

۱۳.۱۵

# تاریخ اسلام

مؤرخ اسلام مولانا اکبر شاہ خاں نجیب آبادی



اسلامی مکتب خانہ

تاریخ اسلام



# تاریخ اسلام

دوم

مصنف

مؤرخ اسلام مولانا اکبر شاہ خاں نجیب آبادی

اسلامی کتب خانہ

فضل الہی مارکیٹ، چوک اردو بازار، لاہور

Ph: 7223506-7230718

جملہ حقوق بحق ناشر محفوظ ہیں

83893

تاریخ اسلام

نام کتاب

مؤرخ بلام مولانا اکبر شاہ خاں نجیب آبادی

مؤلف

اسلامی مکتب خانہ

ناشر

ممتاز احمد

طابع

لٹل شارپنٹرز

پرنٹر

صحیح متن، کتابت، تصحیح، طباعت اور جلد بندی میں  
انتہائی احتیاط کے باوجود بہ تقاضائے بشریت سہو کے  
امکانات موجود رہتے ہیں۔ غلطی کی نشاندہی پر ادارہ  
مشکور ہوگا۔

جزاک اللہ خیراً اراکین ادارہ

صفحہ نمبر	مضمون	صفحہ نمبر	مضمون
73	<b>معاویہ بن یزید</b> بصرہ میں ابن زیاد کی بیعت	15	<b>خلافت بنو امیہ</b>
74	عراق میں ابن زبیر کی خلافت	20	تمہید <b>حضرت امیر معاویہ رض</b>
75	مصر میں ابن زبیر کی خلافت	20	ابتدائی حالات
76	<b>مروان بن حکم</b>	22	فضائل و خصائل
76	بیعت خلافت اور جنگ مرج راہط	23	امیر معاویہ کی خلافت کے اہم واقعات
80	جنگ تو ابین	24	عمال کا تقرر
81	جنگ خوارج	25	زیاد بن ابی سفیان
82	محاصرہ قرقیسا	27	قطیفیہ پر حملہ
82	پسران مروان کی ولی عہدی	28	یزید کی ولی عہدی
83	مروان بن حکم کی وفات	30	زیاد بن ابی سفیان کوفہ میں
83	<b>حضرت عبداللہ بن زبیر رض</b>	33	زیاد بن ابی سفیان کی موت
83	ابتدائی حالات و خصائل	34	ام المومنین حضرت عائشہ صدیقہ کی وفات
84	خلافت ابن زبیر کے اہم واقعات	37	حضرت امیر معاویہ کی خلافت پر ایک نظر
85	فتنہ مختار	42	ایک خدشہ کا جواب
93	مختار کا دعویٰ نبوت اور کرسی علیؑ	51	<b>یزید بن معاویہ</b>
94	عبید اللہ بن زیاد کا قتل	54	مسلم بن عقیل اور ہانی کا قتل
94	یمامہ پر نجدہ بن عمر کا قبضہ	57	امام حسینؑ کی مکہ سے روانگی
94	کوفہ پر حملہ کی تیاری	60	حادثہ کربلا
95	مختار کا قتل اور کوفہ پر قبضہ	62	حضرت حسینؑ پر پانی کی بندش
97	عمرو بن سعید کا قتل	62	حضرت امام حسینؑ کی شہادت
98	مصعب بن زبیر کی بے احتیاطی	64	عبید اللہ بن زیاد کی مایوسی
99	عبدالملک کی جنگی تیاریاں	67	مکہ و مدینہ کے واقعات
102	مصعب بن زبیر کا قتل	68	خلافت یزید کی مخالفت
103	زفر بن حرث اور عبدالملک	69	مکہ کا محاصرہ اور یزید کی موت
104	مصعب بن زبیر کے قتل کی خبر مکہ میں	70	عہد یزیدی کی فتوحات
104	عبدالملک اور حضرت عبداللہ بن زبیر		عقبہ کی شہادت
107	محاصرہ مکہ		یزیدی سلطنت پر ایک نظر
	شہادت ابن زبیر		

صفحہ نمبر	مضمون	صفحہ نمبر	مضمون
147	سلیمان بن عبد الملک کے اخلاق و عادات	109	خلافت ابن زبیرؓ پر ایک نظر
147	ولی عہدی	112	سرزمین کوفہ
	وفات	113	<b>عبد الملک بن مروان</b>
148	<b>حضرت عمر بن عبدالعزیز</b>	115	خلافت عبد الملک کے اہم واقعات
		116	فتنہ خوارج
150	خلافت کا پروانہ	121	حجاج اور مہلب کی عزت افزائی
153	بنو امیہ کی ناراضی کا سبب	122	اہل کش اور حرث بن قطنہ کی غداری
154	فضائل و خصائل	123	مہلب کی وفات اور بیٹوں کو وصیت
160	خوارج	124	حجاج بن یوسف اور عبد الرحمن بن محمد
161	وفات	128	شہر واسط کی آبادی
162	اولاد و ازواج	129	یزید بن مہلب کی معزولی
	حضرت عمر بن عبدالعزیز کے دور خلافت پر	129	موسیٰ بن حازم
	ایک نظر		سکہ اسلامیہ کی ابتدا
163		132	ولید بن سلیمان کی ولی عہدی
164	<b>یزید بن عبد الملک</b>	132	عبد الملک بن مروان کی وفات
167	<b>ہشام بن عبد الملک</b>	133	خلاصہ کلام
167	واقعات خراسان		
171	حرث بن شرح		
173	بلاد خضرو آرمینیا	134	<b>ولید بن عبد الملک</b>
174	قیصر روم	136	قتیبہ بن مسلم باہلی
175	یزید بن علی	138	محمد بن قاسم
176	عباسیوں کی سازش	140	حجاج بن یوسف ثقفی
178	<b>ولید بن یزید بن عبد الملک</b>	141	موسیٰ بن نصیر
		142	ولید بن عبد الملک کی وفات
	عہد بنو امیہ میں صوبوں کی تقسیم	143	<b>سلیمان بن عبد الملک</b>
182	<b>یزید بن ولید بن عبد الملک</b>	143	قتیبہ کا قتل
		143	محمد بن قاسم کی وفات
184	<b>ابراہیم بن ولید بن عبد الملک</b>	144	موسیٰ بن نصیر کا انجام
		145	یزید بن مہلب
185	<b>مروان بن محمد بن عبد الملک</b>	146	مسلمہ بن عبد الملک

صفحہ نمبر	مضمون	صفحہ نمبر	مضمون
248	<b>مہدی بن منصور</b>		<b>مروان بن حکم</b>
249	حکیم مقنع کا ظہور	188	خوارج
250	عمال کا تغیر و تبدل اور عزل و نصب	191	مروان بن محمد کا عہد خلافت
251	مہم باربد	192	خلافت بنو امیہ پر ایک نظر
251	ہادی بن مہدی کی ولی عہدی	195	بنو امیہ کے رقیبوں کی کوشش
252	مہدی کا حج	198	ابو مسلم خراسانی
252	اندلس میں چھیڑ چھاڑ	209	عباسیوں کے ہاتھوں بنو امیہ کا قتل عام
253	جنگ روم و حملہ ہارون		
253	رومیوں پر ہارون کی دوسری چڑھائی	213	<b>خلافت عباسیہ</b>
254	جرجان پر ہادی کی یورش	213	<b>ابوالعباس عبداللہ</b>
254	وفات مہدی		<b>سفاہ</b>
256	<b>ہادی بن مہدی</b>	219	<b>ابوجعفر منصور</b>
256	حسین بن علی کا خروج		عبداللہ بن علی کا خروج
257	ہادی کی وفات	221	قتل ابو مسلم
258	<b>ابوجعفر ہارون الرشید</b>	223	خروج سبدا
	<b>بن مہدی</b>	224	فرقہ راوندیہ
260	امین کی ولی عہدی	225	عبدالہبار کی بغاوت اور قتل
260	یحییٰ بن عبداللہ کا خروج	226	عیینہ بن موسیٰ بن کعب
261	ملک شام میں بد امنی	226	علویوں کی قید و گرفتاری
	عطاف بن سفیان کی بغاوت	228	تعمیر بغداد اور تدوین علوم
262	بغاوت مصر	228	قتل سادات
262	فتنہ خوارج	230	محمد مہدی نفس ذکیہ کا خروج
263	مامون کی ولی عہدی	238	ابراہیم بن عبداللہ کا خروج
	وہب بن عبداللہ نسائی اور حمزہ خارجی	241	مختلف واقعات
264	کا خروج	241	عبداللہ اشتر ابن محمد مہدی
265	صوبہ آرمینیا کا فساد	242	مہدی بن منصور کی ولی عہدی
265	ابراہیم بن اغلب اور شہر عباسیہ	243	خروج حضرت تادیس
267	موتمن کی ولی عہدی	244	تعمیر رصافہ
267	ہارون الرشید کا قابل تذکرہ حج	245	وفات منصور




صفحہ نمبر	مضمون	صفحہ نمبر	مضمون
319	امام علی رضا بن موسیٰ کاظم کی وفات	268	براکہ اور ان کا زوال
320	طاہر بن حسین کی باریابی	268	خاندان برمک
321	عمال سلطنت کا تقرر اور قابل ذکر واقعات	274	نادر شاہ ہندوستان میں
323	طاہر گورنر خراسان	277	استیصال براکہ کی اصل حقیقت
324	عبداللہ بن طاہر کی گورنری	282	عہد ہارون کے بقیہ حالات
325	طاہر بن حسین گورنر خراسان کی وفات	285	خراسان میں بغاوت
325	بغاوت افریقہ	285	ہارون الرشید کی وفات
325	نصر بن شیث کی بغاوت کا خاتمہ	289	<b>امین الرشید بن ہارون</b>
326	ابن عائشہ کا قتل اور ابراہیم کی گرفتاری		<b>الرشید</b>
326	مصر اور اسکندریہ کی بغاوت	291	رافع اور ہرثمہ مامون کی خدمت میں
327	زریق و بابک خرمی	291	امین و مامون کی علانیہ مخالفت
329	متفرق حالات		صوبوں میں بد امنی
330	مامون الرشید کی وفات	293	روی
331	صوبوں اور ملکوں کی خود مختاری	293	امین و مامون کی زور آزمائی
331	ترقیات علمیہ	295	خلیفہ امین کی حکومت میں اختلال
333	ایک بہتان کی تردید	296	خلیفہ امین کی معزولی اور بحالی
335	اخلاق و عادات	297	طاہر کی ملک گیری
338	<b>معتصم باللہ</b>	298	قتل امین
340	محمد بن قاسم کا خروج	302	تلافت امین کا جائزہ
340	گروہ زط کا خاتمہ		
340	شہر سامرہ	305	<b>مامون الرشید</b>
341	فضل بن مروان کی معزولی	306	ابن طباطبا اور ابوالسریٰ کا خروج
342	بابک خرمی اور افشین حیدر	308	ابوالسرایا کی حکمرانی اور اس کا انجام
344	فتح عموریہ اور جنگ روم	309	حجاز و یمن میں بد امنی
345	عباس بن مامون کا قتل	312	ہرثمہ بن اعین کا قتل
346	بغاوت طبرستان	314	شورش بغداد
348	بغاوت کردستان	315	امام علی رضا کی ولی عہدی
348	بغاوت آرمینیا و آذربائیجان	316	ابراہیم بن مہدی کی خلافت
349	افشین کی ہلاکت	318	فضل بن سہل کا قتل

صفحہ نمبر	مضمون	صفحہ نمبر	مضمون
375	علویوں کا خروج	350	معتصم کی وفات
376	یعقوب بن لیث کی گورنری	351	خلافت معتصم کی خصوصیات
377	بغاوت موصل	353	<b>واثق باللہ</b>
377	ابن مصلح ابن واصل اور ابن لیث صفار	354	بلوچوں اور اہل دمشق
378	دولت سامانیہ کی ابتداء	354	اشناس کا عروج و زوال
378	ولی عہدی کی بیعت	355	اہل عرب کے وقار کا خاتمہ
379	جنگ صفار	356	احمد بن نصر کا خروج اور قتل
380	واسط پر زنگیوں کا قبضہ	357	رومیوں سے اسیران جنگ کا تبادلہ
380	شام پر احمد بن طولون کا قبضہ	358	واثق باللہ کی وفات
380	یعقوب بن لیث صفار کی وفات	358	<b>متوکل علی اللہ</b>
381	موفق و معتضد کے ہاتھوں زنگیوں کا استیصال	359	محمد بن عبداللہ کی معزولی مرگ
381	خراسان کی طوائف الملوکی	359	ایتاق کی گرفتاری و موت
382	ابن طولون کی وفات	360	بیعت ولی عہدی
383	طبرستان کے حالات (علوی رافع اور صفار)	360	بغاوت آرمینیہ
383	عمر بن لیث صفار	360	قاضی احمد بن داؤد کی معزولی و وفات
383	مکہ و مدینہ کے حالات	361	رومیوں پر حملہ
384	موفق کی وفات	361	بلاد روم پر حملہ
384	قرامطہ	362	تعمیر جعفریہ
385	معتضد کی ولی عہدی	362	قتل متوکل
386	جنگ روم	363	متوکل کے بعض ضروری حالات و اخلاق
386	وفات معتضد	365	<b>منتصر باللہ</b>
387	ہدایت و تبصرہ	365	<b>مستعین باللہ</b>
	<b>باب</b>	369	<b>معتز باللہ</b>
390	<b>معتضد باللہ</b>	370	محمد بن عبداللہ طاہر کی وفات
391	قرامطہ کا خروج	370	احمد بن طولون
392	وفات معتضد باللہ	371	یعقوب بن لیث صفار
392	<b>مکتفی باللہ</b>	371	معتز باللہ کی معزولی اور موت
393	قرامطہ کا ہنگامہ شام میں	372	<b>مقتدی باللہ</b>
393	مصر میں بنی طولون کا خاتمہ	375	<b>معتمد علی اللہ</b>

صفحہ نمبر	مضمون	صفحہ نمبر	مضمون
420	<b>طائع لله</b>	394	بنی حمدان
21	عضد الدولہ کی حکومت	394	ترکوں اور رومیوں کے حملے
422	صمصام الدولہ کی حکومت		ملکنی باللہ کی وفات
422	شرف الدولہ کی حکومت	395	<b>مقتدر باللہ</b>
422	بہاؤ الدولہ کی حکومت	396	دولت عبیدیہ کا آغاز
423	<b>قادر باللہ</b>	400	بیعت ولی عہدی
424	سلطان الدولہ کی حکومت	401	عراق میں قرامطہ کی شورش
424	ترکوں کا خروج	402	رومیوں کی چیرہ دستی
424	مشرّف الدولہ کی حکومت	402	مقتدر کا معزول و بحال ہونا
425	جلال الدولہ کی حکومت	402	مکہ میں قرامطہ کی تعدی
426	<b>قائم بامر اللہ</b>	403	مقتدر باللہ کا قتل
427	ابو کالیجار کی حکومت	404	<b>قاہر باللہ</b>
427	ملک الرحیم کی حکومت	404	خاندان بویہ دیلمی کا آغاز
428	دولت بنی بویہ پر ایک نظر	404	خلع قاہر
429	دولت سلجوقیہ کی ابتدا	410	<b>راضی باللہ</b>
433	<b>مقتدی بامر اللہ</b>	410	قتل مروان
434	مجلس مولود	410	صوبہ جات کی حالت
434	<b>مستظفر باللہ</b>	411	وفات راضی باللہ
436	<b>مسترشد باللہ</b>	412	<b>متقی لله</b>
440	<b>راشد باللہ</b>	413	خلیفہ متقی کی معزولی
441	<b>مقتفی لامر اللہ</b>	414	<b>مستکفی باللہ</b>
444	دیلمیہ و سلجوقیہ	414	انتباہ
444	<b>مستبجد باللہ</b>	415	خاندان بویہ کی بغداد میں حکومت
446	<b>مستضی بامر اللہ</b>	416	<b>مطیع لله</b>
447	<b>ناصر لدین اللہ</b>	417	معز الدولہ کی ایک اور لغتی کارروائی
450	<b>ظافر بامر اللہ</b>	418	عید غدیر کی ایجاد
451	<b>ابو جعفر مستنصر باللہ</b>	418	تعزیر داری کی ایجاد
452	<b>مستعصم باللہ</b>	418	عمان پر قبضہ اور معز الدولہ کی وفات
456	خلفائے عباسیہ مصر میں	418	عز الدولہ کی حکومت

صفحہ نمبر	مضمون	صفحہ نمبر	مضمون
467	دیوان التوقيع	460	<b>پہلی فصل</b>
467	دیوان النظر فی المظالم	460	سلطنت کے قابل تذکرہ المل کار
467	دیوان الانہار		اور عہدے دار
467	دیوان الرسائل	460	وزیر اعظم
467	دار العدل	461	امیر الامراء
468	دار القضا	462	سلطان
468	سلطنت کے عام حالات	462	عالم یا والی
468	سفر کے لیے سہولتیں	462	صاحب الشرطہ
469	تجارت کے لیے سہولتیں	463	حاجب
469	سرکاری محاصل	463	قاضی القضاة
470	سرکاری مصارف	463	رئیس العسکر
471	فوجی انتظام	464	مختب
472	علمی ترقیات	464	ناظر یا مشرف
473	<b>دوسری فصل</b>	464	صاحب البرید یا رئیس البرید
474	ہسپانیہ	464	کاتب
474	سلطنت اندلیسیہ مراکش	464	امیر الممکنین
475	حکومت اغلیہ افریقیہ	464	امیر العسکر یا رئیس البنا
475	حکومت زیادیہ یمن	465	امیر البحر
475	حکومت طاہریہ خراسان	465	طیب
476	دولت صفاریہ خراسان و فارس	465	سلطنت کے قابل تذکرہ صیغے اور دفتر
476	دولت سامانیہ ماوراء النہر و خراسان	465	دیوان العزیز
476	قراطنیہ بحرین	466	دیوان الخراج
477	علویہ طبرستان	466	دیوان الجزیہ یا دیوان الذمام
477	صوبہ سندھ	466	دیوان العسکر
477	دولت بنی بویہ و دیلمیہ	466	دیوان الشرطہ
477	دولت طولونیہ مصر	466	دیوان الضیاع
477	دولت اشیدیہ مصر و شام	466	دیوان البرید
478	دولت عبیدیہ مصر و افریقہ و شام	467	دیوان النفقات
479	دولت بنو حمدان اور موصل جزیرہ و شام	467	

صفحہ نمبر	مضمون	صفحہ نمبر	مضمون
493	ترکمانان قراقرغی آذربائیجان	479	ریاست نوسلیمان درمک
493	آق قوئی خاندان	480	ریاست ہواشم درمک
493	دولت صوفیہ	480	دولت مردانیہ دیار بکر
494	اجمالی نظر	480	دولت غزنویہ افغانستان
	<b>خاتمہ بالظیر</b>	481	دولت سلجوقیہ
		482	اتابکان شام و عراق
		483	اتابکان اریلا
		483	اتابکان دیار بکر
		483	اتابکان آرمیڈیا
		483	اتابکان آذربائیجان
		483	اتابکان فارس
		483	اتابق ارستان
		483	اتابکان خوارزم شاہیہ
		484	دولت ایوبیہ
		484	دولت مملوکیہ مصر
		485	دولت زیریہ تونس
		485	دولت صمادیہ الجیریا
		485	دولت مراہطین
		486	دولت الموحدین
		486	دولت حفصیہ تونس
		486	دولت زیانیہ الجیریا
		486	دولت مریدیہ مراکش
		487	دولت اسماعیلیہ حشاشین
		488	ملک شام پر عیسائیوں کے صلیبی حملے
		489	دولت مغلیہ ایشیا
		490	دولت عثمانیہ ترکی
		491	ترکان کاشغر
		492	شاہان ہندوستان
		492	سلطنت جلازیہ عراق
		493	دولت مظفریہ





## ﴿ باب اول ﴾

## خلافت بنو امیہ

تمہید : خلافت راشدہ کے بعد اب سلطنت بنو امیہ کے حالات ہم کو شروع کرنے ہیں۔ خلافت راشدہ میں پہلے دو خلیفہ نہ بنی امیہ تھے نہ بنی ہاشم۔ ان دونوں کا عہد خلافت 'خلافت راشدہ کا بہترین نمونہ تھا۔ تیسرے بنو امیہ کے خاندان سے تعلق رکھتے تھے اور چوتھے بنو ہاشم سے۔ خلافت راشدہ کے آخری نصف زمانہ میں بنو امیہ اور بنو ہاشم دونوں قبیلوں کے خلیفہ تخت پر متمکن رہے۔ یہ آخری نصف زمانہ 'پہلے نصف زمانے کے مقابلے میں ناکام زمانہ کہا جاسکتا ہے۔ اگرچہ بعد کی خلافتوں سے یقیناً اچھا تھا کیونکہ صحابہ کرام ہی برسر حکومت تھے اور اکثر صحابہ کرام دنیا میں زندہ موجود تھے۔ اسلام دنیا میں شرک کو مٹانے اور توحید قائم کرنے کے لیے آیا۔ آنحضرت ﷺ نے کامل توحید اور حقیقی کامرانی کا راستہ نسل انسانی کو دکھایا۔ شرک سے بڑھ کر کوئی نقصان و زیان اور توحید سے بڑھ کر کوئی سعادت و کامیابی انسان کے لیے نہیں ہو سکتی۔ شرک درحقیقت ایک ناانصافی اور ظلم کا نام ہے۔ اسی لیے قرآن کریم میں اس کو ظلم عظیم کہا گیا ہے۔ اس سے بڑھ کر اور کیا ظلم ہو سکتا ہے کہ انسان اپنے حقیقی معبود کو چھوڑ کر ان مجبور ہستیوں کو معبود ٹھہرائے جو معبود حقیقی کی مخلوق اور غلام ہیں۔ پس شرک میں وہی شخص مبتلا ہو سکتا ہے جو عدل کے خلاف ناانصافی اور ظلم کو اپنا شعار بنائے۔ اس ظلم و ناانصافی میں مبتلا کرنے والی سب سے بڑی چیز جہالت اور بے جا محبت ہے۔ جس کو اصطلاح قرآنی میں ضلال اور گمراہی کے نام سے یاد کیا گیا ہے۔ اب غور کرو اور سوچو کہ اپنے خاندان اور قبیلے کے بزرگوں کی بے جا محبت میں ان کے ناموں، ان کی تصویروں، ان کے مجسموں، ان کی قبروں کی بے جا تعظیم کے ذریعہ دنیا میں سب سے زیادہ شرک نے رواج پایا اور اسی گمراہی کے ذریعہ نوع انسان نے اپنے خالق و مالک و معبود کو فراموش کر کے اپنے آپ کو ہلاکت کے گڑھے میں گر لیا۔ آنحضرت ﷺ نے مبعوث ہو کر جہاں شرک کے اور امکانات کو مٹا دیا وہاں اس بے جا خاندانی عصبیت اور عدل و انصاف سے دور و مہجور کرنے والی گمراہ کن محبت بے جا سے نوع انسان کو بچایا۔ دوسری چیز جو انسان کو ظلم عظیم میں مبتلا کر سکتی ہے اور کرتی رہی ہے، تکبر اور بے جا تفاخر ہے۔ اسی نے ابلیس کو ابلیس بنا کر شیطان الرجیم بنایا اور اسی کے ذریعہ اس کے اکثر انسانوں کو صراط مستقیم سے ہٹا کر ہلاکت آفریں راہوں پر چلایا۔ یہ بے جا تفاخر جب محبت بے جا کے ساتھ مل جاتا ہے تو گمراہی اور ہلاکت کا نہایت زود اثر معجون نوع انسان کے لیے تیار ہو جاتا ہے۔ آنحضرت ﷺ نے اس ہلاکت آفرین سامان شرک کو مٹانے اور دور کرنے کے لیے فتح مکہ کے روز خانہ کعبہ کے دروازہ میں کھڑے ہو کر تمام باشندگان مکہ اور شرفائے عرب کے اجتماع عظیم کو مخاطب فرمایا۔

يامعشر قريش ان الله قد اذهب عنكم نخوة الجاهلية وتعظمها بالاباء الناس من ادم



وادم خلق من تراب قال الله تعالى يا ايها الناس انا خلقناكم من ذكر وانثى وجعلناكم شعوبا وقبائل لتعارفوا ان اكرمكم عند الله اتقاكم.

”اے گروہ قریش اللہ تعالیٰ نے تم سے جاہلیت کے تکبر اور باپ دادا کے فخر کو دور کر دیا۔ تمام انسان آدم کی اولاد ہیں اور آدم مٹی سے پیدا ہوئے تھے۔ اللہ تعالیٰ فرماتا ہے کہ لوگو ہم نے تم کو نر و مادہ سے پیدا کیا اور تمہاری شاخیں اور قبائل بنائے تاکہ الگ الگ پہچان ہو۔ اللہ تعالیٰ کے نزدیک بزرگ تم میں وہی ہے جو متقی ہے۔“

نسلی و قبائلی تفاخر کو مٹانا اور حقیقت شرک کے امکانات کو مٹا کر توحید کی استعداد کا پیدا کرنا تھا۔ ساتھ ہی قبیلوں اور شعبوں کے وجود اور ان کے امتیازات سے بھی انکار نہیں ہے لیکن بزرگی اور فضیلت کو نسل و خاندان سے متعلق نہیں رکھا گیا۔ بزرگی و برتری صرف خوف الہی اور فرض شناسی سے تعلق رکھتی ہے۔ ہر ایک شخص متقی و پرہیزگار بن کر مستحق کرامت بن سکتا اور ہر ایک قبیلہ کا ہر ایک شخص اپنی بد اعمالیوں کے ذریعہ رذالت و ذلت کما سکتا ہے۔ اس صحیح روش اور جاہ مستقیم پر گامزن کر کے آنحضرت ﷺ نے لوگوں کو فلاح دارین اور سعادت انسانی تک پہنچایا۔ خلافت راشدہ کے ابتدائی نصف زمانہ میں مسلمانوں کو ترک کردہ سامان گمراہی اور فراموش شدہ عصبیت خاندانی سے کوئی تعلق نہ تھا۔ بلال حبشیؓ کو اکابر قریش سیدی کہہ کر پکارتے اور اعمال نیک کی بنا پر ان کو اپنے آپ سے زیادہ مکرم و معظم جانتے تھے۔ اسامہ بن زیدؓ کی سپہ سالاری میں بڑے بڑے خاندانی مہاجرین و انصار کو محکوم بنا کر بھیجنے میں یہی حکمت تھی کہ کسی کے گوشہ قلب میں یہ خیال باقی نہ رہ سکے کہ محض قوم یا نسل یا خاندان کی وجہ سے کوئی مکرم و معظم بن سکتا ہے۔ حکومت و خلافت اگر کسی خاص قبیلہ اور خاص خاندان کا حق ہوتا تو آنحضرت ﷺ صوبوں اور ولایتوں کی حکومت میں بنی ہاشم کے سوا کسی دوسرے کو عامل بنا کر نہ بھیجتے اور فوجوں کی سپہ سالاری سوائے بنی ہاشم کے کسی دوسرے کو عطا نہ فرماتے لیکن آپ نے بہت ہی کم کسی ہاشمی فوج کی سپہ سالاری یا کسی ولایت کی حکومت پر مامور فرمایا۔ آپ نے ہمیشہ ذاتی قابلیت کے موافق لوگوں کو سرداریاں اور حکومتیں عطا فرمائیں اور کسی خاندان یا قبیلہ سے تعلق رکھنے کو حکومت و سرداری کے لیے جائز استحقاق نہیں سمجھا۔ یہی سبب تھا کہ دربار نبوی سے غلاموں تک کو قابلیت کے سبب اکابر قریش کی سرداری اور عظیم الشان فوجوں کی سپہ سالاری حاصل ہو سکتی تھی۔

قبیلہ بنی امیہ اور بنی ہاشم میں پہلے سے ایک رقابت اور مسابقت چلی آتی تھی یعنی ان دونوں میں سے ہر ایک دوسرے سے بازی لے جانے کی کوشش کرتا تھا۔ غالباً یہی وجہ تھی کہ آنحضرت ﷺ کی (جو بنو ہاشم میں سے تھے) بنو امیہ نے ابتداءً زیادہ مخالفت کی اور بنو ہاشم سے نسبتاً آپ کو امداد پہنچی۔ جب ملک عرب سے مشرکوں کا استیصال ہو گیا اور ان دونوں قبائل کی عنادی مشرک بھی قتل ہو کر بقیہ خوش نصیب اسلام میں داخل ہو گئے تو ان مسلمان ہو جانے والے بنو امیہ میں ایک کافی تعداد ذی حوصلہ اور قابل آدمیوں کی موجود تھی۔ جن کی قدر دانی آنحضرت ﷺ نے علی قدر قابلیت ضروری سمجھی۔ چنانچہ فتح مکہ کے روز ابو سفیانؓ کے گھر کو امان

کے معاملہ میں کعبہ کا ہمسر ٹھہرا کر انہیں خوش کر دیا۔ حضرت عثمان غنیؓ جو بنو امیہ میں سے تھے، آنحضرت ﷺ کے داماد تھے۔ ان کے لیے بیعت رضوان ہوئی۔ ام المومنین ام حبیبہ بنو امیہ کے قبیلہ سے یعنی ابوسفیانؓ کی بیٹی اور معاویہؓ کی بہن تھیں۔ ابوسفیانؓ کو آنحضرت ﷺ نے سخران کا عامل مقرر فرمایا تھا۔ عثمان بن ابوالعاصؓ حضرت عثمان غنیؓ کے چچا تھے۔ ان کو آنحضرت ﷺ نے طائف اور اس کے متعلقات کا گورنر مقرر فرمایا تھا۔ فاروق اعظمؓ نے ان کو عمان و بحرین کا حاکم مقرر فرمایا۔ عتاب بن اسیدؓ ابوسفیانؓ کے چچا ابوالعیص کے پوتے تھے، مکہ کی فتح کے دن مسلمان ہوئے اور مکہ کے حاکم مقرر کئے گئے۔ خالد بن سعیدؓ ابوسفیانؓ کے چچا عاص کے پوتے تھے، ان کو آنحضرت ﷺ نے یمن کا عامل مقرر فرمایا تھا۔ اگر آنحضرت ﷺ کے دل میں ذرا بھی بنو امیہ اور بنو ہاشم کی قدیمی رقابت کا کوئی شائبہ ہوتا اور آپ ذاتی قابلیتوں پر نسلی و خاندانی تعلقات کو ترجیح دیتے تو بنو امیہ کے افراد کو اس طرح صوبوں کے عامل ہرگز مقرر نہ فرماتے۔ مگر نسلی امتیازات کو ذاتی قابلیت پر آپ ہرگز ترجیح نہیں دیتے تھے۔ ہاں نسلی امتیازات کو آپ تسلیم کرتے تھے مگر اسی حد تک کہ جن خاندانوں میں انتظامی قابلیت اور سرداری کی لیاقت ہمیشہ زیادہ پائی گئی۔ آپ نے بھی انتظامی کاموں اور سپہ سالاریوں کے لیے انہیں خاندانوں کے افراد میں سے قابل آدمیوں کو زیادہ تلاش کیا۔ بنو امیہ اور بنو ہاشم دونوں قبیلوں کی پرانی رقابت اسلام نے ابھی نئی نئی مٹائی تھی۔ لہذا احتیاط اس کی متقاضی تھی کہ ان کو خلافت کے معاملہ میں اور کچھ دنوں ایسا موقع نہ دیا جاتا کہ وہ اپنی فراموش شدہ رقابت کو پھر تازہ کر سکیں۔ چنانچہ آنحضرت ﷺ نے اس خطرہ کا بخوبی احساس فرمایا اور اپنے بعد محض قابلیت کی بنا پر حضرت ابو بکر صدیقؓ کو نمازوں کا امام بنا کر ان کی خلافت کے لیے اشارہ فرمایا جس پر صحابہ کرامؓ کی فہم و فراست والی جماعت نے بخوبی عمل کیا۔ اسی طرح ابو بکر صدیقؓ نے بھی اپنے بعد ایسا جانشین مقرر فرمایا جو قابلیت کے اعتبار سے سب پر فائق اور مذکورہ بالا دونوں قبیلوں میں سے کسی ایک سے بھی تعلق نہ رکھتا تھا۔ اسی طرح حضرت عمر فاروقؓ کے بعد اگر حضرت ابو عبیدہ بن الجراح یا سالم مولیٰ امیہ سے کوئی ایک خلیفہ ہوتا جیسا کہ عمر فاروقؓ کی آرزو تھی، تو یہ مردہ رقابت دوبارہ زندہ نہ ہوئی مگر یہ دونوں بزرگ فاروق اعظمؓ سے پہلے ہی وفات پا چکے تھے پھر اگر ہر شش اصحاب شوریٰ اپنے آپ میں سے کسی کو انتخاب کرنے میں صرف اس اصول پر کار بند ہوتے کہ کوئی بنو امیہ اور کوئی بنو ہاشم خلیفہ نہ بنایا جائے تو آئندہ پیش آنے والے خطرات ممکن ہے کہ پیش نہ آتے اور کم از کم ان دونوں قبیلوں کو اپنی فراموش شدہ رقابت یاد نہ آتی۔ اگر حضرت علیؓ حضرت عمرؓ کے بعد خلیفہ ہوتے تب بھی بہت زیادہ ممکن تھا کہ یہ آتش خاموش دوبارہ مشتعل نہ ہوتی کیونکہ حضرت علیؓ سے یہ توقع نہ تھی کہ وہ بنو ہاشم کی اس طرح غیر معمولی اور قابل احساس رعایت کرتے جیسی کہ حضرت عثمان غنیؓ کے ہاتھوں بنو امیہ کی ہوئی۔ بہر حال ہم کو یہ ایمان رکھنا چاہیے جو کچھ ہوا مشیت ایزدی کے ماتحت ہوا اور یہی ہونا چاہیے کیونکہ ہمارے پاس کوئی ذریعہ ایسا نہیں ہے کہ ہم وقوع یافتہ اعمال و افعال کے نتائج پر اپنی نابودہ و غیر واقع شدہ تجاویز کے نتائج کو یقینی طور پر ترجیح دے سکیں۔ ہاں ہم یہ ضرور کہہ سکتے ہیں کہ بنی ہاشم اور بنی امیہ کی رقابت کا عہد اسلامی میں دوبارہ پیدا ہو کر تادیر

باقی رہنا اسلام کے لیے بے حد نقصان رساں تھا اور آج اس رقابت کے قائم اور باقی رکھنے والے اور کسی خاندان یا قبیلہ کے تعلق کو خلافت کے لیے ضروری سمجھنے والے لوگ تعلیم اسلامی کے سخت مخالف اور اسلام کے لیے بے حد نقصان رساں ثابت ہو رہے ہیں۔

بنو امیہ اپنی ذاتی قابلیتوں کی وجہ سے پہلے ہی خلافت اسلامیہ کے ایک ضروری جز بنے ہوئے تھے۔ حضرت عثمان غنیؓ کے خلیفہ مقرر ہو جانے کے بعد ان کی نرم مزاجی اور مروان بن الحکم کے اقتدار سے فائدہ اٹھا کر بنی امیہ نے اپنی طاقت اور اثر کو یک لخت اس قدر بڑھا لیا کہ تمام عالم اسلامی پر چھا گئے اور اپنی سیادت تمام ملک عرب پر قائم کرنے کی تدبیروں میں مصروف ہو گئے۔ جس کو وہ عہد جاہلیت میں بنو ہاشم کے مقابلہ میں قائم نہ کر سکے تھے۔ حضرت عثمان غنیؓ کی شہادت نیز منافقوں اور مسلم نمایاں یوں کی سازشوں نے ان کو اور بھی امداد پہنچائی۔ حضرت علیؓ کو اپنے عہد خلافت میں زیادہ پریشانیوں اور دقتوں کا سامنا اس لیے بھی کرنا پڑا کہ وہ بنی ہاشم تھے۔ تمام اہل عرب کی نگاہوں میں بنو ہاشم اور بنو امیہ کی رقابتوں کے نقشے گھومنے لگے۔ انہوں نے حضرت علیؓ کی ہر اس کوشش کو جو معاویہؓ اور بنو امیہ کے خلاف وہ کرتے تھے، اسی رقابت پر محمول کر کے ان کا پورے طور پر ساتھ نہ دیا کیونکہ وہ ان دونوں قبیلوں کی پرانی رقابتوں کو دوبارہ زندہ کرنے میں کوئی حصہ لینا نہیں چاہتے تھے۔ اگر حضرت علیؓ کی جگہ کوئی دوسرا غیر ہاشمی شخص خلیفہ ہوتا تو یقیناً اس کو عرب قبائل کی زیادہ امداد حاصل ہوتی۔ حضرت علیؓ اگر خود خلیفہ نہ ہوتے تو حضرت امیر معاویہؓ کے شکست دینے اور بنی امیہ کو نیچا دکھانے میں زیادہ کام کر سکتے اور اس غیر ہاشمی خلیفہ کو کامیاب بنانے میں اپنی قوت اور اثر کو بہت زیادہ پاتے۔ اس موقع پر بے اختیار حضرت حسنؓ کے وہ آخری الفاظ یاد آجاتے ہیں جو انہوں نے حضرت حسینؓ کو فوت ہوتے وقت بطور وصیت سنائے تھے کہ:

”آنحضرت محمد ﷺ کے بعد حضرت علیؓ تک خلافت پہنچی تو تلواریں میانوں سے نکل آئیں اور یہ معاملہ طے نہ ہوا۔ اب میں اچھی طرح جانتا ہوں کہ نبوت اور خلافت ہمارے خاندان میں جمع نہیں رہ سکتیں۔“

حضرت حسنؓ کے ان الفاظ کی صداقت پر مستقبل جو آج تک ماضی بن چکا ہے۔ اپنی مہر صداقت ثبت کر چکا ہے۔ خلافت راشدہ کے بعد قریباً نوے سال تک بنو امیہ نے دمشق کو دار الخلافہ بنا کر تمام عالم اسلام پر حکومت کی۔ اندلس میں بھی کئی سو سال تک ان کی شان دار خلافت و حکومت قائم رہی۔ خاندان بنو عباس کی حکومت بغداد میں پانچ سو برس سے زیادہ عرصہ تک قائم رہی۔ بنو عباس بنو ہاشم تو ضرور ہیں لیکن وہ آنحضرت ﷺ کے چچا کی اولاد ہیں۔ آنحضرت ﷺ کی بیٹی کی اولاد نہیں ہیں یعنی سادات کو خاندان نبوت کہا جاسکتا ہے کیونکہ ان میں آنحضرت ﷺ کا خون، حضرت فاطمہ رضی اللہ عنہا کے ذریعہ شامل ہے لیکن عباسیوں میں خاص آنحضرت ﷺ کے خون کی آمیزش نہیں ہے۔ لہذا ان کو خاندان نبوت نہیں کہا جاسکتا۔ مصر کے ایک حکمران خاندان نے اپنے آپ کو فاطمی کہا لیکن محققین نے ان کو اپنے اس دعویٰ میں جھوٹا پایا۔ ہندوستان میں

بھی ایک حکمران خاندان گزرا ہے جس کو خاندان سادات کے نام سے یاد کیا جاتا ہے مگر یہ سادات کا نام آشکارا ہے کہ خضر خاں حاکم ملتان جو اس خاندان کا مورث اعلیٰ تھا، ہرگز سید نہ تھا۔ اس کے سید مشہور ہونے کی وجہ صرف یہ تھی کہ ایک بزرگ صوفی نے اس کو سید (سردار) کہہ کر پکارا تھا۔ آج کل بھی لوگ مغل اور پنہان سرداروں کو ”سیدی“ کہہ کر مخاطب کر لیتے ہیں۔ غرض کہ آج تک کسی ملک میں سادات کی کوئی قابل تذکرہ خود مختار حکومت اور بادشاہت کبھی قائم نہ ہو سکی۔ ایک طرف یہ حقیقت ہمارے سامنے ہے، دوسری طرف حسن کے ان آخری الفاظ کو دیکھتے ہیں تو بے اختیار ہمارا دل ان الفاظ کی پر عظمت صداقت کا مقرر اور ان الفاظ کی ہیبت و شوکت سے مرعوب ہو جاتا ہے۔

حضرت حسن نے اپنی وفات کے وقت جو کچھ اپنے بھائی حسین سے فرمایا یہ صرف انہیں کا اجتہاد یا الہام نہ تھا بلکہ صحابہ کرام کی اس تمام جماعت کا جس کو آنحضرت ﷺ کی صحبت میں زیادہ رہنے کا موقع ملا تھا۔ یہی خیال تھا کہ آنحضرت ﷺ نے کسی ہاشمی کو نہ کسی صوبے کی مستقل حکومت عطا فرمائی، نہ کسی بڑی فوج کا خود مختار اور ذمہ دار سپہ سالار بنایا۔ جنگ موتہ میں آپ نے جعفر بن ابی طالب کو سپہ سالاری پر نامزد فرمایا مگر اپنے آزاد کردہ غلام زید بن حارثہ کو ان پر مقدم اور فائق رکھا۔ حضرت علی کو چند روز کے لیے یمن کے خراج کی وصولی پر مقرر فرمایا مگر یمن کی اعلیٰ حکومت و افسری معاذ بن جبل اور ابو موسیٰ اشعریٰ کو تفویض کی۔ اسی طرح ابو بکر صدیق اور حضرت عمر فاروق نے بنو ہاشم کو ذمہ دارانہ عہدوں اور صوبوں کی حکومتوں پر مامور نہیں فرمایا۔ حالانکہ یہ دونوں اولین خلیفہ بنو ہاشم کی بڑی تعظیم و تکریم بجالاتے اور ان کی راحت و خوشنودی کا ہمیشہ خیال رکھتے تھے۔ اپنے کاموں میں انہیں سے مشورہ طلب کرتے اور عموماً انہیں کے مشوروں پر عمل بھی کرتے تھے۔ فاروق اعظم نے ایک موقع پر صاف فرمادیا تھا کہ اگر شرف نبوت کے ساتھ ان لوگوں کو حکومت بھی مل گئی تو وہ لوگوں کو اپنا حد سے زیادہ محکوم و مغلوب پا کر غرور قوی میں مبتلا ہو جائیں گے اور اس طرح اسلام کی حقیقی روح کو ضائع کر کے خود بھی ضائع ہو جائیں گے۔ ایک مرتبہ آپ نے فرمایا کہ جو شخص عہد جاہلیت کی عصبيت کی طرف ترغیب دلائے وہ واجب القتل ہے، پھر ایک مرتبہ فرمایا کہ اگر کسی شخص نے اپنی قرابت داری یا دوستی کی وجہ سے کسی کو امیر یا حاکم بنا دیا حالانکہ مسلمانوں میں اس سے بہتر شخص مل سکتا تھا تو اس نے اللہ اور رسول اور تمام مسلمانوں کی خیانت کی۔ غرض صرف حضرت حسن ہی کا یہ عقیدہ نہ تھا کہ خاندان نبوت کے لیے شرف نبوت ہی کافی ہے اور اس کے ساتھ شرف حکومت کو جمع نہیں ہونا چاہیے بلکہ یہی عقیدہ اکثر دوسرے صحابہ کرام کا بھی تھا اور حقیقت یہ ہے کہ دنیا سے شرک کے مٹانے اور شرک کے امکانات کا استیصال کرنے کے لیے سادات عظام کو جو سردار دو جہاں آنحضرت ﷺ کے خاندان سے تعلق رکھتے ہیں، دنیا کی حکومت اور مادی دولت کا خواہش مند بھی نہ ہونا چاہیے تاکہ وہ فرزندِ محمد (صلی اللہ علیہ وسلم) اور اپنے آل رسول ہونے کا پورا پورا ثبوت پیش کر سکیں۔ اگر آنحضرت ﷺ یہ حکم نہ فرماتے کہ سادات عظام کے لیے صدقہ حرام ہے تو ہم کو یہ توقع ہو سکتی تھی کہ سادات یعنی خاندان نبوی ہی مستحق خلافت اور شہنشاہی کا حقدار ہے لیکن آپ کا

خاندان نبوت کے لیے یہ انتظام فرمانا سب سے بڑی دلیل اس امر کی ہے کہ دنیوی حکومت و سلطنت اور مادی دولت سے بے تعلق ہونا اپنے خاندان والوں کے لیے آپ پہلے تجویز فرما چکے یا الہام الہی سے معلوم کر چکے تھے۔ سادات عظام کے لیے یہ اتنا بڑا فخر ہے اور ان کے مرتبہ کو اس قدر بلند کر دیتا ہے کہ دنیا کی دوسری قومیں جو شریعت اسلام سے تعلق رکھتی ہیں، ان پر جس قدر رشک کریں کم ہے، دنیوی دولت اور حکومت بھی وہ چیز ہے جو انسان کو اللہ تعالیٰ سے دور و مہجور کر دیتی ہے اور اسی لیے قرآن و حدیث میں دولت دنیا کو حقارت کی نظر سے دیکھا گیا ہے۔ تاریخ ہم کو بتاتی ہے کہ دولت و حکومت کی وجہ سے علم صحیح بھی اعمال صالحہ پر لوگوں کو آمادہ نہیں کر سکا۔ پس شریعت حقہ کی حفاظت انہیں لوگوں نے کی ہے جو دولت و حکومت سے کچھ زیادہ تعلق نہ رکھتے تھے اور اسی قسم کے لوگ قیامت تک اسلام کی حفاظت کا کام کرتے رہیں گے۔ آنحضرت ﷺ نے فرمایا ہے کہ اسلام غریبوں ہی سے جاری ہوا اور غریبوں ہی میں انجام کار رہے گا۔ اب اس کے بعد اس حدیث پر غور کرو کہ آنحضرت ﷺ نے فرمایا ہے کہ تم میں قرآن اور اپنی آل یعنی سادات کو چھوڑتا ہوں۔ پس یہ حدیث بھی دلیل اس بات کی ہو جاتی ہے کہ حضرت حسنؑ نے عین منشاء حدیث کے موافق فرمایا تھا کہ:

”میں اچھی طرح جانتا ہوں کہ نبوت اور خلافت ہمارے خاندان میں جمع نہیں رہ سکتیں۔“

## حضرت امیر معاویہؓ

**ابتدائی حالات :** حضرت امیر معاویہؓ ہجرت سے سترہ سال پہلے پیدا ہوئے تھے یعنی وہ حضرت علیؓ سے چھ سال چھوٹے تھے۔ حضرت امیر معاویہؓ کی ماں 'ہند بنت عتبہ کی شادی اول فاکہ بن مغیرہ قریشی سے ہوئی تھی۔ فاکہ کو ایک مرتبہ اپنی بیوی کی عصمت و پاک دامنی کے متعلق شبہ گزرا، اس نے ہند کو ٹھوکریں مار کر گھر سے نکال دیا۔ اس کا لوگوں میں چرچا ہوا اور ہند کے باپ عتبہ نے بیٹی سے پوچھا کہ یہ کیا معاملہ ہے صاف بتاؤ۔ اگر فاکہ تم کو متہم کرنے میں سچا ہے تو ہم کسی شخص سے کہہ دیں گے، وہ فاکہ کو قتل کر دے گا اور ہم بدنامی سے بچ جائیں گے لیکن اگر وہ جھوٹا ہے اور بلا وجہ بدنام کرتا ہے تو ہم اس معاملہ کو کسی کاہن کی طرف رجوع کریں گے۔ ہند نے اپنی برات و بے گناہی ثابت کرنے کے لیے نشیمیں کھائیں اور الزام سے قطعی انکار کیا۔ عتبہ کو جب بیٹی کے بے گناہی کا یقین آ گیا تو اس نے فاکہ بن مغیرہ کو مجبور کیا کہ وہ اپنی قوم بنی مخزوم کے لوگوں کو ہمراہ لے کر یمن کے کسی کاہن کے پاس چلے۔ اسی طرح عتبہ بن ربیعہ بھی اپنے ہمراہ عبد مناف کے چند لوگوں اور ہند کو معہ اس کی ایک سہیلی کے لے کر روانہ ہوا۔ کاہن کے پاس ان لوگوں نے پہنچ کر کہا کہ ان دونوں عورتوں کے معاملہ کی طرف توجہ کیجئے۔

کاہن اول ہند کی سہیلی کے پاس گیا اور اس کے دونوں مونڈھوں پر کچھ ضربیں لگا کر کہا کہ اٹھ، پھر ہند کے پاس آیا اور اس کو بھی مار کر کہا کہ اٹھ، نہ تجھ سے کوئی بدی سرزد ہوئی ہے نہ تو نے زنا کیا ہے اور تو ایک بادشاہ کو جنے گی جس کا نام معاویہؓ ہو گا۔ فاکہ نے یہ سن کر ہند کا ہاتھ پکڑ لیا مگر ہند نے اس کا ہاتھ جھٹک دیا اور کہا

کہ اگر میرے پیٹ سے کوئی بادشاہ ہونے والا ہے تو وہ تیرے نطفہ سے نہ ہوگا۔ چنانچہ اس تصدیق بے گناہی کے بعد ہند نے فاکہ سے کوئی تعلق نہ رکھا۔ اس کے بعد ابوسفیانؓ بن حرب نے ہند سے شادی کر لی اور معاویہؓ پیدا ہوئے۔

معاویہؓ کی پیدائش کے وقت ابوسفیانؓ کی عمر چالیس سال سے کچھ زیادہ تھی۔ ابوسفیانؓ آنحضرت ﷺ سے دس سال عمر میں بڑے تھے۔ امیر معاویہؓ میں لڑکپن ہی سے ایسے علامات پائے جاتے تھے جس سے لوگ ان کو کسرائے عرب کہتے تھے۔ ان کی دانائی، خوش تدبیری، سلامت روی اور اعتدال پسندی کی خاص طور پر شہرت تھی۔ وہ طویل القامت، سرخ و سفید رنگ، خوبصورت اور مہیب آدمی تھے۔ حضورؐ نے امیر معاویہؓ کو دیکھ کر فرمایا کہ یہ عرب کے کسریٰ ہیں۔ جس روز معاویہؓ تم میں سے اٹھ جائیں گے تو تم دیکھو گے کہ بہت سے سر جسموں سے جدا کئے جائیں گے۔ آخر عمر میں امیر معاویہؓ کا پیٹ کسی قدر بڑھ گیا تھا اور منبر پر بیٹھ کر خطبہ سناتے تھے۔ بیٹھ کر خطبہ سنانے کی ابتدا امیر معاویہؓ ہی سے ہوئی۔ امیر معاویہؓ خوب پڑھے لکھے آدمی تھے۔ فتح مکہ کے روز اپنے باپ ابوسفیانؓ کے ہمراہ آ کر پچیس سال کی عمر میں مسلمان ہوئے اور پھر وفات نبوی تک آنحضرت ﷺ کے ساتھ رہے۔ جنگ حنین اور محاصرہ طائف میں بھی شریک تھے۔ اس کے بعد آنحضرت ﷺ مکہ میں تشریف لا کر عمرہ ادا کرنے کے بعد مدینہ منورہ کی طرف روانہ ہوئے تو امیر معاویہؓ بھی آپ کے ہمراہ مدینہ میں آئے اور کاتب وحی مقرر ہوئے۔ کتابت وحی کی خدمت کے علاوہ باہر سے آئے ہوئے وفود کی مدارات اور ان کے قیام و طعام کا اہتمام بھی آنحضرت ﷺ کی طرف سے امیر معاویہؓ کو سپرد تھا۔ آنحضرت ﷺ کی وفات کے بعد حضرت ابو بکر صدیقؓ خلیفہ اول نے جب امیر معاویہؓ کے بھائی یزید بن ابی سفیانؓ کو ایک لشکر کے ساتھ شام کی طرف بھیجا تو امیر معاویہؓ کو ایک دستہ فوج دے کر ان کا کمکی مقرر کیا۔ فتوحات شام میں انہوں نے اکثر لڑائیوں کے اندر بطور مقدمتہ الجیش کارہائے نمایاں انجام دیئے اور اپنی شجاعت و مردانگی کا سکہ دلوں پر بٹھایا۔ فاروق اعظمؓ نے ان کو علاقہ اردن کا مستقل حاکم مقرر کیا۔ طاعون عمواں میں جب حضرت ابو عبیدہ اور یزید ابن ابی سفیانؓ وغیرہ صحابی فوت ہو گئے تو فاروق اعظمؓ نے ان کو ان کے بھائی یزیدؓ کی ولایت دمشق کا والی مقرر فرمایا۔ علاقہ اردن اور دوسرے اضلاع بھی ان کی حکومت میں شامل رہے۔ فاروق اعظمؓ جب بیت المقدس تشریف لے گئے تو حضرت معاویہؓ نے بھی ان کا استقبال کیا اور فاروق اعظمؓ کے ہمراہ رہے۔ فاروق اعظمؓ نے امیر معاویہؓ پر اعتراض کیا کہ تم نے شاہانہ شان و شکوہ اختیار کی ہے اور سنا ہے کہ تم نے دربان بھی مقرر کئے ہیں۔ حضرت امیر معاویہؓ نے جواب دیا کہ ملک شام کی سرحدوں پر قیصر کی فوجوں کا اجتماع اور حملہ آوری کا ہمیشہ خطرہ رہتا ہے۔ قیصر کے جاسوس ملک شام میں پھیلے ہوئے ہیں۔ قیصر اور عیسائیوں کو مرعوب رکھنے کے لیے ظاہری شان و شوکت اور قیصر کے جاسوسوں سے محفوظ رہنے کے لیے دربانوں کو ضروری سمجھتا ہوں۔

فاروق اعظمؓ نے اس جواب کو معقول سمجھ کر پھر کوئی تعرض نہیں فرمایا۔ حضرت امیر معاویہؓ نے

فاروق اعظمؓ سے بحری حملے کی اجازت طلب کی کہ قسطنطنیہ پر بحری حملہ کیا جائے اور بحر روم کے جزیروں کو بھی فتح کر لیا جائے لیکن فاروق اعظمؓ نے ان کو اس کی اجازت نہیں دی۔ فاروق اعظمؓ کے بعد جب حضرت عثمان غنیؓ خلیفہ ہوئے تو انہوں نے امیر معاویہؓ کو تمام ملک شام اور اس کے متعلقات کا حاکم بنا دیا۔ بحری فوج کے تیار کرنے کی بھی اجازت دے دی۔ ان کے اختیارات کو بھی وسیع کر دیا۔ حضرت امیر معاویہؓ نے تمام ملک شام پر قابض و متصرف ہو کر اس ملک میں حکومت اسلامیہ کو خوب مضبوط و مستحکم کیا اور ہمیشہ قیصر روم کو اپنی طرف سے خائف و مرعوب رکھ کر اس کا موقع نہیں دیا کہ عیسائی لوگ اسلامی ممالک پر حملہ آوری کی جرات کر سکیں۔ حضرت عثمان غنیؓ کی شہادت کے بعد حضرت علیؓ کے مقابلے میں جو کچھ کیا اس کا ذکر پہلی جلد میں آچکا ہے۔ ربیع الاول سنہ ۴۱ھ کے آخری عشرہ میں حضرت امیر معاویہؓ اور حضرت حسنؓ کے درمیان مصالحت ہوئی اور تمام عالم اسلامی نے امیر معاویہؓ کے ہاتھ پر بیعت کر کے ان کو خلیفہ وقت تسلیم کیا۔ اس وقت یعنی ربیع الاول سنہ ۴۱ھ تک امیر معاویہؓ بیس سال سے ملک شام کے حاکم چلے آتے تھے۔ اس کے بعد سے وہ تمام عالم اسلامی کے خلیفہ اور شہنشاہ ہو کر بیس سال اور زندہ رہے۔ ان کی حکمرانی کا کل زمانہ چالیس سال کے قریب ہے۔ اس چالیس سال کے نصف اول میں وہ ایک صوبہ دار یا گورنر تھے اور نصف آخر میں خلیفہ یا شہنشاہ۔ نصف اول کے مجمل حالات اور اہم واقعات پہلی جلد میں بیان ہو چکے ہیں۔ اس جگہ ہم کو ان کے حالات بحیثیت خلیفہ یعنی نصف آخر کے واقعات بیان کرنے ہیں اور ان کا نام بطور خلیفہ زیب عنوان کیا گیا ہے۔

**فضائل و خصائل :** حضرت امیر معاویہؓ سے ایک سوتریٹھ (۱۶۳) احادیث مروی ہیں۔ جن کو بعد میں ابن عباسؓ، ابن عمرؓ، ابن زبیرؓ، ابوالدرداء وغیرہ صحابہؓ اور ابن المسیب و حمید بن عبدالرحمن وغیرہ تابعین رحمہم اللہ نے روایت کیا ہے۔ آپ کے فضائل میں بھی بہت سی احادیث مشہور ہیں۔ ترمذی نے احادیث حسن کے ذیل میں لکھا ہے کہ آنحضرت ﷺ نے امیر معاویہؓ کی نسبت فرمایا کہ ”الہی معاویہؓ“ کو ہدایت کرنے والا اور ہدایت پانے والا کر دے۔ مسند احمد بن حنبل میں لکھا ہے کہ آنحضرت ﷺ نے فرمایا کہ: ”الہی معاویہؓ“ کو حساب و کتاب سمجھا اور عذاب سے بچا۔ خود امیر معاویہؓ کہتے ہیں کہ مجھ کو خلافت کی اس وقت سے امید تھی جب کہ آنحضرت ﷺ نے مجھ سے یہ فرمایا کہ جب تو بادشاہ ہو جائے تو لوگوں سے بحسن سلوک پیش آنا۔ حضرت امیر معاویہؓ اپنے عہد خلافت میں حج سے فارغ ہو کر مدینہ میں آئے اور یہاں چند روز ٹھہرے۔ ایک روز عبداللہ بن محمد بن عقیل بن ابی طالب امیر معاویہؓ کے پاس بیٹھے کہ ابو قتادہ انصاریؓ بھی اس طرف آنکلیے۔ امیر معاویہؓ نے ان کو دیکھ کر فرمایا کہ مجھ سے ملنے کے لیے تمام لوگ آئے مگر انصار نہیں آئے۔ ابو قتادہؓ نے فرمایا کہ ہمارے پاس سواری نہیں ہے، اس لیے نہیں آسکے۔ امیر معاویہؓ نے فرمایا کہ تمہارے اونٹ کیا ہوئے؟ انہوں نے جواب دیا کہ تمہارے اور تمہارے باپ کے تعاقب میں ہمارے سارے اونٹ تھک گئے ہیں، پھر کہنے لگے ہم نے آنحضرت ﷺ سے سنا ہے کہ میرے بعد ایک ایسا زمانہ آنے والا ہے کہ لوگ حق دار کے مقابلہ میں غیر حقدار کو ترجیح دیں گے۔ امیر معاویہؓ نے فرمایا کہ پھر ایسی حالت کی نسبت آنحضرت

ﷺ نے کچھ فرمایا ہے کہ کیا کرنا چاہیے؟ ابو قتادہؓ نے فرمایا کہ آنحضرت ﷺ نے اس نسبت کی حالت ارشاد فرمایا کہ صبر کرنا چاہیے۔ امیر معاویہؓ نے فرمایا کہ بس پھر تم صبر کرو۔

قریش میں سے ایک جوان آدمی امیر معاویہؓ کے پاس گیا اور ان کو برا بھلا کہنے لگا۔ امیر معاویہؓ نے اس کی بدزبانی سن کر فرمایا کہ میرے بھتیجے اس حرکت سے باز آجا، کیونکہ بادشاہ کا غصہ بچے کا سا ہوتا ہے اور اس کا مواخذہ شیر کا سا۔ شععی کا قول ہے کہ عاقلان عرب چار ہیں۔ معاویہ، عمرو بن العاص، مغیرہ بن شعبہ اور زیاد۔ معاویہؓ، حلم و خرد مندی کی وجہ سے، عمرو بن العاصؓ مشکلات پیش آمدہ کے سلجھانے کی قابلیت کے سبب، مغیرہؓ اوسان خطانہ ہونے کی وجہ سے اور زیادہ ہر چھوٹی بڑی بات میں۔ نیز قاضی بھی چار ہیں۔ عمر، علی، ابن مسعود اور زید بن ثابتؓ۔ جابرؓ کا قول ہے کہ حضرت عمرؓ سے بڑھ کر قرآن و فقہ کا عالم اور طلحہ بن عبید اللہؓ سے بڑھ کر بغیر سوال کے عطا کرنے والا اور معاویہؓ سے بڑھ کر حلیم و عقیل اور عمرو بن العاصؓ سے بڑھ کر خالص دوست میں نے نہیں دیکھا۔ حضرت عقیل بن ابی طالبؓ ایک روز امیر معاویہؓ کے پاس گئے۔ امیر معاویہؓ نے ان کو دیکھ کر ازراہ خوش طبعی کہا کہ دیکھو یہ عقیلؓ ہیں۔ ان کے چچا بولہب تھے۔ حضرت عقیلؓ نے فوراً جواب میں کہا کہ دیکھو یہ معاویہؓ ہیں۔ ان کی پھوپھی جملۃ الخطب تھی۔ حضرت عبداللہ بن عباسؓ سے کسی نے حضرت امیر معاویہؓ کی نسبت دریافت کیا، تو انہوں نے فرمایا کہ ان کا حلم غصہ کے لیے تریاق تھا اور ان کی سخاوت زبانوں پر قفل لگا دیتی تھی۔ ان کو دلوں کو جوڑنا خوب آتا تھا اور یہی سبب ان کے استحکام حکومت کا ہوا۔ ایک روز امیر معاویہؓ نے خود فرمایا کہ حضرت علیؓ کے مقابلے میں مجھ کو جو کامیابی حاصل ہوئی اس کے چار سبب ہیں: اول یہ کہ میں اپنے راز کو مخفی رکھتا تھا اور حضرت علیؓ تمام باتیں لوگوں پر ظاہر کر دیتے تھے۔ دوم یہ کہ میرے پاس فرماں بردار فوج تھی اور علیؓ کے پاس نافرمان لوگ تھے۔ سوم یہ کہ میں نے جنگ جمل میں مطلق حصہ نہیں لیا اور چہارم یہ کہ میں قریش میں مقبول تھا اور علیؓ سے لوگ ناراض تھے۔

حضرت امیر معاویہؓ کی خلافت کے اہم واقعات : حضرت امیر معاویہؓ تحت خلافت پر متمکن ہوئے تو عالم اسلام میں عقائد و اعمال کے اعتبار سے تین قسم کے لوگ موجود تھے۔ پہلا گروہ شیعیان علیؓ کا تھا۔ یہ لوگ حضرت علیؓ کو مستحق خلافت سمجھتے اور اب ان کے بعد ان ہی کی اولاد کو منصب خلافت کا حق دار مانتے تھے۔ یہ گروہ عراق و ایران میں زیادہ آباد تھا اور مصر میں بھی اس خیال کے لوگ بکثرت پائے جاتے تھے مگر حضرت حسنؓ کے خلافت کے چھوڑ دینے اور امیر معاویہؓ کے ساتھ صلح کر لینے سے اس گروہ کی تعداد پہلے سے بہت کم ہو گئی تھی۔ دوسرا گروہ شیعیان معاویہؓ یا شیعیان بنو امیہ کا تھا۔ اس گروہ میں تمام ملک شام اور بنو کلب وغیرہ بعض حجازی قبائل بھی شامل تھے۔ یہ لوگ حضرت عثمانؓ کے قتل کی وجہ سے امیر معاویہؓ اور بنو امیہ ہی کو مستحق خلافت سمجھتے اور ان کی امداد و اعانت کے لیے ہر طرح آمادہ تھے۔ تیسرا گروہ خوارج کا تھا۔ یہ لوگ شیعیان علیؓ اور شیعیان بنی امیہ دونوں کو گمراہ اور کافر یقین کر کے ان کے مقابلہ میں ہر قسم کی قوت و شدت کام میں لاتے تھے۔ انہیں میں منافق اور سازشی لوگ بھی جو متفقہ طور پر عالم اسلامی کے دشمن تھے، ملے جلے رہتے تھے۔ ان



خوارج کی تعداد زیادہ تر ملک عراق یعنی بصرہ و کوفہ و ایران میں موجود تھی۔

ان تینوں گروہوں کے علاوہ ایک چوتھا گروہ بھی ایسے لوگوں کا موجود تھا جو ان تمام جھگڑوں اور ہنگاموں سے الگ تھلک رہنا اور خاموشی و گوشہ نشینی کی زندگی بسر کرنا چاہتے تھے۔ ان لوگوں میں اکثر جلیل القدر صحابہ شامل تھے۔ یہ لوگ زیادہ تر مدینہ منورہ اور مکہ مکرمہ میں پائے جاتے اور حجاز کے دیہات یا اونٹوں کی چراگاہوں میں زندگی بسر کرتے تھے۔ امیر معاویہؓ کو خلیفہ ہوتے ہی سب سے پہلے خوارج کا مقابلہ کرنا پڑا۔ جب ربیع الاول سنہ ۴۱ھ کے آخری عشرہ میں صلح نامہ تحریر ہوا اور کوفہ میں حضرت امیر معاویہؓ کے ہاتھ پر بیعت عامہ ہوئی تو فردہ بن نوفل اشجعی خارجی پانچ سو خار جیوں کی جمعیت لے کر علانیہ مخالفت پر آمادہ اور کوفہ سے فردہ نکل کر مقام نخلیہ میں جا کر خیمہ زن ہوا۔

امیر معاویہؓ نے ان لوگوں کے ساتھ زیادہ سختی و تشدد کو مناسب نہ سمجھ کر تدبیر سے کام لیا۔ اہل کوفہ کو جمع کر کے نصیحت کی اور کہا کہ یہ لوگ تمہارے ہی بھائی بند ہیں۔ تم ہی ان کو سمجھاؤ اور جنگ و مخالفت کے بد نتائج سے آگاہ کرو۔ قبیلہ اشجعی کے لوگوں پر یہ اثر ہوا کہ وہ گئے اور فردہ بن نوفل اشجعی کو پکڑ کر باندھ لائے۔ خار جیوں نے عبداللہ بن ابی الحو سا کو اپنا سردار بنا لیا اور صلح کی طرف قطعاً اپنا میلان ظاہر نہ کیا۔ آخر کوفیوں نے ان کا مقابلہ کیا اور عبداللہ لڑائی میں مارا گیا۔ اس کے بعد ان کی تعداد صرف ڈیڑھ سو رہ گئی اور حوثرہ سدی کو انہوں نے اپنا سردار بنا لیا۔ ان بقیہ لوگوں کو بھی مصالحت کی دعوت دی گئی لیکن انہوں نے لڑ کر مر جانا پسند کیا اور مصالحت کی طرف متوجہ نہ ہوئے۔ آخر ابو حوثرہ اور اس کے ہمراہی لڑ کر مارے گئے اور کچھ لوگ عراق و ایران کے مختلف شہروں میں چلے گئے۔ یہ پہلا مقابلہ امیر معاویہؓ کو خلیفہ مقرر ہوتے ہی کوفہ میں پیش آیا اور ساتھ ہی خار جیوں کی اسی قسم کی جمعیت کا حال معلوم ہوا کہ ہر شہر میں موجود اور تمام عراق میں پائی جاتی ہیں۔

**عمال کا تقرر :** حضرت امیر معاویہؓ نے مصر کی حکومت تو پہلے ہی حضرت عمرو بن العاصؓ کو دے دی تھی۔ اب تمام عالم اسلام کے خلیفہ ہونے پر سعید بن عاصؓ کو مکہ کا اور مروان بن حکم کو مدینہ کا حاکم مقرر کیا۔ سعید و مروان دونوں ان کے رشتہ دار تھے۔ اس لیے مکہ و مدینہ میں انہوں نے ان دونوں کو مامور و مقرر فرمایا تاکہ عالم اسلام کے ان دونوں مرکزی شہروں میں ان کے خلاف کوئی گروہ پیدا اور کوئی سازش کامیاب نہ ہو سکے۔ وہ ہر سال حج کے لیے خود نہیں جاتے تھے۔ اس لیے انہیں دونوں میں سے کوئی ایک امیر حج بھی ہوتا تھا۔ ان کو اس بات کا بھی خیال تھا کہ مکہ و مدینہ کی مرکزیت سے فائدہ اٹھا کر ان دونوں میں سے کوئی ایک اگر چاہے تو ان کے خلاف طاقت و اثر پیدا کر سکتا ہے۔ لہذا وہ ان دونوں کو ہر سال ایک دوسرے کی جگہ تبدیل کرتے رہتے تھے۔ کوفہ میں بیعت خلافت لینے کے بعد ہی حضرت امیر معاویہؓ نے مغیرہ بن شعبہؓ کو کوفہ کا گورنر مقرر فرمایا اور سمجھایا کہ خوارج کے فتنے کو جس طرح ممکن ہو دور کرو۔ باقی صوبوں اور ولایتوں کے حاکموں کے نام پروانے بھیجے اور ان کو لکھا کہ لوگوں سے ہمارے نام پر بیعت لے لو اور اپنے آپ کو ہماری جانب سے منصوب و مامور

سمجھو۔ فارس کی حکومت پر حضرت علیؑ نے زیاد بن ابی سفیان کو مقرر مامور کر رکھا تھا۔ زیاد شیعان علیؑ میں سے سمجھا جاتا تھا۔ زیاد کی عقل و دانائی تمام ملک عرب میں مشہور تھی۔ فارس کے صوبہ پر زیاد کی حکومت نہایت عمدگی سے قائم تھی۔ حضرت امیر معاویہؓ کو یہ فکر پیدا ہوئی کہ اگر زیاد منحرف ہو کر حضرت علیؑ کی اولاد میں سے کسی کو خلیفہ بنا کر اس کی بیعت کر لے اور مجھ سے باغی ہو جائے تو بڑی مشکل پیش آئے گی۔ اس لیے انہوں نے زیاد کو قابو میں لانے کی تدبیر سب سے مقدم سمجھی۔

زیاد بن ابی سفیان : زیاد کی ماں سمیہ حارث بن کلاب ثقفی کی لونڈی تھی۔ زیاد کے باپ کی نسبت لوگوں کو کچھ شبہ تھا۔ حقیقت یہ تھی کہ سمیہ کے ساتھ ابو سفیانؓ نے زمانہ جاہلیت میں نکاح کیا تھا اور ابو سفیانؓ کے نطفہ سے زیاد کی پیدائش ہوئی تھی۔ زیاد کی شکل و صورت بھی ابو سفیانؓ سے بہت مشابہ تھی لیکن ابو سفیانؓ کے خاندان والے اور امیر معاویہؓ زیاد کو ابو سفیانؓ کا بیٹا تسلیم نہ کرتے تھے۔ زیاد نے جب یہ سنا کہ امیر معاویہؓ کو خلیفہ وقت تسلیم کر لیا گیا تو انہوں نے بیعت کرنے اور امیر معاویہؓ کو خلیفہ تسلیم کرنے میں تامل کیا۔ امیر معاویہؓ نے اس موقع پر یہی مناسب سمجھا کہ مغیرہ بن شعبہؓ کو جو زیاد کے دوست بھی تھے، امان نامہ دے کر زیاد کے پاس بھیجیں اور ان کو ابو سفیانؓ کا بیٹا تسلیم کر کے اپنے خاندان اور نسب میں شامل کر لیں۔ چنانچہ مغیرہ بن شعبہؓ امان نامہ لے کر زیاد کے پاس فارس گئے اور وہاں کے تمام حساب و کتاب اور خزانہ کی تصدیق کر کے زیاد کو اپنے ہمراہ امیر معاویہؓ کے پاس لے آئے۔ امیر معاویہؓ نے زیاد کی خوب آؤ بھگت کی، ان کو اپنا بھائی تسلیم کیا۔ تمام تحریروں میں ان کا نام ابن ابی سفیان لکھا جانے لگا۔ حضرت علیؑ زیاد کو ابی سفیانؓ کا بیٹا یقین کرتے تھے کیونکہ ان کے سامنے ابی سفیانؓ نے خود ایک موقع پر فاروق اعظمؓ کی مجلس میں تسلیم کیا تھا کہ زیاد میرا بیٹا ہے۔ اسی لیے انہوں نے زیاد کو فارس کا حاکم مقرر کیا تھا۔ اب امیر معاویہؓ نے زیاد کی عزت اور مرتبہ بڑھا کر زیاد کو بصرہ کا گورنر مقرر فرمایا اور اہل بصرہ کے درست کرنے اور درست رکھنے کی فرمائش کی۔ زیاد نے بصرہ میں پہنچ کر اہل بصرہ کو جامع مسجد میں مخاطب کر کے ایک نہایت زبردست تقریر کی۔ اہل بصرہ اس زمانے میں زیادہ ناہموار ہو گئے تھے اور چوریوں، ڈکیتیوں اور بغاوتوں کا بہت زور تھا۔ زیاد نے بصرہ میں جاتے ہی مارشل لاء جاری کر دیا اور حکم دیا کہ جو شخص رات کو اپنے گھر سے باہر راستے یا میدان میں دیکھا جائے گا وہ فوراً بلا سماعت عذر قتل کر دیا جائے گا۔ چنانچہ اس حکم کی بڑی سختی سے تعمیل ہوئی اور چند روز کے بعد اہل بصرہ کے تمام بل تکلے کی طرح نکل گئے۔

حضرت امیر معاویہؓ بصرہ میں زیاد کو اور کوفہ میں مغیرہؓ کو مقرر فرما کر عراق و فارس کی طرف سے بہت مطمئن ہو گئے تھے کیونکہ ایران کے تمام صوبے کوفہ اور بصرہ کے ماتحت تھے۔ زیاد کی حکومت امیر معاویہؓ نے براہ راست فارس، جزیرہ اور بحرستان تک وسیع کر دی تھی اور یہ تمام علاقے گورنر بصرہ کی حکومت میں شامل کر کے مشرقی فتنوں کا سدباب انہوں نے کر دیا تھا۔ خوارج کے فتنے آنے دن عراق و فارس میں برپا ہوتے رہتے تھے لیکن زیاد و مغیرہؓ دونوں نے ان فتنوں کو بڑی جاہلیت اور ہمت کے ساتھ دبانے کی اور کوئی ایسی حالت

پیدا نہ ہونے دی جس سے امیر معاویہ کی پریشانیوں میں اضافہ ہو۔ زیاد نے اپنے متعلقہ علاقوں میں صرف سختی سے ہی کام نہیں لیا بلکہ جہاں کہیں نرمی اور محبت کی ضرورت ہوتی تھی وہاں نرمی اور رعایت سے بھی کام لیتے تھے۔ ایک مرتبہ ان کو معلوم ہوا کہ ابوالخیر جو ایک بہادر اور عقلمند شخص ہے، خوارج کا ہم خیال ہو گیا ہے۔ انہوں نے فوراً ابوالخیر کو بلایا اور جندی ساہور کا عامل مقرر کر کے بھیج دیا اور اس طرح پیش آنے والے خطرہ کا نہایت عمدگی کے ساتھ سدباب ہو گیا۔

مصر کے حاکم حضرت عمرو بن العاصؓ سنہ ۴۳ھ میں فوت ہوئے۔ ان کی جگہ حضرت امیر معاویہؓ نے ان کے بیٹے عبداللہ بن عمرو کو مصر کا حاکم مقرر کیا۔ اسی سال کوفہ میں خوارج نے یہ دیکھ کر مغیرہ بن شعبہؓ زیاد بن ابی سفیان کی طرح زیادہ سختی نہیں کرتے اور چشم پوشی سے بہت کام لیتے ہیں۔ بغاوت کے لیے ایک سازش کی۔ مغیرہ بن شعبہؓ کی جگہ اگر کوفہ میں زیاد بن ابی سفیان ہوتے تو خوارج کو اس سازش کی جرات نہ ہوتی۔ زیاد بن ابی سفیان خوارج کی نبض کو خوب پہچانتے تھے اور بصرہ والوں کو انہوں نے اچھی طرح سیدھا کر دیا تھا۔ مستورد بن علقمہ کی سرداری میں تین سو سے زیادہ خوارج یکم شوال سنہ ۴۳ھ کو عین عید الفطر کے روز کوفہ سے نکلے۔ مغیرہؓ نے ان تین سو کی گرفتاری کے لیے تین ہزار کاشکر بھیجا۔ مقابلہ ہوا اور تین سو خوارج نے تین ہزار کے لشکر کو شکست دی۔ اس کے بعد اور فوج بھیجی گئی اور اس کو بھی شکست ہوئی۔ آخر کار معقل بن قیسؓ کی سرداری میں ایک زبردست لشکر مغیرہؓ نے روانہ کیا۔ نتیجہ یہ ہوا کہ معقل بن قیسؓ اور مستورد بن علقمہ دونوں ایک دوسرے کا مقابلہ کرتے ہوئے مارے گئے اور خوارج کے پانچ آدمیوں کے سوا سب کے سب کھیت رہے۔ اس واقعہ کا یہ اثر ہوا کہ خوارج کی طرف سے مغیرہ بن شعبہؓ زیادہ چوکس رہنے لگے۔

قیصر روم کی طرف سے ملک شام کی شمالی سرحدوں کو ہمیشہ خطرہ رہتا تھا۔ شام کے ساحل پر بحری حملوں کا بھی اندیشہ تھا۔ مصر و افریقہ پر بھی رومیوں کو بحری چڑھائیاں ہوتی رہتی تھیں۔ حضرت امیر معاویہؓ نے مشرقی مسائل کی طرف سے مطمئن ہو کر رومی خطرہ کی طرف اپنی تمام تر ہمت صرف کی۔ بحری فوج تیار کی، بحری فوج کے سپاہیوں کی تنخواہیں زیادہ مقرر کیں تاکہ بحری فوج میں داخل ہونے کی لوگوں میں ترغیب ہو۔ قریباً دو ہزار جنگی کشتیاں تیار کرائیں۔ جنادہ بن امیہ کو بحری فوج کا سپہ سالار یا امیر البحر مقرر فرمایا۔ بری فوج کو پہلے سے زیادہ مضبوط کیا۔ انتظامی فوج کے علاوہ مصافی فوج اور جارحانہ پیش قدمی کرنے والی فوج کا جداگانہ انتظام کیا۔ اس فوج کے دو حصے بنائے۔ ایک کا نام شاتیہ یعنی سرمائی فوج رکھا اور دوسری کا نام صائفہ یعنی گرمائی لشکر تجویز کیا۔ گرمی و سردی دونوں موسموں میں بری فوج سرحدوں پر رومی لشکر کو ہٹانے اور دبانے میں مصروف رہنے لگی۔ ادھر بحری لشکر نے قبصر و روڈس وغیرہ جزیروں کو اپنا مستقر و مرکز بنا کر قیصر کے جہازوں کو بحر روم سے بے دخل کر کے مصر و شام کے ساحلوں کو بحری حملے سے محفوظ کر دیا۔ سنہ ۴۳ھ میں بھستان کے ملحقہ علاقے رنج وغیرہ فتح ہوئے۔ اسی سال برقہ و سوڈان کی طرف اسلامی لشکر نے پیش قدمی کی اور ان علاقوں میں حکومت اسلامیہ کا رقبہ بہت وسیع ہوا۔

## قسطنطنیہ پر حملہ

سنہ ۵۲۸ء میں امیر معاویہؓ نے قیصر کی طاقتوں کا اندازہ کرنے کے بعد مناسب سمجھا کہ اب قیصر کے دارالسلطنت قسطنطنیہ پر بحری حملہ کر کے قیصری رعب کو مٹا دیا جائے اور آئندہ کے لیے عیسائیوں کے حوصلوں کو ایسا پست کیا جائے کہ وہ اسلامی حدود کی طرف نظر بھر کر نہ دیکھ سکیں۔ انہوں نے قسطنطنیہ پر فوج کشی کرنے کا معمم ارادہ فرما کر مکہ و مدینہ میں بھی اعلان کر دیا کہ قسطنطنیہ پر مسلمانوں کا حملہ ہونے والا ہے۔ صحابہ کرامؓ میں چونکہ آنحضرت ﷺ کی یہ حدیث مشہور تھی اور سب کو معلوم تھا کہ آنحضرت ﷺ نے فرمایا ہے کہ:

”پہلا لشکر میری امت کا جو قیصر کے شہر پر حملہ آور ہو گا وہ مغفرت یافتہ ہے۔“

لہذا صحابہ کرامؓ میں سے حضرت عبداللہ بن عمرؓ، عبداللہ بن زبیرؓ، عبداللہ بن عباسؓ، حسین بن علیؓ، ابویوب انصاریؓ وغیرہم وعدہ مغفرت کی شوق میں آکر شریک لشکر ہوئے۔ ایک عظیم الشان لشکر مرتب ہو گیا تو سفیان بن عوف کی سپہ سالاری میں قسطنطنیہ کی جانب روانہ کیا۔ سفیان بن عوف کی ماتحتی میں اپنے بڑے بیٹے یزید کو بھی جو صائفہ فوج کا افسر تھا ایک حصہ فوج کا سپہ سالار بنا کر روانہ کیا۔ یہ لشکر بحری راستے سے روانہ ہوا اور ایک بری راستے سے بھی قسطنطنیہ کی جانب روانہ کیا گیا۔ مسلمانوں نے قسطنطنیہ کا محاصرہ کیا۔ چونکہ فصیل شہر مضبوط اور شہر کا محل وقوع قدرتی طور پر بے حد مضبوط تھا۔ لہذا یہ محاصرہ اور مسلمانوں کا حملہ کامیاب نہ ہو سکا۔ بعض بڑے بڑے جانباز شیر مرد اسلامی لشکر کے شہید ہوئے۔ حضرت ابویوب انصاریؓ نے اٹنا محاصرہ ہی میں وفات پائی اور فصیل شہر کے نیچے دفن کئے گئے۔ سردی کی شدت اور قدرتی موانع کے سبب مسلمان قسطنطنیہ کو فتح کئے بغیر واپس چلے آئے۔ بظاہر یہ حملہ ناکام ثابت ہوا کیونکہ قسطنطنیہ پر مسلمانوں کا قبضہ نہ ہو سکا لیکن نتائج کے اعتبار سے مسلمانوں کو بہت بڑی کامیابی حاصل ہوئی یعنی قیصر اور قیصری لشکر نے مسلمانوں کے واپس چلے جانے کو بہت ہی غنیمت سمجھا اور اس کے بعد قیصر کی طرف سے کسی حملہ آوری کا خطرہ بالکل دور ہو گیا۔ وہ تمام علاقے جو اب تک مسلمانوں اور عیسائیوں کے متنازعہ فیہ چلے آتے تھے، مستقل طور پر مسلمانوں کے قبضہ و تصرف میں آ گئے۔

سنہ ۵۵۰ء میں حضرت امیر معاویہؓ نے عقبہ بن نافع کو مصر و برقہ و سوڈان کا سپہ سالار بنا کر بھیجا اور بعد میں دس ہزار کا لشکر ان کے پاس بھیج کر حکم دیا کہ مغرب کی جانب براعظم افریقہ کو فتح کرتے ہوئے چلے جائیں۔ بربری لوگوں کی اب تک یہ حالت رہی تھی کہ جب کبھی اسلامی لشکر ان کے علاقے میں پہنچتا وہ مسلمانوں کے فرماں بردار بن جاتے۔ جب مسلمانوں کو غافل اور دوسری طرف مصروف دیکھتے باغی ہو کر اپنی خود مختاری کا اعلان کر دیتے۔ عقبہ بن نافع نے مصر و برقہ سے گزر کر مغرب الادنیٰ یعنی تیونس و طرابلس پر حملہ کیا اور اس تمام علاقے کو فتح کرنے کے بعد مغرب الاوسط یعنی تلمسان والجزائر (الجیریا) کی طرف بڑھے۔ اسی سال

مکران و بلوچستان کے عامل عبداللہ بن سوار نے سندھیوں کی تادیب کے لیے سندھ پر حملہ کیا اور سندھیوں نے جو پہلے سے جنگ کی تیاری کئے ہوئے تھے، مقام کیقان میں جم کر مقابلہ کیا۔ عبداللہ بن سوار میدان جنگ میں شہید ہوئے۔ ان کے بعد حلب بن ابی صغیر نے سندھ پر انتقاماً چڑھائی کی اور سندھ کا ایک بڑا حصہ فتح کیا۔

یزید کی ولی عہدی : اسی سال یعنی سنہ ۵۰ھ میں مغیرہ بن شعبہ کوفہ سے دمشق آگئے اور انہوں نے حضرت امیر معاویہؓ سے کہا کہ میں نے حضرت عثمان غنیؓ کی شہادت کا واقعہ مدینہ میں دیکھا ہے اور تمام نظارے میری آنکھوں میں گھوم رہے ہیں کہ خلافت کے متعلق مسلمانوں میں کیسی کیسی ہنگامہ آرائیاں ہوئی ہیں۔ پس میرے نزدیک مناسب یہ ہے کہ آپ اپنے بیٹے یزید کو اپنے بعد خلیفہ نامزد فرمادیں۔ اسی میں مسلمانوں کی بہتری اور رفاہیت ہے۔ امیر معاویہؓ کو اب تک اس کا خیال بھی نہ گزرا تھا کہ اپنے بیٹے کو خلیفہ بنانے کی تمنا کریں۔ مغیرہ بن شعبہؓ سے یہ الفاظ سن کر پہلی مرتبہ ان کی توجہ اس طرف مائل ہوئی۔ انہوں نے مغیرہؓ سے کہا کہ کیا یہ ممکن ہے کہ لوگ میرے بعد میرے بیٹے کی خلافت کے لیے بیعت کر لیں؟ مغیرہؓ نے کہا کہ یہ بات بڑی آسانی سے ممکن ہے کہ کوفہ والوں کو میں آمادہ کر لوں گا۔ بصرہ والوں کو زیاد بن ابی سفیان مجبور کر دیں گے۔ مکہ و مدینہ میں مروان بن حکم اور سعید بن عاصؓ لوگوں کو ہموار کر سکیں گے۔ ملک شام میں کسی قسم کی مخالفت کا امکان ہی نہیں۔ یہ سن کر امیر معاویہؓ نے مغیرہؓ کی جانب واپس بھیجا کہ وہاں جا کر اس کام کو انجام دو۔ اسی واقعہ کو ایک دوسری روایت میں اس طرح لکھا ہے کہ حضرت امیر معاویہؓ نے مغیرہ بن شعبہؓ حاکم کوفہ کو لکھا کہ تم میرا یہ خط پڑھتے ہی اپنے آپ کو معزول سمجھو مگر جب یہ خط مغیرہؓ کے پاس پہنچا تو انہوں نے اس کی تعمیل میں دیر کی۔ جب وہ امیر معاویہؓ کے پاس گئے تو انہوں نے تعمیل حکم میں دیر کرنے کی وجہ دریافت کی۔ مغیرہؓ نے کہا کہ دیر کی وجہ یہ تھی کہ میں ایک خاص کام کی تیاری میں مصروف تھا۔ امیر معاویہؓ نے یہ سن کر پوچھا کہ وہ کیا کام تھا؟ مغیرہؓ نے کہا کہ میں لوگوں سے تمہارے بیٹے یزید کی آئندہ خلافت کے لیے بیعت لے رہا تھا۔ امیر معاویہؓ نے یہ سن کر خوش ہو گئے اور انہوں نے مغیرہؓ کو پھر بحال کر کے کوفہ کی جانب روانہ کر دیا۔ جب دمشق سے کوفہ میں واپس آئے تو کوفہ والوں نے پوچھا کہ کہنے کیا گزری؟ انہوں نے جواب دیا کہ میں معاویہؓ کو ایک ایسی دلدل میں پھنسا آیا ہوں کہ وہ اس سے قیامت تک نہیں نکل سکتا۔ بہر حال اس میں شک نہیں کہ امیر معاویہؓ کو مغیرہ بن شعبہؓ ہی نے ایک ایسے کام پر آمادہ کیا جس سے آئندہ مسلمانوں میں باپ کے بعد بیٹا بادشاہ ہونے لگا اور مشورہ و انتخاب کا دستور جاتا رہا۔ یزید امیر معاویہؓ کا بیٹا تھا۔ باپ کو بیٹے کے ساتھ محبت ہونا اور باپ کا بیٹے کی حکومت و عزت بڑھانے کی کوشش کرنا ایک فطری تقاضا ہے۔ اس لیے امیر معاویہؓ کچھ نہ کچھ معذور بھی سمجھے جاسکتے ہیں لیکن مغیرہ بن شعبہؓ کی طرف سے کوئی معذرت پیش نہیں ہو سکتی۔

مغیرہؓ نے کوفہ میں آکر وہاں کے شرفاء اور رؤساء کو بلا کر اس بات پر آمادہ کیا کہ یزید کی ولی عہدی پر رضامند ہو جائیں۔ جب کوفہ کے بااثر لوگ اس بات پر رضامند ہو گئے اور انہوں نے اس بات کو تسلیم کر لیا کہ آئندہ مسلمانوں کو فتنہ و فساد اور خون ریزی سے اسی طرح نجات مل سکتی ہے کہ امیر المومنین اپنے بیٹے کو ولی

عہد نامزد فرمادیں تو مغیرہ نے اپنے بیٹے موسیٰ کے ہمراہ اکابر کوفہ کا ایک وفد امیر معاویہ کے پاس روانہ کیا۔ ان لوگوں نے دمشق میں حاضر ہو کر امیر معاویہ کی خدمت میں عرض کیا کہ ہم اس رائے کو پسند کرتے ہیں کہ یزید کی ولی عہدی کے لیے بیعت لے لی جائے۔ اس وفد کے آنے سے امیر معاویہ کے ارادے اور خواہش میں جو مغیرہ پیدا کر گئے تھے اور بھی قوت پیدا ہو گئی۔ انہوں نے وفد مذکور کو عزت کے ساتھ رخصت کیا اور کہا کہ جب وقت آئے گا تو تم لوگوں سے بیعت لے لی جائے گی۔ امیر معاویہ بہت دور اندیش اور احتیاط کو کام میں لانے والے تھے۔ وہ یہ اندازہ کرنا چاہتے تھے کہ عالم اسلام کی کثرت آراء ان کی خواہش کے موافق ہے یا نہیں۔ اب انہوں نے ایک طرف مروان بن حکم والی مدینہ کو دوسری طرف زیاد بن ابی سفیان والی بصرہ کو لکھا کہ میں اب بوڑھا ہو گیا ہوں۔ مجھ کو خوف ہے کہ میرے بعد مسلمانوں میں خلافت کے لیے فتنہ و فساد برپا نہ ہو۔ میں چاہتا ہوں کہ اپنی زندگی میں کسی شخص کو نامزد کر دوں کہ وہ میرے بعد خلیفہ ہو۔ بوڑھے لوگوں میں کوئی ایسا نظر نہیں آتا، نوجوانوں میں میرا بیٹا یزید سب سے بہتر معلوم ہوتا ہے۔ تم کو چاہیے کہ لوگوں کے ساتھ احتیاط سے اس معاملہ میں مشورہ کرو اور ان کو یزید کی آئندہ خلافت کے لیے بیعت کرنے پر آمادہ کرو۔ زیاد بن ابی سفیان والی بصرہ کے پاس خط پہنچا تو انہوں نے بصرہ کے ایک رئیس عبید بن کعب نمیری کو بلا کر امیر معاویہ کا خط دکھایا اور کہا کہ میرے نزدیک امیر المومنین نے اس معاملہ میں عجلت سے کام لیا ہے اور اچھی طرح غور نہیں فرمایا کیونکہ یزید ایک لہو و لعب میں مصروف رہنے والا نوجوان ہے۔ لوگوں کو اچھی طرح معلوم ہے کہ وہ سیر و شکار میں بہت مشغول رہتا ہے۔ وہ ضرور اس کی بیعت میں پس و پیش کریں گے۔ عبید بن کعب نے کہا کہ آپ کو امیر المومنین کی رائے کے خلاف اظہار رائے کی ضرورت نہیں۔ آپ مجھ کو دمشق بھیج دیجئے۔ میں یزید سے جا کر ملوں گا اور اس کو سمجھاؤں گا کہ تم اپنی حالت میں اصلاح پیدا کرو تا کہ تمہاری بیعت میں کوئی دقت اور رکاوٹ پیدا نہ ہو۔ یقین ہے کہ یزید ضرور اس نصیحت کو مان لے گا۔ جب اس کی حالت میں خوشگوار تبدیلی پیدا ہو گی تو پھر لوگوں کو بھی بیعت میں کوئی تاثر نہ ہو گا اور امیر المومنین کا مقصد پورا ہو جائے گا۔ زیاد نے اس رائے کو پسند کر کے فوراً عبید کو دمشق کی جانب روانہ کر دیا۔ عبید نے یزید کو تمام نشیب و فراز سمجھائے اور یزید نے اپنی حالت میں نمایاں تبدیلی کر کے لوگوں کی زبانوں کو بند کر دیا۔

مدینہ منورہ میں جب مروان کے پاس یہ خط پہنچا تو اس نے شرفائے مدینہ کو جمع کر کے اول صرف اس قدر سنایا کہ امیر المومنین کا ارادہ ہے کہ وہ اپنی زندگی میں مسلمانوں کو فتنہ و فساد سے محفوظ رکھنے کے لیے کسی شخص کو اپنے بعد خلافت کے لیے نامزد فرمادیں۔ یہ سن کر سب نے کہا کہ یہ رائے بہت پسندیدہ ہے، ہم سب اس کے موافق ہیں۔ چند روز کے بعد مروان بن حکم نے پھر لوگوں کو جمع کیا اور سنایا کہ دمشق سے امیر المومنین کا دوسرا خط آیا ہے۔ انہوں نے لکھا ہے کہ ہم نے مسلمانوں کی بہتری کو مد نظر رکھتے ہوئے یزید کو ولی عہدی کے لیے منتخب کیا ہے۔ یہ سن کر عبدالرحمن بن ابی بکر، عبداللہ بن عمر، عبداللہ بن زبیر اور حسین بن علی نے سخت مخالفت کا اظہار کیا اور کہا کہ یہ انتخاب مسلمانوں کی بہتری کے لیے نہیں بلکہ بربادی کے لیے کیا گیا ہے کیونکہ

اس طرح تو خلافت اسلامیہ قیصر و کسریٰ کی سلطنت سے مشابہ ہو جائے گی کہ باپ کے بعد بیٹا تخت نشین ہوا کرے۔ یہ انتخاب منشاء اسلام کے خلاف ہے۔

اس جگہ جملہ معترضہ کے طور پر اس طرف توجہ دلانا ضروری ہے کہ جب مدینہ منورہ میں مروان بن حکم نے امیر معاویہؓ کی منشاء کا اعلان کیا ہے تو حضرت حسنؓ کے انتقال کو چند ہی مہینے گزرے تھے۔ لوگوں کو عام طور پر اس بات کا بھی علم تھا کہ حسنؓ سے مصالحت کرتے وقت عبداللہ بن عامر کی کوشش کے موافق امیر معاویہؓ معاہدہ صلح میں اس اقرار کو اپنی طرف سے درج کرانے پر آمادہ تھے کہ ان کے بعد حسنؓ خلیفہ بنائے جائیں لیکن حسنؓ نے یہ بات صلح نامہ میں درج نہیں کرائی۔ لوگوں کا خیال تھا کہ اگرچہ حسنؓ کی آئندہ خلافت کا کوئی تذکرہ عہد نامہ میں نہیں ہوا مگر عالم اسلام حضرت حسنؓ کی خلافت پر متفق ہو جائے گا۔ مروان بن حکم نے مدینہ میں جب پہلی مرتبہ امیر معاویہؓ کے خط کا مضمون سنایا تو اکثر کا خیال اسی طرح گیا کہ حسنؓ کی وفات کے سبب حضرت معاویہؓ کے دل میں یہ خیال پیدا ہوا کہ وہ کسی کو خلافت کے لیے نامزد کر دیں کیونکہ جب تک حسنؓ زندہ تھے اس وقت تک وہ حسنؓ ہی کو نامزد شدہ آئندہ خلیفہ سمجھتے تھے۔ اسی تصور میں ایک طرف حضرت امیر معاویہؓ کی پاک طبیعتی و انصاف پسندی مضمحل تھی تو دوسری طرف ان لوگوں کے دلوں میں جو اپنے آپ کو تخت خلافت کا مستحق سمجھتے تھے۔ امید کی جھلک پیدا ہو گئی تھی۔ مروان نے جب دوسری مرتبہ یزید کی نسبت اعلان کیا تو وہ دونوں باتیں جو پہلے اعلان سے پیدا ہوئی تھیں، یک لخت منہدم ہو گئیں اور حسنؓ کی وفات کے بعد ہی اس کارروائی کے متعلق قسم قسم کے شبہات پیدا ہونے لگے۔ بعض لوگوں نے تو یہاں تک مضمون آفرینی کی کہ حضرت امیر معاویہؓ ہی نے حسنؓ کو زہر دلویا تھا۔ یزید کی ولی عہدی کے ابتدائی اعلان سے پیشتر کسی قسم کا وہم و گمان بھی اس طرف منتقل نہیں ہوا تھا کہ حسنؓ کی وفات اور امیر معاویہؓ کی کوشش و خواہش میں کوئی تعلق ہے یا نہیں؟ اس جگہ قارئین کرام کو اس طرف توجہ دلانا مناسب ہے کہ حضرت امیر معاویہؓ کا دامن زہر خورانی حسنؓ سے قطعاً پاک ہے اور مغیرہ بن شعبہؓ نے حضرت حسنؓ کی وفات کے بعد حضرت امیر معاویہؓ کو یزید کی ولی عہدی کے متعلق توجہ دلانی تھی، خود ان کو تو پہلے سے کوئی خیال ہی نہ تھا۔

مغیرہ بن شعبہؓ جس طرح یزید کی ولی عہدی میں محرک تھے، اسی طرح وہ اس کام کے سرانجام دلانے کے مہتمم اور سب سے زیادہ کوشش کرنے والے بھی تھے۔ حضرت امیر معاویہؓ اہل مدینہ اور اہل حجاز کی مخالفت کا حال مروان بن حکم کے خط سے معلوم کرنے کے بعد کچھ خاموش تھے اور سوچ رہے تھے کہ اہل مدینہ کو کس طرح رضامند کیا جائے کہ اتنے میں خبر پہنچی کہ کوفہ میں مغیرہ بن شعبہؓ نے وفات پائی۔ یہ سنہ ۵۱ھ کا واقعہ ہے۔ مغیرہ بن شعبہؓ کی خبر وفات سن کر انہوں نے زیاد بن ابی سفیان کو کوفہ کی حکومت بھی سپرد کر دی اور زیاد حاکم عراقین کہلائے۔

زیاد بن ابی سفیان کوفہ میں : زیاد بن ابی سفیان کو بصرہ و کوفہ دونوں جگہ کی حکومت سپرد کرنے میں یہ بھی مصلحت تھی کہ جس طرح وہ تمام اہل عراق کو بیعت یزید پر آمادہ کرنے کی خدمت انجام دے سکتے تھے

کوئی دوسرا اس کام کو بہ حسن و خوبی پورا نہیں کر سکتا تھا۔ مغیرہ بن شعبہ کے مزاج میں کسی قدر نرمی اور درگزر بھی تھی لیکن زیاد بن ابی سفیان عراقیوں کے مزاج سے خوب واقف تھے۔ وہ جانتے تھے کہ جب تک ان کے ساتھ سختی نہ برتی جائے یہ راہ راست پر قائم نہیں رہ سکتے۔ اسی لیے ان کی حکومت کا زمانہ بہت کامیاب رہا اور وہ سب سے پہلے شخص ہیں جو کوفہ و بصرہ دونوں کے حاکم مقرر ہوئے اور بعد میں تمام ایران و خراسان بھی ترکستان تک ان کے سپرد کر دیا گیا تھا۔ زیاد بن ابی سفیان نے بصرہ میں سمرہ بن جندب کو اپنا نائب مقرر کیا اور خود کوفہ کو دو ہزار آدمی لے کر روانہ ہوئے۔ کوفہ کی جامع مسجد میں جا کر جب پہلی مرتبہ انہوں نے خطبہ سنانا شروع کیا تو اہل کوفہ نے جو اپنے حاکموں کی تحقیر اور حکومت وقت کی خلاف ورزی کے عادی تھے ان کے ساتھ بھی تمسخرانہ برتاؤ شروع کیا یعنی چاروں طرف سے ان کی جانب سنگریزے آنے لگے۔ زیاد نے فوراً خطبہ بند کر کے اپنے ہمراہیوں کو حکم دیا کہ مسجد کا محاصرہ کر کے کسی شخص کو باہر نہ نکلنے دیں، پھر مسجد کے دروازے پر کرسی بچھا کر بیٹھ گئے اور چار چار شخصوں کو بلا کر قسمیں لینے لگے کہ انہوں نے سنگریزے پھینکے ہیں یا نہیں؟ کل تمیں آدمی ایسے نکلے جنہوں نے سنگریزے پھینکے تھے۔ باقیوں کو چھوڑ کر ان تیس کے ہاتھ کٹوا دیئے۔ اسی طرح اور بعض سخت سزائیں اہل کوفہ کو ان کی غلطیوں پر دی گئیں تو چند روز میں وہ بالکل سیدھے ہو گئے۔ زیاد چھ مہینے کوفہ میں اور چھ مہینے بصرہ میں رہنے لگے۔

حضرت امیر معاویہؓ نے اپنے عمال کے نام ایک حکم جاری کیا کہ لوگوں سے یزید کی خوبیاں بیان کرو اور اپنے علاقوں کے بااثر لوگوں کا ایک ایک وفد میرے پاس بھیجو کہ میں بیعت یزید کی نسبت لوگوں سے خود بھی گفتگو کرو۔ چنانچہ ہر صوبے سے ایک ایک وفد دمشق میں آیا۔ امیر معاویہؓ نے ان لوگوں سے الگ الگ بھی گفتگو کی، پھر ایک مجلس ترتیب دے کر سب کو اس میں جمع کیا اور کھڑے ہو کر ایک خطبہ ارشاد فرمایا جس میں حمد و ثنا کے بعد اسلام کی خوبیاں، خلفاء کے فرائض و حقوق حکام کی اطاعت اور عوام کے فرائض بیان فرما کر یزید کی شجاعت، سخاوت، عقل و تدبیر اور انتظامی قابلیت کا ذکر کر کے اس بات کی خواہش ظاہر کی کہ یزید کی ولی عہدی پر بیعت کر لینی چاہیے۔ ان وفد میں مدینے سے محمد بن عمرو بن حزم گئے تھے۔ انہوں نے کھڑے ہو کر کہا کہ امیر المؤمنین! آپ یزید کو خلیفہ تو بنائے جاتے ہیں لیکن ذرا اس بات پر بھی غور فرمائیں کہ قیامت کے دن آپ کو اپنے اس فعل کا اللہ تعالیٰ کی جناب میں جواب دہ ہونا پڑے گا۔ امیر معاویہؓ نے یہ سن کر فرمایا کہ میں آپ کا شکر گزار ہوں کہ آپ نے اپنی رائے کے موافق میری خیر خواہی کی لیکن حقیقت یہ ہے کہ اس وقت لڑکے ہی لڑکے رہ گئے ہیں اور میرا بیٹا ان میں زیادہ مستحق ہے۔ اس کے بعد ضحاک بن قیس کھڑے ہوئے۔ انہوں نے اپنی زبردست تقریر میں حضرت امیر معاویہؓ کے خیال کی خوب زور شور سے تائید کی۔ ان کے بعد اور لوگ یکے بعد دیگرے کھڑے ہوئے اور سب نے تائید ہی کی۔ مصر سے احنف بن قیس گئے تھے۔ جب سب کی تقریریں ہو چکیں تو امیر معاویہؓ نے احنف بن قیس کی طرف مخاطب ہو کر پوچھا کہ آپ کیوں خاموش ہیں؟ انہوں نے کہا کہ اگر جھوٹ بولوں تو اللہ تعالیٰ سے ڈر لگتا ہے اور سچ بولوں تو آپ کا خوف ہے۔ آپ ہم سے اس معاملہ میں



مشورہ کیوں لیتے ہیں۔ آپ ہم سے زیادہ یزید کی حالت سے واقف ہیں۔ آپ کی ذمہ داری پر ہم بیعت کرنے کو تیار ہیں۔ حضرت امیر معاویہؓ نے احنف بن قیسؓ کے ان الفاظ کو بھی بہت غنیمت سمجھا اور بعد میں ان کو بھاری انعام دے کر خوش کیا۔ اسی طرح باہر سے آئے ہوئے و فود کو خوب انعام و اکرام سے مالا مال و خوش حال کر کے واپس بھیجا۔

امیر معاویہؓ کو سب سے زیادہ حجاز یعنی مکہ و مدینہ کے لوگوں کا خیال تھا اور وہیں ایسے لوگ موجود تھے جو جرات کے ساتھ اظہار مخالفت کر سکتے تھے۔

انہوں نے سنہ ۵۱ھ کے آخر یام میں حج بیت اللہ کا ارادہ کیا۔ مصلحت اس میں یہ بھی تھی کہ وہ اہل حجاز کو اپنا ہم خیال بنانے میں کامیاب ہوں۔ چنانچہ وہ اول مدینہ منورہ پہنچے۔ ان کی آمد کی خبر سن کر عبد اللہ بن زبیرؓ، عبد اللہ بن عمرؓ، عبد اللہ بن عباسؓ اور حسینؓ مدینہ سے مکہ کو چلے گئے۔ انہوں نے مدینہ پہنچ کر لوگوں کو خوب انعام و اکرام دیئے اور ان کے دلوں پر قبضہ پا کر اپنا ہم خیال بنایا اور مروان بن حکم کو سمجھایا کہ مدینے والوں کے روزینے بڑھا دو۔ ان کو قرض کی ضرورت ہو تو بلا دروغ بیت المال سے قرض دو اور قرض کی وصولی کا تقاضا نہ کرو۔ جس سے مخالفت کا زیادہ اندیشہ ہو۔ اس طرح ان کو زبیر بار احسان بناؤ۔ اس کے بعد مکہ کی طرف روانہ ہوئے۔ وہاں مذکورہ بالا چاروں حضرات کو اپنے پاس بلایا اور یزید کی بیعت کے معاملہ میں گفتگو کی۔ حضرت عبد اللہ بن عمر نے کہا کہ میں صرف اس قدر اقرار کر سکتا ہوں کہ تمہارے بعد جس شخص کی خلافت پر لوگ متفق ہو جائیں گے میں اسی کو خلیفہ تسلیم کر لوں گا۔ اگر ایک حبشی غلام کو بھی لوگ خلیفہ بنالیں گے تو میں اس کی بھی اطاعت کروں گا اور جماعت کا ساتھ نہ چھوڑوں گا۔ عبد اللہ بن زبیرؓ نے کہا کہ ہم آپ کے سامنے چند باتیں پیش کرتے ہیں، آپ ان میں سے جس کو چاہیں اختیار فرمائیں۔ اول یہ کہ آپ آنحضرت ﷺ کی سنت پر عمل کریں اور خلافت کے معاملے کو ویسے ہی بلا نامزدگی مسلمانوں کے انتخاب پر چھوڑ جائیں کہ وہ جس کو چاہیں خلیفہ بنالیں اور اگر آپ کو یہ پسند نہیں ہے تو سنت صدیقی پر عمل کریں کہ ایسے شخص کو اپنا قائم مقام مقرر فرما جائیں جو نہ آپ کی قوم کا ہونہ خاندان کا۔ یہ بھی پسند نہ ہو تو پھر آپ سنت فاروقی پر عمل ہوں کہ ایسے چھ شخصوں کو نامزد کر جائیں جو نہ آپ کے خاندان و قبیلے کے ہوں نہ ان میں آپ کا بیٹا ہو۔ وہ چھ شخص اپنے آپ میں سے جس کو چاہیں خلیفہ منتخب کر لیں۔ ان تینوں صورتوں کے سوا اور کوئی صورت چوتھی نہیں جس پر ہم رضامند ہو سکیں۔ عبد اللہ بن زبیرؓ کی ان باتوں کی تائید باقی صاحبوں نے بھی کی۔ حضرت امیر معاویہؓ نے حج سے فارغ ہو کر مذکورہ حضرات کے سوا باقی تمام اہل مکہ سے یزید کی ولی عہدی کے متعلق بیعت لی اور لوگوں کو اپنی جود و عطا سے مالا مال کیا۔ اس میں شک نہیں کہ لوگوں کو یزید کے معاملے میں اپنا ہم خیال و ہمنوا بنانے کے لیے حضرت امیر معاویہؓ نے مال و دولت سے زیادہ کام لیا اور ممکن ہے کہ وہ یزید کی نامزدگی و ولی عہدی کو حقیقتاً عالم اسلام کے لیے زیادہ مفید اور مسلمانوں کی فلاح و صلاح کا موجب یقین کرتے ہوں اور اس کے مضر پہلو قطعاً ان کی نگاہ کے سامنے نہ آئے ہوں۔ حج بیت اللہ سے فارغ ہو کر وہ واپس دمشق میں آئے تو خبر سنی کہ کوفہ میں

حضرت ابو موسیٰ اشعری فوت ہو گئے۔

امیر معاویہؓ نے زیاد کو بصرہ و کوفہ کا حاکم تو پہلے ہی بنا دیا تھا اور بحستان کا علاقہ ان کے ماتحت تھا۔ اب انہوں نے مناسب سمجھا کہ سندھ، کابل، بلخ، جیچون اور ترکستان کے تمام مشرقی ممالک زیاد کے ماتحت مقرر کر دیئے جائیں۔ چنانچہ زیاد کا مرتبہ اب اس قدر بلند ہو گیا کہ وہ خود فارس و خراسان وغیرہ صوبوں کے گورنر اپنے اختیار سے مقرر کرتے اور جس کو چاہتے معزول کر دیتے۔ زیاد نے ان تمام مشرقی ممالک کا انتظام بڑی قابلیت اور خوبی کے ساتھ قائم رکھا اور خوارج کو بھی سرابھارنے کا موقع نہیں دیا۔ امیر معاویہؓ کو زیاد کی وجہ سے بہت بڑی امداد ملی اور ایسے لائق اور قابل شخص کا ہاتھ آجانا ان کی خوش قسمتی تھی۔ اگر زیاد ان مشرقی ممالک میں امن و امان قائم نہ رکھ سکتے تو خوارج کے خروج اور منافقوں کے فتنے برپا ہو کر امیر معاویہؓ کو اتنا ہوش ہی نہ لینے دیتے کہ وہ یزید کی بیعت کے اہتمام و انصرام میں اطمینان سے مصروف ہو سکتے۔ ادھر مشرقی ممالک کے ہنگاموں کا مغربی ممالک پر بھی بہت برا اثر پڑتا اور قیسری حملوں سے بھی حضرت امیر معاویہؓ کو اطمینان و سکون حاصل نہ ہوتا۔

مصر اور افریقہ وغیرہ کا حاکم حضرت امیر معاویہؓ نے مسلمہ بن مخلد کو عبداللہ بن عمروؓ کے بعد مقرر فرمایا تھا۔ عقبہ بن نافع فہری جو طرابلس الغرب اور الجیریا و مراکو کی طرف پیش قدمی کر رہے تھے اور جن کو حضرت امیر معاویہؓ نے خود اس مہم پر نامزد و مامور فرما کر روانہ کیا تھا۔ اب مسلمہ بن مخلد گورنر مصر کے ماتحت کر دیئے گئے تھے۔ مدینہ میں مروان بن حکم اور مکہ میں سعید بن العاصؓ حاکم تھے۔ شام و فلسطین براہ راست حضرت امیر معاویہؓ کے زیر انتظام تھے۔ ادھر عقبہ بن نافع فہری نے شمالی افریقہ کی ضرورتوں کو مد نظر رکھ کر شہر قیروان کی آبادی کا سنگ بنیاد ایک جنگل کو صاف کر کے رکھا۔ افریقہ کے لیے قیروان کی فوجی چھاؤنی ایسی ضروری تھی جیسی عراق کے لیے بصرہ و کوفہ سنہ ۵۵ھ میں قیروان کی آبادی پایہ تکمیل کو پہنچی تھی کہ مسلمہ بن مخلد نے عقبہ بن نافع کو معزول کر کے ان کی جگہ اپنے ایک غلام ابوالمہاجر کو سپہ سالار مقرر کر دیا۔ عقبہ بن نافع دمشق میں حضرت امیر معاویہؓ کے پاس چلے آئے۔ مروان، سعید اور عقبہ وغیرہ کئی صاحب الرائے اور صاحب عزم و ہمت سرداروں کے دمشق میں موجود ہو جانے اور زیاد بن ابی سفیان کے اکثر بلاد اسلامیہ پر مستولی ہو جانے کے بعد سنہ ۵۶ھ میں یزید کی ولی عہدی کے لیے تمام عالم اسلام میں عالموں کی معرفت بیعت عام لی گئی۔ صرف تین چار شخص یعنی عبداللہ بن زبیر اور حسین بن علی وغیرہ نے بیعت نہیں کی۔ ان لوگوں نے حضرت امیر معاویہؓ کو ان کے حال پر چھوڑ دیا اور زیادہ مجبور کرنا مناسب نہیں سمجھا۔

زیاد بن ابی سفیان کی موت : سنہ ۵۳ھ میں زیاد بن ابی سفیان مرض طاعون سے فوت ہوئے اور حضرت امیر معاویہؓ کو ان کے فوت ہونے کا سخت ملال ہوا۔ زیاد نے امیر معاویہؓ سے فرمائش کی تھی کہ مجھ کو عراق و فارس کے علاوہ حجاز و عرب کی حکومت عطا کی جائے۔ امیر معاویہؓ نے اس فرمائش اور خواہش کو منظور کر لیا تھا لیکن اہل حجاز اس خبر کو سن کر خائف ہوئے اور عبداللہ بن عمرؓ کے پاس گئے کہ زیاد کی حکومت سے کس

طرح محفوظ رہیں۔ انہوں نے قبلہ رو ہو کر دعا کی، سب نے آمین کہی۔ اس دعا کا نتیجہ یہ ہوا کہ زیاد کی انگلی میں ایک دانہ نکلا اور اسی میں وہ فوت ہوئے۔ زیاد نے کوفہ کے اندر ماہ رمضان المبارک میں وفات پائی۔ زیاد نے کوفہ کی حکومت اپنی طرف سے عبداللہ بن خالد بن اسید کو سپرد کر رکھی تھی۔ زیاد کی وفات کے بعد ان کا بیٹا عبداللہ بن زیاد جس کی عمر پچیس سال کی تھی، امیر معاویہؓ نے کہا، تمہارے باپ نے کس کس کو کہاں کہاں کی حکومت عطا کی؟ عبداللہ نے کہا کہ بصرہ کی حکومت سرہ بن جنذبؓ کو اور کوفہ کی حکومت عبید اللہ بن خالد بن اسید کو۔ امیر معاویہؓ نے کہا، تمہیں کہاں کی حکومت دی تھی؟ عبید اللہ نے کہا مجھ کو کہیں کی حکومت سپرد نہیں کی۔ امیر معاویہؓ نے فرمایا کہ جب کہ تمہیں تمہارے باپ نے تم کو کہیں کی حکومت نہیں دی تو پھر میں بھی تم کو کہیں کا حاکم مقرر نہ کروں گا۔ عبید اللہ نے کہا کہ میرے لیے اس سے بڑھ کر اور کیا ذلت و بدنامی ہوگی کہ میرے باپ نے بھی مجھ کو کہیں کا حاکم مقرر نہیں فرمایا اور اب آپ میرے چچا ہیں۔ آپ بھی مجھ کو کوئی سرداری عطا نہیں فرماتے۔ امیر معاویہؓ نے کچھ سوچ کر اور عبید اللہ کو قابل پا کر بصرہ و خراسان و فارس کا اعلیٰ حاکم مقرر فرمادیا۔ سعید بن عثمان بن عفان نے یزید کی ولی عہدی کی بیعت کر لی تھی۔ جب ان کو معلوم ہوا کہ عبداللہ بن زبیر، عبداللہ بن عباس، حسین بن علی وغیرہ نے بیعت نہیں کی تو انہوں نے کہا کہ میرا باپ ان لوگوں کے باپ سے کم نہ تھا۔ میں نے ناحق یزید کے لیے بیعت کی، پھر انہوں نے امیر معاویہؓ کی خدمت میں حاضر ہو کر عرض کیا کہ میرے باپ نے آپ کے ساتھ کوئی برائی نہیں کی تھی۔ آپ بتائیے کہ آپ نے مجھ پر کیا احسان کیا؟ امیر معاویہؓ نے خراسان کا صوبہ عبید اللہ بن زیاد سے نکال کر سعید بن عثمان کو دے دیا اور مہلب بن ابی صفرہ کو سعید کا کمکی اور سپہ سالار مقرر کیا۔ زیاد کے بعد انہوں نے مروان و سعید کو پھر مدینہ و مکہ کی حکومت پر بھیج دیا۔

یزید بن ابی سفیان کے فوت ہوتے ہی خار جیوں نے پھر سر اٹھایا اور عبید اللہ بن زیاد کو بصرہ کا حاکم مقرر ہوتے ہی اول خار جیوں سے معرکہ آراء ہونا پڑا۔ خار جیوں کی جماعتوں نے متواتر خروج شروع کر دیا اور امیر معاویہؓ کی وفات تک عبید اللہ بن زیاد خار جیوں کی سرکوبی میں مصروف رہا۔

ام المومنین حضرت عائشہ صدیقہ رضی اللہ عنہا کی وفات : سنہ ۵۸ھ میں حضرت ام المومنین حضرت عائشہ صدیقہ رضی اللہ عنہا فوت ہو کر جنت البقیع میں مدفون ہوئیں۔ آپ مروان کی مخالفت کیا کرتی تھیں کیونکہ اس کے اعمال اچھے نہ تھے۔ مروان نے ایک روز دھوکے سے دعوت کے بہانے سے بلا کر ایک گڑھے میں جس میں ننگی تلواریں اور خنجر وغیرہ رکھ دیئے تھے، آپ کو گرا دیا تھا۔ آپ بہت ضعیف اور بوڑھی تھیں، زخمی ہوئیں اور انہیں زخموں کے صدمہ سے فوت ہو گئیں۔

سنہ ۵۹ھ حضرت ابو ہریرہؓ نے وفات پائی۔ حضرت ابو ہریرہؓ اکثر فرمایا کرتے تھے کہ الہی میں لڑکوں کی حکومت اور سنہ ۶۰ھ سے پناہ مانگتا ہوں۔ ان کی یہ دعا قبول ہوئی اور وہ سنہ ۶۰ھ سے پہلے ہی فوت ہو گئے۔

شروع ماہ رجب سنہ ۶۰ھ میں حضرت امیر معاویہؓ بیمار ہوئے۔ اس بیماری میں جب ان کو یقین ہونے لگا کہ اب آخری وقت قریب آگیا ہے تو انہوں نے یزید کو بلوایا۔ یزید اس وقت دمشق سے باہر شکار میں یا کسی مہم پر گیا ہوا تھا۔ فوراً قاصد روانہ ہوا اور یزید کو بلا کر لایا۔ یزید حاضر ہوا تو انہوں نے اس کی طرف مخاطب ہو کر فرمایا کہ:

”اے بیٹے میری وصیت کو توجہ سے سن اور میرے سوالوں کا جواب دے۔ اب اللہ تعالیٰ کا فرمان یعنی میری موت کا وقت قریب آچکا ہے، تو بتا کہ میرے بعد مسلمانوں کے ساتھ کیسا سلوک کرنا چاہتا ہے؟“

یزید نے جواب دیا کہ:

”میں کتاب اللہ اور سنت رسول اللہ ﷺ کی پیروی کروں گا۔“

حضرت امیر معاویہؓ نے کہا:

”سنت صدیقی پر بھی عامل ہونا چاہیے کہ انہوں نے مرتدین سے جنگ کی اور اس حالت میں فوت ہوئے کہ امت ان سے خوش تھی۔“

یزید نے کہا:

”نہیں صرف کتاب اللہ اور سنت رسول کی پیروی کافی ہے۔“

امیر معاویہؓ نے پھر کہا:

”اے بیٹے سیرت عمرؓ کی پیروی کر کہ انہوں نے شہروں کو آباد کیا اور فوج کو قوی کیا اور مال غنیمت فوج پر تقسیم کیا۔“

یزید نے جواب دیا کہ:

”نہیں صرف کتاب اللہ اور سنت رسول اللہ ﷺ کی پیروی کافی ہے۔“

امیر معاویہؓ نے کہا کہ:

”اے بیٹے سیرت عثمانؓ پر عامل ہونا کہ انہوں نے لوگوں کو زندگی میں فائدہ پہنچایا اور سخاوت کی۔“

یزید نے کہا کہ:

”نہیں صرف کتاب اللہ اور سنت رسول اللہ ﷺ ہی میرے لیے کافی ہے۔“

امیر معاویہؓ نے یہ سن کر فرمایا کہ:

”اے بیٹے! تیری ان باتوں سے مجھ کو یقین ہو گیا ہے کہ تو میری باتوں پر عمل درآمد نہ کرے گا۔ میری وصیت اور نصیحت کے خلاف ہی کرے گا۔ اے یزید! تو اس بات پر مغرور نہ ہونا کہ میں نے تجھ کو اپنا ولی عہد بنا دیا ہے اور تمام مخلوق نے تیری فرماں برداری کا اقرار کر لیا ہے۔ عبد اللہ بن عمرؓ کی طرف سے زیادہ اندیشہ نہیں ہے کیونکہ وہ دنیا سے بیزار ہیں۔ حسین بن علیؓ کو اہل عراق ضرور تیرے مقابلے کے لیے میدان میں نکالیں گے۔ اگر تو ان پر فتح پائے تو ان کو ہرگز قتل نہ کرنا اور قرابت و رشتہ داری کا پاس و لحاظ رکھنا۔ عبد اللہ بن زبیرؓ بھی رو باہ باز شخص

ہیں۔ اگر تو ان پر قابو پائے تو ان کو قتل کر دینا۔ مکہ اور مدینہ کے رہنے والوں پر ہمیشہ احسان کرنا اور اہل عراق اگر ہر روز عامل کے تبدیل کرنے کی فرمائش کریں تو ہر روز عامل کو ان کی خوشی کے لیے تبدیل کرتے رہنا۔ اہل شام کو ہمیشہ اپنا مددگار سمجھنا اور ان کی دوستی پر بھروسہ کرنا۔

اس کے بعد یزید پھر شکار میں چلا گیا۔ امیر معاویہؓ کی حالت دم بدم نازک ہوتی گئی۔ آخر بروز جمعرات بتاریخ ۲۲/رجب سنہ ۶۰ھ کو اس جہان فانی سے عالم جاودانی کی جانب رخصت ہوئے، ستر سال کی عمر پائی۔

ان کے پاس آنحضرت ﷺ کے بال اور ناخن تھے۔ مرتے وقت انہوں نے وصیت کی تھی کہ یہ بال اور ناخن میرے منہ اور آنکھوں میں رکھ دینا۔ ضحاک بن قیس نے جنازہ کی نماز پڑھائی۔ دمشق میں باب جابیہ اور باب صغیر کے درمیان مدفون ہوئے۔

حضرت امیر معاویہؓ کی خلافت پر ایک نظر: حضرت امیر معاویہؓ کی سلطنت کو جس کا زمانہ بیس سال ہے، ضرور کامیاب سلطنت کہا جاسکتا ہے کیونکہ ان کے زمانہ خلافت میں کوئی مدعی سلطنت اور ان کا رقیب ان پر خروج نہیں کر سکا۔ ان کے زمانے میں مشرق، مغرب، شمال اور جنوب ہر طرف اسلامی حکومت کے رقبہ نے وسعت پائی۔ کوئی ملک اور کوئی علاقہ سلطنت اسلامیہ سے خارج نہیں ہوا۔ کوئی ایسی بغاوت اس عرصہ میں نہیں پھوٹی جو قابل تذکرہ ہو۔ ملک میں ڈاکہ زنی اور شورش جیسی کہ حضرت علیؓ کے زمانے میں عراق و ایران کے اندر پائی جاتی تھی، باقی نہیں رہی۔ مسلمانوں نے بحری لڑائیاں لڑنی شروع کیں اور مسلمانوں کی بحری طاقت کا لوہا بھی رومیوں اور عیسائیوں نے مانا۔ ان کے زمانے میں زیاد بن ابی سفیان اور بعض دوسرے عالموں نے عراقیوں اور ایرانیوں پر کسی قدر سختی اور تشدد کو روا رکھا لیکن ان عراقیوں اور ایرانیوں پر اگر یہ سختی اور تشدد نہ ہوتا تو ظلم تھا اور امیر معاویہؓ کی حکومت کا ایک نقص سمجھا جاتا۔ مسلمانوں پر سب سے پہلے امیر معاویہؓ نے برید مقرر کئے اور ان کے لیے ایک نظام اور آئین مقرر فرمایا جس کو محکمہ ڈاک کہا جاتا ہے۔ سب سے پہلے احکام پر مہر لگانے اور ہر حکم کی نقل دفتر میں محفوظ رکھنے کا طریقہ انہوں نے ایجاد کیا اور امیر معاویہؓ کی مہر پر لکل عمل ثواب کندہ تھا۔ خانہ کعبہ پر اب تک غلاف پہلے غلافوں کے اوپر ہی چڑھائے جاتے تھے، انہوں نے تمام غلافوں کو اتروادیا اور حکم دیا کہ جب نیا غلاف چڑھایا جائے تو پرانا غلاف اتار لیا جائے۔ اسلام میں سب سے پہلے امیر معاویہؓ ہی نے پہرہ دار اور دربان مقرر کئے۔ انہوں نے ہی سب سے پہلے محکمہ ڈاک و رجسٹری قائم کیا۔ سب سے پہلے انہوں ہی نے جہازات بنائے اور بحری فوج تیار کی۔

حضرت امیر معاویہؓ اپنی حکومت قائم کرنے اور اپنی قوم اور خاندان کے اقتدار کو بنو ہاشم پر فائق کرنے کے ضرور خواہش مند تھے لیکن ساتھ ہی وہ اپنی اس خواہش کے پورا کرنے میں کسی ایسے شخص کو چیرہ دستی کا موقع نہیں دینا چاہتے تھے جو بنو امیہ اور بنو ہاشم یا معاویہ اور علیؓ دونوں کا یکساں دشمن ہو یا سلطنت عثمانیہ کو نقصان پہنچانا چاہتا ہو۔ چنانچہ ایک مرتبہ جب کہ حضرت علیؓ اور حضرت معاویہؓ کے درمیان مخالفت کی آگ

مشتعل تھی۔ عیسائیوں کی ایک زبردست فوج نے ایران کے شمالی صوبوں پر جو حضرت علیؑ کی حکومت میں شامل تھے، حملہ کرنا اور مسلمانوں کی نا اتفاقی سے خود فائدہ اٹھانا چاہا۔ حضرت علیؑ اس علاقے کو جس پر عیسائیوں کا حملہ ہونے والا تھا، بچانے کی کوشش نہیں کر سکتے تھے۔ اگر عیسائیوں کا یہ حملہ ہوتا تو سلطنت اسلامیہ کا ایک وسیع ٹکڑا کٹ کر عیسائی حکومت میں شامل ہو جاتا۔ عیسائی حضرت علیؑ کی مشکلات سے واقف اور امیر معاویہؓ کی طرف سے مطمئن تھے کیونکہ امیر معاویہؓ اور حضرت علیؑ کی مخالفت اور ایک دوسرے کے خلاف زور آزمائی بھی وہ دیکھ رہے تھے۔ ان کو توقع تھی کہ امیر معاویہؓ ہماری حملہ آوری سے خوش ہوں گے جو حضرت علیؑ کے خلاف کی جائے گی لیکن حضرت امیر معاویہؓ نے اس خبر کے سنتے ہی عیسائی قیصر کی توقع کے خلاف ایک خط قیصر کے نام بھیجا۔ جس میں لکھا تھا کہ ہماری آپس کی لڑائی تم کو دھوکے میں نہ ڈالے۔ اگر تم نے حضرت علیؑ کی طرف رخ کیا تو علیؑ کے جھنڈے کے نیچے سب سے پہلا سردار جو تمہاری گوشالی کے لیے آگے بڑھے گا وہ معاویہؓ ہوگا۔ اس خط کا اثر اس سے بھی زیادہ ہوا جو ایک زبردست فوج کے بھیجنے سے ہوتا اور عیسائیوں نے اپنا ارادہ سچ کر دیا۔

حضرت علیؑ اور حضرت امیر معاویہؓ کی مخالفتوں کی وہ حیثیت اور وہ حقیقت ہر گز نہ تھی جو آج کل جہالت کی وجہ سے مسلمانوں میں مشہور ہے۔ اس کا صحیح اندازہ کرنے کے لیے ہم کو یہ بات فراموش نہیں کر دینی چاہیے کہ حضرت علیؑ کے بھائی حضرت عقیل بن ابی طالبؓ امیر معاویہؓ کے مصاحب تھے اور امیر معاویہؓ کے بھائی زیاد بن ابی سفیان، حضرت علیؑ کی طرف سے فارس کے گورنر مقرر تھے۔ حضرت علیؑ کو زیاد بن ابی سفیان پر پورا اعتماد تھا اور امیر معاویہؓ کو عقیل بن ابی طالبؓ سردار برا بھلا کہہ سکتے تھے اور ہمیشہ امیر معاویہؓ کی طرف سے مورد الطاف رہتے تھے۔

ایک خدشہ کا جواب: حضرت امیر معاویہؓ کی خلافت کا تذکرہ ختم کرنے سے پیشتر ایک خدشہ کا جواب دینا ضروری معلوم ہوتا ہے۔ وہ یہ کہ حضرت علیؑ آنحضرت ﷺ کے تربیت کردہ آپ کے اہل بیت میں شامل آپ کے ساتھ ہمیشہ رہنے والے اور آپ کے چچا زاد بھائی اور داماد تھے۔ حضرت امیر معاویہؓ آنحضرت ﷺ کے کاتب وحی، آپ کے دوست، آپ کے سائل یعنی حضرت ام حبیبہ رضی اللہ عنہا کے بھائی اور نبی کریم ﷺ کے صحابی تھے۔ ان دونوں یعنی علیؑ و معاویہؓ میں مخالفت اور لڑائی کیوں ہوئی، پھر عمرو بن العاصؓ، طلحہؓ، زبیرؓ، حضرت عائشہؓ وغیرہ صحابہؓ کی ایک معقول تعداد نے ان آپس کی مخالفتوں اور لڑائی جھگڑوں میں کیوں حصہ لیا۔ صحابہ کرامؓ کے ان مشاجرات اور آج کل کی دنیا داروں کی لڑائیوں میں بظاہر کوئی فرق نظر نہیں آتا۔ پس کیوں نہ تسلیم کیا جائے کہ ان لوگوں پر صحبت نبوی کا وہ اثر نہیں ہوا جو ہونا چاہیے تھا۔ اس خدشہ کا جواب یہ ہے کہ صحابہ کرامؓ میں سے ہر ایک صحابی یقیناً نجم ہدایت ہے اور اس بزرگ و برتر پاک جماعت پر صحبت نبوی کا بے شبہ و ریب وہی اثر ہوا ہے جو ہونا چاہیے تھا۔ ہماری کوتاہ فہمی اور تنگ نظری ہے کہ ہمارے قلوب اس قسم کے شکوک و شبہات کا مقام و مسکن بن جاتے ہیں۔

سنو اور غور سے سنو کہ آنحضرت محمد ﷺ جو شریعت لے کر آئے اس میں نوع انسان کی بہبود و فلاح کے جمیع اصول اتم و اکمل طور پر موجود ہیں۔ آپ نے اس کامل و مکمل شریعت کی تعلیم و تبلیغ کا فرض پورے طور پر انجام دیا۔ اس شریعت کے بعد اب قیامت تک کوئی دوسری شریعت نازل ہونے والی نہیں جب کہ اس شریعت کا دامن قیامت کے دامن سے ملا ہوا ہے اور نوع انسان کو اپنی سعادت اور صلاح و فلاح تک پہنچنے کے لیے اسی شریعت کی احتیاج ہے تو اس جیسی عظیم الشان اور کامل شریعت کو دوسری شریعتوں کی مانند بگڑنے اور خراب ہونے سے بچانے کے لیے کوئی ایسا ہی عظیم الشان سامان اور بندوبست بھی ہونا ضروری تھا۔ چنانچہ نوع انسان کی تسکین کی خاطر اور اطمینان قلب کے لیے اللہ تعالیٰ نے خود ارشاد فرمایا کہ ﴿ اِنَّا فَخْنُ نَزَّلْنَا الذِّكْرَ وَاِنَّا لَهٗ لَحٰفِظُوْنَ ﴾ پس معلوم ہوا کہ اس شریعت کی حفاظت کے سامان اللہ تعالیٰ خود ہی حسب ضرورت پیدا کر رہے گا اور اس ساڑھے تیرہ سو سال کے عرصہ میں ہم نے دیکھ لیا ہے کہ اللہ تعالیٰ نے شریعت حقہ کی حفاظت کے سامان خود ہی پیدا کئے ہیں۔ جس طرح ہم نے رحم مادر میں اپنی حفاظت کے سامان خود ہی تجویز اور فراہم نہیں کئے تھے۔ جس طرح اپنی کھیتوں کو سرسبز رکھنے کے لیے سمندر سے بخارات اٹھانے، بادل بنانے، ہوائیں چلانے اور مینہ برسانے کا مشورہ ہم نے اللہ تعالیٰ کو نہیں دیا تھا۔ اسی طرح ہمارا کیا حق ہے کہ ہم اسلامی شریعت کی حفاظت کے سامان اور طریقے خود تجویز کریں اور اللہ تعالیٰ کو مجبور کرنے کی جرات کریں کہ وہ فلاں طریقہ استعمال کرے اور فلاں سامان کو کام میں نہ لائے۔

ہمارا تو جی چاہتا ہے کہ آسمان سے پکی پکائی روٹیاں برس جلیا کریں اور سالن کی پکی پکائی دیگیچیاں زمین سے خود بخود ابل پڑا کریں لیکن اللہ تعالیٰ ہماری اس خواہش کا پابند و ماتحت نہیں بن سکتا۔ اس نے تمازت آفتاب سے سمندروں کے پانی کو بھاپ بنایا، کرہ ہوائی کی بلندیوں نے بادلوں کو اپنے کاندھوں پر اٹھایا، ہواؤں نے چل کر ان بادلوں کو ایک جگہ سے دوسری جگہ پہنچایا اور طبقات ہوا کی حرارت و برودت نے تغیرات پیدا کر کے بادلوں کو برسایا۔ کاشت کاروں نے زمین کو اپنے بیلوں اور آلات کشاوری کے ذریعہ نرم کیا۔ بیج بکھیرا، بادلوں سے بارش ہوئی، درخت اگے، ان کی حفاظت کی گئی، پک جانے کے بعد کھیتی کاٹی گئی۔ غلہ اور بھس الگ کیا گیا، غلہ کو چکی میں پیس کر آنا تیار ہوا، پھر اس کو گوندھا گیا، پھر خاص صنعت کے ذریعہ روٹی پک کر تیار ہوئی۔ غور کرو اور سوچو کہ ایک روٹی کے مہیا کرنے میں اللہ تعالیٰ نے کس قدر طویل و پیچیدہ کاموں کا سلسلہ فرمایا ہے۔

مگر یہ ہماری حماقت اور کج فہمی ہوگی اگر ہم اللہ تعالیٰ کو ملزم ٹھہرائیں اور اپنے مجوزہ اختصار کو ترجیح دیں۔ اللہ تعالیٰ کے کاموں کو طوالت پسندی سے مہتمم کرنا حقیقتاً ہماری نابینائی اور بے بصیرتی ہے کیونکہ وہ لا تعداد حکمتیں جو اس سلسلہ کار اور پیچیدہ راہ عمل میں مضمحل ہیں، ہماری چشم کو تاہ و فہم نامتام سے مستتر ہیں۔

اس تمہید کو ذہن میں رکھ کر سوچو گے تو یقیناً تسلیم کر لو گے کہ صحابہ کرامؓ کے مشاجرات در حقیقت اللہ تعالیٰ کی طرف سے ایک سامان تھا، حفاظت شریعت کا اور آنحضرت ﷺ کا یہ ارشاد کہ اختلاف امتی رحمة ایک باب تھا، حق و حکمت کا لیکن ہم نالا نقوں نے رحمت کو اپنے لیے زحمت بنا لیا اور بجائے اس کے کہ

بصیرت اندوز و عبرت آموز ہوتے، مگر اہی اور بے راہ روی میں مبتلا ہو گئے۔ تفصیل اس اجمال کی یہ ہے کہ امیر معاویہؓ اور حضرت علیؓ اور دوسرے صحابہ کرامؓ کے تمام اختلافات ان کے اجتہادات پر مبنی تھے۔ ان میں سے اگر کسی سے غلطی بھی ہوتی تو وہ اجتہادی غلطی تھی۔ نیت اور ارادے پر مبنی نہ تھی۔ ان میں سے کوئی بھی ایسا نہ تھا جو دیدہ و دانستہ شریعت اسلام اور احکام الہی و ارشادات نبویؐ کی مخالفت پر آمادہ ہو سکتا۔

حضرت علیؓ نے جو کچھ کیا، اپنے نزدیک حق سمجھ کر کیا۔ اسی طرح حضرت امیر معاویہؓ جو کچھ کرتے تھے اپنے آپ کو حق و راستی پر سمجھ کر کرتے تھے۔ یہی حالت دوسرے صحابہ کرامؓ کی تھی۔ جس نے جس کو حق سمجھا وہ اسی کا طرفدار و حامی بن گیا اور یہ سب کچھ منشاء الہی کے ماتحت ہوا۔ اللہ تعالیٰ نے یہ اندرونی جھگڑے پیدا کر کے صحابہ کرامؓ کی ایک جماعت کو تو ان کاموں میں مصروف کر دیا اور دوسری جماعت نے ان آپس کے تنازعات سے بد دل ہو کر حکومت و سلطنت کے کاموں سے بالکل بے تعلقی اختیار کر کے تنہائی و گوشہ نشینی اختیار کر لی۔ جب تک یہ اندرونی اختلافات پیدا نہیں ہوئے تھے۔ صحابہ کرامؓ کی تمام تر کوشش و ہمت کفار کا مقابلہ کرنے اور جنگ و پیکار کے میدانوں میں کامیابی حاصل کرنے میں صرف ہوتی تھی۔ حضرت ابو بکر صدیق اور حضرت عمر فاروقؓ کی خلافتوں کا تمام زمانہ ایسی معرکہ آرائیوں اور جنگ آزمائیوں سے پر ہے کہ صحابہ کرامؓ کے تمام طبقات کی نگاہیں میدان کارزار اور فتوحات ملکی کی طرف لگی رہتی تھیں۔ ان دونوں متبرک خلافتوں کے زمانہ میں بھی اگرچہ جمع قرآن کا کام انجام دیا گیا جو اسی ابتدائی زمانہ میں ہونا چاہیے تھا لیکن یہ ممکن نہ تھا کہ صحابہ کرامؓ کی کوئی معقول تعداد اور بزرگ جماعت یک سو ہو کر اور فارغ بیٹھ کر اپنی تمام تر توجہ اور پوری مفاہمت فقہی مسائل کی ترتیب و تنظیم اور احادیث نبویؐ کی حفاظت و تبلیغ میں صرف کر سکے۔

مدینہ منورہ ایک ایسا فوجی کیمپ بنا ہوا تھا جس کے شہنشاہ نشین خیمہ میں گویا میدان جنگ کے نقشے ہر وقت کھلے رہتے اور بڑے بڑے مدبر جنگی پالیسی متعین کرنے اور سرداران لشکر کی نقل و حرکت کے پروگرام تیار کرنے میں مصروف نظر آتے تھے۔ جوں جوں فتوحات کا دائرہ وسیع ہوتا تھا، یہ جنگی مصروفیت بڑھتی جاتی تھی اور وہ لوگ جو ایک استاد کی حیثیت سے درس شریعت دیتے اور نکات حکمت سمجھاتے، تلواروں کے گھاٹ اور تیروں کی پرورست کرنے میں مصروف اور نیزوں کی انی کے مقابلے میں اپنے سینوں کو سپر بنانے میں زیادہ مشغول ہوتے جاتے تھے۔ اس جنگی مظاہرہ کی بھی اس زمانے کی دنیا میں اسلام کو قائم رکھنے اور مسلمانوں کو بے خوف بنانے کے لیے بے حد ضرورت تھی۔ خلافت عثمانیہ میں وہ مطلوبہ حالت پیدا ہو گئی اور اسلام تمام دنیا میں ایک غالب مذہب اور زبردست طاقت تسلیم کر لیا گیا۔ اب ضروری اس امر کی تھی کہ اسلام کا مکمل نظام اور شریعت کے تمام پہلو محفوظ و مامون ہو جائیں اور صحابہ کرامؓ کی محترم جماعت کو موقع و فراغت میسر ہو کہ وہ اپنے بعد آنے والی نسلوں کے لیے تابعین کی ایک ایسی جماعت تیار کر سکیں جو ان کے بعد اوروں کو تعلیم دے سکے اور یہ سلسلہ آئندہ جاری رہ کر اسلام کی حفاظت کا موجب ہو۔ پس اللہ بزرگ و برتر نے اپنی قدرت کاملہ سے عبد اللہ بن سبا اور اس کے اتباع یعنی مسلم نمایا ہودیوں کی ایک جماعت پیدا کر کے حضرت عثمانؓ کی شہادت



جنگ جمل اور جنگ صفین کے سامان یکے بعد دیگرے مہیا کر دیئے۔ جس کا نتیجہ یہ ہوا کہ بہت سے صحابی جو میدان جنگ میں رستم و اسفندیار کے کارناموں کو حقیر ثابت کر رہے تھے۔ اپنی اپنی کمائوں اور تلواروں کو توڑ کر گھروں میں آ بیٹھے اور سپہ سالاری کے کام سے جدا ہو کر معلیٰ کے کام میں مصروف ہو گئے۔

گزشتہ اوراق میں آپ پڑھ چکے ہیں کہ حضرت سعد بن ابی وقاصؓ فاتح ایران جن کی سپہ سالاری میں جنگ قادسیہ کا خون ریز میدان مسلمانوں کے ہاتھ رہا تھا، ان اندرونی اختلافات کے وقت گوشہ نشینی و گمنامی کی زندگی اپنے لیے پسند کر کے اونٹوں، بکریوں کے ریوڑ کی نگہداشت میں مصروف ہو گئے تھے۔ یہی حالت اور بھی بہت سے صحابہؓ کی تھی۔ فتوحات کا سلسلہ رکنے اور اندرونی مخالفتیں برپا ہونے کے بعد بہت سے صحابہؓ شمشیر و تیر کے استعمال کو برا سمجھنے لگے۔ حالانکہ اور کوئی صورت ایسی ممکن ہی نہ تھی کہ ان کو میدان جنگ کی صف اول سے ہٹا کر پیچھے لایا جاسکتا۔

حضرت عبداللہ بن عمرؓ وہ شخص تھے جن کو خلیفہ وقت تسلیم کرنے کے لیے تمام عالم اسلام متفق اور ہم آہنگ ہو سکتا تھا لیکن ان اندرونی جھگڑوں نے ان کو بالکل گوشہ گزین اور زاویہ نشین بنا دیا تھا۔ اس کتاب میں جن لوگوں کے نام اب تک تم بار بار پڑھ چکے ہو، ان میں زیادہ تر وہی لوگ ہیں جو کسی نہ کسی حیثیت سے اندرونی اختلافات میں شریک تھے لیکن صحابہ کرامؓ کی ایک بہت بڑی تعداد ایسی بھی تھی جنہوں نے ان جھگڑوں میں کوئی حصہ نہیں لیا اور اسی لیے ان کا نام ان واقعات میں نہیں لیا جاسکتا۔ اس عظیم الشان جماعت نے ان اختلافات کے زمانے میں ان لوگوں کو جو ادب و عقیدت لے کر ان کی خدمت میں حاضر ہوتے تھے، شریعت اسلام کی حقیقت سمجھائی اور سیرت نبوی ﷺ سے ان کو آگاہ کیا۔ ان میں سے ہر ایک شخص ایک مدرس اور لوگوں کو حقیقت شرع سمجھانے میں مصروف تھا۔

مدینہ منورہ مہاجرین و انصار کا گہوارہ اور اس کے بعد خانہ کعبہ کی وجہ سے مکہ مکرمہ دوسرا مرکز اسلام تھا۔ جب تک صحابہ کرامؓ کو تعلیم و تدریس کی فرصت میسر نہ تھی، مدینہ منورہ دار الخلافہ رہا لیکن جب اللہ تعالیٰ نے صحابہ کرامؓ سے تعلیم اسلام کا کام لینا چاہا تو مدینہ منورہ سے مرکز خلافت ہٹا دیا اور وہ مدینہ جو کچھ دنوں پہلے جنگی طاقت کا مرکز اور فوجی کیمپ بنا ہوا تھا، ایک دارالعلوم کی شکل میں تبدیل ہو گیا۔ حدیث اور فقہ کی کتابوں کو تحقیق و تدقیق کی نگاہ سے دیکھو تو یہ حقیقت منکشف ہو جائے گی کہ حدیث و فقہ اور تفسیر کا تمام تر مواد صرف اسی زمانے کا رہن منت ہے جس زمانہ میں کہ صحابہ کرامؓ کے درمیان مشاجرات برپا تھے۔

اگر یہ مشاجرات برپا نہ ہوتے، اگر حضرت امیر معاویہ اور حضرت علیؓ کی معرکہ آرائیاں نہ ہوتیں تو ہم آج شریعت اسلام کے ایک بڑے اور ضروری حصے سے محروم و تہی دست ہوتے۔ مگر یہ کیوں ہونے لگا تھا۔ اللہ تعالیٰ خود اس دین کا محافظ و نگہبان ہے۔ وہ خود اس کی حفاظت کے سامان پیدا کرتا ہے۔ چنانچہ اس نے وہ سامان یعنی حضرت علیؓ اور امیر معاویہؓ میں اختلاف پیدا کیا۔ اب اسی مذکورہ مدعا کے ایک دوسرے پہلو پر نظر کرو۔ ہر ایک حکومت، ہر ایک سلطنت اور ہر ایک نظام تمدن کے لیے جس جس قسم کی رکاوٹیں، دقتیں اور پیچیدگیاں

پیدا ہونی ممکن ہیں اور آج تک دنیا میں دیکھی گئی ہیں۔ ان سب کے نمونے حضرت امیر معاویہ اور حضرت علیؑ کے مشاجرات میں موجود ہیں۔ ان مشکلات کے پیدا ہونے پر عام طور پر حکمرانوں، حکمراں خاندانوں اور بادشاہوں نے آج تک جن اخلاق اور جن کوششوں کا اظہار کیا ہے، ان سب سے بہتر اور قابل تحسین طرز عمل وہ ہے جو صحابہ کرامؓ نے ایسی حالتوں میں ظاہر کیا۔ سلطنتوں کے بننے اور بگڑنے، قوموں کے گرنے اور ابھرنے، خاندانوں کے ناکام رہنے اور بامراد ہونے کے واقعات سے اس دنیا کی تمام تاریخ لبریز ہے۔ چالاکیوں، ریشہ دوانیوں اور فریب کاریوں کے واقعات سے کوئی زمانہ اور کوئی عہد حکومت خالی نظر نہیں آتا۔ ان سب چیزوں کے متعلق ہم جب تلاش کرتے ہیں تو حضرت علیؑ اور حضرت امیر معاویہؓ کی مخالفتوں کی روداد ہمارے سامنے یکجا سب کے نمونے پیش کر دیتی ہے اور ہم اپنے لیے بہترین طرز کار اور اعلیٰ ترین راہ عمل تجویز کرنے میں کامیاب ہو جاتے ہیں۔ یہ ہماری نایمانی اور بد نصیبی ہے کہ ہم نے صحابہ کرامؓ کی اجتہادی مخالفتوں اور حضرت امیر معاویہؓ و حضرت علیؑ کے مشاجرات کو بجائے اس کے کہ اپنے لیے موجب عبرت و بصیرت اور باعث خیر و نافع بناتے، اپنی نا اتفاقی و درندگی اور اپنی فلاکت و نکبت کا سامان بنا لیا۔

ہرچہ گیر دعلتی علت شود      آنچہ گیر دکاملے ملت شود

مندرجہ بالا سطور کی نسبت شاید اعتراض کیا جائے کہ تاریخ نویسی کی حدود سے باہر قدم رکھا گیا ہے لیکن میں پہلے ہی اقرار کر چکا ہوں کہ میں لاندہب مورخ بن کر اس کتاب کو نہیں لکھ رہا۔ میں مسلمان ہوں اور مسلمانوں ہی کے مطالعہ کی غرض سے میں نے اس کتاب کو لکھنا شروع کیا ہے۔ لہذا اس اظہار خیال سے کوئی چیز مجھ کو روک نہیں سکتی تھی۔

اب حضرت امیر معاویہؓ کے حالات ختم کرنے سے پیشتر ان الفاظ کا نقل کرنا بھی مناسب معلوم ہوتا ہے جو آرنیبل سید امیر علی صاحب سابق جج ہائی کورٹ کلکتہ نے جن کو شیعہ اور معتزلی کہا جاتا ہے، اپنی کتاب تاریخ اسلام میں مسعودی کے حوالے سے درج کئے ہیں۔ وہ فرماتے ہیں کہ حضرت امیر معاویہؓ روزانہ نماز فجر کے بعد مقامی فوج دار یا پکتان پولیس کی رپورٹ سنتے۔ اس کے بعد وزراء اور مشیران و مصاحبین خاص امور سلطنت اور مہمات ملکی سرانجام دہی کے لیے حاضر ہوتے۔ اسی مجلس میں پیش کار و بار اور محکمہ جات کے ناظم صوبہ جات سے آئی ہوئی رپورٹیں اور تحریریں سناتے۔ ظہر کے وقت نماز ظہر کی امامت کے لیے وہ محل سے باہر نکل جاتے اور نماز پڑھا کر مسجد ہی میں بیٹھ جاتے۔ وہاں لوگوں کی زبانی فریادیں سنتے، عرضیاں لیتے۔ اس کے بعد محل میں واپس آ کر ریسوں کو شرف ملاقات بخشتے، پھر دوپہر کا کھانا کھاتے اور تھوڑی دیر قیلولہ کرتے، نماز عصر سے فارغ ہو کر وزیروں، مصاحبوں اور مشیروں سے ملاقات کرتے۔ شام کے وقت سب کے ساتھ دربار میں کھانا کھاتے اور ایک مرتبہ لوگوں کو ملاقات کا موقع دے کر آج کا کام ختم کر دیتے۔

بحیثیت مجموعی حضرت امیر معاویہؓ کے عہد میں سلطنت کے اندر اور باہر فتوحات کا سلسلہ قائم رہا۔ حضرت عمرو بن العاصؓ کا قول ہے کہ میں نے امیر معاویہؓ سے بڑھ کر مستقل مزاج و بردبار شخص نہیں دیکھا۔

ایک روز ایسا اتفاق ہوا کہ میں امیر معاویہؓ کی مجلس میں موجود تھا اور وہ مسند پر تکیہ لگائے بیٹھے تھے۔ ان کے پاس تحریری رپورٹ پہنچی کہ قیصر روم اپنی فوج کے ساتھ حملہ آور ہونا چاہتا ہے۔ امیر معاویہؓ نے اس کاغذ کو پڑھ کر میری طرف ڈال دیا۔ میں نے پڑھا اور منتظر رہا کہ دیکھوں اب یہ کیا کہتے ہیں مگر وہ اسی طرح بیٹھے رہے اور کچھ نہ کہا۔ تھوڑی دیر میں ایک اور تحریر پہنچی کہ نائل بن قیس جو خوارج کا ایک سردار ہے اس نے ایک جمعیت فراہم کر لی ہے اور فلسطین پر حملہ کرنا چاہتا ہے۔ امیر معاویہؓ نے اس تحریر کو بھی پڑھ کر میری طرف پھینک دیا اور کچھ نہ کہا۔ میں اس تحریر کو پڑھ کر اور بھی زیادہ منتظر ہوا کہ اب یہ کیا کہتے ہیں مگر وہ اسی طرح بیٹھے رہے اور ان کے چہرہ سے کوئی تغیر محسوس نہ ہوا۔ تھوڑی دیر گزری تھی کہ ایک تیسرا خط پہنچا کہ موصل کے جیل خانہ کو توڑ کر خوارج قیدی فرار ہو گئے اور موصل کے قریب ان کا اجتماع ہو رہا ہے۔ امیر معاویہؓ نے یہ تحریر بھی پڑھ کر میری طرف پھینک دی اور اسی طرح تکیہ لگائے بیٹھے رہے۔ کچھ عرصہ کے بعد ایک اور خط پہنچا کہ حضرت علیؓ ایک بڑی فوج کے ساتھ شام پر حملہ آور ہونے والے ہیں۔ اس خط کو بھی پڑھ کر میری طرف پھینک دیا اور اسی طرح بیٹھے رہے۔

مجھ سے صبر نہ ہو سکا۔ میں نے کہا کہ چار طرف سے غم کی خبریں آئیں ہیں، اب آپ کیا کریں گے؟ انہوں نے کہا کہ قیصر اگرچہ بڑی فوج رکھتا ہے لیکن وہ مجھ سے صلح کر کے واپس چلا جائے گا۔ نائل بن قیس اپنے مذہب اور عقیدہ کی وجہ سے جنگ کرتا ہے۔ وہ جس ایک شہر پر قابض ہو گیا ہے، چاہتا ہے کہ اس کو اپنے قبضے میں رکھے۔ میں اس کو چھوڑ دوں گا تاکہ وہ اسی میں مشغول رہے۔ وہ خوارج جو جیل خانہ توڑ کر بھاگ گئے ہیں، اللہ تعالیٰ کے قید خانے سے کہاں بھاگ کر جائیں گے لیکن حضرت علیؓ کے معاملہ میں ہم کو سوچنے اور تدبیر کرنے کی ضرورت ہے کہ کس طرح ان سے خون عثمانؓ کا بدلہ لیا جائے۔ اس کے بعد وہ سیدھے ہو کر بیٹھ گئے۔ اسی وقت ہر ایک معاملہ کے متعلق بندوبست کر کے احکام جاری کر دیئے اور پھر بدستور سابق تکیہ لگا کر بیٹھ گئے۔

حضرت عمر فاروقؓ نے ملک شام میں امیر معاویہؓ کے شان و شکوہ کو دیکھ کر فرمایا تھا کہ جس طرح ایران میں کسریٰ اور روم میں قیصر ہے، اسی طرح عرب میں معاویہ ہے۔ صحابہ کرامؓ کی حکومت کا سلسلہ اب ختم ہو گیا ہے۔ اس کے بعد عبد اللہ بن زبیرؓ کی خلافت صحابہ کرامؓ کی سب سے آخری حکومت و سلطنت ہوگی جس کا ذکر آئندہ صفحات میں آنے والا ہے۔

## یزید بن معاویہ

ابو خالد یزید بن معاویہ بن ابی سفیان سنہ ۶۵ھ یا سنہ ۶۶ھ میں پیدا ہوا کہ حضرت امیر معاویہؓ تمام ملک شام کے حاکم تھے، پیدا ہوا۔ اس کی ماں کا نام میسون بنت بحدل تھا جو قبیلہ بنو کلب میں سے تھی۔ نہایت مونا تازہ آدمی تھا اور اس کے جسم پر بال بہت تھے۔ یزید نے پیدا ہوتے ہی حکومت و امارت کے گھر میں آنکھیں

کھولی تھیں۔ حضرت امیر معاویہؓ بہت ذمی ہوش و مال اندیش شخص تھے۔ انہوں نے یزید کی تعلیم و تربیت کی طرف خاص طور پر اپنی توجہ منعطف رکھی تھی۔ ایک یاد و مرتبہ اس کو امیر حج بھی بنا کر بھیجا گیا تھا۔ فوجی لشکر کی سرداری بھی اس کو دی تھی۔ قسطنطنیہ کے حملے اور محاصرے میں بھی وہ ایک حصہ فوج کا سردار تھا۔ اس کو شکار کا بہت شوق تھا۔ امیر معاویہؓ کے مرض الموت میں وہ دمشق کے اندر موجود نہ تھا۔ آدمی بھیج کر اس کو بلوایا گیا اور امیر معاویہؓ نے اس کو وصیت کی لیکن اس وصیت کے بعد ہی وہ باپ کے مرض کو خطرناک نہ سمجھ کر پھر شکار میں چلا گیا۔ چنانچہ جب حضرت امیر معاویہؓ فوت ہوئے تو وہ دمشق میں موجود نہ تھا۔ کئی دن کے بعد واپس آیا اور ان کی قبر پر نماز جنازہ پڑھی۔ شعر و شاعری میں بھی اس کو دست گاہ کامل حاصل تھی۔ حضرت امیر معاویہؓ کی زندگی میں اس کے لیے بیعت ہو چکی تھی لیکن اکثر لوگ اسی وجہ سے اور بھی زیادہ اس کی طرف سے نقبض اور دل سے ناراض تھے۔ مدینہ منورہ کے بعض اکابر نے تو بیعت سے قطعی انکار ہی کر دیا تھا۔

حضرت امیر معاویہؓ کا اپنی زندگی میں یزید کے لیے بیعت لینا ایک سخت غلطی تھی۔ یہ غلطی غالباً محبت پدری کے سبب ان سے سرزد ہوئی لیکن مغیرہ بن شعبہؓ کی غلطی ان سے بھی بڑی ہے کیونکہ اس غلطی کا خیال اور اس پر عامل ہونے کی جرات مغیرہ بن شعبہؓ ہی کی تحریک کا نتیجہ تھا۔ اسی لیے حضرت حسن بصریؒ نے فرمایا ہے کہ مغیرہ بن شعبہؓ نے مسلمانوں میں ایک ایسی رسم جاری ہونے کا موقع پیدا کر دیا، جس سے مشورہ جاتا رہا اور باپ کے بعد بیٹا بادشاہ ہونے لگا۔

حضرت امیر معاویہؓ کے بعد اہل شام نے تو بلا تامل بطیب خاطر یزید کے ہاتھ پر بیعت کر لی۔ دوسرے صوبے کے لوگوں نے بھی عمال کے ذریعہ بیعت کی اور رعب سلطنت کے مقابلے میں انکار کی جرات نہ کر سکے۔ یزید نے تخت حکومت پر بیٹھتے ہی صوبوں اور ولایتوں کے عالموں کو لکھا کہ لوگوں سے میرے نام پر بیعت لو۔ اس زمانہ میں مدینہ کے والی ولید بن عتبہ بن ابی سفیان اور کوفہ کے والی نعمان بن بشیرؓ تھے۔ یہ دونوں عامل نیک طبیعت اور صلح جو انسان تھے۔ ان دونوں کے مزاج میں سختی درشتی دوسرے عالموں کے مقابلے میں بالکل نہ تھی۔

جب یزید کا حکم مدینہ میں ولید بن عتبہ کے پاس پہنچا۔ ولید نے اکابر مدینہ کو جمع کر کے یزید کا خط سنایا۔ حسنؓ نے امیر معاویہؓ کی وفات کا حال سن کر اظہار افسوس کیا اور ان کے لیے دعائے مغفرت کی اور ولید سے کہا کہ ابھی میری بیعت کے لیے جلدی نہ کیجئے۔ میں سوچ کر فیصلہ کروں گا۔ مروان بن حکم جو پہلے مدینہ کا عامل اور اب ولید بن عتبہ کی ماتحتی میں بطور مشیر موجود تھا، اس نے ولید کو ترغیب دی کہ حسینؓ سے اسی وقت بیعت لے لی جائے اور ان کو جانے نہ دیا جائے لیکن ولید نے مروان کے مشورہ کو قبول نہ کیا اور ان کی بیعت کو اگلے دن پر ملتوی رکھا۔

عبداللہ بن زبیرؓ ولید کے پاس نہیں آئے تھے، ان کو بلوایا گیا۔ انہوں نے آنے سے انکار کیا اور ایک شب کی مہلت طلب کی۔ ان کو بھی ولید نے مہلت دے دی۔ رات کو موقع پا کر عبداللہ بن زبیرؓ معہ اہل و

مدینہ سے یزید کے پاس چلے گئے۔ ادھر مکہ پر عبد اللہ بن زبیرؓ کے قابض ہو جانے اور حارث کے قید ہونے کی کیفیت حارث بن خالد نے جو مکہ میں موجود تھے اور اپنے گھر سے باہر نہ نکلتے تھے، لکھ کر یزید کے پاس روانہ کی۔ مکہ کی حالت سے واقف ہو کر یزید نے عمرو بن سعید کو لکھا کہ مکہ جا کر عبد اللہ بن زبیرؓ کو گرفتار کرو اور پابہ زنجیر میرے پاس روانہ کر دو۔ عمرو نے ایک زبردست فوج مکہ کی جانب بھیجی۔ وہاں لڑائی ہوئی۔ عبد اللہ بن زبیرؓ کو فتح حاصل ہوئی اور مدینہ سے آئی ہوئی فوج کا سپہ سالار گرفتار ہو کر قید ہوا۔

کوفہ والے حضرت امیر معاویہؓ ہی کے زمانے میں حضرت حسینؓ کے ساتھ خط و کتابت رکھتے اور بار بار لکھتے رہتے تھے کہ آپ کوفہ میں چلے آئیں۔ ہم آپ کے ہاتھ پر بیعت کر لیں گے۔ کوفہ والوں کی ان خفیہ کارروائیوں اور ریشہ دوانیوں سے امیر معاویہؓ بھی واقف تھے۔ حضرت حسنؓ کوفہ والوں کی عادت کا نہایت صحیح اندازہ رکھتے تھے۔ اسی لیے انہوں نے فوت ہوتے وقت حسینؓ کو وصیت کی تھی کہ تم کو کوفہ والوں کے فریب میں نہیں آنا چاہیے۔ ادھر امیر معاویہؓ یزید کو بتا گئے تھے کہ کوفہ والے حسینؓ کو ضرور خروج پر آمادہ کریں گے۔ اگر ایسی ضرورت پیش آئے اور تم حسینؓ پر قابو پاؤ تو ان کے ساتھ رعایت کا برتاؤ کرنا۔ چونکہ مکہ کی حکومت عبد اللہ بن زبیرؓ کے ہاتھ میں آگئی تھی۔ لہذا حضرت حسینؓ کی توجہ اب کوفہ کی طرف زیادہ مبذول رہتی تھی۔ کوفہ میں جب وہاں کے حاکم نعمان بن بشیرؓ کے پاس یزید کا خط پہنچا اور عام طور پر امیر معاویہؓ کے انتقال کی خبر مشہور ہوئی تو شیعیان بنو امیہ نے فوراً نعمان بن بشیرؓ کے ہاتھ پر خلافت یزید کی بیعت کی لیکن شیعیان علی اور شیعیان حسین نے جو پہلے ہی سے حسینؓ کو کوفہ میں بلانے کی کوشش کر رہے تھے، بیعت میں تامل کیا اور سلیمان بن صرد کے مکان میں جمع ہوئے۔ سب نے اس قرارداد پر اتفاق کیا کہ یزید کو خلیفہ تسلیم نہ کیا جائے اور حسینؓ کو کوفہ میں بلایا جائے۔ ابھی یہ خفیہ مشورے ہو ہی رہے تھے کہ انہوں نے سنا کہ حسین مدینہ سے مکہ چلے گئے ہیں مگر وہاں اہل مکہ نے حسینؓ کو نہیں بلکہ عبد اللہ بن زبیرؓ کو اپنا حاکم بنا لیا ہے اور حسین مکہ میں ہی موجود ہیں۔ اور حسینؓ نے عبد اللہ بن زبیرؓ کے ہاتھ پر اب تک بیعت نہیں کی ہے۔ چنانچہ انہوں نے حسینؓ کے پاس ایک خط روانہ کیا کہ:

”ہم آپ کے اور آپ کے والد بزرگوار کے شیدائی اور بنو امیہ کے دشمن ہیں۔ ہم نے آپ کے والد ماجد کی حمایت میں طلحہ اور زبیرؓ (ا) سے جنگ کی۔ ہم نے میدان صفین میں ہنگامہ کارزار گرم کیا اور شامیوں کے دانت کھٹے کر دیئے۔ اب ہم آپ کے ساتھ مل کر بھی جنگ کرنے کو تیار ہیں۔ آپ فوراً اس خط کے دیکھتے ہی کوفہ کی طرف روانہ ہو جائیے۔ یہاں آئیے تاکہ ہم نعمان بن بشیرؓ (رضی اللہ عنہ) کو قتل کر کے کوفہ آپ کے سپرد کر دیں۔ کوفہ و عراق میں ایک لاکھ سپاہ موجود ہیں۔ وہ سب کے سب آپ کے ہاتھ پر بیعت کرنے کو تیار ہیں۔ ہم آپ کو حقدار خلافت یقین کرتے ہیں۔ یزید تو کسی طرح بھی آپ کے مقابلے میں خلافت کا استحقاق نہیں رکھتا۔ یہ موقع ہے دیر مطلق نہ کیجئے۔ ہم یزید کو قتل کر کے آپ کو تمام عالم اسلام کا تنہا خلیفہ بنانا چاہتے ہیں۔ تمہارے سر پر آوردہ لوگوں نے یزید کے عامل یعنی نعمان بن بشیرؓ (رضی اللہ عنہ) کے پیچھے جمعہ کی نماز

عیال مدینہ سے نکل گئے اور مدینہ کے معروف راستہ کو چھوڑ کر کسی غیر معروف راستے سے روانہ ہوئے۔ اگلے دن ان کی گرفتاری کے لیے مروان اور ولید تمیں آدمیوں کا ایک دستہ لے کر نکلے مگر کہیں سراغ نہ ملا۔ شام کو واپس آگئے۔ یہ تمام دن چونکہ عبد اللہ بن زبیرؓ کے تجسس میں گزرا۔ لہذا حسینؓ کی طرف کوئی توجہ نہ ہو سکی۔ اس دوسری شب میں حسینؓ بھی موقع پا کر مدینہ سے معہ اہل و عیال روانہ ہو گئے۔ صبح کو ان کی روانگی کا حال معلوم ہوا تو ولید نے کہا کہ میں حسینؓ کا تعاقب نہ کروں گا۔ ممکن ہے کہ وہ مقابلہ کریں اور مجھ کو ان کے خون سے اپنے ہاتھ رنگنے پڑیں جو مجھ کو کسی طرح گوارا نہیں۔ ولید بن عتبہ نے ان دونوں صاحبوں کی روانگی کے بعد اہل مدینہ سے خلافت یزید کی بیعت لی۔ عبد اللہ بن عمرؓ سے کوئی خطرہ ہی نہ تھا کیونکہ انہوں نے کبھی خلافت کی خواہش ہی نہیں کی۔ ادھر یزید نے بھی لکھ دیا تھا کہ اگر عبد اللہ بن عمرؓ بیعت نہ کریں تو ان سے کوئی تعرض نہ کیا جائے۔ لہذا عبد اللہ بن عمرؓ سے بیعت کے لیے کسی نے کچھ نہ کہا۔

عبد اللہ بن عمر اور عبد اللہ بن عباسؓ اچند روز کے بعد مکہ کی طرف چلے گئے تھے۔ مکہ میں حارث بن حر کو یزید نے عامل بنا کر بھیج دیا تھا۔ عبد اللہ بن زبیر اور حسین بن علیؓ دونوں مکہ میں ساتھ ہی داخل ہوئے۔ ان کو دیکھتے ہی عبد اللہ بن صفوان بن امیہ نے جو شرفائے مکہ میں سے تھے، ان کے ہاتھ پر بیعت کی، پھر اس کے بعد مکہ کے دو ہزار آدمیوں نے جو شرفاء و عمائدین شمار ہوتے تھے، عبد اللہ بن زبیرؓ کے ہاتھ پر بیعت کر لی۔ عبد اللہ بن زبیرؓ نے حارث کو گرفتار کر کے قید کر دیا اور مکہ کی حکومت اپنے ہاتھ میں لے لی۔ حضرت حسینؓ بھی مکہ میں موجود تھے۔ نہ انہوں نے عبد اللہ بن زبیرؓ کے ہاتھ پر بیعت کی نہ عبد اللہ بن زبیرؓ نے حضرت حسینؓ یا ان کے اہل خاندان سے بیعت لینا چاہی۔ اسی طرح جب عبد اللہ بن عمر اور عبد اللہ بن عباسؓ مکہ میں تشریف لے آئے تو ان سے بھی عبد اللہ بن زبیرؓ نے اپنی بیعت کے لیے کوئی خواہش ظاہر نہیں کی۔ عبد اللہ بن زبیرؓ اپنا زیادہ وقت خانہ کعبہ میں مصروف عبادت رہ کر بسر کرتے تھے۔ ان چند حضرات کے سوا تمام اہل مکہ ان کے ہاتھ پر بیعت ہو گئے تھے۔

حسینؓ سے عبد اللہ بن زبیرؓ اکثر ملتے اور مشورہ بھی کرتے رہتے تھے۔ معلوم ایسا ہوتا ہے کہ عبد اللہ بن زبیرؓ نے لوگوں سے خلافت کی بیعت نہیں لی تھی بلکہ اس بیعت کا منشاء صرف یہ تھا کہ یزید کو خلیفہ تسلیم نہ کیا جائے اور جب تک خلیفہ عالم اسلام کے لیے متفقہ طور پر متعین نہ ہو اس وقت تک امن و امان اور انتظام قائم رکھنے کے لیے عبد اللہ بن زبیرؓ مکہ کے حاکم تسلیم کئے جائیں لیکن حسینؓ کو یہ بات کچھ گراں گزرتی تھی کہ عبد اللہ بن زبیرؓ کو حکومت مکہ کیوں حاصل ہے۔ اس لیے کہ وہ اور ان کے اہل خاندان عبد اللہ بن زبیرؓ کے پیچھے نماز پڑھتے اور شریک جماعت نہ ہوتے تھے۔

ادھر عبد اللہ بن زبیر اور حسین بن علیؓ کے مدینہ سے چلے جانے اور اہل مدینہ کے بیعت کر لینے کی کیفیت مروان نے یزید کے پاس لکھ کر بھیجی۔ یزید نے فوراً ولید بن عتبہ کو معزول کر کے ان کی جگہ عمرو بن سعید بن عاص کو مدینہ کا حاکم مقرر کر کے بھیجا۔ عمرو بن سعید نے آ کر مدینہ کی حکومت سنبھالی اور ولید بن عتبہ

پڑھنی بھی ترک کر دی ہے کیونکہ ہم امامت کا مستحق آپ کو اور آپ کے نائبین کو سمجھتے ہیں۔“

حضرت حسینؑ کے پاس مکہ میں اس مضمون کے خطوط مسلسل پہنچنے شروع ہوئے تو انہوں نے اپنے چچا زاد بھائی مسلم بن عقیل کو بلایا۔ (یہ مسلم انہیں عقیل بن طالب کے بیٹے ہیں جو حضرت امیر معاویہؓ کے مصاحب خاص اور مشیر باخلاص تھے) اور فرمایا کہ تم میرے نائب بن کر کوفہ میں جاؤ۔ پوشیدہ طور پر جاؤ، پوشیدہ طور پر کوفہ میں رہو اور میرے نام پر لوگوں سے پوشیدہ طور پر بیعت لو۔ جو لوگ تمہارے ہاتھ پر بیعت کریں، ان کی تعداد اور خاص خاص کے نام خط میں لکھ کر میرے پاس روانہ کرو۔ تم اپنے آپ کو پہاں رکھنے کی بہت کوشش کرو اور ان لوگوں کو جو بیعت میں داخل ہوں سمجھاؤ کہ جب تک میں وہاں نہ پہنچوں، ہرگز لڑائی نہ کریں۔

مسلم نہایت احتیاط کے ساتھ کہ عبداللہ بن زبیرؓ کو اطلاع نہ ہو سکے، مکہ سے روانہ ہوئے۔ راستہ میں انہوں نے کچھ سوچا اور ایک خط حسینؑ کو لکھا کہ مجھ کو اس کا انجام کچھ اچھا معلوم نہیں ہوتا۔ آپ مجھ کو معاف رکھئے اور بجائے میرے کسی دوسرے شخص کو کوفہ کی طرف بھیجیں لیکن حسینؑ نے ان کو خط لکھا کہ تم بزدلی کا اظہار نہ کرو اور تم ہی کوفہ میں جاؤ۔ چنانچہ مسلم بن عقیلؓ روانہ ہوئے اور کوفہ میں پہنچ کر مختار بن عبیدہ کے مکان پر اترے۔ اسی وقت یہ خبر شیعان علیؑ میں پھیل گئی۔ لوگ جوق در جوق آ کر بیعت ہونے شروع ہوئے۔ پہلے ہی دن بارہ ہزار آدمیوں نے بیعت کی۔ مسلم نے حضرت حسینؑ کے نام اپنے بخیریت پہنچنے اور لوگوں کے بیعت کرنے کا حال لکھا اور ان کو اطلاع دی کہ پہلے دن بارہ ہزار آدمی بیعت میں داخل ہوئے ہیں، جن میں سلطان بن سرد، مسیب بن ناجیہ، رقاہ بن شداد اور ہانی بن عروہ بھی شامل ہیں۔ آپ جب آئیں گے اور علانیہ بیعت لینا شروع کریں گے تو لاکھوں آدمی بیعت میں داخل ہو جائیں گے۔ یہ خط حسینؑ کے پاس قیس و عبدالرحمنؓ دو شخص لے کر روانہ ہوئے۔ حسینؑ اس خط کو پڑھ کر بہت خوش ہوئے اور دونوں نامہ بروں کو فوراً واپس کر دیا اور کہلا بھولیا کہ میں بہت جلد کوفہ پہنچتا ہوں۔ اب حضرت حسینؑ نے یہ خیال کر کے کہ بصرہ میں حضرت علیؑ کے گروہ کی کافی تعداد موجود ہے۔ اپنے ایک معتمد کو احنف بن مالک اور دوسرے شرفاء بصرہ کے نام خطوط دے کر بصرہ کی جانب روانہ کیا۔ ان خطوط میں لکھا تھا کہ آپ کو میرے ہاتھ پر بیعت کرنی چاہیے اور فوراً کوفہ پہنچ جانا چاہیے۔

کوفہ میں مسلم بن عقیلؓ کے پہنچنے اور لوگوں کے بیعت کرنے کا حال جب عام طور پر مشہور ہو گیا تو عبداللہ بن مسلم الحضرمی، نعمان بن بشیرؓ کے پاس آیا اور کہا کہ اے امیر خلیفہ وقت کے کام میں ایسی سستی نہیں کرنی چاہیے۔ آج کئی روز ہوئے مسلم بن عقیلؓ کوفہ میں آ کر لوگوں سے حسین بن علیؑ کی خلافت کے لیے بیعت لے رہے ہیں۔ آپ کو چاہیے کہ مسلم کو قتل کر دیں یا گرفتار کر کے یزید کے پاس بھیج دیں اور جن لوگوں نے بیعت کی ہے ان کو بھی قرار واقعی سزا دیں۔ نعمان بن بشیرؓ نے کہا کہ یہ لوگ جس کام کو مجھ سے چھپا کر رہے ہیں، میں اس کو آشکارا کرنا مناسب نہیں سمجھتا۔ جب تک یہ لوگ مقابلہ کے لیے نہ نکلیں گے میں

ان پر حملہ نہ کروں گا۔ عبد اللہ یہ جواب سن کر باہر آیا اور اسی وقت یزید کو ایک خط لکھا کہ:

”مسلم بن عقیل کوفہ میں آکر حسین بن علیؑ کی خلافت کے لیے بیعت لے رہے ہیں اور لوگ ان کے ہاتھ پر کثرت سے بیعت کر رہے ہیں۔ حسین بن علیؑ کے بھی آنے کی خبر ہے۔ نعمانؑ اس معاملے میں بڑی کمزوری دکھا رہے ہیں۔ آپ اگر ولایت کوفہ کو اپنے قبضہ میں رکھنا چاہتے ہیں تو کسی زبردست گورنر کو فوراً کوفہ میں بھیجیں تاکہ وہ آکر مسلم کو گرفتار کرے اور لوگوں سے بیعت فسخ کرائے اور حسین بن علیؑ کو کوفہ میں داخل ہونے سے روکے۔ اس کام میں اگر دیر ہوئی تو آپ کوفہ کو اپنے قبضہ سے نکلا ہوا سمجھئے۔“

اسی مضمون کے خطوط عمارۃ بن عقبہ اور ابی معیط نے بھی یزید کے نام روانہ کئے۔ ان خطوط کو پڑھ کر یزید بہت پریشان و فکر مند ہوا۔ سرجون نامی حضرت امیر معاویہؓ کا ایک آزاد کردہ غلام تھا۔ حضرت امیر معاویہؓ بھی بعض پیچیدہ باتوں اور اہم معاملات میں اس سے مشورہ لیا کرتے اور اس کے مشورہ سے فائدہ اٹھایا کرتے تھے۔ یزید نے اس کو بلایا اور عبد اللہ بن الحضرمی کا خط دکھا کر مشورہ طلب کیا۔ اس جگہ جملہ معترضہ کے طور پر یہ بات قابل تذکرہ ہے کہ یزید ہمیشہ زیاد بن ابی سفیان سے ناراض رہتا تھا۔ زیاد کے بعد وہ عبید اللہ بن زیاد سے بھی بہت ناخوش اور متنفر تھا۔ عبید اللہ بن زیاد کو امیر معاویہؓ نے بصرہ کا حاکم مقرر فرمایا تھا۔ یزید ارادہ کر رہا تھا کہ بصرہ کی حکومت سے عبید اللہ بن زیاد کو معزول کر کے اور کسی دوسرے شخص کو بصرہ کا حاکم بنائے۔ اب کوفہ سے یہ وحشت ناک خبریں آنے پر یزید نے جب امیر معاویہؓ کے آزاد کردہ غلام سے مشورہ طلب کیا تو اس نے عرض لیا کہ اس وقت عراق آپ کے قبضے سے نکلا چاہتا ہے۔ اگر آپ عراق کو بچانا چاہتے ہیں تو عبید اللہ بن زیاد کے سوا کوئی دوسرا شخص آپ کی مدد نہیں کر سکتا۔ میں جانتا ہوں کہ آپ کو یہ میرا مشورہ ناگوار گزرے گا مگر عبید اللہ بن زیاد کے سوا جس شخص کو بھی آپ کوفہ کی حکومت پر بھیجیں گے وہ کوفہ کو بچانے میں کامیاب نہ ہو سکے گا۔ ساتھ ہی میرا مشورہ یہ بھی ہے کہ جس طرح حضرت امیر معاویہؓ نے عبید اللہ کے باپ زیاد کو بصرہ و کوفہ دونوں ولایتوں کی حکومت سپرد کر رکھی تھی، اسی طرح آپ بھی عبید اللہ کو بصرہ و کوفہ دونوں ولایتیں سپرد کر دیں۔ بصرہ کے لیے کسی دوسرے حاکم کو انتخاب کرنے کی ضرورت نہیں۔ یزید نے یہ سن کر تھوڑی دیر تاہل کیا، پھر فوراً عبید اللہ بن زیاد کے نام حکم نامہ لکھا کہ:

”ہم نے بصرہ کے ساتھ کوفہ کی ولایت بھی تم کو سپرد کی۔ اب تم کو چاہیے کہ اس حکم کے پہنچتے ہی بصرہ میں کسی کو اپنا نائب بنا کر چھوڑ دو اور خود بلا توقف کوفہ میں پہنچو۔ وہاں مسلم بن عقیل آئے ہوئے ہیں اور حسین کے لیے بیعت لے رہے ہیں۔ ان کو پکڑ کر قید یا قتل کرو اور جن لوگوں نے ان کی بیعت کی ہے، ان کو بھی اگر فسخ بیعت سے انکار کریں تو تلوار کے گھاٹ اتار دو اور اس قسم کے ہر ایک خطرہ کا بندوبست کر دو۔“

عبید اللہ بن زیاد کو یقین تھا کہ یزید مجھ کو بصرہ کی حکومت سے معزول اور بر طرف کئے بغیر نہ رہے گا۔ اس کو پڑھ کر وہ حیران رہ گیا، پھر خوش بھی ہوا اور رنجیدہ بھی کیونکہ اس حکم کے پڑھنے سے اس کے دل میں یہ خطرہ بھی پیدا ہوا تھا کہ یزید اس بہانہ سے مجھ کو بصرہ سے نکالنا چاہتا ہے۔ تاہم اس نے اس حکم کی تعمیل کو



مناسب سمجھا اور اپنے بھائی عثمان بن زیاد کو بصرہ میں اپنا قائم مقام مقرر کر کے خود اگلے دن کوفہ کی طرف روانہ ہونے کا عزم کیا۔ اتنے میں منذر بن الحارث اس کے پاس دوڑتا ہوا آیا اور کہا کہ حسین بن علی کافر ستادہ ایک شخص آیا ہے اور آپ سے چھپا کر خفیہ طور پر لوگوں سے حسین کے لیے بیعت لے رہا ہے۔ عبید اللہ بن زیاد نے یہ سن کر اسی رات میں دھوکے سے حضرت حسینؑ کے قاصد کو گرفتار کر لیا اور اگلے دن لوگوں کو جمع کر کے ایک تقریر کی اور کہا:

”حسین بن علیؑ کا ایک قاصد بصرہ میں آیا ہے اور بہت سے لوگوں کے نام خطوط لایا ہے۔ میں نے اس قاصد کو گرفتار کر لیا ہے۔ بصرہ میں جن جن لوگوں کے نام وہ خطوط یا پیغام لایا ہے، میں نے سب کے نام اس سے دریافت کر لیے ہیں اور جن جن لوگوں نے بیعت اس کے ہاتھ پر کی ہے ان کی فہرست بھی تیار کر لی ہے۔ آپ لوگوں کو معلوم ہے کہ میں زیاد بن ابی سفیان کا بیٹا ہوں۔ مسلم بن عقیل کوفہ میں آئے ہوئے ہیں۔ میں اب کوفہ کو جا رہا ہوں، وہاں مسلم بن عقیل اور جن لوگوں نے ان کے ہاتھ پر بیعت کی ہے، سب کو قتل کر ڈالوں گا اور اگر تمام کوفہ بیعت کر چکا ہے تو ایک شخص کو بھی وہاں زندہ نہ چھوڑوں گا۔ تمہارے ساتھ اس وقت یہ رعایت کرتا ہوں کہ بجز حسین بن علیؑ کے قاصد کے اور کسی کو کچھ نہیں کہتا لیکن یہاں سے میرے جانے کے بعد اگر کسی نے ذرا بھی کان ہلایا تو پھر اس کی خیر نہ ہوگی۔“

یہ کہہ کر حسینؑ کے قاصد کو بلوایا اور اس کو تمام مجمع کے روبرو قتل کروادیا۔ کسی نے اف تک نہ کی۔ اس کارروائی کے بعد مطمئن ہو کر وہ کوفہ کی طرف روانہ ہوا۔ حضرت حسینؑ مکہ مکرمہ میں بیٹھے ہوئے یہ خیال کر رہے تھے کہ بصرہ میں بھی ہمارے نام پر بیعت ہو رہی ہوگی لیکن یہاں ان کافر ستادہ قتل کیا جا رہا تھا۔ عبید اللہ بن زیاد نے قادیسیہ کے مقام پر پہنچ کر اپنی رکابی فوج کو وہیں چھوڑا اور خود اپنے باپ کے آزاد کردہ غلام کے ساتھ ایک اونٹ پر سوار ہو کر کوفہ کی جانب تیز رفتاری سے روانہ ہو کر مغرب و عشاء کے درمیان کوفہ میں داخل ہوا۔ عبید اللہ بن زیاد نے عمامہ حجازیوں کی وضع کا باندھ رکھا تھا۔ یہاں لوگوں کو حضرت حسینؑ کی آمد کا انتظار تھا۔ شیعان علی و حسین کا یہاں تک زور ہو گیا تھا کہ نعمان بن بشیرؑ شام ہی سے اپنے دیوان خانے کا احاطہ کا دروازہ بند کر لیتے اور اپنے خاص خاص آدمیوں کے ساتھ مجلس گرم کرتے۔ دروازے پر غلام کو بٹھا دیتے کہ ہر آنے والے کا پتہ معلوم کرنے کے بعد اگر وہ اندر آنے کے قابل ہو تو دروازہ کھولے ورنہ انکار کر دے۔

عبید اللہ بن زیاد جب کوفہ میں داخل ہوا تو لوگوں نے یہ سمجھا کہ حسینؑ جن کا انتظار تھا کوفہ میں آگئے۔ جس طرف عبید اللہ کا اونٹ گزرتا، لوگ کہتے۔ السلام علیک یا ابن رسول اللہ، عبید اللہ اپنا اونٹ لیے سرکاری دیوان خانے تک پہنچا، وہاں دیکھا تو دروازہ بند ہے۔ عبید اللہ نے دروازہ کھٹکھٹایا اور زبان سے کچھ نہ کہا۔ نعمان بن بشیرؑ اپنے دوستوں کے ساتھ چھت پر بیٹھے ہوئے تھے، وہ اٹھے اور چھت کے کنارے پر آ کر دیکھا تو چونکہ حسینؑ کا تمام شہر میں انتظار کیا جا رہا تھا، عبید اللہ کو یہی سمجھے کہ حسینؑ آگئے ہیں۔ چنانچہ انہوں نے اوپر ہی سے کہا کہ اے ابن رسول اللہ، آپ واپس چلے جائیے اور فتنہ برپا نہ کیجئے۔ یزید ہرگز کوفہ آپ کو نہ دے گا۔

نعمان کے دوستوں نے جو چھت پر بیٹھے تھے، نعمانؓ سے کہا کہ حسینؓ کے ساتھ اتنی بے مروتی نہ کیجئے۔ کم از کم دروازہ کھول کر ان کو اندر تو آنے دیجئے کیونکہ وہ سفر سے آرہے ہیں اور سیدھے آپ کے پاس مہمان بن کر آئے ہیں۔ نعمانؓ نے کہا کہ میں اس کو پسند نہیں کرتا کہ لوگوں کو یہ کہنے کا موقع ملے کہ نعمان کے عہد حکومت میں کوفہ کے اندر حسین قتل کئے گئے۔ عبید اللہ نے اپنا عمامہ اتارا اور کہا کبخت دروازہ تو کھول۔ عبید اللہ کی آواز سن کر لوگوں نے اس کو پہچانا، دروازہ کھولا، سب ادھر ادھر منتشر ہو گئے۔ عبید اللہ اندر داخل ہوا اور تھوڑی ہی دیر کے بعد عبید اللہ کا لشکر کوفہ میں داخل ہونا شروع ہوا، جس کو پیچھے چھوڑ آیا تھا۔ اسی وقت مسلم بن عقیل کو خبر پہنچی کہ ابن زیاد معہ لشکر آگیا ہے۔ وہ جس مکان میں مقیم تھے اور لوگوں کو عام طور پر اس کا علم تھا اسے چھوڑ دیا اور ہانی بن عروہ کے مکان میں جا کر پناہ گزیں ہوئے۔ اس وقت تک مسلم کے ہاتھ پر بیعت ہونے والوں کی تعداد کوفہ میں اٹھارہ ہزار تک پہنچ چکی تھی۔ عبید اللہ بن زیاد نے اگلے دن صبح کو مجمع عام کے روبرو تقریر کی اور یزید کا حکم نامہ جو اس کے پاس بصرہ میں پہنچا تھا، سنایا۔ عبید اللہ نے کہا کہ:

”تم لوگ میرے باپ زیاد بن ابی سفیان کو خوب جانتے ہو اور تم کو معلوم ہے کہ وہ کس قسم کی سیاست برتنے کے عادی تھے۔ مجھ میں اپنے باپ کی تمام عادات موجود ہیں۔ تم لوگ مجھ سے بھی خوب واقف ہو اور میں بھی تمہارے ایک ایک شخص کا نام جانتا ہوں اور ہر ایک کا گھر اور محلہ پہچانتا ہوں۔ مجھ سے تم کوئی چیز چھپا نہیں سکتے۔ میں یہ نہیں چاہتا کہ کوفہ میں خون کے دریا بہاؤں اور تم کو قتل کروں۔ مجھ کو معلوم ہے کہ تم نے حسین بن علیؓ کے لیے مسلم بن عقیل کے ہاتھ پر بیعت کر لی ہے۔ میں تم سب کو امان دیتا ہوں، اس شرط پر کہ تم اس بیعت سے رجوع کر لو اور جو شخص بغاوت پر آمادہ ہے، اس کو کوئی شخص اپنے مکان میں پناہ نہ دے ورنہ ہر ایک پناہ دہندہ کو اسی کے دروازے پر قتل کیا جائے گا۔“

اس تقریر کے بعد عبید اللہ نے مسلم بن عقیل کا پتہ دریافت کیا کہ وہ کس جگہ ہیں۔ کسی نے پتہ نہ بتایا۔ آخر عبید اللہ کو اپنے جاسوسوں کے ذریعہ معلوم ہوا کہ وہ ہانی بن عروہ کے مکان میں چھپے ہوئے ہیں۔ عبید اللہ نے معقل نامی ایک شخص کو جو تمیم کے آزاد کردہ غلاموں میں سے تھا اور اس کو کوفہ میں کوئی بھی نہیں پہچانتا تھا، بلا کر تنہائی میں تین ہزار درہم کی ایک تھیلی دی اور کہا کہ فلاں محلہ میں ہانی بن عروہ کے مکان پر جاؤ۔ جب ہانی بن عروہ سے ملاقات ہو جائے تو اس سے کہو کہ مجھ کو آپ سے تنہائی میں کچھ کہنا ہے۔ جب تنہائی میں پہنچو تو ہانی سے کہو کہ مجھ کو بصرہ کے فلاں فلاں شخصوں نے بھیجا ہے اور تین ہزار درہم دیئے ہیں کہ کوفہ میں جا کر مسلم بن عقیل کے پاس پہنچا دو اور ان سے کہو کہ ہمارے پاس مکہ سے حسینؓ کا خط آیا ہے۔ انہوں نے ہم کو لکھا ہے کہ تم فلاں تاریخ کوفہ پہنچ جاؤ۔ اسی تاریخ حسینؓ بھی کوفہ میں پہنچیں گے۔ آپ بالکل مطمئن رہیں۔ ہم سب تاریخ مقررہ حسینؓ کے ساتھ داخل ہوں گے۔ یہ تین ہزار درہم اپنی ضروریات میں صرف کرو اور ہماری طرف سے بطور ہدیہ قبول کرو۔ لہذا آپ مجھ کو مسلم بن عقیل کے پاس پہنچا دیجئے تاکہ میں تمام پیغامات اور یہ روپیہ ان کی خدمت میں پہنچا دوں اور فوراً کوفہ سے چلا جاؤں کیونکہ عبید اللہ بن زیاد آگیا ہے اور وہ مجھ کو

پہچانتا ہے۔ ایسا نہ ہو کہ میں گرفتار ہو جاؤں۔ معقل تین ہزار درہم کی تھیلی لے کر ہانی کے پاس پہنچا۔ وہ مکان کے دروازے پر بیٹھا تھا۔ معقل کی باتیں سن کر فوراً مسلم بن عقیل کے پاس لے گیا۔

مسلم بن عقیل نے خوش ہو کر وہ تھیلی لے لی اور پیغامات سن کر معقل کو رخصت کر دیا۔ معقل وہاں سے چل کر سیدھا عبید اللہ کے پاس پہنچا اور کہا کہ میں تھیلی مسلم بن عقیل کو دے آیا ہوں اور خود ان سے باتیں کی ہیں۔ وہ ہانی کے مکان میں موجود ہیں۔ عبید اللہ بن زیاد نے ہانی بن عروہ کو بلا کر پوچھا کہ مسلم کہاں ہیں؟ ہانی نے لاعلمی بیان کی۔ عبید اللہ نے معقل کو بلوا کر سب کے سامنے اس کا بیان سنوایا۔ ہانی شرمندہ ہو کر کہنے لگا کہ ہاں میرے پاس مسلم بن عقیل پناہ گزیں ہیں لیکن میں اپنی یہ بے عزتی برداشت نہیں کر سکتا کہ اب ان کو آپ کے سپرد کر دوں۔ عبید اللہ نے ہانی کو وہیں گرفتار کر لیا۔ شہر میں یہ خبر مشہور ہوئی کہ ہانی کو عبید اللہ نے قتل کر دیا ہے۔ ہانی بن عروہ کے گھر کی عورتیں یہ سن کر رونے لگیں۔ مسلم بن عقیل نے جب یہ صورت دیکھی تو وہ ضبط نہ کر سکے اور فوراً شمشیر بدست ہانی کے گھر سے نکل کر ان لوگوں کو آواز دی جنہوں نے مسلم کے ہاتھ پر بیعت کی تھی۔ اٹھارہ ہزار میں سے صرف چار ہزار آدمی ان کے گرد جمع ہوئے۔ مسلم نے باقیوں کو بھی بلایا لیکن ہر ایک نے یہ جواب دیا کہ ہم سے تو بیعت کے وقت یہ اقرار لیا گیا ہے کہ جب تک حسینؑ نہ آجائیں، کسی سے جنگ نہ کریں گے۔ ان کے آنے تک آپ کو بھی صبر کرنا چاہیے۔ مسلم بن عقیل چونکہ اب باہر آچکے تھے۔ لہذا دوبارہ نہیں چھپ سکتے تھے۔ انہیں چار ہزار آدمیوں کو لے کر مسلم بن عقیل نے عبید اللہ بن زیاد کا محاصرہ کیا۔ اس وقت عبید اللہ دارالامارۃ میں تیس چالیس آدمیوں کے ساتھ تھا۔ چھتوں پر چڑھ کر محاصرین پر تیروں کی بارش شروع کی۔ مسلم کے ہمراہیوں کو ان کے رشتہ داروں اور دوستوں نے آکر سمجھانا شروع کیا کہ اپنے آپ کو کیوں ہلاکت میں ڈالتے ہو۔ غرض رفتہ رفتہ سب جدا ہو گئے اور مسلم بن عقیل کے ساتھ صرف تیس چالیس آدمی رہ گئے۔

مسلم بن عقیل اور ہانی کا قتل: اس حالت میں مسلم بن عقیل وہاں سے بھاگے اور اہل کوفہ میں سے کسی شخص کے گھر میں پناہ گزیں ہوئے۔ عبید اللہ بن زیاد نے عمرو بن جریر مخزومی کو ان کی گرفتاری کے لیے بھیجا۔ مسلم بن عقیل نے کوئی مفر نہ دیکھ کر تلوار کھینچی لیکن عمرو بن جریر نے کہا کہ آپ اپنی جان ناحق کیوں ضائع کرتے ہیں۔ آپ اپنے آپ کو میرے سپرد کر دیں۔ میں اپنی ذمہ داری پر آپ کو امیر عبید اللہ بن زیاد کے پاس لیے چلتا ہوں اور وعدہ کرتا ہوں کہ اس سے آپ کی جان بخشی کر اداں گا۔ مسلم بن عقیل نے تلوار ہاتھ سے رکھ کر اپنا ہاتھ اس کے ہاتھ میں دے دیا۔ وہ مسلم کو عبید اللہ کے پاس لے گیا۔ عبید اللہ نے مسلم کو بھی اسی کمرہ میں قید کر دیا جس میں ہانی بن عروہ پہلے سے قید تھے۔ اگلے روز بیعت کرنے والوں میں سے دس ہزار آدمی جمع ہوئے اور عبید اللہ بن زیاد کے مکان کو جا کر گھیر لیا اور مسلم وہانی دونوں کی رہائی کا مطالبہ کیا کہ اگر رضامندی سے دونوں کو رہا کر دو تو بہت اچھا ہے، نہیں تو ہم زبردستی چھین کر لے جائیں گے۔ عبید اللہ بن زیاد نے اپنے آدمیوں کو حکم دیا کہ چھت پر لے جا کر مسلم اور ہانی دونوں کو ان لوگوں کے سامنے قتل کر دو۔ چنانچہ دونوں کو

قتل کر دیا گیا۔ یہ دیکھ کر سب کے سب منتشر ہو گئے۔ گویا وہ ان دونوں کو قتل ہی کرانے آئے تھے۔ عبید اللہ نے حکم دیا کہ محل کا دروازہ کھول دیں اور ان دونوں کے جسموں کو دار پر لٹکا دیں اور سروں کو یزید کے پاس دمشق میں لے جائیں۔ یزید نے عبید اللہ کو لکھا کہ حسینؑ مکہ سے روانہ ہو چکے ہیں اور بہت جلد کوفہ پہنچنے والے ہیں۔ تم اچھی طرح اپنی حفاظت کرو اور فوجیں متعین کر دو کہ وہ حسینؑ کو پہلے ہی راستہ میں روک دیں اور کوفہ تک نہ پہنچنے دیں۔

حسینؑ کی مکہ سے روانگی : حضرت حسینؑ نے مکہ سے روانگی کی تیاری کی۔ جب سامان سفر درست ہو گیا اور مکہ میں یہ خبر مشہور ہوئی کہ حسین بن علیؑ کوفہ کو جانے والے ہیں تو حسینؑ سے محبت و ہمدردی رکھنے والوں نے آ کر ان کو اس ارادے سے باز رکھنا چاہا اور سمجھایا کہ آپ کا کوفہ کی طرف روانہ ہونا خطرہ سے خالی نہیں۔ اول عبدالرحمن بن حارثؓ نے آ کر عرض کیا کہ آپ کوفہ کا عزم ترک کر دیں کیونکہ وہاں عبید اللہ بن زیاد حاکم عراق موجود ہے۔ کوفہ والے لالچی لوگ ہیں، بہت ممکن ہے کہ جن لوگوں نے بلایا ہے وہی آپ کے خلاف لڑنے کے لیے میدان میں نکلیں۔ حضرت عبداللہ بن عمرؓ نے کہا کہ تم بیعت لینے اور امارت حاصل کرنے کے لیے باہر نہ جاؤ۔ آنحضرت ﷺ کو اللہ تعالیٰ نے دنیا و آخرت میں سے ایک کے اختیار کرنے کی آزادی دی تھی۔ آپ نے آخرت کو اختیار کیا۔ تم بھی خاندان نبوت میں سے ہو، دنیا کی طلب نہ کرو، اپنے دامن کو دنیا کی آلائش سے آلودہ نہ ہونے دو۔

یہ نصیحت کر کے عبداللہ بن عمرؓ رو پڑے، حسینؑ بھی رو پڑے مگر انہوں نے عبداللہ بن عمرؓ کی رائے پر عمل کرنے سے انکار کیا۔ مجبوراً عبداللہ بن عمرؓ رخصت ہو کر چلے گئے، پھر عبداللہ بن عباسؓ نے کہا کہ مکہ نہ چھوڑو اور بیت اللہ سے دوری اختیار نہ کرو۔ تمہارے والد محترم نے مکہ اور مدینہ کو چھوڑ کر کوفہ کو ترجیح دی تھی مگر تم نے دیکھا کہ ان کے ساتھ کوفہ والوں نے کس قسم کا سلوک کیا۔ یہاں تک کہ ان کو شہید ہی کر کے چھوڑا۔ تمہارے بھائی حسنؑ کو بھی کوفیوں نے لوٹا، قتل کرنا چاہا، آخر زہر دے کر مار ہی ڈالا۔ اب تم کو ان پر ہرگز اعتبار نہ کرنا چاہیے۔ نہ ان کی بیعت پر اور قسم کا کوئی بھروسہ ہے، نہ ان کے خطوط اور پیغامات قابل اعتماد ہیں۔ ابن عباسؓ سے یہ باتیں سن کر حضرت حسینؑ نے فرمایا کہ آپ جو کچھ فرماتے ہیں سب درست ہے لیکن مسلم بن عقیل کا خط آ گیا ہے۔ بارہ ہزار آدمی اس کے ہاتھ پر بیعت کر چکے ہیں اور اس سے پہلے شرفائے کوفہ کے ڈیڑھ سو خطوط میرے پاس آچکے ہیں۔ اب کوئی خطرے کی بات نہیں ہے۔ میرا وہاں جانا ہی مناسب ہے۔ عبداللہ بن عباسؓ نے یہ جواب سن کر کہا کہ اچھا کم از کم اس ذوالحجہ کے مہینے کو ختم اور نئے سال کو شروع ہو لینے دو، پھر عزم سفر کرنا۔ اب حج کے دن آگئے ہیں، سارے جہان کے لوگ دور دور سے مکہ میں آرہے ہیں اور تم مکہ چھوڑ کر باہر جا رہے ہو۔ محض اس لیے کہ دنیا اور دنیا داروں پر تم کو حکومت حاصل ہو اور متاع دنیا تمہارے قبضہ میں آئے۔ مناسب یہ ہے کہ تم بھی حج میں شریک ہو اور لوگوں کو حج سے فارغ ہو کر واپس ہو لینے دو، پھر اگر ضروری ہی سمجھتے ہو تو روانہ ہو جاؤ۔ حضرت حسینؑ نے کہا کہ یہ معاملہ ایسا ہے کہ اب میں تاخیر نہیں کر

سکتا۔ مجھ کو فوراً روانہ ہی ہو جانا چاہیے۔ حضرت عبداللہ بن عباسؓ نے کہا کہ اچھا اگر تم میرا کہنا نہیں مانتے ہو تو کم از کم عورتوں اور بچوں کو تو ساتھ نہ لے جاؤ کیونکہ کوفہ والوں کا کوئی اعتبار نہیں ہے۔ بارہ ہزار شخص جب کہ تمہاری خلافت کے لیے بیعت کر چکے ہیں تو ان کا فرض تھا کہ وہ اول یزید کے عامل کوفہ سے نکال دیتے، خزانہ پر قبضہ کرتے اور پھر آپ کو بلاتے لیکن موجودہ صورت میں تو یہ معلوم ہوتا ہے کہ یزید کے عامل یعنی کوفہ کے حاکم کے خلاف وہ کچھ نہیں کر سکتے جبکہ ان کے پاس خزانہ بھی نہیں اور عامل کو نکال دینے کی جرات بھی نہیں تو یقیناً کوفہ کا عامل ان کو خوف دلا کر اور لالچ دے کر اپنے حسب منشاء جب چاہے گا استعمال کر سکے گا اور ہو سکتا ہے کہ یہی لوگ جو آپ کو بلارہے ہیں آپ سے لڑنے کے لیے یزید کی طرف سے میدان میں آئیں۔ ان حالات پر غور کرنے سے آپ کی جان کا خطرہ نظر آتا ہے۔

اگر عورتیں اور بچے بھی آپ کے ساتھ ہوئے تو جس طرح عثمان غنیؓ اپنے اہل و عیال کے روبرو قتل کئے گئے، اسی طرح آپ کے اہل و عیال کو بھی آپ کا قتل ہونا دیکھنا پڑے گا اور دشمن کے ہاتھ میں گرفتار ہو کر لوٹنی غلام بننے کا اندیشہ رہے گا۔ جب حسینؓ نے عبداللہ بن عباسؓ کی اس بات کو بھی نہ مانا تو انہوں نے کہا کہ اگر امارت و خلافت کا ایسا ہی شوق ہے تو آپ اول یمن کے ملک میں جائیے، وہاں آپ کے بہت سے ہمدرد بھی موجود ہیں، وہاں پہاڑی سلسلہ بھی حفاظت کے لیے خوب کام آسکتا ہے۔ حجاز کی حکومت بھی اگر آپ چاہیں تو بڑی آسانی سے آپ کو مل سکتی ہے۔ آخر عبداللہ بن عباسؓ مجبور ہو کر رہ گئے اور حضرت حسینؓ نے ان کے کسی مشورہ کو بھی نہ مانا۔ اس کے بعد حضرت عبداللہ بن زبیرؓ آئے اور انہوں نے حسینؓ سے کہا کہ آپ ہرگز کوفہ کا عزم نہ فرمائیں۔ آپ کی روانگی کے عزم کا حال جب سے مکہ میں مشہور ہوا ہے، میں بعض شخصوں سے یہ بھی سن رہا ہوں کہ عبداللہ بن زبیرؓ اب حسین بن علیؓ کے چلے جانے سے بہت خوش ہو گا کیونکہ مکہ میں اس کا کوئی رقیب باقی نہ رہے گا۔ لہذا میں ان بدگمان لوگوں کو جھوٹا ثابت کرنے کے لیے آپ سے نہایت خلوص کے ساتھ عرض کرتا ہوں کہ آپ مکہ کی حکومت قبول فرمائیں اور اپنا ہاتھ بڑھائیں تاکہ میں آپ کے ہاتھ پر بیعت کروں اور آپ کے حکم کی تعمیل میں شمشیر زنی کے لیے میدان میں نکلوں۔ حسینؓ نے کہا کہ میں اب اطلاع دے چکا اور روانگی کا عزم مصمم کر چکا ہوں، کسی طرح رک نہیں سکتا۔

آخر ۳/ماہ ذوالحجہ سنہ ۶۰ھ بروز دو شنبہ حضرت حسینؓ مکہ سے معہ اہل و خاندان روانہ ہوئے۔ اسی تاریخ یعنی بروز دو شنبہ تاریخ ۳/ذوالحجہ کوفہ میں مسلم بن عقیل قتل کئے گئے۔ حسینؓ جب مکہ سے روانہ ہونے لگے تو عمرو بن سعد بن العاص اور بعض دوسرے اہل مکہ نے آکر ان کو روکنا چاہا اور کہا کہ اگر آپ ویسے نہیں مانتے ہیں تو ہم آپ کو زبردستی روکیں گے اور آپ کا مقابلہ کریں گے۔ حسینؓ نے کہا کہ جو کچھ تم سے ہو سکے کر گزرو اور لڑائی کا ارمان بھی نکال لو۔ یہ سن کر سب لوگ ان کے سامنے سے ہٹ گئے اور وہ روانہ ہوئے۔ رخصت کرتے وقت عبداللہ بن عباسؓ نے کہا کہ میں اس وقت تمہارے اونٹ کے آگے لیٹ جاتا کہ وہ مجھ کو بغیر کچلے ہوئے آگے نہ بڑھ سکے لیکن میں جانتا ہوں کہ تم پھر بھی نہ روکو گے اور عزیمت کوفہ سے باز نہ رہو

گے۔ آخر آپ مکہ سے روانہ ہوئے۔ مقام تیغمہ میں ایک قافلہ ملا جو یزید کے پاس عامل یمن کی طرف سے تحائف لیے جا رہا تھا۔ آپ نے اس قافلہ کو گرفتار کر لیا اور کچھ سامان اس قافلہ سے لے کر آگے روانہ ہوئے۔ مکہ اور کوفہ کے درمیان مقام صفاح میں عربی کے مشہور شاعر فرزوق سے ملاقات ہوئی جو کوفہ سے آرہا تھا۔ فرزوق جب کوفہ سے چلا تھا تو اس وقت تک عبید اللہ بن زیاد کوفہ میں داخل نہ ہوا تھا۔ حسینؑ نے فرزدق سے کوفہ اور کوفیوں کا حال پوچھا تو اس نے کہا کہ اہل کوفہ تو آپ کے ساتھ ہیں لیکن ان کی تلواریں آپ کی حمایت میں علم نہیں ہو سکتیں۔ کچھ دور آگے بڑھے تھے کہ عبید اللہ بن جعفرؑ کا خط جو انہوں نے مدینے سے اپنے بیٹوں عون اور محمد کے ہاتھ روانہ کیا تھا، پہنچا۔ عبید اللہ بن جعفرؑ نے لکھا تھا کہ میں آپ کو اللہ کا واسطہ دے کر عرض کرتا ہوں کہ کوفہ کے ارادے سے باز رہئے اور مدینہ میں آجائیے۔ مجھ کو اندیشہ ہے کہ آپ قتل نہ ہو جائیں۔ اللہ کے لیے آپ اس معاملہ میں جلدی نہ کریں۔ ساتھ ہی مدینہ کے والی کا خط بھی انہیں قاصدوں نے دیا۔ جس میں لکھا تھا کہ آپ مدینہ میں آکر رہنا چاہیں تو آپ کو امان ہے مگر حسینؑ نے واپسی سے قطعاً انکار کیا۔ محمد اور عون کو بھی اپنے ہمراہ لے لیا اور اپنے دلیل راہ سے جو بصرہ کا ایک شخص تھا کہا کہ جس قدر جلد ممکن ہو ہم کو کوفہ میں پہنچاؤ تاکہ ہم عبید اللہ بن زیاد کے پہنچنے سے پہلے کوفہ میں داخل ہو جائیں۔ وہاں لوگ ہمارے سخت منتظر ہوں گے۔ اتفاقاً اسی روز عبید اللہ بن زیاد کے پاس یزید کا خط پہنچا تھا کہ اپنی حفاظت کرو اور چونکہ حسینؑ مکہ سے روانہ ہو چکے ہوں گے۔ لہذا ہر ایک راستے پر فوجیں متعین کر دو کہ ان کو کوفہ تک نہ پہنچنے دیا جائے۔

حسین اپنے دل میں یہ خیال کرتے ہوئے جا رہے تھے کہ مسلم بن عقیل کے ہاتھ پر ہر روز لوگ بیعت کرتے ہوں گے اور اب جماعت بہت زیادہ ہو چکی ہوگی لیکن کوفہ میں عبید اللہ بن زیاد ان کی گرفتاری یا قتل کے لیے فوجیں نامزد کر رہا تھا اور چند منزلیں طے کرنے کے بعد عبید اللہ بن مطیع سے ملاقات ہوئی۔ انہوں نے حضرت حسینؑ کے ارادے سے واقف ہو کر نہایت اصرار کے ساتھ روکا اور مکہ کی طرف واپس چلنے کے لیے قسمیں دلائیں، پھر ان کو سمجھایا کہ آپ عراقیوں کے فریب میں نہ آئیں۔ اگر آپ بنو امیہ سے خلافت چھیننے کی کوشش کریں گے تو وہ آپ کو ضرور قتل کر دیں گے اور ہر ایک ہاشمی ہر ایک عرب اور ہر ایک مسلمان کے قتل پر دلیر ہو جائیں گے۔ آپ اپنے آپ کو ہلاکت میں ڈال کر اسلام عرب اور قریش کی حرمت کو نہ مٹائیں۔ مگر حسینؑ پر ان کی بات کا کوئی اثر نہ ہوا اور وہ بدستور کوفہ کی جانب گرم سفر رہے۔ مقام عاجر سے آپ نے قیس بن مسہر کے ہاتھ اہل کوفہ کے پاس ایک خط بھیجا کہ ہم قریب پہنچ گئے ہیں۔ ہمارے منتظر رہو۔ قیس قادیسیہ میں پہنچے تھے کہ لشکر ابن زیاد کے ہاتھ میں گرفتار ہو گئے۔ ابن زیاد کے روبرو معہ خط پیش کئے گئے۔ اس نے قصر امارت سے چھت پر چڑھا کر اوپر سے گروادیا اور قیس گرتے ہی فوت ہو گئے، پھر اگلی منزل سے اپنے رضاعی بھائی عبید اللہ بن یقظر کو اسی طرح خط دے کر بھیجا۔ وہ بھی اسی طرح گرفتار ہو کر اسی طرح قصر امارت سے گرا کر قتل کئے گئے۔ یہ قافلہ جب مقام ثعلبہ میں پہنچا تو معلوم ہوا کہ مسلم بن عقیل کوفہ میں قتل کر دیئے گئے اور اب کوئی تنفس کوفہ میں حسینؑ کا حمایتی نہیں ہے۔ اس خبر کے سننے سے تمام قافلہ پر مایوسی چھا گئی اور

واپسی کا ارادہ ہوا کیونکہ کوفہ کی جانب جانے میں قوی احتمال تھا کہ جو سلوک مسلم کے ساتھ ہوا ہے وہی اس قافلہ کے ساتھ ہوگا۔ یہ سن کر مسلم بن عقیل کے بیٹوں نے کہا کہ ہم کو ہرگز واپس نہیں ہونا چاہیے۔ اب تو ہم مسلم کا قصاص لیں گے ورنہ انہیں کی طرح جان دیں گے۔ دوسرے یہ کہ حسین بن علیؑ "مسلم بن عقیل کی طرح نہیں ہیں۔ ان کو جب کوفہ والے دیکھیں گے تو ضرور ان کے شریک حال ہو جائیں گے اور ابن زیاد کو گرفتار کر لیں گے۔ اس قافلے میں کئی سو آدمی شامل تھے اور راستے میں لوگ شامل ہو کر اس کی تعداد بڑھا رہے تھے۔۔۔۔۔ لیکن ثعلبہ میں اس خبر کو سن کر جب قافلہ آگے بڑھا تو دوسرے قبائل کے لوگ بتدریج جدا ہونے شروع ہوئے۔ یہاں تک کہ خاص اپنے خاندان اور قبیلے کے لوگ باقی رہ گئے۔ جن کی تعداد ستر، اسی کے قریب بیان کی جاتی ہے۔ بعض روایتوں میں ڈھائی سو کے قریب بیان کی گئی ہے۔

## حادثہ کربلا

عبید اللہ بن زیاد نے عمرو بن سعد بن ابی وقاص کو رے کی حکومت پر نامزد کیا اور فی الحال چار ہزار فوج دے کر مامور کیا کہ صحرا میں نکل کر تمام راستوں اور سڑکوں کی نگرانی کرواؤ۔ حسین بن علیؑ کا کھوج لگاؤ کہ وہ کس طرف سے آرہے ہیں اور کہاں ہیں اور ایک ہزار آدمی حر بن یزید تمیمی کے سپرد کر کے اس کو بھی گشت و گردآوری پر مامور کیا۔ عمرو بن سعد مقام قادسیہ میں ہو کر ہر سمت کی خبریں منگوانے کا انتظام کرنے لگے۔ حضرت حسینؑ ایک عجیب شش و پنج کے عالم میں مقام شراف تک پہنچے۔ اس سے آگے بڑھے تو حر بن یزید تمیمی معہ اپنی ایک ہزار فوج کے سامنے آیا۔ حسینؑ نے آگے بڑھ کر حر سے کہا کہ میں تم ہی لوگوں کے بلانے سے یہاں آیا ہوں۔ اگر تم لوگ اپنے عہد و اقرار پر قائم ہو تو میں تمہارے شہر میں داخل ہوں، نہیں تو جس طرف سے آیا ہوں اسی طرف واپس چلا جاؤں گا۔ حر نے کہا کہ ہم کو عبید اللہ بن زیاد کا حکم ہے کہ آپ کے ساتھ رہیں اور آپ کو اس کے سامنے زیر حراست لے چلیں۔ حسینؑ نے کہا کہ یہ ذلت تو ہرگز گوارا نہیں ہو سکتی کہ ابن یزید کے سامنے گرفتار ہو کر جائیں۔ اس کے بعد انہوں نے واپس ہونے کا ارادہ کیا تو حر نے ابن زیاد کے خوف سے واپس ہونے سے روکا اور واپسی کے راستے میں اپنی فوج لے کر کھڑا ہو گیا۔ حسینؑ نے وہاں سے شمال کی جانب کوچ کیا اور قادسیہ کے قریب پہنچ گئے۔ وہاں معلوم ہوا کہ عمرو بن سعد ایک بڑی فوج کے ساتھ مقیم ہے۔ حر آپ کے پیچھے پیچھے تھا۔ قادسیہ کے قریب پہنچ کر حسینؑ وہاں سے لوٹے اور دس میل چل کر مقام کربلا میں آکر مقیم ہوئے۔ عمرو بن سعد آپ کی خبر سن کر معہ فوج روانہ ہوا اور سراغ لیتا ہوا گلے روز کربلا پہنچ گیا۔ قریب پہنچ کر عمرو بن سعد اپنی فوج سے جدا ہو کر آگے آیا اور حسینؑ کو آواز دے کر اپنے قریب بلایا۔ سلام علیک کے بعد ابن سعد نے کہا کہ:

”بیشک آپ یزید کے مقابلے میں زیادہ مستحق خلافت ہیں لیکن اللہ تعالیٰ کو یہ منظور نہیں کہ آپ کے خاندان میں حکومت و خلافت آئے۔ حضرت علیؑ اور حضرت حسنؑ کے حالات آپ کے سامنے گزر چکے

ہیں۔ اگر آپ اس سلطنت و حکومت کے خیال کو چھوڑ دیں تو بڑی آسانی سے آزاد ہو سکتے ہیں، نہیں تو پھر آپ کی جان کا خطرہ ہے اور ہم لوگ آپ کی گرفتاری پر مامور ہیں۔“

حضرت حسینؑ نے فرمایا کہ میں اس وقت تین باتیں پیش کرتا ہوں، تم ان تین میں سے جس کو چاہو میرے لیے منظور کر لو۔

”اول تو یہ کہ جس طرف سے میں آرہا ہوں، اسی طرف مجھے واپس جانے دو تاکہ میں مکہ مکرمہ میں پہنچ کر عبادت الہی میں مصروف رہوں۔ دوم یہ کہ مجھ کو کسی سرحد کی طرف نکل جانے دو کہ وہاں کفار کے ساتھ لڑتا ہوا شہید ہو جاؤں۔ سوم یہ کہ تم میرے راستے سے ہٹ جاؤ اور مجھ کو سیدھا یزید کے پاس دمشق کی جانب جانے دو۔ میرے پیچھے اپنے اطمینان کی غرض سے تم بھی چل سکتے ہو۔ میں یزید کے پاس جا کر براہ راست اس سے اپنا معاملہ اسی طرح طے کر لوں گا جیسا کہ میرے بڑے بھائی حضرت حسنؑ نے امیر معاویہؓ سے طے کیا تھا۔“

عمر بن سعد یہ سن کر بہت خوش ہوا اور کہا کہ میں بطور خود کوئی پختہ جواب آپ کو اس معاملے میں ان باتوں کے متعلق نہیں دے سکتا۔ میں ابھی عبید اللہ بن زیاد کو اطلاع دیتا ہوں۔ یقین ہے کہ وہ ضرور ان میں سے کسی ایک بات کو منظور کر لے گا۔ عمرو بن سعد بھی اسی میدان میں خیمہ زن ہو گیا اور ابن زیاد کو یہ تمام کیفیت لکھ بھیجی۔ ۱۲ محرم سنہ ۶۱ھ کو کربلا میں عمرو بن سعد حسینؑ کے پہنچنے سے اگلے دن جا کر مقیم ہوا تھا اور اس نے کہا کہ حسینؑ نے وہ بات پیش کی ہے جس سے فتنہ کا دروازہ بالکل بند ہو جائے گا اور وہ یزید کے پاس جا کر بیعت کر لیں گے تو پھر کوئی خطرہ باقی نہ رہے گا لیکن شمر ذی الجوش اس وقت اس کے پاس موجود تھا۔ اس نے کہا کہ اے امیر اس وقت تجھ کو موقع حاصل ہے کہ تو حسینؑ کو بلا تکلف قتل کر دے، تجھ پر کوئی الزام عائد نہ ہو گا لیکن اگر حسینؑ یزید کے پاس چلے گئے تو پھر ان کے مقابلے میں تیری کوئی عزت و قدر باقی نہ رہے گی اور وہ تجھ سے زیادہ مرتبہ حاصل کر لیں گے۔ یہ سن کر ابن زیاد نے عمرو بن سعد کو جواب میں لکھا کہ:

”یہ تینوں باتیں کسی طرح منظور نہیں ہو سکتیں۔ ہاں صرف ایک صورت قابل پذیرائی ہے۔ وہ یہ کہ حسین اپنے آپ کو ہمارے سپرد کر دیں اور یزید کی بیعت نیا بتا“ اول میرے ہاتھ پر کرے پھر میں ان کو یزید کے پاس اپنے اہتمام سے روانہ کروں گا۔“

اس جواب کے آنے پر عمرو بن سعد نے حضرت حسینؑ کو اطلاع دی اور کہا کہ میں مجبور ہوں۔ ابن زیاد خلافت یزید کی بیعت اول اپنے ہاتھ میں چاہتا ہے اور کسی دوسری بات کو منظور نہیں کرتا۔ حسینؑ نے کہا کہ اس سے تو مر جانا بہتر ہے کہ میں ابن زیاد کے ہاتھ پر بیعت کروں۔

ابن سعد اس کوشش میں مصروف تھا کہ کسی طرح کشت و خون نہ ہو یا تو حسینؑ ہی ابن زیاد کی شرط کو مان لیں یا ابن زیاد حسینؑ کی منشاء کے موافق ان کو جانے کی اجازت دے دے۔ اسی خط و کتابت اور انکار و اصرار میں ایک ہفتہ تک حسینؑ اور ابن سعد دونوں اپنے اپنے ہمراہیوں کے ساتھ مل کر کربلا کے میدان میں خیمہ



زن رہے۔ حسینؑ صفوں کو درست کرتے۔ ابن زیاد کے پاس یہ خبر جب پہنچی تو اس کو فکر پیدا ہوئی کہ کہیں ابن سعد حسینؑ سے سازش نہ کر لے۔ اس نے فوراً ایک چوب دار جو یہ بن تیمی کو بلایا اور سعد کے نام ایک خط لکھ کر دیا کہ:

”میں نے تم کو حسین بن علیؑ کی گرفتاری پر مامور کیا تھا۔ تمہارا فرض تھا کہ ان کو گرفتار کر کے میرے پاس لاتے یا گرفتار نہ کر سکتے تو ان کا سر کاٹ کر لاتے۔ میں نے تم کو یہ حکم نہیں دیا تھا کہ تم ان کی مصاحبت اختیار کر کے دوستانہ تعلقات بڑھاؤ۔ اب تمہارے لیے بہتری یہی ہے کہ فوراً بتا مل اس خط کو پڑھتے ہی یا تو حسین بن علیؑ کو میرے پاس لاؤ ورنہ جنگ کر کے ان کا سر کاٹ کر بھیجو۔ اگر ذرا بھی تا مل تم سے سرزد ہوا تو میں نے اپنے سر ہنگ کو جو یہ خط لے کر آرہا ہے، حکم دیا ہے کہ وہ تم کو گرفتار کر کے میرے پاس پہنچائے اور لشکر وہیں مقیم رہ کر دوسرے سردار کا منتظر رہے، جس کو میں تمہاری جگہ مامور کر کے بھیجوں گا۔“

جو یہ یہ خط لے کر جمعرات کے دن ۱۹ محرم الحرام سنہ ۶۱ھ کو ابن سعد کے پاس پہنچا۔ ابن سعد اس وقت اپنے خیمہ میں بیٹھا تھا، خط کو پڑھتے ہی کھڑا ہو گیا اور گھوڑے پر سوار ہو کر لشکر کو تیاری کا حکم دیا اور جو یہ بن بدر سے کہا کہ تم گواہ رہنا کہ میں نے امیر کا حکم پڑھتے ہی اس کی تعمیل کی ہے، پھر صفوف جنگ آراستہ کر کے جو یہ کو ہمراہ لے کر آگے بڑھا اور حسینؑ کو سامنے بلا کر کہا کہ امیر ابن زیاد کا یہ حکم آیا ہے کہ اگر میں اس کی تعمیل میں ذرا بھی دیر کروں تو یہ قاصد موجود ہے جس کو حکم دیا گیا ہے کہ فوراً مجھ کو قید کر لے۔ حسینؑ نے کہا کہ مجھ کو کل تک کے لیے اور سوچنے کی مہلت دو۔ ابن سعد نے جو یہ کی طرف دیکھا کہ اس نے کہا کہ کل کچھ دور نہیں ہے، اتنی مہلت دے دینی چاہیے۔ ابن سعد میدان سے واپس آیا اور فوج کو حکم دیا کہ کمر کھول دو، آج کوئی لڑائی نہ ہوگی۔

عبید اللہ بن زیاد نے جو یہ بن بدر کے ہاتھ یہ حکم روانہ کرنے کے بعد سوچا کہ اگر ابن سعد نے سستی کی اور جو یہ نے اس کو قید کر لیا تو فوج بغیر افسر کے رہ کر منتشر ہو جائے گی اور ممکن ہے کہ حسینؑ ہی سے جا ملے۔ اس صورت میں ضرور دقت و پریشانی کا سامنا ہو گا اور حسینؑ کو موقع مل جائے گا کہ وہ مکہ کی طرف فرار ہو جائیں اور قابو میں آئے ہوئے نکل جائیں۔ چنانچہ اس نے فوراً شمر ذی الجوشن کو بلوایا اور کہا کہ میں جو یہ کو بھیج چکا ہوں اور اس کو حکم دے دیا ہے کہ اگر ابن سعد لڑائی میں تا مل کرے تو اس کو گرفتار کر کے لے آئے۔ ابن سعد کی طرف سے مجھ کو منافقت کا شبہ ہے۔ اگر جو یہ نے ابن سعد کو گرفتار کر لیا تو فوج جو میدان میں پڑی ہوئی ہے، سب آوارہ اور ضائع ہو جائے گی۔ میں تجھ سے بہتر اس کام کے لیے دوسرا شخص نہیں پاتا تو فوراً میدان کربلا کی طرف جا اور اگر ابن سعد گرفتار ہو چکا ہو تو فوج کی کمان اپنے ہاتھ میں لے اور حسین سے لڑ کر ان کا سر کاٹ لا۔ اگر ابن سعد گرفتار نہ ہوا ہو اور لڑائی میں تا مل کر رہا ہو تو فوراً جاتے ہی لڑائی چھیڑ دے اور کام کو جلدی ختم کر دے۔ شمر ذی الجوشن نے کہا کہ میری ایک شرط ہے۔ وہ یہ کہ آپ کو معلوم ہے کہ میری بہن ام البنین بنت حرام حضرت علیؑ کی بیوی تھی جس کے بطن سے حضرت علیؑ کے چار بیٹے عبید اللہ، جعفر، عثمان

اور عباس پیدا ہوئے۔ میرے یہ چاروں بھانجے بھی اپنے بھائی حسینؑ کے ہمراہ میدان کربلا میں موجود ہیں۔ آپ ان چاروں کو جان کی امان دے دیں۔ عبید اللہ بن زیاد نے اسی وقت کاغذ منگوا کر چاروں کے لیے امان نامہ لکھ کر اور مہر لگا کر شمر ذی الجوشن کے سپرد کیا اور اسی وقت اس کو رخصت کر دیا۔

جو یہ رات کے وقت روانہ ہوا تھا اور جمعرات کے دن علی الصباح لشکر گاہ کربلا میں پہنچ گیا تھا۔ شمر صبح کے وقت روانہ ہوا اور عصر کے وقت پہنچا۔ شمر کے آنے پر تمام کیفیت جو پیش آئی تھی، سنا دی۔ شمر نے کہا کہ میں تو ایک لمحہ کی بھی مہلت نہ دوں گا یا تو اسی وقت لڑائی کے لیے مستعد ہو جاؤ ورنہ لشکر میرے سپرد کر دو۔ ابن سعد اسی وقت سوار ہوا اور شمر کو ہمراہ لے کر حسینؑ کے پاس آیا اور کہا کہ عبید اللہ بن زیاد نے یہ دوسرا مقاصد بھیجا ہے اور مہلت آپ کو بالکل دینا نہیں چاہتا۔ حضرت حسینؑ نے کہا کہ سبحان اللہ اب مہلت کے دینے یا نہ دینے کی کیا ضرورت ہے۔ آفتاب تو غروب ہو رہا ہے، کیا رات کے وقت بھی تم لوگ جنگ کو کل کے لیے ملتوی نہ رکھو گے۔ یہ سن کر شمر ذی الجوشن نے بھی کل صبح تک کا انتظار مناسب سمجھا اور دونوں اپنے لشکر گاہ کو واپس چلے آئے۔

حضرت حسینؑ پر پانی کی بندش : رات کے وقت عبید اللہ بن زیاد کا حکم پہنچا کہ ”اگر ابھی لڑائی شروع نہیں ہوئی ہے تو اسی وقت جبکہ یہ حکم پہنچے پانی پر قبضہ کر لو اور حسین بن علیؑ اور ان کے ہمراہیوں کے لیے پانی بند کر دو۔ اگر سپاہ شمر کے زیر کمان آگئی ہے تو شمر کو اس حکم کی تعمیل کرنی چاہیے۔“

عمر بن سعد نے اس حکم کے پہنچتے ہی عمرو بن الحجاج کو پانچ سو سوار دے کر ساحل فرات پر متعین کر دیا۔ اتفاقاً دن میں حسین کے ہمراہیوں نے پانی اپنے لیے نہیں بھرا تھا۔ ان کے تمام برتن خالی ہو گئے تھے۔ رات کو جب پانی بھرنا چاہا تو معلوم ہوا کہ دشمنوں نے پانی پر قبضہ کر لیا ہے۔ حسین بن علیؑ نے اپنے بھائی عباس بن علی کو پچاس آدمیوں کے ہمراہ پانی لینے کو بھیجا کہ زبردستی پانی لائیں مگر ان ظالموں نے پانی نہ لینے دیا۔ اب دم بدم پیاس کی شدت نے تکلیف پہنچانی شروع کی۔ یہ ایسی اذیت تھی جو تیر و شمشیر کی اذیت سے زیادہ سہان روح تھی۔ حسینؑ کے چھوٹے بیٹے علی بن حسین بیمار تھے اور خیمے میں پڑے رہتے تھے۔ وہ اور ان کی بہن ام کلثوم یہ دیکھ کر صبح کو دشمنوں کا حملہ ہو گا اور تمام عزیز واقارب جو اس وقت موجود ہیں، قتل و شہید ہوں گے، رونے لگے۔ ان دونوں کی رونے کی آواز سن کر حضرت حسینؑ خیمہ کے اندر آئے اور کہا کہ دشمن ہمارے قریب ہی خیمہ زن ہے۔ تمہارے رونے کی آواز سن کر وہ خوش ہوں گے اور ہمراہیوں کے دل تھوڑے ہوں گے۔ تم کو ہر گز ہائے وائے کچھ نہیں کرنی چاہیے۔ ان کو بہ مشکل خاموش کیا اور باہر آکر فرمایا کہ واقعی بچوں اور عورتوں کے ہمراہ لانے میں ہم سے بڑی غلطی ہوئی ہے۔ ان کو ہر گز ہمراہ نہ لانا چاہیے تھا۔ اس کے بعد حضرت حسینؑ نے اپنے تمام ہمراہیوں کو اپنے پاس بلا کر کہا کہ تم لوگ یہاں سے جس طرف کو مناسب سمجھو چلے جاؤ۔ تم کو کوئی بھی کچھ نہ کہے گا کیوں کہ دشمنوں کو صرف میری ذات سے بحث ہے۔ تمہارے چلے جانے کو تو وہ اور بھی غنیمت سمجھیں گے۔ میں تم سب کو اجازت دیتا ہوں کہ اپنی اپنی جان بچالو۔ ہمراہیوں نے یہ سن کر کہا کہ ہم

ہر گز ہر گز آپ کا ساتھ نہیں چھوڑ سکتے۔ ہم سب آپ کے اوپر قربان ہو جائیں گے اور جب تک ہمارے دم میں دم ہے، آپ کو آزار نہ پہنچنے دیں گے۔

اسی شب تھوڑی دیر کے بعد ایک شخص طرمح بن عدی جو اس نواح میں آیا ہوا تھا، حضرت حسینؑ اور ابن سعد کے لشکروں کا حال سن کر حسین کے پاس آیا اور کہا کہ آپ تنہا میرے ساتھ چلیں، میں آپ کو ایک ایسے راستے سے لے چلوں گا کہ کسی کو مطلق اطلاع نہ ہو سکے گی اور اپنے قبیلہ بنی طے میں لے جا کر پانچ ہزار آدمی اپنے قبیلہ کے آپ کی خدمت میں پیش کروں گا۔ آپ ان پانچ ہزار سے جو چاہیں کام لیں۔ حسینؑ نے کہا کہ میں نے ابھی ان سب سے کہا تھا کہ مجھ کو تنہا چھوڑ کر تم سب چلے جاؤ تو انہوں نے اس بات کو گوارا نہیں کیا۔ اب یہ کیسے ممکن ہے کہ میں ان سب کو چھوڑ کر تنہا اپنی جان بچا کر نکل جاؤں۔ ان کے ہمراہیوں نے کہا کہ ہم لوگوں کو تو وہ کچھ کہیں گے نہیں۔ جیسا کہ آپ ابھی فرما چکے ہیں۔ وہ تو تنہا آپ کے دشمن ہیں۔ لہذا آپ اپنی جان بچانے کے لیے نکل جائیں۔ حسینؑ نے کہا کہ عزیزوں اور قریبی رشتہ داروں کے بغیر کوئی چیز بھی گوارا نہیں ہو سکتی۔ میں بغیر آپ لوگوں کی معیت کے اپنی جان بچانے کے لیے ہر گز نہ جاؤں گا۔ چنانچہ اس شخص کو شکر یہ کے ساتھ واپس کر دیا۔

جب صبح ہوئی تو شمر ذی الجوشن اور عمرو بن سعد صفوف لشکر کو آراستہ کر کے میدان میں آئے۔ حضرت حسینؑ نے بھی اپنے ہمراہیوں کو مناسب ہدایات کے ساتھ متعین کیا۔ شمر ذی الجوشن نے عبید اللہ، جعفر، عثمان، عباس کو میدان میں بلوا کر کہا کہ تم کو امیر بن زیاد نے امان دے دی ہے۔ انہوں نے کہا کہ ابن زیاد کی امان سے اللہ کی امان بہتر ہے۔ شمر اپنا سامنہ لے کر رہ گیا۔ بعض روایات کے موافق آپ کے ہمراہ اس وقت جبکہ لڑائی ۱۰ محرم الحرام سنہ ۶۱ھ کی صبح کو شروع ہوتی ہے بہتر آدمی موجود تھے۔ بعض روایات کے موافق ایک سو چالیس (۱۴۰) اور بعض کے موافق دو سو چالیس تھے۔ بہر حال اگر بڑی سے بڑی تعداد یعنی دو سو چالیس بھی تسلیم کر لیں تو دشمنوں کی ہزار ہا جرار افواج کے مقابلے میں حسین کے ساتھی کوئی حقیقت نہ رکھتے تھے۔ حسینؑ اپنے ہمراہیوں کو مناسب مقامات پر کھڑا کر کے اور ضروری وصیتیں فرما کر اونٹ پر سوار ہوئے اور کوئی لشکر کی صفوف کے سامنے تنہا گئے۔ ان لوگوں کو بلند آواز سے مخاطب کر کے ایک تقریر شروع کی اور فرمایا کہ اے کو فیو! میں خوب جانتا ہوں کہ یہ تقریر کوئی نتیجہ میرے لیے اس وقت پیدا نہ کرے گی اور تم کو جو کچھ کرنا ہے، تم اس سے باز نہ آؤ گے لیکن میں مناسب سمجھتا ہوں کہ اللہ تعالیٰ کی حجت تم پر پوری ہو جائے اور میرا عذر بھی ظاہر ہو جائے۔ ابھی اسی قدر الفاظ کہنے پائے تھے کہ آپ کے خیمے سے عورتوں اور بچوں کے رونے کی آوازیں بلند ہوئیں۔ ان آوازوں کے سننے سے آپ کو سخت ملال ہوا اور سلسلہ کلام کو روک کر لاجول پڑھ کر آپ نے کہا کہ عبداللہ بن عباسؓ مجھ سے سچ کہتے تھے کہ عورتوں اور بچوں کو ہمراہ نہ لے جاؤ۔ مجھ سے غلطی ہوئی کہ میں نے ان کے مشورے پر عمل نہ کیا، پھر لوٹ کر اپنے بھائی اور بیٹے کو پکار کر کہا کہ ان عورتوں کو رونے سے منع کر دو اور کہو کہ اس وقت خاموش رہو، کل خوب دل بھر کر رو لینا۔ انہوں نے عورتوں کو سمجھایا

اور وہ آوازیں بند ہوئیں۔ حضرت حسینؑ نے پھر کوفیوں کی طرف متوجہ ہو کر اپنی تقریر اس طرح شروع کی کہ:

”لوگو! تم میں سے ہر ایک شخص جو مجھ سے واقف ہے اور ہر ایک وہ شخص بھی جو مجھ کو نہیں جانتا، اچھی طرح آگاہ ہو جائے کہ میں آنحضرت محمد ﷺ کا نواسا اور حضرت علیؑ کا بیٹا ہوں۔ حضرت فاطمہ رضی اللہ عنہا میری ماں اور جعفر طیارؑ میرے چچا تھے۔ اس فخر نسبتی کے علاوہ مجھ کو یہ فخر بھی حاصل ہے کہ آنحضرت ﷺ نے مجھ کو اور میرے بھائی حسن کو جو انان اہل جنت کا سردار بتایا ہے۔ اگر تم کو میری بات کا یقین نہ ہو تو ابھی تک آنحضرت ﷺ کے بہت سے صحابی زندہ ہیں، تم ان سے میری اس بات کی تصدیق کر سکتے ہو۔ میں نے کبھی وعدہ خلافی نہیں کی، میں نے کبھی نماز قضا نہیں کی اور میں نے کسی مومن کا قتل نہ کیا، نہ آزار پہنچایا۔ اگر عیسیٰ علیہ السلام کا گدھا بھی باقی ہوتا تو تمام عیسائی قیامت تک اس گدھے کی پرورش اور نگہداشت میں مصروف رہتے۔ تم کیسے مسلمان اور کیسے امتی ہو کہ اپنے رسول کے نواسے کو قتل کرنا چاہتے ہو، نہ تم کو اللہ کا خوف ہے نہ رسول کی شرم ہے۔ میں نے جبکہ ساری عمر کسی شخص کو بھی قتل نہیں کیا تو ظاہر ہے کہ مجھ پر کسی کا قصاص بھی نہیں، پھر بتاؤ کہ تم نے میرے خون کو کس طرح حلال سمجھ لیا ہے؟ میں دنیا کے جھگڑوں سے آزاد ہو کر مدینہ میں آنحضرت ﷺ کے قدموں میں پڑا تھا۔ تم نے وہاں بھی مجھ کو نہ رہنے دیا، پھر مکہ مکرمہ کے اندر بیت اللہ میں مصروف عبادت تھا تم کو فیوں نے مجھ کو وہاں بھی چین نہ لینے دیا اور میرے پاس مسلسل خطوط بھیجے کہ ہم تم کو امامت کا حقدار سمجھتے اور تمہارے ہاتھ پر بیعت خلافت کرنا چاہتے ہیں۔ جب تمہارے بلانے کے موافق میں یہاں آیا تو اب تم مجھ سے برگشتہ ہو گئے۔ اب بھی اگر تم میری مدد کرو تو میں صرف یہ چاہتا ہوں کہ مجھ کو قتل نہ کرو اور آزاد چھوڑ دو تاکہ میں مکہ یا مدینہ میں جا کر مصروف عبادت ہو جاؤں اور اللہ تعالیٰ خود اس جہان میں فیصلہ کر دے گا کہ کون حق پر تھا اور کون ظالم تھا۔“

اس تقریر کو سن کر سب خاموش رہے اور کسی نے کوئی جواب نہ دیا۔ تھوڑی دیر انتظار کرنے کے بعد حضرت حسینؑ نے فرمایا کہ:

”اللہ کا شکر ہے کہ میں نے تم پر حجت پوری کر دی اور تم کوئی عذر پیش نہیں کر سکتے۔“

پھر آپ نے ایک ایک کا نام لے کر آواز دی کہ ”اے شہب بن ربیع، اے حجاج بن الحسن، اے قیس بن الاشعث، اے حرب بن یزید تمہیں، اے فلاں فلاں کیا تم نے مجھ کو خطوط نہیں لکھے تھے اور مجھ کو باصرار یہاں نہیں بلویا تھا؟ اور جبکہ میں آیا ہوں تو تم مجھ کو قتل کرنے پر آمادہ ہو۔“

یہ سن کر ان سب لوگوں نے کہا کہ ہم نے آپ کو کوئی خط نہیں لکھا اور نہ آپ کو بلایا۔ حضرت حسینؑ نے وہ خطوط نکالے اور الگ الگ پڑھ کر سنائے کہ یہ تمہارے خطوط ہیں۔ انہوں نے کہا کہ خواہ ہم نے یہ خطوط بھیجے یا نہیں بھیجے مگر اب ہم علی الاعلان آپ سے اپنی بیزاری کا اظہار کرتے ہیں۔ یہ سن کر حسینؑ اونٹ سے اترے اور گھوڑے پر سوار ہو کر لڑائی کے لیے مستعد ہو گئے۔ کوئی لشکر سے اول ایک شخص میدان میں

مقابلہ کی غرض سے نکلا مگر اس کا گھوڑا ایسا بد کا کہ وہ گھوڑے سے گر اور گر کر مر گیا۔ اس کیفیت کو دیکھ کر حرب بن یزید تمیمی اس انداز سے جیسے کوئی حملہ آور ہوتا ہے اپنی ڈھال اپنے سامنے کر کے اور گھوڑا دوڑا کر حسینؑ کے پاس آیا اور ڈھال پھینک دی۔ حضرت حسینؑ نے پوچھا تو کس لیے آیا ہے؟ اس نے کہا کہ میں وہ شخص ہوں جس نے آپ کو ہر طرف سے گھیر کر اور روک کر واپس نہ جانے دیا اور اس میدان میں قیام کرنے پر مجبور کیا۔ میں اپنی اس خطا کی تلافی میں اب آپ کی طرف سے کوفیوں کا مقابلہ کروں گا۔ آپ میرے لیے مغفرت کی دعا کریں۔ حسینؑ نے اس کو دعا دی اور بہت خوش ہوئے۔

شمر ذی الجوشن نے عمرو بن سعد سے کہا کہ اب دیر کیوں کر رہے ہو؟ عمرو بن سعد نے فوراً ایک تیر کمان جوڑ کر حسینؑ کے لشکر کی طرف پھینکا اور کہا کہ تم گواہ رہنا کہ سب سے پہلا تیر میں نے چلایا ہے۔ اس کے بعد کوفیوں کے لشکر سے دو آدمی نکلے۔ حسینؑ کی طرف سے ایک بہادر نے مقابلہ پر جا کر دونوں کو قتل کر دیا۔ پھر اسی طرح لڑائی کا سلسلہ جاری ہوا۔ دیر تک مبارزہ کی لڑائی ہوتی رہی اور اس میں کوفیوں کے آدمی زیادہ مارے گئے۔ پھر اس کے بعد حسینؑ کی طرف سے ایک ایک آدمی نے کوفیوں کی صفوں پر حملہ کرنا شروع کیا۔ اس طرح بہت سے کوفیوں کا نقصان ہوا۔ حضرت حسینؑ کے ہمراہیوں نے آل ابی طالب کو اس وقت تک میدان میں نہ نکلنے دیا۔ جب تک کہ وہ ایک ایک کر کے سب کے سب نہ مارے گئے۔ آخر میں مسلم بن عقیل کے بیٹوں نے آل علی پر سبقت کی۔ ان کے بعد حضرت حسینؑ کے بیٹے علی اکبر نے دشمنوں پر رستمانہ حملے کئے اور بہت سے دشمنوں کو ہلاک کرنے کے بعد خود بھی شہید ہو گئے۔ ان کے قتل ہونے کے بعد حسینؑ سے ضبط نہ ہو سکا اور آپ رونے لگے۔ پھر آپ کے بھائی عبداللہ و محمد و جعفر و عثمان نے دشمنوں پر حملہ کیا اور بہت سے دشمنوں کو مار کر خود بھی ایک ہی جگہ ڈھیر ہو گئے۔ آخر میں حسینؑ کے ایک نو عمر بیٹے محمد قاسم نے حملہ کیا اور وہ بھی مارے گئے۔ غرض کہ حسینؑ کے لیے کربلا میں اپنی شہادت اور دوسری تمام مصیبتوں سے بڑھ کر مصیبت یہ تھی کہ انہوں نے اپنی آنکھوں سے اپنے بھائیوں اور بیٹوں کو شہید ہوتے ہوئے اور اپنی بیٹیوں اور بہنوں کو ان روح فرسا نظاروں کا تماشا دیکھتے ہوئے دیکھا۔ حسینؑ کے ہمراہیوں اور خاندان والوں نے ایک طرف اپنی بہادری کے نمونے دکھائے تو دوسری طرف وفاداری و جان نثاری کی بھی انتہائی مثالیں پیش کر دیں۔ نہ کسی شخص نے کمزوری و بزدلی دکھائی نہ بے وفائی و تن آسانی کا الزام اپنے اوپر لیا۔ حضرت حسینؑ سب سے آخر تہارہ گئے۔ خیمہ میں عورتوں کے سوا صرف علی بوسط معروف بہ زین العابدین جو بیمار اور چھوٹے بچے تھے، باقی رہ گئے۔ عبید اللہ بن زیاد ظالم نے یہ حکم بھی بھیج دیا تھا کہ حسینؑ کا سر مبارک کاٹ کر ان کی لاش گھوڑوں سے پامال کرائی جائے کہ ہر ایک عضو ٹوٹ جائے۔

## حضرت حسینؑ کی شہادت

حضرت حسینؑ نے تہارہ جانے کے بعد جس بہادری و جواں مردی کے ساتھ دشمنوں پر حملے کئے،

ان حملوں کی شان دیکھنے والا ان کے ہمراہیوں میں سے کوئی نہ تھا مگر عمرو بن سعد اور شمر ذی الجوشن آپس میں ایک دوسرے سے کہہ رہے تھے کہ ہم نے آج تک ایسا بہادر و جری انسان نہیں دیکھا۔ اس غم کی داستان اور روح کو مضحک کر دینے والی کہانی کا خلاصہ یہ ہے کہ حضرت حسینؑ کے جسم پر پینتالیس زخم تیر کے تھے مگر آپ برابر دشمنوں کا مقابلہ کئے جا رہے تھے۔ ایک دوسری روایت کے موافق ۳۳ زخم نیزے کے اور ۴۳ زخم تلوار کے تھے اور تیروں کے زخم ان کے علاوہ تھے۔ شروع میں آپ گھوڑے پر سوار ہو کر حملہ آور ہوتے رہتے تھے لیکن جب گھوڑا مارا گیا تو پھر پیدل لڑنے لگے۔ دشمنوں میں کوئی شخص بھی یہ نہیں چاہتا تھا کہ حسینؑ میرے ہاتھ سے شہید ہوں بلکہ ہر شخص آپ کے مقابلہ سے بچتا اور طرح دیتا تھا۔ آخر شمر ذی الجوشن نے چھ شخصوں کو ہمراہ لے کر آپ پر حملہ کیا اور ان میں سے ایک نے شمشیر کا ایسا وار کیا کہ حسینؑ کا بایاں ہاتھ کٹ کر الگ گر پڑا۔ حضرت حسینؑ نے اس پر جوابی وار کرنا چاہا لیکن آپ کا داہنا ہاتھ بھی اس قدر مجروح ہو چکا تھا کہ تلوار نہ اٹھا سکے۔ پیچھے سے سنان بن انس نخعی نے آپ کے نیزہ مارا جو شکم سے پار ہو گیا۔ آپ نیزہ کا یہ زخم کھا کر گرے، اس نے نیزہ کھینچا اور اس کے ساتھ ہی آپ کی روح بھی کھینچ گئی۔ انا للہ وانا الیہ راجعون

اس کے بعد شمر نے یا شمر کے حکم سے کسی دوسرے شخص نے حضرت حسینؑ کا سر جسم سے جدا کیا اور عبید اللہ بن زیاد کے حکم کی تعمیل کے لیے بارہ سوار متعین کئے گئے۔ انہوں نے اپنے گھوڑے کی ٹاپوں سے آپ کے جسم مبارک کو خوب کچلویا، پھر خیمہ کو لوٹا۔ آپ کے اہل بیت کو گرفتار کیا، زین العابدین جو لڑکے تھے، شمر ذی الجوشن کی نظر پڑی تو ان کو اس نے قتل کرنا چاہا مگر عمرو بن سعد نے اس کو اس حرکت سے باز رکھا۔ حضرت حسینؑ کا سر مبارک اور آپ کے اہل بیت کو فہ میں ابن زیاد کے پاس بھیجے گئے۔ کوفہ میں ان کو تشہیر کیا گیا۔ ابن زیاد نے دربار کیا اور ایک طشت میں رکھ کر حسینؑ کا سر اس کے سامنے پیش ہوا۔ اس نے سر کو دیکھ کر گستاخانہ کلمات کہے، پھر تیسرے روز شمر ذی الجوشن کو ایک دستہ فوج دے کر اس کی نگرانی میں یہ قیدی اور سر مبارک یزید کے پاس دمشق کی جانب روانہ کیا۔ علی بن حسین یعنی امام زین العابدین اور تمام عورتیں جب یزید کے پاس پہنچے اور حسینؑ کا سر اس نے دیکھا تو سر در بارہ رو پڑا اور عبید اللہ بن زیاد کو گالیاں دے کر کہنے لگا کہ اس پسر سمیہ کو میں نے یہ حکم کب دیا تھا کہ حسین بن علیؑ کو قتل کر دینا، پھر شمر ذی الجوشن اور عراقیوں کی طرف مخاطب ہو کر کہنے لگا کہ میں تو تمہاری اطاعت و فرماں برداری سے ویسے ہی خوش تھا، تم نے حسین بن علیؑ کو کیوں قتل کر دیا۔ شمر ذی الجوشن اور اس کے ہمراہی اس توقع میں تھے کہ یزید ہم کو انعام دے گا اور ہماری عزت بڑھائے گا مگر یزید نے کسی کو کوئی انعام وصلہ نہیں دیا اور اپنی ناخوشی و ناراضگی کا اظہار کر کے سب کو واپس لوٹا دیا، پھر درباریوں سے مخاطب ہو کر کہنے لگا کہ حسینؑ کی ماں میری ماں سے اچھی تھیں۔ اس کے نانا آنحضرت ﷺ تمام رسولوں سے بہتر اور اولاد آدم کے سردار ہیں لیکن ان کے باپ علیؑ اور میرے باپ معاویہؓ میں جھگڑا ہوا۔ اسی طرح میرے اور حسین بن علیؑ کے درمیان نزاع ہوا۔ علی اور حسینؑ دونوں کہتے تھے کہ جس کے باپ دادا اچھے ہوں، وہ خلیفہ ہو اور قرآن مجید کی اس آیت پر انہوں نے غور نہیں فرمایا کہ

﴿ قُلِ اللَّهُمَّ مَالِكَ الْمُلْكِ تُؤْتِي الْمُلْكَ مَنْ تَشَاءُ وَتَنْزِعُ الْمُلْكَ مِمَّنْ تَشَاءُ ﴾ آخر سب کو معلوم ہو گیا کہ اللہ تعالیٰ نے ہمارے حق میں فیصلہ کیا یا ان کے حق میں۔ اس کے بعد ان قیدیوں کو آزادی دے کر بطور معزز مہمان اپنے محل میں رکھا۔ عورتیں اندر عورتوں میں گئیں تو انہوں نے دیکھا کہ یزید کے محل سرا میں بھی اسی طرح ماتم برپا ہے اور سب عورتیں رو رہی ہیں۔ جس طرح حسینؑ کی بہن اپنے بھائی اور عزیزوں کے لیے رو رہی تھیں۔ چند روز شاہی مہمان رہ کر یہ برباد شدہ قافلہ مدینہ کی طرف روانہ ہوا۔ یزید نے ان کو ہر قسم کی مالی امداد اور علی بن حسین سے ہر قسم کی امداد کا وعدہ کیا کہ جب تم لکھو گے تمہاری فرمائش کی ضرورت قیام کی جائے گی۔

عبید اللہ بن زیاد کی مایوسی : عبید اللہ بن زیاد کو توقع تھی کہ قتل حسینؑ کے بعد میری خوب قدر دانی ہوگی لیکن یزید نے واقعہ کربلا کے بعد سلم بن زیاد کو خراسان کا حاکم مقرر کر کے ایران کے بعض وہ صوبے بھی جو بصرے سے تعلق رکھتے تھے، سلم کے ماتحت کر کے اس کو کوفہ کی جانب روانہ کر کے اور ایک خط عبید اللہ بن زیاد کے نام لکھ کر دیا کہ تمہارے پاس عراق کی جس قدر فوج ہے اس میں سے چھ ہزار آدمی جن کو سلم پسند کرے اس کے ساتھ کر دو۔ عبید اللہ کو یہ بات ناگوار گزری اور حسینؑ کے قتل پر افسوس کرنے لگا کہ اگر وہ زندہ ہوتے تو یزید کو میری احتیاج رہتی اور وہ میری عزت و مرتبہ کے بڑھانے میں کمی نہ کرتا لیکن اب وہ بے فکر ہو گیا ہے۔ اسی لیے اس نے ملک اور فوج دونوں میرے تصرف سے نکالنی شروع کر دیں۔ سلم نے جب لشکر کوفہ کی موجودات لے کر سرداران لشکر سے کہا کہ تم میں سے کون کون میرے ہمراہ خراسان کی طرف چلنا چاہتا ہے؟ تو ہر ایک شخص نے جانے کی خواہش ظاہر کی۔ عبید اللہ بن زیاد نے رات کے وقت سرداران لشکر کے پاس اپنا آدمی بھیجا اور کہا کہ تعجب ہے تم سلم کو میرے اوپر ترجیح دیتے ہو۔ سرداران لشکر نے جواباً کہا بھجویا کہ آپ کے پاس رہ کر تو ہمیں اہل بیت نبوی کے ساتھ جہاد کرنے اور ان کے خون سے ہاتھ رنگنے پڑے ہیں لیکن سلم کے ساتھ جا کر ہم کو ترکوں اور مغلوں کے ساتھ جہاد کرنے کا موقع ملے گا۔ اگلے دن سلم چھ ہزار چیدہ چیدہ آدمی لشکر کوفہ سے لے کر خراسان کی جانب روانہ ہوا اور عبید اللہ بن زیاد کو واقعہ کربلا کے بعد ندامت و افسوس کے سوا اور کچھ حاصل نہ ہوا۔

مکہ و مدینہ کے واقعات : یزید نے جب عمرو بن سعد کو مدینہ سے کوفہ کی جانب عبید اللہ بن زیاد کے پاس روانہ ہونے کا حکم دیا تو عمرو بن سعد کی جگہ پھر ولید بن عتبہ کو مدینہ کا عامل بنا کر بھیج دیا تھا۔ یہی ولید بن عتبہ عامل مدینہ تھا جس نے عبد اللہ بن جعفر کی فرمائش سے ایک تحریر اس امر کی لکھ دی تھی کہ اگر حسینؑ مدینہ میں آجائیں تو ان کو امان ہے۔ یہ تحریر اپنے خط کے ساتھ عبد اللہ بن جعفر نے حسینؑ کے پاس اپنے بیٹوں عون و محمد کے ہاتھ بھیجی تھی، جب وہ کوفہ جا رہے تھے۔ مکہ سے یزید کی حکومت اٹھ چکی تھی، وہاں عبد اللہ بن زبیرؑ حکمران تھے۔ جب حسینؑ کے شہید ہونے کی خبر مکہ میں پہنچی تو عبد اللہ بن زبیرؑ نے لوگوں کو جمع کر کے ایک تقریر کی اور کہا کہ :

”لوگو! دنیا میں عراق کے آدمیوں سے برے کہیں کے آدمی نہیں ہیں اور عراقیوں میں سب سے بدتر کوئی لوگ ہیں۔ انہوں نے پلہ بار خطوط بھیج کر باصرار حسینؑ کو بلایا اور ان کی خلافت کے لیے بیعت کی لیکن جب ابن زیاد کوفہ میں آیا تو اسی کے گرد جمع ہو گئے اور حسینؑ کو جو نماز گزار، روزہ دار، قرآن خواں اور ہر طرح مستحق خلافت تھے، قتل کر دیا اور ذرا بھی اللہ کا خوف نہ کیا۔“

یہ کہہ کر عبد اللہ بن زبیر رو پڑے۔ لوگوں نے کہا کہ اب آپ سے بڑھ کر کوئی مستحق خلافت نہیں ہے۔ آپ ہاتھ بڑھائیے ہم آپ کے ہاتھ پر بیعت کرتے اور آپ کو خلیفہ وقت مانتے ہیں۔ چنانچہ تمام اہل مکہ نے عبد اللہ بن زبیرؑ کے ہاتھ پر بیعت کی۔ بیعت خلافت کی یہ خبر یزید کو پہنچی تو اس نے ایک چاندی کی زنجیر بنا کر دو آدمیوں کے ہاتھ ولید بن عتبہ کے پاس مدینہ میں بھیجی اور لکھا کہ عبد اللہ بن زبیرؑ کے گلے میں یہ زنجیر ڈال کر اور مکہ سے گرفتار کر کے میرے پاس بھیجو لیکن بعد میں وہ اپنی اس حرکت پر خود ہی متاسف ہوا کیونکہ وہ جانتا تھا کہ عبد اللہ بن زبیرؑ آسانی سے اپنے گلے میں زنجیر ڈلوانے والے نہیں ہیں۔ چنانچہ ولید بن عتبہ نے اس حکم کی کوئی تعمیل نہیں کی۔ یزید بھی سوچتا رہا کہ کس طرح عبد اللہ بن زبیرؑ کو قابو میں لایا جائے اور خانہ کعبہ کی حرمت کو بھی کشت و خون سے نقصان نہ پہنچایا جائے۔ ماہ ذی الحجہ سنہ ۶۱ھ میں حج کے لیے مکہ میں اطراف و جوانب سے لوگ آنے شروع ہوئے۔ یزید کی طرف سے ولید بن عتبہ عامل مدینہ حج امیر ہو کر مکہ میں گیا۔ ادھر عبد اللہ بن زبیرؑ جدا امیر حج تھے۔ غرض دونوں نے جدا جدا اپنے گروہ کے ساتھ حج کیا اور کسی نے کسی کی مخالفت نہ کی۔ ولید بن عتبہ نے ایسی تدبیریں شروع کر دیں کہ کسی طرح عبد اللہ بن زبیرؑ کو گرفتار کر کے یزید کی خوشنودی حاصل کر سکے۔ عبد اللہ بن زبیرؑ ولید کے ارادوں سے واقف ہو گئے اور انہوں نے ایام حج کے بعد مطمئن ہو کر یزید کو ایک خط لکھا کہ:

”ولید اگرچہ تیرا چچا زاد بھائی ہے لیکن بہت ہی بیوقوف ہے اور اپنی بیوقوفی سے کاموں کو تباہ کر رہا ہے۔ مناسب یہ ہے کہ کسی دوسرے کو مدینہ کا عامل بنا۔“

اس خط کے پڑھنے سے یزید بہت متاثر ہوا۔ اس نے سمجھا کہ عبد اللہ بن زبیرؑ کا دل میری طرف سے صاف ہے اور وہ ہرگز میرے مخالف نہیں ہے۔ اس سے پیشتر چونکہ مروان بن حکم بھی ولید کی شکایت میں اس قسم کے الفاظ لکھ چکا تھا۔ اس لیے عبد اللہ بن زبیرؑ کے اس خط کی نسبت یزید کو کسی بدگمانی کا موقع نہیں مل سکتا تھا۔ لہذا اس نے فوراً ولید بن عتبہ کو معزول کر کے اس جگہ اپنے دوسرے چچا زاد بھائی عثمان بن محمد ابی بن سفیان کو مدینہ کا حاکم بنا کر بھیج دیا۔

عثمان بن محمد نے مدینہ میں آکر مے خواری شروع کر دی جس سے لوگ بہت ہی ناخوش اور بددل ہوئے۔ عثمان محرم سنہ ۶۲ھ میں مدینہ کا عامل مقرر ہو کر آیا۔ چند روز کے بعد اس نے شرفائے مدینہ میں سے دس شخص انتخاب کر کے یزید کے پاس دمشق کی جانب بھیجے۔ اس وفد میں منذر بن زبیر اور عبد اللہ بن حنظلہ، عبد اللہ بن عمرو بن حفص بن مغیرہ بھی شامل تھے۔ یہ لوگ جب دمشق میں پہنچے تو یزید نے ان کی خوب خاطر



مدارات کی اور اول الذکر دونوں شخصوں کو ایک ایک لاکھ روپے اور باقی آٹھ شخصوں کو دس دس ہزار روپے ہم انعام کے دے کر رخصت کیا۔ انہوں نے دمشق میں یزید کو بھی گانے بجانے کی محفلیں برپا کرنے اور خلاف شرع کاموں میں مصروف دیکھا تھا۔ واپسی میں سب نے ارادہ کیا کہ یزید کی خلافت کے خلاف کوشش کرنی چاہیے۔ دمشق سے نو شخص تو مدینہ کی طرف واپس آئے تھے اور ایک شخص منذر بن زبیر کوفہ کی طرف چلے گئے تھے کیونکہ عبید اللہ بن زیاد اور منذر بن زبیر کے درمیان دوستی تھی۔ انہوں نے عبید اللہ کی ملاقات کے لیے کوفہ کا عزم کیا تھا۔ جب عبد اللہ بن حنظلہ معہ ہمراہیوں کے مدینہ میں آئے تو لوگ حالات معلوم کرنے کی غرض سے ان کے گرد جمع ہوئے۔

**خلافت یزید کی مخالفت :** عبد اللہ نے کہا کہ یزید ہرگز مستحق خلافت نہیں کیونکہ وہ خلاف شرع کاموں میں مصروف دیکھا جاتا ہے۔ اس کے مسلمان ہونے میں بھی کلام ہے۔ اس سے تو مسلمانوں کو جہاد کرنا چاہیے۔ اہل مدینہ نے کہا کہ ہم نے تو سنا ہے یزید نے آپ کو خوب انعام و اکرام دیا ہے۔ عبد اللہ نے کہا ہم نے اس لیے قبول کر لیا کہ ہم میں مقابلہ کی طاقت نہ تھی۔ ان باتوں کو سن کر لوگ یزید سے بے حد متنفر ہو گئے۔ عبد اللہ بن حنظلہ نے تجویز پیش کی کہ یزید کو معزول کر دیا جائے۔ چنانچہ قریش نے عبد اللہ بن مطیع کو اور انصار نے عبد اللہ بن حنظلہ کو اپنا اپنا سردار منتخب کر کے یزید کی خلافت و حکومت کا انکار کیا۔ عثمان و محمد مروان بن حکم کی حویلی میں پناہ گزیں ہوئے۔ اہل مدینہ نے تمام بنو امیہ کو جو ان کے ہاتھ آئے گرفتار و قید کر لیا۔ صرف مروان کے بیٹے عبد الملک کو جو حضرت سعید بن المسیب فقیہ مدینہ کی خدمت میں ہمہ وقت موجود رہتا اور مسجد سے باہر کم نکلتا تھا اور بہت ہی عابد زاہد اور نیک سمجھا جاتا تھا کچھ نہیں کہا۔ ان حالات کی اطلاع بنو امیہ نے یزید کے پاس دمشق پہنچائی۔ یزید نے فوراً ایک خط عبید اللہ بن زیاد کو لکھا کہ منذر بن زبیر تمہارے پاس کوفہ میں گیا ہوا ہے فوراً اس کو گرفتار کر کے قید رکھو اور مدینہ کی طرف ہرگز نہ جانے دو۔ عبید اللہ بن زیاد چونکہ یزید سے خوش نہ تھا کیونکہ اس کی کوئی قدر دانی اور عزت افزائی قتل حسینؑ کے صلہ میں یزید نے نہیں کی تھی۔ لہذا اس نے منذر کو فوراً مدینہ کی طرف رخصت کر دیا اور یزید کو لکھ دیا کہ آپ کا خط آنے سے پہلے منذر مدینہ کی طرف روانہ ہو چکا تھا۔ منذر نے مدینہ میں پہنچ کر عبد اللہ بن حنظلہ اور عبد اللہ بن مطیع سے کہا کہ تم کو چاہیے کہ علی بن حسین (امام زین العابدین) کے ہاتھ پر بیعت خلافت کرو۔ چنانچہ یہ سب مل کر علی بن حسین کے پاس گئے۔ انہوں نے صاف انکار کیا اور کہا کہ میرے باپ اور دادا دونوں نے خلافت کے حصول کی کوشش میں اپنی جانیں گنوائیں، میں اب ہرگز ایسے خطرناک کام کی جرات نہیں کر سکتا۔ میں اپنے آپ کو قتل کرانا پسند نہیں کر سکتا۔ یہ کہہ کر وہ مدینے سے باہر ایک موضع میں چلے گئے۔

مروان جو معہ دیگر بنی امیہ اپنی حویلی میں قید تھا اس نے عبد الملک کے ہاتھ علی بن حسین کے پاس کہلوا بھجولیا کہ آپ نے جو کچھ کیا بہت ہی اچھا کیا۔ ہم اس قدر امداد کے اور خواہاں ہیں۔ ہمارے بعض قیمتی اموال اور اہل و عیال جن کی اس جگہ گنجائش نہیں ہے۔ آپ کے پاس بھجوائے دیتے ہیں، آپ ان کی حفاظت کریں۔

علی بن حسین نے اس کو منظور کر لیا اور مروان بن حکم نے رات کی تاریکی میں پوشیدہ طور پر اپنے اہل و عیال اور قیمتی اموال علی بن حسین کے پاس اس کے گاؤں میں بھیج دیئے۔ علی بن حسین نے مدینہ کے حالات یزید کو لکھ کر بھیجے اور اپنی نسبت لکھا کہ میں آپ کا وفادار ہوں اور بنو امیہ کی حمایت و حفاظت میں ممکن کو ششیں بجالارہا ہوں۔ یزید نے مدینہ کے حالات سے واقف ہو کر نعمان بن بشیر انصاریؓ کو بلا کر کہا کہ ”تم مدینہ جا کر لوگوں کو سمجھاؤ کہ ان حرکات سے باز رہو اور مدینہ میں کشت و خون کے امکانات پیدا نہ کریں۔ نیز عبداللہ بن حنظلہ کو بھی نصیحت کرو کہ تم یزید کے پاس گئے اور وہاں سے انعام و اکرام حاصل کر کے خوش و خرم رخصت ہوئے لیکن مدینہ میں آکر یزید کے مخالف بن گئے اور بیعت فسخ کر کے یزید پر کفر کا فتویٰ لگا کر لوگوں کو برا بھلا کہتا کیا، یہ کوئی مردانگی اور دانائی کا کام نہیں کیا۔ علی بن حسین (امام زین العابدین) سے مل کر میری طرف سے پیغام پہنچاؤ کہ تمہاری وفاداری و کارگزاری کی ضرورت قدر کی جائے گی۔ بنو امیہ سے جو وہاں موجود ہیں، کہو کہ تم سے اتنا بھی کام نہ ہو کہ مدینہ میں فتنہ پیدا کرنے والے دو شخصوں کو قتل کر کے اس فتنے کو دبا دیتے۔ یہ باتیں سن کر نعمان بن بشیرؓ ایک سانڈنی پر سوار ہوئے اور مدینہ کی طرف چلے۔ مدینہ میں آکر انہوں نے ہر چند کوشش کی اور سب کو سمجھایا مگر کوئی نتیجہ پیدا نہ ہوا۔ مجبوراً وہ مدینہ سے دمشق واپس گئے اور تمام حالات یزید کو سنائے۔ یزید نے مطلع ہو کر مسلم بن عقبہ کو طلب کیا اور کہا کہ ایک ہزار چیدہ جنگجو ہمراہ لے کر مدینہ پہنچو۔ لوگوں کو اطاعت کی طرف بلاؤ، اگر وہ اطاعت اختیار کر لیں تو بہتر ہے نہیں تو جنگ کر کے سب کو سیدھا کر دو۔

مسلم نے کہا کہ میں فرماں بردار ہوں لیکن آج کل بیمار ہوں۔ یزید نے کہا کہ تو بیمار بھی دوسرے تندرستوں سے بہتر ہے اور اس کام کو تیرے سوا دوسرا انجام دینے کی قابلیت نہیں رکھتا۔ مجبوراً مسلم نے فوج انتخاب کر کے اپنے ہمراہ لی اور تیسرے روز دمشق سے روانہ ہو گیا۔ یزید نے رخصت کرتے وقت مسلم کو نصیحت کی کہ جہاں تک ممکن ہو نرمی اور درگزر سے کام لے کر اہل مدینہ کو راہ راست پر لانے کی کوشش کرنا لیکن جب یہ یقین ہو جائے کہ نرمی اور نصیحت کام نہیں آسکتی تو پھر تجھ کو اختیار کامل دیتا ہوں کہ کشت و خون اور قتل و غارت میں کمی نہ کرنا مگر اس بات کا خیال رکھنا کہ علی بن حسین کو کوئی آزار نہ پہنچے کیونکہ وہ میرا وفادار اور خیر خواہ ہے اور اس کا خط میرے پاس آیا ہے۔ جس میں لکھا ہے کہ مجھ کو اس شورش اور بغاوت سے کوئی تعلق نہیں ہے۔ یزید نے مسلم بن عقبہ سے یہ بھی کہا کہ اگر تیری بیماری بڑھ جائے اور تو فوج کی سپہ سالاری خود نہ کر سکے تو میں مناسب سمجھتا ہوں کہ حصین بن نمیر تیرا قائم مقام ہو، تو بھی اس کو اپنا نائب مقرر کر دو۔

اس فوج کو رخصت کرنے کے بعد اسی روز یزید نے عبید اللہ بن زیاد کے پاس ایک قاصد خط دے کر بھیجا۔ خط میں لکھا تھا کہ تو کوفہ سے فوج لے کر مکہ پر حملہ کر اور عبداللہ بن زبیرؓ کے فتنے کو مٹا۔ عبید اللہ بن زیاد نے جواباً لکھا کہ دو کام مجھ سے نہیں ہوں گے۔ میں حسینؓ کے قتل کرنے کا ایک کام کر چکا ہوں۔ اب خانہ کعبہ کے ویران کرنے کا دوسرا کام مجھ سے نہ ہوگا۔ یہ کام کسی دوسرے شخص کو سپرد کرنا چاہیے۔ مسلم بن عقبہ جب فوج لیے ہوئے مدینہ کے قریب پہنچا تو مدینہ والوں نے عبداللہ بن حنظلہ سے کہا کہ بنو امیہ جو مدینہ میں

موجود ہیں، یہ دمشق کی فوج آنے پر سب دشمنوں سے جا ملیں گے اور ہم کو اندرونی لڑائی میں مبتلا کر کے سخت نقصان پہنچائیں گے۔ مناسب یہ ہے کہ ان سب کو مسلم کے پہنچنے سے پہلے ہی قتل کر دیا جائے۔ عبد اللہ بن حنظلہ نے کہا کہ اگر ہم نے بنی امیہ کو قتل کیا تو یزید تمام شامیوں کو اور عبید اللہ بن زیاد تمام عراقیوں کو لے کر چڑھ آئیں گے اور ہم سے ان کا قصاص طلب کریں گے۔ مناسب یہ ہے کہ ہم تمام بنی امیہ کو بلا کر ان سے اقرار کر لیں اور اس بات کی قسم دیں کہ وہ ہم سے نہ لڑیں گے اور ہمارے خلاف کسی قسم کی مدد حملہ آور فوج کو نہ دیں گے۔ یہ عہد و اقرار لے کر ہم ان کو مدینہ سے باہر نکالے دیتے ہیں۔ سب نے اس رائے کو پسند کیا اور عبد اللہ بن حنظلہ نے تمام بنی امیہ سے مذکورہ عہد و اقرار لے لے کر مدینہ سے رخصت کر دیا۔ بجز عبد الملک بن مروان کے کہ اس کو مدینہ میں رہنے کی آزادی حاصل رہی۔ ان لوگوں کی وادی القریٰ میں مسلم بن عقبہ کے لشکر سے ملاقات ہوئی۔ مسلم نے ان سے پوچھا کہ ہم کو مدینہ پر کس طرف سے حملہ آور ہونا چاہیے؟ انہوں نے اپنے عہد و اقرار کا لحاظ کر کے مسلم کو جواب دینے سے انکار کر دیا اور اپنے عہد و اقرار کا عذر پیش کیا۔ مسلم نے پوچھا کہ تم میں سے کوئی ایسا بھی ہے جس نے کوئی عہد نہ کیا ہو اور اس سے قسم نہ لی گئی ہو؟ انہوں نے کہا کہ ہاں عبد الملک بن مروان ایک ایسا شخص ہے اور وہ مدینہ میں موجود ہے۔ مسلم نے کہا کہ وہ نوجوان ہے، ہم کو تجربہ کار بوڑھے شخص کی ضرورت ہے جو ضروریات جنگ سے واقف ہو۔ انہوں نے کہا کہ وہ نوجوان بوڑھوں سے بہت بہتر ہے۔ چنانچہ مسلم نے کسی کو بھیج کر مدینہ سے عبد الملک کو بلوایا اور اس کے مشوروں کو سن کر حیران رہ گیا اور انہیں پر عامل ہوا۔ اس نے مدینہ کے قریب پہنچ کر اہل مدینہ کے پاس پیغام بھیجا کہ امیر المؤمنین یزید تم کو شریف سمجھتے اور تمہاری خون ریزی کو پسند نہیں کرتے ہیں۔ بہتر یہی ہے کہ تم اطاعت اختیار کرو، ورنہ مجبوراً مجھ کو شمشیر نیام سے نکالنی پڑے گی۔ یہ پیغام بھیج کر تین دن مسلم نے انتظار کیا مگر اہل مدینہ لڑائی پر آمادہ ہو گئے۔ آخر مسلم نے حرہ کی جانب سے مدینہ پر حملہ کیا۔ اہل مدینہ نے بڑی بہادری سے مقابلہ کیا اور لشکر شام کا منہ پھیر دیا لیکن مسلم بن عقبہ کی بہادری و تجربہ کاری سے اہل مدینہ کو شکست ہوئی۔ عبد اللہ بن حنظلہ، فصیل بن عباس بن عبد المطلب، محمد بن ثابت بن قیس، عبد اللہ بن زید بن عاصم، محمد بن عمرو بن حزم، انصاری، وہب بن عبد اللہ بن زمعہ، زبیر بن عبد الرحمن بن عوف، عبد اللہ بن نوفل بن حرث بن عبد المطلب وغیرہ بہت سے سرداران مدینہ جنگ میں کام آئے۔ فتح مند فوج مدینہ میں داخل ہوئی۔ مسلم بن عقبہ نے تین دن تک قتل عام اور لوٹ مار کا سلسلہ جاری رکھا۔ اس لڑائی اور قتل عام میں ایک ہزار کے قریب آدمی مارے گئے۔ جسمی تین سو سے زیادہ شرفائے قریش و انصار شامل تھے۔ چوتھے روز مسلم نے قتل عام کو موقوف کر کے بیعت کا حکم دیا۔ جس نے مسلم کے ہاتھ پر آکر بیعت کی وہ بچ گیا۔ جس نے بیعت سے انکار کیا وہ قتل ہوا۔ ۲ ذی الحجہ سنہ ۶۳ھ مسلم بن عقبہ فاتحانہ مدینہ میں داخل ہوا اور قتل عام کا حکم ہوا۔ اسی روز محمد بن عبد اللہ بن عباس بن عبد المطلب پیدا ہوا۔ یہی وہ محمد بن عبد اللہ ہے جو محمد ابو العباس سفاح کے نام سے مشہور ہے اور عباسیوں کا پہلا خلیفہ ہے۔ منذر بن زبیر کو مسلم نے بہت تلاش کرایا مگر وہ بچ کر مکہ کی طرف نکل

گئے تھے۔

مکہ کا محاصرہ اور یزید کی موت : مدینہ سے فارغ ہو کر مسلم بن عقبہ اپنی فوج کو لے کر مکہ کی جانب روانہ ہوا۔ مسلم بیمار تو تھا ہی، راستے میں بیماری نے اور ترقی کی اور مقام ابواء میں اس کی حالت نازک ہو گئی تو اس نے حصین بن نمیر کو بلا کر اپنی جگہ فوج کا سپہ سالار مقرر کیا اور خود مر گیا۔ مدینہ سے جو لوگ فرار ہوئے تھے وہ بھی مکہ میں آکر جمع ہو گئے تھے۔ ادھر خوارج نے بھی عبداللہ بن زبیرؓ کی مدد کرنی مناسب سمجھی اور وہ بھی مکہ میں آگئے تھے۔ اس سال حج کے موقع پر تمام اہل حجاز نے عبداللہ بن زبیرؓ کے ہاتھ پر خلافت کی بیعت کر لی تھی۔ حصین بن نمیر لشکر شام کو لیے ہوئے مکہ کے قریب پہنچا اور عبداللہ بن زبیرؓ کے پاس پیغام بھیجا کہ یزید کی اطاعت کر لو ورنہ مکہ پر حملہ ہوگا۔ عبداللہ بن زبیرؓ نے مقابلہ کی تیاری کی۔ عبداللہ بن زبیرؓ کے بھائی منذر بن زبیر جو مدینہ سے مکہ میں آگئے تھے، عبداللہ بن زبیرؓ کی فوج کے ایک حصہ کے سردار مقرر ہوئے۔ سب سے پہلے انہوں نے میدان میں نکل کر لشکر شام کو لاکارا۔ اول مبارزہ کی جنگ میں منذر بن زبیر کے ہاتھ سے کئی شامی مارے گئے پھر جنگ مغلوبہ شروع ہوئی۔ شام تک لڑائی جاری رہی اور کوئی فیصلہ شکست و فتح کا نہ ہوا۔ یہ لڑائی ۱۲ محرم سنہ ۶۳ھ کو شروع ہوئی تھی۔ اگلے روز حصین بن نمیر نے کوہ ابو قیس پر منجنیق نصب کر کے خانہ کعبہ پر سنگ باری شروع کر دی اور مکہ کا محاصرہ کر لیا۔ یہ محاصرہ و سنگ باری ۳ ماہ ربیع الاول سنہ ۶۳ھ تک جاری رہی۔ ۳ ربیع الاول کو شامیوں نے روئی اور گندھک اور رال کے گولے بنا بنا کر اور جلا جلا کر پھینکنے شروع کئے جس سے خانہ کعبہ کا تمام غلاف جل گیا اور دیواریں سیاہ ہو گئیں۔ دو منجنیقیں رات دن سنگ باری اور گولہ باری میں مصروف تھیں۔ مکہ والوں کے لیے گھر سے نکلنا دشوار تھا۔ پتھروں کے صدمہ سے خانہ کعبہ کی دیواریں شکستہ ہو گئی تھیں اور چھت گر گئی تھی۔ اہل شام کے اس محاصرے نے بہت شدت اور سختی اختیار کی اور کل تعداد بعد کی امدادی فوج کے آجانے سے اہل شام کی پانچ ہزار تک پہنچ گئی تھی۔ یہاں اہل شام خانہ کعبہ اور شہر مکہ پر سنگ باری کر رہے تھے۔ وہاں ۱۰ ربیع الاول کو یزید نے مقام حوران میں تین سال اور آٹھ ماہ کی حکومت اور ۳۸ یا ۳۹ سال کی عمر میں انتقال کیا۔ یزید کے مرنے کی خبر اول حضرت عبداللہ بن زبیرؓ کے پاس پہنچی۔ انہوں نے بلند آواز سے شامیوں سے کہا کہ بد بختو! تم اب کیوں لڑ رہے ہو

تمہارا گمراہ سردار مر گیا۔ حصیر بن نمیر نے اعتبار نہ کیا اور اس بات کو عبداللہ بن زبیرؓ کی فریب دہی پر محمول کیا لیکن تیسرے دن جب اس کے پاس ثابت بن قیس نخعی نے کوفہ سے آکر یزید کے مرنے کی خبر پہنچائی تو اس نے فوج کو محاصرہ اٹھانے اور کوچ کرنے کا حکم دیا۔ روانگی سے پیشتر حصین بن نمیر نے عبداللہ بن زبیرؓ کے پاس پیغام بھیجا کہ آج شب کو بطحی میں آپ سے ملاقات کرنا چاہتا ہوں۔ چنانچہ قرارداد کے موافق دس آدمی عبداللہ بن زبیرؓ نے ہمراہ لیے اور دس آدمی حصین بن نمیر کے ہمراہ گئے۔ مقام مقررہ میں پہنچ کر حصین بن نمیر نے کہا کہ میں آپ کو خلیفہ تسلیم کرنے اور آپ کے ہاتھ پر بیعت کرنے کو تیار ہوں۔ میرے ساتھ پانچ ہزار جنگجو لشکر شام کا موجود ہے، یہ بھی میری تقلید کریں گے۔ آپ میرے ساتھ شام کے ملک

میں چلیں، میں تمام اہل شام کو آپ کی بیعت کے لیے آمادہ کروں گا۔ حجاز والے آپ کے ہاتھ پر بیعت کر ہی چکے ہیں۔ اہل شام کے بعد تمام عالم اسلام بلا اختلاف آپ کو خلیفہ تسلیم کر لے گا۔ عبد اللہ بن زبیر نے یہ سمجھا کہ مجھ کو فریب دیا جا رہا ہے۔ چنانچہ انکار کیا اور کہا کہ میں جب تک اہل شام سے انتقام نہ لے لوں گا ہر گزان کو معاف نہ کروں گا۔ حصین بن نمیر آہستہ آہستہ کلام کرتا تھا اور عبد اللہ بن زبیر بلند آواز اور درشتی سے جواب دیتے تھے۔ حصین نے کہا کہ میں آپ کو خلافت دینا چاہتا ہوں اور آپ مجھ سے لڑتے اور سختی سے جواب دیتے ہیں۔ غرض حصین بن نمیر وہاں سے جدا ہو کر اپنے لشکر میں آیا اور کوچ کا حکم دیا۔ بعد میں عبد اللہ بن زبیر کو اپنی غلطی کا احساس ہوا اور انہوں نے قاصد کے ہاتھ کہلا کر بھجولیا کہ مجھ کو شام کے ملک میں جانے کے لیے مجبور نہ کیا جائے، یہیں آکر بیعت کر لو۔ حصین نے کہا کہ بغیر آپ کے شام میں جانے کے کام نہ چلے گا۔ غرض عبد اللہ بن زبیر مکہ سے جدانہ ہوئے اور حصین بن نمیر مکہ سے مدینہ کے قریب پہنچا تو وہاں معلوم ہوا کہ یزید کے انتقال کی خبر سن کر اہل مدینہ نے پھر بنو امیہ کے خلاف کھڑے ہو کر یزید کے عامل کو مدینہ سے نکال دیا ہے، جس کو مسلم بن عقبہ مدینہ میں مامور و متعین کر آیا تھا۔ حصین مدینہ کے باہر جا کر خیمہ زن ہوا تو مدینہ کی شورش و ہنگامہ آرائی کم ہو گئی اور جس قدر بنی امیہ مدینہ میں موجود تھے، وہ سب حصین بن نمیر کے لشکر میں چلے آئے اور کہا کہ ہم کو اپنے ساتھ ملک شام کی طرف لے چلو۔ حصین نے کہا کہ آج رات کو تم یہیں ٹھہرو، صبح تم کو ساتھ لے کر کوچ کریں گے۔ جب رات ہوئی تو حصین بن نمیر تنہا علی بن حسین کی تلاش میں نکلا۔ ان سے ملا اور کہا کہ یزید فوت ہو گیا۔ اس وقت عالم اسلام کا کوئی امام نہیں ہے۔ تم میرے ساتھ ملک شام کی طرف چلو، میں تمام جہان کو تمہاری بیعت پر آمادہ کر دوں گا اور تم خلیفہ وقت ہو جاؤ گے۔ اہل شام کو تم اہل عراق کی طرح نہ سمجھو وہ تم کو ہر گز دھوکہ نہ دیں گے اور نہ تمہارے درپے آزار ہوں گے۔ علی بن حسین نے کہا کہ میں نے اللہ تعالیٰ سے عہد کیا ہے کہ ساری عمر کسی سے بیعت نہ لوں گا۔ تم مجھ کو اسی حال میں رہنے دو اور کسی دوسرے کو خلافت کے لیے تلاش کر لو۔ یہ کہہ کر وہ حصین سے جدا ہو گئے۔ حصین اپنے لشکر میں آیا اور صبح بنو امیہ کو ہراولے کر شام کی طرف روانہ ہوا۔

عہد یزیدی کی فتوحات: سلسلہ کلام میں ہم یزید کی وفات تک پہنچ گئے لیکن یہ تذکرہ رہ گیا تھا کہ عقبہ بن نافع بانی شہر قیروان افریقہ سے دمشق کی جانب امیر معاویہ کے پاس چلے آئے تھے اور ابوالمہاجر کی شکایت کی تھی۔ امیر معاویہ نے وعدہ کیا تھا کہ ہم تم کو پھر افریقہ کی سپہ سالاری پر بھیج دیں گے۔ ابھی یہ وعدہ پورا نہ ہوا تھا کہ امیر معاویہ فوت ہو گئے۔ یزید نے تخت خلافت پر بیٹھتے ہی عقبہ کو افریقہ کی سپہ سالاری پر نامزد کر کے افریقہ کی طرف روانہ کیا۔ عقبہ نے قیروان پہنچ کر ابوالمہاجر کو گرفتار کر کے قید کر دیا۔ اس قید کا سبب یہ تھا کہ ابوالمہاجر نے اپنے عہد حکومت میں عقبہ کو ناجائز طور پر برا کہنے اور بدنام کرنے کی کوشش کی تھی۔ اسی حالت قید میں ابوالمہاجر فوت ہوا اور مرنے سے پہلے عقبہ بن نافع کو وصیت کر گیا کہ ایک بربری نو مسلم مسیٰ کیلہ سے ہوشیار رہنا۔ کیلہ کو ابوالمہاجر نے مسلمان کیا تھا۔ وہ اس کے مزاج و عادات سے واقف ہونے کی وجہ سے جانتا تھا کہ

عقبہ نے چونکہ مجھ کو قید کیا ہے، اس لیے کسیلہ موقع پا کر ضرور عقبہ سے انتقام لے گا۔ عقبہ بن نافع نے اس بات کی طرف کچھ زیادہ توجہ نہ کی اور کسیلہ کو بدستور اپنی فوج کے ایک چھوٹے حصے پر سردار رہنے دیا۔ سنہ ۶۲ھ میں عقبہ بن نافع نے اپنے بیٹوں کو بلا کر وصیت کی اور کہا کہ میں راہ الہی میں جہاد کی غرض سے روانہ ہوتا ہوں اور دل سے خواہش مند ہوں کہ مجھ کو درجہ شہادت حاصل ہو۔ اس کے بعد زہیر بن قیس بلوی کو مختصر فوج کے ساتھ قیروان کی حفاظت کے لیے چھوڑ کر اور خود مجاہدین کا لشکر لے کر مغرب کی جانب روانہ ہوئے۔ شہر باغانہ پر رومی لشکر سے مقابلہ ہوا۔ سخت لڑائی کے بعد رومی فرار ہوئے پھر شہر اربہ پر رومیوں نے دوبارہ سخت مقابلہ کیا۔ اس لڑائی میں بھی ان کو ہزیمت ہوئی۔ مسلمان کی فتوحات کے سیلاب کو بڑھتے ہوئے دیکھ کر رومیوں نے بربریوں کو جو ابھی تک عیسائی مذہب میں بھی داخل نہ ہوئے تھے، اپنے ساتھ ملایا اور مسلمانوں کی تھوڑی سی جمعیت کے مقابلے میں رومیوں اور بربریوں کی افواج کثیر نے میدان میں قدم جمایا۔ خونریز جنگ کے بعد مسلمانوں کو فتح کامل حاصل ہوئی۔ آخر شہر طنجہ پر رومی بطریق سے آخری مقابلہ ہوا جس میں اس رومی گورنر نے اپنے آپ کو عقبہ بن نافع کے حوالے کر دیا۔ عقبہ نے اس کو آزاد کر دیا اور شہر طنجہ کو کوئی نقصان پہنچائے بغیر آگے بڑھے۔ تمام ملک مراکش کو فتح کرتے ہوئے بحر ظلمات یعنی بحر اطلانتک کے ساحل تک پہنچ گئے۔ ساحل سمندر پر پہنچ کر عقبہ نے اپنا گھوڑا سمندر میں ڈال کر کہا کہ:

”الہی یہ سمندر اگر میرے راستے میں حائل نہ ہو جاتا تو جہاں تک زمین ملتی میں تیری راہ میں جہاد کرتا ہوا چلا جاتا۔“

**عقبہ کی شہادت :** ساحل سمندر سے ہٹ کر عقبہ نے قیروان کی جانب واپسی کا ارادہ کیا۔ اب تمام شمالی افریقہ فتوحات اسلامی میں شامل ہو چکا تھا۔ واپسی میں عقبہ نے فوج کے کئی حصے کر کے الگ الگ روانہ کئے اور ایک حصہ اپنی معیت میں رکھا۔ اثناء سفر میں ایک مقام ایسا آیا کہ وہاں پانی دستیاب نہ ہوا۔ لوگ پیاس کے مارے مرنے لگے۔ عقبہ بن نافع نے جناب الہی میں دعا کی، اس وقت ان کا گھوڑا اپنا پاؤں زمین پر مارنے لگا اور وہیں سے چشمہ پھوٹ کر پانی بہنے لگا۔ تمام لشکر سیراب ہو اور اس چشمہ کا نام ماء الفرس مشہور ہوا۔ جو آج تک اسی نام سے مشہور ہے۔ وہاں سے جب عقبہ اپنے چھوٹے سے لشکر کے ساتھ روانہ ہو کر مقام ہتوزا میں پہنچے تو رومیوں اور بربریوں نے ان کے ساتھ تھوڑی سی جمعیت دیکھ کر مقابلہ کا ارادہ کیا۔ حالانکہ یہ سب مطیع و منقاد ہو چکے تھے۔ کسیلہ نے جو عقبہ کے ساتھ تھا اس موقع پر مناسب سمجھ کر اور جدا ہو کر رومیوں کی شرکت اختیار کی۔ اپنی قوم کی ہمت کو بھی بڑھایا اور ایک لشکر عظیم چڑھالایا اور چاروں طرف سے اس قلیل جمعیت کو گھیر لیا۔ منٹھی بھر مسلمانوں نے تلواریں سونت لیں اور دشمنوں کے قتل کرنے میں مصروف ہو گئے۔ بہت سے رومیوں اور بربریوں کو تلوار کے گھاٹ اتار کر لاشوں کے ڈھیر لگا دیئے اور خود بھی ایک ایک کر کے شہید ہو گئے اور عقبہ بن نافع کی آرزوئے شہادت پوری ہوئی۔

کسیلہ عقبہ کی شہادت کے بعد اپنا لشکر عظیم لئے ہوئے قیروان کی طرف بڑھا۔ قیروان میں جب

عقبہ کے شہید ہونے اور لشکر عظیم کے قریب پہنچنے کی خبر پہنچی تو زہیر بن قیس نے مقابلہ کی تیاری کی لیکن فوج کے اندر آپس میں اختلاف اور نا اتفاقی پیدا ہو گئی۔ زہیر بن قیس مشکلات پر غالب نہ آسکے۔ مجبوراً مسلمانوں کو قیروان چھوڑ کر برقہ کی طرف آنا پڑا اور کسیلہ قیروان پر قابض و متصرف ہو گیا۔

یزیدی سلطنت پر ایک نظر : یزید کی سلطنت قریباً پونے چار سال رہی۔ اس کے دور حکومت میں مسلمانوں کو کوئی فتح و کامیابی حاصل نہیں ہوئی بلکہ امیر معاویہؓ کی بست سالہ حکومت و خلافت کے بعد اندرونی جھگڑوں اور بیرونی اقوام کی طرف سے غافل ہونے کا زمانہ شروع ہو گیا۔ یزید کے دامن پر سب سے بڑا داغ حضرت حسینؓ کی شہادت کا ہے۔ جس نے اس کے اور دوسرے معائب کو بھی نمایاں کر دیا ہے لیکن اسی کے ساتھ اگر ہمیں تحقیق حق منظور ہے تو سکون قلب کے ساتھ واقعات کی تہ تک پہنچنے کی کوشش میں ہمت نہیں ہارنی چاہیے اور اس پر غور کرنا چاہیے کہ ان تمام مظالم اور ناشدنی برتاؤ کے جو حضرت حسینؓ کے ساتھ میدان کر بلا میں ہوئے اصل محرکات کیا تھے۔

اس حقیقت سے انکار نہیں کیا جاسکتا کہ مغیرہ بن شعبہؓ کی تحریک پر امیر معاویہؓ نے یزید کو ولی عہد بنایا اور نہ اس سے پہلے ان کو اس کا خیال بھی نہ گزرا تھا کہ وہ اپنے بیٹے کو خلیفہ بنانے کی تمنا کریں۔ سب سے پہلے اس تجویز کو مغیرہؓ ہی نے کوفہ میں پردان چڑھایا لیکن بنیادی طور پر یہ تجویز چونکہ خلافت راشدہ کی سنت کے خلاف اور اسلامی جمہوریت کی روح کے منافی تھی، اس لیے اسی وقت مدینہ منورہ میں اس کی مخالفت شروع ہوئی۔ چنانچہ حضرت عبدالرحمن بن ابی بکر، عبداللہ بن عمر، عبداللہ بن زبیر اور حضرت حسینؓ نے اس کی شدت سے مخالفت کی۔ مروان نے جب اس مسئلہ کو مدینہ میں صاحب الرائے اور سنجیدہ حلقوں کے سامنے رکھا تو ہر طرف سے اس کی مخالفت شروع ہوئی۔ حضرت عبداللہ بن زبیرؓ نے صاف لفظوں میں کہا کہ ہمارے لیے خلیفہ کے انتخاب میں رسول اکرم ﷺ اور خلفاء راشدین کے طریقے کے سوا اور کوئی طریقہ پسندیدہ نہیں ہو سکتا۔ حضرت عبدالرحمن بن ابی بکرؓ نے اس پر اظہار خیال کرتے ہوئے کہا کہ امیر المؤمنین نے انتخاب کا جو طریقہ اختیار کیا ہے، یہ سنت خلفاء راشدین نہیں بلکہ یہ تو قیصر و کسریٰ کا طریقہ ہے جو ہمارے لیے قابل قبول نہیں ہو سکتا۔ حضرت حسینؓ نے فرمایا کہ یہ انتخاب مسلمانوں کی بہتری کے لیے نہیں بلکہ بربادی کے لیے کیا گیا ہے کیونکہ اس طرح تو خلافت اسلامیہ قیصر و کسریٰ کی سلطنت سے مشابہ ہو جائے گی کہ باپ کے بعد بیٹا تخت نشین ہو۔

امیر معاویہؓ نے ان صاحبان بصیرت کو راضی کرنے کے لیے یہاں تک کہلوایا کہ آپ حضرات محض اس کو خلیفہ مان لیں باقی ملک کا نظم و نسق، عہدیداروں کا تقرر و تبدیل اور دوسرے انتظام مملکت وہ سب آپ حضرات ہی کے مشورے سے ہو گا لیکن اس پر بھی ان میں سے کوئی تیار نہیں ہوا۔

اس دور کے عوام کے جذبات اور یزید کے کیر کٹر کا اندازہ اس سے کیجئے کہ حضرت امیر معاویہؓ نے اپنے عمال کے نام ایک عام حکم جاری کیا کہ لوگوں سے یزید کی خوبیاں بیان کرو اور اپنے اپنے علاقے کے بااثر

لوگوں کا ایک ایک وفد میرے پاس بھیجو کہ میں بیعت یزید سے متعلق لوگوں سے خود بھی گفتگو کروں۔ چنانچہ ہر صوبے سے جو وفد آیا، امیر معاویہ نے ان سے الگ الگ بھی گفتگو کی اور پھر سب کو ایک مجلس میں جمع کر کے ایک خطبہ دیا جس میں خلفاء کے حقوق و فرائض، احکام کی اطاعت اور عوام کے فرائض بیان کر کے یزید کی شجاعت، سخاوت، عقل و تدبیر اور انتظامی قابلیت کا تذکرہ کر کے اس بات کی خواہش ظاہر کی کہ یزید کی ولی عہدی پر بیعت کر لینی چاہیے لیکن اس کے جواب میں مدینہ کے وفد کے ایک رکن محمد بن عمرو بن خرم نے کھڑے ہو کر کہا کہ امیر المومنین آپ یزید کو خلیفہ تو بناتے ہیں لیکن ذرا اس پر بھی خیال فرمائیں کہ قیامت کے دن آپ کو اپنے اس فعل کا اللہ تعالیٰ کی جناب میں جواب دہ ہونا پڑے گا۔ محمد بن عمرو بن حزم کے ان الفاظ سے اندازہ ہوتا ہے کہ عوام بھی یزید کی خلافت سے خوش نہ تھے اور اس کی خلافت کے جوئے کو اپنی گردن پر رکھنے کے لیے تیار نہ تھے۔

خود آخر وقت میں امیر معاویہ کے سامنے یزید نے جس قسم کی سرکشی کا اظہار کیا تھا، اس سے بھی اس پر روشنی پڑتی ہے کہ وہ کہاں تک خلافت کا اہل تھا۔

شروع ماہ رجب سنہ ۶۰ھ میں حضرت امیر معاویہ بیمار ہوئے، اس بیماری میں جب انہیں یقین ہونے لگا کہ اب آخری وقت قریب آ گیا ہے تو انہوں نے یزید کو بلوایا۔ یزید اس وقت دمشق سے باہر شکار میں یا کسی مہم پر گیا ہوا تھا۔ فوراً قاصد گیا اور یزید کو بلا کر لایا۔ یزید حاضر ہوا تو انہوں نے اس سے مخاطب ہو کر کہا:

”لے بیٹے! میری وصیت کو توجہ سے سن اور میرے سوالوں کا جواب دے۔ اب اللہ تعالیٰ کا فرمان یعنی میری موت کا وقت قریب آچکا ہے تو بتا کہ میرے بعد مسلمانوں سے کیسا سلوک کرے گا؟ یزید نے جواب دیا کہ میں کتاب اللہ اور سنت رسول کی پیروی کروں گا۔“

حضرت امیر معاویہ نے کہا کہ سنت صدیقی پر بھی عامل ہونا چاہیے کہ انہوں نے مرتدین سے جنگ کی اور اس حالت میں وفات پائی کہ امت ان سے خوش تھی۔ یزید نے کہا نہیں، صرف کتاب اللہ اور سنت رسول کی پیروی کافی ہے۔

امیر معاویہ نے پھر کہا کہ اے بیٹے سیرت عمر کی پیروی کر کہ انہوں نے شہروں کو آباد کیا، فوج کو قوی کیا اور مال غنیمت فوج پر تقسیم کیا۔ یزید نے کہا نہیں، صرف کتاب اللہ اور سنت رسول کی پیروی کافی ہے۔

حضرت امیر معاویہ نے کہا اے بیٹے سیرت عثمان غنی پر عامل ہونا کہ انہوں نے لوگوں کو زندگی میں فائدہ پہنچایا اور سخاوت کی۔ یزید نے کہا کہ نہیں، صرف کتاب اللہ اور سنت رسول اللہ میرے لیے کافی ہے۔

امیر معاویہ نے یہ سن کر فرمایا کہ اے بیٹے تیری ان باتوں سے مجھ کو یقین ہو گیا کہ تو میری باتوں پر عمل درآمد نہیں کرے گا بلکہ میری وصیت و نصیحت کے خلاف ہی کرے گا۔

بہر حال مغیرہ بن شعبہ اور امیر معاویہ کی کوشش سے یزید عالم اسلامی کا خلیفہ ہوا۔ حضرت امیر معاویہ کا اپنی زندگی میں یزید کے لیے بیعت لینا ایک سخت غلطی تھی اور یہ غلطی ان سے غالباً محبت پداری کی



وجہ سے سرزد ہوئی مگر مغیرہ بن شعبہ کی غلطی ان سے بھی بڑی ہے کیونکہ امیر معاویہ کو یہ خیال مغیرہ بن شعبہ ہی کی تحریک پر پیدا ہوا تھا لیکن یزید نے اس منصب کو حاصل کرنے کے بعد بھی اپنے آپ کو خلافت کا اہل ثابت نہیں کیا۔ وہ خوب جانتا تھا کہ اس کے زمانے میں ایسے بزرگ موجود ہیں جو اپنی پاکیزہ سیرت، بلند اخلاق، عبادت و ریاضت اور عملی زندگی اور قوت ایمانی کی وجہ سے آفتاب سمجھے جاتے ہیں، بجائے اس کے کہ وہ اپنی حکومت کا نظم و نسق ان بزرگوں کے مشورے سے چلاتا، اس نے خلافت کے حاصل کرتے ہی اپنی ظلم و استبداد کی چکی کو تیز سے تیز تر کر دیا۔ اس نے مدینے اور مکے میں اس وقت جتنے بزرگ موجود تھے مثلاً حضرت عبداللہ بن زبیر اور حضرت حسینؑ اور دوسرے بزرگوں سے بیعت لینے کے لیے وہاں کے عاملوں کے نام احکام جاری کئے کہ ان سب سے میرے لیے بیعت لی جائے۔ حضرت حسینؑ کو جب اس کا یہ پیغام پہنچا تو امام عالی مقام جیسی مقدس ہستی اس کے ہاتھ پر کیسے بیعت کر سکتی تھی کیونکہ اول تو اس کا انتخاب ہی غیر شرعی طریقہ پر ہوا تھا اور اس کی حکومت ایک غیر شرعی حکومت تھی۔ دوسرے یہ کہ وہ اپنے اعمال و کردار کے اعتبار سے بھی اس قدر گرا ہوا تھا کہ وہ ہمیشہ لہو و لعب سیر و شکار میں مصروف رہتا تھا۔ خواجہ سراؤں کو اس نے اپنی خدمت گزاروں پر مامور کیا۔ رقص و سرود کی محفلوں میں وہ بے محابا شریک ہوتا تھا۔ یہ اور اس قسم کے بہت سے عیوب اس میں تھے۔ وہ کسی طرح بھی اس قابل نہیں تھا کہ اسے ایک منٹ کے لیے بھی مسلمانوں کا خلیفہ یا سردار تسلیم کیا جائے تو ان حالات میں حضرت حسینؑ اس کو کیسے خلیفہ تسلیم کر کے اس کے ہاتھ پر بیعت کر سکتے تھے۔

یہ تھے وہ محرکات جس کی وجہ سے حضرت حسینؑ نے یزیدی حکومت کے نظام باطل کی مخالفت کی اور ظلم و استبداد اور باطل حکومت کے خلاف آپ نے اپنے عمل سے ایک ایسی شمع روشن کی جس کی روشنی میں قیامت تک حق پرستوں کے قافلے آگے بڑھتے رہیں گے۔ چنانچہ حضرت حسینؑ نے اپنے مختلف خطبوں میں بھی جو آپ نے میدان کربلا میں اور دوران سفر کربلا میں دیتے تھے، بیان فرمایا: ”مقام بیضہ میں آپ نے حر کے ساتھیوں اور اپنے ہمراہیوں کے سامنے ایک خطبہ دیتے ہوئے ارشاد فرمایا کہ:

”لوگو! رسول اللہ ﷺ نے فرمایا ہے جس نے ایسے بادشاہ کو دیکھا جو ظالم ہے، اللہ کی حرام کی ہوئی چیزوں کو حلال کرتا ہے، اللہ کے عہد کو توڑتا ہے، سنت رسول اللہ ﷺ کی مخالفت کرتا ہے، اللہ کے بندوں پر گناہ اور زیادتی کے ساتھ حکومت کرتا ہے اور دیکھنے والے کو اس پر اپنے عمل اور قول سے غیرت نہ آئی تو اللہ تعالیٰ کو یہ حق ہے کہ اس بادشاہ کی بجائے اس دیکھنے والے کو جہنم میں داخل کر دے۔ تم اچھی طرح سمجھ لو کہ ان لوگوں نے شیطان کی اطاعت قبول کر لی ہے اور رحمن کی اطاعت چھوڑ دی ہے اور زمین پر فتنہ و فساد پھیلارکھا ہے، حدود الہی کو معطل کر دیا ہے اور مال غنیمت میں اپنا حصہ زیادہ لیتے ہیں۔ اللہ کی حرام کی ہوئی چیزوں کو حلال اور اس کی حلال کی ہوئی چیزوں کو حرام کر دیا ہے۔ اس لیے مجھے ان باتوں پر غیرت آنے کا زیادہ حق ہے“

یہ تھے وہ اسباب جو حضرت حسینؑ کو میدان کربلا میں لائے، آپ اور آپ کے اہل بیت اطہار اعلیٰ کلمۃ الحق کرتے ہوئے ایک نظام باطل کے مٹانے کی سعی میں شہید ہوئے۔

عام نقطہ نظر سے بھی یزید امیر معاویہ کا کوئی اچھا جانشین نہ تھا۔ اس کو مذہب اور روحانیت سے بہت ہی کم تعلق تھا۔ اس نے حکومت اور سیاست میں بھی کسی قابلیت کا اظہار نہیں کیا۔ اگر وہ کسی قابل ہوتا تو سب سے پہلی کوشش اور پوری ہمت اس کی اس کام میں صرف ہوتی کہ لوگ حضرت امیر معاویہ اور حضرت علیؓ کے تنازعات کو بھول جائیں لیکن اس نے یا تو اس طرف توجہ ہی کم کی یا وہ اپنی ناقابلیت کے سبب کامیاب نہیں ہو سکا۔ یزید نے اپنی عملی زندگی کا جو نمونہ لوگوں کے سامنے پیش کیا، اس میں چونکہ فسق و فجور اور خلاف احکام شرع اعمال بھی تھے۔ لہذا عام طور پر مسلمانوں کی مذہبی خصوصیات اور عملی زندگی کو نقصان پہنچا اور ضعیف الایمان لوگ گناہوں کے ارتکاب میں شاہی نمونہ دیکھ کر دلیر ہو گئے۔ یزید ہی کے بد نما نمونہ نے مسلمانوں کو گانے بجانے اور شراب پینے کی ترغیب دی، ورنہ اس سے پہلے عالم اسلام ان خرابیوں سے بالکل پاک تھا۔ یزید کے زمانے تک بھی حکومت و خلافت میں وراثت کے اصول کو مسلمانوں نے تسلیم نہیں کیا تھا اور وہ سمجھتے تھے کہ امیر معاویہ کے بعد یزید کا خلیفہ ہو جانا ایک سخت غلطی ہے اور اس غلطی کی اصلاح ہونی چاہیے۔ چنانچہ حصین بن نمیر اسی لیے عبداللہ بن زبیرؓ کو خلیفہ بنانے کا خواہشمند تھا لیکن یزید کے بعد بدرتج اس وراثت کے خیال کو بنو امیہ کی کوششوں کے سبب تقویت پہنچی اور بالآخر اس رسم بد نے ایسی جڑ پکڑی کہ آج تک مسلمانوں کو اس سے رست گاری حاصل نہ ہوئی۔

یزید کا پہلا نکاح ام ہاشم بنت عتبہ بن ربیعہ کے ساتھ ہوا تھا جس سے دو بیٹے معاویہ اور خالد پیدا ہوئے۔ یزید کو خالد کے ساتھ زیادہ محبت تھی لیکن معاویہ کو اس نے اپنا ولی عہد مقرر کیا تھا۔ دوسرا نکاح اس کا ام کلثوم بنت عبداللہ بنت عامر سے ہوا جس کے بطن سے عبداللہ بن یزید پیدا ہوا جو تیر اندازی کی قابلیت میں کمال اور شہرت رکھتا تھا۔ ان کے علاوہ چند بیٹے یزید کے لونڈیوں کے پیٹ سے بھی پیدا ہوئے تھے۔

## معاویہ بن یزید

معاویہ بن یزید کی کنیت ابو لیلیٰ اور ابو عبدالرحمن تھی۔ معاویہ کی وفات کے وقت اس کی عمر بیس سال اور چند ماہ تھی۔ یہ جوان صالح اور عابد زاہد شخص تھا۔ اہل شام نے یزید کی وفات کے وقت اس کے ہاتھ پر بیعت کی۔ حصین بن نمیر جب لشکر شام اور بنو امیہ کو لیے ہوئے دمشق پہنچا ہے تو معاویہ بن یزید کے ہاتھ پر بیعت ہو چکی تھی۔ معاویہ اپنی خلافت اور لوگوں سے بیعت لینے کا خواہشمند نہ تھا۔ وہ کچھ بیمار بھی تھا اور اس حالت بیماری ہی میں اس کے ہاتھ پر بیعت کی گئی۔ اس نے لوگوں کے اصرار سے مجبور ہو کر بیعت لی اور صرف چالیس روز زیادہ سری روایت کے موافق دو ماہ اور تیسری روایت کے موافق تین ماہ خلافت کر کے فوت ہوا۔ اس قلیل مدت میں کوئی قابل تذکرہ کام نہ کر سکا۔ معاویہ کے مرض نے جب ترقی کی تو لوگوں نے کہا کہ اپنے بعد کسی کو خلافت کے لیے نامزد کر دو۔ معاویہ نے کہا کہ میں پہلے ہی اپنے اندر خلافت کی طاقت نہ پاتا تھا۔ تم لوگوں نے زبردستی مجھ کو خلیفہ بنایا۔ میں نے سوچا کہ کوئی شخص عمر فاروقؓ کی مانند مل جائے تو اس کو خلافت سپرد کر

دوں لیکن نہیں ملا پھر میں نے چاہا کہ جس طرح عمر فاروقؓ نے چند شخصوں کو نامزد کر دیا تھا کہ ان کے بعد وہ خلیفہ کو منتخب کریں۔ اسی طرح میں بھی چند شخصوں کو نامزد کر دوں لیکن میری نگاہ میں ایسے اشخاص بھی نہیں آئے۔ لہذا میں اب اس معاملہ میں کچھ نہیں کہتا۔ تم کو اختیار ہے جس کو چاہو خلیفہ بناؤ، مجھے کوئی سروکار نہیں۔ یہ کہہ کر معاویہ نے اپنی محل سرائے کا دروازہ بند کر لیا اور اس کے بعد اس کا جنازہ ہی محل سرائے سے نکلا۔

بصرہ میں ابن زیاد کی بیعت : معاویہ بن یزید کی خلافت کو صرف اہل شام اور اہل مصر نے تسلیم کیا تھا۔ اہل حجاز نے حضرت عبداللہ بن زبیرؓ کے ہاتھ پر بیعت کی تھی۔ یزید کے مرنے کی خبر جب عراق میں پہنچی تو اس وقت عبید اللہ بن زیاد بصرہ میں تھا۔ اس نے اہل بصرہ کو جمع کر کے کہا کہ امیر المومنین یزید کا انتقال ہو گیا ہے۔ اب کوئی ایسا شخص نظر نہیں آتا جو خلافت کے کاموں کو چلانے کی قابلیت رکھتا ہو۔ میں اسی ملک میں پیدا ہوا اور یہیں میں نے پرورش پائی۔ میرا باپ بھی اس ملک کا حاکم تھا اور میں بھی اسی ملک کا حاکم ہوں، آمدنی پہلے سے زیادہ مضبوط ہے۔ لوگوں کی تنخواہیں اور وظیفے بھی اب پہلے سے زیادہ ہیں۔ مفسد اور شریر لوگوں سے ملک پاک و صاف ہے۔ تم لوگ اگر چاہو تو اپنی خلافت الگ قائم کر سکتے ہو کیونکہ تم اہل شام کے محتاج نہیں ہو۔ یہ تقریر سن کر سب نے کہا کہ بہت مناسب ہے۔ ہم آپ کے ہاتھ پر بیعت کرنے کو تیار ہیں۔ چنانچہ اہل بصرہ نے عبید اللہ بن زیاد کے ہاتھ پر بیعت کر لی مگر وہ دل سے عبید اللہ کو پسند کرتے تھے۔ اہل بصرہ سے بیعت لے کر عبید اللہ کوفہ کی طرف گیا کہ وہاں کے لوگوں سے بھی بیعت لے لیکن کوفہ والوں نے صاف انکار کر دیا۔ اہل بصرہ کو جب معلوم ہوا کہ اہل کوفہ ابن زیاد سے منحرف ہو گئے تو انہوں نے بھی اپنی بیعت فسخ کر دی۔ ابن زیاد مجبور اور مایوس ہو کر عراق سے بھاگا اور دمشق پہنچا۔ یہ دمشق میں اس وقت پہنچا تھا جب کہ معاویہ بن یزید فوت ہو چکا تھا اور انتخاب خلیفہ کے متعلق ملک شام میں جھگڑا اور نزاع برپا تھا۔

عراق میں ابن زبیرؓ کی خلافت : اہل کوفہ کی حالت یہ تھی کہ حادثہ کربلا کے بعد ان لوگوں کے دلوں میں حضرت حسینؓ کی شہادت نے اندر ہی اندر ایک اثر پیدا کیا۔ جنہوں نے حسینؓ کو خطوط بھیج کر بلایا اور ان کے قتل میں پھر شریک ہوئے، اپنی اس حرکت سے ان کے دلوں میں پشیمانی پیدا ہوئی۔ ادھر ابن زیاد کو بھی کوئی انعام و صلہ نہ ملا بلکہ خراسان کا علاقہ اس کی ماتحتی سے جدا کر دیا گیا، لہذا وہ بھی قتل حسینؓ سے پشیمان ہوا اور اہل کوفہ کو اظہار پشیمانی سے نہ روکا۔ کوفہ کے ان لوگوں نے جو شیعیان حسینؓ کہلائے جاتے تھے سلیمان بن سرد خراسانی کے مکان میں جمع ہو کر ایک خفیہ جلسہ کیا اور اپنی خطاؤں کا اقرار کرنے کے بعد ان کی تلافی کے لیے اس تجویز پر اتفاق کیا کہ اب ہم کو خون حسینؓ کا معاوضہ ضرور لینا چاہیے۔ چنانچہ سب نے سلیمان بن سرد کے ہاتھ پر بیعت کی۔ سلیمان نے لوگوں کو سمجھایا کہ تم اپنے اس اقرار اور ارادے پر قائم رہو لیکن اس کے اظہار سے ابھی پرہیز کرو اور لوگوں کو رفتہ رفتہ اپنا ہم خیال بناتے رہو۔ جب موقع آئے گا ہم خروج کریں گے اور خون حسینؓ کا قصاص لے کر چھوڑیں گے۔

جب عبید اللہ بن زیاد نے اہل کوفہ کو اپنی بیعت کی طرف متوجہ کرنا چاہا تو لوگوں نے اسی لیے انکار کیا

کہ وہ سلیمان بن صد کی ہدایت و تجویز کے ماتحت ابن زیاد سے انتقام لینے کی تیاریاں کر رہے تھے، اس کے ہاتھ پر کیوں بیعت کرنے لگے تھے۔ یزید کی وفات کا حال سن کر شیعان علی نے سلیمان بن صد سے کہا کہ اب مناسب موقع ہے آپ خروج کیجئے لیکن سلیمان نے ان کو اس ارادے سے باز رکھا اور کہا کہ ابھی تک اہل کوفہ کی ایک بڑی تعداد ایسی باقی ہے جو ہماری ہم خیال اور شریک کار نہیں ہے، مناسب یہ ہے کہ ابھی چند روز تک اور اندر اندر اپنی کوششوں کو جاری رکھو اور اپنی جمعیت اور طاقت کو بڑھاؤ۔

ابن زیاد کو صاف جواب دینے کے بعد اہل کوفہ نے عمرو بن حرث کو جو ابن زیاد کی طرف سے کوفہ کا حاکم تھا نکال دیا اور عبداللہ بن زبیرؓ کی خلافت کو تسلیم کر لیا۔ عبداللہ بن زبیرؓ کی طرف سے عبداللہ بن یزید انصاری کوفہ کے گورنر اور ابراہیم محمد بن طلحہ محصل خراج مقرر ہو کر آگئے۔ عبداللہ بن زبیرؓ کے گورنر کی آمد سے ایک ہفتہ پیشتر مختار بن ابو عبیدہ بھی جو محمد بن الحنفیہ کے پاس گیا ہوا تھا واپس کوفہ میں آیا۔ یہ رمضان سنہ ۶۳ھ کا واقعہ ہے۔ بصرہ والوں نے بھی ابن زیاد کے چلے جانے پر عبداللہ بن حارث کو اپنا سردار بنا لیا اور پھر اہل کوفہ کی تقلید میں اپنا ایک وفد بھیج کر حضرت عبداللہ بن زبیرؓ کی خلافت کو تسلیم کر لیا۔ اس طرح تمام ملک عراق پر بھی عبداللہ بن زبیرؓ کی حکومت قائم اور مسلط ہو گئی۔

**مصر میں ابن زبیرؓ کی خلافت :** مصر کا حاکم عبدالرحمن بن خنیم تھا۔ اس نے جب معاویہ بن یزید کے انتقال کی خبر سنی تو فوراً بذریعہ وفد عبداللہ بن زبیرؓ کی بیعت کی۔ حمص کے گورنر نعمان بن بشیرؓ اور قسرین کے حاکم ظفر بن حارث تھے۔ ان دونوں نے بھی معاویہ بن یزید کی وفات کا حال سن کر عبداللہ بن زبیرؓ ہی کی خلافت کو تسلیم کر لینا مناسب سمجھا۔ معاویہ بن یزید کی وفات کے بعد چونکہ جلد خلیفہ کا انتخاب نہیں ہو سکا۔ لہذا اہل دمشق نے ضحاک بن قیس کے ہاتھ پر اس اقرار کے ساتھ بیعت کی تھی کہ جب تک مسلمانوں کا کوئی امیر اور خلیفہ منتخب و متعین نہ ہو، اس وقت تک ہم آپ کو اپنا امیر مانیں گے اور آپ کے احکام کی فرماں برداری کریں گے۔ یہ ضحاک بن قیس بھی خلافت کے لیے عبداللہ بن زبیرؓ ہی کو سب سے بہتر سمجھتے تھے۔ فلسطین کا گورنر حسان بن مالک تھا وہ البتہ اس امر کا خواہاں تھا کہ آئندہ بھی جو خلیفہ منتخب ہو وہ بنی امیہ میں سے ہو۔

غرض معاویہ بن یزید کی وفات پر تمام عالم اسلام حضرت عبداللہ بن زبیرؓ کی خلافت پر متفق ہو چکا تھا اور بنو امیہ کے سوا تمام بااثر اشخاص وراثت کو خلافت سے مٹانے اور عبداللہ بن زبیرؓ کو خلیفہ بنانے پر آمادہ پائے جاتے تھے۔

عبداللہ بن زیاد کی یزید کے بعد عراق میں جو حالت ہوئی اوپر پڑھ چکے ہو۔ اب اس کے بھائی مسلم بن زیاد کا حال سنو جو خراسان کا گورنر تھا۔

خراسان میں جب یزید کے مرنے کی خبر پہنچی تو مسلم بن زیاد نے اہل خراسان سے کہا کہ یزید کا انتقال ہو گیا ہے، جب تک کوئی دوسرا خلیفہ مقرر ہو کر احکامات جاری نہ کرے اس وقت تک کے لیے تم میرے ہاتھ پر بیعت کر لو۔ اہل خراسان نے خوشی سے بیعت کر لی لیکن چند روز بعد انہوں نے اس بیعت کو فسخ کر دیا۔

مسلم بن زیاد کا بھی قریبا وہی حشر ہوا جو عبید اللہ بن زیاد اس کے بھائی کا عراق میں ہوا تھا۔ مسلم بن زیاد نے اپنی جگہ مہلب بن ابی صفراء کو حاکم خراسان مقرر کر کے خود دمشق کا قصد کیا۔ راستے میں اس کو عبید اللہ بن حازم ملا۔ اس نے عبید اللہ بن حازم کو اپنی طرف سے حاکم خراسان مقرر کر دیا اور مہلب بن ابی صفراء بدستور سپہ سالار افواج رہا۔ عبید اللہ بن حازم نے خراسان پہنچ کر تمام سرکشوں اور باغیوں کو درست کر دیا۔ ادھر دمشق میں خلافت کا فیصلہ ہو رہا تھا۔ ادھر عبید اللہ بن حازم ترکوں اور مغلوں کو شکستیں دے کر اسلامی حکومت کا سکہ دلوں پر بٹھا رہا تھا۔

اگر عبید اللہ بن زبیر "حصین بن نمیر کا مشورہ قبول کر لیتے اور شام کے ملک میں تشریف لے آتے تو یقیناً ان کی خلافت کے قیام و استحکام میں کوئی شک و شبہ باقی نہ تھا اور وہ تنہا عالم اسلامی کے خلیفہ بن کر ضرور ان برائیوں کو جن کی بنیاد پڑ چکی تھی، کلیہ منادینے میں کامیاب ہو جاتے مگر شدنی امور اس کے خلاف تھے جو ہو کر رہے۔

## مروان بن حکم

مروان بن حکم بن ابی العاص بن امیہ بن عبد شمس بن عبد مناف کی پیدائش کا زمانہ سنہ ۲ھ ہے۔ ماں کا نام آمنہ بنت علقمہ بن صفوان ہے۔ حضرت عثمان غنیؓ کے عہد خلافت میں میر منشی اور وزارت کا عہدہ حاصل رہا۔ حضرت امیر معاویہؓ کے زمانے میں کئی مرتبہ مدینہ کی حکومت حاصل رہی۔ معاویہ بن یزید کی وفات کے بعد چھ سات مہینے تک تنہا حضرت عبید اللہ بن زبیرؓ ہی خلیفہ تھے۔ ان کے سوا اور کوئی شخص بنو امیہ سے مدعی خلافت نہ تھا۔ تمام عمال و حکام نے عبید اللہ بن زبیرؓ کی خلافت کو تسلیم کر لیا تھا۔ چھ سات مہینے کے بعد مروان اپنی کوشش میں کامیاب ہو کر ملک شام پر قابض ہوا۔ لہذا مروان کی حیثیت ایک باغی کی قرار دی جا سکتی ہے اور چونکہ خلافت بنو امیہ سے بالکل نکل چکی تھی لہذا مروان کو بنو امیہ کی خلافت کا مجدد بھی کہا جاسکتا ہے۔

**بیعت خلافت اور جنگ مرج رہط :** معاویہ بن یزید کی وفات کے بعد جیسا کہ اوپر ذکر ہو چکا ہے کہ ملک شام میں بھی دو گروہ ہو گئے تھے۔ ایک تو بنو امیہ تھے جو اپنے ہی قبیلے میں خلافت کو رکھنا چاہتے تھے۔ دوسرے ضحاک بن قیس حاکم دمشق اور ان کے ہم خیال عمال تھے جو دل سے عبید اللہ بن زبیرؓ کی خلافت کے موید مگر علانیہ زبان سے کچھ نہ کہتے تھے۔ سب سے پہلے نعمان بن بشیرؓ نے خص میں عبید اللہ بن زبیرؓ کے نام پر بیعت لینا شروع کی۔ قسرین کے حاکم ظفر بن حارث نے بھی ان کی تقلید کی۔ دمشق میں بنو امیہ اور بنو کلب کی کثرت تھی۔ یہ دونوں قبیلے ہم خیال اور عبید اللہ بن زبیرؓ کے مخالف تھے۔ لہذا ضحاک بن قیس جو دل سے ابن زبیرؓ کے طرفدار تھے، زبان سے کچھ نہ کہتے اور دمشق پر حکومت کرتے تھے۔ دمشق والوں کو اس کی اطلاع نہ تھی کہ حمص اور قسرین کی افواج عبید اللہ بن زبیرؓ کی خلافت پر بیعت کر چکی ہیں۔ سب سے پہلے حسان بن

مالک کلبی جو فلسطین کا عامل اور اپنی رشتہ داری کی وجہ سے بنو امیہ کا طرفدار تھا، اس خبر سے مطلع ہوا۔ اس نے روح بن زنباع کو اپنا قائم مقام بنا کر کہا کہ سرداران لشکر ابن زبیر کی بیعت کرتے جاتے ہیں۔ میری قوم کے آدمی اردن میں ہیں۔ میں وہاں جا کر ان کو خبردار کرتا ہوں۔ تم یہاں خوب چوکس رہنا، جو کوئی مخالفت کرے اس کو فوراً قتل کر دینا۔ یہ سمجھا کر حسان بن مالک اردن کی طرف روانہ ہوا۔ اس کے جاتے ہی نابل بن قیس نے عبداللہ بن زبیر کا طرفدار ہو کر روح بن زنباع کو فلسطین سے نکال دیا تھا۔ روح بھی اردن میں حسان بن مالک کے پاس پہنچ گیا اور فلسطین کا علاقہ بھی عبداللہ بن زبیر کی خلافت میں پہنچ گیا۔ حسان بن مالک نے اہل اردن کو جمع کر کے عبداللہ بن زبیر کے خلاف آمادہ کیا اور ان سے وعدہ لیا کہ ہم خالد بن یزید بن معاویہ بن ابی سفیان کو خلیفہ بنانے کی کوشش کریں گے۔ حسان بن مالک کو یہ بھی معلوم ہو چکا تھا کہ ضحاک بن قیس امیر دمشق بھی درپردہ عبداللہ بن زبیر کا طرفدار ہے مگر علانیہ اس طرف داری کا اظہار ابھی تک نہیں ہوا ہے۔ لہذا حسان نے ایک خط ضحاک بن قیس کے نام لکھا اور اس خط میں عبداللہ بن زبیر کی برائیاں لکھیں اور خاندان معاویہ کا حقدار خلافت ہونا بیان کر کے لکھا کہ جا بجا لوگ عبداللہ بن زبیر کی بیعت کرتے جاتے ہیں جلد اس کا تدارک کرو۔ یہ خط جس قاصد کے ہاتھ دمشق کی جانب روانہ کیا، اس کو سمجھا دیا کہ یہ خط جامع مسجد میں جمعہ کے دن جب کہ تمام رؤساء شہر اور بنو امیہ موجود ہوں، ضحاک بن قیس کو پڑھ کر سنا دینا۔ چنانچہ یہ خط سب کی موجودگی میں جمعہ کے دن پڑھا گیا۔

یہاں پہلے سے ہی ضحاک بن قیس کے ہم خیال لوگوں کی کافی تعداد موجود تھی۔ اس خط کے سنتے ہی لوگوں کے دو گروہ ہو گئے۔ ایک بنو امیہ اور ان کے طرفدار، دوسرے عبداللہ بن زبیر کے طرفدار۔ دونوں گروہ آپس میں الجھنے لگے اور نوبت یہاں تک پہنچی کہ ہتھیار لے لے کر ایک دوسرے پر حملہ آوری کے لیے مستعد ہو گئے مگر خالد بن ولید بن معاویہ نے بیچ میں آ کر دونوں کو سمجھایا اور لڑائی سے باز رکھا۔ ضحاک بن قیس خاموش مسجد سے اٹھ کر دار الامارۃ میں آئے اور تین دن تک باہر نہ نکلے۔ انہیں دنوں عبید اللہ بن زیاد جو عراق سے مایوس و بے دخل ہو کر شام کی طرف بھاگا تھا، دمشق پہنچا۔ عبید اللہ بن زیاد کے دمشق پہنچنے سے بنی امیہ اور ان کے طرفداروں کو بہت تقویت پہنچی۔ ضحاک بن قیس اور بنو امیہ سب مل کر جابیہ کی طرف نکلے۔ ثور بن معن سلمی ضحاک کے پاس پہنچا اور کہا کہ تم نے ہم کو عبداللہ بن زبیر کی بیعت کے لیے مشورہ دیا اور ہم نے اس کو تسلیم کیا۔ اب تم حسان بن مالک کلبی کے کہنے سے اس کے بھانجے خالد بن یزید کی بیعت کے لیے کوشش کرنا چاہتے ہو۔ ضحاک کچھ شرما سے گئے اور ثور بن معن سے کہا کہ اچھا اب تمہاری کیا رائے ہے؟ انہوں نے کہا کہ اب تک تم نے جس چیز کو پوشیدہ رکھا ہے، اسے ظاہر کر دو اور علانیہ عبداللہ بن زبیر کی بیعت کے لیے لوگوں کو دعوت دو۔ چنانچہ ضحاک اپنے ہم خیال لوگوں کو لے کر الگ ہو گئے اور مقام مرج رہط میں جا کر قیام کیا۔ بنو امیہ اور ان کے طرفدار بنو کلب مقام جابیہ میں مقیم رہے۔ یہیں حسان بن کلبی بھی اردن سے معہ اپنی جمعیت کے پہنچ گیا۔ جابیہ میں پانچ ہزار بنو امیہ اور بنو کلب جمع ہو گئے تھے۔ مرج رہط میں ضحاک بن قیس کے پاس کل

ایک ہزار بنو قیس تھے۔ ضحاک بن قیس نے دمشق میں جو اپنا نائب چھوڑا تھا، اس کو یزید بن انیس نے بے دخل کر کے بیت المال پر قبضہ کر لیا۔ یہ درحقیقت ایک بڑی شکست ضحاک کو پہنچی۔ اگر دمشق اور بیت المال ضحاک کے قبضہ میں رہتا تو ان کی طاقت کو اس قدر صدمہ نہیں پہنچ سکتا تھا۔ ضحاک نے مرج رہط سے فوراً نعمان بن بشیرؓ، ظفر بن حارث اور نائل بن قیس کو حمص قنسرین اور فلسطین میں حالات کی اطلاع دی۔ ان لوگوں نے ضحاک کی امداد کے لیے مرج رہط کی طرف فوجیں روانہ کیں۔ ادھر جابیہ میں حسان بن مالک نے امامت کی خدمات انجام دینی شروع کیں اور یہ مسئلہ پیش ہوا کہ پہلے اپنا ایک امیر اور خلیفہ منتخب کر لو۔ عام طور پر خالد بن یزید ہی کا نام لیا جاتا تھا اور اسی طرف لوگ زیادہ مائل تھے۔

مروان نے درپردہ لوگوں کو اپنی خلافت کے لیے ترغیب دینی شروع کی اور روح بن زنباع نے مروان کے حسب منشاء آمادہ ہو کر ایک روز مجمع عام میں کھڑے ہو کر اپنی رائے اس طرح پیش کی کہ:

”خالد بن یزید ابھی نو عمر ہے۔ ہم کو ایک تجربہ کار اور ہوشیار خلیفہ کی ضرورت ہے۔ لہذا مروان بن حکم سے بہتر کوئی دوسرا شخص موجود نہیں ہے۔ وہ حضرت عثمان غنیؓ کے زمانے سے لے کر آج تک برابر حکومت و خلافت کے کاموں کا تجربہ رکھتا ہے۔ مناسب یہ ہے کہ ہم مروان بن حکم کو خلیفہ منتخب کر لیں مگر اس شرط کے ساتھ کہ مروان کے بعد خالد بن یزید خلیفہ بنایا جائے اور خالد بن یزید کے بعد عمرو بن سعید عاص کو خلافت سپرد کی جائے۔“

غرض انتخاب خلیفہ کا مسئلہ چالیس روز تک مقام جابیہ میں زیر بحث رہا۔ بالآخر روح بن زنباع کی مذکورہ تجویز عبید اللہ بن زیاد کی تائید و کوشش سے منظور ہوئی اور ۳/ذیقعدہ سنہ ۶۳ھ کو مقام جابیہ میں مروان کے ہاتھ پر بنو امیہ، بنو کلب اور غسان و طے وغیرہ قبائل نے بیعت کر لی۔ اس کے بعد مروان بن حکم اپنی جمعیت کو لے کر مرج رہط کی طرف بڑھا اور ضحاک بن قیس کے مقابل جا کر خیمہ زن ہوا۔ مروان کے پاس کل تیرہ ہزار جنگجو تھے۔ ادھر ضحاک کے پاس اس سے چوگنی جمعیت فراہم ہو چکی تھی۔ طرفین نے اپنے میمنہ و میسرہ کو درست کر کے لڑائی کا سلسلہ شروع کیا۔ بیس روز تک لڑائیوں کا سلسلہ جاری رہا مگر کوئی فیصلہ کن جنگ نہ ہوئی۔ آخر عبید اللہ بن زیاد نے مروان بن حکم کو اپنی فوج کی قلت کی طرف توجہ دلا کر مشورہ دیا کہ دشمنوں پر شب خون مارنا چاہیے۔ چونکہ بیس روز سے طرفین برابر صف آرا ہوتے رہے تھے اور کسی نے کسی پر شب خون مارنے کا ارادہ نہیں کیا تھا۔ لہذا ضحاک اور ان کی فوج بے فکر تھی۔ اس پر مستزاد یہ کہ مروان نے دن میں ضحاک کے پاس صلح کا پیغام بھیج کر استدعا کی کہ لڑائی کو بند کر دیجئے اور صلح کی شرائط کے طے ہونے تک کوئی کسی پر حملہ آور نہ ہو۔ اسی قرارداد کے موافق لڑائی بند ہو گئی۔ غروب آفتاب کے بعد جب رات شروع ہوئی تو ابن زیاد کی تجویز کے موافق یہاں شب خون کی تیاری ہونے لگی اور وہاں بالکل فارغ و مطمئن ہو کر ضحاک اور ان کی فوج مصروف خواب ہو گئی۔ آدھی رات کے وقت انہوں نے حملہ کئی جانب سے شروع کیا۔ اس اچانک حملہ کا نتیجہ یہ ہوا کہ قیس کے اسی سردار اور بنو سلیم کے چھ سو آدمی مقتول ہوئے۔ ضحاک بن قیس بھی کام آئے اور بقیہ

السیف جس طرف کو منہ اٹھا بھاگ نکلے۔

یہ لڑائی درحقیقت بنو کلب اور بنو قیس کی لڑائی تھی۔ ان دونوں قبیلوں میں عہد جاہلیت سے رقابت چلی آرہی تھی۔ اسلام نے اس رقابت کو بھلا دیا تھا اور امیر معاویہؓ نے ان دونوں قبیلوں سے بڑی قابلیت کے ساتھ کام لیا اور ان کی آپس کی رقابتوں کو دبائے رکھا تھا۔ یزید کی شادی بھی انہوں نے بنو کلب میں اسی لیے کی تھی کہ ایک زبردست قبیلے کی حمایت اس کو حاصل رہے۔ بنو قیس کی تعداد بنو کلب سے بھی زیادہ تھی۔ ان کی مدارات و دل جوئی کا بھی خاص طور پر لحاظ رکھا جاتا تھا۔ یہی دونوں قبیلے ملک شام کی سب سے بڑی طاقتیں سمجھے جاتے تھے۔ جس طرح حضرت عمر فاروق اعظمؓ کی وفات کے بعد بنو امیہ اور بنو ہاشم کی دیرینہ رقابت پھر تازہ ہو گئی تھی۔ اسی طرح امیر معاویہؓ کی وفات کے بعد بنو قیس اور بنو کلب کی فراموش شدہ رقابت از سر نو بیدار ہو گئی اور جنگ مرہط نے اس رقابت کو تادیر اور ہمیشہ باقی رہنے والی عداوت و دشمنی کی شکل میں تبدیل کر کے مقاصد اسلامی کو عالم اسلام میں سخت نقصان پہنچایا۔

جس زمانے میں معاویہ بن یزید کی وفات کے بعد دمشق میں انتخاب خلیفہ کے متعلق اختلاف آراء اور بنو کلب و بنو قیس کے درمیان رقابتیں آشکارا ہونے لگی تھیں تو مروان بن حکم نے یہ دیکھ کر کہ عراق و مصر اور شام کا بھی بڑا حصہ عبد اللہ بن زبیرؓ کی خلافت کو تسلیم کر چکا ہے۔ ارادہ کیا تھا کہ دمشق سے روانہ ہو کر مکہ میں عبد اللہ بن زبیرؓ کی خدمت میں حاضر ہو کر بیعت کر لے اور خلافت تسلیم کرنے میں زیادہ دیر نہ لگائے۔ چنانچہ جامع دمشق میں جب لوگوں کے اندر فساد برپا ہوا تو مروان بن حکم بنو امیہ کی خلافت سے قطعاً یوس ہو کر مکہ کے سفر کا سامان درست کر چکا تھا کہ اتنے میں عبید اللہ بن زیاد دمشق میں وارد ہوا اور مروان بن حکم کے ارادے سے واقف ہو کر اس نے مروان کو باصرار روانگی سے باز رکھا اور اسی کی کوشش کا نتیجہ تھا کہ مروان کے ہاتھ پر بیعت ہوئی اور اسی کی تدبیر سے مرج رہط میں ضحاک بن قیس قتل اور بنو قیس کو شکست ہوئی۔

مرج رہط کی فتح کے بعد مروان دمشق میں آیا اور یزید بن معاویہ کے محل میں فروکش ہوا۔ یہاں آتے ہی اس نے ابن زیاد کے مشورے کے موافق سب سے پیشتر خالد بن یزید کی ماں سے نکاح کیا تاکہ بنو کلب کی حمایت حاصل رہے اور آئندہ خالد بن یزید کی ولی عہدی کے اندیشے سے نجات حاصل ہو سکے۔ اس کے بعد اس نے فلسطین و مصر کی جانب کوچ کیا اور سنہ ۶۵ھ کے ابتدائی ایام میں عبد اللہ بن زبیرؓ کے تمام ہواخواہوں کو شکست دے کر قتل یا ملک سے خارج کر دیا۔

عبد اللہ بن زبیرؓ سے اس معاملہ میں بڑی غلطی ہوئی کہ انہوں نے ملک شام کے ان واقعات و حالات سے جو ان کے موافق پیدا ہو چکے تھے، کوئی فائدہ نہیں اٹھایا اور عین وقت پر اپنے ہواخواہوں کو کوئی امداد روانہ نہ کر سکے۔ انہوں نے اپنے بھائی مصعب بن زبیر کو شام کے ملک پر حملہ کرنے کی ہدایت کی لیکن اس وقت جب کہ موقع ہاتھ سے جاتا رہا تھا اور ان کے طرف داروں کی ہمتیں شام میں پست ہو چکی تھیں۔



## جنگ توابین

اوپر بیان ہو چکا ہے کہ رمضان سنہ ۶۳ھ میں عبد اللہ بن یزید انصاری عبد اللہ بن زبیر کی طرف سے کوفہ کا حاکم مقرر ہو کر آیا اور انہیں پیام میں مختار بن ابو عبیدہ بھی کوفہ میں آیا۔ مختار نے کوفہ میں آکر لوگوں کو خون حسین کا معاوضہ لینے کے لیے ابھارنا شروع کیا۔ لوگوں نے کہا کہ ہم تو پہلے ہی اس کام کے لیے سلیمان بن سرد کے ہاتھ پر بیعت کر چکے ہیں لیکن ابھی اس کام کے لیے مناسب موقع نہیں آیا ہے۔ مختار نے کہا کہ سلیمان ایک پست ہمت آدمی ہے۔ وہ لڑائی سے جی چراتا ہے۔ مجھ کو امام مہدی محمد بن الحنفیہ برادر حسین نے اپنا نائب بنا کر بھیجا ہے۔ تم لوگ میرے ہاتھ پر بیعت کرو اور خون حسین کا معاوضہ ان کے قاتلین سے لو۔ لوگ یہ سن کر مختار کے ہاتھ پر بیعت ہونے لگے۔ یہ خبر جب عبد اللہ بن یزید کوئی کو پہنچی تو انہوں نے اعلان کیا کہ مختار اور اس کے معاونین اگر خون حسین کا بدلہ قاتلین حسین سے لینا چاہتے ہیں تو اس کام میں ہم بھی ان کی مدد کرنے کو تیار ہیں لیکن اگر وہ کوئی کارروائی ہمارے خلاف کرنے کا عزم رکھتے ہیں تو ہم ان کا مقابلہ کر کے ان کو قرار واقعی سزا دیں گے۔ اس اعلان کا اثر یہ ہوا کہ سلیمان بن سرد اور اس کے ہمراہیوں نے علانیہ ہتھیار خریدنے شروع کر دیئے اور جنگ کی تیاریوں میں مصروف ہو گئے اور یکم ماہ ربیع الثانی سنہ ۶۵ھ کو سلیمان بن سرد نے کوفہ سے نکل کر مقام نخیلہ میں قیام کیا اور سترہ ہزار آدمی اس کے گرد جمع ہو گئے۔ عبد اللہ بن یزید گورنر کوفہ نے مخالفت نہیں کی۔ مختار چونکہ الگ اپنی جماعت کے تیار کرنے میں مصروف تھا۔ حالانکہ مقصد سلیمان بن سرد کا بھی وہی تھا جو مختار ظاہر کرتا تھا۔ لہذا بعض شرفائے کوفہ کی تحریک سے عبد اللہ بن یزید نے مختار کو پکڑ کر قید کر دیا۔ سلیمان بن سرد ۱۵ ربیع الثانی کو نخیلہ کو سترہ ہزار کی جمعیت کے ساتھ حدود شام کی طرف روانہ ہوا۔ روانگی کے وقت عبد اللہ بن سعد بن نفیل نے سلیمان سے کہا کہ قریباً تمام قاتل حسین تو کوفہ میں موجود ہیں ان کو چھوڑ کر اور کہاں قاتلین حسین کی تلاش میں جا رہے ہو؟ سلیمان بن سرد نے کہا کہ یہ لوگ تو سپاہی تھے جن کو حکم دینے والا سردار ابن زیاد تھا۔ لہذا اصل قاتل وہی ہے اور سب سے پہلے ہم کو اسی کی گردن مارنی چاہیے۔ اس سے فارغ ہو کر باقی لوگوں کو درست کرنا بہت آسان کام ہے۔ نخیلہ سے روانہ ہو کر یہ لوگ کر بلا پہنچے وہاں مقتل حسین اور مدفن حسین پر (جس میں حضرت حسین کی لاش) بے سرو مدفن تھی، خوب روئے دھوئے اور ایک دن رات قیام کرنے کے بعد روانہ ہوئے۔ کوچ و مقام کرتے ہوئے عین الوردہ کے مقام پر پہنچ کر خیمہ زن ہوئے۔ ان لوگوں کی خبر سن کر عبید اللہ بن زیاد نے جو موصل میں بحیثیت گورنر موصل مقیم تھا، حصین بن نمیر کو بارہ ہزار فوج دے کر مقابلہ کے لیے روانہ کیا۔ سلیمان بن سرد ۲۱ جمادی الاول سنہ ۶۵ھ کو عین الوردہ کے مقام پر پہنچا تھا۔ پانچ روز کے انتظار کے بعد ۲۶ جمادی الاول کو حصین بن نمیر بھی عین الوردہ پہنچ گئے۔ اسی روز لڑائی شروع ہوئی۔ شام تک کی لڑائیوں میں شامیوں کو سخت نقصان اٹھانا پڑا لیکن رات نے حائل ہو کر ان کا پردہ رکھ لیا۔ اگلے دن صبح کو آٹھ ہزار کا ایک کمکی لشکر شامیوں میں اور آملجا جو ابن زیاد نے بھیجا

تھا۔ آج بھی نماز فجر کے وقت سے مغرب کے وقت تک خوب زور و شور کی لڑائی جاری رہی اور کوئی فیصلہ نہ ہوا۔ رات دونوں لشکروں نے امید و بیم میں بسر کی۔ صبح ہوتے ہی ابن زیاد کا بھیجا ہوا دس ہزار کا ایک لشکر شامیوں کی مدد کے لیے آگیا اور آج بھی صبح سے شام تک لڑائی جاری رہی لیکن سلیمان بن سرد اور تمام بڑے بڑے سردار کوفیوں کے کام آئے۔ بہت ہی تھوڑے سے آدمی باقی رہ گئے تھے۔ بقیۃ السیف سردار اپنے بچے ہوئے آدمیوں کو لے کر رات کی تاریکی میں وہاں سے چل دیئے۔ حصین بن نمیر نے ان کا تعاقب نہیں کیا۔ سلیمان بن سرد اور اس کے ہمراہیوں کو تو ابین کے نام سے پکارتے تھے۔ یعنی ان لوگوں نے حسینؑ کے ساتھ بے وفائی کر کے ان کو قتل کرانے کا جرم کیا، پھر اس سے تائب ہو کر تلافی کے درپے ہوئے۔ اسی لیے جنگ عین الوردہ کو جنگ تو ابین بھی کہتے ہیں۔ یہ لوگ کسی سلطنت کی باقاعدہ فوج نہ تھے بلکہ بطور خود جمع ہو کر ابن زیاد کے قتل کرنے کو گئے تھے اور خود بہت سے قتل اور تھوڑے سے بچ کر واپس آئے تھے۔

## جنگ خوارج

ادھر مقام عین الوردہ میں گروہ تو ابین مصروف جنگ تھا۔ ادھر بصرہ میں خوارج جنگ کی تیاریاں کر رہے تھے۔ حضرت عبداللہ بن زبیرؓ کی طرف سے بصرہ کا گورنر عبداللہ بن حرث تھا۔ بصرہ اور بصرہ سے باہر کے خوارج نے مقام دولاب علاقہ اہواز میں مجتمع ہو کر خروج کیا۔ عبداللہ بن حرث نے مسلم بن عیسٰی بن کریم بن ربیعہ کو خوارج کی سرکوبی پر مامور کیا۔ مسلم بن عیسٰی اپنا لشکر لے کر مقام دولاب میں پہنچا۔ خوارج نے نافع بن ارزق کو اپنا سردار اور سپہ سالار بنایا۔ ماہ جمادی الثانی سنہ ۶۵ھ میں نافع بن ارزق اور مسلم بن عیسٰی کا مقابلہ دولاب میں ہوا۔ مسلم و نافع دونوں سپہ سالار مارے گئے۔ اہل بصرہ نے مسلم کی جگہ حجاج باب کو اور خوارج نے نافع کی جگہ عبداللہ بن ماحوز تمیمی کو سردار بنایا۔ بڑے زور کی لڑائی جاری تھی کہ اہل بصرہ کا امیر مارا گیا۔ انہوں نے حارثہ بن زید کو امیر بنایا۔ آخر خوارج کو فتح ہوئی اور حارثہ بن زید بقیۃ السیف لشکر بصرہ کو لیے ہوئے لڑتا بھڑتا اہواز کی طرف روانہ ہوا۔

خوارج اس میدان میں چیرہ دست ہو کر بصرہ کی طرف چلے۔ خوارج کی اس فتح اور لشکر بصرہ کی تباہ حالی کا حال اہل بصرہ کو معلوم ہوا تو ان کو سخت ملال ہوا۔ فوراً ایک تیز رفتار قاصد نے یہ خبر مکہ میں حضرت عبداللہ بن زبیرؓ کو پہنچائی۔ عبداللہ بن زبیرؓ نے مہلب بن ابی سفیر کو امیر خراسان اور عبداللہ بن حرث کو بصرہ کی گورنری سے معزول کر کے حرث بن ربیعہ کو بصرہ کا گورنر مقرر فرمایا۔ جب حرث بن ربیعہ نے بصرہ کی امارت کا کام سنبھالا اور مہلب بن ابی سفیر (یکے بعد دیگرے) نے خراسان کی طرف جانے کا عزم کیا تو خوارج کا لشکر اور بغاوت کا سیلاب بصرہ کے قریب پہنچ گیا تھا۔ حرث بن ربیعہ نے احنف بن قیس کو خوارج کی روک تھام اور مقابلہ کے لیے فوج کا سپہ سالار بنانا چاہا۔ احنف نے کہا کہ اس کام کے لیے مہلب بن ابی سفیر سب سے بہتر شخص ہے۔ مہلب نے کہا کہ میں خراسان کی حکومت پر مامور ہو کر جاؤں گا لیکن اس خدمت کی انجام دہی سے

بھی مجھ کو انکار نہیں ہے بشرطیکہ بیت المال سے ضروریات جنگ کے لیے مجھ کو کافی روپیہ اور سامان دیا جائے اور جو علاقہ میں خوارج سے چھینوں وہ میری جاگیر قرار دیا جائے۔

حارث بن ربیعہ نے اس شرط کو منظور کر لیا اور مہلب اہل بصرہ سے بارہ ہزار انتحابی جنگجو ہمراہ لے کر خوارج کے مقابلہ کو روانہ ہوا۔ خوارج نے خوب جم کر اور جی توڑ کر مقابلہ کیا۔ کئی مرتبہ خوارج نے اہل بصرہ کے منہ پھیر دیئے لیکن مہلب کی ذاتی بہادری و تجربہ کاری نے اہل بصرہ کو سنبھال لیا۔ خوارج کو بھی شکستیں ہوئیں مگر وہ پھر اپنے آپ کو سنبھال سنبھال کر مقابلہ پر مستعد ہو گئے۔ بالآخر کئی لڑائیوں کے بعد خوارج پسپا ہو گئے اور کرمان و اصفہان کی طرف چلے گئے۔

محاصرہ قرقیسا : اوپر آپ پڑھ چکے ہیں کہ مروان بن حکم کی امارت و خلافت سے پہلے قسریں کی حکومت ظفر بن حارث کے ہاتھ میں تھی۔ مروان کی کامیابی کے بعد ظفر بن حارث حضرت عبداللہ بن زبیرؓ کے پاس گیا اور مصر پر مروان کے قابض ہونے کی خبر سنائی۔ حضرت عبداللہ بن زبیرؓ نے اس کو قرقیسا کا عامل بنا کر بھیج دیا جو شام و عراق کے درمیان سرحدی ضلع تھا۔ مروان نے جنگ عین الوردہ کے بعد عبید اللہ بن زیاد کو مامور کیا کہ ظفر بن حارث کو قرقیسا سے بے دخل کر دے۔ عبید اللہ بن زیاد نے قرقیس کا محاصرہ کیا اور ظفر بن حارث نے پوری ہمت و استقامت کے ساتھ مدافعت کی۔ اس محاصرہ اور مدافعت نے اس وقت تک طول کھینچا کہ جب عبید اللہ بن زیاد مروان کے مرنے کی خبر سن کر اور محاصرے سے مایوس ہو کر دمشق کی طرف واپس ہوا۔

پسران مروان کی ولی عہدی : عبید اللہ بن زیاد کو قرقیسا کے محاصرے کا حکم دے کر مروان بن حکم نے اپنے بیٹے عبدالملک اور عبدالعزیز کی ولی عہدی کے لیے اس طرح کوشش شروع کی کہ لوگوں میں اس بات کو شہرت دلانی کہ عمرو بن سعید بن عاص کہتا ہے کہ مروان کے بعد خالد بن یزید کو ہرگز تخت نشین نہ ہونے دوں گا بلکہ میں اپنی خلافت کے لیے لوگوں سے بیعت لوں گا۔ اس کے مشہور ہونے سے لوگوں میں چہ مگوئیاں ہونے لگیں۔ مروان نے اس موقع کو مناسب دیکھ کر حسان بن مالک کلبی کو جو خالد بن یزید کا سب سے بڑا طرفدار تھا، لالچ اور فریب دے کر اس بات پر آمادہ کر لیا کہ وہی یہ تحریک پیش کرے کہ مروان کے بعد عبدالملک بن مروان اور اس کے بعد عبدالعزیز بن مروان خلیفہ بنائے جائیں۔ چنانچہ حسان بن مالک نے جامع دمشق میں مجمع عام کے روبرو کھڑے ہو کر کہا کہ ہم سن رہے ہیں کہ لوگ امیر المومنین مروان کے بعد خلافت کے معاملے میں ضرور جھگڑا کریں گے۔ لہذا میں اس خطرہ سے محفوظ رہنے کی ایک تجویز پیش کرتا ہوں اور امید ہے کہ امیر المومنین اور کافہ مسلمین اس کو پسند فرمائیں گے۔ وہ تجویز یہ ہے کہ امیر المومنین اپنے بعد اپنے بیٹے عبدالملک کو اور اس کے بعد عبدالعزیز کو خلافت کے لیے نامزد فرمادیں اور لوگوں سے اس امر کے لیے بیعت لے لیں۔ یہ بات سن کر کسی کو بھی مخالفت کی جرات نہ ہوئی۔ سب نے اظہار پسندیدگی کیا اور اسی وقت عبدالملک و عبدالعزیز کی ولی عہدی کے لیے لوگوں نے بیعت کر لی۔

مروان بن حکم کی وفات : یہ بیعت چونکہ خالد بن یزید کے خلاف تھی اور خالد بن یزید کے طرف داروں کو مروان نے پہلے ہی اپنی طرف مائل کر لیا تھا۔ لہذا خالد بن یزید کو سخت صدمہ ہوا اور وہ کچھ نہ کر سکا۔ اس کے بعد مروان نے خالد بن یزید کے اثر و قبولیت کو نقصان پہنچانے کی کوششیں جاری رکھیں اور اس کی تزییل و تخفیف کے درپے رہا، پھر اس پر صبر نہ کر کے اس کے قتل کی تدبیریں کرنے لگا۔ خالد نے اپنی ماں یعنی مروان کی بیوی سے شکایت کی کہ مروان میرے قتل پر آمادہ ہے۔ ام خالد نے کہا کہ تم بالکل خاموش رہو، میں مروان سے پہلے ہی انتقام لے لوں گی۔ چنانچہ اس نے اپنی چار پانچ باندیوں کو آمادہ کیا۔ رات کو مروان محل سرانے میں آکر لیٹ گیا۔ ام خالد کے حکم کے موافق عورتوں نے مروان کے منہ میں کپڑا ٹھونس کر کہ آواز بھی نہ نکال سکے اور بے قابو کر کے گلا گھونٹ کر مار ڈالا۔ یہ واقعہ ۱۳ / رمضان المبارک سنہ ۶۵ھ کو وقوع پذیر ہوا۔ اسی روز دمشق میں عبد الملک کے ہاتھ پر لوگوں نے بیعت خلافت کی اور عبد الملک نے مروان کے قصاص میں ام خالد کو قتل کیا۔ مروان بن حکم کی عمر ۶۳ سال کی ہوئی اور ساڑھے ۹ مہینے خلافت و حکومت کی۔

## حضرت عبد اللہ بن زبیرؓ

حضرت عبد اللہ بن زبیرؓ اور ان کی خلافت کے حالات اوپر بیان ہوتے چلے آئے ہیں۔ مروان بن حکم کی وفات چونکہ عبد اللہ بن زبیرؓ کے عہد خلافت میں ہوئی اور اس کی وفات کے بعد بھی بہت دنوں عبد اللہ بن زبیرؓ کی خلافت قائم رہی۔ لہذا مناسب یہی سمجھا گیا کہ یزید بن معاویہ اور معاویہ بن یزید کے بعد مروان بن حکم کے حالات قلمبند کئے جائیں۔ اس کے بعد حضرت عبد اللہ بن زبیرؓ کے بقیہ حالات خلافت ختم کر دیئے جائیں۔ عبد الملک بن مروان اب تخت نشین ہو چکا ہے لیکن اس کی خلافت و سلطنت کا زمانہ عبد اللہ بن زبیرؓ کی خلافت کے بعد بھی چونکہ باقی رہے گا۔ لہذا عبد الملک کے عنوان سے اس کی حکومت کے حالات حضرت عبد اللہ بن زبیرؓ کے بعد لکھے جائیں گے۔ حادثہ کربلا کے بعد سے جو زمانہ شروع ہوتا ہے وہ آئندہ بیس سال تک عالم اسلام کے لیے ایسا ہی پر آشوب زمانہ ہے جیسا کہ سنہ ۶۱ھ سے سنہ ۴۰ھ تک کا زمانہ گزر چکا ہے۔ ہم اس وقت ایک نہایت خطرناک زمانہ کے حالات کا مطالعہ کر رہے ہیں۔ اس زمانہ کے حالات لکھنے میں کسی تسلسل زمانی کا قائم رکھنا بھی بے حد دشوار ہے۔ حالات کچھ ایسے پیچیدہ و ژولیدہ ہیں کہ اگر ترتیب زمانی کا لحاظ ترک کر کے ان کی الگ الگ تقسیم کی جائے تو یہ بھی ممکن نہیں ہے۔ تاہم میں نے کوشش کی ہے کہ دوسری تاریخوں کے مقابلے میں اس کتاب کے اندر ربط اور ترتیب زیادہ پائی جائے۔ پڑھنے والے کے دماغ پر بوجھ کم پڑے اور حقیقت کا عکس دماغ میں عکسگی سے قائم ہو سکے۔

ابتدائی حالات اور خصائل : آپ کا سلسلہ نسب اس طرح ہے۔ عبد اللہ بن زبیر بن عوام بن خویلد بن اسد بن عبد العزیٰ بن قصی۔ آپ کی کنیت ابو خیب ہے۔ خود بھی صحابی ہیں اور صحابی کے بیٹے ہیں۔ آپ کے والد زبیر بن عوامؓ عشرہ مبشرہ میں سے ہیں۔ آپ کی والدہ حضرت اسماء رضی اللہ عنہا حضرت صدیق اکبرؓ

کی بیٹی اور حضرت عائشہ صدیقہ رضی اللہ عنہا کی بہن تھیں۔ آپ کی دادی صفیہ رضی اللہ عنہا تھیں جو آنحضرت ﷺ کی پھوپھی تھیں۔

آنحضرت ﷺ کے مدینہ میں ہجرت کر کے تشریف لانے سے بیس مہینے کے بعد حضرت عبداللہ بن زبیر پیدا ہوئے۔ آپ مدینہ منورہ میں مہاجرین کی سب سے پہلی اولاد ہیں۔ آپ کے پیدا ہونے سے مہاجرین میں غیر معمولی طور پر بہت خوشیاں منائی گئیں کیونکہ یہودان نامسعود نے جب دیکھا کہ ایک مدت تک مہاجرین کے کوئی اولاد پیدا نہیں ہوئی تو انہوں نے مشہور کر دیا تھا کہ ہم نے جادو کر دیا ہے۔ اب مہاجرین کے کوئی اولاد پیدا نہ ہوگی۔ اسی لیے آپ کے پیدا ہونے سے جس طرح مسلمانوں کو خوشی ہوئی اسی طرح یہودیوں کو رنج و ملال اور ذلت و ندامت حاصل ہوئی۔ پیدا ہونے کے بعد ہی آپ کو آنحضرت ﷺ کی خدمت میں پیش کیا گیا۔ آنحضرت ﷺ نے کھجور اپنے منہ میں چبا کر آپ کو چٹائی۔

حضرت عبداللہ بن زبیر بہت روزے رکھتے اور نمازیں بھی بہت پڑھتے تھے۔ کبھی ساری ساری رات قیام میں، کبھی ساری ساری رات رکوع میں، کبھی ساری ساری رات سجدے میں رہتے تھے۔ صلہ رحمی کا آپ کو بہت خیال تھا۔ آپ بہت بڑے بہادر اور زبردست سپہ سالار تھے۔ آپ کی شہ سواری قریش میں ضرب المثل اور موجب افتخار تھی۔ آپ نہایت مستقل مزاج اور مصائب کے وقت قائم رہنے والے شخص تھے۔ آپ نہایت خوش تقریر اور جہیر الصوت تھے۔ آپ کی آواز پہاڑوں سے جا کر ٹکرایا کرتی تھی۔

عمر بن قیس کہتے ہیں کہ عبداللہ بن زبیر کے پاس سوغلام تھے جن میں سے ہر ایک کی زبان جدا تھی اور عبداللہ بن زبیر ان میں سے ہر ایک کے ساتھ اسی کی زبان میں باتیں کیا کرتے تھے۔ انہیں کا قول ہے کہ میں جب عبداللہ بن زبیر کو کوئی دین کا کام کرتے ہوئے دیکھتا تھا تو خیال کرتا تھا کہ ان کو کبھی ایک لمحہ کے لیے بھی دنیا کی یاد نہ آتی ہوگی۔

ایک روز عبداللہ بن زبیر اسدی عبداللہ بن زبیر کے پاس آیا اور کہا کہ امیر المومنین! میں اور آپ فلاں سلسلے سے رشتہ دار ہیں۔ عبداللہ بن زبیر نے کہا کہ ہاں درست ہے لیکن اگر غور کرو تو تمام بنی آدم آپس میں رشتہ دار ہیں کیونکہ سب آدم و حوا کی اولاد ہیں۔ عبداللہ اسدی نے کہا کہ میرا نفقہ تمام ہو چکا ہے یعنی میرے پاس اب خرچ کو کچھ نہیں رہا۔ عبداللہ بن زبیر نے کہا کہ میں نے تمہارے نفقہ کی کوئی ضمانت نہیں کی تھی۔ عبداللہ اسدی نے کہا کہ میرا اونٹ سردی سے مر جاتا ہے۔ عبداللہ بن زبیر نے کہا کہ تم اس کو گرم مقام پر پہنچا دو اور اس پر کوئی گرم کپڑا منڈھا کھیل وغیرہ ڈال دو۔ عبداللہ اسدی نے کہا کہ میں آپ سے مشورے لینے نہیں آیا تھا بلکہ کچھ مانگنے آیا تھا۔ اس اونٹ پر لعنت ہے جس نے مجھے آپ تک پہنچایا۔ عبداللہ بن زبیر نے فرمایا: "اس اونٹ کے سوار پر بھی لعنت کہو۔"

خلافت ابن زبیر کے اہم واقعات : حضرت عبداللہ بن زبیر کی حکومت مکہ مکرمہ میں امیر معاویہ کی وفات کے بعد ہی سے قائم تھی اور انہوں نے یزید کے عہد حکومت میں مکہ پر کبھی یزید کی

حکومت قائم نہیں ہونے دی۔ یزید کے مرنے پر انہوں نے لوگوں سے بیعت خلافت لی اور بہت جلد شام کے بعض مقامات کے سوا تمام عالم اسلام میں وہ خلیفہ تسلیم کر لیے گئے۔ اس زمانے میں ان کو ملک شام کی اس حالت کا جو ان کے موافق پیدا ہو چکی تھی، صحیح اندازہ نہیں ہو سکا اور وہ بنو امیہ کی طاقت و قبولیت کا جو امیر معاویہ کے زمانے سے شام میں ان کو حاصل تھی، اندازہ کرنے میں غلطی کھا گئے۔ اگر ان کو بنو قیس اور بنو کلب کی نا اتفاقی و رقابت اور اپنی قبولیت کا جو ملک شام میں پیدا ہو چکی تھی، صحیح اندازہ ہو جاتا تو وہ ضرور ملک شام کا ایک سفر کرتے اور یہ سفر ایسا ہی مفید ثابت ہوتا جیسا کہ حضرت فاروق اعظم کا سفر شام عالم اسلام کے لیے مفید ثابت ہوا تھا۔ اس کے بعد مروان کی خلافت اور بنو امیہ کے اثر و اقتدار کی واپسی ہرگز ظہور میں نہ آتی۔ اگر وہ بجائے مکہ مکرمہ کے مدینہ منورہ کو دار الخلافہ بناتے اور وفات یزید کے بعد ہی مدینے میں چلے آتے، تب بھی نسبتاً ملک شام کے قریب ہونے کے سبب شام کو اپنے قابو سے نہ نکلنے دیتے اور ضحاک بن قیس، ظفر بن حارث، نعمان بن بشیر اور عبدالرحمن بن حجدم کو اس طرح مغلوب نہ ہونے دیتے۔ ان لوگوں کو اگر عبداللہ بن زبیر کی طرف سے ذرا سا سہارا اور تھوڑی سی مدد پہنچ جاتی تو یہ مروان اور حسان بن مالک اور عبید اللہ بن زیاد سے دبنے اور مغلوب ہونے والے ہرگز نہ تھے۔ بہر حال اس غلطی یا غلط فہمی کا نتیجہ یہ ہوا کہ مصر اور شام مع فلسطین ان کے قبضے سے جاتے رہے اور مروان نے آل مروان کے لیے خلافت کی بنیاد قائم کر دی۔

فتنہ مختار: مختار بن عبیدہ بن مسعود ثقفی کا ذکر اوپر آچکا ہے کہ جب سلیمان بن صرد تو ابین کے گروہ کو لے کر خون حسین کا بدلہ لینے کے لیے کوفہ سے نکلا تو کوفہ کے گورنر نے انتظاماً مختار کو قید کر دیا تھا۔ تو ابین کے بقیۃ السیف جب کوفہ میں واپس آئے تو مختار نے جیل خانہ سے تعزیت کے طور پر ایک خط لکھ کر بھیجا کہ تم لوگ بالکل غم نہ کرو اور مطمئن رہو۔ اگر میں زندہ رہا تو ضرور تمہارے سامنے شہدا اور حضرت حسین کے خون کا عوض قاتلین سے لوں گا۔ ایک کو بھی نہ چھوڑوں گا اور ایسا خون بہاؤں گا کہ لوگوں کو بخت نصر کا زمانہ یاد آجائے گا کہ اس نے بنی اسرائیل کو کس طرح قید کیا تھا، پھر لکھا تھا کہ کیا دنیا میں کوئی شخص ایسا باقی ہے جو خون حسین کا قصاص لینا چاہتا ہو اور وہ اس کام کے لیے مجھ سے عہد کر لے۔

اس خط کو رفاعہ بن شداد ثینی بن مخربہ عبدی، سعد بن حدیفہ بن الیمان یزید بن انس احمر بن شمیٹ حسی، عبداللہ بن شداد یملی، عبداللہ بن کامل وغیرہ تو ابین نے پڑھا اور بے حد مسرور ہوئے کہ اللہ کا شکر ہے ابھی ایک ایسا شخص موجود ہے جو خون حسین کے لیے اپنے دل میں جوش اور اولوالعزمی رکھتا ہے۔ چنانچہ رفاعہ بن شداد چار پانچ آدمیوں کو لے کر جیل خانہ میں گیا اور اجازت حاصل کرنے کے بعد مختار سے ملا اور کہا کہ ہم آپ کو جیل خانہ توڑ کر نکال لے جائیں گے اور قید سے آزاد کر دیں گے۔ مختار نے کہا نہیں آپ بالکل تکلیف نہ کریں، میں خود جب چاہوں آزاد ہو سکتا ہوں اور کوفہ کا گورنر عبداللہ بن یزید مجھ کو آپ ہی رہا کرے گا ابھی وہ وقت نہیں آیا، تم چند روز صبر کرو۔

تو ابین کے ہر میت خوردہ واپس آنے سے پہلے مختار ایک خط جیل خانہ ہی سے کسی کے ہاتھ حضرت

عبداللہ بن عمرؓ کے پاس روانہ کر چکا تھا۔ اس میں لکھا تھا کہ مجھ کو عبداللہ بن یزید حاکم کوفہ نے قید کر رکھا ہے۔ آپ عبداللہ بن یزید کو میری سفارش کا خط لکھ دیں، میں مظلوم ہوں۔ آپ کو اللہ تعالیٰ سفارش کا ثواب عطا کرے گا۔ مختار کو یقین تھا کہ عبداللہ بن عمرؓ ضرور سفارش فرمادیں گے اور میں قید سے آزاد ہو جاؤں گا۔ اس حقیقت کو چھپا کر رفاع سے اس نے اس انداز میں اپنی رہائی کی نسبت باتیں کیں جس سے اس کی کرامت کا سکہ بیٹھے۔ چنانچہ چند روز کے بعد حضرت عبداللہ بن عمرؓ کا سفارشی خط عبداللہ بن یزید کے پاس آیا اور اس نے ان کی سفارش کی تکریم میں مختار بن عبیدہ کو جیل خانہ سے بلا کر کہا کہ میں تم کو قید سے آزاد کرتا ہوں مگر شرط یہ ہے کہ تم کسی قسم کی شورش کوفہ میں نہ پھیلاؤ اور اپنے گھر ہی میں بیٹھے رہو۔ مختار نے اقرار کر لیا اور قید سے آزاد ہو کر اپنے گھر آ بیٹھا۔ شیعان حسین نے اس کی اس اچانک آزادی کو اس کی کرامت پر محمول کیا اور اس کے پاس عقیدت و نیاز مندی کے ساتھ آنے جانے لگے۔ عقیدت مندوں کی یہ آمد و رفت پوشیدہ طور پر ہوتی تھی۔ کچھ دن اس حالت میں گزرے کہ اتنے میں امیر المومنین حضرت عبداللہ بن زبیرؓ نے عبداللہ بن یزید کو معزول کر کے مطیع بن مطیع کو کوفہ کی حکومت پر بھیج دیا۔ عبداللہ بن مطیع ۲۵ / رمضان سنہ ۶۶ھ کو کوفہ پہنچا۔ اس عزل و نصب کو بھی مختار نے اپنی حکومت پر محمول کیا اور پرانے حاکم کے کوفہ سے چلے جانے کے بعد اپنی پابندی کو توڑ کر اور بھی آزادی برتنی شروع کی۔ لوگوں کی آمد و رفت اس کے پاس زیادہ ہونے لگی اور اس کے متبعین کی جماعت حیرت انگیز طور پر ترقی کر گئی۔ عبداللہ بن مطیع نے یاس بن ابی مضارب کو کو توال شہر مقرر کیا تھا۔ یاس نے ایک روز عبداللہ بن مطیع گورنر کوفہ سے کہا کہ مختار کی جماعت خطرناک اور بہت طاقتور ہو گئی ہے۔ مجھ کو اندیشہ ہے کہ کہیں یہ خروجنہ کرے۔ مناسب یہ معلوم ہوتا ہے کہ مختار کو بلا کر قید کر دیا جائے جیسا کہ وہ پہلے بھی قید تھا۔

عبداللہ بن مطیع نے مختار کے چچا زید بن مسعود ثقفی کو حسین بن رافع اثری کے ہمراہ بھیجا کہ مختار کو ذرا میرے پاس بلا لاؤ۔ مجھ کو اس سے کچھ ضروری باتیں کرنی ہیں۔ یہ دونوں مختار کے پاس گئے اور امیر کوفہ کا پیغام پہنچایا۔ مختار فوراً کپڑے پہن کر چلنے کے لیے تیار ہونے لگا۔ زید نے اس وقت یہ آیت پڑھی:

﴿ وَإِذْ يَمْكُرُ بِكَ الَّذِينَ كَفَرُوا لِيُثْبِتُوكَ أَوْ يَقْتُلُوكَ أَوْ يُخْرِجُوكَ إِلَىٰ آيَةٍ ﴾

مختار اس آیت کو سنتے ہی سمجھ گیا کہ زید کا مطلب کیا ہے۔ اسی وقت بولا 'جلدی لحاف لاؤ' مجھ کو جاڑا چڑھ آیا ہے اور لحاف اوڑھ کر پڑ گیا کہ مجھ کو سردی معلوم ہوتی ہے، پھر حسین بن رافع کو مخاطب کر کے کہا کہ دیکھئے میں چلنے کے لیے تیار تھا مگر کیا کروں مجھ پر مرض کا حملہ یکایک ہوا اور اب میں حرکت نہیں کر سکتا۔ میری تمام حالت جو آپ دیکھ رہے ہیں امیر سے بیان کر دیں۔ کل صبح جب حالت درست ہو جائے گی تو حکم کی تعمیل میں ضرور حاضر ہوں گا۔ یہ دونوں شخص وہاں سے رخصت ہوئے۔ راستے میں حسین بن رافع نے زید سے کہا کہ تم نے یہ آیت اس لیے پڑھی تھی کہ مختار امیر کے پاس نہ جائے ورنہ وہ جانے کے لیے تیار تھا۔ تمہارے روکنے سے رک گیا ہے اور اس نے محض بہانا بنایا ہے۔ یہ کہہ کر پھر حسین نے زید سے کہا کہ تم اطمینان

رکھو اس کا تذکرہ عبد اللہ بن مطیع سے نہ کروں گا کیونکہ ممکن ہے مختار کے ہاتھوں سے مجھ کو کوئی فائدہ پہنچے۔  
عبد اللہ مطیع کے پاس دونوں نے جا کر کہہ دیا کہ مختار سخت بیمار ہے، ہم اپنی آنکھوں سے دیکھ کر آئے ہیں، وہ اس وقت آنے کے قابل نہیں ہے، کل انشاء اللہ تعالیٰ حاضر ہو جائے گا۔

مختار نے زید اور حسین کے جاتے ہی اپنے مریدوں یعنی بیعت شدہ لوگوں میں سے خاص خاص اور بااثر لوگوں کو بلایا اور کہا کہ اب زیادہ توقف اور انتظار کا موقع باقی نہیں ہے۔ ہم کو فوراً خروج پر آمادہ ہو جانا چاہیے۔ ان لوگوں نے کہا کہ ہم آپ کے تابع فرمان ہیں جو حکم ہو اس کی تعمیل کے لیے آمادہ ہیں لیکن ہم کو ایک ہفتہ کی مہلت ملنی چاہیے تاکہ ہم اپنے ہتھیاروں کو درست کر لیں اور اپنی جنگی تیاریوں سے فارغ ہو جائیں۔

مختار نے کہا کہ عبد اللہ مطیع مجھ کو ایک ہفتہ تک کہاں مہلت دینے لگا ہے۔ سعد بن ابی سعد نے کہا کہ آپ مطمئن رہیں۔ اگر عبد اللہ بن مطیع نے آپ کو بلا کر قید کر دیا تو ہم بلا تکلف آپ کو جیل خانہ سے نکال لائیں گے۔ مختار یہ سن کر خاموش ہو گیا اور لوگوں نے اس کو اس مکان سے لے جا کر ایک دوسرے غیر معروف مکان میں روپوش کر دیا۔ اس کے بعد سعد بن ابی سعد نے اپنے ہم خیال لوگوں سے کہا کہ ہم کو خروج کر لینے سے پیشتر یہ تحقیق کر لینی چاہیے کہ آیا محمد بن حنفیہ نے مختار کو اپنا نائب اس کام کے لیے بنایا ہے یا نہیں؟ اگر واقعی یہ محمد بن حنفیہ کی طرف سے بیعت لینے کے لیے مامور ہے تو ہم کو بلا تکلف مختار کی ماتحتی میں خروج کرنا چاہیے اور اگر محمد بن حنفیہ نے مامور نہیں کیا ہے اور اس نے ہم کو دھوکا دینا چاہا ہے تو پھر ہم کو اس سے کوئی تعلق نہیں رکھنا چاہیے۔ چنانچہ اسی وقت سعد بن ابی سعد تین چار آدمیوں کو ہمراہ لے کر مدینہ کی طرف روانہ ہوا۔ وہاں پہنچ کر محمد بن حنفیہ سے دریافت کیا تو انہوں نے کہا کہ ہاں ہم نے مختار کو خون حسین کا بدلہ لینے کی اجازت دی ہے۔ یہ سن کر سعد بن ابی سعد معہ ہمراہیوں کے کوفہ میں آیا اور سب کو یہ حال سنایا۔ اس خبر کے سنتے ہی لوگ مختار کی بیعت اور متابعت پر آمادہ ہو گئے۔ مختار کو جب معلوم ہوا کہ میری بات کی تصدیق ہو گئی ہے تو وہ بہت خوش ہوا کہ لوگوں کا شک بھی دور ہو گیا ہے۔ مختار نے کہا کہ ہم کو کامیابی حاصل کرنے کے لیے ابراہیم بن مالک بن اشتر کو بھی جو کوفہ کے رؤساء میں شمار ہوتا ہے، ضرور شامل کر لینا چاہیے۔ چنانچہ مختار کے مریدوں میں سے عامر بن شرجیل فوراً ابراہیم بن مالک کے پاس گیا اور کہا کہ تیرے باپ نے حضرت علیؓ کی حمایت میں بڑے بڑے کارہائے نمایاں انجام دیئے ہیں۔ اب لوگوں نے مصمم ارادہ کیا ہے کہ خون حسین کا معاوضہ طلب کریں۔ چنانچہ ایک معقول جمعیت اس ارادہ پر متفق ہو چکی ہے۔ تجھ کو تو سب سے پہلے اس کام میں شریک ہونا چاہیے۔

ابراہیم نے کہا کہ میں اس شرط پر لوگوں کا شریک ہو سکتا ہوں کہ مجھ کو امیر بنایا جائے۔ عامر نے کہا کہ محمد بن حنفیہ درحقیقت ہمارے امام ہیں اور انہوں نے مختار کو اپنا خلیفہ مقرر فرمایا ہے۔ لہذا ہم نے مختار کے ہاتھ پر بیعت کی ہے۔ ابراہیم نے کہا اچھا میں خود ہی مختار سے ملوں گا۔ عامر نے واپس آ کر یہ حال مختار کو سنایا۔



مختار اگلے دن پندرہ آدمیوں کو لے کر خود ابراہیم مالک کے مکان پر پہنچا۔ اس وقت ابراہیم مصلے پر بیٹھا تھا۔ مختار نے جاتے ہی کہا کہ تیرا باپ شیعان علی میں سے بہت نامور شخص تھا، ہم تجھ کو بھی اپنی جماعت میں سے سمجھتے ہیں۔ امام مہدی محمد بن حنفیہ نے مجھ کو اپنا نائب بنا کر بھیجا ہے۔ تجھ کو میرے ہاتھ پر بیعت کرنی چاہیے۔ میں وعدہ کرتا ہوں کہ کامیابی کے بعد جو منصب اور عہدہ تو پسند کرے گا تجھ کو دیا جائے گا۔ ہمراہیوں نے اس وعدہ کی ضمانت اور تصدیق کی۔ ابراہیم فوراً مصلے سے اٹھا اور مختار کو اپنی جگہ بٹھا کر اس کے ہاتھ پر بیعت کی اور مختار بیعت لے کر واپس چلا آیا۔ اگلے روز ۱۱۳/ربیع الاول سنہ ۶۶ھ کو رات کے وقت مختار نے ابراہیم بن مالک کے پاس آدمی بھیجا کہ اس وقت ہم خروج کا ارادہ رکھتے ہیں۔ تم بھی اپنی جمعیت لے کر ہمارے پاس پہنچو۔ ابراہیم کے پاس آدھی رات تک اس کی جماعت کے لوگ آ کر جمع ہوئے۔

لیاس بن مضارب کو جاسوسوں نے یہ خبر پہنچادی تھی کہ آج شب میں بغاوت پھوٹنے والی ہے۔ اس نے عبداللہ بن مطیع کو اطلاع دی۔ عبداللہ بن مطیع نے تدبیر پوچھی تو اس نے مشورہ دیا کہ کوفہ کے سات محلے ہیں، ہر محلہ میں پانچ سو آدمیوں کا ایک دستہ متعین کر دیا جائے کہ جب اس محلہ میں کسی کورات کے وقت نکلتے دیکھے گرفتار یا قتل کر دے۔ چنانچہ اس رائے پر عمل ہوا اور ہر محلہ میں ایک ایک سردار بھیج دیا گیا کہ راستوں اور سڑکوں پر لوگوں کو جمع نہ ہونے دیں۔ اتفاقاً جب ابراہیم اپنی جمعیت کو لے کر مختار کی طرف چلا ہے تو راستے میں لیاس بن مضارب ہی سے مقابلہ ہو گیا۔ طرفین کے ایک دوسرے پر حملے ہوئے اور لیاس بن مضارب ابراہیم کے ہاتھ سے مارا گیا۔ ادھر مختار کے مکان پر بھی چار ہزار آدمی اس کے گرد جمع ہو گئے تھے۔ وہاں سرکاری فوج کے دوسرے دستے سے جنگ چھڑ گئی۔ ادھر سے ابراہیم لڑتا بھڑتا مختار کے مکان کے قریب پہنچا۔ ادھر ہر محلے کی فوجیں آگئیں اور مختار کی قیام گاہ کے سامنے جنگ ہونے لگی۔ ابراہیم نے سرکاری فوج کو شکست دے کر بھگایا۔ ادھر سے عبداللہ بن مطیع اور تازہ دم فوج لے کر آیا۔ کبھی ابراہیم و مختار عبداللہ بن مطیع کو دھکیل کر دارالامارہ میں داخل کر دیتے، کبھی عبداللہ بن مطیع ان کو پیچھے ہٹاتا ہوا کوفہ سے باہر نکال دیتا۔ رات بھر یہ لڑائی جاری رہی۔ جوں جوں لڑائی نے طول کھینچا، مختار کی جماعت ترقی کرتی رہی یعنی لوگ آ کر شامل ہوتے رہے۔ بالآخر عبداللہ بن مطیع کو دارالامارہ میں محصور ہونا پڑا۔ مختار نے تین روز تک دارالامارہ کا محاصرہ جاری رکھا۔ چونکہ اندر آدمی زیادہ تھے، جگہ تنگ تھی اور کھانے پینے کا سامان بھی نہیں تھا۔ لہذا عبداللہ بن مطیع کسی پوشیدہ راستے سے نکل کر ابو موسیٰ اشعریؓ کے مکان میں جا کر چھپ گیا اور باقی لوگوں نے امان طلب کر کے دارالامارہ کا دروازہ کھول دیا۔ مختار نے دارالامارہ اور بیت المال پر قبضہ کر کے بہت سارے اپنے آدمیوں میں تقسیم کیا۔ جامع کوفہ میں اہل کوفہ جمع ہوئے۔ مختار نے خطبہ دیا اور محمد بن حنفیہ کی بیعت و امامت تسلیم کرنے کی ترغیب دی۔ چنانچہ اہل کوفہ نے کتاب و سنت کی پیروی اور اہل بیت کی ہمدردی کا بیعت کے ذریعہ اقرار کیا۔ مختار نے بھی ان کے ساتھ حسن سلوک کا وعدہ کیا۔ اس بیعت عام کے بعد مختار نے سنا کہ عبداللہ بن مطیع ابو موسیٰؓ کے مکان میں روپوش ہے۔ اس نے ایک لاکھ درہم اس کے پاس بھجوائے اور کہلا بھیجا کہ مجھ کو معلوم ہوا ہے کہ تم

سلمان سفر نہ ہونے کی وجہ سے ابو موسیٰ کے مکان میں ٹھہرے ہوئے ہو۔ لہذا یہ ایک لاکھ درہم قبول کر لو اور تین دن کے اندر اپنا سامان درست کر کے کوفہ سے روانہ ہو جاؤ۔

عبداللہ بن مطیع شرم کی وجہ سے مکہ مکرمہ کی طرف نہیں گیا بلکہ کوفہ سے بصرہ چلا آیا۔

جس زمانہ میں سلیمان بن صرد کے ہمراہی ہزیمت خوردہ کوفہ میں آئے تھے۔ انہیں میں ثنی بن مخرمہ عبدی نامی ایک شخص بصرہ کا رہنے والا تھا۔ مختار کے خط کو پڑھ کر یہ لوگ جیل خانہ میں اس سے ملنے گئے تھے۔ اوپر اس کا ذکر آچکا ہے۔ اسی وقت ثنی نے مختار کے ہاتھ پر بیعت کر لی تھی اور مختار نے اس کو یہ وصیت کر کے بصرہ کی طرف رخصت کیا تھا کہ تم وہاں جا کر شیعان علی سے میری نیابت میں بیعت لو اور اپنی جمعیت کو بڑھاؤ۔ جس وقت میں کوفہ میں خروج کروں گا اسی وقت تم بھی بصرہ میں خروج کرنا۔ چنانچہ ثنی بن مخرمہ نے بصرے میں لوگوں سے خفیہ بیعت لینی شروع کی۔ ایک گروہ کو اپنے ساتھ شامل کر لیا۔ مختار نے جب کوفہ میں خروج کا ارادہ کیا تو بصرہ میں ثنی کے پاس بھی اطلاع بھیج دی تھی۔ اس نے بھی وہاں تاریخ مقررہ پر خروج کیا لیکن بصرہ میں اس وقت عبداللہ بن زبیر کی طرف سے حرث بن ابی ربیعہ امیر بصرہ تھا۔ حرث بن ابی ربیعہ نے ان باغیوں کے منصوبوں کو پورا نہ ہونے دیا اور سب کو ایک محلہ میں گھیر کر محصور کر لیا، پھر سب کو بصرہ سے نکال دیا۔ یہ لوگ بصرہ سے نکل کر کوفہ میں مختار کے پاس چلے آئے۔ اس طرح بصرہ تو بیچ گیا مگر کوفہ حضرت عبداللہ بن زبیر کی حکومت سے نکل گیا۔ کوفہ میں مختار نے اپنا تسلط قائم کر کے شرفائے کوفہ کو اپنا مصاحب بنایا اور دوسرے بلاد اسلامیہ پر قبضہ کرنے کے لیے چند جھنڈے بنائے۔ ایک علم عبداللہ بن حرث بن اشتر کو دے کر اوینیا کی طرف بھیجا۔ ایک علم محمد بن عمیر بن عطار کو دے کر آذربائیجان کی طرف روانہ کیا۔ ایک علم عبدالرحمن بن سعید بن قیس کو دے کر موصل کی طرف رخصت کیا۔ اسحاق بن مسعود کو مدائن کا علم اور سعد بن حذیفہ بن الیمان کو حلوان کا علم سپرد کیا۔ عبداللہ بن کامل کو کوفہ کا کو توال اور شریح کو قاضی کوفہ بنایا۔ بعد میں شریح کو معزول کر کے عبداللہ بن مالک طائی کو کوفہ کا قاضی مقرر کیا۔ ہر طرف مختار کے فرستادہ سرداروں کو کامیابی حاصل ہوئی اور لوگوں نے مختار کی حکومت تسلیم کر کے بیعت کر لی۔ صرف موصل پر عبدالرحمن سعید کو کوئی قابو نہ ملا کیونکہ وہاں عبدالملک بن مروان کی طرف سے عبید اللہ بن زیاد بطور گورنر مامور تھا۔ عبدالرحمن بن سعید نے بجائے موصل کے تکریت میں جا کر قیام کیا اور مختار کو حالات سے اطلاع دی۔ مختار نے موصل کی مہم یزید بن انس کو سپرد کی اور تین ہزار سوار دے کر موصل کی جانب رخصت کیا۔ عبید اللہ بن زیاد نے جب یزید بن انس کے آنے کی خبر سنی تو ربیعہ بن مختار غنوی کو یزید بن انس کے مقابلہ پر روانہ کیا۔ بابل کے مقام پر دونوں کا مقابلہ ہوا۔

یہ لڑائی ۹ ذی الحجہ سنہ ۶۶ھ کو ہوئی۔ ربیعہ مارا گیا اور شامی لشکر کو شکست ہوئی۔ شکست خوردہ شامی واپس جا رہے تھے کہ راستے میں عبداللہ بن حملہ غنوی تین ہزار کی جمعیت سے آتا ہوا ملا۔ جس کو عبید اللہ بن زیاد نے ربیعہ کی امداد کے لیے روانہ کیا تھا۔ عبداللہ نے منہزمین کو روک کر اپنے ساتھ لیا اور اگلے دن ۱۰ ذی الحجہ

بروز عید الاضحیٰ کو فی لشکر پر حملہ کیا۔ اس لڑائی میں بھی کوفیوں کو فتح اور شامیوں کو شکست ہوئی۔ کوفیوں نے کئی ہزار شامیوں کو گرفتار کیا اور یزید بن انس کے حکم سے وہ قتل کئے گئے۔ اسی روز شام کے وقت یزید بن انس بھی جو پہلے سے بیمار تھا فوت ہو گیا اور مرتے وقت ورقاء بن عازب کو امیر لشکر بنا گیا۔ اگلے روز ورقاء بن عازب کے جاسوس نے آکر خبر دی کہ عبید اللہ بن زیاد خود مقابلہ پر آنے والا ہے۔ ورقاء نے عبید اللہ کا نام سنتے ہی بابل سے کوچ کیا اور عراق کی حدود کے اندر آکر قیام کیا اور مختار کو لکھا کہ میرے پاس تھوڑی فوج تھی لہذا میں پیچھے ہٹ آیا ہوں۔ اس خبر کو سن کر کوفہ میں لوگوں نے ورقاء کو ملامت سے یاد کیا کہ فتح مند ہو کر شکست یافتوں کا طرز عمل کیوں اختیار کیا۔ مختار نے کوفہ سے سات ہزار فوج دے کر ابراہیم بن مالک بن اشتر کو روانہ کیا اور حکم دیا کہ یزید بن انس کا تمام لشکر بھی ورقاء کی سرداری سے نکال کر تم اپنے ماتحت کر لینا۔

ابراہیم کے رخصت ہونے کے بعد اہل کوفہ نے شیث بن شیث بن ربیع کے پاس آکر شکایت کی کہ مختار ہماری پوری پوری قدر دانی نہیں کرتا اور ہمارے حقوق غصب کرتا ہے۔ شیث بن ربیع نے کہا کہ میں ذرا مختار سے مل کر گفتگو کر لوں اور دیکھوں کہ وہ کیا جواب دیتا ہے۔ شیث جب مختار کے پاس آیا تو اس نے کہا کہ میں ہر ایک کام اہل کوفہ کی مرضی کے موافق کرنے کو تیار ہوں اور مال غنیمت میں سے بھی ان کو حصہ دینے کا اقرار کرتا ہوں بشرطیکہ وہ مجھ سے اس بات کا اقرار کریں کہ ہم بنو امیہ اور عبداللہ بن زبیر سے لڑیں گے۔ یہاں تک کہ دونوں کی طاقتوں کو نابود کر دیں۔ شیث بن ربیع نے کہا اچھا میں اہل کوفہ سے دریافت کر لوں۔ شیث بن ربیع مختار کے پاس سے اٹھ کر آیا۔ کوفہ میں کچھ لوگ ایسے تھے جو مختار کے ہاتھ پر اس کی حکومت سے پہلے ہی بیعت کر چکے تھے۔ وہ اس کے ہم عقیدہ وہم خیال تھے، ان کے ساتھ مختار بڑی بڑی رعایتیں کرتا تھا۔ کچھ ایسے تھے جنہوں نے صرف اس کی حکومت کو تسلیم کر کے بیعت اطاعت کی تھی۔ وہ اس کے ہم خیال اور خون حسینؑ کے مطالبے میں اس کے ہم نوانہ تھے۔ انہیں کو مختار سے شکایات تھیں۔ چنانچہ شیث بن ربیع کے واپس آنے پر ان لوگوں نے مختار کے خلاف ہجوم کیا اور دار الامارۃ میں پہنچ کر مختار سے کہا کہ ہم نے تم کو معزول کر دیا۔ تم حکومت چھوڑ کر الگ ہو جاؤ کیونکہ تم محمد بن حنفیہ کے نائب اور خلیفہ نہیں ہو۔ مختار نے اس وقت بڑی چالاکی اور دور اندیشی سے کام لیا۔ لوگوں کو سمجھایا کہ میں تم پر کوئی سختی نہیں کرنا چاہتا۔ میں نے تم سب کو خون حسینؑ بھی معاف کر دیا۔ ہر قسم کی رعایت بھی تم کو دی جائے گی۔ اس وقت بنو امیہ کا مقابلہ درپیش ہے تم کو چاہیے کہ ایسے وقت میں فتنہ و فساد برپا نہ کرو ورنہ نتیجہ اچھا نہ ہو گا۔ جاؤ سوچو اور خوب غور کرو کہ تم جس کام پر آمادہ ہوئے ہو وہ تمہارے لیے اچھا نتیجہ پیدا نہ کرے گا۔

ان لوگوں کے سرداروں نے اس وقت مختار کی ان باتوں کو منظور کر لیا اور کہا کہ اچھا ہم غور کریں گے۔ ان کا مدعا یہ تھا کہ ابراہیم بن مالک جو کوفہ سے روانہ ہوا ہے دور چلا جائے اور ہمارے لیے کوئی خطرہ باقی نہ رہے۔ ادھر مختار نے بھی ابراہیم کی غیر موجودگی میں اپنی بے بسی کو محسوس کر لیا تھا۔ لہذا اس نے فوراً ایک تیز رفتار سائنڈنی پر اپنا قاصد ابراہیم کے پاس بھیجا کہ فوراً اپنے آپ کو کوفہ میں واپس پہنچاؤ اور خود دار الامارۃ میں

مضبوطی کر کے بیٹھ گیا۔ لوگوں نے اگلے روز دارالامارۃ کا محاصرہ کر لیا۔ تیسرے روز ابراہیم راستے سے لوٹ کر کوفہ میں معہ اپنی فوج کے داخل ہوا اور ان لوگوں کو جو مختار کی مخالفت میں اٹھے تھے، قتل کرنا شروع کیا۔ غرض کوفہ میں کوئی گھرایسا نہیں بچا جس میں سے ایک دو یا زیادہ آدمی قتل نہ کئے گئے ہوں۔ مختار نے لوگوں کو جمع کر کے ان تمام لوگوں کی فہرستیں مرتب کروائیں جو ابن زیاد کے لشکر میں قتل حسینؑ کے وقت موجود تھے یا جنہوں نے کسی قسم کا کوئی حصہ میدان کربلا میں لیا تھا۔ عمرو بن سعد اور شمر ذی الجوشن بھی گرفتار ہو کر مقتول ہوئے۔ عمرو بن سعد نے مختار سے امن حاصل کر لیا تھا لیکن مختار نے اپنے قول و اقرار کا لحاظ نہ کر کے اس کا سر اتروالیا۔ عمرو بن سعد کا لڑکا حفص بن عمرو مختار کی مصاحبت میں تھا۔ جس وقت عمرو بن سعد کا سر دربار میں آیا تو مختار نے حفص بن عمرو سے کہا کہ تم اس کو پہچانتے ہو، کس کا سر ہے؟ حفص نے کہا کہ ہاں میں پہچانتا ہوں لیکن اب اس کے بعد زندگی کا لطف جاتا رہا۔ مختار نے اسی وقت حکم دیا کہ حفص کا سر بھی کاٹ لو۔ چنانچہ حفص کا سر بھی اتار لیا گیا۔ غرض اس قتل و گرفتاری کا سلسلہ کئی روز تک جاری رہا۔ لوگ گھروں سے گرفتار ہو کر آتے تھے اور قتل کئے جاتے تھے۔ عمرو بن سعد اور شمر وغیرہ کے سر مختار نے محمد بن حنفیہ کے پاس مدینہ میں بھجوا دیئے تھے۔

مختار بہت ذی ہوش اور چالاک آدمی تھا۔ اس نے کوفہ پر قابض و متصرف ہو کر ایک خط حضرت عبداللہ بن زبیرؓ کو لکھا کہ میں دارالامارۃ کوفہ میں آج کل مقیم ہوں۔ مجھ کو دل سے آپ کی اطاعت منظور اور آپ کی خلافت تسلیم ہے۔ آپ کوفہ کی گورنری مجھ کو عطا کر دیجئے۔ عبداللہ بن زبیرؓ سمجھ گئے کہ یہ مجھ کو دھوکہ دے کر اور اپنی طرف سے غافل رکھ کر حکومت و سلطنت حاصل کرنا چاہتا ہے۔ انہوں نے مختار کی اطاعت کا امتحان لینے کی غرض سے عمرو بن عبدالرحمن بن حرث بن ہشام مخزومی کو کوفہ کی گورنری کا پروانہ دے کر کوفہ کی طرف روانہ کیا۔ مختار کو جب یہ بات معلوم ہوئی تو اس نے زائدین قدامہ کو پانچ سو سواروں کے ساتھ ستر ہزار درہم دے کر روانہ کیا کہ راستے ہی میں عمرو بن عبدالرحمن کو روک کر اور یہ رقم دے کر واپس کر دو۔ اگر وہ واپس ہونے سے انکار کر دے تو تم اپنے پانچ سو سواروں سے اس کو گرفتار کر لینا۔ عمرو بن عبدالرحمن نے اول تو انکار کیا لیکن پھر پانچ سو سواروں کی جمعیت کو دیکھ کر مناسب سمجھا کہ ستر ہزار درہم قبول کر لیے جائیں۔ چنانچہ ستر ہزار درہم لے کر بصرہ کی طرف روانہ ہو گیا۔ عبداللہ بن مطیع بھی بصرہ ہی میں چلا گیا۔ اب عمرو بن عبدالرحمن نے بھی بصرہ ہی کا رخ کیا۔ جہاں حرث بن ابی ربیعہ (قباع حکومت) کر رہا تھا۔

مختار کا دعویٰ نبوت اور کرسی علیؑ: حضرت علیؑ جب کوفہ میں تشریف رکھتے تھے تو آپ کی ایک کرسی تھی۔ اسی پر بیٹھ کر اکثر حکم و احکام جاری کیا کرتے تھے۔ ان کا ایک بھانجا جعدہ بن ام ہانی بنت ابی طالب کا بیٹا تھا، کوفہ میں رہا کرتا تھا۔ وہ کرسی اسی کے قبضہ میں تھی۔ مختار نے کوفہ میں اپنا سکہ بٹھا کر اس کرسی کے حاصل کرنے کی کوشش کی۔ جعدہ نے کہا اچھا مجھ کو ایک ہفتہ مہلت دیجئے کہ میں اس کو تلاش کر کے آپ کی خدمت میں پیش کروں۔ مختار نے کہا کہ میں تین دن سے زیادہ کی مہلت ہرگز نہ دوں گا۔ اگر اس عرصہ میں تم

نے کرسی نہ پہنچائی تو سختی و تشدد کا برتاؤ شروع کیا جائے گا۔

جمعہ کے محلہ میں ایک روغن فروش رہتا تھا۔ اس کے پاس بھی اسی قسم کی ایک کرسی تھی۔ جمعہ نے وہ کرسی اس سے خریدی اور پوشیدہ طور پر اپنے گھر لے گیا۔ اس کو خوب صاف کیا اور بڑے تکلف و احتیاط کے ساتھ غلافوں میں لپیٹ کر مختار کے پاس لے گیا۔ مختار نے کرسی لے کر جمعہ کو خوب انعام و اکرام سے نوازا۔ کرسی کو بوسہ دیا، اس کو سامنے رکھ کر دو رکعت نماز پڑھی، پھر اپنے مریدوں کو جمع کر کے کہا کہ جس طرح اللہ تعالیٰ نے بنی اسرائیل کے لیے تابوت سیکھنے کو موجب نصرت و برکت بنایا تھا، اسی طرح شیعیان علی کے لیے اس کرسی کو نشانی قرار دیا ہے۔ اب ہم کو ہر جگہ فتح و نصرت حاصل ہوگی۔ اس کے مریدین نے اس کرسی پر آنکھیں ملیں، بوسے دیئے اور اس کے آگے سر جھکائے، پھر مختار نے حکم دیا کہ ایک تابوت بنایا جائے۔ چنانچہ نہایت خوبصورت تابوت تیار ہوا۔ اس کے اندر وہ کرسی رکھی گئی۔ چاندی کا ایک قفل اس تابوت میں لگایا گیا اور اس تابوت کی حفاظت کے لیے آدمی متعین کئے گئے۔ جامع مسجد کوفہ میں وہ تابوت رکھا گیا۔ ہر شخص نماز پڑھنے کے بعد اس تابوت کو بوسہ دیتا تھا۔ مختار نے کوفہ کی حکومت کرنے سے پہلے ہی اپنے مکر و تزویر کے جال کو پھیلانا اور اپنی غیر معمولی روحانی طاقتوں کا لوگوں کا معتقد بنانا شروع کر دیا تھا۔ حکومت کوفہ حاصل کرنے کے بعد اس کی چالاکی وہوشیاری کو اور بھی زیادہ کامیابی کے مواقع میسر ہونے لگے اور رفتہ رفتہ نبوت کے دعوؤں تک پہنچنے لگا۔

جس زمانے میں مختار نے کوفہ پر قبضہ کیا اور عبد اللہ بن زبیر کو مذکورہ خط لکھا۔ اسی کے قریب زمانہ میں چند روز کے بعد عبد الملک بن مروان نے عبد الملک بن حرث بن ابی الحکم بن ابی العاص کو ایک لشکر دے کر وادی القریٰ کی طرف روانہ کیا۔ یہ گویا عبد الملک بن مروان کی طرف سے عبد اللہ بن زبیر پر پہلی چڑھائی تھی۔ اس چڑھائی کا حال سن کر مختار نے دوسرا خط حضرت عبد اللہ بن زبیر کو لکھا کہ اگر آپ چاہیں تو میں آپ کی مدد کے لیے کوفہ سے فوج روانہ کر اؤں؟ حضرت عبد اللہ بن زبیر نے لکھا کہ اگر تم میرے فرماں بردار و مطیع ہونے کی حیثیت سے فوج روانہ کرتے ہو تو فوراً ایک فوج وادی القریٰ کی طرف بھیج دو۔ مختار نے شرجیل بن دوس ہمدانی کو تین ہزار کی جمعیت سے یہ حکم دے کر روانہ کیا کہ تم سیدھے اول مدینہ میں جا کر قیام کرو، پھر وہاں سے مجھ کو حالات لکھ کر بھیجو۔ اس کے بعد جو حکم میں بھیجوں اس کی تعمیل کرو۔ مدعا اس سے مختار کا یہ تھا کہ میں اس بہانے سے مدینہ میں فوج بھیج کر محمد بن حنفیہ کی خوشنودی اس طرح سے حاصل کر سکوں گا کہ عبد اللہ بن زبیر کو بھی کوئی اعتراض نہ ہو گا اور میرا شیعیان علی میں ترقی کر سکے گا۔

عبد اللہ بن زبیر مختار کی چالاکیوں کو سمجھتے تھے۔ انہوں نے مذکورہ جواب مختار کے پاس بھیج کر فوراً عباس بن سہل بن سعد کو دو ہزار آدمیوں کے ساتھ متعین کیا کہ اگر کوفہ سے مختار کوئی لشکر بھیجے تو اول یہ معلوم کرو کہ وہ محکوم ہو کر آیا ہے یا خود مختار ہے؟ اگر محکوم ہے تو اس سے کام لو اور اگر وہ محکوم ہو کر نہیں آیا تو اس کو واپس کر دو۔ واپس ہونے سے انکار کرے تو اس کا مقابلہ کرو۔ مقام اقیم میں عباس و شرجیل کی ملاقات ہوئی۔

عباس نے کہا تم لوگ مقام وادی القریٰ کی طرف ہمارے ساتھ دشمن کے مقابلہ کو چلو۔ شرجیل نے کہا ہم کو سیدھے مدینے جانے کا حکم ہے۔ وہاں ہم دوسرے حکم کا انتظار کریں گے، تب کہیں جا سکیں گے۔ عباس نے اول ان کو فیوں کو کھانے پینے کا سامان دے کر تواضع کی، پھر تعمیل حکم سے انکار کرنے کی پاداش میں حملہ کر کے اپنے دو ہزار آدمیوں سے ان تین ہزار کو مجبور کر دیا اور ستر آدمی قتل کر کے کوفہ کی طرف زبردستی لوٹا دیا۔ مختار نے اس سے بھی فائدہ اٹھایا اور محمد بن حنفیہ کو خط لکھ کر عبد اللہ بن زبیرؓ کی شکایت کی کہ انہوں نے میری فوج کو آپ تک نہ پہنچنے دیا جو آپ کی حفاظت کے لیے میں نے روانہ کی تھی۔ اب مناسب یہ معلوم ہوتا ہے کہ آپ اپنے ایک معتمد خاص کو بھیج دیجئے تاکہ میں اس کے ساتھ ایک زبردست فوج روانہ کر دوں گا اور لوگوں کو بھی آپ کے فرستادے کی زیارت سے اطمینان حاصل ہو۔ محمد بن حنفیہ نے مصلحتاً جواب میں لکھا کہ میں تمہاری حق پسندی سے واقف ہوں۔ تم مجھ کو گوشہ عافیت میں بیٹھا رہنے دو اور مخلوق الہی کی خونریزی سے پرہیز کرو۔ میں اگر حکومت و امارت کا خواہاں ہوتا تو تم سے زیادہ لوگوں کو اپنے گرد جمع کر سکتا تھا لیکن میں نے اپنے تمام دوستوں اور ہوا خواہوں کو معطل کر رکھا ہے۔ اللہ تعالیٰ خود ہی جو چاہے گا فیصلہ کرے گا۔

**عبید اللہ بن زیاد کا قتل :** اوپر ذکر ہو چکا ہے کہ بابل کے میدان میں بروز عید الاضحیٰ سنہ ۶۶ھ کو فیوں کے مقابلے میں شامیوں کو شکست ہوئی تھی مگر کوفی سپہ سالار ابن زیاد کے آنے کی خبر سن کر پیچھے ہٹ آیا تھا۔ اس خبر کو سن کر مختار نے اپنے سپہ سالار اعظم ابراہیم بن مالک بن اشتر کو سات ہزار فوج کے ساتھ روانہ کیا تھا لیکن راستے ہی سے ابراہیم کو کوفہ کی طرف واپس لوٹنا پڑا تھا۔ کوفہ میں نہایت کثرت سے لوگ قتل کئے گئے اور شیعان علی کی مخالف جماعت یا شیعان علی کے سوا جو لوگ تھے ان کو اچھی طرح کچل دیا گیا جس سے آئندہ کے لیے اس قسم کے خطرے کا سدباب ہو گیا۔ اس کام سے فارغ ہو کر ۲۲ ذی الحجہ سنہ ۶۶ھ کو مختار نے کوفہ سے ابراہیم بن مالک کو پھر اسی مہم پر ابن زیاد کے مقابلے کی غرض سے روانہ کیا۔ اس مرتبہ چونکہ کوفہ کی بغاوت کا کوئی خطرہ قطعاً باقی نہ رہا تھا اور لوگ بہت زیادہ خائف ہو چکے تھے۔ لہذا ابراہیم کے ساتھ تمام بڑے بڑے سردار اور بہادر لوگ بھیج دیئے گئے۔ ساتھ ہی وہ تابوت بھی بھیجا گیا جس میں وہ کرسی رکھی تھی۔ اس تابوت کے بھیجنے سے مدعا یہ تھا کہ فوج کو پہلے ہی سے اپنی فتح کا یقین ہو جائے۔

ابراہیم نہایت تیزی سے سرحد عراق کو عبور کر کے حدود موصل میں داخل ہوا۔ جہاں عبید اللہ بن زیاد عبد الملک بن مروان کی طرف سے بطور گورنر مامور تھا۔ عبید اللہ بن زیاد اس لشکر کے آنے کی خبر سن کر موصل سے روانہ ہوا اور نہر خازر کے متصل دونوں لشکر ایک دوسرے کے مقابل خیمہ زن ہوئے۔ رات بسر کرنے کے بعد نماز فجر پڑھتے ہی دونوں لشکر ایک دوسرے پر حملہ آور ہوئے۔ بڑی سخت و خونریز جنگ ہوئی۔ اول کوفیوں کی طرف آثار ہزیمت نمایاں ہوئے مگر ابراہیم بن مالک کی جرات اور استقامت سے کوفیوں کے پاؤں جم گئے۔ دونوں طرف کے سرداروں نے بڑی بڑی بہادریاں دکھائیں۔ آخر لشکر شام کو شکست ہوئی اور ان کا سپہ سالار اعظم عبید اللہ بن زیاد بھی مارا گیا۔ عبید اللہ بن زیاد کے ساتھ شامیوں کا دوسرا زبردست سردار

حصین بن نمیر بھی شریک بن جریر تغلشی کے ہاتھ سے مارا گیا۔ لڑائی کے ختم ہونے اور شامیوں کے مقتول و مفروز ہونے کے بعد ابراہیم بن مالک نے کہا کہ نہر کے کنارے علم کے نیچے میں نے ایک شخص کو قتل کیا ہے جس کے لباس سے مشک کی خوشبو آرہی تھی۔ میری تلوار نے اس کے دوحے کر دیئے ہیں جا کر دیکھو کہ وہ کون شخص تھا۔ لوگ اس کی طرف گئے اور دیکھا تو معلوم ہوا کہ وہی عبید اللہ بن زیاد ہے۔ چنانچہ اس کا سر کاٹ کر جسم کو جلادیا گیا۔ فتح کی خوشخبری کے ساتھ عبید اللہ بن زیاد کا سر بھی مختار کے پاس کوفہ کی جانب روانہ کیا گیا۔

یمامہ پر نجدہ بن عامر کا قبضہ : نجدہ بن عامر بن عبد اللہ بن ساد بن مفرح نے یمامہ کے علاقہ میں شورش و بغاوت کا سلسلہ سنہ ۶۵ھ سے شروع کر دیا تھا لیکن اس نے مصلحتاً اپنی جمعیت کی سرداری خود نہیں قبول کی تھی بلکہ ابو طالوت نامی ایک شخص کو سردار بنایا تھا۔ سنہ ۶۵ھ میں اس جماعت کو کوئی زیادہ اہمیت حاصل نہ تھی۔ بجز اس کے کہ قافلوں پر چھاپے مارتے اور مسافروں کے لیے راستوں کو پر خطر بناتے تھے۔ سنہ ۶۶ھ میں ان لوگوں کو یہاں تک تقویت حاصل تھی کہ وہ شہروں کو لوٹنے اور غارت کرنے لگے۔ اب ابو طالوت کو معزول کر کے نجدہ بن عامر خود امیر جماعت بنا اور سنہ ۶۶ھ کے آخری ایام میں وہ علاقہ اور اس کے نواحی علاقہ کا مستقل حکمران بن گیا۔ حضرت عبد اللہ بن زبیرؓ ان ایام میں یمامہ کی طرف کوئی فوج نہ بھیج سکے کیونکہ ان کے لیے اس سے زیادہ ضروری اور اہم کام شام و عراق کے متعلق درپیش تھے۔ لہذا نجدہ بن عامر کی فرماں روائی یمامہ پر سنہ ۶۹ھ یا سنہ ۷۰ھ تک قائم رہی۔

کوفہ پر حملہ کی تیاری : سنہ ۶۴ھ میں عبد اللہ بن زبیرؓ قریباً تمام عالم اسلام میں خلیفہ تسلیم کئے جاتے تھے۔ اسی سال مصر، فلسطین اور تمام شام کا ملک ان کے دائرہ خلافت سے خارج ہو گیا اور بنو امیہ کی خلافت دوبارہ دمشق میں قائم ہو گئی۔ سنہ ۶۵ھ میں بعض صوبوں کے اندر بغاوتیں ہوئیں لیکن حضرت عبد اللہ بن زبیرؓ کو خلیفہ ضرور تسلیم کیا جاتا رہا اور کوئی صوبہ قبضے سے نہیں نکلا۔ سنہ ۶۶ھ میں کوفہ اور یمامہ دونوں قبضے سے نکل گئے۔ کوفہ میں مختار کی حکومت اور یمامہ میں نجدہ بن عامر کی حکومت خود مختارانہ طور پر قائم ہو گئی۔ بصرہ کو حرث بن ربیعہ نے اور فارس کو مہلب بن ابی صفرہ نے سنبھالے رکھا اور خوارج کے فتنوں کو سر اٹھارتے ہی دبا دیا۔ مختار کی طرف سے بصرہ پر ڈورے ڈالے جا رہے تھے اور بصرہ میں عبد اللہ بن مطیع سابق گورنر کوفہ اور عمرو بن عبد الرحمن نامزد شدہ گورنر کوفہ بھی موجود تھے۔ ان دونوں کو عبد اللہ بن زبیرؓ سے شرمندگی تھی، اسی لیے بصرہ میں ان دونوں کی موجودگی موجب خطر بھی ہو سکتی تھی کہ کہیں کسی سازش میں شریک نہ ہو جائیں۔ جب حضرت عبد اللہ بن زبیرؓ نے یہ سنا کہ عبید اللہ بن زیاد، ابراہیم بن مالک کے مقابلے میں مقتول ہو چکا ہے تو ان کو اہل شام اور عبد الملک بن مروان کی طرف سے تو گونہ اطمینان ہوا کہ ان کی طاقت کو ایک بڑا صدمہ پہنچا تھا اور وہ جلد حجاز پر حملہ آور ہونے کا ارادہ نہیں کر سکتے تھے لیکن بصرہ کے متعلق خطرات بڑھ گئے کیونکہ مختار بن عبیدہ کی توجہ اس فتح کے بعد بصرہ ہی کی طرف مبذول ہونے والی تھی۔ لہذا انہوں نے فوراً بصرہ کے عامل حرث بن ربیعہ کو معزول کر کے اپنے بھائی مصعب بن زبیر کو بصرہ کی گورنری پر مامور کر کے بھیجا۔

بصرہ میں آج کل کوفہ کے بہت سے آدمی مختار کے خوف سے بھاگ بھاگ کر چلے آئے تھے۔ یہ وہ سب لوگ تھے جن کو اندیشہ تھا کہ قتل حسینؑ کے معاوضے میں مختار ہم کو بھی کہیں قتل نہ کر دے۔ کوفہ کے انہیں مفرورین میں شیث بن ربیع اور محمد بن الاشعث بھی تھے۔ مصعب بن زبیر نے بصرہ کی حکومت و امارت اپنے ہاتھ میں لے کر حالات کا پر غور مطالعہ شروع کیا۔ کوفہ سے آئے ہوئے لوگوں نے جن میں بعض بہت معزز اور تجربہ کار شخص بھی تھے۔ مصعب بن زبیر کو مشورہ دیا کہ کوفہ پر حملہ کرو۔ مصعب نے کہا کہ مجھ کو امیر المؤمنین عبداللہ بن زبیرؑ نے حکم دیا ہے کہ مہلب بن ابی صفراء کو ہمراہ لیے بغیر کوفہ پر حملہ نہ کروں۔ لہذا سب سے پہلے فارس سے مہلب کو بلوانا چاہیے۔ چنانچہ مصعب نے ایک خط مہلب کے نام لکھا اور محمد بن الاشعث کے ہاتھ مہلب کے پاس روانہ کیا۔ مہلب نے محمد بن الاشعث کو دیکھ کر کہا کہ مصعب ان کے سوا اور کوئی قاصد نہیں ملا۔ انہوں نے کہا کہ میں قاصد نہیں ہوں بلکہ خود اپنی غرض کو آیا ہوں کہ کوفہ کے حالات آپ کو سناؤں۔ ہمارے غلام زادوں نے ہمارے اموال اور مکانات پر قبضہ کر کے ہم کو بے دخل کر دیا ہے اور مصیبت کے مارے بصرہ کی طرف بھاگ کر آئے ہیں اور فریاد کرتے ہیں کہ اللہ کے لیے ہماری مدد کرو اور مصیبت سے ہم کو نجات دلاؤ۔

مہلب بن ابی صفراء فارس کے صوبہ کی حکومت اپنے بیٹے مغیرہ بن مہلب کے سپرد اور ملک کا قابل اطمینان بندوبست کر کے بصرہ کی طرف کافی سامان اور لشکر لے کر روانہ ہوا اور مصعب بن زبیر سے بصرہ میں آکر ملا۔ مہلب بن ابی صفراء کے پاس حضرت عبداللہ بن زبیرؑ کا خط بھی براہ راست پہنچ چکا تھا کہ تم بصرہ میں مصعب بن زبیر سے آکر ملو اور کوفہ پر حملہ کرو۔ مہلب کو کسی قدر توقف ہوا تو مصعب کو بصرہ سے قاصد بھیجنا پڑا۔ حضرت عبداللہ بن زبیرؑ شاید کوفہ پر چڑھائی کرنے میں اور تامل فرماتے لیکن مختار نے جب کوفہ میں لوگوں کو بڑی کثرت سے قتل کیا اور یہ بھی مشہور کیا کہ میرے پاس جبرائیل امین آتا اور اللہ تعالیٰ کی طرف سے وحی لاتا ہے اور میں بطور نبی مبعوث ہوا ہوں تو لوگ شہر چھوڑ چھوڑ کر بھاگے۔ کچھ تو بصرہ کی طرف گئے۔ بعض سیدھے حضرت عبداللہ بن زبیرؑ کے پاس پہنچے اور مختار کی نبوت کا حال بھی علاوہ مظالم کے سنایا۔ حضرت عبداللہ بن زبیرؑ نے یہ سن کر کہ مختار نے نبوت کا دعویٰ کیا ہے اس کے استیصال میں توقف کرنا کسی طرح مناسب نہ سمجھا اور مہلب کو خط لکھا اور مصعب کو تاکید کی کہ بصرہ میں جا کر بغیر مہلب کے آئے ہوئے کوفہ کی طرف حملہ آور نہ ہونا۔

**مختار کا قتل اور کوفہ پر قبضہ:** جب مہلب آگیا تو مصعب بن زبیر نے اس کو حکم دیا کہ جبر اکبر پر اپنے لشکر کو مرتب کر دو۔ عبدالرحمن بن احنف کو کوفہ کی طرف روانہ کیا کہ وہاں جا کر قیام کرو اور پوشیدہ طور پر لوگوں سے حضرت عبداللہ بن زبیرؑ کے نام پر بیعت لو۔ عباد بن حصین <sup>حطمی</sup> تمیمی کو مقدمتہ <sup>الحیش</sup> کا افسر بنایا۔ میمنہ پر عمر بن عبید اللہ بن معمر کو اور میسرہ پر مہلب بن ابی صفراء کو مامور کیا اور قلب لشکر کی سرداری خود مصعب بن زبیر نے اپنے پاس رکھی۔ اس طرح یہ لشکر مرتب ہو کر بصرہ سے کوفہ کی جانب روانہ ہوا۔



مختار کو جب اس فوج کشی کا حال معلوم ہوا تو وہ بھی فوج لے کر کوفہ سے نکلا۔ ابراہیم بن مالک اس زمانے میں موصل کی حکومت پر مامور تھا اور وہ بصرہ سے نہیں آسکا تھا۔ بصرہ کی فوج میں ایک دستہ فوج ان لوگوں کا بھی تھا جو کوفہ سے بھاگ کر بصرہ پہنچے تھے۔ اس دستہ فوج کی سرداری محمد بن الاشعث کو دی گئی تھی۔ دونوں فوجوں کا مد آزانی گاؤں کے قریب مقابلہ ہوا۔ خوب زور و شور کی لڑائی ہوئی۔ آخر مختار کو شکست ہوئی اور وہ فرار ہو کر کوفہ میں داخل ہوا۔ قصر امارت کی مضبوطی کر کے محصور ہو بیٹھا۔

میدان جنگ سے جب کوئی لشکر بھاگا تو محمد بن الاشعث نے فراریوں کا تعاقب کیا اور بھاگتے ہوؤں کو دور تک قتل کرنا چلا گیا۔ مصعب بن زبیر نے دار الامارۃ کا محاصرہ کر لیا۔ یہ محاصرہ کئی روز تک جاری رہا۔ مختار کے ساتھ ایک ہزار آدمی قصر کے اندر محصور تھے۔ آخر سامان رسد کی کمی سے مجبور ہو کر مختار نے قلعہ کا دروازہ کھولنے اور مقابلہ کر کے مرنے کا ارادہ کیا۔ اس کے ہمراہیوں نے اس کو منع کیا اور مشورہ دیا کہ مصعب سے جان کی امان طلب کر کے دروازہ کھولو۔ یقین ہے کہ مصعب ضرور امان دے دے گا لیکن مختار نے اس مشورہ کو ناپسند کیا۔ سر میں خوشبودار تیل ڈالا، کپڑوں کو عطر ملا اور ہتھیار لگا کر قصر سے نکلا۔ صرف انہیں آدمیوں نے اس کا ساتھ دیا۔ باقی قصر کے اندر ہی رہے۔ مختار نے نکل کر حملہ کیا اور طرفہ و طرفہ پسران عبداللہ بن دجاجہ حنفی کے ہاتھ سے مارا گیا۔

مختار ۱۱۴ / رمضان المبارک سنہ ۶۷ھ کو مقتول ہوا۔ مختار کے ہمراہیوں میں عبید اللہ بن علی بن ابی طالب بھی مقتول ہوئے۔ مصعب بن زبیر نے ان لوگوں کو جو قصر امارت کے اندر محصور تھے گرفتار کیا۔ تمام وہ لوگ بھی جو میدان جنگ میں گرفتار ہوئے تھے، کوفہ کے اندر لائے گئے اور ایک وسیع مقام پر ان تمام قیدیوں کو فراہم کر کے ان کی نسبت مشورہ لیا گیا۔ مہلب بن ابی صفرہ نے کہا کہ ان سب کو چھوڑ دینا چاہیے لیکن محمد بن الاشعث اور تمام دوسرے کوفیوں نے یہ سن کر مصعب بن زبیر کو اس رائے پر عمل کرنے سے منع کیا۔

مصعب بن زبیر حیران تھے کہ میں کیا کروں؟ کوئی کہتے تھے کہ ان لوگوں نے مختار کے ہاتھ پر بیعت کر کے کوفہ میں کوئی گھرایا نہیں چھوڑا جس میں کوئی نہ کوئی قتل نہ کیا ہو۔ اگر یہ لوگ اب چھوڑ دیئے گئے تو اسی وقت تمام کوفہ باغی ہو جائے گا۔ ان لوگوں کی کل تعداد چھ ہزار تھی جن میں صرف سات سو عرب اور باقی ایرانی لوگ تھے۔ مصعب بن زبیر نے آخر سوچ کر یہی فیصلہ کیا کہ ان لوگوں کو قتل کر دیا جائے۔ چنانچہ وہ سب قتل کر دیئے اور اہل کوفہ کو اطمینان میسر ہوا۔ مصعب نے مختار کے دونوں ہاتھ کٹوا کر جامع مسجد کوفہ کے دروازے پر لٹکادئے جو حجاج کے عہد امارت تک وہاں لٹکے رہے۔

مصعب بن زبیر نے کوفہ پر قابض ہو کر ابراہیم بن مالک کو جو موصل پر قابض اور مختار کی طرف سے مامور تھا، ایک خط لکھا تھا کہ تم کو میری اطاعت کرنی چاہیے۔ میں تم کو ملک شام کی سند دے دوں گا۔ ساتھ ہی وعدہ کرتا ہوں کہ شام سے مغرب کی جانب جس قدر ممالک پر تم قبضہ کرتے چلے جاؤ گے وہ سب تمہاری جاگیر سمجھے جائیں گے۔ ادھر مختار کے مارے جانے کی خبر سن کر عبدالملک بن مروان نے دمشق سے ابراہیم

کے پاس خط بھیجا کہ تم میری اطاعت اختیار کرو، میں تم کو عراق کی سند دے دوں گا اور جس قدر ممالک تم مشرق کی طرف فتح کرتے چلے جاؤ گے وہ سب تمہاری حکومت میں شامل رہیں گے۔ دونوں طرف سے ایک ہی قسم کے خطوط ابراہیم کے پاس پہنچے۔ اس نے عبد الملک پر مصعب کو ترجیح دی اور کوفہ میں آکر حضرت عبد اللہ بن زبیرؓ کی خلافت تسلیم کر کے مصعب کے ہاتھ پر بیعت کی۔ مصعب نے موصل و جزیرہ کی حکومت پر مہلب بن ابی صفرہ کو مامور کر کے بھیج دیا اور ابراہیم کو اپنے پاس مہلب کی جگہ سپہ سالاری پر رکھا۔

حضرت عبد اللہ بن زبیرؓ کو جب مختار کے مارے جانے اور کوفہ پر قبضہ ہونے کا حال معلوم ہوا تو انہوں نے مصعب کو کوفہ کی گورنری پر نامزد کر کے بصرہ کی گورنری پر اپنے بیٹے حمزہ بن عبد اللہ کو بھیجا۔ حمزہ نے اہل بصرہ کو ناراض کر دیا اور انہوں نے حضرت عبد اللہ بن زبیرؓ کو خطوط لکھے کہ حمزہ کو معزول کر کے مصعب کو بصرہ کی حکومت پر بھیج دیجئے۔ آخر سنہ ۶۸ھ میں مصعب کو بصرہ کی حکومت بھی عبد اللہ بن زبیرؓ نے سپرد کر دی۔

**عمرو بن سعید کا قتل:** اوپر بیان ہو چکا ہے کہ عبید اللہ بن زیاد بن حرث کے مقابلہ اور محاصرہ میں ناکام رہ کر قرقیسا سے واپس گیا تھا۔ جب ابن زیاد مارا گیا تو عبد الملک نے فوج مرتب کر کے عراق پر حملہ آوری کا قصد کیا اور سب سے اول زفر بن حرث کلبی والی قرقیسا پر حملہ کرنا ضروری سمجھا۔ چنانچہ عبد الملک نے اپنے ہم شیر زادے عبد الرحمن بن ام حکم کو دمشق میں اپنا نائب مقرر کیا اور خود عمرو بن سعید بن عاص کو ہمراہ لے کر قرقیسا کی جانب مع لشکر روانہ ہوا۔ اوپر یہ بھی ذکر آچکا ہے کہ مروان بن حکم کو اس شرط پر تخت نشین کیا گیا تھا کہ اس کے بعد خالد بن یزید اور اس کے بعد عمرو بن سعید تخت نشین ہوں گے۔ مروان نے بجائے ان دونوں کے اپنے بیٹوں عبد الملک و عبد العزیز کو ولی عہد بنا کر خالد و عمرو دونوں کو ولی عہدی سے معزول کر دیا تھا۔

عمرو بن سعید بنو امیہ کے اندر ہر دل عزیز اور ذی عزت تھا۔ اس کے پاس حشم و خدم کی بھی کثرت تھی اور سرداری و افسری کی قابلیت بھی رکھتا تھا۔ مروان کے بعد جب عبد الملک تخت نشین ہوا تو عمرو بن سعید کے ساتھ اس نے ایسا سلوک کیا جس سے اس کے دل کا انقباض دور ہو گیا۔ اب جبکہ عبد الملک فوج لے کر قرقیسا کی جانب روانہ ہوا تو عمرو بن سعید نے اس سے راستے میں کہا کہ آپ اپنے بعد میرے لیے تخت خلافت کی وصیت کر دیں۔ مجھ کو اپنا ولی عہد مقرر فرمائیں۔ اس قسم کے وعدے عمرو بن سعید کے ساتھ شروع ہی میں کر لیے گئے تھے۔ وہ صرف ان کا باقاعدہ اعلان چاہتا تھا۔ عبد الملک نے عمرو بن سعید کی خواہش کے پورا کرنے سے صاف انکار کیا۔ عمرو بن سعید کو اس سے دل گرنگی ہوئی۔ وہ راستے ہی سے موقع پا کر دمشق کی جانب واپس چلا آیا اور یہاں آتے ہی عبد الرحمن کو نکال دیا اور خود دمشق پر قابض ہو کر اپنی خلافت و حکومت کا اعلان کیا۔ لوگوں کو جمع کر کے خطبہ دیا اور وظائف مقرر کرنے اور بحسن سلوک پیش آنے کا وعدہ کیا۔

یہ خبر سن کر عبد الملک بھی فوراً دمشق کی جانب واپس ہوا اور دمشق کا محاصرہ کر لیا۔ مدتوں لڑائی کا سلسلہ جاری رہا اور عبد الملک کسی دوسری طرف متوجہ نہ ہو سکا۔ بالآخر لوگوں نے بیچ میں پڑ کر دونوں میں صلح

کرا دی۔ عہد نامہ لکھا گیا اور عمرو بن سعید نے شہر سے نکل کر عبد الملک کے خیمے میں آکر ملاقات کی اور دمشق اس کے سپرد کیا۔ عبد الملک کو ہمیشہ عمرو بن سعید بن عاص کی طرف سے اندیشہ رہتا تھا۔ اب اس نے مناسب سمجھا کہ اس خدشہ کو بھی مٹا دیا جائے۔ چنانچہ اس نے دھوکے سے عمرو بن سعید کو دربار میں ملاقات کے لیے بلا بھیجا۔ عمرو بن سعید آیا اور حسب دستور عبد الملک کے برابر تخت پر جا بیٹھا۔ عبد الملک نے پہلے سے اس کام کے لیے آدمیوں کو جمع کر رکھا تھا۔ چنانچہ عمرو بن سعید کو پکڑ کر قتل کر دیا گیا۔

عمرو بن سعید کے بھائی یحییٰ کو خبر ہوئی تو وہ ایک ہزار آدمیوں کے ساتھ دار الامارۃ پر چڑھ آیا اور اس کا محاصرہ کر لیا۔ عبد الملک نے عمرو بن سعید کا سر کاٹ کر اوپر سے ان لوگوں کی طرف پھینک دیا اور ساتھ ہی روپیوں اور اشرفیوں کی بکھیر بھی شروع کر دی۔ لوگ روپے اور اشرفیوں کے اٹھانے میں مصروف ہو گئے اور یحییٰ تنہا کھڑا رہ گیا آخر یحییٰ کو گرفتار کر کے قید کر دیا اور عمرو بن سعید کے لڑکوں کو بھی قتل کر کے پاس جیل خانہ میں بھیج دیا گیا۔ یہ لوگ اس وقت تک قید رہے جب کہ مصعب بن زبیر قتل ہوئے اور عبد الملک کا عراق پر قبضہ ہوا۔ عمرو بن سعید کے قتل کا واقعہ سنہ ۶۵ھ کا ہے۔

**مصعب بن زبیر کی بے احتیاطی :** اوپر ذکر ہو چکا ہے کہ بصرہ پر چند مہینے یا ایک سال حمزہ بن عبد اللہ بن زبیر نے حکومت کی۔ اس کے بعد بصرہ کا انتظام بھی مصعب بن زبیر کے ماتحت کر دیا گیا۔ مصعب بن زبیر نے خود بصرہ جا کر عمر بن عبد اللہ بن معمر کو بصرہ میں اپنا نائب مقرر کیا اور حکم دیا کہ ضرورت پڑے تو خوارج کے مقابلے کی غرض سے خود فارس جائے اور بصرہ میں اپنی طرف سے کسی کو نامزد کر جائے۔ اسی طرح اس نواح کے تمام عاملوں اور صوبہ داروں کا مناسب تغیر و تبدل کر کے چند روز قیام کے بعد مصعب بن زبیر بصرہ سے پھر کوفہ میں چلے آئے لیکن سنہ ۶۰ھ میں ایسی صورت پیش آئی کہ فارس میں خوارج کے فتنے نے بہت زور پکڑا اور مغیرہ بن مہلب اور عمر بن عبد اللہ بن معمر دونوں خوارج کے فتنے کو نہ دبا سکے۔ مصعب بن زبیر نے موصل کی حکومت سے مہلب بن ابی صفرہ کو تبدیل کر کے پھر فارس کی حکومت پر مامور کیا اور حکم دیا کہ وہاں جا کر خوارج کے فتنے کو فرو کرو۔ اس میں شک نہیں کہ مہلب بن ابی صفرہ سے بہتر کوئی دوسرا شخص خوارج کا اعلان نہیں کر سکتا تھا۔ مہلب بن ابی صفرہ نے کہا کہ میں تو فارس جانے سے خوش ہوں مگر فی الحال مجھ کو موصل سے جدا کرنا آپ کے لیے بے حد مضر ثابت ہو گا۔ اس لیے کہ عبد الملک بن مروان نے خفیہ سازشوں کا ایک جال عراق میں پھیلانا شروع کیا ہے۔ میں اس کی تدابیر کو خوب غور سے مطالعہ کر رہا ہوں۔ ایسا نہ ہو کہ میرے یہاں سے جدا ہونے کے بعد وہ اپنی تدابیر میں کامیاب ہو جائے۔

مصعب بن زبیر نے فارس کی ضرورت کو اس موہوم ضرورت پر ترجیح دی اور مہلب بن ابی صفرہ کو فارس کی طرف روانہ ہونا پڑا۔ مصعب بن زبیر کے پاس ابراہیم و مہلب دونوں بردست سپہ سالار اور تجربہ کار افسر تھے۔ انہوں نے ان دونوں میں سے ایک کو اپنے پاس سے جدا کر دیا، ساتھ ہی عبد اللہ بن عازم کو خراسان کی حکومت پر بھیج دیا۔ عباد بن حصین کو مہلب کے ساتھ مامور کر دیا۔ یہ دونوں بھی بڑے زبردست سپہ سالار اور

جنگی تجربہ کار تھے۔ اسی طرح مصعب بن زبیر نے کام کے آدمیوں کو اپنے پاس سے جدا کر کے دور دراز کے مقامات پر بھیج دیا تھا۔ کوفہ میں ان کے پاس صرف ابراہیم بن مالک اور بصرہ میں عمرو بن عبد اللہ بن معمر باقی رہ گئے تھے۔

عبد الملک بن مروان نے عمرو بن سعید کے قتل سے فارغ ہوتے ہی سازشی تدابیر شروع کر دی تھیں۔ اس نے فارس کی طرف سے اپنے آدمیوں کو بھیج کر وہاں خوارج کو توقعات دلائیں اور ان کو خروج پر آمادہ کر دیا۔ ادھر کوفہ اور بصرہ میں بھی اپنے آدمیوں کو بھیج کر ہوا خواہان بنو امیہ کے ذریعہ سازشوں کا ایک جال پھیلایا اور مصعب بن زبیر کے فوجی سرداروں کو بھی خفیہ طور پر خط بھیج بھیج کر بڑے بڑے لالچ دینے شروع کئے۔ حتیٰ کہ مہلب اور ابراہیم کو بھی اس نے توڑنا اور اپنی طرف ملانا چاہا مگر یہ دونوں ایسے نہ تھے کہ مصعب بن زبیر سے بے وفائی کرتے۔ اسی لیے مہلب فارس کی طرف روانہ ہوتے وقت فکر مند تھا۔

**عبد الملک کی جنگی تیاریاں :** عبد الملک نے خالد بن عبید اللہ بن خالد بن اسید کو خفیہ طور پر بصرہ میں بھیجا کہ وہاں جا کر حضرت عبد اللہ بن زبیرؓ کے خلاف اور بنو امیہ کے موافق لوگوں کو اپنا ہم خیال بنائے۔ چنانچہ خالد نے بصرہ میں آکر بنو بکر بن وائل اور قبیلہ اژد میں اپنا سازشی کام شروع کیا اور ایک بڑی جماعت اپنے ہم خیال بنائی۔ اس کا حال عمر بن عبد اللہ بن معمر کو معلوم ہوا تو اس نے فوج بھیجی۔ خالد کے ہمراہیوں نے مقابلہ کیا اور بالآخر خالد کو بصرہ سے نکال دیا گیا۔

بصرہ کی یہ پریشان کن خبریں جب کوفہ پہنچیں اور حالات کا صحیح علم ہوا تو ناممکن تھا کہ مصعب بن زبیر خاموش بیٹھے رہتے۔ بصرہ کی ایسی تشویش ناک حالت سن کر مصعب بن زبیر کوفہ سے بصرہ آئے اور وہاں خالد کے ہمراہیوں اور ہم خیالوں کو سزائیں دیں۔ جرمانے کئے اور بعض کے مکانات منہدم کر دیئے۔ اسی طرح کوفہ میں بھی اندر ہی اندر عبد الملک کے لوگ اپنا کام کر رہے تھے۔ سب سے بڑی مصیبت یہ تھی کہ فوجی سردار مثلاً عتاب بن ورقاء وغیرہ بھی اندرونی طور پر عبد الملک سے ساز باز کر چکے تھے۔

ایک طرف عبد الملک نے فوجی تیاریاں شروع کیں تو دوسری طرف کوفہ و بصرہ کی فوجوں میں بغاوت کی سازشیں بڑے بڑے لالچ دے کر پھیلا دیں۔ چنانچہ ایک مرتبہ ابراہیم بن اشتر کے پاس عبد الملک بن مروان کا ایک سر بہر خط آیا۔ ابراہیم جانتا تھا کہ اس میں کیا لکھا ہو گا۔ اس نے اس خط کے لفافے کو کھولے بغیر بجنہ مصعب کی خدمت میں پیش کر دیا۔ مصعب نے اس کو کھول کر پڑھا تو اس میں عبد الملک نے ابراہیم کو لکھا تھا کہ ”تم میرے پاس چلے آؤ میں تم کو تمام ملک عراق کا گورنر مقرر کر دوں گا۔“

مصعب نے ابراہیم سے کہا کہ کیا تم جیسا شخص بھی ایسے فقروں میں آسکتا ہے۔ ابراہیم نے کہا کہ میں تو کبھی عذر و خیانت نہ کروں گا لیکن عبد الملک نے آپ کے تمام سرداروں کو اسی قسم کے خطوط لکھے ہیں۔ اگر آپ میری رائے مانتے ہیں تو ان تمام سرداروں کو قتل یا قید کر دیں۔ مصعب نے اس رائے کو ناپسند کیا اور اپنے کسی سردار سے نہ کچھ دریافت کیا نہ کچھ مواخذہ کیا۔

مصعب بن زبیر کا نسل : آخر عبدالملک اپنی مکمل تیاریوں کے بعد شام سے عراق کی جانب فوج لے کر چلا۔ عبدالملک دمشق سے اس وقت روانہ ہوا جبکہ اس کے پاس رؤساء کوفہ کے بہت سے خطوط پہنچ چکے تھے کہ آپ کو فوراً عراق پر حملہ آور ہونا چاہیے۔ عبدالملک کے مشیروں نے روانگی کے وقت اس کو روکا کہ تمہیں اہل عراق اور اہل کوفہ کے یہ خطوط اسی قسم کے نہ ہوں جیسے انہوں نے حسینؑ کو لکھے تھے۔ عبدالملک نے کہا کہ حسینؑ تو محض کوفہ کے بھروسے پر چل دیئے تھے اور میں ایک زبردست فوج کے ساتھ جا رہا ہوں۔ مجھ کو ان کی بد عہدی یا بے وفائی سے کوئی نقصان نہیں پہنچ سکتا اور مجھ کو یقین ہے کہ وہ جب مجھ کو ایک طاقتور فوج کے ساتھ دیکھیں گے تو ہرگز اپنے ان وعدوں سے جو وہ خطوط میں کر رہے ہیں، نہ پھریں گے۔

آخر عبدالملک فوج لے کر چلا۔ ادھر سے اس کے آنے کی خبر سن کر مصعب بن زبیر بھی روانہ ہوئے۔ جس زمانے میں عبدالملک کی فوج کشتی کی خبر کوفہ میں پہنچی، اس سے پہلے مصعب بن زبیر، عمر بن عبداللہ بن معمر کو خوارج کے مقابلے کے لیے بصرہ سے فارس کی طرف بھیج چکے تھے۔ لہذا عمر بن عبداللہ بھی اس لڑائی میں موجود نہ تھا۔ دار جاثلیق کے قریب دونوں لشکر ایک دوسرے کے مقابل پہنچ کر خیمہ زن ہوئے۔ مصعب بن زبیر کی فوج بہت تھوڑی تھی کیونکہ عین روانگی کے وقت بہت سے لوگوں نے حیلے بہانے کر کے جانے سے انکار کر دیا تھا۔ جو لوگ میدان میں ساتھ آئے تھے ان میں سے بھی زیادہ حصہ دشمن سے ملا ہوا تھا اور اس بات کا منتظر تھا کہ لڑائی شروع ہو تو دشمن سے جا ملیں، غرض لڑائی شروع ہوئی۔ عبدالملک نے پوری طاقت سے اول اسی حصہ فوج پر حملہ کیا جو ابراہیم بن مالک کی ماتحتی میں تھی کیونکہ اس کو ابراہیم بن مالک کی طرف سے بہت خوف تھا۔ یہ حملہ عبدالملک کے بھائی محمد بن مروان نے کیا تھا۔ طرفین سے خوب خوب داد شجاعت دی گئی آخر ابراہیم نے محمد بن مروان کو پیچھے دھکیل دیا۔ محمد بن مروان کو ہزیمت ہوتے ہوئے دیکھ کر عبدالملک نے عبید اللہ بن یزید کو ایک تازہ دم فوج کے ساتھ محمد کی مدد پر بھیجا۔ اب جم کر مقابلہ ہونے لگا۔ اسی معرکہ میں مسلم بن عمرو باہلی (قتیبہ بن مسلم کا باپ) بھی کام آیا۔

ابراہیم پر دشمنوں کا ہجوم دیکھ کر مصعب بن زبیر نے عتاب بن وراق کو ابراہیم کی مدد کے لیے بھیجا۔ عتاب بن وراق پہلے ہی درپردہ عبدالملک کی بیعت کر چکا تھا۔ وہ قرارداد کے موافق فوراً میدان سے فرار ہو گیا۔ ابراہیم دشمنوں کے زرخے میں گھر کر بڑی بہادری سے لڑتا ہوا مارا گیا۔ ابراہیم بن مالک کے مارے جاتے ہی عبدالملک اور اہل شام کا دل بڑھ گیا اور ان کو اپنی فتح کا کامل یقین ہو گیا۔

مصعب بن زبیر نے دوسرے سرداروں اور اپنے ہمراہیوں سے آگے بڑھنے اور حملہ کرنے کے لیے کہا مگر کوئی اپنی جگہ سے نہ ہلا۔ سب نے اس کان سنا اور اس کان پر اڑا دیا۔ معدودے چند آدمی تھے جو میدان میں لڑ رہے تھے۔ باقی تمام فوج کو فیوں کی کھڑی ہوئی تماشا دیکھ رہی تھی۔

کوئیوں کی یہ غداری درحقیقت اس غداری سے جو انہوں نے حسینؑ سے کی، بہت بڑھی ہوئی تھی کیونکہ حسینؑ کا ساتھ نہ دینے میں ان کو ابن زیاد اور اس کے لشکر نے مجبور کر دیا تھا اور خوف و ہراس ان پر غالب

ہو گیا تھا لیکن مصعب بن زبیر کا ساتھ نہ دینا سراسر ان کی شرارت و غداری اور محسن کشی تھی۔ عبد الملک یہ نہیں چاہتا تھا کہ مصعب بن زبیر قتل کئے جائیں۔ اس لیے اس نے اپنے بھائی محمد بن مروان کو مصعب کے پاس بھیجا اور کہلا بھجوا یا کہ آپ کی طرف سے اب لڑائی کی شکل بگڑ چکی ہے، آپ کو کسی طرح فتح نہیں ہو سکتی۔ میں آپ کو امان دیتا ہوں۔ آپ میری امان قبول کر لیں۔ مصعب نے اس کا انکاری جواب دیا اور کہا کہ مجھ کو صرف اللہ کی امان کافی ہے۔ اس کے بعد مصعب بن زبیر کے بیٹے عیسیٰ سے محمد بن مروان نے کہا کہ تم کو اور تمہارے باپ مصعب دونوں کو امیر المومنین عبد الملک نے امان دی ہے۔ عیسیٰ نے یہ سن کر باپ سے آکر کہا۔ مصعب نے کہا کہ ہاں یہ تو مجھ کو یقین ہے کہ اہل شام تمہارے ساتھ وعدہ پورا کریں گے۔ اگر تمہارا جی چاہے تو تم ان کی امان میں چلے جاؤ۔ عیسیٰ نے کہا کہ میں قریش کی عورتوں کو یہ کہنے کا موقع ہرگز نہ دوں گا کہ عیسیٰ اپنی جان بچانے کے لیے باپ سے جدا ہو گیا۔ مصعب نے کہا اچھا تم اپنے چچا عبد اللہ بن زبیر کی طرف مکہ روانہ ہو جاؤ اور ان کو اہل عراق کی غداری کا حال سناؤ۔ مجھ کو یہیں چھوڑ جاؤ، میں نے اپنے آپ کو مقتول سمجھ لیا ہے۔ عیسیٰ نے کہا کہ میں یہ خبر جا کر نہ سناؤں گا۔ مناسب یہ ہے کہ آپ اس میدان جنگ سے واپس چلیں اور سیدھے بصرے پہنچیں۔ وہاں کے لوگ آپ سے بہت خوش ہیں اور آپ کے ہر طرح مطیع ہیں۔ بصرہ پہنچ کر کچھ تدارک کیا جا سکے گا یا پھر مکہ کی طرف چلئے۔

مصعب نے کہا کہ صاحبزادے یہ ممکن نہیں ہے کیونکہ تمام قریش میں میرے میدان سے بھاگنے کا چرچا ہو جائے گا۔ بہتر یہ ہے کہ تم ہر ایک خیال کو چھوڑ دو اور دشمن پر حملہ کرو۔ عیسیٰ یہ سنتے ہی اپنے چند ہمراہوں سمیت دشمن پر حملہ آور ہوا اور سینکڑوں کو خاک و خون میں لٹا کر مصعب بن زبیر کی آنکھوں کے سامنے خود بھی ہمیشہ کے لیے سو گیا۔ اس کے بعد عبد الملک آگے بڑھ کر آیا اور مصعب بن زبیر سے بڑی منت اور اصرار کے ساتھ کہا کہ آپ اب میدان سے چلے جائیں یا امان قبول کر لیں۔ یہاں تک کہ اس نے اس اصرار میں الحاح و عاجزی سے کام لیا مگر مصعب نے اس کی طرف مطلق التفات نہ کیا۔ یہ وقت بھی عجیب و غریب وقت ہو گا کہ عبد الملک اپنی خفیہ تدابیر کے نتائج دیکھ دیکھ کر خوش ہو رہا ہو گا۔

کوفیوں کا لشکر میدان میں موجود ہے مگر اپنے امیر کا ساتھ نہیں دیتا اور دور سے تماشا دیکھ رہا ہے۔ دوسری طرف مصعب بن زبیر حیران ہوں گے کہ جو لشکر میرے اشاروں پر کام کرتا اور گردنیں کٹواتا تھا وہ میری مدد نہیں کرتا۔ کوفیوں نے مصعب بن زبیر اور حسین دونوں کے قتل کرانے میں ایک ہی درجہ کا جرم کیا لیکن یہ دونوں جرم دو مختلف شکلوں میں ظاہر ہوئے۔ وہاں حسین اپنے دشمنوں سے چاہتے تھے کہ وہ ان کو میدان جنگ سے مکہ یا دمشق یا کسی اور طرف کوچ کر جانے دیں۔ یہاں مصعب بن زبیر کے دشمن خود چاہتے تھے کہ مصعب بن زبیر میدان سے نکل جائیں۔ وہاں حسین کے دشمنوں نے ان کی بات قبول نہیں کی اور یہاں مصعب بن زبیر نے اپنے دشمنوں کی بات نہیں مانی۔ نتیجہ دونوں کا ایک ہی ہوا۔

مصعب بن زبیر اپنے بیٹے عیسیٰ کے مارے جانے کے بعد اپنے خیمہ میں گئے۔ سر میں تیل والا

خوشبو لگائی اور باہر آکر شمشیر بدست دشمن پر حملہ آور ہوئے۔ اس حملہ میں آپ کا ساتھ دینے والے صرف سات آدمی باقی تھے جو ان کے ساتھ ہی مارے گئے۔ مصعب بن زبیر نے ایسا سخت حملہ کیا کہ شامیوں کی صفوں کو درہم برہم کر دیا۔ آخر تیروں، تلواروں اور نیزوں کے زخموں سے چور چور ہو کر بے ہوش ہو گئے۔ ان کے گرتے ہی شامیوں نے ان کا سر کاٹ لیا اور سنہ ۱۷ھ میں دس برس کے بعد کربلا کا تماشا دار جا ثلیق میں دہرایا گیا۔

عبدالملک نے اسی میدان میں تمام لشکر کوفہ سے اپنی خلافت کی بیعت لی اور وہاں سے روانہ ہو کر کوفہ کے قریب مقام نخیلہ میں چالیس دن ٹھہرا رہا۔ جب اہل کوفہ کی طرف سے بہر طور اطمینان حاصل ہو گیا تو شہر میں داخل ہوا۔ جامع مسجد میں خطبہ دیا۔ لوگوں سے حسن سلوک کا وعدہ کیا۔ انعام و اکرام سے خوش کیا۔ فارس و خراسان و بصرہ و اہواز وغیرہ کے عاملوں کو خط لکھا کہ رعایا سے ہمارے نام پر بیعت لے لو۔ مہلب بن ابی صفرہ کو بھی اس کی جگہ پر بدستور قائم رکھا۔ سب نے عبدالملک کی خلافت کو تسلیم کر لیا اور بجز تسلیم کرنے کے اب ان کے لیے کوئی چارہ بھی نہ تھا۔ صرف عبداللہ بن حازم نے کہ وہ بھی ایک حصہ خراسان کے حاکم تھے بیعت سے انکار کیا اور بحرین بن وراق صریحی کے ہاتھ سے چند ہی روز کے بعد مارے گئے۔

بصرہ کی گورنری عبدالملک نے خالد بن اسید کو سپرد کی اور اپنے بھائی بشیر بن مروان کو کوفہ کا گورنر بنایا۔ مصعب بن زبیر کا سر عبدالملک نے کوفہ سے دمشق کی جانب بھیج دیا تھا۔ یہ سر جب دمشق میں پہنچا تو لوگوں نے اس کی تشہیر کا ارادہ کیا لیکن عبدالملک کی بیوی عاتکہ بنت یزید بن معاویہ نے لوگوں کو ممانعت کی اور اس سر کو لے کر غسل دینے کے بعد دفن کر دیا۔ مہلب بن ابی صفرہ نے بھی عبدالملک کی اطاعت اختیار کر کے لوگوں سے بیعت لے لی۔

**زفر بن حرث اور عبدالملک :** محاصرہ قرقیسا کا حال اوپر مذکور ہو چکا ہے۔ عبید اللہ بن زیاد اور دوسرے سردار زفر بن حرث کو مغلوب نہیں کر سکے اور ہر ایک حملہ میں اہل شام کو ناکامی حاصل ہوئی۔ اب جبکہ عبدالملک بن مروان فوج لے کر عراق کی طرف متوجہ ہوا تھا تو اس نے اپنی روانگی سے پیشتر ابان بن عقبہ بن ابی معیط گورنر حمص کو ایک فوج دے کر آگے روانہ کر دیا تھا کہ قرقیسا میں پہنچ کر زفر بن حرث کو مغلوب کرے۔ ابان نے پہنچ کر لڑائی چھیڑ دی مگر ابھی کوئی نتیجہ برآمد نہ ہونے پایا تھا کہ خود عبدالملک بھی مع فوج گراں پہنچ گیا اور بڑی سختی سے قرقیسا کا محاصرہ شروع کیا۔ زفر بن حرث نے اپنے بیٹے ہذیل کو حکم دیا کہ اہل شام پر دھاوا کرو اور جب تک عبدالملک کے خیمے کو نہ گرا دیا واپس نہ آؤ۔ ہذیل نے باپ کے حکم کی تعمیل کی اور اس سختی سے حملہ کیا کہ عبدالملک کے خیمے کو جا کر گرا دیا اور واپس چلا آیا۔ عبدالملک نے یہ دیکھ کر کہ قرقیسا کی فتح اور زفر بن حرث کا مغلوب کرنا آسان نہیں ہے، زفر بن حرث کے پاس پیغام بھیجا کہ تم کو اور تمہارے لڑکے کو امان دی جاتی ہے اور جو علاقہ یا عہدہ تم پسند کرو وہ لے لو۔

زفر بن حرث نے کہلا بھجولیا کہ میں اس شرط پر صلح کرنے کو تیار ہوں کہ ایک سال تک مجھ سے

بیعت کرنے کی خواہش نہ کی جائے اور عبد اللہ بن زبیرؓ کے خلاف کسی قسم کی اعانت طلب نہ کی جائے۔ قریب تھا کہ صلح نامہ تحریر ہو، اتنے میں عبد الملک کو یہ خبر پہنچی کہ شہر پناہ کے چار برج منہدم ہو چکے ہیں۔ عبد الملک نے فوراً صلح سے انکار کر کے شہر پر حملہ کیا مگر یہ حملہ سراسر ناکام رہا اور زفر بن حرث نے عبد الملک کی فوج کو پسپا کر کے اس کے مورچوں میں پہنچا دیا۔ عبد الملک نے دوبارہ پیغام بھیجا کہ ہم آپ کی تمام شرطوں کو منظور کرتے ہیں۔ زفر بن حرث نے کہا کہ میں عبد اللہ بن زبیرؓ کی زندگی میں کسی دوسرے کے ہاتھ پر بیعت نہ کروں گا۔ نیز یہ وعدہ بھی لوں گا کہ مجھ سے اور میرے ہمراہیوں سے کسی قسم کا کوئی مواخذہ یا قصاص طلب نہ کیا جائے گا۔

عبد الملک نے سب کچھ منظور کر لیا اور عہد نامہ لکھ کر بھیج دیا۔ تاہم زفر بن حرث عبد الملک کے پاس نہیں آیا کیونکہ عمرو بن سعید کا واقعہ سب کو معلوم تھا۔ آخر عبد الملک نے آنحضرت ﷺ کا عصا جو اس کے پاس تھا زفر بن حرث کے پاس بھیج دیا۔ زفر بن حرث اس کو کافی ضمانت سمجھ کر فوراً عبد الملک کے پاس چلا آیا۔ عبد الملک نے زفر بن حرث کو اپنے برابر تخت پر جگہ دی اور بڑی عزت و تکریم سے پیش آیا اور اپنے بیٹے مسیلمہ بن عبد الملک سے زفر بن حرث کی لڑکی کا عقد کیا۔ یہاں سے فارغ ہو کر مصعب بن زبیر کی طرف بڑھا تھا۔

**مصعب بن زبیر کے قتل کی خبر مکہ میں :** جب مکہ مکرمہ میں حضرت عبد اللہ بن زبیرؓ کے پاس یہ خبر پہنچی کہ ان کے بھائی مصعب بن زبیر عراقیوں کی بے وفائی سے قتل ہو گئے اور تمام ملک عراق پر عبد الملک بن مروان کا قبضہ ہو گیا تو انہوں نے اہل مکہ کو جمع کر کے اس طرح تقریر فرمائی کہ:

﴿ الحمد لله الذي له الخلق والامر يوتى الملك من يشاء وينزع الملك ممن يشاء ويعز

من يشاء ويدل من يشاء ﴾

”آپ لوگوں کو معلوم ہونا چاہیے کہ اللہ تعالیٰ اس شخص کو ذلیل نہیں کیا کرتا جو حق پر ہو چاہے وہ اکیلا ہی کیوں نہ ہو اور اس کو عزت عطا نہیں کرتا جس کا ولی شیطان ہو، چاہے اس کے ساتھ بہت سے آدمی کیوں نہ ہوں۔ آپ لوگوں کو معلوم ہونا چاہیے کہ ہمارے پاس ملک عراق سے ہم کو غمگین اور خوش کرنے والی خبر آئی ہے یعنی ہمارے پاس مصعب کے قتل کی خبر آئی ہے۔ ہم خوش اس لیے ہوئے ہیں کہ اس کا قتل ہونا شہادت ہے اور ہم رنجیدہ اس لیے ہیں کہ دوست کی جدائی مصیبت کے وقت ایک سوزش ہوتی ہے، جس کا دوست کو احساس ہوتا ہے۔ صاحب عقل سلیم صبر و استقامت ہی سے کام لیتا ہے۔ مصعب کیا تھا؟ وہ اللہ کے بندوں میں سے ایک بندہ اور میرے مددگاروں میں سے ایک مددگار تھا۔ آپ کو معلوم ہونا چاہیے کہ اہل عراق بڑے بے وفا اور منافق ہیں۔ انہوں نے ان منافع کو جو مصعب کے ذریعے ان کو حاصل تھے، بڑی ہی کم قیمت پر بیچ ڈالا۔ مصعب اگر قتل ہوا تو اس کے باپ بھائی اور ابن عمر بھی تو قتل ہی ہوئے تھے جو نہایت نیک اور صالح تھے اور اللہ کی قسم! ہم اپنے بستروں پر اس طرح نہ مریں گے جیسے کہ ابو العاص کی اولاد اپنے بستروں پر مری رہی



ہے۔ اللہ کی قسم! ان لوگوں میں سے کوئی شخص نہ کبھی جاہلیت میں مارا گیا، نہ اسلام میں اور ہم نیزوں کے زخم کھا کر تلواروں کے نیچے دم دیا کرتے ہیں اور بھائیو آگاہ ہو کہ دنیا اس عظیم الشان شہنشاہ سے ادھار لی گئی ہے جس کی حکومت ہمیشہ رہے گی اور جس کا ملک کبھی زائل نہ ہوگا، پس اگر دنیا ہمارے پاس آئے گی تو ہم اس کو کمینہ و گمراہ اور رذیل و ناہنجار لوگوں کی طرح نہ لیں گے اور اگر وہ ہم سے پشت پھیر کر بھاگے گی تو ہم اس پر کمزور و ناتواں اور ضعیف و بے اوسان لوگوں کی طرح نہ روئیں گے۔ بس مجھ کو یہی کہنا تھا اور میں اپنے اور تمہارے لیے اللہ تعالیٰ سے مغفرت طلب کرتا ہوں۔“

عبدالملک اور حضرت عبداللہ بن زبیرؓ: عبدالملک نے عراق پر قابض و متصرف ہونے کے بعد عروہ بن انیف کو چھ ہزار آدمیوں کے ساتھ مدینہ منورہ کی طرف روانہ کیا اور حکم دیا کہ مدینہ کے باہر قیام کرنا۔ جب تک میرا دوسرا حکم نہ پہنچے مدینہ میں ہرگز داخل نہ ہونا۔ مدینہ میں حرث بن حاطب بن حارث بن معمر صحیحی حضرت عبداللہ بن زبیرؓ کی طرف سے حاکم و عامل مقرر تھے۔ عروہ کے قریب پہنچنے کی خبر سن کر حرث مدینہ سے چل دیئے۔ عروہ ایک مہینے تک مدینہ کے باہر مقیم رہا اور بلا کسی چھیڑ چھاڑ کے عبدالملک کے حکم کے موافق دمشق کو واپس گیا اور حرث پھر مدینہ میں واپس آگئے۔ حضرت عبداللہ بن زبیرؓ نے سلیمان بن خالد کو خیبر و فدک کا عامل مقرر فرما کر روانہ کیا تھا۔ عبدالملک نے عبدالملک بن حارث بن حکم کو چار ہزار فوج دے کر روانہ کیا کہ حجاز پر تصرف کرنا ہو اچلا جائے۔ اس نے وادی القریٰ میں پہنچ کر مقام کیا اور وہاں سے ابن مقام کو ایک دستہ فوج کے ساتھ خیبر کی طرف روانہ کیا کہ سلیمان پر شب خون مارو۔ سلیمان گرفتار ہو کر مقتول ہوا اور ابن مقام نے خیبر میں قیام کیا۔ حضرت عبداللہ بن زبیرؓ نے حجاز پر حملہ آوری کی خبر سن کر حرث بن حاطب کو مدینہ منورہ کی حکومت سے معزول کر کے جابر بن اسود بن عوف زہری کو مدینہ منورہ کا عامل مقرر فرمایا۔ جابر نے مدینہ منورہ پہنچ کر ابو بکر بن ابو قیس کو چھ سو آدمیوں کی جمعیت سے خیبر کی طرف روانہ کیا۔ ابن مقام اور ابو بکر کی جنگ ہوئی۔ ابن مقام شکست کھا کر بھاگا اور اس کے ہمراہی کچھ میدان جنگ میں مارے گئے، کچھ فرار ہو کر اپنی جان سلامت لے گئے۔

عبدالملک بن مروان کو یہ خبر پہنچی تو اس نے طارق بن عمر کو حجاز کی مہم کا افسر بنا کر روانہ کیا اور حکم دیا کہ وادی القریٰ اور ایلمہ کے درمیان قیام کر کے جہاں تک ممکن ہو ابن زبیرؓ کے عاملوں کو تصرف سے روکو اور حجازیوں میں ہمارے خلاف جو تحریک پیدا ہو اس کو کامیاب ہونے سے پہلے مٹانے کی کوشش کرو۔ طارق نے عبدالملک کے حکم کے موافق حجاز میں پہنچ کر قیام کیا اور ایک زبردست دستہ فوج خیبر کی طرف روانہ کیا۔ وہاں جنگ ہوئی اور ابو بکر بن ابو قیس مع دو سو ہمراہیوں کے میدان جنگ میں مقتول ہوا۔ طارق نے خیبر میں جا کر قیام کیا۔ جابر بن اسود نے یہ خبر سن کر مدینہ منورہ سے دو ہزار آدمیوں کا ایک لشکر طارق سے لڑنے کے لیے خیبر کی طرف روانہ کیا۔ خیبر کے قریب دونوں لشکروں میں سخت لڑائی ہوئی۔ طارق نے فتح پائی اور میدان جنگ کے قیدیوں اور زخمیوں کو قتل کر ڈالا۔ حضرت عبداللہ بن زبیرؓ نے جابر بن اسود کو مدینہ منورہ کی حکومت سے

معزول کر کے سنہ ۷۰ھ میں طلحہ بن عبد اللہ بن عوف معروف بہ طلحہ النداء کو مدینہ منورہ کا حاکم مقرر کیا۔ اس کے بعد خیبر کا علاقہ عبد الملک بن مروان کی حکومت میں شامل رہا اور طلحہ بن عبد اللہ مدینہ منورہ میں حضرت عبد اللہ بن زبیرؓ کی طرف سے مدینہ میں حکومت کرتا رہا۔ دو برس تک طرفین میں کوئی قابل تذکرہ معرکہ آرائی نہیں ہوئی اور عبد الملک کی توجہ عراق و ایران کی طرف مبذول رہی۔

محاصرہ مکہ : عبد الملک بن مروان نے سرداران شام کو مکہ مکرمہ پر حملہ کرنے کے لیے آمادہ کرنا چاہا مگر سب نے حضرت عبد اللہ بن زبیرؓ کے مقابلے پر جانے اور خانہ کعبہ کو رزم گاہ بنانے سے انکار کیا۔ عبد الملک بن مروان دمشق سے کوفہ گیا۔ وہاں اس نے حجاج بن یوسف ثقفی کو اس کام پر آمادہ کیا۔ حجاج تین ہزار آدمی ہمراہ لے کر جمادی الاول سنہ ۷۲ھ میں کوفہ سے روانہ ہوا اور مدینہ منورہ کو چھوڑتا ہوا عبد الملک کی ہدایت کے موافق طائف میں پہنچ کر قیام کیا۔ یہاں سے وہ اپنے سواروں کو عرفہ کی طرف روزانہ روانہ کرتا اور وہ عبد اللہ بن زبیرؓ کے سواروں سے لڑ بھڑ کر واپس آجاتے۔ کئی مہینے اسی حالت میں گزر گئے تو حجاج نے عبد الملک کو لکھا کہ میری امداد کے لیے کچھ فوج اور بھیجی جائے۔ نیز مجھ کو اجازت دی جائے کہ آگے بڑھ کر مکہ کا محاصرہ کر لوں۔

عبد الملک نے حجاج کی درخواست کو منظور کر کے پانچ ہزار آدمی اس کی امداد کے لیے اور روانہ کر دیئے اور طارق کو لکھا کہ مدینہ منورہ پر حملہ کرو اور مدینہ سے فارغ ہو کر مکہ کی طرف جاؤ اور حجاج کی مدد کرو۔ حجاج نے ماہ رمضان المبارک میں مکہ مکرمہ کا محاصرہ کر لیا اور کوہ ابو قیس پر منجیق لگا کر سنگ باری شروع کر دی۔ اہل مکہ کے لیے یہ رمضان کا مہینہ اس سنگ باری کے عالم میں بڑی مصیبت کا مہینہ تھا۔ لوگ محاصرہ کی شدت سے تنگ آ کر مکہ سے نکل نکل کر بھاگنا شروع ہوئے۔ رمضان و شوال کے بعد ذیقعدہ کا مہینہ بھی آگیا اور اہل مکہ کی مصیبت اور محاصرہ کی شدت میں کوئی کمی واقع نہ ہوئی۔ حضرت عبد اللہ بن زبیرؓ روزانہ مقابلہ پر جاتے اور محاصرین کو پسا کرنے کی کوششیں عمل میں لاتے لیکن روزانہ ان کے ساتھیوں کی تعداد کم ہو رہی تھی۔ اس لیے ان کی تدابیر کوئی ایسا نتیجہ پیدا نہ کر سکیں جس سے کامیابی کی امید ہوتی۔

اہل مکہ ایک طرف مکہ سے باہر نکلے چلے جا رہے تھے۔ دوسری طرف سامان خورد و نوش کی نایابی و گرانی نے محصورین کے حوصلوں کو پست کر رکھا تھا۔ ماہ ذیقعدہ سنہ ۷۲ھ میں طارق نے مدینہ منورہ سے عبد اللہ بن زبیرؓ کے عامل طلحہ النداء کو نکال دیا اور ایک شامی کو مدینہ کا حاکم مقرر کر کے خود مکہ مکرمہ کی طرف پانچ ہزار فوج کے ساتھ روانہ ہوا۔ اس زبردست امداد کے پہنچنے پر حجاج کی طاقت بہت زیادہ بڑھ گئی اور اہل مکہ کی رہی سہی امیدیں بھی منقطع ہو گئیں۔ اسی حالت میں ماہ ذوالحجہ شروع ہو گیا اور دور دور سے لوگ حج کے لیے آنے شروع ہوئے۔ عبد اللہ بن زبیرؓ نے حجاج کو حج کرنے کی اجازت دے دی تھی مگر اس نے نہ طواف کیا نہ صفا و مروہ کے درمیان سعی کی۔ حضرت عبد اللہ بن زبیرؓ نے میدان عرفات میں جانا چاہا تو حجاج نے روک دیا۔ چنانچہ انہوں نے مکہ ہی میں قربانی کی۔ میدان عرفات میں کوئی امام نہ تھا۔ غرض اس میں لوگ ارکان حج ادا نہ کر

سکے۔ یام حج میں حجاج نے سنگباری کو بند نہ کیا۔ اس لیے خانہ کعبہ کا طواف بھی خطرہ سے خالی نہ تھا۔ حاجیوں کی آمد سے مکہ میں قحط اور بھی زیادہ بڑھ گیا۔ حضرت عبداللہ بن عمرؓ بھی اس سال حج کے لیے تشریف لائے تھے۔ انہوں نے یہ حالت دیکھ کر حجاج کے پاس پیغام بھیجا کہ ”اللہ کے بندے! اتنا تو خیال کر کہ لوگ دور دور سے حج کے لیے آئے ہوئے ہیں۔ ان کو طواف کرنے اور صفا مروہ کے درمیان سعی کرنے کا تو موقع مل جائے۔ اس سنگ باری کو حج ختم ہونے تک بند کرادے۔“ اس پیغام کا یہ اثر ہوا کہ حجاج نے سنگ باری بند کرادی مگر خود طواف نہیں کیا اور نہ عبداللہ بن زبیرؓ کو میدان عرفات میں جانے دیا۔ یام حج کے گزرتے ہی حجاج کی طرف سے اعلان کیا گیا کہ باہر سے آئے ہوئے تمام اشخاص فوراً اپنے اپنے شہروں کو روانہ ہو جائیں کیونکہ ابن زبیرؓ پر سنگ باری شروع ہونے والی ہے۔ اس آواز کو سنتے ہی لوگوں کے قافلے روانہ ہو گئے اور ساتھ ہی بچے ہوئے مکہ والوں میں سے بھی بہت سے لوگ اپنی اپنی جان بچا کر نکل گئے۔

حجاج نے پھر سنگ باری شروع کر دی۔ ایک بڑا پتھر خانہ کعبہ کی چھت پر آکر گر اور چھت ٹوٹ کر گری۔ اس پتھر کے آتے ہی آسمان سے ایک سخت کڑک کی آواز آئی، بجلی چمکی اور زمین و آسمان میں تاریکی چھا گئی۔ حجاج کی فوج کے لوگ ڈر گئے اور پتھر پھینکنے بند کر دیئے۔ حجاج نے لوگوں کو تسلی و تشفی دی اور کہا کہ یہ بجلی اور یہ کڑک میری امداد کے لیے آئی ہے اور یہ میری فتح کا نشان ہے۔ تم لوگ مطلق خوف و ہراس کو اپنے دلوں میں راہ نہ دو۔ دو روز تک یہ تاریکی چھائی رہی اور کڑک کی آواز کے خوف سے کئی آدمی حجاج کی فوج کے مر گئے۔ حجاج کی فوج میں بڑی تشویش پھیلی ہوئی تھی۔ اتفاقاً گلے روز پھر بجلی گری اور دو آدمی حضرت عبداللہ بن زبیرؓ کی فوج کے بھی اس کے صدمے سے فوت ہو گئے۔ اس سے حجاج کو بڑی خوشی ہوئی اور اس کے لشکر والوں کو بھی کچھ اطمینان ہوا۔ حجاج نے خود اپنے ہاتھ سے منجنیق پر پتھر رکھ رکھ کر پھینکنے شروع کئے۔ اس کے بعد تمام لشکر کا خوف جاتا رہا اور زور و شور سے سنگ باری شروع ہو گئی۔

حضرت عبداللہ بن زبیرؓ خانہ کعبہ میں نماز پڑھتے تھے اور بڑے بڑے پتھر ان کے ارد گرد آ آ کر گرتے تھے لیکن ان کی توجہ الی اللہ اور نماز کے خشوع و خضوع میں رتی برابر فرق نہ آتا تھا۔

یہ محاصرہ اسی شدت سے برابر جاری رہا۔ مکہ مکرمہ میں باہر سے کسی قسم کی امداد اور سامان رسد نہیں پہنچ سکتا تھا۔ نوبت یہاں تک پہنچی کہ حضرت عبداللہ بن زبیرؓ نے اپنا گھوڑا ذبح کر کے لوگوں میں تقسیم کر دیا۔ حضرت عبداللہ بن زبیرؓ کے پاس غلہ اور کھجوروں کا ایک ذخیرہ موجود تھا اور وہ اس ذخیرہ میں سے صرف اس قدر لوگوں کو تقسیم کرتے تھے جس سے حیات باقی رہے۔ مدعا ان کا یہ تھا کہ ہم دیر تک محاصرین کے مقابلہ پر قائم رہ سکیں۔ حجاج نے جب یہ دیکھا کہ کوئی تدبیر کارگر نہیں ہوتی ہے تو اس نے حضرت عبداللہ بن زبیرؓ کے ہمراہیوں کے پاس امان نامے لکھ لکھ کر بھیجنے شروع کر دیئے۔ یہ امان نامہ والی تدبیر کارگر ثابت ہوئی اور بہت سے آدمی حضرت عبداللہ بن زبیرؓ کا ساتھ چھوڑ چھوڑ کر حجاج کے پاس چلے آئے۔ بہت ہی تھوڑے سے آدمی حضرت عبداللہ بن زبیرؓ کے پاس رہ گئے۔ حتیٰ کہ ان کے دو لڑکے حمزہ و حبیب بھی باپ کو چھوڑ کر حجاج کے

پاس آگئے۔ تیسرا لڑکا باپ کے ساتھ رہا اور آخر وقت تک داد مردانگی دیتا رہا حتیٰ کہ عین معرکہ کارزار میں کام آیا۔ جب حضرت عبداللہ بن زبیرؓ کے پاس سے ہزاروں آدمی حجاج کے پاس آگئے اور معدودے چند شخص باقی رہ گئے تو حجاج نے اپنے لشکر کو ایک جگہ جمع کر کے اس طرح تقریر کی کہ:

”تم لوگ عبداللہ بن زبیرؓ کی طاقت کا اندازہ کر چکے ہو، ان کے ہمراہی اس قدر تھوڑے ہیں کہ اگر تم میں سے ہر شخص ان پر ایک ایک مٹھی کنکریاں پھینکے تو وہ سب کے سب مر جائیں گے، پھر لطف یہ کہ وہ بھوکے پیاسے ہیں۔ اے شامی و کوفی دلاور و بڑھو، عبداللہ بن زبیرؓ چند ساعت کا مہمان ہے۔“

اس تقریر سے پیشتر حجاج عبداللہ بن زبیرؓ کی خدمت میں ایک خط بھیج چکا تھا۔ اس میں لکھا تھا کہ ”اب آپ کے پاس کوئی طاقت نہیں رہی۔ آپ ہر طرح مجبور ہو چکے ہیں۔ بہتر یہی ہے کہ آپ ہماری امان میں آجائیں اور امیر المومنین عبدالملک کی بیعت اختیار کر لیں۔ آپ کے ساتھ انتہائی عزت و تکریم کا برتاؤ کیا جائے گا اور آپ کی ہر ایک خواہش پوری کر دی جائے گی۔ مجھ کو امیر المومنین نے یہی حکم دیا ہے کہ جہاں تک ممکن ہو میں آپ کو صلح و آشتی کی طرف متوجہ کروں اور آپ کے قتل میں حتی الامکان عجلت سے کام نہ لوں۔“

شہادت ابن زبیرؓ: عبداللہ بن زبیرؓ اس خط کو پڑھ کر اپنی ماں حضرت اسماء بنت ابوبکر صدیق رضی اللہ عنہا کے پاس گئے اور عرض کیا کہ:

”میرے پاس اب کوئی آدمی نہیں رہا، برائے نام صرف پانچ آدمی باقی ہیں جو میرا ساتھ دینے پر بظاہر آمادہ ہیں۔ لوگوں نے میرے ساتھ اسی طرح دھوکے کا برتاؤ کیا جیسا کہ حسین بن علیؓ کے ساتھ کیا تھا لیکن ان کے بیٹے جب تک زندہ رہے باپ کے سامنے تلوار لے کر دشمنوں سے لڑتے رہے۔ میرے بیٹے بھی اس فاسق کی امان میں چلے گئے۔ اب حجاج کہتا ہے کہ تم بھی امان میں آ جاؤ اور جو کچھ مانگو ہم دینے کو تیار ہیں، پس میں آپ کی خدمت میں حاضر ہوا ہوں کہ آپ کیا حکم دیتی ہیں۔“

حضرت اسماء رضی اللہ عنہا نے جواب دیا کہ: ”تم اپنے معاملے کو مجھ سے بہتر سمجھتے ہو۔ اگر تم حق پر ہو اور حق کی طرف لوگوں کو بلا تے ہو تو اس کام میں برابر مصروف رہو۔ تمہارے ساتھی بھی راہ حق میں شہید ہوئے اور تم بھی اسی راہ پر گامزن رہ کر شہادت حاصل کرو۔ اگر تم نے دنیا حاصل کرنے کا قصد کیا تھا تو تم بہت ہی نالائق آدمی ہو۔ تم خود بھی ہلاکت میں پڑے اور تم نے اپنے ہمراہیوں کو بھی ہلاکت میں ڈالا۔ میری رائے یہ ہے کہ تم اپنے آپ کو بنو امیہ کے حوالے نہ کرو۔ موت اپنے وقت پر ضرور آجائے گی۔ تم کو مردوں کی طرح جینا اور مردوں کی طرح مرنا چاہیے۔ تمہارا یہ کہنا کہ میں حق پر تھا اور لوگوں نے مجھ کو دھوکا دے کر کمزور کر دیا۔ ایک ایسی شکایت ہے جو نیک آدمیوں کی زبان پر نہیں آیا کرتی۔“

عبداللہ بن زبیرؓ نے کہا کہ: مجھ کو اس بات کا ڈر ہے کہ وہ لوگ قتل کرنے کے بعد مجھ کو مثلہ کریں گے اور صلیب پر لٹکائیں گے۔“

حضرت اسماء رضی اللہ عنہا نے جواب دیا کہ: ”بیٹا! جب بکری ذبح کر ڈالی گئی تو پھر اسے اس کی کیا

پرواہ ہو سکتی ہے کہ اس کی کھال کھینچی جاتی ہے۔ تم جو کچھ کر رہے ہو بصیرت کے ساتھ کئے جاؤ اور اللہ سے امداد طلب کرتے رہو۔“

حضرت عبداللہ بن زبیرؓ نے ماں کے سر کا بوسہ لیا اور عرض کیا کہ: ”میری بھی یہی رائے تھی جو اپنی رائے آپ نے ظاہر فرمائی۔ مجھ کو دنیا کی خواہش اور حکومت کی تمنا بالکل نہ تھی۔ میں نے اس کام کو صرف اس لیے اختیار کیا تھا کہ اللہ تعالیٰ کے احکام کی پابندی نہیں کی جاتی تھی اور ممنوعات سے لوگ بچتے نہ تھے۔ جب تک میرے دم میں دم ہے میں حق کے لیے لڑتا رہوں گا۔ میں نے آپ سے مشورہ لینا ضروری سمجھا اور آپ کی باتوں نے میری بصیرت کو بہت کچھ بڑھادیا اور اماں جان! میں آج ضرور مارا جاؤں گا۔ تم زیادہ مغموم نہ ہونا۔ تم مجھ کو اللہ تعالیٰ کے سپرد کر دو۔ میں نے کبھی کسی ناجائز کام کا قصد نہیں کیا اور نہ کسی سے بد عہدی کی، نہ کسی پر ظلم کیا، نہ ظالم کا معاون بنا۔ حتی الامکان اللہ تعالیٰ کی مرضی کے خلاف کوئی کام نہیں کیا۔ الہی! میں نے یہ باتیں فخر کی راہ سے نہیں کہیں، بلکہ صرف اس لیے کہ میری ماں کو تسکین خاطر حاصل ہو۔“

حضرت اسماء رضی اللہ عنہا بولیں۔ ”مجھ کو امید ہے کہ اللہ تعالیٰ تم کو اس کا اجر عطا فرمائے گا، تم اللہ کا نام لے کر دشمنوں پر حملہ کرو۔“

بیٹے کو رخصت کرتے وقت حضرت اسماء رضی اللہ عنہا نے گلے سے لگایا تو ہاتھ زرہ پر پڑا۔ پوچھا تم نے یہ زرہ کس ارادے سے پہن رکھی ہے؟ کہا صرف اطمینان و مضبوطی کی غرض سے۔ اسماء رضی اللہ عنہا نے کہا اس کو اتار دو اور معمولی کپڑے پہنے ہوئے دشمنوں سے لڑو۔ حضرت ابن زبیرؓ نے وہیں زرہ اتار کر پھینک دی۔ قمیص کے دامن اٹھا کر کمر سے باندھے۔ دونوں آستینیں اوپر چڑھائیں اور گھر سے باہر نکل آئے اور اپنے ساتھیوں سے کہا کہ:

”اے آل زبیر! تم تلوار کی جھنکار سے خوف زدہ نہ ہونا کیونکہ زخم میں دوا لگانے کی تکلیف زیادہ ہوتی ہے، بمقابلہ اس تکلیف کے جو زخم کے پیدا ہونے سے ہوتی ہے۔ تم لوگ اپنی اپنی تلواریں تول لو۔ جس طرح اپنے چہروں کو بچاتے ہو، اسی طرح ان کو بھی خون ناحق سے بچاؤ۔ اپنی آنکھیں نیچی کر لو کہ تلواروں کی چمک سے چکا چونڈ نہ ہو جاؤ۔ ہر شخص اپنے مقابل پر حملہ آور ہو، تم مجھے ڈھونڈتے نہ پھرنا اور اگر میری تلاش ہی ہو تو میں سب سے آگے دشمنوں سے لڑتا ہوا ملوں گا۔“

یہ کہہ کر شامیوں پر ایک سخت حملہ کیا۔ صفوں کو چیرتے، لوگوں کو مارتے اور گراتے ہوئے شامیوں کی پچھلی صفوں تک پہنچ گئے اور پھر اسی طرح لشکر شام کے سمندر میں تیرتے ہوئے واپس آ گئے۔

حجاج ہر چند لوگوں کو ترغیب دے رہا تھا مگر کوئی شخص عبداللہ بن زبیرؓ کے مقابل ہونے کی جرات نہ کرتا تھا۔ آخر حجاج نے خود پیدل فوج لے کر حضرت عبداللہ بن زبیرؓ کے علمبردار کو گھیر لیا۔ حضرت عبداللہ بن زبیرؓ نے فوراً حملہ کر کے اپنے علمبردار کو دشمنوں کے زغے سے نکالا اور حجاج کو پیچھے ہٹا دیا۔ واپس آ کر مقام ابراہیم پر دو رکعت نماز ادا کی۔ حجاج نے پھر حملہ کیا اور باب بنوشیبہ پر حضرت عبداللہ بن زبیرؓ کا علم بردار

مارا گیا۔ مسجد حرام کے کل دروازوں پر شامی ڈٹے ہوئے تھے۔ مکہ مکرمہ کی بھی انہوں نے ناکہ بندی کر لی تھی۔ حجاج و طارق نے ان بطح کی جانب مروہ تک گھیر لیا تھا۔ ابن زبیرؓ کبھی ایک طرف، کبھی دوسری طرف حملہ کر رہے تھے۔ نماز سے فارغ ہو کر پھر لڑنے لگے تھے۔ باب صفا کی طرف آپ نے حملہ کیا اور شامیوں کو ہٹاتے ہوئے دور تک لے گئے۔ کوہ صفا کے اوپر سے ایک شخص نے تیر مارا جو پیشانی پر لگا۔ خون بہنے لگا۔ آپ اسی حالت میں برابر لڑتے رہے۔ غرض آپ نے اور آپ کے ہمراہیوں نے صبح سے بعد ظہر تک شامیوں کے قتل کرنے میں وہ چابکدستی اور حیرت انگیز شجاعت دکھائی کہ چشم فلک نے آج تک نہ دیکھی تھی۔ آخر ایک ایک کر کے تمام ہمراہی کام آئے۔ حضرت عبداللہ بن زبیرؓ پر دشمنوں نے چاروں طرف سے پتھروں اور تیروں کی بارش شروع کر دی۔ حالانکہ نیزے اور تلوار اس سے پیشتر اپنی اپنی کاٹ دکھا چکے تھے۔ آخر کار یوم سہ شنبہ ماہ جمادی الثانی سنہ ۷۳ھ کو دنیا کا عظیم الشان بہادر و متقی انسان شہید ہوا۔ بہادری و شجاعت، زہد و عبادت اور ہمت و شرافت وغیرہ کے سوا کوئی انسان اس میدان میں ان کی لاش پر کف افسوس ملنے والا نہ تھا۔ لشکر شام نے اس مردہ شیر ببر کا سر کاٹنے میں بڑی عجلت و چابکدستی سے کام لیا۔ حجاج کے سامنے لے گئے تو اسی وقت اس نے سجدہ شکر ادا کیا اور لشکر سے نعرہ تکبیر بلند ہوا۔ لاش اسی جگہ یعنی مقام جیحون میں دار پر لٹکا دی گئی اور سر عبدالملک کے پاس بھیجا گیا۔ ایک دوسری روایت کے موافق سر عبدالملک کے پاس نہیں بھیجا گیا بلکہ خانہ کعبہ کی دیوار پر نالہ پر لٹکا دیا گیا۔

حضرت اسماء بنت ابی بکر رضی اللہ عنہا نے لاش کے دفن کرنے کی اجازت چاہی مگر ان کو حجاج نے اس کی اجازت نہ دی۔ عبدالملک کو جب یہ حال معلوم ہوا تو اس نے حجاج کو ملامت کی اور لاش دفن کرنے کی اجازت دی۔ چند روز کے بعد حضرت اسماء رضی اللہ عنہا کا بھی انتقال ہو گیا۔

حجاج شہادت ابن زبیرؓ کے بعد خانہ کعبہ میں داخل ہوا۔ پتھروں کی بڑی کثرت تھی جو باہر سے خانہ کعبہ پر پھینکے گئے تھے۔ فرش مبارک پر خون کے جا بجا نشانات تھے۔ پتھروں کو اٹھوایا اور خون کو دھلویا۔ اہل مکہ سے خلافت عبدالملک کی بیعت لی۔ اس کے بعد مدینہ منورہ کو واپس ہوا۔ وہاں دو مہینے تک ٹھہرا رہا، وہاں تمام اہل مدینہ کو حضرت عثمان غنیؓ کا قاتل سمجھ کر سختیاں شروع کیں۔ صحابہ کرام کو سخت آزار پہنچائے۔ وہاں سے پھر مکہ مکرمہ کی جانب آیا۔ حضرت عبداللہ بن زبیرؓ کے بنائے ہوئے خانہ کعبہ کو ڈھا کر پھر از سر نو خانہ کعبہ کی تعمیر کی۔ عبدالملک بن مروان نے حجاج کو ملک حجاز کا گورنر مقرر کیا اور اس نے طارق کی جگہ مدینہ منورہ میں رہنا شروع کیا۔

خلافت ابن زبیرؓ پر ایک نظر: حضرت امیر معاویہؓ کے بعد ان کا بیٹا یزید اس بات کا مستحق نہ تھا کہ مسلمانوں کا خلیفہ بنایا جائے کیونکہ اس کے سوا اور بہت سے لوگ مسلمانوں میں موجود تھے جو یزید سے زیادہ حکومت و خلافت کی قابلیت رکھتے تھے۔ انہیں میں ایک حضرت عبداللہ بن زبیرؓ بھی تھے۔ یزید کی عملی زندگی بہت ہی قابل اعتراض تھی اور اسی لیے بعض حضرات نے اس کی بیعت سے انکار کیا تھا۔

حضرت امیر معاویہؓ کے بعد اگر حضرت حسنؓ زندہ ہوتے تو بہت زیادہ ممکن تھا کہ وہ مسلمانوں کے خلیفہ یا شہنشاہ تسلیم کر لیے جاتے۔ یزید کے مقابلے میں اگر حضرت عبداللہ بن عمرؓ مدعی خلافت بن کر کھڑے ہوتے تو نہ صرف تمام دوسرے طبقات اہل اسلام ان کے شریک ہوتے بلکہ خود بنو امیہ میں سے بھی ایک بڑی جماعت ان کی حمایت میں سرگرم نظر آتی مگر انہوں نے کبھی اس طرف توجہ ہی نہ کی۔ حضرت حسینؓ نے خود خلافت کے حصول کی بہت کوشش کی مگر ان کو کوفہ والوں نے دھوکا دیا۔ مکہ و مدینہ کے لوگوں کا مشورہ انہوں نے قبول نہ کیا اور اہل حجاز ان کی کوئی امداد نہ کر سکے۔ اب ان کے بعد حضرت عبداللہ بن زبیرؓ سے بہتر کوئی شخص نہ تھا جو مستحق خلافت ہو۔ عبداللہ بن زبیرؓ کی خلافت کے صحیح خلافت ہونے کا سب سے بڑا ثبوت یہ ہے کہ تمام عالم اسلام میں لوگوں نے اپنی آزاد مرضی سے ان کو خلیفہ تسلیم کیا اور جہاں جہاں لوگوں کو آزادی حاصل تھی کسی نے بھی ان کی خلافت سے انکار نہیں کیا۔ ہاں بنو امیہ جو خلافت کے معاملے میں ان کے رقیب تھے، ان کی مخالفت پر آمادہ ہوئے اور شام و فلسطین و مصر وغیرہ میں جبر و قہر کے ساتھ انہوں نے اپنی حکومت دوبارہ قائم کی اور پھر اسی جبر و قہر کے ساتھ وہ تمام عالم اسلامی پر اپنی حکومت کر سکے۔ حضرت عبداللہ بن زبیرؓ کی خلافت کے بالمقابل مروان بن حکم اور عبدالملک بن مروان کی حکومت کو باغیوں کی حکومت کہا جاسکتا ہے۔ پس عبدالملک بن مروان کی حکومت کا وہ زمانہ جو حضرت عبداللہ بن زبیرؓ کی شہادت کے بعد شروع ہوتا ہے اس کو باقاعدہ حکومت اور جائز خلافت سمجھنا چاہیے۔

حضرت عبداللہ بن زبیرؓ کو اپنے عہد حکومت میں کوئی ایسا موقع نہیں ملا کہ وہ لڑائیوں اور چڑھائیوں کی فکر سے مطمئن بیٹھے ہوں۔ اس لیے ان کے عہد حکومت میں اگر جدید فتوحات اور اندرونی اصلاحیں ہم کو نظر نہ آئیں تو کوئی تعجب کا مقام نہیں۔ وہ بہت بڑے سپہ سالار اور جنگی شہسوار تھے۔ ساتھ ہی وہ بڑے مدبر اور حکمراں بھی تھے۔ یہ ایک اتفاقی بات تھی کہ ان کے حریفوں کی تدبیریں ان کے خلاف کامیاب ثابت ہوئیں اور ان کو جام شہادت نوش کرنا پڑا۔ ان کی زندگی کا عملی نمونہ زہد و عبادت کے اعتبار سے بہت ہی قابل تعریف تھا۔

بنو امیہ کے خلفاء میں یہ بات خصوصیت سے نمایاں تھی کہ وہ اپنی خلافت و حکومت کے قیام و استحکام کے لیے روپیہ سے خوب کام لینا جانتے تھے۔ وہ روپیہ کے حاصل کرنے میں بھی خوب مستعد تھے اور اس روپیہ کو اپنے حصول مقصد کے لیے خرچ بھی خوب سلیقہ کے ساتھ کرتے تھے۔ اگر لوگوں میں روپیہ کی محبت پیدا نہ ہو گئی ہوتی تو وہ ہرگز کامیاب نہ ہو سکتے اور حضرت علیؓ اور حضرت عبداللہ بن زبیرؓ کو ان کے مقابلے میں ہرگز ناکامی حاصل نہ ہوتی۔ حضرت عبداللہ بن زبیرؓ اگر عبدالملک بن مروان کی طرح بیت المال کو اپنے دوستوں اور مددگاروں کے لیے وقف کر دیتے اور کمزوروں کا لحاظ نہ رکھتے تو ان کے گرد بھی بہت سے شمشیر زن جمع ہو جاتے اور بنو امیہ کو نیچا دیکھنا پڑتا لیکن حضرت عبداللہ بن زبیرؓ نے اس خلاف تقویٰ راہ عمل کو ہمیشہ ناپسند کیا اور ان کے لیے یہی موزوں بھی تھا۔

حضرت عبداللہ بن زبیرؓ کے عہد خلافت میں مختار بن عبیدہ کا کوفہ میں قتل ہونا ایک بڑا کارنامہ تھا۔ فارس کے فتنہ خوارج کو بھی انہوں نے خوب دبا یا اور حتی الامکان ان کو سر نہیں اٹھانے دیا۔ اگر بنو امیہ کے ساتھ اندرونی معرکہ آرائی اور زور آزمائی جاری نہ ہوتی تو وہ بہترین خلیفہ ثابت ہوتے اور شریعت اسلام کو دنیا میں بہت رواج دیتے۔ ان کی شہادت کے بعد صحابہ کرام کی حکومت و فرماں روائی کا زمانہ ختم ہو گیا۔ وہ سب سے آخری صحابی تھے جنہوں نے ملکوں پر حکومت کی۔ ان کی زاہدانہ و عابدانہ زندگی ایک مشعل راہ اور نجم ہدایت تھی۔ وہی ایک ایسے خلیفہ تھے جن کا دار الخلافہ مکہ مکرمہ تھا۔ نہ ان سے پہلے مکہ مکرمہ کبھی دار الخلافہ بنا نہ ان کے بعد آج تک کسی نے مکہ مکرمہ کو دار الخلافہ بنایا۔

حضرت عبداللہ بن زبیرؓ ان کے بھائی مصعب بن زبیر اور ان کے باپ حضرت زبیر بن العوامؓ کی بہادریوں کے کارنامے پڑھ کر اور ان کی والدہ حضرت اسماء بنت صدیق اکبر رضی اللہ عنہا کی شجاعت و حوصلہ مندی دیکھ کر انسان کا دل مرعوب ہو جاتا اور دنیا کے شجاعت پیشہ لوگوں کو بے اختیار اس بہادر خاندان کے ساتھ محبت پیدا ہو جاتی ہے۔ خاک و خون میں لوٹنا، حمایت حق میں سینے پر برچھیوں اور تیروں کے زخم کھا کر آگے بڑھنا اور دشمنان حق کو تہ تیغ کرنا، جیسا دشوار اور مشکل کام ہے اس سے زیادہ مزے دار اور خوش گوار بھی ہے۔ قلب کی قوت، ارادے کی پختگی اور ہمت و حوصلے کی بلندی کے اظہار کا موقع تلواروں کی چمک، برچھیوں کی انی اور تیروں کی بارش میں ہی سب سے بہتر میسر آ سکتا ہے۔ ہمارا زمانہ بھی کیسا منحوس زمانہ ہے کہ صفحات تاریخ میں مومنوں کی بہادری اور بہادریوں کی جاں فروشی کے افسانے تھوڑی دیر کے لیے ہماری رگوں میں خون کے دوران کو بڑھا دیتے ہیں لیکن ہم اپنی آنکھوں سے کوئی ایسا میدان نہیں دیکھ سکتے جہاں سر تلواروں سے کٹ کٹ کر گر رہے ہوں، نیزے سینوں کو چھید چھید کر کمر کے پار نکل رہے ہوں۔ گردنوں سے خون کے فوارے نکل رہے ہوں۔ لاشیں خون کی کچیڑ میں تڑپ رہی ہوں۔ گھوڑوں کی ٹاپوں میں کچل کچل کر قیامے لاشوں کے قیامے بن رہے ہوں۔ کٹے ہوئے سرفٹ بال کی طرح سے گھوڑوں کی ٹھوکروں سے ادھر ادھر لڑھک رہے ہوں۔ گرد و غبار میں آفتاب چھپ گیا ہو۔ تکبیر کے نعرے بلند ہو رہے ہوں۔ بندگان الہی اپنے حقیقی محبوب کا بول بالا کرنے کے لیے اپنی جانیں قربان کرنے میں ایک دوسرے سے آگے بڑھنا چاہتے ہوں اور اللہ تعالیٰ کی رحمت نے اس خوش فضا نظارہ کا احاطہ کر لیا ہو۔ یہ مسرت افزا اور دل فریب نظارے طلحہ وزبیر، خالد و ضرار، شرجیل و عبدالرحمن، حسین بن علی و عبدالرحمن بن زبیر، طارق بن زیاد و محمد بن قاسم، محمد خاں ثانی و سلیمان اعظم، صلاح الدین ایوبی و نور الدین زنگی، محمود غزنوی و شہاب الدین غوری کے حصے میں آئے تھے۔ ہم ضعیف الایمان و بزدل لوگوں کی قسمت ایسی کہاں تھی۔ اسی لیے اللہ تعالیٰ نے تلواروں، نیزوں اور تیروں کو بے کار کر کے ان کی جگہ توپوں، بندوقوں اور ہوائی جہازوں کو دنیا میں بھیج دیا ہے کیونکہ قلب کی قوت، ارادے کی پختگی، ہمت و حوصلے کی بلندی یعنی ایمان کامل کے اظہار کا مظہر جس خوبی سے تلوار کی دھار بن سکتی تھی، بارود کا شعلہ نہیں بن سکتا۔



سر زمین کوفہ: اب تک جس قدر حالات بیان ہو چکے ہیں، ان سب کے مطالعے سے کوفہ اور اہل کوفہ کی نسبت قلب میں عجیب عجیب قسم کے خیالات پیدا ہو جاتے ہیں اور کوفہ روئے زمین کی ایک عجیب محیر العقول بستی نظر آنے لگتی ہے۔ عبد اللہ بن سبا اور ہر ایک سازشی گروہ کو کوفہ میں کامیابی ہوئی۔ اہل کوفہ ہی حضرت عثمان غنیؓ کے قتل میں پیش تھے۔ اہل کوفہ ہی حضرت علیؓ کے سب سے زیادہ فدائی و شیدائی نظر آتے تھے، پھر اہل کوفہ ہی نے سب سے زیادہ حضرت علیؓ کو پریشان کیا اور وہی ان کی بہت سی ناکامیوں کا باعث بنے۔ اہل کوفہ ہی نے حضرت حسنؓ کو آزار پہنچایا، پھر اہل کوفہ ہی خون علیؓ کے مطالبہ اور خلافت حسینؓ کے لیے آمادہ ہوئے۔ اہل کوفہ ہی حضرت حسینؓ کی شہادت کا باعث بنے اور انہوں ہی نے بڑی بے دردی سے کربلا کے میدان میں ان کو قتل کر لیا۔ اس کے بعد اہل کوفہ ہی نے خون حسینؓ کا معاوضہ لینے پر سب سے زیادہ آمادگی و استادگی اختیار کی اور حیرت انگیز طور پر اپنی محبت کا ثبوت پیش کیا، پھر اہل کوفہ ہی تھے جنہوں نے اہل بیت کے سب سے بڑے حامی مختار بن عبیدہ کے خلاف کوشش کی اور مصعب بن زبیرؓ کو کوفہ پر حملہ آور کرا کر مختار کو قتل کرایا۔ اس کے بعد اہل کوفہ ہی تھے جو مصعب بن زبیر کے قتل کا باعث ہوئے۔ اہل کوفہ نے اپنی انتہائی شجاعت اور حیرت انگیز بہادریوں کے نمونے بھی دکھائے اور ساتھ ہی ان کی انتہائی بزدلی و نامردی کے واقعات بھی ہم مطالعہ کر چکے ہیں۔ کبھی انہوں نے اپنے آپ کو نہایت بے جگری کے ساتھ قتل کرایا اور کوفہ کے حاکموں کی علی الاعلان مخالفت کی لیکن کبھی اس طرح مرعوب و خوف زدہ ہوئے کہ عبید اللہ بن زیاد وغیرہ کوفہ کے ہر ایک جابرانہ حکم کی تعمیل بلا چون و چرا کرنے لگے۔

اس قسم کی متضاد کیفیت کا سبب دریافت کرنے کے لیے ہم کو کوفہ کے باشندوں کی حالت و حقیقت سے آگاہ ہونے کی کوشش کرنی چاہیے۔ فاروق اعظمؓ کے عہد خلافت میں کوفہ ان لوگوں کی چھاؤنی بنائی گئی تھی جو مجوسی سلطنت کے مقابلے میں برسر پیکار تھے۔ اس فوج میں ایک حصہ ان لوگوں کا تھا جو حجاز و یمن اور حضر موت وغیرہ کے رہنے والے تھے۔ یہ لوگ فاروق اعظم کے اعلان عام پر مدینہ منورہ میں آکر جمع ہوئے اور ان کے حکم کے موافق عراق کی طرف بھیج دیئے گئے تھے۔ کچھ لوگ ایسے تھے جو عرب کے ان صوبوں کے باشندے تھے جو عراق کی سرحد پر واقع اور بمقابلہ مدینہ کے کوفہ یا بصرہ کے قریب تر تھے۔ یہ لوگ صحابہ کرام کے ہاتھ پر مسلمان ہو کر اسلامی لشکر میں شریک ہو گئے تھے اور مدینہ منورہ سے کوئی خصوصی تعلق ان کو حاصل نہ ہو سکا تھا۔ نہ انہوں نے کبھی مدینہ دیکھا تھا۔ کچھ لوگ ایسے تھے کہ ان کی زبان تو عربی تھی مگر وہ مجوسی سلطنت کی رعایا تھے اور مسلمانوں کے ساتھ مل کر ایرانیوں سے لڑتے تھے۔ کچھ وہ سردار تھے جو مدینہ کے رہنے والے مہاجرین و انصار میں سے تھے۔ جب اس لشکر کی چھاؤنی کوفہ قرار پائی اور خلیفہ وقت کا نائب اور عراقی لشکر کا سپہ سالار کوفہ میں رہنے لگا تو ایرانی شہر کے بہت سے شہریوں کو ان کی ضرورتوں نے دارالصدر کوفہ سے تعلقات قائم رکھنے پر مجبور کیا اور ایرانیوں کی بھی ایک جماعت کوفہ میں رہنے لگی۔ عرب کے ریگستانوں کی زاہدانہ زندگی کے مقابلے میں کسریٰ و نوشیروان اور کیاؤس و خسرو کے ملکوں کو فتح کرنے والے لشکریوں کی

فاتحانہ و حاکمانہ زندگی جو کوفہ میں بسر ہوئی تھی، یقیناً بہت خوشگوار ہوگی۔ مال غنیمت کی فراوانی بھی ضرور محرک ہوئی ہوگی۔ لہذا اس عطر مجموعہ لشکر کا اکثر و بیشتر حصہ کوفہ ہی میں زمین گیر ہو کر رہ گیا اور کوفہ نہ صرف ایک فوجی چھاؤنی اور عارضی قرار گاہ رہا بلکہ بہت جلد ایک عظیم الشان شہر بن گیا اور بالآخر اس نے دارالسلطنت اور دارالخلافہ کی صورت اختیار کر لی۔ اس شہر کی آبادی میں چونکہ فوجیوں کا بڑا عنصر شامل تھا اور علم و تعلم و درس و تدریس اور تہذیب اخلاق و تہذیب نفس کے سامان بہت ہی کم تھے لہذا مجموعی طور پر شہر کا مزاج متلون اور اخلاقی حالت متغیر رہی۔ ظاہر ہے کہ ایسی بستی میں علوم و معقولات اور فہم و تدبیر کو تلاش نہیں کیا جاسکتا لیکن جذبات سے خوب کام لیا جاسکتا ہے۔ چنانچہ اہل کوفہ ہمیشہ جذبات کے محکوم و مغلوب رہے اور انہوں نے جو کچھ کیا جذبات سے مغلوب و متاثر ہو کر ہی کیا۔ یہی وجہ تھی کہ جس شخص نے ان کو مشتعل کرنا چاہا، مشتعل کر دیا، جس شخص نے ان کو رضامند کرنا چاہا وہ رضامند ہو گئے۔ جب کبھی ان کو ڈرایا گیا وہ ڈر گئے۔ جب کبھی ان کو کسی کا مخالف بنایا گیا، وہ فوراً مخالفت پر آمادہ ہو گئے۔ جب ان کو بہادر بنایا گیا وہ بہادر ہو گئے۔ جب ان کو بے وفائی پر آمادہ کیا گیا وہ بے وفابین گئے اور جب وفاداری یاد دلائی تو وہ وفاداری کے شرائط پورے کرنے لگے۔

کوفہ کے اندر جذبات تھے، دماغ نہ تھا۔ جوش تھا مگر عقل نہ تھی۔ خروش تھا مگر غور و فکر کا سکون نہ تھا۔ ایسی حالت میں کوفہ سے انہیں باتوں کی توقع ہو سکتی تھی جو ظہور میں آئیں۔ جب چند نسلیں گزر گئیں اور زمانے کے حوادث نے اس مختلف الاجزا مجموعے کو کیمیادی امتزاج سے ایک خاص مزاج دے دیا تو پھر کوفہ کی یہ متلون مزاجی بھی رفتہ رفتہ دور ہو گئی۔

## عبدالملک بن مروان

عبدالملک بن مروان بن حکم بن ابوالعاص بن امیہ بن عبد شمس بن عبد مناف بن قصی بن کلاب ماہ رمضان سنہ ۲۳ھ میں پیدا ہوا۔ اس کی کنیت ابوالولید تھی اور عبدالملوک کے نام سے بھی مشہور ہے کیونکہ اس کے کئی بیٹے یکے بعد دیگرے تخت سلطنت پر بیٹھے۔ یحییٰ غسانی کہتے ہیں کہ عبدالملک اکثر ام الدرداء صحابیہ رضی اللہ عنہا کے پاس بیٹھا کرتا تھا۔ ایک مرتبہ انہوں نے پوچھا کہ میں نے سنا ہے تو عبادت گزار ہونے کے بعد شراب خور ہو گیا ہے۔ عبدالملک نے کہا کہ میں تو خونخوار بھی ہو گیا ہوں۔ نافع کہتے ہیں کہ مدینہ میں کوئی جوان عبدالملک کی مانند چست و چالاک اور قرآن و حدیث کا واقف اور عابد زاہد نہ تھا۔ ابوالزناد کہتے ہیں کہ سعید بن مسیب، عبدالملک بن مروان، عروہ بن زبیر اور قبیضہ بن زویب فقہائے مدینہ ہیں۔ عبادہ بن ثنی نے حضرت ابن عمرؓ سے پوچھا کہ آپ لوگوں کے بعد ہم مسائل کس سے دریافت کریں۔ انہوں نے فرمایا کہ مروان کا بیٹا فقیہ ہے اس سے دریافت کرنا۔

ایک روز عبدالملک حضرت ابوہریرہؓ کی خدمت میں حاضر ہوا تو انہوں نے فرمایا کہ یہ شخص ایک دن عرب کا بادشاہ بن جائے گا۔ ام الدرداء رضی اللہ عنہا نے بعد از خلافت ایک روز عبدالملک سے کہا کہ میں

پہلے ہی سمجھتی تھی کہ تو ایک روز بادشاہ ہو جائے گا۔ عبد الملک نے پوچھا کہ کس طرح؟ انہوں نے فرمایا کہ میں نے تجھ سے بہتر نہ کوئی بات کرنے والا دیکھا، نہ بات سننے والا۔ شععی کہتے ہیں کہ میں جس شخص کی صحبت میں بیٹھا وہ میرے علم کا قائل ہو گیا مگر عبد الملک کے علم و فضل کا میں قائل ہوں۔ میں نے اس سے جب کبھی کوئی حدیث بیان کی تو اس نے اس میں کچھ نہ کچھ ایزا کر دیا اور جب کبھی کوئی شعر پڑھا تو اس نے بھی اس کے ہم مضمون بہت سے اشعار پڑھ دیئے۔ ذہبی کہتے ہیں کہ عبد الملک نے عثمان، ابو ہریرہ، ابو سعید، ام سلمہ، بریرہ، ابن عمر اور معاویہ سے حدیث سنی اور اس سے عروہ، خالد بن سعدان، رجا بن حیوۃ زہری، یونس بن میسرہ، ربیعہ بن یزید، اسماعیل بن عبید اللہ، جریر بن عثمان وغیرہ نے روایت کی۔ یحییٰ غسانی کہتے ہیں کہ جب مسلم بن عقبہ مدینہ میں پہنچا تو میں مسجد نبوی گیا اور عبد الملک کے پاس جا بیٹھا۔ اس نے مجھ سے پوچھا کہ کیا تو بھی اسی فوج میں ہے؟ میں نے کہا ہاں۔ عبد الملک نے کہا کہ تو نے ایسے شخص کے خلاف ہتھیار اٹھائے ہیں جو ظہور اسلام کے بعد سب سے پہلے پیدا ہوا۔ آنحضرت ﷺ کے صحابی اور ذات الطاقین کی اولاد ہے جس کو آنحضرت ﷺ نے تحسین کی اور سب سے بڑی بات یہ ہے کہ میں جب کبھی اس سے دن میں ملا ہوں تو اس کو روزہ دار پایا ہے اور جب رات کو اسے دیکھا تو نماز ہی پڑھتے ہوئے دیکھا ہے۔ یاد رکھو جو اس سے مخالف ہو کر لڑے گا، اللہ تعالیٰ اس کو اوندھے منہ دوزخ میں گرائے گا لیکن جب عبد الملک تخت پر بیٹھا تو اس نے حجاج کو عبد اللہ بن زبیر سے لڑنے کو بھیجا اور اس نے ان کو قتل کر ڈالا۔

جرتج کہتے ہیں کہ حضرت عبد اللہ بن زبیر کی شہادت کے بعد عبد الملک نے خطبہ پڑھا، اس میں حمد و ثنا کے بعد کہا کہ:

”میں نہ خلیفہ ضعیف یعنی عثمان ہوں، نہ خلیفہ ست یعنی معاویہ ہوں، نہ خلیفہ ضعیف الرائے یعنی یزید ہوں۔ مجھ سے پہلے جو خلیفہ تھے وہ اس مال سے کھاتے پیتے رہے ہیں۔ مجھ سے سوا تلوار کے اس کا علاج اور کچھ نہ ہو گا۔ چاہیے کہ تمہارے نیزے میری مدد کے لیے بلند ہو جائیں۔ تم مہاجرین کے اعمال سے ہمیں تو مکلف کرتے ہو اور خود ان کی مانند عمل نہیں کرتے۔ یاد رکھو میں تمہیں سخت عذاب سے ہلاک کروں گا اور تلوار ہمارے تمہارے درمیان فیصلہ کرے گی۔ تم ذرا دیکھتے جاؤ میری تلواریں کیا حال کرتی ہیں۔ میں تمہاری تمام باتیں گوارا کر لوں گا مگر حاکم سے جنگ کرنا برداشت نہیں کر سکتا۔ میں ان کے تمام افعال ان کی گردنوں میں ڈال دوں گا، پھر چاہے کوئی خوف الہی سے ڈر لیا کرے۔“

سب سے پہلے عبد الملک ہی نے کعبہ پر دیباچ کے پردے ڈالے۔ عبد الملک سے کسی نے کہا کہ امیر المؤمنین آپ پر بڑھاپا بہت ہی جلد آگیا، تو اس نے کہا کیسے نہ آتا میں ہر جمعہ کو اپنی بہترین عقل لوگوں پر خرچ کرتا ہوں۔ عبد الملک سے کسی نے پوچھا کہ آدمیوں میں سب سے بہتر کون ہے؟ اس نے کہا کہ جس شخص نے بلند رتبہ ہو کر تواضع کی اور بحالت اختیار زہد کو ترجیح دی اور بحالت قوت عدل و انصاف سے کام لیا۔ جب عبد الملک کے پاس باہر سے کوئی شخص آتا تو وہ اس سے کہا کرتا کہ دیکھو چار باتوں کا لحاظ کرنا۔ ایک تو جھوٹ

نہ بولنا کیونکہ مجھ کو جھوٹ سے سخت نفرت ہے۔ دوسرے جو کچھ میں پوچھوں اسی کا جواب دینا۔ تیسرے میری مدح نہ کرنا کیونکہ میں اپنا حال میں خود ہی خوب جانتا ہوں۔ چوتھے مجھ کو میری رعیت پر برا بیچتے و مشتعل نہ کرنا کیونکہ ان کو میری عنایات کی زیادہ ضرورت ہے۔

مدائنی کہتے ہیں کہ جب عبد الملک کو اپنے مرنے کا یقین ہو گیا تو اس نے کہا کہ جب سے میں پیدا ہوا ہوں اس وقت سے لے کر اب تک مجھے یہ آرزو رہی کہ کاش میں حمال ہوتا، پھر اپنے بیٹے ولید کو بلایا اور خوف الہی کی وصیت کی، آپس کی مخالفت سے منع کیا اور کہا کہ:

”لڑائی میں نہایت سرگرمی دکھانا، نیک کاموں میں ضرب المثل بننے کی کوشش کرنا کیونکہ لڑائی قبل از وقت موت کو نہیں بلاتی۔ نیک کام کا اجر ملتا ہے اور مصیبت میں اللہ تعالیٰ مددگار ہوتا ہے۔ سختی میں نرمی اختیار کرنی چاہیے۔ آپس میں رنجشیں نہ بڑھانا کیونکہ ایک تیر کو جو چاہے توڑ سکتا ہے اور جب بہت سے تیر جمع ہو جائیں تو کوئی نہیں توڑ سکتا۔ اے ولید! میں جس معاملہ میں تجھے خلیفہ کرتا ہوں اس میں خوف الہی کرنا۔ حجاج کا خیال رکھنا۔ اس نے گویا تجھ کو خلافت تک پہنچایا ہے۔ اس کو اپنا دادا ہنا بازو اور اپنی تلوار سمجھنا۔ وہ تجھ کو تیرے دشمنوں سے پناہ میں رکھے گا۔ اس کے حق میں کسی کا قول نہ سنا اور یاد رکھنا کہ تجھ کو حجاج کی زیادہ ضرورت ہے۔ حجاج کو تیری اتنی ضرورت نہیں، جب میں مر جاؤں تو لوگوں سے اپنی بیعت لے اور جو شخص انکار کرے اس کی گردن اڑا دے۔“

نزع کے وقت ولید اس کے پاس آیا اور رونے لگا۔ عبد الملک نے کہا کہ لڑکیوں کی طرح رونے سے کیا فائدہ ہے۔ میرے مرنے کے بعد تیار ہو کر اور جرات کو کام میں لا کر اپنی تلوار کندھے پر رکھ اور جو شخص ذرا بھی سراٹھائے اس کا سر کاٹ لے جو چپ رہے اسے چھوڑ دے کہ وہ اپنے مرض میں آپ ہی مر جائے گا۔

عبد الملک ماہ شوال سنہ ۸۶ھ میں ۶۳ سال کی عمر میں فوت ہوا۔ ثعلبی کا قول ہے کہ عبد الملک کہا کرتا تھا کہ میں رمضان میں پیدا ہوا۔ رمضان ہی میں میرا دودھ چھڑ لیا گیا، رمضان ہی میں میں نے قرآن ختم کیا، رمضان ہی میں بالغ ہوا، رمضان ہی میں ولی عہد ہوا، رمضان ہی میں خلیفہ بنا۔ مجھے خوف ہے کہ میں رمضان ہی میں مروں گا لیکن جب رمضان گزر گیا اور عبد الملک کو اطمینان ہو گیا تو وہ ماہ شوال میں فوت ہو گیا۔ ایک روز عبد الملک کے پاس ایک عورت آئی اور کہا کہ میرا بھائی چھ سو دینار چھوڑ کر مرا ہے۔ تقسیم میراث میں مجھ کو صرف ایک دینار دیا جاتا اور کہا جاتا ہے کہ تجھے اسی قدر حق پہنچتا ہے۔ عبد الملک نے اسی وقت شععی کو بلایا اور دریافت کیا۔ انہوں نے کہا کہ یہ تقسیم بالکل درست ہے۔ متوفی دو بیٹیاں چھوڑ کر مرا، ان دونوں کو دو تہائی یعنی چار سو دینار ملیں گے اور ماں کو چھٹا حصہ یعنی ایک سو دینار، بیوی کو آٹھواں حصہ یعنی پچھتر دینار اور بارہ بھائیوں کو چوبیس دینار، پس اس حساب سے اس کے حصہ میں ایک ہی دینار آئے گا۔

خلافت عبد الملک کے اہم واقعات : حضرت عبد اللہ بن زبیرؓ کی شہادت کے بعد عبد الملک نے حجاج کو ملک حجاز کا حاکم بنا دیا تھا۔ حجاج نے خانہ کعبہ کو ڈھا کر حضرت عبد اللہ بن زبیرؓ کی تعمیر میں سے ایک حصہ

کم کر کے خانہ کعبہ کو از سر نو تعمیر کیا۔ حجاج نے مکہ و مدینہ میں صحابہ کرامؓ پر بڑے بڑے ظلم روار کھے۔ حضرت انسؓ وغیرہ جلیل القدر صحابیوں کی مشکلیں کسوائیں اور کوڑے پٹوائے۔ حضرت عبداللہ بن عمرؓ سے جو بڑے جلیل القدر اور بزرگ صحابی تھے، حجاج کو محض اس لیے عداوت تھی کہ وہ ہمیشہ صاف گو اور حق پسند تھے۔ حجاج کی حکمرانی ان کو مرعوب نہیں کر سکتی تھی۔ امر بالمعروف اور نہی عن المنکر سے کوئی چیز ان کو روک نہ سکتی تھی۔ حجاج نے ایک شخص کو تعینات کر دیا کہ وہ حضرت عبداللہ بن عمرؓ کو زخمی کر دے۔ چنانچہ حج کے موقع پر خانہ کعبہ کا طواف کرتے ہوئے لوگوں کی بھیڑ میں اس شخص نے اپنا برچھا حضرت عبداللہ بن عمرؓ کے پاؤں میں مارا یعنی پاؤں کے نیچے کو برچھے کی نوک سے چھیدا دیا۔ برچھے کی نوک نیچے کو چھیدتی ہوئی تلوے کے پار ہو گئی اور فرش زمین پر جا کر رکی۔ اس زخم کے صدے سے چند روز کے بعد آپ فوت ہو گئے۔ حجاج کو یہ مظالم جو اس نے صحابہ کرامؓ پر روار کھے جس طرح حجاج کو ملزم و ظالم ثابت کرتے ہیں، اسی طرح عبدالملک کو بھی مجرم ٹھہراتے ہیں کیونکہ اسی نے ایسے ظالم اور سخت گیر شخص کو مکہ و مدینہ کی حکومت سپرد کی تھی۔ عبدالملک اور حجاج دونوں میں بعض خوبیاں بھی تھیں جن کے بالمقابل اسی درجہ کی بعض برائیاں بھی نظر آتی ہیں۔

فتنہ خوارج: جس زمانہ میں خلافت ابن زبیرؓ میں انحطاط کے آثار نمایاں ہوئے اور عبدالملک بن مروان کے کارندوں نے عراق و فارس میں حضرت ابن زبیرؓ کے خلاف اشاعتی اور سازشی کام شروع کیا تو خوارج کے گروہ جو ایرانی صوبوں میں خاموش زندگی بسر کرنے لگے، پھر کروٹیں بدل کر ہوشیار اور مستعد کار ہونے لگے۔ مصعب بن زبیر کے قتل اور عبدالملک کے تسلط سے عراق کے اندر باغیانہ خیالات کے لوگ سرگوشیاں کرنے لگے۔ عبدالملک نے عراق پر قابض ہو کر بصرہ کی حکومت خالد بن عبداللہ کو سپرد کی تھی۔ عراق سے دمشق میں جا کر عبدالملک کی تمام تر توجہ خوارج کی طرف مبذول نہیں رہ سکتی تھی کیونکہ اس کو حجاز اور عبداللہ بن زبیرؓ کا بھی خیال دامن گیر تھا۔ حضرت عبداللہ بن زبیرؓ کے قتل سے فارغ ہو کر عبدالملک نے بصرہ و کوفہ کے عاملوں کو معزول کر کے اپنے بھائی بشیر بن مروان کو بصرہ و کوفہ دونوں مقامات کی حکومت عطا کی اور حکم دیا کہ مہلب بن ابی صفیرہ کو جنگ خوارج پر مامور کر کے فارس کی طرف بھیج دیا جائے کہ وہ جہاں کہیں ان کو پائے ان کا استیصال کرے ساتھ ہی حکم دیا کہ مہلب کو اختیار دیا جائے کہ وہ بصرہ سے جن جن لوگوں کا انتخاب کرے اور اپنے ساتھ لے جانا چاہے، لے جائے اور ایک زبردست فوج کوفہ سے بھی تیار کر کے مہلب کی کمک کے لیے بھیجی جائے تاکہ اس فتنہ کا بکلی استیصال و انسداد ہو جائے۔ یہ حکم مہلب کے نام بھی براہ راست بھیج دیا گیا۔ بشیر بن مروان کو یہ بات ناگوار گزری کہ امیر المومنین نے براہ راست مہلب کی تعیناتی کیوں کی۔ وہ چاہتا تھا کہ خوارج کی سرکوبی کا کام میرے زیر اہتمام انجام پذیر ہونا چاہیے تھا۔ میں اپنے اختیار سے جس کو چاہتا اس کام پر مامور کرتا۔ مہلب بن ابی صفیرہ عبدالملک کے حکم کی تعمیل میں بصرہ سے ایک جمعیت لے کر روانہ ہوا۔ ادھر بشیر بن مروان نے بھی کوفہ سے عبدالرحمن بن مخنف کی سرکردگی میں ایک لشکر مہلب کی کمک کے لیے روانہ کیا مگر روانگی کے وقت عبدالرحمن بن مخنف سے کہا کہ میں تم کو مہلب سے زیادہ قابل سرداری سمجھتا ہوں تم اپنے

آپ کو بالکل مہلب کا ماتحت ہی بنا کر نہ رکھنا بلکہ اپنی رائے سے بھی کام لینا۔ عبدالرحمن بن مخنف دار ہرمز میں مہلب سے جا کر ملا لیکن وہ اپنی فوج الگ لے کر خیمہ زن ہو اور اپنی خود مختاری کے علامات ظاہر کرنے لگا۔ چند ہی روز کے بعد اسی مقام پر خبر پہنچی کہ بشیر بن مروان فوت ہو اور مرتے وقت خالد بن عبداللہ کو اپنا قائم مقام بنایا گیا ہے۔ اس خبر کو سنتے ہی اہل بصرہ بھی اور اہل کوفہ بھی اپنے اپنے شہروں کو واپس چل دیئے۔ خالد بن عبداللہ نے ہر چند ان لوگوں کو سمجھایا اور ڈر لیا لیکن کوئی بھی مہلب کی طرف واپس جانے پر آمادہ نہ ہوا۔ ادھر خراسان کی یہ حالت تھی کہ عبداللہ بن حازم کے قتل کے بعد جس کا ذکر اوپر ہو چکا ہے، ترکستان و مغولستان کے بادشاہ رتبیل نامی نے خراسان کی سرحدوں پر فوج کشیاں شروع کر دی تھیں اور عبداللہ بن حازم کے بیٹے موسیٰ بن عبداللہ بن حازم نے اپنے ماں باپ کے ہمراہیوں کو لے کر اور مرو سے فرار ہو کر مقام قلعه ترند میں اقامت اختیار کی اور اپنی ایک خود مختار ریاست قائم کر لینے میں کامیابی حاصل کی تھی۔

موسیٰ بن عبداللہ ایک طرف ترکوں سے لڑ کر کامیابی حاصل کرتا تھا تو دوسری طرف عبدالملک کے مقرر کئے ہوئے عامل خراسان سے برسر پیکار رہتا تھا۔ خراسان میں بکیر بن وشاح عامل تھا۔ اس کو معزول کر کے عبدالملک نے امیہ بن عبداللہ بن خالد بن اسید کو خراسان کا عامل بنا کر بھیجا۔ امیہ بن عبداللہ کے پہنچنے پر بکیر بن وشاح خراسان ہی میں بعد معزولی مقیم رہا اور امیہ بن عبداللہ نے اس کو مرو کا کو تو ال شہر بنا دیا۔ امیہ نے خراسان پہنچ کر رتبیل بادشاہ ترکستان پر چڑھائی کی اور اس کو مجبور کر کے اس شرط پر صلح کی کہ آئندہ وہ مسلمانوں پر حملہ آور نہ ہو گا۔ امیہ شاہ ترکستان سے یہ صلح نامہ کئے ہوئے بلخ سے مرو کی طرف واپس آ رہا تھا کہ موسیٰ بن عبداللہ بن حازم نے اس پر حملہ کیا مگر وہ بہتر خرابی اس حملہ سے بچ کر مرو کے قریب پہنچ گیا اور موسیٰ بن عبداللہ واپس چلا گیا۔ مرو کے قریب پہنچ کر معلوم ہوا کہ بکیر بن وشاح مرو پر قابض و متصرف ہو کر برسر مقابلہ ہے، یہاں بھی معرکہ ہوا اور بکیر بن وشاح شہر کی مضبوطی کر کے بیٹھ گیا۔ آخر چند روز کے بعد صلح ہوئی اور امیہ بن عبداللہ نے بکیر بن وشاح کو خراسان کے کسی صوبہ کی حکومت دینے کا وعدہ کر کے مرو کو اس کے قبضہ سے نکالا۔

ادھر دار ہرمز میں مہلب بن ابی صفرہ اور عبدالرحمن بن مخنف بہت تھوڑی تھوڑی جمعیت کے ساتھ خوارج سے برسر پیکار تھے اور فوج کے واپس چلے جانے سے ان کی حالت بہت نازک ہو رہی تھی۔ ان تمام حالات سے واقف و مطلع ہو کر عبدالملک بن مروان نے یہی مناسب سمجھا کہ حجاج بن یوسف ثقفی کو حجاز کی گورنری سے تبدیل کر کے عراق کی حکومت پر مامور کرے۔ چنانچہ سنہ ۷۵ھ میں عبدالملک نے حجاج کو بصرہ و کوفہ کی سند حکومت عطا کر کے کوفہ کی طرف روانہ کیا۔ ماہ رمضان سنہ ۷۵ھ میں کوفہ میں داخل ہوا۔ جامع مسجد میں جا کر منبر پر بیٹھا اور لوگوں کو مجتمع ہونے کا حکم دیا۔

کوفہ کے لوگ عموماً گستاخ اور اپنے امیروں اور حاکموں کی توہین و گستاخی کرنے کے عادی تھے۔ چنانچہ وہ سنگریزے مٹیوں میں لے کر آئے کہ دوران خطبہ میں سنگریزے اس جدید امیر کی طرف پھینکیں گے

لیکن جب حجاج نے اپنی تقریر شروع کی تو اس کا یہ اثر ہوا کہ لوگ سہم گئے اور ڈر کے مارے وہ سنگریزے ان کے ہاتھوں سے گر گئے۔ حجاج نے اپنی تقریر میں کہا کہ:

”بہت سے عمائے اور داڑھیاں یہاں نظر آرہی ہیں کہ اب وہ خون میں تر ہتر ہونے والی ہیں۔ بہت سے سراسر مجمع میں نظر آرہے ہیں کہ ان کے کٹنے کا زمانہ قریب آگیا ہے۔ امیر المومنین عبد الملک نے اپنے ترکش کے تمام تیروں کو دیکھا جو ان تیروں میں سب سے زیادہ سخت اور کاری تھا، وہ تم پر چلایا یعنی مجھ کو تم پر حاکم بنا کر بھیجا۔ میں تمہاری تمام شرارتوں کا علاج کر کے تم کو اچھی طرح سیدھا کر دوں گا۔ تم ایک عرصہ سے شرارتوں اور فتنہ انگیزیوں کے مرکز بنے ہوئے ہو۔ اب وقت آگیا ہے کہ تم کو تعلیم دی جائے اور تمہاری آنکھیں کھول دی جائیں۔ امیر المومنین نے حکم دیا ہے کہ تمہاری تنخواہیں تقسیم کر دی جائیں اور تم لوگ مہلب کے پاس خوارج کے مقابلہ کے لیے روانہ ہو جاؤ۔ تنخواہ تقسیم ہونے کے بعد تم کو صرف تین دن کی مہلت ہے۔ اگر چوتھے روز کوئی شخص کوفہ میں نظر آیا تو اس کی گردن اڑادی جائے گی۔ یہ بھی یاد رکھو کہ یہ محض دھمکی نہیں ہے بلکہ تم اس کو اپنی آنکھوں سے دیکھ لو گے جو کچھ میں کہتا ہوں، وہی کرنا بھی ہوں۔“

حجاج جامع مسجد سے اٹھ کر دارالامارۃ میں آیا اور لوگوں کی تنخواہیں تقسیم کرنی شروع کیں۔ ایک بوڑھے شخص نے جس کے جسم میں بڑھاپے کی وجہ سے ریشہ پیدا ہو گیا تھا، آکر کہا کہ میں بوڑھا ضعیف شخص ہوں، میرا لڑکا مجھ سے زیادہ توانا ہے، میری جگہ اس کو بھیج دیجئے۔ حجاج نے پوچھا تمہارا نام کیا ہے؟ اس نے کہا کہ عمیر بن ضابی برجنی۔ حجاج نے کہا کہ تم وہی عمیر بن ضابی ہو جس نے حضرت عثمان بن عفانؓ کے مکان پر حملہ کیا؟ اس نے کہا ہاں۔ حجاج نے کہا تجھے کس چیز نے اس کام پر آمادہ کیا تھا؟ اس نے کہا کہ عثمانؓ نے میرے بوڑھے باپ کو قید کر دیا تھا۔ حجاج نے کہا میں میرا زندہ رہنا پسند نہیں کرتا۔ یہ کہہ کر اس نے عمیر بن ضابی کے قتل کرنے اور اس کے گھربار کے لوٹ لینے کا حکم دیا۔ تیسرے روز حجاج کے منادی نے ندا کی کہ آج رات جو شخص اپنے گھر میں رہے گا اور مہلب کے لشکر کی طرف روانہ نہ ہو جائے گا، وہ قتل کر دیا جائے گا۔ اس آواز کے سنتے ہی لوگ مہلب کے لشکر کی طرف روانہ ہونے شروع ہوئے اور بہت جلد مہلب کے پاس ایک طاقتور لشکر خوارج کا مقابلہ کرنے کے لیے جمع ہو گیا۔

اس کے بعد حجاج نے حکم بن ایوب ثقفی کو اپنی طرف سے بصرہ کا امیر مقرر کر کے روانہ کیا۔ اس کے بعد حجاج نے سندھ پر سعید بن اسلم بن زرعہ کو متعین کیا۔ معاویہ بن حرث کلابی اور اس کا بھائی محمد بھی جہاد کی غرض سے نکل کھڑے ہوئے۔ اکثر شہروں پر قبضہ کیا۔ جنگ آوروں کو قید و قتل کیا اور اس کام سے فارغ ہو کر خود سعید پر بھی ہاتھ صاف کر دیا۔ اس خبر کو سن کر حجاج نے بجائے اس کے مجاہد بن سعید تمیمی کو مامور کیا، زرعہ نے اس سرحد پر بزور قوت قبضہ حاصل کر کے اپنی حکومت کے ایک برس کے بعد مکران دارائیل کے اکثر شہروں کو فتح کیا۔

حجاج نے کوفہ کا انتظام کر کے وہاں عروہ بن مغیرہ بن شعبہ کو اپنا نائب مقرر کیا اور خود بصرہ کی طرف

آیا۔ بصرہ میں آکر ایک ایسا ہی خطبہ دیا جیسا کہ کوفہ میں دیا تھا اور مہلب کا ساتھ دینے والوں کو خوب دھمکایا۔ شریک بن عمرو یشکری حجاج کے پاس آیا اور کہا کہ میں فتق کے عارضہ میں مبتلا ہوں۔ میری اس معذرت کو بشر بن مروان نے بھی قبول کر لیا تھا، آپ بھی قبول کریں اور مجھ کو مہلب کے لشکر کی طرف جانے سے معاف رکھیں۔ حجاج نے اسی وقت اس کے قتل کرنے کا حکم دیا۔ یہ دیکھ کر تمام اہل بصرہ ڈر گئے اور فوراً بصرہ سے نکل نکل کر مہلب کے لشکر کی طرف روانہ ہو گئے۔ لوگوں کو کوفہ و بصرہ سے نکال کر حجاج خود بھی مہلب کے لشکر کی طرف روانہ ہوا۔ جب مہلب کے لشکر گاہ دار ہر مز کا اٹھارہ فرسخ کا فاصلہ رہ گیا تو ڈیرے ڈال دیئے اور کہا کہ اے اہل کوفہ و بصرہ تم لوگ اب اس وقت تک یہاں مقیم رہو گے جب تک کہ خوارج کا بکلی استیصال نہ ہو جائے۔ اس جگہ حجاج نے خود اپنے لیے ایک نیافتنہ برپا کر لیا۔

مصعب بن زبیر کے زمانے میں لشکریوں کے وظائف میں سو سو درم کا اضافہ کیا گیا تھا۔ یہ اضافہ آج تک برابر چلا آتا تھا اور کسی نے ان کے کم کرنے کی طرف توجہ نہیں کی تھی۔ حجاج نے اس مقام پر حکم دیا کہ ہر ایک لشکری کو وظیفہ وہی دیا جائے گا جو مصعب بن زبیر سے پہلے مقرر تھا یعنی سو سو درم ہر شخص کی تنخواہ سے کم کئے جاتے ہیں۔ عبداللہ بن جارود نے اس حکم کو سن کر کہا کہ ہمارے یہ وظیفے عبدالملک اور اس کے بھائی بشر بن مروان نے بھی جائز رکھے ہیں تم اس کو کم کرنے کی غلطی کا ارتکاب نہ کرو۔

حجاج نے عبداللہ بن جارود کی بات پر کچھ التفات نہ کیا۔ عبداللہ بن جارود نے پھر باصرار حجاج کے اس حکم کی مخالفت میں آواز بلند کی۔ مصقلہ بن کرب عبدی نے عبداللہ بن جارود سے کہا کہ امیر نے جو حکم دیا ہے اس کی تعمیل کرنا ہمارا فرض ہے، مخالفت کرنا ہمارے لیے شایان نہیں۔ عبداللہ بن جارود مصقلہ کو گالیاں دیتا ہوا حجاج کے دربار سے اٹھ آیا اور حکیم بن مجاشعی کے پاس آکر تمام کیفیت بیان کی۔ وہ بھی ہمنوا ہو گیا، پھر یکے بعد دیگرے اکثر لشکری عبداللہ بن جارود کے موید ہو گئے اور سب نے مل کر عبداللہ بن جارود کے ہاتھ پر اس بات کی بیعت کی کہ ہم حجاج کو گورنری سے معزول کر کے عراق سے نکال دیں گے۔ چنانچہ سب نے عبداللہ بن جارود کی افسری میں حجاج کے خیمہ کا محاصرہ کر لیا۔

حجاج کے ساتھ بہت ہی تھوڑے سے آدمی تھے، مقابلہ ہوا۔ قریب تھا کہ حجاج مقتول یا گرفتار ہو جائے لیکن شام ہو جانے کی وجہ سے اس کام کو کل پر ملتوی رکھ کر سب اپنے اپنے خیموں کی طرف واپس ہوئے۔ ان کا اصل مقصد حجاج کو قتل کرنا تھا، یہی نہیں بلکہ وہ اس کو عراق سے نکال دینا چاہتے تھے۔ رات کو حجاج کے دوستوں نے اس کو مشورہ دیا کہ تم یہاں سے بھاگ کر عبدالملک کے پاس چلے جاؤ۔ حجاج اسی شش و پنج میں تھا کہ اسی رات مخالفین کے درمیان پھوٹ پڑ گئی اور عبادہ بن حصین سبطی ابن جارود سے ناراض ہو کر حجاج کے پاس چلا آیا۔ اس کی دیکھا دیکھی قتیبہ بن مسلم بھی اپنی جماعت کو لے کر حجاج کے پاس آ گیا، پھر سبزہ بن علی کلابی، سعید بن اسلم کلابی، جعفر بن عبدالرحمن بن مخنف ازدی بھی آ گئے۔ غرض صبح ہوتے ہوتے حجاج کے پاس چھ ہزار کی جمعیت فراہم ہو گئی۔ صبح کو دونوں گروہوں میں خوب جم کر مقابلہ ہوا۔



حجاج اور اس کے ساتھیوں کے پاؤں اکٹڑ گئے تھے اور عبداللہ بن جارود کو فتح حاصل ہو چکی تھی کہ ایک تیر عبداللہ بن جارود کے گلے میں آکر لگا اور اس کا کام تمام کر گیا۔ عبداللہ بن جارود کے مرتے ہی حجاج کی شکست فتح سے تبدیل ہو گئی۔ ابن جارود کے ہمراہی بہت سے مقتول ہوئے، بہت سے امان طلب کر کے پھر حجاج کے لشکر میں آکر شریک ہو گئے۔ حجاج نے عبداللہ بن جارود اور اس کے ہمراہی سرداروں کے اٹھارہ سر کاٹ کر مہلب کے پاس بھجوائے۔ مہلب نے ان کو نیزوں پر نصب کرادیا تاکہ خوارج دیکھ کر مر عوب ہوں۔ ادھر ابن جارود کے ساتھ حجاج کی معرکہ آرائی ہو رہی تھی۔ ادھر بصرہ کی طرف سے خبر آئی کہ سووان کا ایک قبیلہ رنج نامی جو بصرہ اور اس کے نواح میں سکونت پذیر تھا، باغی ہو گیا ہے۔

ابن جارود کے قتل سے فارغ ہو کر حجاج نے اپنے بیٹے حفص نامی کو ایک مختصر فوج دے کر ان کی سرکوبی کے لیے روانہ کیا اور کوفہ کے نائب کو لکھا کہ کوفہ سے اس جدید بغاوت کو فرو کرنے کے لیے فوج روانہ کرے۔ چنانچہ کئی معرکہ آرائیوں کے بعد اس بغاوت کو فرو کر دیا گیا۔

خوارج کی جمعیتیں ایران و خراسان اور عراق کے شہروں سے کھچ کھچ کر مقام دار ہر مز میں مہلب کے مقابلے پر آگئی تھیں اور نہایت سختی و شدت کے ساتھ لڑ کر مہلب کو پسپا کرنے اور بصرہ تک پہنچ کر اس پر قبضہ کر لینے کی کوشش میں یہ لوگ مصروف تھے۔ جب کوفہ و بصرہ سے پیہم امدادی فوجیں روانہ ہوئیں تو مہلب اور عبدالرحمن بن مخنف کو جو خوارج کے مقابلہ پر ڈٹے ہوئے تھے، بہت قوت حاصل ہو گئی۔ اس سے پہلے تو وہ اپنی فوج کے کم ہونے کی وجہ سے صرف مدافعت میں مصروف تھے اور خوارج کو آگے بڑھنے سے روک رکھا تھا لیکن اب تقویت پا کر ان دونوں نے خوارج پر جارحانہ حملے شروع کر دیئے اور خوارج کی فوج کو پیچھے دھکیلتے ہوئے گازرون کے قریب پہنچ کر خوارج جم گئے اور مورچے جما کر مقابلہ کرنے لگے۔

مہلب نے یہ رنگ دیکھ کر حفاظت کی غرض سے اپنے لشکر گاہ کے گرد خندق کھدوائی اور دمدمے بنا لیے۔ عبدالرحمن بن مخنف شروع ہی سے اپنا لشکر مہلب کے لشکر سے جدا رکھتا اور الگ ہی خیمہ زن ہوتا تھا۔ یہاں بھی عبدالرحمن نے تھوڑے فاصلے پر اپنی لشکر گاہ قائم کی۔ مہلب نے عبدالرحمن کے پاس کہلا بھجویا کہ اس جگہ شب خون کا سخت خطرہ ہے۔ مناسب یہ ہے کہ تم بھی اپنے لشکر کے گرد خندق کھدواؤ۔ عبدالرحمن نے جواباً کہلا بھجویا کہ تم اطمینان رکھو، ہماری تلواریں خندق کا کام دیں گی۔ یہ کہہ کر وہ کھلے میدان میں خیمہ زن رہا۔

ایک روز خوارج نے مہلب پر شب خون مارا لیکن خندق کی وجہ سے وہ آگے نہ بڑھ سکے۔ وہاں سے ناکام رہ کر وہ عبدالرحمن بن مخنف کی طرف متوجہ ہوئے۔ میدان صاف تھا، برابر بڑھتے چلے گئے اور قتل کرنا شروع کر دیا۔ عبدالرحمن بن مخنف کی فوج والے سوتے ہوئے اس حملے کی تاب نہ لا کر گھبراہٹ میں جدھر کو منہ اٹھا بھاگ گھڑے ہوئے۔ عبدالرحمن نے بہت تھوڑے سے آدمیوں کو ہمراہ لے کر مقابلہ کیا اور معہ ہمراہیوں کے خوارج کے ہاتھ سے مقتول ہوا۔ مہلب و عبدالرحمن دوسرے دار تھے۔ مہلب کی فوج میں تمام بصری

لوگ شامل تھے اور عبدالرحمن کی فوج کو فیوں پر مشتمل تھی۔ کوئی لشکر کا اس معرکہ میں سخت نقصان ہوا۔ اس کی اطلاع حجاج کے پاس پہنچی تو اس نے عبدالرحمن بن مخنف کی جگہ عتاب بن ورقاء کو کوئی لشکر کا سردار مقرر کر کے صاف حکم دیا کہ عتاب مہلب کا ماتحت رہے گا اور مہلب کے ہر ایک حکم کی تعمیل کرنا اس کا اولین فرض ہو گا۔ عتاب کو یہ بات گراں گزری اور اس لیے مہلب و عتاب میں ناچاقی و شکر رنجی پیدا ہوئی۔

عتاب نے حجاج کو لکھا کہ مجھ کو واپس بلوایجئے۔ حجاج نے اس کی یہ درخواست منظور کر کے اسے واپس بلا لیا اور تمام کوئی لشکر براہ راست مہلب کی سرداری میں دے دیا گیا۔ مہلب نے اس کوئی حصہ فوج پر اپنی طرف سے اپنے بیٹے حبیب بن مہلب کو سردار مقرر کیا اور قریب ایک سال نیشاپور میں ٹھہرا۔ خوارج کا مقابلہ کرتا رہا۔ آخر خوارج کے اندر خود پھوٹ پڑی اور دو گروہ ہو کر آپس میں لڑنے لگے۔ مہلب نے اس حالت میں ان پر کوئی حملہ نہیں کیا۔ جب ایک فرقہ نے دوسرے کو مغلوب کر کے طبرستان کی طرف نکال دیا تو مہلب نے غالب فرقہ پر حملہ کر کے اس کو قتل کیا اور اس طرح خوارج کے فتنے سے سنہ ۷۷ھ میں مہلب نے فراغت پائی۔ خوارج اس قدر بہادر اور ایسی بے جگری سے لڑنے والے لوگ تھے کہ انہوں نے بسا اوقات دس دس اور بیس بیس گنی فوج کو شکست دے دے کر بھگا دیا۔ ایک مرتبہ ایک ہزار خوارج نے کوفہ کے قریب پچاس ہزار کے لشکر کو شکست فاش دے کر بھگا دیا۔ خوارج کے مقابلے میں صرف مہلب بن ابی صفراء ہی ایک ایسا سردار تھا جو پورے طور پر کامیاب تھا۔ جس وقت مہلب خوارج کی جنگ سے فارغ ہو کر کوفہ میں حجاج کے پاس آیا ہے تو حجاج نے ایک عظیم الشان دربار منعقد کیا اور مہلب کو اپنے برابر مسند پر بٹھایا۔ مہلب کے ساتھ بیٹے تھے، انہوں نے خوارج کے مقابلے میں انتہائی بہادری کے نمونے دکھائے تھے۔ لہذا ان کی تنخواہوں میں دو ہزار درم سالانہ کا اضافہ کیا گیا۔

خوارج کا جو مغلوب گروہ طبرستان کی طرف بھاگا تھا اس کے سر پر بھی حجاج نے فوج روانہ کی اور انہیں لیام میں وہ لوگ بھی برباد کر دیئے گئے۔ سنہ ۷۶ھ میں خوارج کے ایک گروہ نے صالح بن مسرح کی سرداری میں موصل کے اندر شورش برپا کی تھی۔ ان کے مقابلے کے لیے محمد بن مروان بردار عبد الملک امیر موصل نے فوج متعین کی۔ بہت سے مقابلوں اور معرکوں کے بعد صالح مارا گیا۔ اس کی جگہ شیب خوارج کا سردار بنا۔ وہ اپنی جمعیت کو بے کردائیں کی طرف چلا گیا۔ حجاج نے ان کے تعاقب میں بھی فوجیں بھیجی شروع کیں مگر ان کو مغلوب نہ کیا جاسکا۔ شیب کے ہمراہ کل ایک ہزار آدمی تھے۔ ایک مرتبہ وہ انہیں ایک ہزار آدمیوں کے ساتھ کوفہ میں مقیم رہ کر چلا گیا۔ انہیں ایک ہزار کے مقابلے پر حجاج نے پچاس ہزار کوئیوں کی فوج بھیجی اور خوارج نے ان پچاس ہزار کو شکست دے کر بھگا دیا۔ آخر یہ ایک ہزار کی جمعیت بھی معہ اپنے سردار شیب کے غارت و برباد ہو گئی۔

حجاج اور مہلب کی عزت افزائی : عبد الملک بن مروان کے لیے حضرت عبد اللہ بن زبیرؓ کے بعد سب سے زیادہ خطرناک خوارج کا فتنہ تھا۔ اگر عبد الملک خوارج کی طرف سے چند روز بے فکر رہتا اور ان کے

استیصال کی تدبیروں میں مصروف نہ ہو جاتا تو یقیناً خراسان و فارس و عراق وغیرہ صوبے اس کے قبضے سے نکل گئے ہوتے۔ اس فتنہ کو فرو کرنے کے لیے حجاج کے سوا کوئی دوسرا شخص عراق کی گورنری کے لیے موزوں نہ تھا۔ حجاج نے اپنے فرائض کو عراق میں آکر نہایت خوبی کے ساتھ انجام دیا۔ مہلب بن ابی صفرہ کا انتخاب بھی خوارج کی سرکوبی کے لیے بہت عمدہ اور صحیح انتخاب تھا۔ اب جبکہ کئی برس کی کوششوں کے بعد خوارج کی طرف سے اطمینان حاصل ہوا تو عبدالملک نے سنہ ۷۸ھ میں کوفہ و بصرہ یعنی عراق کے سوا خراسان و جستان بھی براہ راست حجاج کی حکومت و انتظام میں دے دیا۔ اس طرح گویا حجاج کو تمام مشرقی ممالک اسلامیہ کا حاکم بنا دیا۔ حجاج نے اسی سال مہلب بن ابی صفرہ کو خراسان کا حاکم اور عبید اللہ بن ابو بکرہ کو جستان کا امیر بنا کر روانہ کیا۔ مہلب اب تک ایک مشہور سپہ سالار تھا لیکن اب وہ امیر خراسان بن گیا۔

مہلب سنہ ۸۰ھ تک خود بصرہ ہی میں مقیم رہا اور اپنی طرف سے اپنے بیٹے حبیب کو خراسان کا امیر بنا کر بھیجا۔ حبیب نے باپ کی ہدایت کے موافق خراسان میں جا کر امیہ بن عبداللہ اور اس کے اہل کاروں سے کسی قسم کا تعرض نہیں کیا، نہ ان کی تعظیم و تکریم میں کسی قسم کا فرق آنے دیا۔ مہلب کی بیٹی ہند بنت مہلب سے حجاج نے شادی کر لی اور اس طرح مہلب کو حجاج کے ساتھ رشتہ داری کا بھی تعلق حاصل ہو گیا۔

سنہ ۸۰ھ میں مہلب نے خود خراسان میں آکر ملک کا اہتمام و انتظام اپنے ہاتھ میں لیا اور پانچ ہزار کی جمعیت لے کر ماوراء النہر کی طرف بڑھ کر مقام کش کا محاصرہ کیا۔ یہاں بادشاہ ختن کے چچازاد بھائی نے آکر مدد کی درخواست کی۔ مہلب نے اپنے بیٹے یزید کو اس کے ساتھ بھیج دیا۔ یزید نے شاہ ختن کو قتل کیا اور ختن کا ملک اس کے بھتیجے کو سپرد کر کے حسب منشاء عہد نامہ لکھوا کر واپس آیا۔ انہیں لیام میں مہلب نے اپنے بیٹے حبیب کو چار ہزار فوج دے کر بخارا پر حملہ کرنے کے لیے بھیجا۔ والی بخارا نے چالیس ہزار فوج سے مقابلہ کیا مگر انجام کار حبیب کو فتح اور بخارا والوں کو شکست حاصل ہوئی۔ حبیب بہت سامان غنیمت لے کر مہلب کی خدمت میں واپس آیا۔ کش کا محاصرہ دو برس تک جاری رہا۔ آخر اہل کش نے جزیہ دینا منظور کر لیا اور مہلب بعد صلح قلعہ کش سے واپس ہوا۔

اہل کش اور حریش بن قطنہ کی غداری : مہلب جب خراسان کے دارالسلطنت مرو میں آکر وہاں سے ماوراء النہر یعنی شہر کش کی طرف روانہ ہوا تو مرو میں اپنے لیے مغیرہ کو اپنی طرف سے امیر مقرر کر گیا تھا۔ ابھی کش کا محاصرہ جاری تھا کہ مہلب کے پاس مغیرہ کے فوت ہونے کی خبر پہنچی۔ مہلب نے اپنے بیٹے یزید کو جو مہلب کے پاس موجود تھا، مرو کا حاکم مقرر کر کے تیس آدمیوں کے ساتھ مرو کی طرف روانہ کیا۔ یزید جب بست کے ایک درے میں پہنچا تو وہاں پانچ سو ترکوں سے ٹڈ بھٹڑ ہو گئی۔ انہوں نے تمام مال و اسباب جو ان کے ہمراہ تھا، طلب کیا۔ یزید نے انکار کیا۔ آخر یزید کے کسی ہمراہی نے کچھ تھوڑا سا مال دے کر ان ترکوں کو رضامند کر لیا لیکن وہ یہ مال لے کر کچھ دور چلے گئے اور پھر لوٹ کر آئے کہ ہم تمام مال و اسباب کو لیے بغیر نہ چھوڑیں گے۔

یزید نے انہیں تیس آدمیوں سے ان کا مقابلہ کیا۔ ان کے سردار کو مار ڈالا اور سب کو بھگا دیا۔ مرو میں پہنچ کر یزید اپنے بھائی کی جگہ حکومت کرنے لگا۔ اس واقعہ کے چند ہی روز کے بعد مہلب اہل کش سے صلح کر کے لوٹا۔ اس مصالحت میں یہ بات بھی طے ہو گئی تھی کہ اہل کش اپنے بادشاہ کے لڑکوں کو مسلمانوں کے سپرد کر دیں اور یہ لڑکے بطور ضمانت اس وقت تک مسلمانوں کے زیر حراست رہیں جب تک مقررہ رقم جزیہ اہل کش مسلمانوں کی خدمت میں حاضر کریں۔ مہلب اپنی طرف سے حریث بن قطنہ کو وہاں زرفدیہ یا جزیہ وصول کرنے اور لڑکوں کو واپس دینے کی غرض سے چھوڑ آیا تھا۔ مہلب جب کش سے روانہ ہو کر بلخ پہنچا تو اس نے حرث بن قطنہ کو ایک قاصد کے ذریعے اطلاع دی کہ تم زرفدیہ لے کر لڑکوں کو اس وقت تک نہ چھوڑنا جب تک تم خود سرزمین بلخ میں نہ پہنچ جاؤ۔

مدعا اس سے مہلب کا یہ تھا کہ جو وقت راستے میں یزید کو پیش آئی تھی وہی مصیبت حریث کو پیش نہ آئے۔ حریث نے یہ خط اہل کش کو دکھادیا اور کہا کہ اگر تم فوراً زرفدیہ مجھ کو دے دو تو میں تمہارے لڑکوں کو یہیں تمہارے سپرد کر دوں گا اور امیر مہلب سے کہہ دوں گا کہ آپ کا خط آنے سے پہلے میں روپیہ لے کر لڑکوں کو واپس دے چکا تھا۔ اہل کش نے فوراً روپیہ ادا کر دیا اور لڑکے واپس لے لئے۔

راستے میں ترکوں نے حریث کے ساتھ بھی وہی برتاؤ کیا جو یزید کے ساتھ کیا تھا۔ لڑائی ہوئی، بہت سے آدمی حریث کے مارے گئے، بہت سے ترکوں نے گرفتار کر لیے اور پھر ان گرفتاروں کو زرفدیہ لے کر واپس کیا۔ جب مہلب کے پاس حریث بن قطنہ پہنچا تو اس نے اپنے حکم کی خلاف ورزی کی سزا میں بیس کوڑے لگوائے۔ اس سزا کے بعد حریث نے لوگوں کے سامنے مہلب کے مار ڈالنے کی قسم کھائی۔ مہلب کو اس کا حال معلوم ہوا تو اس نے حریث کے بھائی ثابت بن قطنہ کو بلا کر نرمی کے ساتھ سمجھایا اور حریث کو اپنے سامنے بلوایا۔ حریث نے مہلب کے سامنے بھی اپنی گستاخانہ قسم کا اعادہ کیا۔ مہلب نے چشم پوشی کی راہ سے رخصت کر دیا۔ حریث و ثابت اب اپنے دل میں ڈرے اور اپنے تین سو ہمراہیوں کو لے کر مہلب کے پاس سے بھاگ گئے اور سیدھے موسیٰ بن عبداللہ بن خازم کے پاس مقام ترمذ میں پہنچ گئے۔ موسیٰ بن عبداللہ بن خازم کا حال اوپر پڑھ چکے ہو کہ اس نے اپنی ایک الگ خود مختار حکومت قائم کر لی تھی اور خراسان کے امیروں سے برسر پر خاش رہتا تھا، یہ واقعہ سنہ ۸۲ھ کا ہے۔

**مہلب کی وفات اور بیٹوں کو وصیت :** مہلب کو اپنے بیٹے مغیرہ کی وفات کا سخت صدمہ ہوا تھا۔ مرو میں واپس آکر وہ بہت دنوں نہیں جیا اور سنہ ۸۲ھ کے آخری مہینوں میں بیمار ہو کر مرو میں فوت ہوا۔ امیر مہلب کی بہادری، نیک طبیعتی اور وفاداری خاص طور پر مشہور ہے۔ مہلب کا چال چلن کبھی بد عہدی، بے وفائی اور عذر و بجاوت سے ملوث نہیں ہوا۔ اس نے ہمیشہ خلیفہ وقت کی اطاعت اور اس کے ہر ایک حکم کی تعمیل کو ضروری سمجھا۔ مرتے وقت اپنے بیٹے یزید کو اپنی جگہ خراسان کا امیر اور دوسرے بیٹے حبیب کو نمازوں کا امام مقرر کر گیا اور تمام بیٹوں کو جمع کر کے اس طرح وصیت کی کہ:

”میں تم کو اللہ تعالیٰ سے ڈرتے رہنے اور صلہ رحمی کی وصیت کرتا ہوں کیونکہ اس سے عمر کی درازی، مال کی زیادتی اور نفوس کی کثرت ہوتی ہے۔ خوف الہی اور صلہ رحمی کے ترک کرنے سے میں تم کو منع کرتا ہوں کیونکہ ان کے ترک کرنے سے دوزخ میں جانے کا سامان ہوتا ہے، ذلت حاصل ہوتی ہے اور نفوس کی کمی ہو جاتی ہے۔ تم پر امیروں کی اطاعت اور جماعت مسلمین سے اتفاق کرنا فرض ہے۔ مناسب یہ ہے کہ تمہارے افعال تمہارے اقوال سے بہتر ہوں۔ جلد جواب دینے سے پرہیز کرو اور زبان کو لغزش سے بچاؤ کیونکہ آدمی پاؤں کی لغزش سے سنبھل جاتا ہے اور زبان کی لغزش سے مارا جاتا ہے۔ جن لوگوں کے حقوق تم پر ہوں ان کو ادا کرو۔ لوگوں کے حقوق ادا کرنا صبح و شام بیٹھ کر باتیں بنانا اور فضول بکنے سے بہتر ہے۔ خوشامدیوں کی خوشامدی میں نہ آجانا۔ سخاوت کو کنجوسی پر ترجیح دینا، نیکی کو زندہ رکھنا اور ہمیشہ نیک کام کرنے کی کوشش کرو۔ لڑائی میں چوکس اور ہوشیار رہنے کا زیادہ خیال رکھنا کیونکہ یہ شجاعت زیادہ مفید ہے۔ جس وقت مقابلہ ہوتا ہے، اس وقت آسمان سے قضا نازل ہوتی ہے۔ اگر آدمی نے ہمت باندھ لی اور ہوشیاری سے کام لیا تو کامیاب ہو گیا اور اگر بدحواسی چھا گئی تو ناکام رہا لیکن سب پر حکم الہی غالب ہے۔ قرأت قرآن، تعلیم سنن اور آداب صالحین اپنے اوپر فرض کر لو۔ اپنی مجلسوں میں زیادہ گفتگو کرنے سے پرہیز کرو۔“

## حجاج بن یوسف اور عبدالرحمن بن محمد

اوپر ذکر ہو چکا ہے کہ سنہ ۷۷۸ھ میں حجاج نے مہلب کو خراسان کا اور عبید اللہ بن ابی بکرہ کو بھستان و سندھ کا امیر مقرر کیا تھا۔ سندھ و بھستان (سیتان) پر مشرق کی طرف سے ہندیوں اور شمال کی طرف سے ترکوں اور مغلوں کے حملے ہوتے رہتے تھے۔ اس لیے حجاج نے ہمیان بن عدی اسدی کو ایک چست و چالاک اور خوب مسلح دستہ فوج دے کر مقام کرمان میں مقیم کر دیا تھا اور حکم دیا تھا کہ جس وقت بھستان و سندھ کے عامل کو ضرورت پیش آئے اس کی مدد کرو۔ عبید اللہ بن ابی بکرہ اپنے صوبہ میں پہنچ کر انتظام ملکی میں مصروف ہو اور ہمیان بن عدی کرمان میں ایک زبردست فوج اپنے ماتحت دیکھ کر باغی ہو گیا اور بجائے مدد دینے کے خود عبید اللہ بن ابی بکرہ کے علاقہ پر حملے کئے گئے۔

حجاج نے اس واقعہ سے واقف ہو کر عبدالرحمن بن محمد بن اشعث کو ہمیان بن عدی کی سرکوبی کے لیے روانہ کیا۔ عبدالرحمن بن محمد نے ہمیان بن عدی کو ہزیمت دے کر آوارہ کر دیا اور خود چند روز کرمان میں مقیم رہ کر واپس چلا آیا۔ اوپر ذکر ہو چکا ہے کہ شاہ ترکستان مسمری رتبیل نے خراج ادا کرنے کا وعدہ کر کے مسلمانوں سے صلح کر لی تھی۔ عبید اللہ کے آنے پر وہ چند روز عبید اللہ کو خراج ادا کرتا رہا لیکن پھر سرکشی پر آمادہ ہو گیا۔ عبید اللہ نے اس کے ملک پر چڑھائی کی۔ رتبیل کے قبضہ میں بدخشاں و کافرستان و افغانستان وغیرہ کا علاقہ تبت تک تھا۔ عبید اللہ نے اس کے علاقہ پر فوج کشی کی۔ وہ سامنے سے فرار ہوتا ہوا عبید اللہ بن ابی بکرہ کو ایسے مقام تک لے گیا جہاں سے عبید اللہ کے لیے واپس ہونا سخت دشوار تھا۔ آخر مسلمانوں کی فوج دروں میں گھر گئی۔

بہت سے آدمی ضائع ہوئے۔ شریح بن ہانی بھی اس جگہ کام آئے، بقیہ جو واپس آئے بڑی بری حالت میں اپنے مقام تک پہنچے۔ بھستان کے لشکر کی اس تباہی و بربادی کا حال حجاج بن یوسف ثقفی کو معلوم ہوا تو اس نے عبدالملک کو اطلاع دے دی۔ حجاج نے بیس ہزار سوار کوفہ سے اور بیس ہزار پیدل بصرہ سے مرتب کر کے اس چالیس ہزار کے لشکر آزمودہ کار پر عبدالرحمن بن محمد اشعث کو سردار بنایا۔ اسی عرصہ میں خبر پہنچی کہ عبید اللہ بن ابی بکرہ نے بھستان میں وفات پائی۔

حجاج نے عبدالرحمن بن محمد بن اشعث کو بھستان کی سند گورنری بھی عطا کی اور رتبیل کے ملک پر چڑھائی کرنے کے لیے روانہ کیا۔ عبدالرحمن بن محمد بن عسا کر اسلام کے ساتھ بھستان پہنچا اور رتبیل کو معلوم ہوا کہ اب میرے ملک پر حملہ ہونے والا ہے تو بہت گھبرایا مگر کچھ نہ کر سکا۔ عبدالرحمن نے اس کے ملک پر فتح کرنا شروع کیا اور اس بات کا لحاظ رکھا کہ جوں جوں آگے کو بڑھے پہاڑوں کے درے اور گھاٹیوں میں چوکی پہرے قائم کرتا جائے۔ غرض رتبیل کے ملک کا آدھے سے زیادہ حصہ فتح کر کے پیش قدمی کو آئندہ سال کے روک دیا اور حجاج کو فتح نامہ کے ساتھ اطلاع دی کہ باقی حصہ ہم نے آئندہ سال کے لیے چھوڑ دیا ہے تاکہ اس مفتوحہ علاقہ کا انتظام عمدگی سے کر لیں اور فوج بھی تازہ دم ہو جائے۔

حجاج اس عرض داشت کو پڑھ کر سخت ناراض ہوا۔ اس نے حکم بھیجا کہ تم اپنی پیش قدمی کو جاری رکھو۔ رتبیل کی فوج کے لوگوں کو جو تمہاری قید میں ہیں قتل کر دو اور قلعوں کو منہدم کر دو۔ اس حکم کے پہنچنے سے پہلے ہی فوراً دوسرا اور تیسرا حکم بھی اسی مضمون کا روانہ کیا۔ تیسرے حکم میں یہ بھی لکھا کہ اگر تو نے ہمارے اس حکم کی تعمیل کی تو بہتر ورنہ تو اپنے آپ کو معزول سمجھ اور تیری جگہ تیرا بھائی اسحاق بن محمد بن اشعث امیر لشکر ہے۔ یہ تینوں حکم عبدالرحمن بن محمد کے پاس یکے بعد دیگرے پہنچے۔ عبدالرحمن نے حجاج کے احکام کو پڑھ کر تمام لشکر کو جمع کر کے ایک تقریر کی اور کہا کہ میں نے تم سب لوگوں کے مشورے سے یہ بات قرار دی تھی کہ ہم ترکوں کے مفتوحہ ملک کا انتظام کریں اور اس سال اپنی مضبوطی اور تیاری مکمل کر کے آئندہ سال بقیہ ملک کو فتح کریں لیکن حجاج ترکوں سے لڑنے اور بلا توقف حملہ آور ہونے کو لکھتا ہے۔ اسے تمہارے تھک جانے اور آرام کرنے کا بھی خیال نہیں ہے۔ یہ وہی ملک ہے جہاں تمہارے بھائی پچھلے دنوں برباد ہو چکے ہیں۔ میں بھی تمہارا بھائی اور تم ہی جیسا ایک شخص ہوں۔ اگر سب لوگ لڑنے اور آگے بڑھنے پر آمادہ ہیں تو میں سب کے ساتھ ہوں۔

اس تقریر کو سن کر تمام کوفی و بصری ایک لخت برافروختہ ہو گئے اور یک زبان ہو کر کہنے لگے ہم حجاج کی اطاعت ہر گز نہ کریں گے اور ہرگز اس کا کہنا نہ مانیں گے۔ عامل بن وائلہ کنانی کہنے لگا کہ حجاج تو اللہ کا دشمن ہے۔ اس کو امارت سے معزول کر کے عبدالرحمن بن محمد کے ہاتھ پر امارت کی بیعت کر لو۔ ہر طرف سے لوگ بول اٹھے کہ ہاں ہاں ہمیں یہ بات بہ دل منظور ہے۔ عبدالرحمن بن شیبث ربیع نے اٹھ کر کہا چلو اللہ کے دشمن حجاج کو اپنے شہر سے نکال دو۔ یہ سنتے ہی تمام لشکری عبدالرحمن کے ہاتھ پر بیعت کرنے کو ٹوٹ پڑے اور

انہوں نے عہد کیا کہ ہم حجاج کو عراق سے نکال کر چھوڑیں گے۔ اسی وقت عبدالرحمن بن محمد نے رتبیل کے پاس پیغام بھیجا اور اس شرط پر فوراً صلح ہو گئی کہ اگر ہم حجاج کے خارج کرنے میں کامیاب ہو گئے تو رتبیل کے ملک کا تمام خراج معاف کر دیا جائے گا اور اگر حجاج غالب آیا تو رتبیل اس کو یا اس کی فوج کو اپنے علاقے میں داخل ہونے سے روکے گا اور برسرِ مقابلہ پیش آئے گا۔

چنانچہ یہ لشکر تمام فتح کئے ہوئے علاقے کو چھوڑ کر عراق کی طرف واپس روانہ ہوا۔ جب اس لشکر کے واپس آنے کا حال حجاج کو معلوم ہوا تو اس نے عبدالملک کو لکھا کہ یہ صورت پیش آئی ہے۔ اب میری مدد کے لیے فوج روانہ کرو۔ عبدالملک نے فوج روانہ کی۔ مہلب کو جب اس حادثہ کی اطلاع ہوئی تو اس نے حجاج کو ہمدردانہ لکھا کہ تم اہل عراق کو واپس آ کر اپنے گھروں میں پہنچ لینے دو اور ان سے بالکل متعارض نہ ہو۔

حجاج نے اس مشورے کی کوئی پرواہ نہیں کی بلکہ وہ عراقیوں سے بدظن ہو گیا۔ اس نے مہلب کی نسبت بھی اپنے دل میں بدگمانی کو راہ دی اور یہ خیال کیا کہ مہلب گورنر خراسان بھی ضرور ان لوگوں کا ہم خیال و مشیر ہوگا۔ عبدالملک کی فرستادہ فوجیں جب آگئیں تو حجاج ان کو لے کر بصرہ سے اس طرف آگے بڑھا اور مقام تشر میں پہنچ کر سواروں کے دستے کو بطور مقدمتہ الجیش آگے بڑھایا۔ عبدالرحمن بن محمد بھی قریب پہنچ چکا تھا۔ عبدالرحمن کے سواروں نے حجاج کے سواروں کو شکست دے کر بھگا دیا اور ایک بڑے حصے کو قتل کر ڈالا۔

اب حجاج تشر سے مجبوراً بصرہ کی طرف لوٹا اور مقام زاویہ کی طرف مڑ گیا۔ عبدالرحمن سیدھا بصرہ میں داخل ہوا۔ اہل بصرہ نے اس کے ہاتھ پر بیعت کی۔ حجاج کو مہلب کی نصیحت یاد آئی کہ اس نے جو کچھ لکھا تھا، درست لکھا تھا۔ اہل بصرہ حجاج کی سخت گیری سے نالاں تھے۔ سب کے سب عبدالملک بن مروان کے خلع خلافت اور حجاج سے جنگ کرنے پر آمادہ ہو گئے۔

یہ واقعہ آخر ذی الحجہ سنہ ۸۱ھ کا ہے۔ شروع محرم سنہ ۸۲ھ سے حجاج اور عبدالرحمن بن محمد کے درمیان لڑائیوں کا سلسلہ جاری رہا۔ کبھی حجاج غالب ہوتا، کبھی عبدالرحمن لیکن ۱۲۹ محرم سنہ ۸۲ھ کو جو لڑائی ہوئی۔ اس میں عبدالرحمن بن محمد کو شکست فاش حاصل ہوئی۔ عبدالرحمن بن محمد بن اشعث اپنے شکست خوردہ ہمراہیوں کو لے کر کوفہ کی طرف روانہ ہوا اور کوفہ دارالامارہ پر قابض ہو گیا۔ اہل بصرہ نے عبدالرحمن بن محمد کی شکست کے بعد عبدالرحمن بن عباس بن ربیعہ بن حرث بن عبدالمطلب کے ہاتھ پر بیعت کی اور حجاج کے ساتھ مقابلہ و مقاتلہ کا سلسلہ جاری رکھا۔ پانچ چھ روز تک عبدالرحمن بن عباس نے حجاج کا خوب سختی سے مقابلہ کیا۔ اس فرصت سے عبدالرحمن بن محمد کوفہ پر ہآسانی قابض و متصرف ہو گیا۔ آخر عبدالرحمن بن عباس بھی معہ بہت سے بصریوں کے بصرہ سے کوفہ کی طرف روانہ ہوا اور عبدالرحمن بن محمد سے کوفہ میں جاملا۔ حجاج بصرہ میں داخل ہوا اور حکیم بن ایوب ثقفی کو بصرہ میں حاکم مقرر کر کے خود کوفہ کی طرف روانہ ہوا۔ مقام دیر قرہ میں ڈیرے ڈالے۔ ادھر کوفہ سے عبدالرحمن بن محمد نکلا اور دیر جم پر مورچے باندھے۔ طرفین سے خندقیں، مورچے، ددے باندھے گئے اور لڑائی شروع ہوئی۔ یہ لڑائی عرصہ تک جاری رہی۔ ہر روز دونوں

طرف کی فوجیں میدان میں نکلتیں اور ایک دوسرے کو پیچھے ہٹاتیں لیکن کوئی فیصلہ جنگ کا نہ ہوتا تھا۔ آخر عبد الملک نے اپنے بیٹے عبد اللہ اور اپنے بھائی محمد بن مروان کو ایک بڑے لشکر کے ساتھ کوفہ کی طرف روانہ کیا اور اہل عراق کی طرف ان دونوں کے ہاتھ پیغام بھیجا کہ:

”ہم حجاج کو معزول کئے دیتے ہیں۔ اہل عراق کے وظائف مثل اہل شام کے مقرر کر دیں گے۔ عبد الرحمن بن محمد جس صوبہ کی حکومت پسند کرے اس کو دے دی جائے گی۔“

حجاج کو اس پیغام کا حال معلوم ہو کر سخت صدمہ ہوا۔ اس نے عبد اللہ و محمد کو اس پیغام کے پہنچانے سے روک کر عبد الملک کو خط لکھا کہ اس طرز عمل سے اہل عراق کبھی آپ کے مغلوب و محکوم نہ ہوں گے اور ان کی سرکشی ترقی کرے گی لیکن عبد الملک نے حجاج کی بات کو ناپسند کیا اور عبد اللہ و محمد نے عبد الملک کا پیغام اہل عراق تک پہنچا دیا۔

اہل عراق کے لیے یہ بہت بڑی کامیابی تھی اور عبد الرحمن بن محمد اس کے تسلیم کرنے پر آمادہ تھا لیکن لشکریوں نے اس بات کو نہیں مانا اور سب نے مخالفت میں آواز بلند کر کے عبد الملک کے خلع خلافت کے لیے تجدید بیعت کی۔ عبد اللہ و محمد یہ صورت دیکھ کر اپنی فوج حجاج کے پاس چھوڑ کر خود عبد الملک کے پاس واپس چلے گئے۔ اب طرفین میں تازہ جوش اور تازہ تیاریوں کے ساتھ پھر بڑے زور کی لڑائی شروع ہوئی اور ایک سال تک برابر لڑائیوں کا سلسلہ جاری رہا۔ طرفین ہر روز اپنے اپنے مورچوں سے نکل کر نبرد آزما ہوتے اور شام کو اپنے مورچوں میں واپس چلے جاتے۔ ان لڑائیوں میں عبد الرحمن بن محمد کا پلہ بھاری نظر آتا تھا اور حجاج کا نقصان زیادہ ہوتا تھا لیکن حجاج کے پاس شام سے برابر امداد پہنچ رہی تھی۔ آخر ۱۵ جمادی الثانی سنہ ۸۳ھ کو ایک بہت بڑی فیصلہ کن جنگ ہوئی۔ اس لڑائی میں بعض اتفاقی واقعات کی بنا پر حجاج کو فتح ہوئی اور وہ فوراً کوفہ میں داخل ہو کر قابض ہو گیا۔ عبد الرحمن بن محمد نے وہاں سے بصرہ کا رخ کیا اور حجاج کے عامل کو نکال کر فوراً بصرہ پر قبضہ کر لیا۔ حجاج نے کوفہ والوں سے بیعت لینے شروع کی اور جس نے تامل کیا اس کو بلا دروغ قتل کیا گیا۔

عبد الرحمن بن محمد کے پاس بصرہ میں ایک بڑا لشکر مجتمع ہو گیا اور اس نے حجاج پر حملہ کرنے کا قصد کیا۔ حجاج یہ خبر سن کر کوفہ سے ایک زبردست شامی لشکر لے کر بصرہ کی طرف چلا۔ یکم شعبان سنہ ۸۳ھ سے لڑائی شروع ہوئی۔ ۱۵ شعبان تک نہایت زور و شور کے ساتھ لڑائی جاری رہی۔ حجاج کو کئی مرتبہ شکست ہوئی لیکن وہ سنبھل گیا۔ حجاج کے لشکر میں عبد الملک بن صلب بھی موجود تھا۔ ۱۵ شعبان کو جب کہ عبد الرحمن بن محمد نے حجاج کو شکست فاش دے دی تھی، عبد الملک بن مہلب نے اپنے ہمراہی سواروں کو لے کر اچانک عبد الرحمن پر حملہ کیا۔ جب کہ وہ حجاج کے کیمپ کو لوٹ کر اور میدان سے بھاگا کر اپنے لشکر گاہ میں مظفر و فتح مند واپس آیا تھا۔ اس اچانک حملے نے عبد الرحمن کے ہمراہیوں کو سراسیمہ کر دیا اور وہ بھاگ پڑے۔ بہت سے خندقوں میں گر کر ہلاک ہوئے، بہت سے مارے گئے۔ بہت سے اپنی جان سلامت لے گئے۔

حجاج جو شکست پانچا تھا، واپس آ کر عبد الرحمن بن محمد کے لشکر گاہ پر قابض ہوا۔ اس شکست کے بعد



عبدالرحمن بن محمد بصرہ سے سوس ساہور، کرمان، زرنج، بست ہوتا ہوا رتبیل شاہ ترکستان کے پاس چلا گیا۔ عبدالرحمن بن محمد کے ہمراہیوں نے جہستان کے قریب جمع ہو کر عبدالرحمن بن عباس بن ربیعہ بن حرث بن عبدالمطلب کو اپنی نمازوں کا امام بنا دیا اور اپنے ساتھیوں کو ہر طرف سے بلایا اور عبدالرحمن بن محمد کے پاس پیغام بھیجا کہ تم واپس چلے آؤ اور خراسان پر قبضہ کر لو۔ عبدالرحمن بن محمد نے کہا کہ خراسان پر یزید بن مہلب حکمراں ہے۔ خراسان کا اس سے چھین لینا آسان کام نہیں لیکن ان لوگوں نے باصرار عبدالرحمن بن محمد کو بلویا۔ وہ رتبیل کے پاس سے رخصت ہو کر آیا۔ ان لوگوں کی تعداد بیس ہزار تھی۔ ان کو لے کر ہرات کی طرف گیا۔ ہرات پر قبضہ کیا، یزید بن مہلب فوج لے کر مقابلہ پر آیا۔ دونوں ایک دوسرے کے مقابل ہوئے تو لڑائی شروع ہونے سے پیشتر ہی عبدالرحمن بن محمد کے لشکر کی میدان سے بھاگنے لگے۔ مجبوراً عبدالرحمن بن محمد نے اپنے چند ہمراہیوں سے مقابلہ کیا۔ بہت سے مقتول و گرفتار ہوئے۔ عبدالرحمن بن محمد وہاں سے سندھ کی طرف بھاگا۔ یزید نے اپنی فوج کو تعاقب کرنے سے روک دیا۔ عبدالرحمن بن محمد سندھ پہنچ گیا۔ یزید نے جنگ ہرات میں جن لوگوں کو قید کیا تھا، انہیں مرو لے جا کر وہاں سے حجاج کے پاس بھیج دیا۔ انہیں قیدیوں میں محمد بن سعد بن ابی وقاص بھی تھے جو حجاج کے حکم سے قتل ہوئے۔ عبدالرحمن بن محمد بن اشعث سندھ سے رتبیل کے پاس چلا گیا اور وہاں جا کر سل کے عارضہ میں بیمار ہو گیا۔ حجاج نے رتبیل کو لکھا کہ عبدالرحمن بن محمد کا سر کاٹ کر بھیج دو تو دس برس کا خراج تم کو معاف کر دیا جائے گا۔ رتبیل نے اس بیمار کا سر کاٹ کر حجاج کے پاس بھیج دیا۔ یہ واقعہ سنہ ۵۸۳ء کا ہے۔

شہر واسط کی آبادی: اوپر آپ پڑھ چکے ہیں کہ عبدالرحمن بن محمد کے مقابلہ کی غرض سے حجاج کو عبدالملک کے پاس سے بار بار فوجی امداد طلب کرنی پڑی تھی۔ جب عبدالرحمن بن محمد عراق سے بے دخل ہو کر جہستان کی طرف واپس آیا تو حجاج کے پاس شامی لشکر بہت زیادہ تعداد میں موجود تھا۔ اہل کوفہ و بصرہ کی طرف سے حجاج کو اطمینان نہ تھا کیونکہ عبدالرحمن بن محمد کے ساتھ شریک ہو کر لڑنے والے اہل کوفہ و بصرہ ہی تھے۔ لہذا شامی لشکر کو ایک عرصہ تک کوفہ میں اپنے پاس رکھنا نہایت ضروری تھا۔ اول حجاج نے حکم دیا کہ شامی لوگ کوفیوں کے گھروں میں قیام کریں لیکن چند ہی روز کے بعد شامی لوگوں نے کوفی عورتوں کے ساتھ بد عنوانیاں شروع کر دیں۔ اس کا حال حجاج کو معلوم ہوا تو اس نے شامی لشکر کے لیے ایک الگ چھاؤنی قائم کرنی ضروری سمجھی۔ چنانچہ اس نے تجربہ کار لوگوں کی ایک جماعت کو مامور کیا کہ وہ چھاؤنی کے لیے کوئی مناسب مقام تجویز کریں۔ ان لوگوں نے ایک راہب کو دیکھا کہ وہ ایک مقام کو نجاست سے پاک و صاف کر رہا ہے۔ راہب سے جب اس کی وجہ دریافت کی تو اس نے جواب دیا کہ ہم نے اپنی کتابوں میں پڑھا ہے کہ اس مقام پر عبادت کے لیے ایک مسجد بنائی جائے گی۔ جہاں اللہ تعالیٰ کی عبادت کی جائے گی۔ لہذا میں اس جگہ کو پاک و صاف کر رہا ہوں۔ ان لوگوں نے حجاج سے آکر یہ کیفیت بیان کی۔ حجاج نے اس خاص مقام پر ایک مسجد بنا کر اسی کے ارد گرد فوجی چھاؤنی قائم کر دی اور شامیوں کو وہاں چلے جانے کا حکم دیا۔ یہی شہر واسط کی ابتدا تھی۔ یہ واقعہ سنہ ۵۸۳ء کا

ہے۔

یزید بن مہلب کی معزولی: حجاج نے عبدالرحمن بن محمد بن اشعث سے فارغ ہو کر اہل عراق پر نہایت سختی روا رکھی اور چن چن کر ان کے سرداروں کو قتل کرنا شروع کیا۔ اہل عراق یعنی کوفہ و بصرہ کا کوئی بھی نامور گھرانہ ایسا نہ تھا جس میں سے کوئی نہ کوئی شخص حجاج کے حکم سے قتل نہ ہوا ہو اور اس کو ذلت و سختی برداشت نہ کرنی پڑی ہو۔ صرف ایک مہلب کا گھرانہ ایسا تھا جو باوفا رہنے کے سبب محفوظ رہا تھا۔ یزید بن مہلب خراسان کا گورنر اور حجاج و عبدالملک کا فرماں بردار تھا۔ حجاج نے کئی مرتبہ یزید کو اپنے پاس کوفہ میں طلب کیا لیکن ہر مرتبہ خراسان میں ایسی مصروفیتیں یزید کے لیے موجود تھیں کہ اس نے عذر کیا اور کوفہ نہ آسکا۔ حجاج شکی مزاج بھی تھا۔ اس نے یزید بن مہلب کی نسبت بدگمانی کو دل میں جگہ دی اور اس امر کے درپے ہوا کہ اس کو خراسان کی حکومت سے بے دخل کیا جائے۔ چنانچہ اس نے عبدالملک کو یزید کی شکایتیں لکھنی شروع کیں۔ عبدالملک نے ہر مرتبہ حجاج کو لکھا کہ مہلب اور اس کے بیٹے ہمیشہ ہمارے خیر خواہ اور نمک حلال رہے ہیں۔ وہ مستحق رعایت ہیں لیکن حجاج بار بار اور باصرار شکایتیں لکھتا رہا۔ عبدالملک نے مجبور ہو کر حجاج کو لکھا کہ تم کو چونکہ اپنی تجویز پر اصرار ہے لہذا میں تم کو اجازت دیتا ہوں کہ جس کو مناسب سمجھو خراسان کا حاکم مقرر کر دو۔ حجاج نے اس اندیشہ سے کہ کہیں خراسان کا مسئلہ پیچیدگی اختیار نہ کرے اور اس پر دوسرے عامل کا قبضہ نہ ہو سکے۔ اول یہ حکم یزید کے پاس بھیجا کہ تم اپنے بھائی مفضل بن مہلب کو خراسان کا ملک سپرد کر کے میرے پاس آؤ۔ یزید ابھی سامان سفر ہی درست کر رہا تھا کہ حجاج کا دوسرا حکم اور مفضل کے نام خراسان کی سند گورنری پہنچی۔ یزید نے اپنے بھائی سے کہا کہ تم اس سند گورنری سے دھوکا نہ کھا جانا۔ حجاج نے صرف میری وجہ سے کہ کہیں خراسان کی حکومت چھوڑنے سے انکار نہ کرے تم کو خراسان کا گورنر بنایا ہے۔ وہ چند روز کے بعد تم کو بھی معزول کر دے گا۔ یہ کہہ کر یزید مرو سے ربیع الثانی سنہ ۸۵ھ کو روانہ ہو گیا۔ یزید کا خیال بالکل صحیح ثابت ہوا اور حجاج نے نو مہینے کے بعد مفضل بن مہلب کو خراسان کی گورنری سے معزول کر کے قتیبہ بن مسلم کو خراسان کی گورنری پر مامور کیا۔

موسیٰ بن حازم: موسیٰ بن عبداللہ بن حازم کا ذکر اوپر گزر چکا ہے کہ اس نے ترمذ میں اپنی ایک خود مختار حکومت قائم کر لی تھی۔ یہ بھی ذکر اوپر ہو چکا ہے کہ حریت و ثابت پسران قطنہ خزاعی مہلب کے پاس سے فرار ہو کر موسیٰ بن عبداللہ کے پاس ترمذ میں چلے گئے تھے۔ مہلب جب خراسان کا گورنر ہوا تو اس نے اپنے عہد حکومت میں موسیٰ بن عبداللہ سے مطلق چھیڑ چھاڑ نہیں کی اور اپنے بیٹوں کو بھی نصیحت کی کہ تم لوگ موسیٰ سے ہمیشہ درگزر کا برتاؤ کرنا کیونکہ اگر موسیٰ بن عبداللہ نہ ہوا تو پھر خراسان کی گورنری پر کوئی شخص بنو قیس سے آئے گا۔ ہرات کے قریب جب عبدالرحمن بن عباس کے ہمراہی لوگ جو اس جگہ سے فرار ہوئے وہ بھی سیدھے ترمذ میں موسیٰ بن عبداللہ کے پاس پہنچے۔ جب عبدالرحمن بن محمد کا سر کاٹ کر رتبیل نے حجاج کے پاس بھیجا تو عبدالرحمن کے ہمراہی رتبیل کے پاس سے بھاگ کر موسیٰ بن عبداللہ کے پاس آئے اور ترمذ میں

پناہ گزین ہوئے۔ اسی طرح موسیٰ بن عبد اللہ کے پاس ترمذ میں آٹھ ہزار عربوں کی جمعیت فراہم ہو گئی۔ حریث و ثابت دونوں بھائی وزارت و سپہ سالاری کی خدمات انجام دیتے تھے اور موسیٰ بن عبد اللہ خود مختار بادشاہ تھا۔ حریث و ثابت نے موسیٰ سے کہا کہ اہل بخارا اور تمام ترک سردار یزید بن مہلب سے ناراض ہیں۔ آؤ ان سب کو اپنے ساتھ ملا کر یزید بن مہلب کو خراسان سے بے دخل کر کے ملک خراسان پر قبضہ کر لیں۔ موسیٰ نے کہا کہ اگر یزید کو خراسان سے نکال دیا تو عبد الملک کا کوئی دوسرا گورنر آکر قابض ہو جائے گا اور ہم خراسان کو بچانہ سکیں گے۔ اس سے تو بہتر یہ ہے کہ ماوراء النہر یعنی ترکستان کے علاقوں سے عبد الملک کے عاملوں کو نکال دیں۔ اس ملک پر ہم باسانی اپنا قبضہ قائم رکھ سکیں گے کیونکہ ادھر ہر طرف سے عبد الملک کی فوجیں نہیں آسکتیں اور تمام سرحدوں پر ترک و مغل موجود ہیں جو ہماری مدد کریں گے۔ چنانچہ ماوراء النہر کے علاقے سے تمام عاملوں کو نکال دیا گیا اور موسیٰ بن عبد اللہ کی حکومت ترمذ میں خوب مضبوط و مستقل ہو گئی۔

چند روز کے بعد ترکوں، مغلوں اور تبتیوں نے مل کر موسیٰ کے ملک پر حملہ کیا۔ ترکوں کا سردار دس ہزار فوج لیے ہوئے ایک ٹیلہ پر کھڑا تھا۔ حریث بن قطنہ نے اس پر حملہ کیا۔ یہ حملہ اس شدت و سختی کے ساتھ کیا گیا کہ ترکوں کو ٹیلے کے پیچھے پناہ لینا پڑی۔ اس ہنگامہ دار و گیر میں ایک تیر حریث بن قطنہ کی پیشانی پر آگیا۔ زخم ایسا کاری تھا کہ دو دن کے بعد حریث فوت ہو گیا۔ اس روز چونکہ شام ہو گئی تھی، لڑائی ملتوی کر دی گئی۔ اگلے دن موسیٰ نے حملہ کر کے ترکوں وغیرہ کو شکست فاش دی اور بہت سامان غنیمت لے کر ترمذ کے قلعے میں واپس آیا۔ حریث کے مرنے کے بعد اس کا بھائی ثابت بن قطنہ موسیٰ کی طرف سے متوہم ہو کر موسیٰ سے جدا ہوا اور ترمذ سے بھاگ کر مقام حوشرا میں آکر قیام کیا اور اپنے پاس اہل عرب و عجم کی جمعیت فراہم کرنے لگا۔ موسیٰ بن عبد اللہ اس کے مقابلے کو فوج لے کر ترمذ سے چلا تو اہل بخارا، اہل کش، اہل سف وغیرہ سب ثابت کی مدد کے لیے اٹھ کھڑے ہوئے۔ موسیٰ کو مجبوراً ترمذ میں واپس آنا پڑا۔ چند روز کے بعد تمام اتراک جمع ہوئے۔ ثابت بن قطنہ کو اپنے ہمراہ لیا اور اسی ہزار کی جمعیت عظیم نے ترمذ کا محاصرہ کر لیا۔ موسیٰ نے بڑے عزم و ہمت کے ساتھ مدافعت کی۔ ثابت بن قطنہ مارا گیا اور اتراک بھی آوارہ و پریشان ہو کر اور محاصرہ اٹھا کر چل دیئے۔

اس ہنگامے سے فارغ ہوئے صرف چند ہی روز گزرے تھے کہ یزید بن مہلب خراسان کی گورنری سے معزول ہو کر کوفہ سے روانہ ہوا اور اس کی جگہ مفضل بن مہلب اس کا بھائی خراسان کا گورنر مقرر ہوا۔ مفضل نے خراسان کی حکومت اپنے ہاتھ میں لیتے ہی عثمان بن مسعود کو ایک لشکر دے کر موسیٰ بن عبد اللہ بن حازم پر حملہ کرنے کے لیے مرو سے روانہ کیا اور اپنے بھائی مدرک بن مہلب کو جو بلخ میں تھا لکھا کہ تم بھی اپنی جمعیت لے کر ترمذ پر حملہ کرنے کے لیے روانہ ہو جاؤ۔ اس کے علاوہ رتبیل اور ترخون ترکی بادشاہوں کو لکھا کہ تم بھی اپنی اپنی فوجیں لے کر عثمان بن مسعود کی امداد کے لیے پہنچو۔ یہ ترک سردار پہلے ہی سے موسیٰ بن عبد اللہ پر خار کھائے بیٹھے تھے اور بار بار اس کے ہاتھ سے شکستیں کھا چکے تھے، فوراً اپنی اپنی فوجیں لے کر ترمذ

کی طرف روانہ ہو گئے۔ اس طرح موسیٰ بن عبد اللہ کے علاقے میں چار طرف سے دشمن فوجیں داخل ہوئیں اور موسیٰ بن عبد اللہ بن حازم نے مجبور ہو کر قلعہ ترمذ میں محصور ہو کر مقابلہ کرنا شروع کیا۔ ان افواج کثیر کا محاصرہ دو مہینے تک مسلسل جاری رہا اور کوئی امید فتح کی نظر نہ آئی۔ آخر موسیٰ بن عبد اللہ نے اپنے ہمراہیوں سے کہا کہ اب زیادہ صبر نہیں ہو سکتا۔ مناسب یہ معلوم ہوتا ہے کہ ہم دفعۃً دشمنوں پر جا پڑیں۔ سب نے اس تجویز کو منظور کیا۔

موسیٰ نے اپنے بھتیجے نصر بن سلیمان کو شہر و قلعہ ترمذ میں اپنا قائم مقام بنا کر وصیت کی کہ اگر میں لڑائی میں مارا جاؤں تو شہر و قلعہ عثمان بن مسعود کے سپرد نہ کرنا بلکہ مدرک بن مہلب کے حوالے کرنا۔ موسیٰ نے اپنے ہمراہیوں میں سے ایک تہائی آدمیوں کو عثمان بن مسعود کے مقابلہ کے لیے مامور کر کے حکم دیا کہ تم اول حملہ نہ کرنا بلکہ عثمان حملہ کرے تو اس کے جواب میں حملہ آور ہونا اور دو تہائی آدمیوں کو خود لے کر تبدیل و طرخون کی طرف حملہ آور ہوا۔ یہ موسیٰ کے مقابلے کی تاب نہ لا کر بھاگے اور موسیٰ دور تک ان کے تعاقب میں نکل گیا۔ جب موسیٰ واپس لوٹا تو اہل صور اور دوسرے ترک قلعہ ترمذ کے درمیان حائل ہو گئے۔ لڑائی ہونے لگی۔ موسیٰ کو ہر چہار طرف سے ترکوں نے گھیر لیا۔ عثمان بن مسعود بھی اسی طرف متوجہ ہو گیا۔ اول موسیٰ کا گھوڑا مارا گیا پھر اس کے بعد موسیٰ بھی داد شجاعت دیتا ہوا مقتول ہوا۔ اس طرح پندرہ سال تک ترمذ میں خود مختارانہ حکومت کرنے کے بعد سنہ ۸۵ھ میں موسیٰ بن عبد اللہ بن حازم جو قبیلہ قیس سے تعلق رکھتا تھا، اس جہان سے رخصت ہوا۔ مفضل نے قتل موسیٰ کی بشارت حجاج کو لکھی لیکن وہ کچھ خوش نہیں ہوا۔ نصر بن سلیمان نے ترمذ مدرک کے سپرد کیا اور مدرک نے عثمان کے سپرد کیا۔

سکہ اسلامیہ کی ابتدا : عبد الملک بن مروان کی اولیات میں ایک یہ بات بھی ہے کہ اس کے زمانے میں پہلی مرتبہ مسلمانوں نے اپنا سکہ بنایا اور جاری کیا۔ اب تک شام، عرب مصر وغیرہ میں رومیوں کے سکے رائج تھے۔ عراق میں عموماً ایرانیوں کے سکے رائج تھے۔ ملک عرب میں نہ کوئی عظیم الشان سلطنت قائم ہوئی تھی نہ عربی سکے موجود تھے۔ انہیں رومی سکوں کا رواج قدیم سے تمام ملک میں موجود تھا۔ اب جبکہ اسلامی سلطنت قائم ہو کر بلخ و جیحون سے بحر اطلانک تک پھیل گئی تو کسی کی توجہ اس طرف مبذول نہ ہوئی کہ اپنا سلسلہ الگ جاری کریں۔ اتفاقاً عبد الملک بن مروان کو بادشاہ روم کے پاس چند خطوط بھیجنے کا اتفاق ہوا۔ عبد الملک نے اسلامی دستور کے موافق خطوط کی پیشانی پر کلمہ توحید باری تعالیٰ اور درود شریف لکھا۔

شاہ روم نے عبد الملک کو لکھا کہ تم اپنے خطوط کی پیشانی پر توحید باری تعالیٰ اور رسول (صلی اللہ علیہ وسلم) کا ذکر نہ لکھا کرو۔ یہ ہم کو ناگوار معلوم ہوتا ہے۔ اگر تم اس حرکت سے باز نہ آئے تو ہم اپنی نیکسال میں ایسے درہم و دینار مضروب کرنا شروع کریں گے جن پر تمہارے نبی کا نام توہین کے ساتھ لکھا ہوا ہو گا اور تم کو بے حد ناگوار گزرے گا۔

عبد الملک کو اس خط کے پڑھنے سے تردد پیدا ہوا اور اس نے خالد بن یزید بن معاویہ سے مشورہ

طلب کیا۔ خالد نے کہا کہ تم رومی سکوں کا رواج اپنے ملک میں قطعاً ترک کر دو اور اپنے اسکے مضروب کرا کر رائج کرو۔ عبد الملک نے اس رائے کو پسند کیا اور دار الضرب قائم کر کے چودہ قیراط وزن کے درم مضروب کرائے جو پانچ ماشے کے قریب وزنی ہوتے تھے۔ اس کے بعد حجاج نے درم و دینار پر ایک طرف قل هو اللہ احد مضروب کرایا۔ غرض عبد الملک نے فرمان جاری کر دیا کہ خراج میں سوائے عربی سکوں کے کوئی دوسرا سکہ قبول نہ کیا جائے گا۔ اس طرح فوراً تمام ملک میں عربی دینار و درم مروج ہو گئے۔

اہم واقعات کے سلسلہ میں بعض باتیں درج ہونے سے بھی رہ گئیں۔ مثلاً عبد الملک بن مروان نے خلیفہ ہونے کے بعد سنہ ۷۵ھ میں پہلی مرتبہ حج کیا۔ سنہ ۷۷ھ میں ہرقلہ فتح ہوا اور اسی سال عبد العزیز بن مروان برادر عبد الملک نے جو مصر کا گورنر تھا جامع مسجد مصر کو گرا کر از سر نو تعمیر کرایا اور ہر چہار سمت سے اس کو وسیع کیا۔ سنہ ۸۱ھ میں قالیقلا رومیوں سے فتح کیا۔ سنہ ۸۲ھ میں قلعہ سان فتح ہوا۔ مفضل بن مہلب گورنر خراسان نے موسیٰ بن عبد اللہ کے قتل سے فارغ ہو کر بادغیس کو فتح کیا۔ سنہ ۸۳ھ میں عبد اللہ بن عبد الملک نے مصیصہ رومیوں سے فتح کیا۔ سنہ ۸۵ھ میں عبد العزیز بن ابو حاتم بن نعمان باہلی نے شہر اردبیل بسایا۔ ماہ جمادی الاول سنہ ۸۵ھ میں عبد الملک کے بھائی عبد العزیز بن مروان نے مصر میں انتقال کیا اور عبد الملک نے اپنے بیٹے عبد اللہ کو اس کی جگہ مصر کا گورنر مقرر کیا۔

ولید و سلیمان کی ولی عہدی : عبد الملک اس فکر میں غلطاں و پیچاں تھا کہ کسی طرح اپنے بھائی عبد العزیز کو ولی عہدی سے معزول کر کے اپنے بیٹوں کو ولی عہد بنائے مگر یہ کام کچھ آسان نہ تھا کیونکہ عام طور پر لوگوں کی مخالفت برپا ہونے کا اندیشہ تھا۔ جب عبد العزیز کے مرنے کی خبر پہنچی تو عبد الملک کو قدرتی طور پر اپنی خواہش کے پورا کرنے کا موقع مل گیا۔ چنانچہ اس نے رمضان سنہ ۸۶ھ میں تمام صوبوں کے گورنروں اور عاملوں کے نام فراہم کر دیے کہ عید الفطر کے روز یکم شوال کو لوگوں سے ولید و سلیمان کی ولی عہدی کے لیے بیعت لے لیں۔ چنانچہ تمام ممالک میں تاریخ مقررہ پر ان دونوں کی ولی عہدی کے لیے بیعت لی گئی۔ مدینہ کا عامل ہشام بن اسماعیل مخزومی تھا۔ اس نے جب اہل مدینہ سے ولید و سلیمان کی بیعت ولی عہدی کے لیے کہا تو سب نے بیعت کی لیکن سعید بن مسیب نے انکار کر دیا۔ ہشام نے سعید بن مسیب کو گرفتار کر کے درے لگوائے اور تشہیر کرا کر قید کر دیا۔ عبد الملک کو جب یہ حال معلوم ہوا تو ہشام کو خط لکھا کہ تم نے سعید بن مسیب کے ساتھ سختی کرنے میں غلطی کی ہے کیونکہ ابن مسیب میں نہ عداوت ہے نہ مخالفت نہ منافقت۔ ایسے شخص کو ہرگز تکلیف نہیں دینی چاہیے۔

عبد الملک بن مروان کی وفات : ولید و سلیمان کی ولی عہدی کے لیے بیعت لینے کے بعد عبد الملک ایک مہینے سے زیادہ نہیں جیا۔ یوم پنج شنبہ ۱۵ شوال سنہ ۸۵ مطابق ۱۹ اکتوبر سنہ ۷۰۵ء کو عبد الملک بیمار ہو کر فوت ہوا۔ حضرت عبد اللہ بن زبیرؓ کی شہادت کے بعد تیرہ برس تین مہینے اور ۲۳ دن عبد الملک زندہ رہا اور یہی اس کی خلافت کا زمانہ تھا۔ مرتے وقت عبد الملک نے اپنے بیٹوں کو بلایا اور وصیت کی

کہ:

”میں تم کو اللہ تعالیٰ سے ڈرتے رہنے کی تاکید کرتا ہوں کیونکہ تقویٰ ہی بہترین لباس اور بہترین جائے پناہ ہے۔ تمہارے بڑوں کو چاہیے کہ چھوٹوں پر شفقت کریں اور چھوٹوں کو چاہیے کہ بڑوں سے ادب و تعظیم کے ساتھ پیش آئیں۔ مسلمانوں کی رائے اور مشورہ کی ہمیشہ قدر کرنا اور مخالفت سے بچنا کیونکہ یہ وہی جڑے ہیں جن سے تم چباتے ہو اور وہی دانت ہیں جن سے تم توڑتے ہو۔ عقلمندوں پر احسان کرو کیونکہ وہ اس کے مستحق ہیں۔“

پھر وہ باتیں کہیں جن کا اوپر ذکر عبد الملک کے ابتدائی حالات میں ذکر ہو چکا ہے۔ اس کے بعد عبد الملک کا انتقال ہو گیا اور لوگوں نے ولید بن عبد الملک کے ہاتھ پر بیعت کی۔ عبد الملک کے پندرہ سولہ بیٹے اور کئی بیٹیاں تھیں۔ اس کی بیویوں میں ایک یزید بن معاویہ کی بیٹی، ایک حضرت علیؓ کی اور ایک عبد اللہ بن جعفر کی بیٹی تھی۔ ولید اور سلیمان دونوں بھائی ولادہ بنت عباس کے بطن سے پیدا ہوئے تھے۔

خلاصہ کلام : عبد الملک بن مروان خلفائے بنو امیہ میں ایک مشہور اور با اقبال خلیفہ تھا۔ اس نے تمام عالم اسلام کو ایک مرکز سے وابستہ کرنے میں کامیابی حاصل کی اور شہادت عثمانؓ کے بعد جو افتراق پیدا ہو گیا تھا اس کو دور کر کے ایک عالمگیر اسلامی حکومت دوبارہ قائم کی۔ اس کام میں اس نے سختی و تشدد سے زیادہ کام لیا لیکن وہ اس کی معذرت میں خود کہا کرتا تھا کہ اگر ایسے جاہل و سرکش لوگوں سے صدیق اکبرؓ اور فاروق اعظمؓ کو واسطہ پڑتا تو وہ بھی یہی کرتے جو میں نے کہا۔ عبد الملک نے بنو امیہ کی حکومت کی جڑ جمادی جو اس سے پہلے مشتبہ حالت میں تھی۔ عبد الملک کے مزاج میں درشتی و سخت گیری کے ساتھ ہی معقول پسندی اور حق شناسی بھی تھی۔ ہم کو اس کی مستقل مزاجی اور بلند ہمتی کی بھی تعریف کرنی پڑتی ہے۔ عبد الملک کی غلطیوں اور خطاؤں میں سب سے بڑی خطا یہ سمجھی جاتی ہے کہ اس نے حجاج کو اس کے استحقاق سے زیادہ اختیار و اقتدار دیا اور حجاج نے اپنے اختیار کے ظالمانہ استعمال میں کمی نہیں کی لیکن اس قسم کی غلطیاں ہر اس حکمران سے سرزد ہو سکتی ہیں جو اپنی سلطنت کے قیام و استحکام کا خواہاں ہو۔ عبد الملک کی کامیابیوں میں عبید اللہ بن زیاد، حجاج بن یوسف ثقفی اور مہلب بن ابی صفرہ کو خاص طور پر دخل ہے۔ عبد الملک کے زمانے میں مسلمانوں کو فتوحات ملکی بھی حاصل ہوئی اور اندرونی خدشے بھی ایک ایک کر کے سب مٹ گئے۔ عبد الملک نے اپنی سیزدہ خلافت میں جو جو کام انجام دیئے ان کے اعتبار سے اس کا شمار نامور اور کامیاب خلفاء میں ہے۔ ساتھ ہی وہ با عظمت و با جبروت خلیفہ بھی تھا۔ علم و فضل کے اعتبار سے بھی اس کا مرتبہ بہت بلند تھا اور شجاعت و سپہ گری کے اعتبار سے بھی وہ بہادروں اور نامور سپہ سالاروں کی فہرست میں شمار کیا جاسکتا ہے۔ عبد الملک کی وفات کے وقت ہم عالم اسلام کے ایک پر آشوب زمانہ سے نکل کر پر امن و سکون زمانے میں پہنچ گئے ہیں۔

☆ + + + + + ☆

## ﴿دوسرا باب﴾

## ولید بن عبد الملک

ابوالعباس ولید بن عبد الملک بن مروان سنہ ۵۰ھ میں پیدا ہوا اور ۳۶ سال کی عمر میں اپنے باپ عبد الملک بن مروان کی وفات کے بعد دمشق میں تخت خلافت پر بیٹھا۔ چونکہ نہایت ناز و نعمت کا پلا ہوا تھا لہذا علم و فضل سے بے بہرہ اور پڑھنے لکھنے میں بہت ہی ناقص تھا۔ عبد الملک کے کفن دفن سے فارغ ہو کر اس نے جامع مسجد دمشق میں آکر خطبہ دیا اور بیان کیا کہ:

”لوگو! جس کو اللہ تعالیٰ نے مقدم کیا اس کو کوئی موخر نہیں کر سکتا اور جس کو اللہ تعالیٰ نے موخر کیا اس کو کوئی مقدم نہیں کر سکتا۔ موت اللہ تعالیٰ کے علم قدیم میں تھی۔ جس کو اس نے انبیاء و صلحاء کے لیے لازم کر دیا ہے۔ اللہ تعالیٰ نے اب اس امت کا ولی ایک ایسے شخص کو بنا دیا ہے جو مجرموں پر سختی اور اہل فضل و اہل حق پر نرمی کرنے اور حدود شرعیہ کو قائم رکھنے کا عزم کرتا ہے اور وہ خانہ کعبہ کے حج اور سرحدوں پر جہاد یعنی دشمنان دین پر حملے کرتے رہنے کا عزم ہے۔ اس کام میں نہ وہ سستی کرنا چاہتا ہے نہ حد سے تجاوز کرنے کو اچھا جانتا ہے۔ لوگو! تم خلیفہ وقت کی اطاعت کرو اور مسلمانوں میں اتفاق کو قائم رکھو۔ یاد رکھو جو سرکشی کرے گا اس کا سر توڑ دیا جائے گا اور جو خاموش رہے گا وہ اپنے مرض میں خود ہی ہلاک ہو جائے گا۔“

اس کے بعد لوگوں نے اس کے ہاتھ پر بیعت خلافت کی۔ ولید نے خلیفہ ہو کر حجاج کے اختیار و اقتدار کو بدستور قائم رکھا۔ حجاج نے قتیبہ بن مسلم باہلی کو جو رے کا حاکم تھا مفضل بن مہلب کی جگہ خرابان کا گورنر مقرر کیا اور قتیبہ بن مسلم نے چین اور ترکستان تک پیہم فتوحات حاصل کیں۔ مغرب کی جانب موسیٰ بن نصیر گورنر افریقہ نے اسلامی فتوحات کو مراقب سے گزر کر اندلس تک پہنچایا۔ ولید کے بھائی مسلمہ بن عبد الملک نے رومیوں کے مقابلے میں بہت سے شہر و قلعے فتح کئے۔

محمد بن قاسم بن محمد ثقفی نے جو حجاج کا قریبی رشتے دار یعنی بھتیجا اور داماد تھا، سندھ و ہند کی طرف فتوحات حاصل کیں۔ ولید نے اپنے چچازاد بھائی حضرت عمر بن عبدالعزیز کو مدینہ منورہ کا عامل و حاکم مقرر کیا۔ سنہ ۸۷ھ میں ولید نے جامع دمشق کی توسیع و تعمیر کی اور اسی سال حضرت عمر بن عبدالعزیز کے زیر اہتمام مدینہ منورہ میں مسجد نبوی کو از سر نو تعمیر کر لیا اور ازواج مطہرات کے حجروں کو بھی مسجد میں شامل کر کے اس کو وسیع کیا۔ مسجد نبوی کی تعمیر کے لیے قیصر روم نے بھی بہت سے قیمتی پتھر اور ہوشیار معمار ہدیہ ولید کے پاس بھیجے۔ ولید نے رفاہ خلایق کے بہت سے کام کئے، سڑکیں نکلوائیں، شہروں اور قصبوں میں مدرسے جاری کئے، سرائیں بنوائیں، کنوئیں کھدوائیں، شفاخانے کھلوائیں، راستوں کے امن و امان اور مسافروں کی حفاظت کا انتظام کیا۔ مدینہ منورہ میں پانی کی قلت تھی، وہاں ایک نہر لا کر اہل مدینہ کی اس تکلیف کو دور کیا۔ محتاج خانے

قائم کئے، رعایا کی تکلیف دور کرنے اور لوگوں کو راحت پہنچانے کا اس کو بہت خیال تھا۔ اس کے عہد حکومت میں ہر طرف فتوحات کا سلسلہ برابر جاری رہا اور کوئی اندرونی بغاوت اور فتنہ و فساد جو قابل تذکرہ ہو، نمودار نہیں ہوا۔ مسلمانوں کی پیہم فتوحات لوگوں کو فاروق اعظمؓ کا زمانہ یاد دلاتی تھیں۔ ولید نے فقراء و فقہاء اور علماء کے روزینے اس قدر مقرر کئے کہ وہ سب فارغ البال و خوش حال رہنے لگے۔ رفاہ رعایا کے لیے اس نے نہایت مفید ضابطے اور قاعدے مقرر کئے۔

ولید نے ہشام بن اسماعیل مخزومی کو امارت مدینہ سے معزول کر کے جب عمر بن عبدالعزیز کو مدینہ کا عامل مقرر کیا تو عمر بن عبدالعزیز نے سب سے پہلا کام مدینہ کی امارت اپنے ہاتھ میں لے کر یہ کیا کہ فقہائے مدینہ میں دس اعلیٰ درجہ کے عالموں کو منتخب کیا جن میں مدینہ کے فقہائے سب سے بھی شامل تھے۔ ان دس آدمیوں کی ایک مجلس بنا کر اس مجلس کے مشورہ سے ہر ایک کام کو انجام دینے لگے۔ اس مجلس کے ارکان کو اپنی حکومت میں شریک کر کے حضرت عمر بن عبدالعزیز نے ایک ایسی اچھی مثال عمال سلطنت کے لیے قائم کی کہ اہل مدینہ نے حضرت عمر بن عبدالعزیز کے تقرر پر ولید بن عبدالملک کی خدمت میں شکر گزاری کے خطوط بھیجے اور خلیفہ وقت کو دعائیں دیں۔

ولید بن عبدالملک کی تخت نشینی کے بعد ہی حجاج نے یزید بن مہلب اور اس کے بھائیوں کو قید کر دیا اور ان پر غبن کا الزام لگایا۔

سنہ ۸۷ھ میں مسلمہ بن عبدالملک نے بلاد روم پر براہ مصیصہ چڑھائی کی اور قلعہ لولق، احرم بولس اور قمقیم وغیرہ کو فتح کیا۔ سنہ ۸۸ھ میں جرثومہ اور طوانہ مفتوح ہوئے۔

سنہ ۸۹ھ میں مسلمہ بن عبدالملک اور عباس بن ولید نے بلاد روم پر حملہ کیا۔ رومیوں کے ایک ٹڈی دل نے ان کا مقابلہ کیا لیکن مسلمانوں کی فوج نے ہر مقام پر ان کو شکست دے کر پسپا کیا۔ قلعہ سوریا، قلعہ اردولہ عموریہ، ہر قلعہ، قولیہ وغیرہ مسلمانوں نے فتح کر لیے۔ اسی سال مسلمہ بن عبدالملک نے آذربائیجان کی طرف ترکوں پر حملہ کر کے بہت سے شہروں اور قلعوں کو فتح کیا۔ اسی سال جزیرہ منورقہ و مہورقہ مفتوح ہوئے۔

سنہ ۹۰ھ میں عباس بن ولید نے سوریا کے علاقہ میں پانچ زبردست قلعے تعمیر کئے۔

سنہ ۹۱ھ میں ولید نے اپنے چچا محمد بن مروان کو جزیرہ ارمیڈیا کی گورنری سے معزول کر کے اس کی جگہ اپنے بھائی مسلمہ بن عبدالملک کو مامور فرمایا۔ مسلمہ بن عبدالملک نے براہ آذربائیجان ترکوں پر جہاد کیا اور تمام باب تک فتح کرتا ہوا چلا گیا۔ اسی سال 'کش' شومان وغیرہ کے قلعے مسلمانوں نے فتح کئے۔

سنہ ۹۲ھ میں مسلمہ بن عبدالملک نے تین قلعے فتح کئے اور اہل سرسنہ کو بلاد روم کی طرف جلا وطن کر دیا۔ اسی سال سندھ میں دیہل فتح ہوا۔ اسی سال 'کرخ' برہم، 'باجہ' بیضا، 'خوارزم' سمرقند اور صغد فتح ہوئے۔

سنہ ۹۳ھ میں مسلمہ بن عبدالملک اور عباس و مروان پسران ولید نے بلاد روم کی طرف حملہ کیا



اور سبیطہ، حجرہ، ماشہ، حصن الحدید، غزالہ، ملطیہ وغیرہ کو فتح کر لیا۔

سنہ ۹۳ھ میں عباس بن ولید نے اٹھاکوہ اور عبدالعزیز بن ولید نے غزالہ دوبارہ فتح کیا۔ اسی سال ولید بن ہشام معیطی مروج الحمام تک اور یزید بن ابی کبشہ سر زمین سورہ تک فتح کرتا ہوا چلا گیا۔ اسی سال کابل، فرغانہ، شاش، سندھ وغیرہ مفتوح ہوئے۔

سنہ ۹۵ھ میں ہرقلہ والوں نے عساکر اسلامیہ کو دوسری طرف مصروف دیکھ کر سرکشی و بغاوت اختیار کی اور عباس بن ولید نے دوبارہ اس کو فتح کیا۔ اسی سال موقان اور مدینہ الباب وغیرہ مفتوح ہوئے۔ سنہ ۹۶ھ میں طوس اور اس کا علاقہ مفتوح ہوا۔

ولید بن عبد الملک کے زمانے میں جس قدر لڑائیاں اور جہاد ہوئے ان سب کے تفصیلی حالات اگر بیان کئے جائیں تو اس مختصر کتاب کی کئی جلدیں ولید ہی کے عہد خلافت میں ختم ہو جائیں گی۔ لہذا اختصار کو مد نظر رکھتے ہوئے عہد ولیدی کے چند نامور فتح مند سرداروں کے کارنامے بطور اشارات درج کئے جاتے ہیں تاکہ ولید بن عبد الملک کے زمانہ کی حالت اور اس زمانے کے عالم اسلام کا اندازہ کرنے میں اس کتاب کے مطالعہ کرنے والوں کو کسی قدر آسانی رہے۔ مسلمہ بن عبد الملک بھی عہد ولید کے فتح مند سرداروں میں شامل ہے۔ جس کی فتوحات کا ذکر اوپر ہو چکا ہے۔ اب باقی نامور سرداروں کے حالات ملاحظہ ہوں۔

**قتیبہ بن مسلم باہلی:** حجاج نے قتیبہ بن مسلم باہلی کو سنہ ۸۶ھ میں امیر خراسان مقرر کیا تھا۔ قتیبہ نے مرو میں پہنچ کر یاس بن عبد اللہ بن عمرو کو صیغہ جنگ و صیغہ پولیس کا افسر مقرر کیا اور عثمان بن سعدی کو محکمہ مال سپرد کیا اور خود ایک زبردست فوج لے کر طالقان کی طرف روانہ ہوا۔ وہاں ترکوں کا بادشاہ صغد کی خدمت میں حاضر ہوا اور فرماں برداری و خراج گزاری کا اقرار کر کے ”آخردن“ و ”شومان“ کے قریب پہنچا تو وہاں کے بادشاہوں نے بھی اطاعت و خراج گزاری کا اقرار کر کے صلح کی اور قتیبہ اپنے بھائی صالح کو فرغانہ کی طرف بھیج کر خود مرو میں واپس آیا۔ صالح نے کاشان، درشت اور انہسکیت وغیرہ بلاد فرغانہ کو فتح کر لیا۔ سنہ ۸۷ھ میں قتیبہ نے علاقہ بخارا پر فوج کشی کی۔ اردگرد کے ترکوں نے مل کر مقابلہ کیا مگر سب ناکام رہے اور لشکر اسلام کے ہاتھ بے قیاس مال غنیمت آیا۔ سنہ ۸۸ھ میں اہل صغد و فرغانہ نے سرکشی اختیار کی اور بادشاہ چین کے ہمیشہ زادہ کو اپنا افسر بنا کر دو لاکھ کی جمعیت سے مقابلہ پر تیار ہوئے۔ قتیبہ نے حملہ کر کے شکست دی اور مرو کو واپس چلا آیا۔ سنہ ۸۹ھ میں بخارا، کش، سف، صغد کے سرداروں نے مل کر بغاوت اختیار کی اور قتیبہ نے حملہ آور ہو کر ان کو شکست دی اور فرماں برداری پر مجبور کیا اور مرو کو واپس چلا آیا۔

سنہ ۹۰ھ میں دردان بادشاہ بخارا اور بادشاہ صغد اور اردگرد کے ترک سرداروں نے پھر بغاوت پر استادگی کی مگر نیزک طرحان والی بادغیس مسلمانوں کا فرماں بردار رہا۔ قتیبہ نیزک طرحان کو ہمراہ لے کر بخارا کی طرف بڑھا، ترکوں نے مقابلہ پر خوب ہمت دکھائی۔ اول مقامی مقدمتہ کھیش کو شکست ہوئی لیکن پھر سنبھل کر اسلامی لشکر نے حملہ کیا تو ترکوں کے مورچوں پر قابض ہو گئے۔ ترکوں کا خاقان اور اس کا لڑکا مجروح ہو کر

بھاگا اور مسلمانوں کو فتح عظیم حاصل ہوئی۔ طرخون والی صغد نے سالانہ جزیہ ادا کرتے رہنے کا اقرار کیا اور قتیبہ مرو کی طرف واپس ہوا۔ قتیبہ کے واپس آتے ہی نیزک طخارستان میں پہنچ کر باغی ہو گیا۔ اصہند بادشاہ بلخ و باذان بادشاہ مرو، رود بادشاہ طالقان، فایارب والی جورجان اور بادشاہ کابل سب نے ایک زبردست سازش کی اور متفق ہو کر قتیبہ کے عاملوں کو نکال دیا۔ قتیبہ نے اپنے بھائی عبدالرحمن بن مسلم کو بارہ ہزار فوج دے کر بھیجا کہ مقام بروقان میں قیام کرنا اور موسم سرما کے ختم ہوتے ہی قتیبہ نے نیشاپور کی طرف فوجیں روانہ کیں اور باغیوں پر کئی جانب سے حملے کئے۔ نتیجہ یہ ہوا کہ سب کو قرار واقعی سزا دی اور سب نے عجز و فرماں برداری کا اقرار اور ادائے جزیہ کا وعدہ کیا۔ اسی سلسلے میں سمنگان کا قلعہ بھی فتح کر کے حکومت اسلامیہ میں شامل کیا۔ نیزک گرفتار ہو کر مقتول ہوا۔

بادشاہ جرجان کی خطا معاف کر کے اس کو اس کے ملک پر قابض کر دیا گیا۔ غرض ان ترک سرداروں نے بار بار بغاوت کی اور ہر مرتبہ قتیبہ نے ان کو شکست دی۔ یہاں تک کہ رفتہ رفتہ ان کے دماغوں سے بغاوت و سرکشی کا خیال دور ہونے لگا۔ سنہ ۹۲ھ میں رتبیل بادشاہ سجستان نے بغاوت کا ارادہ کیا، قتیبہ فوج لے کر اس کے سر پر پہنچا اور اس نے معافی مانگ کر زجر جزیہ ادا کیا۔

سنہ ۹۳ھ میں قتیبہ نے خوارزم کا ملک فتح کر کے وہاں کے بادشاہ کو خراج کی ادائیگی کا اقرار لے کر واپس دے دیا۔ جس زمانہ میں قتیبہ خوارزم کو فتح کر رہا تھا۔ اہل صغد نے یہ دیکھ کر کہ قتیبہ کو ہم سے بہت فاصلہ ہے، اس کے عامل کو نکال دیا اور بغاوت اختیار کی۔ قتیبہ نے مال غنیمت خوارزم سے مرو کی طرف روانہ کیا اور خود فوج لے کر نہایت تیز رفتاری سے صغد کی جانب روانہ ہوا۔

قتیبہ کی آمد کا حال سن کر خاقان چین سے اہل صغد نے امداد طلب کی اور اس نے اپنے نامور سپہ سالاروں اور شہزادوں کو قتیبہ کے مقابلہ کی غرض سے روانہ کیا۔ سمرقند کے قلعہ پر ترکوں نے مقابلہ کی تیاریاں کیں۔ قتیبہ نے آکر لڑائی شروع کر دی۔ نہایت خونریز معرکے ہوئے، خاقان چین کا بیٹا مارا گیا، قلعہ کو مسلمانوں نے زور و قوت کے ساتھ فتح کر لیا، ہزار ہا ترک تہ تیغ ہوئے۔ ان پر نہایت بھاری خراج مقرر کیا اور نامور سردار جو ترکوں کے قید ہوئے تھے حجاج کے پاس بھیجے گئے۔ انہیں قیدیوں میں ایک عورت تھی جو یزدجرد کی نسل سے تھی۔ اس عورت کو حجاج نے ولید بن عبد الملک کے پاس بھیج دیا۔ ولید نے اس سے نکاح کر لیا جس سے اس کا بیٹا یزید پیدا ہوا۔ مرو میں واپس آ کر قتیبہ نے مغیرہ بن عبد اللہ کو نیشاپور کا عامل مقرر کیا۔

سنہ ۹۴ھ میں اہل شاش نے سرکشی کی علامات ظاہر کیں۔ قتیبہ نے اہل بخارا، کش، 'نسف' خوارزم سے امدادی افواج طلب کیں۔ سب نے فوجیں روانہ کیں اور بیس ہزار کا لشکر جمع ہو گیا۔ قتیبہ نے خود مقام خند پر ڈیرے ڈالے اور فوج کو سرداروں کے ساتھ شاش پر روانہ کیا۔ شاش مفتوح ہوا اور قتیبہ مرو کو واپس آیا۔ مرو کو واپس آتے ہوئے اس نے سنا کہ حجاج کا انتقال ہو گیا، قتیبہ نے اس کے بعد کاشغر تک کے تمام علاقے پر قبضہ کر کے ترکستان پر پورے طور پر اسلامی تسلط قائم کر دیا۔ اس کے بعد ہبیرہ بن مشمرج کلابی کے

ہمراہ چند شخصوں کی ایک سفارت بادشاہ چین کے پاس بھیجی کہ اسلامی سیادت کو تسلیم کر ورنہ ملک چین کو غازیان اسلام کے گھوڑے روند ڈالیں گے۔ اس سفارت کے پہنچنے سے بادشاہ چین مرعوب ہو گیا اور اس نے قیمتی تحائف اور نذرانے بھیج کر تہیہ سے صلح کی درخواست کی۔

## محمد بن قاسم

جس زمانے میں مسلمانوں نے ملک عرب سے باہر فاتحانہ قدم نکالا ہے تو ملک سندھ میں بودھ مذہب کے راجہ حکمران تھے۔ ایرانی شہنشاہی مسلمانوں کے ہاتھ سے پارہ پارہ ہوئی تو ایران سردار کچھ تو فرار ہو کر سندھ 'ترکستان' چین کی طرف بھاگ گئے اور مسلمانوں کے خلاف جنگی تیاریوں میں مصروف ہوئے، کچھ مسلمان ہو کر عزت و آرام کے ساتھ اپنے ملک میں زندگی بسر کرنے لگے۔ سوء اتفاق سے بنو ہاشم اور بنو امیہ میں جب قومی و خاندانی رقابتوں نے ترقی کی تو ان ایرانیوں کو بھی قومی رقابت یاد آگئی اور انہوں نے عبداللہ بن سبا اور دوسرے منافقوں کی سازشوں میں بڑے ذوق و شوق سے حصہ لینا شروع کیا۔ ان سازشوں اور مسلمانوں کی خانہ جنگیوں سے ان ایرانیوں کے منصوبوں میں جو سندھ 'کابل' چین اور تبت وغیرہ میں جلا وطن ہو کر مقیم اور مخالف کوششوں میں مصروف تھے، از سر نو جان پڑ گئی اور یہی وجہ تھی کہ مسلمانوں کو ایرانیوں کی بدولت کوفہ و بصرہ میں بھی اور ایران و خراسان کے علاقوں میں بھی بار بار مشکلات کا سامنا ہوا۔

سندھ کا ملک چونکہ بصرہ و کوفہ یعنی عراق سے نسبتاً قریب تھا اور ایرانی حکومت کی سرحد اس سے ملتی تھی۔ لہذا زیادہ تر شرارت پیشہ ایرانیوں کا ما من ملک سندھ ہی بنا ہوا تھا۔ اسلامی فتوحات کے سیلاب کو دیکھ کر سندھ کا راجہ خود بھی ایرانیوں کی بربادی سے متاسف اور اس امر کا کوشاں تھا کہ کسی طرح ایرانی اپنی سلطنت پھر قائم کر سکیں۔ چنانچہ ایران کے آخری بادشاہ نے معرکہ نہاوند کے بعد کئی مرتبہ فوجیں جمع کر کے مسلمانوں کا مقابلہ کیا تو ان مقابلوں اور معرکوں میں سندھ کی امدادی فوج شاہ ایران کے ساتھ ضرور ہوتی۔ ایران کی سلطنت جب برباد ہوئی تو سندھ کے راجہ نے اپنے سرحدی ایرانی صوبوں کو اپنی سلطنت میں شامل کر لیا اور مغلوب و مفتوح ایرانیوں نے کرمان و بلوچستان وغیرہ کے صوبوں کو بخوشی سندھ کے راجہ کو سپرد کر دیا تاکہ وہ مسلمانوں کے قبضے میں نہ جا سکیں اور اس کے معاوضہ میں سندھ کے راجہ کی حمایت ان کو حاصل رہے۔

یہ باتیں محرک اس امر کی تھیں کہ مسلمان سندھ پر حملہ کر کے سندھ کے راجہ کو درست کریں لیکن حضرت عثمان غنیؓ کے زمانے میں بھی ایران و خراسان پر مکمل قبضہ نہ ہونے پایا تھا کہ اندرونی فسادات شروع ہو گئے اور سندھ کی طرف کوئی توجہ نہ ہو سکی۔ حضرت امیر معاویہؓ نے اندرونی خرخشوں سے نجات حاصل کر کے بیرونی ممالک کی طرف توجہ کی اور ان کے زمانے میں سندھ کے راجہ سے وہ صوبے جو ایرانی سلطنت کا جزو تھے واپس لینے کی کوشش کی گئی۔ اس سلسلے میں معمولی چھیڑ چھاڑ سندھی فوجوں سے ہوئی لیکن ان کے بعد یزید کی حکومت میں پھر وہی اندرونی فسادات واپس آگئے اور مسلمان بیرونی علاقوں کی طرف متوجہ نہ ہو

سکے۔

عبدالملک کے زمانے میں پھر مسلمانوں کو بیرونی ممالک کی طرف متوجہ ہونے کا موقع نہ ملا اور حجاج نے جو مشرقی ممالک کا وائسرائے تھا۔ سندھ کے مقابلے میں افغانستان و بدخشاں کے حاکم رتبیل کی سرکوبی کو اس لیے مقدم سمجھا کہ وہ خراسان کے اسلامی صوبہ کے لیے بہت زیادہ خطرناک ہو سکتا تھا۔ چنانچہ حجاج کی زیادہ تر توجہ رتبیل اور اس کی وجہ سے بخارا وغیرہ کی طرف مبذول رہی۔ حجاج کے گورنر قتیبہ نے ملک چین تک کے سرکشوں کو سیدھا کرنے میں کارہائے نمایاں دکھلائے۔ اس کے بعد سندھ کا ملک ہی ایک ایسا ملک تھا کہ مسلمان سندھیوں سے اپنے حقوق واپس لینے اور سندھ کے راجہ کو آئندہ کے لیے درست رکھنے کی غرض سے اپنی طاقت و سطوت کا نمونہ دکھاتے لیکن ابھی مسلمان اس ضروری کام کو اپنی طرف سے شروع نہ کرنے پائے تھے کہ خود سندھ کے راجہ نے مسلمانوں کو اپنے ملک پر حملہ آور ہونے کی دعوت دے دی۔

تفصیل اس اجمال کی یہ ہے کہ کچھ مسلمان سوداگر جزیرہ سرانڈیپ میں بہ حالت سفر فوت ہو گئے تھے۔ ان کے یتیم بچے اور بیوہ عورتیں جو اس جزیرہ میں رہ گئیں، ان کو سرانڈیپ کے راجہ نے حجاج بن یوسف ثقفی اور خلیفہ ولید بن عبدالملک کی عنایت و مہربانی اپنی طرف مبذول کرنے کے لیے بہترین ذریعہ سمجھا۔ سرانڈیپ کا راجہ مسلمانوں کی فتوحات کا حال سن سن کر پہلے سے مرعوب اور اپنی نیاز مندی کے اظہار کی غرض سے کسی ذریعہ اور حیلہ کا متلاشی تھا۔ چنانچہ اس نے ان یتیم بچوں اور بیواؤں کو بڑی تعظیم و اکرام کے ساتھ اپنے معتمدوں کے ساتھ اپنے خاص جہاز میں بٹھا کر حجاج کے پاس روانہ کیا۔ بہت سے قیمتی تحفے اور ہدیے حجاج اور خلیفہ ولید کے لیے بھیجے اور ان یتیموں اور بیواؤں سے امید رکھی کہ یہ ضرور میری تعریف حجاج سے کریں گے۔ یہ کشتیاں سرانڈیپ سے روانہ ہو کر ساحل کے قریب قریب سفر کرتی ہوئی خلیج فارس کی طرف روانہ ہوئیں کہ وہاں سے خشکی پر اتر کر یہ لوگ معہ تحفہ و ہدیہ حجاج کی خدمت میں کوفہ میں پہنچیں گے، راستے میں باد مخالف کے طوفان نے ان کشتیوں کو سندھ کے بندرگاہ دیبل میں لا ڈالا۔ یہاں سندھ کے راجہ مسمی داہر کے سپاہیوں نے ان کشتیوں کو لوٹ لیا اور سواروں کو قید کر لیا۔ یہ حال جب حجاج کو معلوم ہوا تو اس نے سندھ کے راجہ کو لکھا کہ وہ کشتیاں ہمارے پاس آرہی تھیں، تم لٹیروں کو قرار واقعی سزا دو اور کشتیوں کے آدمیوں کو مع سامان مسروقہ ہمارے پاس بھیج دو یہاں سے راجہ نے حجاج کو نہایت مغرورانہ اور نامعقول جواب لکھا۔

حجاج نے اول عبداللہ اسلمی کو چھ ہزار فوج کے ساتھ سندھ کی طرف روانہ کیا۔ عبداللہ سندھ میں پہنچ کر راجہ داہر کی فوج کا مقابلہ کرتا ہوا مارا گیا اور یہ مہم ناکام رہی۔ دوسری مرتبہ حجاج نے بدیل نامی سردار کو مامور کیا کہ وہ بھی چھ ہزار فوج لے کر دیبل تک پہنچ گیا مگر راجہ جے سب کے مقابلہ میں لڑتا ہوا گھوڑے سے گر کر شہید ہوا۔

اس خبر کو سن کر حجاج کو اور بھی زیادہ ملال ہوا۔ تیسری مرتبہ اس نے محمد بن قاسم کو جو اس کا داماد بھی تھا اور صرف سترہ سال کی عمر کا نوجوان تھا۔ چھ ہزار شامی فوج کے ساتھ سندھ کی طرف روانہ کیا۔ محمد بن قاسم

کے ساتھ اس مرتبہ شامی سپاہی اس لیے بھیجے گئے کہ حجاج کو اس بات کا شبہ تھا کہ عراقی و ایرانی سپاہی سندھیوں سے ساز باز رکھتے ہیں۔ محمد بن قاسم نے اول صوبہ مکران کو جس پر سندھیوں نے قبضہ کر رکھا تھا، فتح کر کے سندھیوں کو بھگا دیا۔ دیہل پر آیا، اس کو فتح کیا۔ نیرون اور برہمن آباد کی طرف بڑھا۔ راجہ داہر کے پاس نہ صرف ایرانی لوگ ہی پناہ گزین تھے بلکہ بہت سے عرب لوگ بھی جو خلیفہ وقت یا عمال خلافت سے باغی ہو کر بھاگے تھے، سندھ میں راجہ داہر کے پاس پناہ گزین تھے۔ اس لیے بھی سندھ پر حملہ کرنا ناگزیر تھا۔ راجہ داہر نے مقابلہ کیا اور مارا گیا۔ اس کے بعد محمد بن قاسم نے یکے بعد دیگرے سندھ کے شہروں کو فتح کرنا شروع کیا۔ حتیٰ کہ تمام ملک سندھ اور ملتان اس کے ہاتھ پر فتح ہوا۔

سندھ کی فتح میں حجاج کی توجہ پورے طور پر محمد بن قاسم کی طرف مبذول رہی۔ وہ روزانہ خبریں منگواتا اور روزانہ محمد بن قاسم کو بدلیات بھیجتا تھا۔ محمد بن قاسم نے اپنے آپ کو سندھیوں کے لیے نہایت شفیق و رحم دل فاتح اور رعایا پرور حکمران ثابت کیا۔ اس نوجوان فتح مند نے جس رواداری، بردباری، سیر چشمی اور لطف و عطا کا اظہار کیا، اس کی مثالیں تاریخ عالم میں بہت کم دستیاب ہو سکتی ہیں۔ محمد بن قاسم کی فتوحات سندھ کا مفصل حال تاریخ ہند میں لکھا جائے گا۔ محمد بن قاسم ملتان کو فتح کر چکا تھا کہ اس کے پاس حجاج کے فوت ہونے کی خبر پہنچی مگر اس نے اپنی فتوحات کا سلسلہ برابر جاری رکھا اور سنہ ۹۶ھ تک بندر سورت سے لے کر ملک کشمیر تک تمام مغربی ہندوستان کو مفتوح و محکوم کر لیا۔

## حجاج بن یوسف ثقفی

حجاج کے حالات اوپر برابر ذکر ہوتے چلے آئے ہیں۔ ولید بن عبد الملک کے تخت نشین ہوتے ہی حجاج نے یزید بن مہلب کو خراسان کی گورنری سے حبیب بن مہلب کو کرمان کی حکومت سے معزول کر کے قید کر دیا تھا، پھر مہلب کے تمام بیٹوں کو قید کر دیا۔ یزید بن مہلب کے تمام بیٹوں کو قید کر دیا۔ یزید مع اپنے بھائیوں کے قید خانے سے فرار ہو کر فلسطین میں ولید بن عبد الملک کے بھائی سلیمان بن عبد الملک کے پاس پہنچا جو وہاں کا عامل تھا۔ حجاج نے ولید کو یزید بن مہلب کی شکایتیں لکھیں لیکن سلیمان کی سفارش سے یزید بن مہلب اور اس کے بھائیوں سے ولید نے کوئی مواخذہ نہ کیا۔ حجاج کے مزاج کی سختی نے اہل عراق کو پریشان کیا اور اکثر لوگ حجاج سے تنگ آ کر عراق سے فرار ہوئے اور مکہ مکرمہ و مدینہ منورہ میں جا جا کر مقیم ہوئے۔ وہاں حضرت عمر بن عبد العزیز حجاز کے گورنر تھے۔ انہوں نے عراق سے آئے ہوئے ان لوگوں کے ساتھ نیک سلوک کیا۔

سنہ ۹۳ھ میں حضرت عمر بن عبد العزیز نے عبد الملک کو ایک خط حجاج کی شکایت میں لکھا کہ اس نے اہل عراق کو بہت ستار کھا ہے اور اپنے ظلم و زیادتی میں حد سے بڑھ گیا ہے۔ حجاج کو جب اس کا حال معلوم ہوا تو اس نے بھی ایک خط حضرت عمر بن عبد العزیز کی شکایت میں ولید کو لکھا کہ اکثر فتنہ پرداز اور منافق لوگ اس سے جلا وطن ہو کر عمر بن عبد العزیز کے پاس چلے جاتے ہیں اور عمر بن عبد العزیز ان کی گرفتاری سے منع

ہوتے ہیں۔ یہ بات حکومت و سلطنت کے لیے موجب نقصان ثابت ہوگی۔ مناسب یہ ہے کہ آپ عمر بن عبدالعزیز کو حجاز کی حکومت سے معزول کریں۔

ولید نے ماہ شعبان سنہ ۹۳ھ میں عمر بن عبدالعزیز کو حجاز کی حکومت سے معزول کر کے ان کی جگہ خالد بن عبداللہ کو مکہ مکرمہ کا اور عثمان بن حبان کو مدینہ کا حاکم مقرر کر دیا۔ خالد نے مکہ میں جاتے ہی کل اہل عراق کو نکال باہر کیا اور ان لوگوں کو بھی دھمکایا، جنہوں نے اپنے مکانات اہل عراق کو کرایہ پر دے رکھے تھے۔ جو لوگ حجاج کے ظلم و ستم سے بچنے کے لیے مکہ مکرمہ میں آئے تھے، انہیں میں سعید بن جبیر بھی تھے۔ سعید بن جبیر کی خطایہ تھی کہ وہ عبدالرحمن بن اشعث کے ہم آہنگ ہو گئے تھے اور حجاج کی نگاہ میں یہ خطا کوئی معمولی خطانہ تھی۔ خالد نے ان کو گرفتار کر کے حجاج کے پاس بھیج دیا۔ حجاج نے ان کو قتل کر دیا۔ سعید بن جبیر بالکل بے گناہ مقتول ہوئے اور اس قسم کے یہی ایک مقتول نہ تھے بلکہ بہت سے بزرگ اور نیک آدمیوں کو حجاج نے ظالمانہ قتل کیا۔

ولید بن عبدالملک کے بعد سلیمان بن عبدالملک تخت خلافت کا آرزو مند تھا کیونکہ عبدالملک نے ولید کے بعد سلیمان کو ولی عہد بنایا تھا اور اسی پر لوگوں سے بیعت لی گئی تھی۔ ولید نے یہ چاہا کہ میں سلیمان اپنے بھائی کو محروم کر کے اپنے بیٹے عبدالعزیز کو ولی عہد بناؤں۔ اس خواہش اور ارادے کا حال ولید نے جد اجد اپنے سرداروں کے سامنے بیان کیا تو حجاج اور قتیبہ نے تو پسند کیا لیکن اوروں نے ولید کو ڈر لیا اور کہا کہ مسلمانوں میں فتنہ برپا ہو جانے کا اندیشہ ہے۔ اسی سال سنہ ۹۵ھ میں بہ ماہ شوال بیس برس عراق کی حکومت کرنے کے بعد حجاج نے وفات پائی اور مرتے وقت اپنے بیٹے عبداللہ بن حجاج کو عراق کا گورنر کیا۔ ولید بن عبدالملک نے حجاج کے تمام عاملوں کو ان کے عہدوں پر بدستور قائم رکھا۔

## موسیٰ بن نصیر

جس طرح حجاج مشرقی ممالک کا سب سے بڑا وائسرائے تھا، اسی طرح مغربی ممالک کا وائسرائے ولید بن عبدالملک کے عہد میں موسیٰ بن نصیر تھا، جس کا جائے قیام مقام قیروان تھا۔ شمالی افریقہ کے اس سب سے بڑے حاکم کے پاس اندلس کے بعض لوگ آئے اور اپنے بادشاہ لذریق (راڈرک) کے ظلم و ستم کی شکایت کر کے التجا کی کہ آپ اندلس (اسپین) پر چڑھائی کر کے مراکش کی طرح اس کو بھی اپنی حکومت میں شامل کر لیں۔

موسیٰ نے اہل اندلس کی اس درخواست پر چند روز غور کیا۔ اس کے بعد اپنے ایک غلام کو چار کشتیوں میں چار سو سپاہیوں کے ساتھ ساحل اندلس کی طرف روانہ کیا کہ وہاں کے حالات سے آگاہی حاصل ہو اور دوسری طرف خلیفہ ولید سے اندلس پر چڑھائی کرنے کی اجازت طلب کی۔ خلیفہ نے چڑھائی کی اجازت عطا کر دی۔ ادھر وہ چار سو سپاہی بھی سالماغانا واپس آئے۔

سنہ ۹۱ھ یا سنہ ۹۲ھ میں موسیٰ نے اپنے دوسرے آزاد کردہ غلام طارق بن زیاد کو سات ہزار فوج دے کر اندلس پر حملہ کرنے کا حکم دیا۔ طارق اس زمانہ میں موسیٰ بن نصیر کی طرف سے طنجہ (واقع مراکو) کا حاکم تھا وہ اپنے سات ہزار ہمراہیوں کے ساتھ کشتیوں پر سوار ہو کر اور بارہ میل کی چوڑی آبنائے جبل الطارق کو عبور کر کے ساحل اندلس پر اتر اور شمال کی جانب متوجہ ہوا۔ علاقہ شذونہ میں اسپین کا بادشاہ لذریق ایک لاکھ جرار فوج کے ساتھ طارق کے مقابلہ پر آیا۔ آٹھ روز تک بڑے زور شور کے ساتھ لڑائی رہی۔ آخر آٹھویں روز ۱۲۸ ماہ رمضان المبارک سنہ ۹۲ھ کو شاہ لذریق طارق کے مقابلہ میں مارا گیا اور عیسائی لشکر نے راہ فرار اختیار کی۔

اسی سال سندھ کا راجہ داہر محمد بن قاسم کے مقابلہ میں مارا گیا تھا۔ اس کے بعد بڑی آسانی سے طارق اندلس کے شہروں کو فتح کرتا ہوا آگے بڑھا۔ اس فتح عظیم کا حال جب موسیٰ بن نصیر کو معلوم ہوا تو اس نے طارق کو آئندہ پیش قدمی سے رکنے اور اپنے پہنچنے تک انتظار کرنے کے لیے لکھا مگر طارق اور اس کے بہادر سپاہی اب رک نہیں سکتے تھے۔ آخر رمضان سنہ ۹۳ھ میں موسیٰ بن نصیر بھی اٹھارہ ہزار فوج لے کر اندلس پہنچ گیا اور تمام جزیرہ نمائے اندلس کو کوہ پیری نیز تک فتح کر لیا۔ مشرقی اندلس میں علاقہ پرشلونہ کو فتح کرنے کے بعد موسیٰ نے ولید بن عبد الملک کو لکھا کہ میں نے تمام ملک اسپین کو فتح کر لیا ہے۔ اب اجازت دیجئے کہ میں یورپ کے اندر ہوتا ہوا اور فتوحات حاصل کرتا ہوا قسطنطنیہ تک پہنچوں اور فتح قسطنطنیہ کے بعد آپ کی خدمت میں حاضر ہوں۔

لیکن ولید بن عبد الملک نے موسیٰ کو لکھا کہ تم اسپین میں کسی کو حاکم مقرر کر کے معہ طارق بن زیاد میرے پاس براہ افریقہ واپس آؤ۔ اگر اس وقت موسیٰ بن نصیر کو اجازت مل جاتی تو یہ کچھ بھی دشوار نہ تھا کہ تمام براعظم یورپ فتح ہو جاتا۔ بہر حال خلیفہ کے حکم کی تعمیل میں موسیٰ نے اندلس میں اپنے بیٹے عبد العزیز کو گورنر مقرر کیا اور مراکو اپنے دوسرے بیٹے عبد الملک کو سپرد کیا اور قیروان میں اپنے تیسرے بیٹے عبد اللہ کو اپنا جانشین بنایا اور اس انتظام سے فارغ ہو کر خود مع تحفہ و ہدیاد مشق کی جانب روانہ ہوا لیکن یہ جس روز دمشق پہنچا ہے خلیفہ ولید بن عبد الملک کا انتقال ہو چکا تھا۔

**ولید بن عبد الملک کی وفات :** ولید نے اپنے بھائی سلیمان کو ولی عہدی سے الگ کر کے اپنے بیٹے کو ولی عہد بنانے کی جو کوشش کرنی چاہی تھی، وہ اس میں کامیاب نہ ہو گا۔ اگر وہ چند روز اور نہ مرتا تو شاید اپنے ارادے میں کامیاب ہو جاتا لیکن اب یہ ہوا کہ سلیمان ان سرداروں کا جنہوں نے ولید کے ارادے کی تائید کی تھی، دشمن ہو گیا۔ نیز ہر ایک اس شخص سے جس کو ولید محبوب و مکر م رکھتا تھا، سلیمان کو دشمنی ہو گئی اور اس کا نتیجہ آئندہ عالم اسلام کے لیے کسی قدر مضر ثابت ہوا۔ ولید بن عبد الملک نے ۱۵ جمادی الثانی سنہ ۹۶ھ مطابق ۲۵ فروری سنہ ۷۱۵ء میں ۳۵ سال چند ماہ کی عمر میں نو سال آٹھ مہینے خلافت کرنے کے بعد ملک شام کے مقام دیر میں وفات پائی اور ۱۹ بیٹے چھوڑے۔ ولید کے عہد خلافت میں سندھ، ترکستان، سمرقند و بخارا وغیرہ۔ اندلس، ایشیائے کوچک کے اکثر شہر و قلعے اور بعض جزیرے حکومت اسلامی میں شامل ہوئے۔ ولید کی

خلافت مسلمانوں کے لیے ایک طرف راحت و آرام اور خوش حالی کا زمانہ تھا تو دوسری طرف فتوحات ملکی کا خاص زمانہ تھا۔ حضرت عمر فاروقؓ کے بعد اس قدر عظیم و اہم فتوحات ملکی اور کسی خلیفہ کے زمانے میں اب تک مسلمانوں کو حاصل نہ ہوئی تھیں۔ جب ولید کا انتقال ہوا ہے تو اس کا بھائی سلیمان بن عبد الملک مقام رملہ میں تھا۔

## سلیمان بن عبد الملک

سلیمان اپنے بھائی ولید سے چار سال عمر میں چھوٹا تھا۔ ولید کی وفات کے بعد اس کے ہاتھ پر جمادی الثانی سنہ ۹۶ھ میں بیعت خلافت ہوئی۔ حجاج چونکہ سلیمان کو ولی عہدی سے معزول کرانے میں ولید کا ہم خیال تھا اور قتیبہ بن مسلم بھی اس معاملہ میں حجاج و ولید کا ہم نوا تھا۔ لہذا سلیمان کو حجاج و قتیبہ دونوں سے سخت عداوت تھی۔ حجاج، سلیمان کے خلیفہ ہونے سے پہلے ہی فوت ہو چکا تھا۔ قتیبہ البتہ خراسان کی گورنری پر مامور اور زندہ موجود تھا۔ قتیبہ کو اس بات کا احساس تھا کہ سلیمان کی خلافت میں میرے ساتھ کس قسم کا سلوک روا رکھا جائے گا۔

**قتیبہ کا قتل :** قتیبہ بن مسلم باہلی امیر خراسان نے جب یہ سنا کہ ولید فوت ہو گیا اور اس کی جگہ سلیمان بن عبد الملک تخت نشین ہوا تو اس نے خراسان کی تمام موجودہ فوج اور سرداران لشکر کو جمع کر کے اپنی اس رائے کا اظہار کیا کہ سلیمان بن عبد الملک کی خلافت سے انکار کرنا چاہیے۔ قتیبہ کے پاس جو فوج تھی اس میں ایک زبردست حصہ بنو تمیم کا تھا۔ بنو تمیم کا سردار وکیع تھا۔ وکیع نے یہ رنگ دیکھ کر لوگوں سے سلیمان بن عبد الملک کی بیعت خلافت یعنی شروع کر دی۔ رفتہ رفتہ یہ خبر تمام لشکر میں پھیلی اور تمام قبائل وکیع کے گرد جمع ہو گئے۔ قتیبہ نے ہر چند کوشش کی کہ لوگ اس کی باتیں سنیں اور اس سے افہام و تفہیم کریں لیکن پھر کسی نے اس کی بات نہ پوچھی اور علانیہ گستاخیاں کرنے لگے۔ قتیبہ کے ساتھ اس کے بھائی اور بیٹے اور رشتے دار شریک رہے۔ آخر لشکریوں نے لوٹ مار شروع کر دی اور قتیبہ کی ہر چیز کو لوٹا اور جلانا شروع کیا۔ قتیبہ کے رشتے داروں نے قتیبہ کے خیمہ کی حفاظت کرنی چاہی لیکن وہ سب مارے گئے اور آخر کار قتیبہ بھی بہت سے زخم کھا کر بے ہوش ہو کر زمین پر گر اور لوگوں نے فوراً اس کا سر کاٹ لیا۔ قتیبہ کے صرف بھائی اور بیٹے گیارہ شخص مارے گئے۔ اس کے بھائیوں میں سے صرف ایک شخص عمر بن مسلم اس لیے بچ گیا کہ اس کی ماں قبیلہ بنو تمیم سے تھی۔ وکیع نے قتیبہ کا سر اور اس کی انگوٹھی خراسان سے سلیمان بن عبد الملک کے پاس بھجوادی۔ قتیبہ بن مسلم خاندان بنو امیہ کے سرداروں میں نہایت زبردست فتح مند اور نامور سردار تھا۔ ایسے زبردست کی ایسی موت نہایت افسوسناک حادثہ ہے لیکن چونکہ اس نے خلیفہ وقت کے خلاف سازش کرنے میں ناعاقبت اندیشی سے کام لیا تھا، لہذا سلیمان بن عبد الملک پر قتیبہ کے قتل کا کوئی الزام نہیں لگایا جاسکتا۔

محمد بن قاسم کی وفات : سلیمان بن عبد الملک پر سب سے بڑا الزام محمد بن قاسم کے معاملہ میں لگایا جا



سکتا ہے۔ سلیمان کو اگر حجاج سے عداوت و دشمنی تھی تو اس دشمنی کو حجاج کے رشتے داروں تک بلاوجہ وسیع نہیں ہونا چاہیے تھا لیکن افسوس ہے کہ سلیمان نے محمد بن قاسم کو بھی اسی طرح کشتنی و گردن زدنی سمجھا جس طرح وہ حجاج کو سمجھتا تھا۔ محمد بن قاسم نہایت سمجھدار، بہادر، مستقل مزاج، نیک طبیعت اور جوان صالح تھا۔ اس نوجوان نے سندھ و ہند کی فتوحات میں ایک طرف اپنے آپ کو رستم و اسکندر سے بڑھ کر ثابت کیا تو دوسری طرف وہ نوشیروان عادل سے بڑھ کر عادل و رعایا پرور ظاہر ہوا تھا۔ اس نوجوان فتح مند سردار نے سلیمان کے خلاف قطعاً کوئی حرکت کبھی نہیں کی تھی۔

حجاج کی وفات کے بعد بھی وہ اسی طرح فتوحات و ملک داری میں مصروف رہا۔ جیسا کہ حجاج کی زندگی میں تھا۔ اس کے پاس جس قدر فوج تھی وہ سب کی سب دل و جان سے اس پر فدا اور اس کے ہر ایک حکم کی تعمیل کو بسر و چشم موجود تھی اور یہ بھی سب سے بڑی دلیل اس بات کی تھی کہ محمد بن قاسم نہایت اعلیٰ درجہ کی قابلیت سپہ سالاری رکھتا تھا۔ ایسے نوجوان کی جس کی ابتدا ایسی عظیم الشان تھی، اگر تربیت کی جاتی اور اس سے کام لیا جاتا تو وہ سلیمان بن عبد الملک کے لیے تمام برا عظیم ایشیا کو چین و جاپان تک فتح کر دیتا لیکن سلیمان نے جذبہ عداوت سے مغلوب ہو کر یزید بن ابی کبشہ کو سندھ کا والی بنا کر بھیجا اور حکم دیا کہ محمد بن قاسم کو گرفتار کر کے بھیج دو۔ سلیمان کا یہ حکم درحقیقت تمام کام گزار اور فتح مند سپہ سالاروں کو بددل بنا دینے کا ایک زبردست اعلان تھا۔ کسی خلیفہ یا سلطان کے لیے اس سے بڑھ کر کوئی قابل شرم بات نہیں ہو سکتی کہ وہ اپنے سرداروں کے عظیم الشان اور قابل تعریف کاموں کا صلہ بجائے تحسین و آفرین اور عزت افزائی کے قید و گرفتاری سے دے۔

یزید بن ابی کبشہ سندھ میں آکر زور و قوت کے ذریعہ محمد بن قاسم کو ہر گز ہر گز مغلوب نہیں کر سکتا تھا۔ محمد بن قاسم کے ہمراہیوں کو جب خلیفہ کے اس نامعقول حکم کا حال معلوم ہوا تو انہوں نے محمد بن قاسم سے کہا کہ تم اس حکم کی تعمیل ہر گز نہ کرو۔ ہم تم کو اپنا امیر جانتے اور تمہارے ہاتھ پر طاعت کی بیعت کئے ہوئے ہیں۔ خلیفہ سلیمان کا ہاتھ ہر گز آپ تک نہیں پہنچ سکتا۔ حقیقت بھی یہ ہے کہ محمد بن قاسم کو مغلوب کرنے کے لیے خلیفہ سلیمان کو اپنی خلافت کا پورا زور لگانا پڑتا کیونکہ یہاں محمد بن قاسم کے پاس اس کی ہر دل عزیزی کے سبب ایسے ذرائع موجود تھے کہ سندھ کے ریگستان کا ہر ایک ذرہ اس کی اعانت و امداد کے لیے کوشاں ہوتا مگر اس جوان صالح نے فوراً بلا توقف اپنے آپ کو ابن ابی کبشہ کے سپرد کر دیا اور کہا کہ خلیفہ وقت کے حکم کی نافرمانی کا جرم مجھ سے ہر گز سرزد نہ ہوگا۔ چنانچہ محمد بن قاسم کو گرفتار کرنے کے بعد ابن ابی کبشہ نے دمشق کی جانب روانہ کر دیا۔ وہاں سلیمان کے حکم سے وہ واسط کے جیل خانہ میں قید کر دیا گیا اور صالح بن عبدالرحمن کو اس پر مسلط کر دیا جس کو اس نے جیل خانے میں انواع و اقسام کی تکلیفیں دے دے کر مار ہی ڈالا۔

موسیٰ بن نصیر کا انجام : موسیٰ بن نصیر کی نسبت اوپر ذکر ہو چکا ہے کہ اس نے تمام شمالی افریقہ میں امن و امان قائم رکھا اور اندلس کی فتح کو تکمیل تک پہنچایا۔ موسیٰ کا باپ نصیر بن عبدالعزیز بن مروان بن حکم کا

مولیٰ یعنی آزاد کردہ غلام تھا، جو خاندان مروان کا ایک فرد سمجھا جاتا تھا۔ اس بہادر سردار کے حوصلے کا اندازہ اس طرح ہو سکتا ہے کہ وہ تمام براعظم یورپ کی صرف پندرہ بیس ہزار فوج سے فتح کر لینے کا ارادہ رکھتا تھا۔ موسیٰ بن نصیر جب دار الخلافہ میں پہنچا تو اس کا قدر شناس خلیفہ ولید فوت ہو چکا تھا۔ سلیمان نے موسیٰ کے ساتھ بجائے اس کے کہ عزت و قدر دانی کا برتاؤ کرتا اس کو قید میں ڈال دیا اور اس قدر بھاری تاوان ان کے ذمہ عائد کیا جو موسیٰ کی استطاعت سے باہر تھا۔ یہاں تک کہ موسیٰ کو تاوان کا روپیہ پورا کرنے کے لیے عرب سرداروں سے مانگ کر اپنی آبرو برباد کرنی پڑی اور اس کی تمام ناموری اور عزت و حرمت خاک میں مل گئی۔

ولید کے زمانے کے نامور سرداروں میں سے صرف مسلمہ بن عبد الملک سلیمان کی عنایت ریزیوں سے بچا رہا اور سلیمان نے بدستور اس کو اپنے عہدے اور مرتبہ پر قائم رکھا۔ مسلمہ، سلیمان کا بھائی تھا اور اس کو ولی عہدی کے معاملہ سے کسی قسم کا تعلق نہ تھا اسی لیے سلیمان نے اس کو اپنے دشمنوں کی فہرست میں داخل نہیں کیا۔

یزید بن مہلب: اوپر بیان ہو چکا ہے کہ حجاج مہلب کے بیٹوں سے ناراض تھا اور یزید بن مہلب کو معہ اس کے بھائیوں کے قید کر دیا تھا۔ یزید بن مہلب جیل خانے سے بھاگ کر فلسطین میں سلیمان بن عبد الملک کے پاس چلا گیا۔ اس زمانہ میں سلیمان بن عبد الملک فلسطین کا گورنر تھا۔ یہ بھی ذکر ہو چکا ہے کہ حجاج نے مرتے وقت اپنے بیٹے عبد اللہ بن حجاج کو اپنی جگہ عراق کا گورنر مقرر کیا تھا اور ولید بن عبد الملک نے اس تقرر کو جائز رکھا تھا۔ اب ولید کی وفات کے بعد جب سلیمان بن عبد الملک تخت خلافت پر بیٹھا تو اس نے سب سے پہلے حجاج کے بیٹے عبد اللہ کو معزول کر کے اس کی جگہ یزید بن مہلب کو گورنر عراق مقرر کیا۔ یزید بن مہلب جانتا تھا کہ اگر لوگوں سے خراج وصول کرنے میں، میں نے سختی کی تو حجاج کی طرح بدنام ہو جاؤں گا اور اگر رعایت و نرمی سے کام لیا تو سلیمان بن عبد الملک کی نگاہوں سے گر جاؤں گا۔ اس لیے اس نے یہ تدابیر اختیار کیں کہ سلیمان بن عبد الملک کو اس بات پر رضامند کیا کہ وہ عراق کی تحصیل خراج یعنی صیغہ مال کی افسری پر صالح بن عبد الرحمن کو مقرر کر دے اور باقی انتظامی و فوجی معاملات گورنر عراق یعنی یزید بن مہلب سے متعلق رہیں۔ یزید بن مہلب کی یہ خواہش سلیمان کو اس لیے بھی ناگوار نہ گزری کہ وہ جانتا تھا کہ حجاج نے یزید بن مہلب پر سرکاری روپیہ کے خرد برد کرنے کا الزام لگا کر قید کیا تھا۔ چنانچہ صالح بن عبد الرحمن صیغہ مال کی افسری پر مامور ہو کر اول عراق کی جانب بھیج دیا گیا اس کے بعد یزید بن مہلب بھی عراق کا گورنر بن کر کوفہ میں وارد ہوا۔ یہاں یزید و صالح میں ناچاقی پیدا ہوئی اور یزید بن مہلب کے لیے صالح بن عبد الرحمن کا وجود باعث تکلیف ثابت ہونے لگا۔

اسی دوران میں خبر آئی کہ قتیبہ بن مسلم خراسان میں مارا گیا۔ یزید خراسان کی گورنری کو ترجیح دیتا تھا کیونکہ وہ اور اس کا باپ خراسان کا گورنر رہ چکے تھے۔ سلیمان بن عبد الملک نے یزید بن مہلب کی خواہش کے موافق اس کو خراسان کے صوبہ کی سند گورنری دے کر عراق کو بھیجی اسی کے ماتحت رکھا۔ یزید نے عراق کے

اندر کوفہ، بصرہ اور واسط وغیرہ میں اپنے جدا جدا نائب چھوڑ کر خود خراسان کا قصد کیا۔ خراسان میں پہنچ کر یزید بن مہلب نے اول قہتان پر اس کے بعد جرجان پر چڑھائی کی اور یہاں کے باغی سرداروں سے جرمانہ و خراج وصول کر کے مصالحت کی۔ اہل جرجان نے چند روز کے بعد پھر بغاوت کی۔ یزید نے چڑھائی کر کے چالیس ہزار ترکوں کو معرکہ جنگ میں قتل کیا اور شہر جرجان کا بنیادی پتھر اپنے ہاتھ سے رکھ کر وہاں جہم بن ذخر جعفی کو اپنی طرف سے حاکم مقرر کیا۔ اس سے پیشتر جرجان کسی شہر کا نام نہ تھا بلکہ وہ ایک پہاڑی علاقہ تھا، جس میں چھوٹے چھوٹے بہت سے دیہات شامل تھے۔ یزید بن مہلب نے ایک شہر آباد کیا، جس کا نام جرجان مشہور ہوا۔ اس کے بعد طبرستان کو فتح کر کے اپنا عامل مقرر کیا۔

**مسلمہ بن عبد الملک :** سنہ ۶۹۷ء میں مسلمہ بن عبد الملک نے علاقہ رضاحیہ کو فتح کیا۔ سنہ ۶۹۸ء میں ایک رومی سردار القون نامی نے حاضر دربار خلافت ہو کر قسطنطنیہ کے فتح کرنے کی ترغیب دی۔ سلیمان نے اپنے بیٹے داؤد اور اپنے بھائی مسلمہ کو فوج دے کر قسطنطنیہ کی طرف روانہ کیا۔ مسلمہ اس فوج کا سپہ سالار اعظم تھا۔ مسلمہ نے جا کر قسطنطنیہ کا محاصرہ کیا۔ جب لشکر اسلام قسطنطنیہ کے قریب پہنچا تھا تو مسلمہ نے لشکریوں کو حکم دیا تھا کہ ایک ایک مدغلہ ہر شخص اپنے ہمراہ لیتا چلے اور لشکر گاہ میں لے جا کر جمع کرے۔ قسطنطنیہ کا محاصرہ کرنے کے بعد یہ غلہ جمع کیا گیا تو غلہ کے انبار پہاڑوں کی طرح جمع ہو گئے۔ مسلمہ نے قسطنطنیہ کا محاصرہ ڈال کر فوج والوں کے لیے مکانات مٹی پتھر کے بنوائے اور میدانوں میں کھیتی کرنے کا حکم دیا گیا۔ چنانچہ کھیتی پک کر تیار ہو گئی۔ روزانہ اخراجات خورد و نوش کے لیے غلہ لوٹ مار کے ذریعے فراہم کیا جاتا تھا۔ غلہ کے انبار محفوظ تھے۔ کھیتی پک کر تیار ہو گئی تھی۔ اہل قسطنطنیہ اس عزم و ہمت اور استقلال کے ساتھ محاصرہ دیکھ کر سخت پریشان ہوئے۔ سال بھر گزرنے کے بعد انہوں نے خفیہ پیغاموں کے ذریعے اسی رومی سردار القون نامی کو اپنی طرف متوجہ کر کے اس بات کا لالچ دیا کہ اگر مسلمانوں کا محاصرہ اٹھو اور ان کو یہاں سے رخصت کر دو تو ہم آدھا ملک تم کو دے دیں گے۔ القون اس پر رضامند ہو گیا۔ اس نے مسلمہ کو مشورہ دیا کہ اگر تم اپنے غلہ کے انباروں اور کھیتوں کو آگ لگا دو گے تو رومی لوگ یہ سمجھیں گے کہ اب مسلمان سخت اور فیصلہ کن حملہ کرنے پر مستعد ہو گئے ہیں۔ لہذا امید ہے کہ وہ فوراً شہر آپ کے سپرد کر دیں گے اور بغیر لوٹے ہوئے بہ آسانی شہر پر قبضہ ہو سکے گا۔ مسلمہ رومی سردار کے اس حکمے میں آگیا۔ حالانکہ اس سے پیشتر رومی مسلمہ کے پاس یہ پیغام بھیج چکے تھے کہ ہم سے فی کس ایک اشرفی کے حساب سے جزیہ لے لو اور محاصرہ اٹھا کر چلے جاؤ لیکن مسلمہ ان کی اس درخواست کو رد کر چکا تھا۔ چند روز اور محاصرہ جاری رہتا تو قسطنطنیہ کے فتح ہونے میں کوئی شبہ باقی نہ تھا لیکن اللہ تعالیٰ کو ابھی منظور نہ تھا کہ مسلمان قسطنطنیہ پر قابض و متصرف ہوں۔ چنانچہ مسلمہ نے غلہ کے انباروں اور کھیتوں میں آگ لگوا دی۔

اس احمقانہ فعل کا اثر یہ ہوا کہ رومی بہت خوش ہوئے اور مدافعت پر دلیر ہو گئے۔ مسلمانوں کو غلہ کی تکلیف ہونے لگی۔ ادھر القون مع اپنے ہمراہیوں کے لشکر اسلام سے جدا ہو کر رومیوں میں جا ملا۔ سلیمان بن

عبدالملک، مسلمہ کو روانہ کرنے کے بعد خود مقام وابق میں مقیم تھا اور یہیں سے ہر قسم کی امداد مسلمہ کو پہنچاتا رہتا تھا۔ ادھر کھیتی اور غلہ کو جلا دیا گیا۔ ادھر موسم سرما کے آجانے کی وجہ سے سلیمان سامان رسد وغیرہ کی امداد مسلمہ تک نہ پہنچا سکا۔ نتیجہ یہ ہوا کہ لشکر اسلام کو فاقے ہونے لگے اور بھوک کی وجہ سے لوگ مرنے شروع ہوئے کیونکہ اب اردگرد کے علاقے سے بھی غلہ لوٹ مار کے ذریعے حاصل نہ ہو سکتا تھا۔

مسلمانوں کی یہ حالت دیکھ کر قیصر کے سردار برجان نامی نے جو شہر صقالیہ کا گورنر تھا۔ ایک فوج عظیم کے ساتھ لشکر اسلام پر حملہ کیا۔ مسلمہ نے اس کا مقابلہ کر کے شکست دی اور شہر صقالیہ کو فتح کر کے اس پر قبضہ کر لیا۔ اسی عرصہ میں خبر پہنچی کہ سلیمان بن عبدالملک کا انتقال ہو گیا۔

**سلیمان بن عبدالملک کے اخلاق و عادات :** سلیمان بن عبدالملک نہایت فصیح البیان شخص تھا۔ عدل و انصاف کا شوقین اور جہاد کا حریص تھا۔ حضرت عمر بن عبدالعزیز کو سلیمان نے اپنا وزیر و مشیر بنایا تھا۔ یہی وجہ تھی کہ سلیمان کے اخلاق و عادات میں خوبیاں پیدا ہو گئی تھیں۔ عہد بنو امیہ میں ایک بری رسم جاری ہو گئی تھی کہ وہ نماز عموما دیر کر کے آخر وقت میں پڑھتے تھے۔ سلیمان بن عبدالملک نے اس رسم کو مٹا کر نمازیں اول وقت پڑھنی شروع کیں۔ راگ اور گانے سے بھی سلیمان بن عبدالملک کو سخت نفرت تھی۔ چنانچہ اس نے گانے بجانے کی ممانعت کی۔ سلیمان نہایت خوبصورت اور وجیہہ شخص تھا۔ تنومند اور پر خور بھی تھا۔ ایک مرتبہ سترانا، بہت سی کشمش، چھ مہینے کی عمر کا ایک بکر اور چھ مرغ کھا گیا اور سب کو ہضم کر لیا۔

**ولی عہدی :** سلیمان بن عبدالملک نے اپنے بیٹے ایوب کو اپنا ولی عہد بنایا تھا لیکن جب ایوب فوت ہوا اور مقام ابق میں وہ علیل ہوا تو اس نے رجا بن حیوۃ سے مشورہ کیا کہ میں کس کو اپنی جانشینی کے لیے نامزد کروں۔ اول سلیمان نے اپنے بیٹے داؤد کا نام لیا۔ رجا بن حیوۃ نے کہا کہ وہ قسطنطنیہ کے محاصرہ میں مصروف اور کفار سے لڑ رہا ہے۔ عرصہ سے وہاں کی کوئی خبر نہیں ملی۔ اللہ جانے وہ زندہ ہے یا شہید ہوا۔ ادھر فاصلہ زیادہ ہے۔ ایسے شخص کو ولی عہد بنانے کا مشورہ میں نہیں دے سکتا، پھر سلیمان نے کہا کہ میں اپنے چھوٹے بیٹے کو ولی عہد بنا دوں۔ رجا بن حیوۃ نے کہا کہ وہ صغیر السن ہے اس قابل نہیں کہ وہ بار خلافت اٹھا سکے۔ سلیمان نے کہا کہ تم پھر بتاؤ میں کس کو اپنا جانشین مقرر کروں۔ رجا بن حیوۃ نے کہا کہ مسلمانوں کی صلاح و فلاح اور آپ کی نیک و پاک باطنی اور دین داری کا تقاضا تو یہ ہونا چاہیے کہ آپ اپنے چچا زاد بھائی عمر بن عبدالعزیز کو اپنا ولی عہد بنائیں کیونکہ ان سے بہتر دوسرا شخص نہیں مل سکتا۔ نیز وہ آپ کے وزیر اعظم ہونے کے سبب امور سلطنت کے متعلق ہر قسم کا کافی تجربہ بھی رکھتے ہیں۔ سلیمان نے کہا کہ میں بھی عمر بن عبدالعزیز کو سب سے بہتر سمجھتا ہوں لیکن مجھ کو ڈر یہ ہے کہ میرے بھائی یعنی فرزند ان عبدالملک راضی نہ ہوں گے اور وہ عمر بن عبدالعزیز کی مخالفت پر اٹھ کھڑے ہوں گے۔ رجا بن حیوۃ نے کہا کہ آپ عمر بن عبدالعزیز کو خلیفہ بنا کر ساتھ ہی یہ بھی وصیت کر دیجئے کہ ان کے بعد یزید بن عبدالملک خلیفہ ہو۔ سلیمان بن عبدالملک نے اس مشورہ کو پسند کیا اور عمر بن عبدالعزیز کے لیے ولی عہدی کا فرمان لکھ کر اس پر مہر لگا دی۔ اس کاغذ کو ایک لفافہ میں بند کر کے اس لفافہ کو

بھی سر بھر کر دیا اور رجاہ بن حیوۃ کو دے کر کہا کہ باہر جاؤ اور یہ لفافہ دکھا کر کہو کہ امیر المومنین نے اس لفافہ میں اپنے بعد خلیفہ ہونے والے شخص کا تعین کر دیا اور فرمان لکھ کر رکھ دیا ہے، جس شخص کا نام اس فرمان میں ہے اس کے لیے بیعت کرو۔ جب رجاہ نے باہر جا کر لوگوں کو جمع کر کے یہ حکم سنایا تو لوگوں نے کہا کہ ہم بیعت اس وقت کریں گے جب کہ ہم کو اس شخص کا نام بتا دیا جائے گا۔ رجاہ بن حیوۃ نے آکر سلیمان سے یہ کیفیت بیان کی۔ سلیمان نے اسی وقت حکم دیا کہ کو تو ال اور پولیس کو بلا کر حکم دو کہ لوگوں سے میرے حکم کے موافق بیعت لیں اور جو شخص انکار کرے اس کی گردن اڑادیں۔ یہ حکم سنتے ہی سب نے بیعت کی اور مطلق چوں و چرا ان نہ کیا۔ رجاہ بن حیوۃ جب بیعت لے کر واپس آ رہے تھے تو راستے میں ہشام بن عبد الملک ملا اور اس نے کہا کہ مجھ کو خوف معلوم ہوتا ہے کہ امیر المومنین نے کہیں مجھ کو محروم ہی نہ رکھا ہو۔ اگر ایسا ہے تو مجھے بتادو تاکہ میں اپنا کچھ انتظام کروں۔ رجاہ نے کہا کہ امیر المومنین نے مجھ کو سر بھر لفافہ دیا ہے اور سب سے اس بات کو پوشیدہ رکھا، تم کو کیا جواب دے سکتا ہوں۔ آگے چل کر اتفاقاً عمر بن عبد العزیز مل گئے۔ انہوں نے کہا کہ مجھ کو بڑا ہی خوف معلوم ہو رہا ہے کہ کہیں سلیمان نے ولی عہدی کے لیے میرا ہی نام نہ لکھ دیا ہو۔ اگر تم کو معلوم ہو تو مجھے بتادو تاکہ میں کوشش کر کے اس مصیبت کو ٹالوں اور سبک دوشی حاصل کروں۔ رجاہ نے ان کو بھی وہی جواب دیا جو ہشام بن ملک کو دیا تھا۔

**وفات :** سلیمان بن عبد الملک سنہ ۹۸ھ میں دمشق سے جہاد کے ارادے پر نکلا اور قسطنطنیہ کی طرف فوج روانہ کر کے خود مقام وابق میں مقیم رہا کہ اس یورش کو کامیاب بنانے کی کوشش کرتا رہا۔ اس لیے کہا جاسکتا ہے کہ سلیمان کو حالت جہاد ہی میں موت آئی۔ ۱۰/۱۰ ماہ صفر سنہ ۹۹ھ بروز جمعہ سلیمان نے بمقام وابق متصل قسطنطنیہ وفات پائی۔ قریباً پونے تین سال خلافت کی اور ۴۵ سال کی عمر پائی۔ اس خلیفہ کے زمانے میں بھی مسلمانوں کو فتوحات ملتی حاصل ہوئیں۔ خلاف شرع کاموں کا رواج موقوف ہوا۔ حجاج کے عاملوں اور متوسلوں کو جہاں کہیں وہ مامور و مقرر تھے، موقوف و معزول کیا کیونکہ وہ بھی حجاج ہی کی طرح ظلم و تشدد کی جانب مائل تھے لیکن اس میں شک نہیں کہ محمد بن قاسم کے ساتھ جو معاملہ ہوا، اس میں سلیمان سے سخت غلطی ہوئی۔ سلیمان بن عبد الملک کے قابل تعریف کاموں اور عظیم الشان کارناموں میں سب سے بڑا کارنامہ یہ ہے کہ اس نے اپنے بعد حضرت عمر بن عبد العزیز کو خلیفہ بنایا۔ اس ایک نیکی کے مقابلے میں سلیمان بن عبد الملک کی تمام غلطیوں اور لغزشوں کو بڑی آسانی سے فراموش کیا جاسکتا ہے اور وہ ہر ایک مدح و ستائش کا مستحق نظر آتا ہے۔

## حضرت عمر بن عبد العزیز

ابو حفص حضرت عمر بن عبد العزیز بن مروان بن حکم خلفائے راشدین میں خلیفہ خامس ہیں۔ وہ خلیفہ صالح کے نام سے بھی مشہور ہیں۔ اکثر اکابر مسلمین کا قول ہے کہ خلفائے راشدین پانچ ہیں۔ ابو بکر، عمر، عثمان، علی، عمر بن عبد العزیز۔ حضرت عمر بن عبد العزیز کے والد عبد العزیز بن مروان مصر کے حاکم تھے کہ

سنہ ۶۲ھ میں عمر بن عبدالعزیز پیدا ہوئے۔ ان کی والدہ حضرت فاروق اعظمؓ کی پوتی یعنی عاصم بن عمر فاروق کی بیٹی تھیں۔ ان کے والد عبدالعزیز عبدالملک بن مروان کے بعد خلیفہ ہونے والے تھے لیکن ان کا انتقال عبدالملک کے سامنے ہوا لہذا وہ خلیفہ نہ ہو سکے۔ بچپن میں گھوڑے نے ان کے لات ماری تھی۔ ان کے چہرے پر اس کے زخم کا نشان تھا۔ فاروق اعظمؓ فرمایا کرتے تھے کہ میری اولاد میں سے ایک شخص ہوگا اس کے چہرے پر ایک داغ ہوگا اور وہ زمین کو عدل و داد سے بھر دے گا۔ یہی وجہ تھی کہ جب گھوڑے نے ان کے لات ماری ہے تو ان کے باپ ان کے چہرے سے خون پونچھتے جاتے تھے اور کہتے جاتے تھے کہ اگر تو وہی داغ دار ہے تو تو سعادت مند ہے۔

ابن سعد کا قول ہے کہ فاروق اعظمؓ کہا کرتے تھے کہ کاش میں اپنے اس داغ دار بیٹے کا زمانہ پاتا جو دنیا کو اس طرح عدل و داد سے بھر دے گا جیسا کہ وہ اس وقت ظلم سے بھری ہوئی ہوگی۔ بلال بن عبداللہ بن عمر کے چہرے پر بھی ایک داغ تھا۔ اس لیے خیال تھا کہ شاید یہی بشارت عمرؓ کے مصداق ہو لیکن حضرت عمر بن عبدالعزیز کے خلیفہ ہونے پر سب کو معلوم ہو گیا کہ فاروق اعظمؓ کی پیشین گوئی کے مصداق وہی تھے۔ ان سے پہلے عام طور سے لوگ آپس میں ذکر کیا کرتے تھے کہ دنیا کا خاتمہ نہ ہوگا جب تک کہ مثل عمرؓ حاکم نہ ہو لے۔

بچپن میں عمر بن عبدالعزیز کے باپ نے ان کو مدینہ میں بھیج دیا تھا۔ مدینہ میں ہی ان کی تربیت ہوئی۔ فقہاء مدینہ کی صحبت میں ان کی عمر کا ابتدائی حصہ گزرا۔ علمائے مدینہ ہی سے انہوں نے علوم دینیہ حاصل کئے۔ علم و فضل اور فقہ فی الدین میں ان کا وہ مرتبہ تھا کہ اگر وہ خلیفہ نہ ہوتے تو ائمہ شرع میں ان کا شمار ہوتا اور وہ سب سے بڑے امام مانے جاتے۔ مدینہ میں ان کے والد نے ان کو عبید اللہ بن عبداللہ کے پاس بھیجا تھا۔ انہیں کے زیر توجہ ان کی تربیت ہوئی۔ زید بن اسلم نے انسؓ سے روایت کی ہے کہ آنحضرت ﷺ کے بعد ہم نے بجز عمر بن عبدالعزیز کے اور کسی شخص کے پیچھے ایسی نماز نہیں پڑھی جو آنحضرت ﷺ کی نماز سے زیادہ مشابہ ہو۔ زید کہتے ہیں کہ وہ رکوع و سجود پوری طرح ادا کرتے تھے مگر قیام و قعود میں دیر نہ کرتے تھے۔ محمد بن علی بن حسین سے کسی نے حضرت عمر بن عبدالعزیز کی نسبت سوال کیا تو انہوں نے فرمایا کہ وہ بنو امیہ کے نجیب ہیں اور قیامت میں بصورت امت واحدہ اٹھیں گے۔

حضرت عمر بن عبدالعزیز خلیفہ ہونے سے پیشتر نہایت پر تکلف اور قیمتی لباس پہنتے تھے لیکن خلیفہ ہونے کے بعد انہوں نے کھانے اور پہننے میں بالکل درویشانہ روش اختیار کر لی تھی۔ میمون بن مہران کا قول ہے کہ حضرت عمر بن عبدالعزیز کے ہمراہ بہت سے مشہور علماء شاگردوں کی طرح رہا کرتے تھے۔ مجاہد کا قول ہے کہ ہم عمر بن عبدالعزیز کے پاس اس خیال سے آئے کہ وہ ہم سے کچھ سیکھیں گے مگر ان کے پاس آکر ہم کو خود انہیں سے بہت کچھ سیکھنا پڑا۔

جب ان کے والد عبدالعزیز بن مروان کا انتقال ہوا تو یہ مدینہ ہی میں تشریف رکھتے تھے۔ عبدالعزیز کی وفات کا حال سن کر عبدالملک بن مروان نے ان کو دمشق بلا کر اپنی بیٹی زینب کے ہاتھ شادی کر دی۔

عبد الملک کی وفات کے بعد جب ولید خلیفہ ہوا تو اس نے ان کو مدینہ منورہ کا حاکم مقرر کیا۔ چنانچہ یہ سنہ ۵۸۶ھ سے سنہ ۹۳ھ تک مدینے کے حاکم رہے۔ کئی مرتبہ امیر حج کی حیثیت سے حج کیا۔ امارت مدینہ کے زمانے میں تمام فقہاء و علماء ان کے پاس جمع رہتے تھے۔

فقہائے مدینہ کی ایک کونسل آپ نے بنائی تھی اور انہیں کے مشورہ سے امورات مہمہ انجام دیتے تھے۔ حج کی شکایت پر سنہ ۹۳ھ میں ولید نے انہیں امارت مدینہ سے معزول کر کے شام میں بلا لیا۔ جب ولید نے ارادہ کیا کہ اپنے بھائی سلیمان کو ولی عہدی سے معزول کر کے اپنے بیٹے کو ولی عہد بنائے تو حج و قتیہ وغیرہ نے تو ولید کے ارادہ کی تائید کی لیکن دوسرے امراء نے اس کو ناپسند کیا۔ سب سے پہلے جس شخص نے ولید کے اس ارادے کی علانیہ اور پرزور مخالفت کی وہ حضرت عمر بن عبدالعزیز تھے۔ چنانچہ ولید نے ان کو قید کر دیا۔ تین برس تک یہ قید میں رہے پھر کسی کی سفارش سے رہا کر دیئے گئے۔ سلیمان بن عبد الملک اسی لیے عمر بن عبدالعزیز کا بہت شکر گزار و احسان مند تھا۔ چنانچہ اس نے خود خلیفہ ہونے کے بعد ان کو اپنا وزیر اعظم بتلایا اور مرتے وقت ان کی خلافت کے لیے وصیت لکھ گیا۔

**خلافت کا پروانہ :** جب سلیمان بن عبد الملک کا انتقال ہوا تو رجاہ بن حیوۃ وابق کی مسجد میں گئے۔ تمام بنو امیہ اور اعیان لشکر کو جمع کیا۔ سر بھر فرمان ولی عہدی ان کے پاس تھا۔ انہوں نے سب کو خلیفہ کے فوت ہونے کی خبر سنا کر دوبارہ اس ملفوف سر بھر فرمان پر لوگوں سے بیعت لی پھر سب کے سامنے اس سر بھر فرمان کو کھول کر پڑھا اور لوگوں کو سنایا۔ اس میں سلیمان بن عبد الملک نے لکھا تھا کہ:

”یہ تحریر بندۃ الہی امیر المؤمنین سلیمان بن عبد الملک کی طرف سے عمر بن عبدالعزیز کے نام ہے۔ میں نے اپنے بعد تم کو اور تمہارے بعد یزید بن عبد الملک کو خلافت کا ولی عہد مقرر کیا۔ پس لوگوں کو چاہیے کہ وہ سنیں اور اطاعت کریں اور اللہ تعالیٰ سے ڈریں اور آپس میں اختلاف نہ کریں تاکہ دوسروں کو تمہارے مغلوب کرنے کی طمع نہ ہو۔“

اس فرمان کو سن کر ہشام بن عبد الملک نے کہا کہ ہم عمر بن عبدالعزیز کی بیعت نہ کریں گے مگر رجاہ بن حیوۃ نے جرات سے کام لے کر نہایت سختی سے فوراً جواب دیا کہ میں تمہاری گردن اڑا دوں گا۔ ہشام یہ سن کر خاموش ہو گیا۔ عبد الملک کی اولاد اس وصیت اور فرمان کو اپنی حق تلفی کا موجب سمجھتی تھی لیکن عام طور پر لوگ حضرت عمر بن عبدالعزیز کے خلیفہ ہونے کو بہت ہی پسند کرتے اور آپ کے سوا کسی دوسرے کا خلیفہ ہونا نہیں چاہتے تھے۔ ادھر عمر بن عبدالعزیز کے بعد یزید بن عبد الملک کو چونکہ خلافت کے لیے ولی عہد بنا دیا تھا لہذا اولاد عبد الملک کو کسی قدر تسکین بھی ہوتی تھی کہ عمر بن عبدالعزیز کے بعد خلافت پھر ہمارے ہی گھرانے میں آجائے گی۔ جب رجاہ نے سلیمان کا مذکورہ وصیت نامہ سنایا تو عمر بن عبدالعزیز خلافت کے لیے اپنا نام سن کر ﴿ انا لله وانا اليه راجعون ﴾ پڑھ رہے تھے۔

عمر بن عبدالعزیز اس تحریر کو سن کر اپنی جگہ بیٹھے کے بیٹھے رہ گئے۔ رجاہ بن حیوۃ نے ہاتھ پکڑ کر ان

لو اٹھایا اور منبر پر لے جا کر ان کو بٹھلایا۔ سب سے پہلے ہشام بن عبد الملک کو بلایا کہ آکر بیعت کرو، ہشام بن عبد الملک آیا اور بیعت کی۔ ہشام کی بیعت کے بعد سب لوگوں نے بخوشی خاطر بیعت کی اور کسی نے کسی قسم کی چون چرانہ کی۔ بیعت کے بعد حضرت عمر بن عبد العزیز نے سلیمان بن عبد الملک کے جنازہ کی نماز پڑھائی اور دفن سے فارغ ہو کر چلے تو لوگوں نے شاہی اصطلح کے گھوڑے لا کر حاضر کئے کہ آپ سوار ہو کر تشریف لے جائیں۔ آپ نے فرمایا کہ میری سواری کے لیے میرا ذاتی خچر کافی ہے۔ چنانچہ آپ اسی اپنے خچر پر سوار ہو کر اپنے خیمہ تک آئے۔ لوگوں نے آپ کو قصر خلافت میں لے جانا چاہا، آپ نے فرمایا کہ وہاں ایوب بن سلیمان کے اہل و عیال ہیں جب تک وہ وہاں رہیں گے میں اپنے خیمہ میں رہوں گا۔ بیعت خلافت کے بعد حضرت عمر بن عبد العزیز نے لوگوں کو مخاطب کر کے جو تقریر کی وہ اس طرح تھی کہ:

(”حمد و ثنا کے بعد) لوگو! قرآن مجید کے بعد ایسی کوئی کتاب نہیں اور آنحضرت محمد ﷺ کے بعد کوئی نبی نہیں۔ میں کسی چیز کو شروع کرنے والا نہیں بلکہ پورا کرنے والا ہوں، میں مبتدع نہیں متبع ہوں، میں کسی حال میں تم سے بہتر نہیں ہوں، البتہ میرا بوجھ بہت زیادہ ہے جو شخص ظالم بادشاہ سے بھاگ جائے وہ ظالم نہیں ہو سکتا۔ یاد رکھو کہ احکام الہی کے خلاف کسی مخلوق کی اطاعت جائز نہیں ہے۔“

جب آپ سلیمان بن عبد الملک کے کفن دفن سے فارغ ہو کر واپس آرہے تھے تو آپ کے غلام نے کہا کہ آپ بہت ہی غمگین نظر آتے ہیں۔ آپ نے اس کو جواب دیا کہ آج اس دنیا میں اگر کوئی شخص غمگین ہونے کے قابل ہے تو وہ میں ہوں، مجھ پر یہ بوجھ کیا کم ہے کہ میں چاہتا ہوں کہ قبل اس کے کہ میرا نامہ اعمال لکھا جائے اور مجھ سے جواب طلب ہو، میں حق دار کو اس کا حق پہنچا دوں۔ آپ جب اپنے گھر میں بیعت خلافت اور سلیمان کے دفن سے فارغ ہو کر داخل ہوئے تو آپ کی داڑھی آنسوؤں سے بھیگی ہوئی تھی۔ آپ کی بیوی نے گھبرا کر پوچھا کہ کیوں خیریت ہے؟ آپ نے فرمایا کہ خیریت کہاں ہے۔ میری گردن میں امت محمدی کا بوجھ ڈال دیا گیا ہے۔ ننگے، بھوکے، بیمار، غلام، مسافر، قیدی، بچے، بوڑھے، کم حیثیت عیال دار وغیرہ سب کا بوجھ میرے سر پر آن پڑا ہے۔ اسی خوف میں رو رہا ہوں کہ کہیں قیامت میں مجھ سے پرسش ہو اور میں جواب نہ دے سکوں۔

خليفة ہونے کے بعد آپ نے اپنی بیوی فاطمہ بنت عبد الملک سے کہا کہ تم اپنے تمام زیورات بیت المال میں داخل کر دو ورنہ میں تم سے جدائی اختیار کر لوں گا کیونکہ مجھ کو یہ کسی طرح گوارا نہیں کہ تم اور تمہارے زیورات اور میں ایک گھر میں ہوں۔ ان کی بیوی نے فوراً اپنے تمام زیورات جن میں وہ ایک قیمتی موتی بھی تھا جو عبد الملک نے اپنی بیٹی کو دیا تھا، سب مسلمانوں کے لیے بیت المال میں بھجوا دیئے۔

عمر بن عبد العزیز کی وفات کے بعد جب یزید بن عبد الملک خلیفہ ہوا تو اس نے فاطمہ بنت عبد الملک سے کہا کہ آپ چاہیں تو اپنے زیورات بیت المال سے واپس لے لیں۔ فاطمہ نے جواب دیا کہ جس چیز کو میں نے اپنی خوشی سے بیت المال میں داخل کر دیا تھا، اب عمر بن عبد العزیز کے بعد اس کو کیسے واپس لے سکتی



عبدالعزیز بن ولید سلیمان کی وفات کے وقت موجود نہ تھا، نہ اس کو عمر بن عبدالعزیز کی بیعت کا حال معلوم تھا۔ سلیمان کی وفات کا حال سن کر اس نے خلافت کا دعویٰ کیا اور فوج لے کر دمشق کی جانب آیا۔ جب دمشق کے قریب پہنچا اور عمر بن عبدالعزیز کی خلافت کا حال سنا تو بلا توقف ان کی خدمت میں حاضر ہو کر بیعت کی اور کہا کہ آپ کے ہاتھ پر بیعت ہونے کا حال مجھ کو معلوم نہیں تھا۔ عمر بن عبدالعزیز نے کہا کہ اگر تم خلافت اور حکومت کے لیے مستعد ہوتے تو میں ہرگز تمہارا مقابلہ نہ کرتا اور لڑائی کے پاس نہ جاتا بلکہ اپنے گھر بیٹھ جاتا۔ عبدالعزیز بن ولید نے کہا واللہ! میں آپ کے سوا کسی دوسرے کو مستحق خلافت نہیں سمجھتا۔

حضرت عمر بن عبدالعزیز نے تحت خلافت پر متمکن ہوتے ہی حکم جاری کیا کہ حضرت علیؓ کی شان میں کوئی شخص ناشدنی الفاظ ہرگز استعمال نہ کرے۔ اب تک بنو امیہ میں عام طور پر رواج تھا کہ وہ حضرت علیؓ کو برا کہتے اور جمعہ کے خطبہ میں بھی ان پر لعن طعن سے دریغ نہ کرتے تھے۔

حجاج بن یوسف ثقفی کو آپ ظالم سمجھتے تھے۔ اسی لیے سلیمان کے زمانے میں اس کے عاملوں اور متوسلوں کو جو حجاج کے نقش قدم پر چلتے تھے، آپ نے معزول کر دیا تھا۔ یزید بن مہلب گورنر خراسان کو آپ برا جانتے تھے مگر یہ آپ کو معلوم تھا کہ یزید بن مہلب نے جرجان کے علاقہ کا جزیرہ وصول کر کے بیت المال میں نہیں بھجویا ہے۔ چنانچہ آپ نے یزید بن مہلب کو طلب کیا۔ اس نے حاضر دربار ہو کر مذکورہ رقم کے داخل کرنے میں عذر و انکار اور حیلے حوالوں سے کام لیا۔ آپ نے کہا کہ یہ مسلمانوں کا مال ہے، میں اس کو معاف کیسے کر سکتا ہوں۔ چنانچہ یزید بن مہلب کو آپ نے معزول کر کے قلعہ حلب میں قید کر دیا اور اس کی جگہ جراح بن عبداللہ حکمی کو خراسان کی گورنری پر بھیج دیا۔ مسلمہ بن عبدالملک اور اس کے لشکریوں کو جو رومیوں کے مقابلے اور قسطنطنیہ کے محاصرہ میں مسلسل مصروف رہنے کے سبب شکستہ حال ہو رہے تھے، آپ نے واپس بلوا لیا۔ چند روز کے بعد آپ کے پاس جراح بن عبداللہ حکمی گورنر خراسان کی نسبت شکایت پہنچی کہ وہ موالی کو (آزاد کردہ غلام کو) بلا وظیفہ و رسد جہاد پر بھیج دیتا ہے اور ذمیوں میں سے جو لوگ مسلمان ہو جاتے ہیں ان سے بھی خراج وصول کر لیتا ہے۔ آپ نے یہ شکایت سن کر جراح بن عبداللہ کے پاس حکم بھیجا کہ ”جو شخص نماز پڑھتا ہو اس کو جزیرہ معاف کر دو“۔

لوگ یہ سنتے ہی جوق در جوق اسلام میں داخل ہونے شروع ہو گئے۔ جراح بن عبداللہ کو ان نو مسلموں کی طرف سے اطمینان نہ تھا، اس نے ختنہ کے ذریعہ لوگوں کا امتحان لیا۔ حضرت عمر بن عبدالعزیز کو یہ خبر پہنچی تو انہوں نے جراح کو لکھ بھیجا کہ آنحضرت ﷺ کو اللہ تعالیٰ نے داعی بنا کر مبعوث کیا ہے، خائن بنا کر نہیں بھیجا۔ اس کے بعد آپ نے جراح بن عبداللہ کو اپنے پاس طلب کیا۔ جراح اپنی طرف سے عبدالرحمن بن نعیم کو اپنا نائب مقرر کر کے خود دربار خلافت میں حاضر ہوا۔ آپ نے اس سے دریافت کیا کہ تم کب خراسان سے روانہ ہوئے تھے؟ اس نے عرض کیا کہ ماہ رمضان المبارک میں۔ آپ نے فرمایا کہ جو شخص تم کو ظالم بتاتا

ہے وہ سچا ہے۔ تو نے کیوں نہ وہیں قیام کیا اور ماہ صیام کے گزرنے کا انتظار کیوں نہ کیا۔ اس کے بعد آپ نے عبدالرحمن بن نعیم کو حرب اور نمازوں پر امیر مقرر کر کے عبدالرحمن قشیری کو خراج کا افسر مقرر کیا۔ آذربائیجان کے علاقہ پر دشمنوں نے حملہ کر کے مسلمانوں کو لوٹا۔ حضرت عمر بن عبدالعزیز نے ابن حاتم باہلی کو فوج دے کر اس طرف روانہ کیا۔ اس نے وہاں پہنچ کر دشمنوں کو قرار واقعی سزا دی اور اسلامی رعب از سر نو قائم کیا۔ سندھ کے لوگوں اور وہاں کے راجاؤں نے آپ کے ہی عہد میں بطیب خاطر اسلام قبول کیا اور سندھ میں اسلام کی خوب اشاعت ہوئی۔ اندلس کی طرف ضرورت پیش آئی تو آپ نے اس طرف فوج معہ ساز و سامان روانہ کی۔ اسی طرح رومیوں کے مقابلہ میں بھی فتوحات حاصل ہوئیں۔

بنو امیہ کی ناراضی کا سبب : بنو امیہ نے اپنی خلافت و حکومت کے زمانے میں اچھی جاگیروں پر اپنے استحقاق سے زیادہ قبضہ کر لیا تھا جس میں دوسرے مسلمانوں کی حق تلفی ہوئی تھی مگر چونکہ بنو امیہ حکمراں تھے اس لیے کوئی چون و چرا نہیں کر سکتا تھا۔ حضرت عمر بن عبدالعزیز خلیفہ ہوئے تو انہوں نے سب سے پہلے اپنی بیوی کے زیورات جن میں وہ بلا استحقاق مال کی آمیزش سمجھتے تھے۔ اپنے گھر سے نکلوا کر بیت المال میں بھجوائے پھر آپ نے بنو امیہ کو جمع کر کے فرمایا کہ آنحضرت ﷺ کے پاس باغ فدک تھا جس کی آمدنی سے آپ بنو ہاشم کے بچوں کی خبر گیری کرتے اور ان کی بیواؤں کے نکاح کر دیا کرتے تھے۔ حضرت فاطمہ الزہرا رضی اللہ عنہا نے اس باغ کو آنحضرت ﷺ سے مانگا مگر آنحضرت ﷺ نے دینے سے انکار کر دیا۔ حضرت ابو بکر صدیق اور حضرت عمر فاروقؓ کے زمانے میں وہ باغ اسی حالت میں رہا آخر مروان نے اس پر قبضہ کر لیا۔ مروان سے منتقل ہوتے ہوئے وہ مجھے ورثہ میں پہنچا ہے مگر میری سمجھ میں یہ بات نہیں آتی کہ جس چیز کو آنحضرت ﷺ نے اپنی صاحبزادی کے دینے سے انکار کر دیا تھا وہ مجھ پر کس طرح حلال ہو گئی۔ لہذا میں تم سب کو گواہ کرتا ہوں کہ میں باغ فدک اسی حالت میں چھوڑے دیتا ہوں جیسا کہ وہ آنحضرت ﷺ کے زمانے میں تھا۔ اس کے بعد آپ نے اپنے تمام رشتے داروں پھر تمام بنو امیہ سے وہ تمام جائیدادیں اور اموال اور سامان واپس کرائے جو ناجائز طور پر ان کے قبضہ و تصرف میں تھے۔ اوزاعی کہتے ہیں کہ ایک روز آپ کے مکان میں بنو امیہ کے اکثر اشراف و سردار بیٹھے ہوئے تھے آپ نے ان سے مخاطب ہو کر فرمایا کہ تمہاری یہ خواہش ہے کہ میں تمہیں کسی لشکر کا سردار اور کسی علاقہ کا مالک و حاکم بنا دوں؟ یاد رکھو میں اس بات کا بھی روادار نہیں ہوں کہ میرے مکان کا فرش تمہارے پیروں سے ناپاک ہو۔ تمہاری حالت بہت ہی افسوسناک ہے۔ میں تم کو اپنے دین اور مسلمانوں کے اغراض کا مالک کسی طرح نہیں بنا سکتا۔ انہوں نے عرض کیا کہ ہم کو بوجہ قرابت کا کوئی حق اور کوئی فضیلت حاصل نہیں؟

آپ نے فرمایا کہ اس معاملے میں تمہارے اور ایک ادنیٰ مسلمان کے درمیان میرے نزدیک رتی برابر فرق نہیں ہے۔ خلافت راشدہ کے بعد خلافت بنو امیہ میں شان جمہوریت بالکل جاتی رہی تھی اور حکومت میں وہی شخصی مطلق العنان حکومت کارنگ پیدا ہو گیا تھا جو قیصر و کسریٰ کی حکومتوں میں پایا جاتا تھا۔ حضرت عمر

بن عبدالعزیز نے اسلامی جمہوری شان کو پھر واپس لانے کی کوشش فرمائی اور صدیق اکبر اور فاروق اعظمؓ کا زمانہ پھر لوگوں کی نگاہوں میں گھومنے لگا۔ چونکہ بنو امیہ کو آپ کی خلافت میں بہت نقصان پہنچا۔ وہ جائیدادیں جو غاصبانہ طور پر ان کے قبضے میں تھیں، ان سے چھین گئیں اور عزت و عظمت کا بلند مقام جو ان کو دوسرے قبائل کے مقابلے میں اپنی قومی حکومت کے سبب حاصل تھا، مساوات سے تبدیل ہونے لگا۔ لہذا تمام بنو امیہ ان کی خلافت کو اپنے لیے بے حد مضر اور باعث نقصان سمجھنے لگے۔ ان کی نیکی و پاک باطنی کے بنو امیہ بھی اسی طرح قائل تھے جیسے اور لوگ مگر بنو امیہ ان کے وجود کو اپنی قوم اور قبیلے کے لیے سم قاتل سمجھنے لگے۔

ایک مرتبہ بنو امیہ نے اپنی جائیدادوں کو بچانے کے لیے یہ تدبیر کی کہ عمر بن عبدالعزیز کی پھوپھی فاطمہ بنت مروان کے پاس گئے اور سفارش کی درخواست کی۔ عمر بن عبدالعزیز اپنی پھوپھی کا بہت ادب و لحاظ کرتے تھے۔ چنانچہ فاطمہ بنت مروان نے آکر بنو امیہ کی سفارش کی۔ انہوں نے پھوپھی کو اس طرح سمجھایا کہ وہ یہ کہنے پر مجبور ہوئیں کہ میں تو تمہارے بھائیوں کے اصرار سے تمہیں سمجھانے آئی تھی مگر جب تمہارے ایسے پاک اور نیک خیالات ہیں تو میں کچھ نہیں کہتی۔ یہ کہہ کر واپس آئیں اور بنو امیہ سے کہا کہ تم نے فاروق اعظمؓ کی پوتی سے رشتہ کیا تھا، لہذا وہی فاروقی رنگ اولاد میں موجود ہے۔

**فضائل و خصائل :** ابو نعیم نے بسند صحیح بیان کیا ہے کہ ایک روز رباح بن عبیدہ نے دیکھا کہ عمر بن عبدالعزیز نماز کے لیے جا رہے ہیں اور ان کے ساتھ ایک بوڑھا آدمی ان کے ہاتھ پر سہارا دیتے ہوئے چلا جا رہا ہے۔ جب نماز سے فارغ ہو کر آپ اپنے مکان سے تشریف لے آئے تو رباح نے پوچھا کہ وہ بوڑھا آدمی کون تھا جو آپ کے ہاتھ کا سہارا لیے ہوئے جا رہا تھا۔ عمر بن عبدالعزیز نے یہ سن کر تعجب سے کہا کہ آہا تم نے بھی دیکھ لیا۔ تم بھی ایک صالح آدمی ہو لہذا تم کو بتا دینے میں کوئی حرج نہیں ہے۔ وہ خضر تھے، مجھ سے امت محمدیہ کا حال پوچھنے اور عدل و انصاف کی تلقین کرنے آئے تھے۔

ایک مرتبہ ایک شخص نے حضرت عمر بن عبدالعزیز کی خدمت میں حاضر ہو کر عرض کیا کہ میں نے رات خواب میں دیکھا ہے کہ آنحضرت ﷺ تشریف رکھتے ہیں۔ آپ کے داہنی طرف صدیق اکبرؓ بائیں طرف فاروق اعظمؓ بیٹھے ہیں اور سامنے آپ (عمر بن عبدالعزیز) ہیں۔ اتنے میں دو آدمی کچھ خصومت لائے۔ آنحضرت ﷺ نے آپ (عمر بن عبدالعزیز) سے متوجہ ہو کر فرمایا کہ اپنے دوران خلافت میں دونوں (ابو بکر و عمرؓ) کے قدم بہ قدم چلنا۔ یہ سن کر حضرت عمر فاروقؓ نے عرض کیا کہ میں دیکھتا ہوں یہ ایسا ہی کرتے ہیں۔ یہ خواب بیان کر کے راوی نے اس خواب پر قسم کھائی تو حضرت عمر بن عبدالعزیز رونے لگے۔

حکم بن عمر کہتے ہیں کہ میں ایک روز عمر بن عبدالعزیز کی خدمت میں حاضر تھا کہ داروغہ اصطلیل حاضر ہوا اور اصطلیل کا خرچ مانگنے لگا۔ آپ نے فرمایا تم تمام گھوڑوں کو شام کے شہروں میں لے جا کر جس قیمت پر ممکن ہو فروخت کر کے ان کی قیمت فی سہیل اللہ دے دو، میرے لیے میرا خچر ہی کافی ہے۔

زہری کا قول ہے کہ حضرت عمر بن عبدالعزیز نے بذریعہ خط سالم بن عبداللہ سے دریافت کیا کہ

صدقات کے متعلق فاروق اعظم کا طرز عمل کیا تھا؟ انہوں نے ان کے سوال کا جواب لکھ کر آخر میں لکھا کہ اگر تم وہی عمل کرو گے جو حضرت عمر فاروقؓ اپنے عہد خلافت میں لوگوں سے کرتے تھے تو تم اللہ تعالیٰ کی جناب میں حضرت عمر فاروقؓ سے بھی زیادہ رتبہ پاؤ گے۔ جب آپ خلیفہ منتخب ہو گئے اور لوگوں نے آپ کے ہاتھ پر بیعت کر لی تو آپ روئے اور کہنے لگے کہ مجھے اپنی نسبت بڑا ہی خوف ہے۔ حضرت حماد نے پوچھا کہ آپ یہ بتائیے آپ کو درہم و دینار کی کتنی محبت ہے؟ حضرت عمر بن عبدالعزیز نے جواب دیا کہ بالکل نہیں۔ حماد نے کہا کہ پھر آپ کیوں گھبراتے ہیں؟ اللہ تعالیٰ ضرور آپ کی مدد کرے گا۔

خلیفہ بن سعید بن عاص نے حضرت عمر بن عبدالعزیز سے کہا کہ آپ سے پہلے جتنے خلیفہ ہوئے وہ ہمیں انعامات دیا کرتے تھے مگر آپ نے خلیفہ ہو کر وہ سب روک دیئے۔ میرے پاس کچھ جاگیر بھی ہے، اگر آپ حکم دیں تو میں اس میں سے اس قدر لے لیا کروں کہ میرے عیال کو کافی ہو؟ آپ نے فرمایا کہ جو کچھ تم مشقت سے حاصل کرو وہ تمہارا مال ہے پھر فرمایا کہ موت کو اکثر یاد کیا کرو کیونکہ اگر تم تکلیف میں ہو گے تو عیش پاؤ گے اور عیش میں ہو گے تو اس میں کچھ کمی نہ ہوگی۔

بعض اعمال نے آپ کو لکھا کہ ہمارے شہر میں قلعوں اور راستوں کی مرمت ہونی چاہیے۔ لہذا امیر المومنین ہمیں کچھ مال عطا فرمائیں کہ ہم آبادی و مرمت کی کوشش کریں۔ آپ نے جواب میں لکھا کہ اس خط کے پڑھتے ہی تم اس شہر میں عدل قائم کر کے قلعے بنا لو اور ان کے راستوں کو ظلم سے دور کر کے پاک کرو پس مرمت ہے۔

ابراہیم سکونی کا قول ہے کہ حضرت عمر بن عبدالعزیز فرمایا کرتے تھے کہ جب سے مجھے یہ معلوم ہوا ہے جھوٹ بولنا عیب ہے، میں نے کبھی جھوٹ نہیں بولا۔ وہب بن منبہ کہتے ہیں اگر اس امت میں کوئی مہدی ہونے والا ہے تو وہ عمر بن عبدالعزیز ہیں۔

محمد بن فصالہ کہتے ہیں کہ عبداللہ بن عمر بن عبدالعزیز ایک راہب کے پاس سے گزرے جو ایک جزیرہ میں رہتا تھا۔ وہ راہب ان کو دیکھ کر ان کے پاس چلا آیا حالانکہ وہ کبھی کسی کے پاس نہیں آیا تھا اور ان سے کہنے لگا کہ تم کو معلوم ہے کہ میں تمہارے پاس کیوں چلا آیا؟ انہوں نے کہا کہ نہیں۔ راہب نے کہا کہ محض اس لیے کہ تم ایک امام عادل کے بیٹے ہو۔

مالک بن دینار کہتے ہیں کہ جب عمر بن عبدالعزیز خلیفہ ہوئے تو چرواہے تعجب سے دریافت کرنے لگے کہ یہ کون شخص خلیفہ ہوا ہے کہ بھیڑیے ہماری بکریوں کو اب کچھ نقصان نہیں پہنچاتے۔ موسیٰ بن اعمین کہتے ہیں کہ ہم کرمان میں بکریاں چرایا کرتے تھے۔ بھیڑیے ہماری بکریوں کے ساتھ چلتے پھرتے رہتے تھے اور بکریوں کو نقصان نہ پہنچاتے تھے۔ ایک روز ایسا ہوا کہ بھیڑیا ایک بکری کو اٹھا کر لے گیا۔ میں نے اسی روز کہہ دیا کہ آج خلیفہ صالح یقیناً فوت ہو گیا۔ چنانچہ جب تحقیق کیا گیا تو معلوم ہوا کہ اسی روز حضرت عمر بن عبدالعزیز نے انتقال فرمایا تھا۔

ولید بن مسلم کا قول ہے کہ ایک باشندہ خراسان نے خواب میں دیکھا کہ کوئی اس سے کہتا ہے کہ جب بنو امیہ کا ایک دلغ دار آدمی خلیفہ ہو تو فوراً اس کی بیعت کر لینا۔ چنانچہ وہ ہر ایک خلیفہ کا حلیہ دریافت کرتا رہا۔ جب حضرت عمر بن عبدالعزیز خلیفہ ہوئے تو اس نے متواتر تین رات خواب میں دیکھا کہ وہی شخص کہتا ہے کہ جاب بیعت کر لے۔ اس پر وہ خراسان سے روانہ ہوا اور عمر بن عبدالعزیز کے ہاتھ پر بیعت کی۔

حبیب بن ہند الاسلمی کہتے ہیں کہ مجھ سے سعید بن المسیب نے فرمایا کہ خلفاء تین ہیں۔ ابو بکر، عمرؓ اور عمر بن عبدالعزیز۔ میں نے پوچھا کہ اول الذکر دونوں بزرگوں کو تو ہم جانتے ہیں۔ یہ تیسرے کون ہیں؟ انہوں نے فرمایا کہ اگر تم زندہ رہے تو معلوم ہی کر لو گے اور اگر مر گئے تو وہ تمہارے بعد ہوں گے۔ ابن مسیب کا انتقال حضرت عمر بن عبدالعزیز کی خلافت سے پہلے ہو چکا تھا۔

مالک بن دینار کا قول ہے کہ لوگ کہا کرتے تھے کہ اگر کوئی شخص زاہد ہو سکتا ہے تو وہ عمر بن عبدالعزیز ہیں۔ دنیا ان کے پاس آئی اور انہوں نے اس کو چھوڑ دیا۔ یونس بن ابی شیبہ کہتے ہیں کہ میں نے عمر بن عبدالعزیز کو خلافت سے پہلے دیکھا کہ ان کے پاجامہ کا نیفہ فرہی کے سبب ان کے پیٹ میں گھسا ہوا تھا لیکن خلیفہ ہونے کے بعد وہ اس قدر لاغر ہو گئے تھے کہ ان کی ایک ایک ہڈی گنی جاسکتی تھی۔ عمر بن عبدالعزیز کے صاحبزادے کہتے ہیں کہ مجھ سے ابو جعفر منصور نے پوچھا کہ جب انہوں نے انتقال کیا تو کیا آمدنی تھی؟ میں نے کہا کہ کل چار سو دینار اور اگر کچھ دنوں اور زندہ رہتے تو اور بھی کم ہو جاتی۔

مسلم بن عبدالملک کا قول ہے کہ میں عمر بن عبدالعزیز کی عیادت کے لیے گیا تو دیکھا کہ وہ ایک میلا کرتا پہنے ہوئے ہیں۔ میں نے اپنی بہن یعنی ان کی بیوی سے کہا کہ تم ان کا کرنا دھو کیوں نہیں دیتیں۔ انہوں نے کہا کہ ان کے پاس دوسرا کرتا نہیں ہے کہ اس کو اتار کر اسے پہن لیں۔ عمر بن عبدالعزیز کے غلام ابو امیہ کہتے ہیں کہ میں نے ایک روز اپنے آقا کی حرم محترم کی خدمت میں شکایت کی کہ مسور کی دال کھاتے کھاتے تاک میں دم آ گیا ہے۔ انہوں نے کہا کہ تمہارے آقا کا بھی روز کا یہی کھانا ہے۔

ایک روز اپنی بیوی سے کہا کہ انگور کھانے کو جی چاہتا ہے۔ اگر تمہارے پاس کچھ ہو تو دو۔ انہوں نے کہا کہ میرے پاس تو ایک کوڑی بھی نہیں۔ تم باوجودیکہ امیر المؤمنین ہو تمہارے پاس اتنا بھی نہیں کہ انگور لے کر کھاؤ۔ آپ نے کہا کہ انگوروں کی تمنا دل میں لے جانا بہتر ہے بہ نسبت ان کے کہ کل کو دوزخ میں زنجیروں میں رگڑیں کھاؤں۔

آپ کی حرم محترم فرماتی ہیں کہ یام خلافت میں آپ کی یہ حالت رہی ہے کہ باہر سے آکر سجدے میں سر رکھ دیتے اور روتے۔ اسی حالت میں سو جاتے۔ جب آنکھ کھلتی تو پھر رونے لگتے۔ ولید بن ابی سائب کہتے ہیں کہ میں نے عمر بن عبدالعزیز سے بڑھ کر کسی شخص کے دل میں اللہ تعالیٰ کا خوف نہیں دیکھا۔

سعید بن سوید کہتے ہیں کہ عمر بن عبدالعزیز جمعہ کی نماز پڑھانے کے لیے آئے تو دیکھا کہ ان کے کرتے میں سامنے اور پیچھے یہ ند لگے ہوئے ہیں۔ ایک شخص نے کہا کہ امیر المؤمنین اللہ تعالیٰ نے آپ کو سب

کچھ عطا فرمایا ہے پھر آپ کپڑے کیوں نہیں بنواتے؟ آپ تھوڑی دیر تک سر جھکائے ہوئے کچھ سوچتے رہے پھر فرمایا کہ تو نگری میں میانہ روی اور قدرت میں غفو بڑی چیز ہے۔

ایک روز آپ نے فرمایا کہ میں پچاس برس بھی تم میں رہوں تو مراتب عدل کو تکمیل تک نہیں پہنچا سکتا۔ میں عدل کرنا اور تمہارے دلوں میں سے طمع دنیوی کو نکال ڈالنا چاہتا ہوں لیکن دیکھتا ہوں کہ تمہارے دل متحمل نہیں ہو سکیں گے۔ ابراہیم بن میسرہ نے طاؤس سے کہا کہ عمر بن عبدالعزیز مہدی ہیں۔ انہوں نے کہا کہ صرف مہدی ہی نہیں ہیں بلکہ عادل کامل بھی ہیں۔ آپ کے انتقال کے وقت لوگ بہت سامال لے کر آپ کی خدمت میں حاضر ہوئے۔ آپ نے فرمایا کہ یہ سب لے جاؤ اور اپنے کام میں لاؤ۔ اس کے بعد آپ نے اپنا مال بھی اس میں شامل کر دیا۔ جو یہ کہتے ہیں کہ ہم فاطمہ بنت علی بن ابی طالب کے پاس گئے۔ انہوں نے عمر بن عبدالعزیز کی بڑی تعریف کی اور فرمایا کہ اگر وہ زندہ رہتے تو ہمیں کسی چیز کی کمی نہیں رہتی۔

اوزاعی کہتے ہیں کہ آپ کی عادت تھی کہ جب کسی شخص کو سزا دینا چاہتے تھے تو پہلے احتیاطاً تین روز تک اسے قید رکھتے تھے تاکہ غصہ اور جلدی میں اس کو سزا نہ دی جائے۔ آپ نے فرمایا کہ جب میں نے نفس کو اس کی خواہش کے مطابق کچھ دیا تو اس نے اس سے افضل چیز کی خواہش کی۔ عمر بن مہاجر کہتے ہیں کہ آپ کی تنخواہ دو درہم روزانہ مقرر تھی اور آپ کا چراغ دان تین لکڑیوں کو کھڑا کر کے اس پر مٹی رکھ کر بنایا گیا تھا۔ آپ نے اپنے غلام کو پانی گرم کرنے کے لیے کہا، وہ شاہی باورچی خانے سے جا کر گرم کر لایا۔ آپ کو معلوم ہوا تو آپ نے ایک درہم کی لکڑیاں اس کے عوض میں بھجوا دیں۔ آپ کی عادت تھی کہ جب تک آپ کے پاس بیٹھے ہوئے لوگ سلطنت کے معاملات میں گفتگو کرتے رہتے، آپ بیت المال کا چراغ جلائے رکھتے اور جب وہ اٹھ جاتے تو اس کو گل کر کے اپنا ذاتی چراغ جلا لیتے۔

خليفة کی اردلی میں سوچو کیدار و کو تو ال مقرر تھے۔ جب آپ خلیفہ ہوئے تو آپ نے ان سے فرمایا کہ میری حفاظت کے لیے قضا و قدر اور اجل کافی ہے۔ مجھے تمہاری ضرورت نہیں۔ تاہم اگر تم میں سے کوئی میرے پاس رہنا چاہے تو دس دینار تنخواہ ملے گی اور اگر نہ رہنا چاہے تو اپنے اہل و عیال میں چلا جائے۔

عمر بن مہاجر کہتے ہیں کہ آپ کا جی انار کھانے کو چاہا۔ آپ کے ایک عزیز نے انار بھیج دیا۔ آپ نے اس کی بہت ہی تعریف کی اور اپنے غلام سے فرمایا کہ جس شخص نے یہ بھیجا ہے اس سے میرا سلام کہنا اور یہ انار واپس کر کے کہہ دینا کہ تمہارا ہدیہ پہنچ گیا۔ غلام نے کہا کہ امیر المومنین یہ تو آپ کے قریبی عزیز نے بھیجا ہے۔ اس کے رکھ لینے میں کیا مضائقہ ہے؟ آخر رسول اللہ ﷺ بھی تو ہدیہ قبول فرمایا کرتے تھے۔ آپ نے فرمایا رسول اللہ ﷺ کے لیے ہدیہ تھا مگر ہمارے لیے رشوت ہے۔ آپ نے سوائے ایک شخص کے جس نے حضرت امیر معاویہؓ کی گستاخی کی تھی، کسی شخص کے درے نہیں لگوائے۔ جب آپ نے اپنے عیال کے نفقہ میں تخفیف کی تو انہوں نے آپ سے شکایت کی۔ آپ نے فرمایا کہ میرے مال میں اس قدر وسعت نہیں ہے کہ تمہارا سابقہ نفقہ جاری رکھوں۔ باقی رہا بیت المال، سو اس میں تمہارا بھی اتنا ہی حق ہے جتنا اور مسلمانوں کا۔

یحییٰ غسانی کہتے ہیں کہ جب مجھے حضرت عمر بن عبدالعزیز نے موصل کا حاکم بنایا تو میں نے دیکھا کہ وہاں چوری کی وارداتیں بہت ہوتی ہیں۔ میں نے آپ کو اس کیفیت سے اطلاع دے کر دریافت کیا کہ ایسے مقدموں میں شہادت پر فیصلہ کروں یا محض اپنی رائے اور وجدان پر۔ آپ نے حکم دیا کہ ہر مقدمہ میں شہادت کا لینا ضروری ہے۔ اگر حق نے ان کی اصلاح نہ کی تو اللہ تعالیٰ ان کی کبھی اصلاح نہ کرے گا۔ میں نے آپ کے حکم کی تعمیل کی اور موصل سب سے زیادہ صاف مقام ہو گیا۔

رجاء بن حیوۃ کہتے ہیں کہ ایک روز میں حضرت عمر بن عبدالعزیز کے پاس بیٹھا ہوا تھا کہ چراغ گل ہو گیا۔ وہیں آپ کا غلام سو رہا تھا۔ میں نے چاہا کہ اسے جگا دوں۔ آپ نے منع فرمایا پھر میں نے چاہا کہ میں خود اٹھ کر چراغ جلا دوں۔ آپ نے فرمایا کہ مہمان کو تکلیف دینا خلاف مروت ہے۔ آپ خود اٹھے اور تیل کا کوزہ اٹھا کر چراغ میں ڈالا اور اس کو جلا کر پھر اپنی جگہ آ بیٹھے اور فرمایا کہ میں اب بھی وہی عمر بن عبدالعزیز ہوں جو پہلے تھا یعنی چراغ جلانے سے میرے مرتبہ کو کوئی نقصان نہیں پہنچا۔

عطا کہتے ہیں کہ عمر بن عبدالعزیز رات کے وقت فقہاء کو جمع فرماتے اور موت و قیامت کا ذکر کر کے اس قدر روتے کہ گویا ان کے سامنے کوئی جنازہ رکھا ہوا ہے۔ عبداللہ بن غمراء کہتے ہیں کہ ایک روز آپ نے خطبہ میں فرمایا کہ لوگو اپنی پوشیدہ باتوں میں اصلاح کرو، ظاہری باتوں میں خود اصلاح ہو جائے گی۔ آخرت کے واسطے عمل کرو اور دنیا کے لیے اسی قدر توجہ کرو جتنی ضرورت ہو اور یاد رکھو کہ تمہارے آباؤ اجداد کو موت کھا چکی ہے۔

آپ فرمایا کرتے تھے کہ سلف صالحین کی راہ پر عمل کرو کیونکہ وہ تم سے اچھے اور زیادہ عالم تھے۔ جب آپ کے صاحبزادے عبدالملک نے انتقال کیا تو آپ ان کی تعریف کرنے لگے۔ مسلمہ نے کہا کہ کیوں ان کی تو آپ تعریف کرتے ہیں۔ آپ نے فرمایا کہ دیکھنا یہ ہے کہ وہ مرحوم میری ہی نظروں میں قابل تعریف تھیا اور بھی اسے قابل تعریف سمجھتے ہیں کیونکہ باپ کی نظروں میں بیٹا ہمیشہ قابل تعریف ہوتا ہے۔ اس لیے اس کے اندازے کا اعتبار نہیں ہے۔ اسامہ بن زیدؓ کی صاحبزادی آپ کے پاس آئیں، آپ نے ان کا استقبال کیا اور ان کے سامنے منسوب بیٹھ گئے۔ انہوں نے جو کچھ طلب کیا ان کو عطا فرمایا۔

ایک مرتبہ آپ کے قریبی رشتے داروں نے کہا کہ ہم مزاج و خوش طبعی کے ذریعہ امیر المومنین کو اپنی طرف متوجہ کر لیں گے۔ چنانچہ کئی شخص جمع ہو کر آپ کے پاس پہنچے۔ ایک شخص نے خوش طبعی کی راہ سے کوئی بات کہی، دوسرے نے اس کی تائید کی۔ حضرت عمر بن عبدالعزیز نے کہا کہ تم لوگ ایک نہایت ذلیل بات پر جمع ہوئے ہو جس کا انجام دشمنی ہے۔ بہتر یہ ہے کہ قرآن مجید پڑھو اس کے بعد حدیث شریف دیکھو اور معانی حدیث میں تدبر کرو۔

یحییٰ غسانی کہتے ہیں کہ آپ نے خلیفہ سلیمان بن عبدالملک کو ایک خارجی کے قتل سے منع فرمایا اور رائے دی کہ اس کو اس وقت تک قید رکھئے جب تک کہ یہ توبہ کرے۔ سلیمان نے اس خارجی کو بلایا اور کہا کہ بولو

اب کیا کہتے ہو؟ اس نے کہا کہ اے فاسق ابن فاسق پوچھ کیا پوچھتا ہے؟ سلیمان نے کہا کہ عمر بن عبدالعزیز کی رائے سے مجبور ہوں، پھر ان کو بلایا اور کہا کہ دیکھو یہ کہتا ہے۔ خارجی نے پھر انہیں الفاظ کا اعادہ کیا۔ سلیمان نے کہا بتاؤ اب اس کے لیے کیا کہتے ہو؟ حضرت عمر بن عبدالعزیز نے کسی قدر سکوت کے بعد کہا کہ امیر المومنین جس طرح اس نے آپ کو گالی دی ہے آپ بھی اسے گالی دے لیجئے۔ خلیفہ سلیمان نے کہا نہیں یہ مناسب نہیں ہے۔ چنانچہ حکم دیا کہ اس کو قتل کر دیا جائے، وہ قتل کر دیا گیا۔ آپ وہاں سے نکلے تو راستے میں آپ کو خالد کو توال ملا اور کہنے لگا کہ آپ نے عجیب رائے دی کہ امیر المومنین بھی اس کو ویسی ہی گالی دے دیں جیسی اس نے دی ہے۔ میں تو ڈر گیا تھا کہ کہیں امیر المومنین آپ کی گردن اڑانے کا حکم نہ دے دیں۔ حضرت عمر بن عبدالعزیز نے پوچھا کہ اگر میری گردن اڑانے کا حکم ملتا تو تم میری گردن اڑا دیتے۔ خالد نے کہا کہ میں ضرور آپ کو قتل کر دیتا۔ جب حضرت عمر بن عبدالعزیز کو خلافت ملی تو خالد حسب معمول اپنے مرتبہ پر آکر ان کے سامنے کھڑا ہوا۔ آپ نے خالد کو حکم دیا کہ یہ تلوار رکھ دو اور اپنے آپ کو معزول سمجھو، پھر مرو بن مہاجر انصاری کو بلایا اور کو توال مقرر کر کے کہا کہ میں نے اس کو اکثر قرآن مجید پڑھتے ہوئے دیکھا ہے اور اس کو ایسی جگہ نماز پڑھتے ہوئے دیکھا ہے جہاں کوئی اس کو نہ دیکھ سکتا تھا۔ حضرت عمر بن عبدالعزیز فرمایا کرتے تھے کہ جو شخص غصہ، نزاع اور طمع سے دور رہا وہ فلاح پانگیا۔

کسی نے حضرت عمر بن عبدالعزیز سے کہا کہ اگر آپ اپنے لیے کوئی ناقہ مقرر کر لیں اور کھانے پینے میں احتیاط رکھیں تو بہت اچھا ہو۔ آپ نے فرمایا کہ الہی! اگر میں قیامت کے سوا کسی اور چیز سے ڈرتا ہوں تو مجھے اس سے امن میں نہ رکھنا۔ ایک مرتبہ آپ نے فرمایا کہ لوگو! اللہ سے ڈرو اور طلب رزق میں مارے مارے نہ پھرو، رزق مقسوم اگر پہاڑ یا زمین کے نیچے بھی دبا ہوا ہو گا تو پہنچ کر رہے گا۔ ازہر کہتے ہیں کہ میں نے آپ کو خطبہ پڑھتے ہوئے دیکھا آپ کے قمیص میں پیوند لگے ہوئے تھے۔

ایک مرتبہ آپ نے عمرو بن قیس سکونی کو لشکر صائفہ کا سپہ سالار بنا کر روانہ کیا اور رخصت کرتے ہوئے فرمایا کہ وہاں کے نیک لوگوں کی بات سننا اور بدوں سے درگزر کرنا، جاتے ہی ان کا قتل نہ شروع کر دینا اور آخر میں بدنامی نہ اٹھانا، متوسط حالت اختیار کرنا کہ وہ تمہارا مرتبہ بھول نہ جائیں اور تمہاری باتیں سننے کی تمنا کرتے رہیں۔

جراح بن عبداللہ عامل خراسان نے آپ کو لکھا کہ اہل خراسان بہت ناہموار لوگ ہیں، یہ بغیر تلوار کے سیدھے نہ ہوں گے۔ آپ نے جواب لکھا کہ تم یہ جھوٹ کہتے ہو کہ اہل خراسان بغیر تلوار کے اصلاح پر نہ آئیں گے۔ عدل اور حق رسائی وہ چیزیں ہیں کہ خود درست ہو جائیں گے، پس ان میں انہیں دو چیزوں کی اشاعت کرو۔

صالح بن جبیر کہتے ہیں کہ کبھی ایسا اتفاق ہوتا کہ میں کوئی بات امیر المومنین سے کہتا اور وہ مجھ سے ناراض ہو جاتے۔ ایک مرتبہ ان کے سامنے ذکر ہوا کہ ایک کتاب میں لکھا ہے کہ بادشاہ کی ناراضی سے ڈرنا



چاہیے اور جب بادشاہ کا غصہ اتر جائے تب اس کے سامنے جانا چاہیے۔ آپ نے یہ سن کر فرمایا کہ صالح میں تجھے اجازت دیتا ہوں کہ تو میرے ساتھ اس کی پابندی نہ کر۔

ذہبی کہتے ہیں کہ میلان نے حضرت عمر بن عبدالعزیز کے عہد خلافت میں قدر کا انکار کیا۔ آپ نے اس کو بلا کر توبہ کرنے کا حکم دیا۔ اس نے کہا کہ اگر میں گمراہ ہوتا تو آپ کا یہ ہدایت کرنا مناسب تھا۔ آپ نے فرمایا کہ الہی! اگر یہ شخص سچا ہے تو خیر ورنہ اس کے ہاتھ اور پیر کاٹ اور اس کو سولی پر چڑھا، یہ فرما کر اس کو چھوڑ دیا۔ وہ اپنے عقیدہ پر قائم رہا اور اس کی اشاعت بھی کرتا رہا مگر خلیفہ ہشام بن عبدالملک نے اس کو اس عقیدے کے جرم میں پکڑ کر اس کے اعضا کٹوائے اور سولی پر چڑھا دیا۔

ایک مرتبہ بنو مروان حضرت عمر بن عبدالعزیز کے دروازے پر جمع ہوئے اور آپ کے صاحبزادے سے کہا کہ اپنے والد سے جا کر کہو کہ آپ سے پہلے جتنے خلیفہ ہوتے رہے ہیں، وہ سب ہمارے لیے کچھ عطایا اور جاگیریں مخصوص کرتے رہے ہیں لیکن آپ نے خلیفہ ہو کر ہم پر تمام چیزیں حرام کر دیں۔ آپ کے صاحبزادے نے یہ پیغام جا کر کہا تو آپ نے فرمایا کہ ان سے جا کر کہہ دو کہ میرا باپ کہتا ہے کہ ﴿ اِنِّیْ اَخَافُ اِنْ عَصَيْتُ رَبِّیْ عَذَابَ یَوْمٍ عَظِیْمٍ ﴾

خوارج: اب تک کے تمام حالات پڑھنے سے یہ بات پوشیدہ نہیں رہی کہ خوارج کا فتنہ مسلسل جاری رہا اور کسی زمانے میں بھی اس کا استیصال نہیں ہو سکا۔ جب کبھی کوئی زبردست خلیفہ تخت خلافت پر متمکن ہوا تو یہ لوگ خاموش ہو کر مناسب موقع کا انتظار کرنے لگے اور جب کبھی ان کو موقع ملا فوراً میدان میں نکل آئے۔ خوارج اور تمام خفیہ سازشوں اور بغاوتوں کے لیے عراق و خراسان وغیرہ ہی مخصوص رہے ہیں اور یہیں اس نے پرورش پانے کے مواقع حاصل کئے ہیں جیسا کہ آئندہ حالات سے بھی ظاہر ہو گا۔ بہر حال خوارج کبھی علانیہ اور کبھی خفیہ اپنی سرگرمیوں اور کوششوں میں برابر مصروف رہے ہیں۔ حضرت عمر بن عبدالعزیز تخت خلافت پر متمکن ہوئے اور آپ کی نیکی و پاک و طنی کا حال لوگوں کو معلوم ہوا تو خوارج بھی آپ کے اخلاق فاضلہ کو دیکھ کر شرمائے اور انہوں نے خود یہ فیصلہ کیا کہ عمر بن عبدالعزیز جیسے صالح خلیفہ کے زمانے میں حکومت و سلطنت موجودہ کے خلاف کوئی انقلابی کوشش کرنا کسی طرح مناسب نہیں ہے۔ بہتر یہی ہے کہ جب تک یہ فرشتہ خصائل خلیفہ موجود ہے، ہم اپنی سرگرمیوں کو ملتوی رکھیں۔ چنانچہ آپ کے عہد خلافت میں خارجیوں نے مطلق سر نہیں اٹھایا۔

ایک مرتبہ صرف خراسان میں انہوں نے سر اٹھایا تھا۔ آپ نے وہاں کے عامل کو لکھ دیا کہ جب تک وہ کسی کو قتل نہ کریں اس وقت تک تم ان سے تعرض نہ کرو مگر ہاں ان کی حرکات و سکنات سے تم واقف رہو، پھر آپ نے خوارج کے سردار کو ایک خط لکھا کہ ہم کو معلوم ہوا ہے کہ تم اللہ ورسول کی حمایت کے لیے اٹھے ہو مگر اس بات کا حق تمہارے مقابلے میں ہم کو زیادہ ہے۔ تم ہمارے پاس چلے آؤ اور ہم سے مباحثہ کر لو۔ ہم حق پر ہوں تو تم ہمارا ساتھ دو اور اگر تم حق پر ہو گے تو ہم تمہاری بات مان لیں گے۔ اس خط کو پڑھ کر خوارج

کے سردار نے اپنی طرف سے دو ہوشیار آدمیوں کو مناظرہ کرنے کے لیے روانہ کیا۔ ان دونوں نے آکر حضرت عمر بن عبدالعزیز سے مناظرہ کیا۔ خوارج کہتے تھے کہ تمہارے بزرگ یعنی خلفائے بنو امیہ کافر تھے ان پر لعنت بھیجنا ضروری ہے۔ حضرت عمر بن عبدالعزیز کہتے تھے کہ تم نے تو کبھی فرعون پر بھی لعنت نہیں بھیجی حالانکہ وہ کافر تھا۔ لعنت بھیجنے کو ضروری نہ سمجھو، جو لوگ توحید و رسالت کے قائل اور ارکان اسلام پر عامل ہیں ان کو کافر کیسے کہا جاسکتا ہے؟ اس مباحثہ کا نتیجہ یہ ہوا کہ ان دونوں خارجیوں میں سے ایک تو اپنی جماعت کو ترک کر کے عام مسلمانوں میں شامل ہو گیا، باقی خوارج کی جماعت نے بھی بالکل خموشی اختیار کر لی۔

**وفات :** اوپر ذکر ہو چکا ہے کہ بنو امیہ آپ کے طرز عمل سے سخت ناراض تھے کیونکہ ان کی جائیریں جائیدادیں اور تمام اموال جو دوسروں کے حقوق مغصوبہ تھے چھین گئے تھے اور کوئی ناجائز فائدہ حکومت وقت سے نہیں اٹھا سکتے تھے۔ آخر وہ دیر تک اپنے ان نقصانات کو برداشت نہ کر سکے اور انہوں نے آپ کے قتل کرنے کی سازش کی۔ آپ کو قتل کرنا کوئی دشوار کام بھی نہ تھا کیونکہ اپنی ذاتی حفاظت کے لیے نہ آپ نے کوئی چوکی پہرہ قائم رکھا تھا نہ کھانے پینے میں کسی قسم کی احتیاط کرتے تھے۔ آپ کے قتل کرنے کا سب سے آسان ذریعہ جو بنو امیہ نے سوچا وہ یہ تھا کہ آپ کو زہر دیا جائے۔ چنانچہ انہوں نے آپ کے غلام کو لالچ دے کر اپنا شریک بنایا اور اس کے ذریعہ آپ کو زہر دلوا یا۔ جب آپ کو زہر دیا گیا تو آپ کو اس کا علم ہو گیا۔ جب آپ کی تکلیف و اذیت نے ترقی اختیار کی تو لوگوں نے کہا کہ آپ دوا کیوں نہیں کرتے؟ آپ نے فرمایا کہ جس وقت مجھے زہر دیا گیا اس وقت اگر کوئی مجھ سے یہ کہتا کہ تم اپنے کان کی لو کو ہاتھ لگانے سے اتھے ہو سکتے ہو تو میں اپنے کان کی لو کو ہاتھ نہ لگاتا۔

مجاہد کہتے ہیں کہ آپ نے مجھ سے پوچھا کہ لوگ میری نسبت کیا کہتے ہیں؟ میں نے کہا کہ لوگوں کا خیال یہ ہے کہ آپ پر کوئی جادو کر لیا گیا ہے۔ آپ نے فرمایا کہ نہیں میں مسحور نہیں ہوں بلکہ مجھ کو جس وقت زہر دیا گیا تھا اسی وقت معلوم ہو گیا تھا پھر آپ نے اس غلام کو بلایا جس نے آپ کو زہر دیا تھا۔ وہ آیا تو آپ نے فرمایا کہ افسوس تو نے مجھے زہر دے دیا، آخر کس طمع نے تجھ کو اس کام پر آمادہ کیا؟ اس نے کہا کہ مجھ کو ایک ہزار دینار دیئے گئے ہیں اور آزادی کا وعدہ کیا گیا ہے۔ آپ نے فرمایا کہ وہ دینار میرے پاس لے آؤ، چنانچہ وہ لے آیا۔ آپ نے اسی وقت وہ ایک ہزار دینار بیت المال میں جمع کروادئے اور غلام کو حکم دیا کہ تو اب یہاں سے نکل کر کہیں بھاگ جا کہ پھر کسی کو تیری صورت نظر نہ آئے۔

عبید بن حسان کہتے ہیں کہ جب آپ کا وقت آخر پہنچا اور نزع کی کیفیت شروع ہوئی تو آپ نے لوگوں سے فرمایا کہ تم مجھ کو تنہا چھوڑ دو۔ چنانچہ سب اٹھ کر باہر چلے گئے۔ مسلمہ بن عبدالملک اور آپ کی بیوی فاطمہ بنت عبدالملک دروازے پر کھڑے رہے۔ انہوں نے سنا کہ آپ نے فرمایا ”بسم اللہ شریف لایئے“ یہ صورت نہ تو آدمیوں کی ہے نہ جنوں کی، پھر یہ آیت پڑھی ﴿ تِلْكَ الدَّارُ الْآخِرَةُ نَجْعَلُهَا لِلَّذِينَ لَا يُرِيدُونَ عُلُوًّا فِي الْأَرْضِ وَلَا فَسَادًا وَالْعَاقِبَةُ لِلْمُتَّقِينَ ﴾ اس کے بعد جب کوئی آواز نہ آئی تو وہ دونوں اندر گئے، دیکھا

تو آپ فوت ہو چکے ہیں۔

آپ کی وفات ۴۵/۱ رجب سنہ ۱۰۱ھ کو ہوئی۔ دو برس پانچ مہینے اور چار دن آپ نے خلافت کی۔ آپ کی وفات علاقہ حمص کے ایک مقام دیر معان میں ہوئی۔ آپ کی وفات کا حال جب حضرت حسن بصری نے سنا تو فرمایا کہ آج سب سے بہتر آدمی اٹھ گیا۔ قتادہ کہتے ہیں کہ آپ نے اپنے خلیفہ مابعد یعنی یزید بن عبد الملک کو ایک رقعہ لکھا جس میں لکھا تھا کہ:

”بسم اللہ الرحمن الرحیم۔ اللہ کے بندے عمر بن عبدالعزیز کی طرف سے! بعد سلام علیک کے یزید بن عبد الملک کو معلوم ہو کہ میں اس اللہ تعالیٰ کی تعریف کرتا ہوں جس کے سوا کوئی اور الہ نہیں ہے۔ میں یہ خط تمہیں اپنے کرب کی حالت میں لکھتا ہوں۔ میں جانتا ہوں کہ مجھ سے میرے عہد حکومت کی نسبت سوال ہونے والا ہے اور وہ سوال کرنے والا دنیا و آخرت کا مالک ہے۔ یہ ممکن نہیں کہ میں اس سے اپنا کوئی بھی عمل پوشیدہ رکھ سکوں۔ اگر وہ مجھ سے راضی ہو گیا تو میری نجات ہو جائے گی ورنہ میں تباہ ہو جاؤں گا۔ میں دعا کرتا ہوں کہ وہ مجھے اپنی رحمت کاملہ سے بخش دے اور عذاب دوزخ سے بچائے اور مجھ سے خوش ہو کر جنت عطا فرمائے۔ تمہیں لازم ہے کہ اللہ تعالیٰ سے ڈرو اور رعیت کی رعایت کرو۔ میرے بعد تم بھی زیادہ دن دنیا میں نہ رہو گے۔ والسلام۔“

یوسف بن مالک کا قول ہے کہ ہم آپ کو قبر میں رکھ کر مٹی برابر کر رہے تھے کہ آسمان کی طرف سے ایک کاغذ گرا۔ اس میں لکھا تھا اللہ تعالیٰ کی طرف سے عمر بن عبدالعزیز کو آتش دوزخ سے نجات دے دی گئی۔

اولاد و ازواج: آپ کی تین بیویاں تھیں اور آپ نے گیارہ بیٹے چھوڑے۔ آپ کی بیویوں میں فاطمہ بنت عبد الملک بالکل آپ ہی کی طرح نیک اور اللہ والی خاتون تھیں۔ فاطمہ بنت عبد الملک خلیفہ کی پوتی، خلفاء کی بہن، خلیفہ کی بیوی تھیں مگر نہایت زاہدانہ زندگی بسر کی۔ عمر بن عبدالعزیز کے بیٹے اسحاق، یعقوب، موسیٰ، عبد اللہ بکر، ابراہیم بیویوں سے اور باقی امہات ولد سے تھے۔ جن کے نام عبد الملک، ولید، عاصم، یزید، عبد اللہ، عبدالعزیز اور ریان تھے۔ آپ کے صاحبزادے عبد الملک بالکل باپ کے نمونے پر تھے۔ اکثر آپ فرمایا کرتے تھے کہ مجھ کو اپنے بیٹے عبد الملک کی وجہ سے نیکیوں اور عبادتوں کی ترغیب ہوتی ہے مگر یہ آپ کے سامنے ہی فوت ہو گئے تھے۔

حضرت عمر بن عبدالعزیز نے جو ترکہ چھوڑا اس کی کل مقدار ۲۱ دینار تھی۔ اسی میں سے چند دینار کفن دفن میں صرف ہوئے، باقی بیٹوں، بیٹیوں میں تقسیم ہوئے۔ عبد الرحمن بن قاسم بن محمد بن ابی بکر کا بیان ہے کہ عمر بن عبدالعزیز نے گیارہ بیٹے چھوڑے اور ہشام بن عبد الملک نے بھی گیارہ ہی بیٹے چھوڑے تھے۔ عمر بن عبدالعزیز کے ہر ایک بیٹے کو باپ کے ترکہ میں سے ایک دینار ملا اور ہشام بن عبد الملک کے بیٹوں میں سے ہر ایک نے باپ کے ترکہ سے دس دس لاکھ درم پائے لیکن میں نے عمر بن عبدالعزیز کے بیٹوں میں

سے ایک کو دیکھا کہ اس نے ایک دن جہاد کے لیے سو گھوڑے دیئے اور ہشام کے ایک بیٹے کو دیکھا کہ وہ لوگوں سے صدقہ لے رہا ہے۔

حضرت عمر بن عبدالعزیز کے دور خلافت پر ایک نظر : حضرت عمر بن عبدالعزیز کی خلافت کا زمانہ حضرت ابو بکر صدیقؓ کے عہد خلافت کی طرح بہت ہی مختصر ہے لیکن جس طرح عہد صدیقی بہت ہی اہم اور قیمتی زمانہ تھا۔ اسی طرح عمر بن عبدالعزیز کی خلافت کا زمانہ بھی عالم اسلام کے لیے قیمتی زمانہ تھا۔ بنو امیہ کی حکومت نے بتدریج لوگوں میں دنیا پرستی اور حب جاہ و مال پیدا کر کے آخرت کی طرف سے غفلت پیدا کر دی تھی۔ عمر بن عبدالعزیز کی چند روزہ خلافت نے یک لخت ان تمام خرابیوں کو دور کر کے مسلمانوں کو پھر روحانیت اور نیکی کی طرف راغب کر دیا۔ حضرت عمر بن عبدالعزیز کا سب سے بڑا کارنامہ یہ ہے کہ انہوں نے خلافت اسلامیہ کو خلافت راشدہ کے نمونے پر قائم کر کے عہد صدیقی و عہد فاروقی کو دنیا میں پھر واپس بلا لیا۔

خلفاء کے استبداد اور قہر و جبر کو وہ سخت ناپسند کرتے اور دنیا میں آزادی و امن قائم کر کے ہر شخص کو اس کے انسانی حقوق سے متمتع ہونے کا موقع دینا چاہتے تھے۔ انہوں نے ایک بھی اللہ کے منکر کو مجبور کرنا نہیں چاہا۔ انہوں نے خوارج کو بھی اپنے اظہار خیال کا موقع دیا۔ وہ خلیفۃ المسلمین کا مرتبہ اسی حد تک قائم رکھنا چاہتے تھے کہ اگر کوئی مجرم خلیفہ کو گالی دے تو زیادہ سے زیادہ خلیفہ بھی ویسی ہی گالی اس کو انتقاماً دے سکتا ہے۔ وہ اپنے ماتحتوں سے اس بات کے خواہاں نہ تھے کہ ان کی ہر ایک جائز و ناجائز بات کی تائید کی جائے۔ وہ خلیفہ کو مسلمانوں کا حکمران اور فرمانروا نہیں جانتے تھے بلکہ مسلمانوں کا شفیق باپ سمجھتے تھے۔ غرض عہد صدیقی اور فاروقی میں جو جو کچھ ہم نے دیکھا ہے اس کے تمام نمونے عمر بن عبدالعزیز کے اندر موجود تھے اور اسی لیے بجا طور پر کہا جاسکتا ہے کہ عمر بن عبدالعزیز کے فوت ہونے پر خلافت راشدہ ختم ہو گئی۔ ان کے زمانے میں کثیر التعداد لوگوں نے بطیب خاطر اسلام قبول کیا۔ نو مسلموں کی یہ کثرت کسی دوسرے خلیفہ کے زمانے میں نظر نہیں آتی۔ حالانکہ آپ کے عہد خلافت میں بہت ہی کم لڑائیاں اور چڑھائیاں ہوئیں۔ آپ کی حکومت و سلطنت کے حدود سندھ، پنجاب، بخارا، ترکستان اور چین سے لے کر مراکش، اندلس اور فرانس تک وسیع تھے۔ اتنی بڑی عظیم الشان سلطنت میں ہر جگہ یکساں سکون اور امن و امان موجود تھا۔

آپ کے عہد مبارک میں سڑکیں نکالی گئیں۔ ہر ملک میں مدرسے اور شفاخانے جاری ہوئے، عدل و انصاف دنیا نے آپ کے بعد تک کبھی ایسا نہیں دیکھا۔ یہی وجہ تھی کہ آپ کے انتقال پر نہ صرف مسلمانوں کے گھروں میں ماتم ہوا بلکہ مسلمانوں سے بڑھ کر عیسائی و یہودی سو گوار پائے گئے۔ راہبوں نے آپ کے مرنے کی خبر سن کر اپنے صومعوں اور عبادت خانوں میں سرپیٹ لیے اور کہا کہ آج دنیا سے عدل اٹھ گیا اور عدل کا قائم کرنے والا اور عدل کی حفاظت کرنے والا دنیا کو خالی کر گیا۔

حضرت عمر بن عبدالعزیز نے شیعہ، سنی اور خارجی وغیرہ کے تمام اختلافات مٹا دیئے اور آج بھی

کوئی شخص ایسا نظر نہیں آتا جو حضرت عمر بن عبدالعزیز کی طرف سے اپنے دل میں کوئی نفرت رکھتا ہو۔ ہر ایک سوچنے اور غور کرنے والے کے لیے موقع ہے کہ سوچے اور غور کرے کہ جو شخص سب سے زیادہ پابند اسلام ہوتا ہے وہی سب سے زیادہ محبوب عالم بن جاتا ہے۔ آخر یہ اسلام کی خوبی نہیں تو اور کیا ہے؟ صدیق اکبر، فاروق اعظم، عمر بن عبدالعزیز، نور الدین زنگی، صلاح الدین ایوبی کو اہل یورپ بڑی عزت و عظمت کی نگاہ سے دیکھتے ہیں۔ ساتھ ہی ان کو یہ بھی دیکھنا چاہیے کہ یہ لوگ اسلام کے کس قدر پابند تھے۔ ان کی تمام خوبیاں صرف اسی ایک بات پر منحصر تھیں کہ وہ سچے پکے مسلمان تھے اور انہوں نے اپنی زندگیوں کو اسلامی نمونے پر قائم رکھنا چاہا تھا۔ ایک طرف ہم سوچتے ہیں کہ حضرت عمر بن عبدالعزیز دنیا کے سب سے بڑے شہنشاہ تھے اور دوسری طرف دیکھتے ہیں کہ وہ بیوند لگے ہوئے کپڑے پہنے ہوئے منبر پر خطبہ دے رہے ہیں تو حیرت و استعجاب کی انتہا نہیں رہتی۔ فرض اور ذمہ داری کے احساس کا اس سے بڑھ کر اور کیا مرتبہ ہو سکتا ہے کہ حضرت عمر بن عبدالعزیز کی زندگی نہایت عیش و تنعم کی حالت میں بسر ہوئی تھی لیکن خلیفہ ہونے کے بعد صرف اڑھائی سال کے عرصہ میں اس قدر لاغر ہو گئے تھے کہ جسم کی ایک ایک ہڈی الگ الگ گنی جاسکتی تھی۔

## یزید بن عبدالملک

ابو خالد یزید بن عبدالملک بن مروان اپنے بھائی سلیمان بن عبدالملک کی وصیت کے موافق حضرت عمر بن عبدالعزیز کے بعد تخت خلافت پر بیٹھا۔ تخت نشین ہونے کے بعد اس نے کہا کہ جتنا میں اللہ تعالیٰ کا محتاج ہوں اس قدر حضرت عمر بن عبدالعزیز بھی نہ تھے۔ چنانچہ چالیس روز تک وہ حضرت عمر بن عبدالعزیز کے نقش قدم پر چلا۔ بنو امیہ نے جب دیکھا کہ عمر بن عبدالعزیز کے بعد بھی کثود کار کی کوئی صورت پیدا نہ ہوئی تو انہوں نے یزید بن عبدالملک کو اپنی منشا کے موافق طرز عمل اختیار کرنے کی ترغیب دینے کی کوشش کی۔ اس قسم کی تمام کوششیں عمر بن عبدالعزیز کے سامنے تو بیکار ثابت ہوتی رہی تھیں لیکن یزید بن عبدالملک عمر بن عبدالعزیز نہ تھا۔ وہ ایک ہی ذرا اس کوشش کے مقابلہ میں بہہ گیا۔ تفصیل اس اجمال کی یہ ہے کہ چالیس سفید ریش لوگوں نے حاضر ہو کر اس بات کی شہادت دی کہ خلیفہ وقت جو کچھ کرے اس کا حساب اس سے نہ لیا جائے گا اور نہ اس پر عذاب ہو گا۔ ایسی تدبیروں کا خاطر خواہ نتیجہ برآمد ہوا اور یزید بن عبدالملک کی جہالت نے اس کو بتدریج یزید اول کی طرح فسق و فجور کی طرف بھی مائل کر دیا۔ حتیٰ کہ وہ شراب اور مسکرات بھی استعمال کرنے لگا اور یہی سب سے پہلا خلیفہ تھا جس نے علانیہ شراب استعمال کی اور گانے بجانے میں بھی اپنا وقت ضائع کرنے لگا۔ اس کے بعد بنو امیہ کو کافی موقع مل گیا۔ انہوں نے دربار خلافت پر مستولی ہو کر حضرت عمر بن عبدالعزیز کے زمانے کی تمام اصلاحات کو منسوخ کر دیا اور خلافت بنو امیہ اسی طرح غاصبانہ طور پر املاک و جاگیرات پر قابض و متصرف ہو گئے اور اس بے انصافی میں پہلے سے زیادہ ترقی کر گئے۔ حضرت عمر بن عبدالعزیز کے بعد ہی سے خلافت بنو امیہ کے زوال کا زمانہ سمجھنا چاہیے۔ اسی زمانے میں بنو عباس اور ہاشمیوں کو

بنو امیہ کے خلاف کوششیں اور تدبیریں عمل میں لانے کا موقع مل گیا۔

محمد بن یوسف برادر حجاج بن یوسف ثقفی نے اپنے عہد امارت میں اہل یمن پر ایک جدید ٹیکس لگا دیا تھا۔ جو کہ حضرت عمر بن عبدالعزیز نے اپنے عہد خلافت میں معاف کر کے عشر (دسواں حصہ) قائم کیا اور فرمایا کہ مجھے اس جدید خراج کے قائم کرنے سے یہ پسند ہے کہ یمن سے ایک ذرہ برابر خراج بھی نہ آئے۔ جب یزید بن عبدالملک خلیفہ ہوا تو اس نے گورنر یمن کو لکھ بھیجا کہ اس ٹیکس کو اہل یمن سے ضرور وصول کرو، چاہے وہ کتنے ہی ناراض کیوں نہ ہوں۔ یزید بن عبدالملک کا چچا محمد بن مروان جو جزیرہ اور آذربائیجان کا گورنر تھا، انہیں دونوں میں فوت ہوا۔ یزید نے اس کی جگہ اپنے دوسرے چچا مسلمہ بن عبدالملک کو جزیرہ اور آذربائیجان کا گورنر بنا کر بھیج دیا۔

اوپر ذکر ہو چکا ہے کہ یزید بن مہلب کو حضرت عمر بن عبدالعزیز نے خراج جرجان کے ادا نہ کرنے کی وجہ سے قید کر دیا تھا، وہ اب تک قید میں تھا۔ جب اس نے سنا کہ حضرت عمر بن عبدالعزیز کو بنو امیہ نے زہر دے دیا ہے اور وہ شاید جانبر نہ ہو سکے تو وہ قید خانے سے فرار ہو کر بصرہ کی طرف چل دیا۔ یزید بن مہلب اور یزید بن عبدالملک کے درمیان سلیمان بن عبدالملک کے زمانے سے شکر رنجی اور ناراضی چلی جاتی تھی۔ جب یزید بن مہلب کو یہ معلوم ہوا کہ عمر بن عبدالعزیز کی زندگی معرض خطر میں ہے اور ان کے بعد یزید بن عبدالملک تخت نشین ہونے والا ہے تو وہ قید خانے کے محافظین کو بھاری رشوت دے کر فرار ہو گیا کہ یزید بن عبدالملک اس پر دسترس نہ پاسکے۔ جاتے ہوئے ایک عریضہ حضرت عمر بن عبدالعزیز کے نام لکھ کر ان کے پاس بھجواتا گیا۔ اس میں لکھا تھا کہ اگر مجھے آپ کی زندگی کا یقین ہو جاتا تو میں ہرگز آپ کے قید خانے سے نہ بھاگتا مگر اس اندیشے سے کہ آپ کے بعد یزید بن عبدالملک مجھے قتل کر ڈالے گا اور بری طرح قتل کر ڈالے گا، میں یہاں سے فرار ہو رہا ہوں۔ یہ تحریر حضرت عمر بن عبدالعزیز کے پاس اس وقت پہنچی جب ان کا آخری وقت آپہنچا تھا۔ آپ نے اس کو پڑھ کر فرمایا کہ الہی! اگر یزید بن مہلب مسلمانوں کے ساتھ برائی کرنے کو بھاگا ہے تو تو اس کو سزا دے کیونکہ اس نے مجھے دھوکا دیا ہے۔

یزید بن عبدالملک نے خلیفہ ہو کر عدی بن ارطاة والی بصرہ کو یزید کے بھاگ جانے کا حال لکھ کر لکھا کہ یزید بن مہلب کے اہل و عیال کو گرفتار کر لو۔ چنانچہ عدی نے مفضل و مروان پسران مہلب کو گرفتار کر کے قید کر دیا۔ اسی اثنا میں یزید بن مہلب بصرہ میں پہنچ گیا۔ اہل بصرہ نے یزید بن مہلب کی طرف داری کی اور عدی بن ارطاة کو بصرہ سے بھاگنا پڑا۔ یزید بن مہلب نے بصرہ پر قابض ہو کر اہواز تک اپنا قبضہ جما لیا اور اپنی ایک الگ حکومت قائم کر کے ایک زبردست فوج تیار کی اور اہل عراق کو ترغیب دی کہ ترک و ولیم کے جہاد سے اہل شام پر جہاد کرنا افضل ہے۔ حسن بصری نے اس کی مخالفت کی مگر لوگوں نے ان کو اس خیال سے خاموش رہنے پر مجبور کیا کہ یزید بن مہلب سن کر کہیں ان کو قتل نہ کر دے۔ یزید اس فوج کو لے کر کوفہ کی طرف روانہ ہوا۔ بڑی خونریزی لڑائی ہوئی، طرفین سے خوب خوب داد شجاعت دی گئی۔ بالآخر میدان جنگ میں یزید اور اس کا بھائی

حبیب دونوں مارے گئے اور مسلمہ بن عبد الملک کو فتح حاصل ہوئی۔ بقیہ آل مہلب کو جب یزید و حبیب کے مارے جانے اور فوج کے شکست کھانے کا حال معلوم ہوا تو یہ بصرہ سے فرار ہوئے اور مشرق کی طرف کشتیوں میں بیٹھ کر روانہ ہو گئے۔ ان کے تعاقب میں ایک دستہ فوج روانہ کیا گیا۔ مقام قنڈاہیل میں اس فوجی دستے سے مقابلہ ہوا۔ بجز دو بچوں اور ابو عقبہ بن مہلب اور عثمان بن مفضل بن مہلب کے خاندان مہلب سے کوئی تنفس باقی نہیں بچا۔ سب کے سب قتل کر دیئے گئے۔

اس فتح کے بعد یزید بن عبد الملک نے مسلمہ بن عبد الملک کو عراق کا گورنر بنا دیا، پھر عمرو بن ہبیرہ کو مسلمہ کی جگہ حاکم عراق مقرر کیا۔ اہل صغد اور اہل سمرقند نے بغاوت کی تو عمرو بن ہبیرہ نے سعید حرشی کو خراسان کا امیر مقرر کر کے مع فوج خراسان کی طرف روانہ کیا۔ اس نے وہاں پہنچ کر اہل صغد اور اہل سمرقند کو قرار واقعی سزا دے کر درست کیا۔

بلاد خزر آرمینیا میں بغاوت ہوئی اور وہاں کے لوگوں نے اہل قبیاق سے مدد لے کر مسلمانوں پر حملہ کیا اور وہاں کی اسلامی فوج کے اکثر حصے کو قتل کر ڈالا۔ ہزیمت خوردہ اور بقیہ السیف بھاگ کر دمشق میں یزید بن عبد الملک کے پاس آئے۔ یزید نے جراح بن عبد اللہ حکمی کو فوج دے کر اس طرف روانہ کیا۔ جراح نے وہاں پہنچ کر لڑائی چھیڑ دی۔ اہل خزر نے مقابلہ کیا مگر سخت لڑائی کے بعد مسلمانوں سے شکست کھائی۔ اس کے بعد جراح نے اپنی پیش قدمی کو جاری رکھا اور دور تک علاقہ فتح کرتا ہو چلا گیا۔ وہاں کے بادشاہ اور امراء نے اطاعت اختیار کی اور تمام علاقہ پر مسلمانوں کا قبضہ ہو گیا۔

عبدالرحمن بن ضحاک حضرت عمر بن عبدالعزیز کے زمانے سے حجاز کی گورنری پر مامور تھا۔ وہ تین برس تک اس عہدے پر مامور رہا۔ اس کے بعد اس کے دل میں یہ شوق پیدا ہوا کہ میں حضرت حسینؑ کی پوتی سے شادی کروں۔ چنانچہ اس نے فاطمہ بنت الحسین یعنی لڑکی کی ماں کے پاس پیغام بھیجا۔ انہوں نے انکار کر دیا۔ عبدالرحمن بن ضحاک نے دھمکی دی کہ میں تمہارے لڑکے کو شراب خوری کے جرم میں متہم کر کے درے لگواؤں گا۔ فاطمہ بنت الحسین نے یزید بن عبد الملک کے پاس شکایت کہلا کر بھجوائی یزید سن کر سخت برا فروختہ ہوا اور عبدالواحد بن عبد اللہ قسری کو اپنے ہاتھ سے خط لکھا کہ میں نے تجھ کو مدینہ کی گورنری پر مامور کیا تو اس خط کو دیکھتے ہی ضحاک کے پاس جا اور اس کو معزول کر دے اور اس سے چالیس ہزار دینار جرمانہ وصول کر اور اس کو اس قدر اذیت دے کہ اس کی آواز مجھے سنائی دے۔ در آں حالیکہ میں اپنے بستر استراحت پر ہوں۔ قاصد نے یہ خط لے جا کر عبدالواحد کو دیا۔ عبدالواحد نے مدینہ کی گورنری کا چارج لے کر ابن ضحاک کو طرح طرح کی تکلیفیں دیں۔ لوگ ابن ضحاک سے کچھ خوش نہ تھے۔ اس لیے اب اس کے معزول ہونے کے بعد اس کی ہجو میں قصیدے لکھے گئے۔ عبدالواحد کا برتاؤ انصار مدینہ کے ساتھ اچھا بہت تھا۔ سب اس سے خوش رہے اور قاسم و سالم پسران عبد اللہ بن عمر ہر کام میں ان کے مشیر تھے۔ ابن ضحاک کی معزولی اور عبدالواحد کی تقرری ماہ شوال سنہ ۱۰۴ھ میں وقوع پذیر ہوئی تھی۔

سعید حریشی خراسان کا عامل تھا جیسا کہ اوپر لکھا جا چکا ہے۔ چند روز کے بعد ابن ہبیرہ نے حریشی کو معزول کر کے اس کی جگہ مسلم بن سعید بن اسلم بن زرعہ کلابی کو خراسان کی حکومت سپرد کی۔ ابن ہبیرہ یزید بن عبد الملک کے آخر عہد خلافت تک عراق کا گورنر رہا۔

یزید بن عبد الملک نے اپنے بعد اپنے بھائی ہشام بن عبد الملک اور اس کے بعد اپنے بیٹے ولید بن یزید کو ولی عہد بنایا تھا۔ چار سال ایک ماہ خلیفہ رہ کر ۲۵ شعبان سنہ ۱۰۵ھ کو بمقام بلقاء ہجر ۳۸ سال یزید بن عبد الملک فوت ہوا اور اس کی وصیت کے موافق ہشام بن عبد الملک تخت خلافت پر بیٹھا۔

## ہشام بن عبد الملک

ابو الولید ہشام بن عبد الملک سنہ ۷۲ھ میں پیدا ہوا۔ اس کی والدہ عائشہ بنت ہشام بن اسماعیل مخزومی تھی۔ جب یزید بن عبد الملک کا انتقال ہوا تو ہشام حمص میں مقیم تھا۔ وہیں قاصد یہ خبر اور یزید کا عصا اور انگوٹھی لے کر گیا۔ ہشام حمص سے دمشق آیا اور لوگوں سے اپنی خلافت کی بیعت لی۔

ہشام بن عبد الملک نے تخت نشین ہونے کے بعد ابن ہبیرہ کو عراق کی حکومت سے معزول کر کے اس کی جگہ خالد بن عبد اللہ قسری کو حکومت عراق کی سند دے کر روانہ کی۔ اوپر ذکر ہو چکا ہے کہ مسلم بن سعید خراسان کا حاکم مقرر ہوا تھا۔ مسلم نے فوج لے کر ترکوں پر چڑھائی کی اور سنہ ۱۰۵ھ کے آخر تک مصروف جنگ رہ کر اکثر ترک سرداروں کو مغلوب کر کے ان سے خراج و جزیہ وصول کیا۔

**واقعات خراسان :** سنہ ۱۰۶ھ میں مسلم بن سعید نے جہاد کے ارادے سے بہت بڑی فوج جمع کر لی اور بخارا و فرغانہ کی طرف جا کر باغیوں کو سزائیں دیں۔ خاقان چین نے اہل فرغانہ کی مدد کی اور خاقان سے مسلم کی کئی زبردست اور خونریز لڑائیاں ہوئیں۔ انجام کار خاقان کو شکست ہوئی اور ترکوں کے بڑے بڑے سردار مسلمانوں نے گرفتار کر لیے۔ اسی سال ہشام بن عبد الملک خلیفہ دمشق نے خالد بن عبد اللہ کو خط لکھا کہ مسلم بن سعید کو خراسان کی گورنری سے معزول کر کے اپنے بھائی اسد بن عبد اللہ قسری کو گورنر خراسان بنا کر بھیج دو۔ چنانچہ خالد بن عبد اللہ نے اسد بن عبد اللہ اپنے بھائی کو خراسان کی سند حکومت دے کر روانہ کیا اور مسلم بن سعید نے بخوشی خراسان کی حکومت اس کے سپرد کر دی۔ خالد بن عبد اللہ نے جب اپنے بھائی اسد بن عبد اللہ کو خراسان کا حاکم بنا کر بھیجا تو اس کے ساتھ ہی عبد الرحمن بن نعیم کو اس کا نائب بنا کر بھیج دیا تھا۔

اسد بن عبد اللہ نے خراسان کی حکومت سنبھالتے ہی جبال ہرات یعنی غور و غیرہ کی طرف حملہ کیا اور وہاں سے مسلمانوں کو بہت مال غنیمت حاصل ہوا۔ ان لڑائیوں میں نصر بن سیار اور مسلم بن احور نے بہت ناموری حاصل کی۔ اسد بن عبد اللہ نے چند ہی روز کے بعد ایسے اخلاق کا اظہار کیا کہ لوگ اس سے پریشان و وحشت زدہ ہونے لگے۔ اس نے نصر بن سیار کو سو درے لگوائے۔ عبد الرحمن بن نعیم کا سر منڈوا لیا اور ان لوگوں کو اپنے بھائی خالد بن عبد اللہ کے پاس بھیج دیا کہ یہ میرے قتل کی سازش میں شریک تھے۔



اسی طرح وہ اہل خراسان کو بھی بہت لعن طعن کرتا اور سختی سے پیش آتا تھا۔ ان باتوں کا حال ہشام بن عبد الملک کو معلوم ہوا تو اس نے دمشق سے خالد بن عبد اللہ کو لکھا کہ اسد بن عبد اللہ کو خراسان کی حکومت سے معزول کر دو، پھر خود ہی براہ راست اشرس بن عبد اللہ سلمیٰ کو خراسان کی حکومت پر مامور کر کے بھیج دیا اور خالد کو اطلاع دے دی۔ اشرس نے خراسان میں پہنچ کر اپنے نیک سلوک اور خوش اخلاقی سے سب کو خوش کر لیا۔ اشرس نے سنہ ۱۱۰ھ میں ابو الصیداء، صالح بن ظریف اور ربیع بن عمران تمیمی کو سمرقند اور ماوراء النہر کی طرف اس غرض سے روانہ کیا کہ وہاں جا کر لوگوں کو اسلام کی خوبیاں سمجھائیں اور شرک کی برائیوں سے آگاہ کر کے براہ راست پر لائیں۔ اس علاقے میں آئے دن بغاوتیں ہوتی رہتی تھیں اور حکومت اسلامیہ نوک شمشیر کے ذریعہ قائم تھی۔ اشرس نے اس کا بہترین علاج یہی تجویز کیا کہ ان لوگوں کو اسلام سے آگاہ کر کے مسلمان بنایا جائے تو ان کے اندر جس قدر عیوب ہیں وہ خود بخود دور ہو جائیں گے اور حکومت اسلامیہ کے لیے پھر کوئی خطرہ باقی نہ رہے گا۔ چنانچہ اس دعوت اسلام کا نتیجہ یہ ہوا کہ لوگ جوق در جوق اسلام میں داخل ہونے شروع ہوئے اور سمرقند کے علاقہ پر حسن بن عمر طہ کنڈی صیغہ مال کا افسر مقرر تھا۔

جب لوگ اسلام میں داخل ہونے لگے تو اس سے جزیہ کی آمدنی جو ذمیوں سے لی جاتی تھی کم ہونے لگی۔ ذمیوں کے نو مسلم ہونے سے جو آمدنی میں کمی واقع ہوئی تو حسن بن عمر طہ نے اس کی شکایت اشرس بن عبد اللہ سلمیٰ گورنر خراسان کو لکھی۔ اشرس بن عبد اللہ نے جواب دیا کہ بہت سے لوگ ممکن ہے کہ محض جزیہ کی وجہ سے مسلمان ہو گئے ہوں اور دل سے انہوں نے اسلام قبول نہ کیا ہو۔ لہذا تم دیکھو کہ جس نے ختنہ کروا لیا ہو اور نماز پڑھتا ہو اس کو جزیہ معاف کر دو ورنہ چاہے وہ اپنے آپ کو مسلمان کہے اس سے جزیہ وصول کرو۔ اشرس اگرچہ خود اس کو پسند نہ کرتا تھا مگر خالد اور ہشام کا منشاء یہی تھا کہ نو مسلموں کے ساتھ سختی سے محاسبہ و معاملہ کیا جائے۔ اشرس کے پاس سے اس جواب کے آنے پر حسن بن عمر طہ نے اس حکم کی تعمیل میں اس لیے تامل کیا کہ یہ شریعت اسلام کے موافق نہ تھا۔ اشرس بن عبد اللہ نے حسن بن عمر طہ کو صیغہ مال سے معزول کر کے ہانی ابن ہانی کو مامور کیا اور سمرقند کی حکومت و سپہ سالاری پر اس کو قائم رکھا۔ ہانی ابن ہانی نے نو مسلموں سے آکر جزیہ وصول کرنا شروع کیا۔ ابو الصیداء نے نو مسلموں کو جزیہ دینے اور ہانی کو جزیہ لینے سے روکا۔ ہانی نے اشرس کو خط لکھا کہ یہ لوگ مسلمان ہو گئے ہیں۔ انہوں نے مسجدیں بھی بنائی ہیں۔ ان سے جزیہ کیسے وصول ہو سکتا ہے۔ اس کے جواب میں ہانی کے پاس حکم پہنچا کہ تم ان لوگوں سے جو جزیہ دیا کرتے تھے، جزیہ وصول کرو۔ چاہے وہ مسلمان ہی کیوں نہ ہو گئے ہوں۔

یہ دیکھ کر ابو الصیداء نے نو مسلموں کی سات ہزار جمعیت لے کر سمرقند سے چند فرسنگ کے فاصلہ پر قیام کیا اور مقابلہ پر مستعد ہو گیا۔ چونکہ ابو الصیداء کے پاس وجہ مخالفت معقول تھی لہذا بہت سے مسلمان سردار حاکم سمرقند کی فوج میں سے ابو الصیداء کے پاس نو مسلموں کی حمایت کے لیے چلے گئے۔ اشرس نے یہ حالت دیکھ کر حسن بن عمر طہ کو سمرقند کی حکومت سے معزول کر کے محشر بن مزاحم سلمیٰ کو مامور کیا۔ محشر

بن مزاحم نے سمرقند پہنچ کر ابوالمصیاء اور اس کے ہمراہی سرداروں کو صلح کے بہانے دھوکے سے بلا کر قید کر دیا اور اشرس کے پاس بھیج دیا۔ نو مسلموں نے ابوفاطمہ کو اپنا سردار بنا لیا۔ آخر مجبور ہو کر ان مسلموں کو جزیہ کی معافی کا وعدہ دیا گیا اور جب ان کی جمعیت اور اتفاق جاتا رہا تو بدرتج ان پر سختی شروع کی گئی اور طرح طرح سے ذلیل کیا گیا۔ جس کا نتیجہ یہ ہوا کہ یہ لوگ جو مسلمان ہو چکے تھے پھر مرتد ہو کر باغی ہو گئے اور از سر نو مقابلہ پر آمادہ ہو کر خاقان سے خواہاں امداد ہوئے۔ خاقان اپنی زبردست فوجیں لے کر آیا اور مسلمانوں کے ساتھ ایک جدید سلسلہ جنگ شروع ہو گیا۔ اشرس خود مقابلہ پر پہنچا۔ طرفین سے خوب داد شجاعت دی گئی۔ بہت سے مسلمان اور بہت سے ترک تہ تیغ ہوئے آخر اس خونریز سلسلہ جنگ کا خاتمہ صلح پر ہوا۔

اس جگہ ان لوگوں کو جو اسلام کی اشاعت کو بزور شمشیر بتاتے ہیں غور و تامل کرنا چاہیے کہ مسلمانوں نے اپنے زور شمشیر کو اسلام کی اشاعت میں صرف کیا یا ان کے بعض نادان حکمرانوں نے زور شمشیر کو اسلام کی اشاعت کے روکنے میں صرف کیا ہے۔

سنہ ۱۱۱ھ میں ہشام بن عبدالملک نے اشرس بن عبداللہ کو جب کہ وہ ترکوں اور سمرقندیوں سے مصروف پیکار تھا معزول کر کے جنید بن عبدالرحمن بن عمر بن حرث بن خارجہ بن سنان بن ابی حارثہ مری کو مامور کیا۔ جنید جب خراسان کے دارالصدر شہر مرو میں پہنچا تو اس نے وہاں بجائے اشرس کے اس کے نائب خطاب بن محزر سلمی کو پایا۔ وہ ایک روز قیام کر کے ماوراء النہر کی طرف روانہ ہوا اور اپنی جانب سے محشر بن مزاحم سلمی کو مرو میں چھوڑ کر اور خطاب کو اپنے ہمراہ لے کر روانہ ہوا اور اشرس کے ساتھ خاقان و اہل بخارا پر فتح یاب ہو کر مرو کی جانب سنہ ۱۱۱ھ کے آخری ایام میں واپس آیا۔ مرو میں آکر اس نے قطن بن قتیبہ بن مسلم کو بخارا پر ولید بن قعقلع عبسی کو ہرات پر اور مسلم بن عبدالرحمن باہلی کو بلخ کی حکومت پر مامور کیا لیکن چند ہی روز کے بعد مسلم بن عبدالرحمن کو معزول کر کے یحییٰ بن ضبیعہ کو بلخ کا حاکم بنایا۔

سنہ ۱۱۲ھ میں جنید نے طخارستان کے باغیوں کی سرکوبی و سزا دہی کے لیے عمار بن حریم کو اٹھارہ ہزار کی جمعیت کے ساتھ ایک طرف سے اور ابراہیم بن بسام کو دس ہزار کی جمعیت کے ساتھ دوسری طرف سے روانہ کیا اور خود بھی اس طرف روانہ ہونے کی تیاری کی۔ ترکوں کو جب اس کا حال معلوم ہوا تو وہ خاقان کو اپنا سپہ سالار بنا کر بہت بڑا لشکر جمع کر کے سمرقند پر حملہ آور ہوئے۔ اس زمانے میں سمرقند کا عامل سورہ بن الجبر تھا۔ اس نے جنید کے پاس خبر بھیجی کہ خاقان نے اپنے زبردست لشکر کے ساتھ سمرقند کی طرف حرکت کی ہے، میری مدد کے لیے جلد فوج بھیجے۔ محشر بن مزاحم وغیرہ نے جنید کو مشورہ دیا کہ سمرقند کی طرف آپ کو کم از کم پچاس ہزار فوج کے ساتھ جانا چاہیے کیونکہ ترکوں کا مقابلہ آسان نہیں ہے لیکن آج کل تمام فوج منتشر ہو چکی ہے۔ آپ کے پاس بہت ہی تھوڑے سے آدمی ہیں۔ اس حالت میں آپ سمرقند کا ارادہ نہ کریں۔ جنید نے سرد آہ لکھنچ کر کہا کہ یہ کیسے ہو سکتا ہے کہ میرا بھائی سورہ بن الجبر وہاں مصیبت میں گرفتار ہو اور میں یہاں پچاس ہزار فوج کی فراہمی کے انتظار میں بیٹھا ہوں۔ یہ کہہ کر سمرقند کی طرف روانہ ہوا۔ خاقان اور ترکوں کو جب معلوم

ہوا کہ جنید خود سمرقند کی طرف آرہا ہے تو وہ تھوڑی سی فوج سمرقند کے محاصرہ پر چھوڑ کر جنید کے سردار ہوئے۔ راستے ہی میں روک کر لڑائی کا بازار گرم کیا۔ جنید اور اس کے منھی بھر ہمراہیوں نے وہ کارہائے نمایاں انجام دیے اور ایسی چپقلش مردانہ دکھائی کہ ترکوں کے چھکے چھوٹ گئے۔ بڑے بڑے نامی سردار مسلمانوں میں سے بھی شہید ہوئے اور ترکوں کی لاشوں کے تو انبار لگ گئے۔ ترکوں کی فوج اور خاقان کے لشکر کی تعداد بہت زیادہ تھی۔ جنید نے پہاڑ کو پس پشت رکھ کر خاقان اور اس کے لشکر کو کئی مرتبہ پیچھے ہٹایا اور ترکوں کو میدان سے بھگایا۔ آخر سرداروں کے مشورہ سے سورہ بن الجبر کے پاس سمرقند میں پیغام بھیجا کہ ہم تم سے صرف دو منزل کے فاصلے پر مصروف جنگ ہیں۔ تم ہمت کر کے سمرقند سے نکل آؤ اور نہر کے کنارے کنارے سفر کرتے ہوئے ہم تک پہنچو اور دوسری طرف سے ترکوں پر حملہ کر دو۔ سورہ بن الجبر سمرقند سے روانہ ہوا لیکن جس راستے کی نسبت ہدایت کی گئی تھی اس راستے سے نہیں آیا بلکہ ایک دوسرے راستے سے آیا۔ نتیجہ یہ ہوا کہ قریب ہی پہنچ کر ترکوں کے لشکر میں گھر گیا اور لڑ کر بہت سے لشکر کو قتل کر دیا۔ اس طرح جنید کو کوئی امداد نہ پہنچ سکی۔ آخر مسلمانوں نے جی توڑ کر ایسے ایسے سخت حملے کئے کہ خاقان اور ترکوں کو بھگا دیا اور سمرقند میں داخل ہو گئے۔

یہاں سے ایک تیز رفتار قاصد کے ہاتھ مفصل کیفیت لکھ کر ہشام بن عبد الملک کے پاس دمشق کو بھیجی۔ خلیفہ نے کوفہ اور بصرہ میں احکام بھیجے کہ دس دس ہزار فوج دونوں مقاموں سے جنید کی مدد کے لیے روانہ ہو اور جنید کو لکھا کہ تم مصروف جہاد رہو۔ میں بیس ہزار فوج تمیں ہزار روپے اور تیس ہزار تلواریں تمہاری امداد کے لیے کوفہ اور بصرہ سے بھجوا رہا ہوں۔ یہ پیغام خلیفہ کا جنید کے پاس سمرقند میں پہنچا۔ جنید سمرقند نہیں مقیم رہا لیکن چند ہی روز کے بعد سنا کہ خاقان نے جو جنید کے مقابلے سے بھاگ گیا تھا، فوجیں جمع کر کے بخارا پر قبضہ کرنے کا ارادہ کیا ہے۔ بخارا کی حکومت قطن بن قتیہ کے سپرد تھی۔ جنید کو اندیشہ ہوا کہ کہیں قطن کی بھی وہی حالت نہ ہو جو سورہ کی سمرقند میں ہوئی تھی۔ اس نے عثمان بن عبد اللہ کو چار سو سواروں کے ساتھ سمرقند میں چھوڑا اور ہر قسم کا کافی سامان رسد اس کے لیے فراہم کر دیا اور خود عورتوں بچوں اور ضروری سامان کو لے کر سمرقند سے بخارا کی طرف روانہ ہوا۔ طواولیس کے قریب مقام کومینہ میں یکم رمضان سنہ ۱۱۲ھ کو خاقان سے مقابلہ ہو گیا۔ خاقان کو شکست ہوئی اور جنید اپنے سامنے راستہ صاف پا کر بخارا کی جانب گرم سفر ہوا۔ راستے ہی میں ایک مرتبہ پھر ترکوں نے مقابلہ کیا۔ اس میں بھی مسلمانوں نے فتح پائی۔ اس کے بعد جنید بخارا میں داخل ہو گیا اور یہیں کوفہ و بخارا کی فوجیں بھی جنید کے پاس پہنچ گئیں۔

جنید نے ترکوں کو متواتر اور پیہم شکستیں دے دے کر خراسان میں ہر طرف امن و امان قائم کر دیا۔ جنید کو جب خراسان کی طرف سے اطمینان حاصل ہو گیا تو اس نے سنہ ۱۱۶ھ میں فاضلہ بنت یزید بن مہلب کے ساتھ نکاح کیا۔ ہشام بن عبد الملک کو خاندان مہلب کے ساتھ سخت عداوت تھی۔ یہ خبر پہنچی تو اس کو بہت ناگوار گزرا اور جنید کو خراسان کی حکومت سے معزول کر کے عاصم بن عبد اللہ بن یزید ہلالی کو خراسان کی سند گورنری دے کر روانہ کیا۔ ادھر عاصم خراسان کی طرف روانہ ہوا۔ ادھر جنید کے مرض استقانے

خطرناک صورت اختیار کی۔ جس روز عاصم مرو میں داخل ہوا، اسی روز اس کے آنے سے پہلے جنید فوت ہو چکا تھا۔ عاصم نے خراسان پہنچ کر جنید کے عاملوں کو معزول کر کے اپنے جدید عامل مقرر کئے۔

حارث بن شریح : سنہ ۱۰۰ھ میں جبکہ حضرت عمر بن عبدالعزیز کی خلافت کا زمانہ تھا۔ بنو عباس نے اپنی خلافت کے لیے بنو امیہ کے خلاف خفیہ کوششوں اور سازشوں کا سلسلہ شروع کر دیا تھا۔ یہ کوششیں نہایت احتیاط اور دانتائی کے ساتھ جاری تھیں۔ آنحضرت ﷺ کی بعض احادیث کو خاص طور پر شائع کیا جاتا تھا۔ بعض روایات مصلحتاً وضع بھی کر لی گئی تھیں۔ بعض روایات میں کچھ فقرات اضافہ کر دیئے گئے تھے، جن سب کا منشا یہ تھا کہ لوگوں کو اس بات کا کامل یقین دلایا جائے کہ خلافت اسلامیہ بنو عباس میں ضرور آئے گی اور بہت جلد آئے گی۔ اس کے علاوہ بنو ہاشم کا حق دار خلافت ہونا اور بنو امیہ کا ناجائز طور پر برسر حکومت آجانا چونکہ پہلے ہی سے انقلابی جماعتوں کے لیے بطور ایک زبردست ہتھیار کے استعمال ہو رہا تھا لہذا ان باتوں سے بھی خوب فائدہ اٹھایا گیا۔ اس کام کے لیے خاص خاص قابل آدمی بطور مشنری مصروف کار تھے اور بنو امیہ اپنی زعم حکومت میں ایسی باتوں کو نہ خاطر میں لاتے، نہ ان کے انسداد کی طرف متوجہ ہونے کو ضروری سمجھتے تھے، نہ اس قسم کی خفیہ سازشوں کی ٹوہ اور تلاش میں رہنا پسند کرتے تھے۔

فاطمیوں اور علویوں نے بھی عباسیوں کے متوازی اس قسم کی کوششوں اور سازشوں کا سلسلہ پہلے ہی سے باقاعدہ جاری رکھا تھا اور یہ تمام سلسلے خراسان ہی میں نشوونما پا رہے تھے کیونکہ خراسان ہی کی آب و ہوا ایسی کوششوں اور سازشوں کے لیے زیادہ موافق و موزوں تھی۔ خراسان میں ازد کے نامور قبیلے کا سردار حارث بن شریح خاص طور پر علویوں اور فاطمیوں کا شیدائی تھا۔ چنانچہ سنہ ۱۱۶ھ میں اس نے سیاہ کپڑے پہنے اور لوگوں کو اتباع کتاب و سنت اور بیعت امام رضا کی دعوت دی اور فاریاب میں پہنچ کر اس کام کو شروع کیا۔ چار ہزار کی جانباز جمعیت اس کے گرد جمع ہو گئی۔ یہ اس فوج کو لے کر بلخ کی طرف متوجہ ہوا۔ بلخ میں ان دنوں نصر بن سیار حاکم تھا۔ وہ دس ہزار فوج لے کر مقابلہ کو نکلا مگر شکست کھائی۔ حارث بن شریح بلخ پر قابض و متصرف ہو کر اور اپنی طرف سے سلیمان بن عبداللہ بن حازم کو بلخ میں مامور کر کے جرجان کی طرف بڑھا۔ بڑی آسانی سے جرجان پر بھی قابض و متصرف ہو کر مرو کی طرف متوجہ ہوا۔ مرو میں عاصم بن عبداللہ نے لوگوں کو جمع کر کے مقابلہ پر آمادہ کرنا چاہا لیکن یہاں بھی پہلے ہی سے حارث بن شریح کے ساتھ لوگوں کی خط و کتابت جاری تھی۔ حارث بن شریح کی جمعیت ساٹھ ہزار تک پہنچ چکی تھی جس میں ازد و تمیم کے نامی سردار اور فاریاب و طالقان کے زمیندار سب شامل تھے۔ ادھر عاصم بن عبداللہ نے بھی مقابلہ کے لیے تمام ممکن کوششوں سے کام لیا۔ حارث بن شریح نے مرو پر نہایت جرات کے ساتھ حملہ کیا مگر عین مقابلے کے وقت اس کی فوج میں سے چار ہزار آدمی ازد و تمیم کے کٹ کر عاصم کی فوج میں آئے۔ جس کا نتیجہ یہ ہوا کہ حارث بن شریح کے ہمراہیوں کی جرات و دلیری اور جوش و خروش میں کسی قدر فرق آگیا مگر لڑائی بڑے زور شور کی ہوئی۔ نتیجہ یہ ہوا کہ حارث بن شریح شکست کھا کر پیچھے کو لوٹا اور عاصم نے اس کا تعاقب نہ کیا۔ عاصم نے منازل رہبان کے

قریب پہنچ کر اپنا خیمہ نصب کیا تو اس کے پاس کل تین ہزار سوار آکر جمع ہوئے۔ حرث بن شریح نے اس کے بعد اپنی حالت کو پھر درست کر لیا اور وہ اپنے مقبوضات کو خراسان میں جلدی ترقی دیتا رہا۔

ان حالات سے مطلع ہو کر دمشق سے ہشام بن عبد الملک نے عاصم سے جواب طلب کیا تو عاصم نے لکھا کہ خراسان کا تعلق براہ راست چونکہ دمشق یعنی دربار خلافت سے ہے اس لیے اطلاعات کے جانے اور بوقت ضرورت مدد کے آنے میں توقف ہوتا ہے۔ مناسب یہ ہے کہ جس طرح پہلے خراسان کا صوبہ عراق کے ماتحت تھا اسی طرح اس کو اب بھی عراق کے ماتحت کر دیا جائے تاکہ بھرہ و کوفہ سے جلد امداد پہنچ سکے۔ ہشام بن عبد الملک نے اس رائے کو تو پسند کیا مگر عاصم بن عبد اللہ کو خراسان کی حکومت سے معزول کر دیا اور خالد بن عبد اللہ قسری گورنر عراق کو لکھا کہ تم اپنے بھائی اسد بن عبد اللہ کو پھر خراسان کا حاکم بنا کر بھیج دو۔

عاصم کو جب اپنی معزولی اور اس جدید انتظام کی خبر پہنچی تو اس نے حرث بن شریح کے ساتھ مصالحت کر کے یہ تجویز کی کہ آؤ ہم دونوں ہشام بن عبد الملک کو ایک تبلیغی خط لکھیں اور کتاب و سنت پر عمل کرنے کی دعوت دیں۔ اگر وہ انکار کرے تو دونوں متفق ہو کر اس کی مخالفت میں کوشاں ہوں لیکن یہ مصالحت تادیر قائم نہ رہ سکی اور نتیجہ خیز ثابت نہ ہوئی۔ دونوں میں کسی بات پر ان بن ہو گئی اور لڑائی تک نوبت پہنچی۔

اس لڑائی میں حرث کو شکست ہوئی اور اس کے اکثر ہمراہیوں کو عاصم نے گرفتار کر کے قتل کر ڈالا اور اس فتح کو ہشام بن عبد الملک کی خوشنودی مزاج کا ذریعہ بنانا چاہا مگر اسد بن عبد اللہ سند گورنری لیے ہوئے قریب پہنچ چکا تھا۔ اس نے آتے ہی عاصم کو گرفتار کر لیا۔ یہ واقعہ سنہ ۷۱۹ھ کا ہے۔ اسد بن عبد اللہ نے خراسان کی حکومت اپنے ہاتھ میں لیتے ہی حرث بن شریح سے خراسان کے شہروں کو واپس چھیننا شروع کیا۔ بلخ کو لے کر ترمذ کا قصد کیا۔ غرض دو برس تک اسد بن عبد اللہ حرث بن شریح اور ترکوں کے ساتھ برابر مصروف جنگ رہا۔ حرث بن شریح کی حالت نہایت کمزور ہو گئی تھی اور وہ اپنے چند رفیقوں کے ساتھ ادھر ادھر پناہ ڈھونڈتا پھر تا تھا۔ سنہ ۱۱۹ھ میں خاقان اور بدر طرخان اسلامی لشکر کے مقابلہ میں مارے گئے اور اسد بن عبد اللہ کی فتوحات کا سلسلہ ترکستان سے گزر کر مغربی چین تک پہنچ گیا۔

ماہ ربیع الاول سنہ ۱۲۰ھ میں اسد بن عبد اللہ قسری مقام بلخ میں فوت ہوا۔ مرتے وقت اس نے جعفر بن حظلہ نہروانی کو اپنا جانشین بنایا۔ جس نے چار مہینے امارت کی۔ اس کے بعد ماہ رجب میں نصر بن سیار خراسان کا گورنر مقرر ہوا۔ اسی سال یعنی سنہ ۱۲۰ھ میں ہشام بن عبد الملک سے خالد بن عبد اللہ گورنر عراق کے مخالفوں نے اس کی شکایت کی۔ ہشام بن عبد الملک نے خالد بن عبد اللہ کو گورنری عراق سے معزول کر کے یوسف بن عمر ثقفی کو سند گورنری عطا کی۔ یوسف بن عمر ثقفی ایک طرف عابد و زاہد تھا تو دوسری طرف سفاک و احمق بھی تھا۔

نصر بن سیار نے خراسان کی حکومت اپنے ہاتھ میں لی تو سب سے پہلے اس بات کی کوشش کی کہ نو مسلموں سے جزیہ وصول کرنے کی رسم کو مٹایا جائے۔ چنانچہ اس نے اپنے عہد حکومت میں نو مسلموں سے

جز یہ لینا فوراً موقوف کیا جس کا اثر فوراً نمودار ہوا کہ ترکوں میں اسلام بڑی سرعت سے پھیلنا شروع ہو گیا۔  
 بلاد خضرو آرمینیا : جراح بن عبد اللہ حکمی کو ہشام بن عبد الملک نے آرمینیا کی گورنری پر مامور کیا تھا۔  
 سنہ ۱۱ھ میں جراح حکمی تفلیس کی جانب سے جہاد کرتا ہوا بلاد ترکستان میں داخل ہوا اور ان کے مشہور شہر بیضاء  
 کو فتح کر کے کامیابی کے ساتھ واپس آیا۔ سنہ ۱۱۲ھ میں ترکوں نے اپنی فوجیں مرتب کر کے متفقہ طور پر بلاد  
 اسلامیہ پر یورش کی۔ جراح بن عبد اللہ حکمی مقابلہ کے لیے نکلا۔ مقام مرج اردنیل میں دونوں فوجوں کا مقابلہ  
 ہوا۔ مسلمانوں کی تعداد بہت ہی قلیل تھی۔ جراح بن عبد اللہ حکمی میدان جنگ میں لڑتا ہوا شہید ہوا اور اس کی  
 شہادت سے ترکمانوں اور ترکوں کے حوصلے بہت بڑھ گئے اور اپنی کامیابی کی خوشی اور جوش میں وہ بڑھتے ہوئے  
 موصل کے قریب پہنچ گئے۔

یہ خبر دار الخلافہ دمشق میں پہنچی تو ہشام بن عبد الملک نے سعید حریشی کو بلا کر کہا کہ دیکھو جراح  
 ترکوں سے شکست کھا کر بھاگ نکلا۔ سعید نے کہا کہ جراح کے دل میں اللہ کا خوف شکست کھا کر بھاگنے سے زیادہ  
 ہے۔ وہ ترکوں سے شکست کھا کر فرار کی ندامت گوارا نہیں کر سکتا۔ میرا خیال یہ ہے کہ وہ شہید ہو گیا ہے۔ ہشام  
 نے کہا اب کیا تدبیر کی جائے۔ سعید حریشی نے کہا کہ آپ مجھ کو صرف چالیس آدمیوں کے ساتھ اس طرف  
 روانہ کر دیجئے اور روزانہ چالیس آدمی روانہ کرتے رہئے۔ نیز ایک حکم عام اس طرف کے تمام امیروں اور عاملوں  
 کے نام بھیج دیجئے کہ وہ بوقت ضرورت میری مدد کریں۔

ہشام نے اس تجویز کو پسند کیا اور سعید چالیس آدمیوں کے ساتھ روانہ ہو گیا۔ راستے میں جراح کے  
 ہمراہی ملے جو تباہ حال آرہے تھے۔ ان کو بھی سعید نے اپنے ہمراہ لیا اور راستے میں جہاں جہاں مسلمان قبیلوں پر  
 سے اس کا گزر ہوا جہاد کی ترغیب لوگوں کو دیتا گیا۔ اس طرح اس کے ساتھ ہر جگہ کے لوگ شامل ہوتے رہے۔  
 مقام خلاط پر پہنچ کر سعید کا ترکوں سے مقابلہ ہوا۔ نہایت خونریز جنگ کے بعد ترکوں کو شکست دی۔ مسلمانوں  
 کے ہاتھ خوب مال غنیمت آیا۔ اس فتح کے بعد سعید نے مقام برزغہ میں قیام کیا۔ ترکوں نے مقام ورتان کا  
 محاصرہ کر رکھا تھا۔ سعید نے برزغہ سے اہل ورتان کے پاس اسلامی لشکر کے پہنچنے کی خبر بھیجی اور ترکوں کو پیغام  
 دیا کہ ورتان کا محاصرہ اٹھا لو ورنہ ہم حملہ آور ہوتے ہیں۔

ترک ڈر کے مارے خود ہی محاصرہ اٹھا کر چل دیئے۔ سعید ورتان میں داخل ہوا۔ اس کے بعد وہ  
 اردنیل تک بڑھتا چلا گیا۔ وہاں جا کر مقام کیا معلوم ہوا کہ وہاں سے چار کوس کے فاصلے پر دس ہزار ترکوں کا  
 لشکر پڑا ہے اور ان کے پاس پانچ ہزار مسلمان قیدی گرفتار ہیں۔ سعید نے رات ہی کو حملہ کیا اور ان دس ہزار  
 ترکوں کو قتل کر کے مسلمان قیدیوں کو آزاد کرالیا۔ اگلے روز باجروان کی طرف روانہ ہوا۔ ایک جاسوس نے  
 اطلاع دی کہ ترکوں کا ایک اور لشکر قریب ہی خیمہ زن ہے۔ سعید نے اسی رات ان پر بھی حملہ کیا اور سب کو قتل  
 کر کے مسلمان قیدیوں کو چھڑایا۔ انہیں قیدیوں میں جراح کے لڑکے اور اہل و عیال بھی تھے۔ اس کے بعد پھر  
 ترکوں نے متفق ہو کر ایک بڑا لشکر مقابلہ کے لیے فراہم کیا۔ مقام زرنند میں دونوں لشکر مقابلہ پر آئے۔ سخت

خوزیز لڑائی ہوئی اور مسلمانوں کے مقابلہ سے ترکوں کو پشت پھیر کر بھاگنا پڑا۔ اس شکست کی تلافی کے لیے ایک مرتبہ پھر ترکوں نے مقابلہ کی تیاریاں کیں اور انتقام لینے کی غرض سے بہت سے ترک قبائل مارنے مرنے پر تیار ہو کر نہر بیقان کے کنارے مجتمع ہوئے۔ سعید حریشی نے پہنچ کر لڑائی شروع کر دی، سخت لڑائی ہوئی۔ میدان جنگ میں بہت سے ترک مارے گئے، جو فتح کر فرار ہوئے ان میں اکثر نہر میں ڈوب کر مر گئے۔ اس فتح کے بعد حریشی مقام باجروان میں واپس آ کر مقیم ہوا اور خلیفہ ہشام بن عبد الملک کو فتح و کامیابی کا بشارت نامہ روانہ کیا اور مال غنیمت کا خمس بھی خلیفہ کی خدمت میں بھیجا۔ ہشام بن عبد الملک نے اس کے بعد سعید حریشی کو دمشق میں واپس بلوایا اور اپنے بھائی مسلمہ بن عبد الملک کو آرمینیا و آذربائیجان کی سند گورنری عطا کر کے اس طرف روانہ کیا۔

سعید حریشی کے واپس چلے جانے اور اس کی جگہ مسلمہ کے آنے سے ترکوں نے پھر مجتمع ہو کر بہت بڑی جمعیت اور بڑے ساز و سامان کے ساتھ مقابلے اور حملے کی تیاریاں کیں۔ مسلمہ بن عبد الملک ایک تجربہ کار سپہ سالار اور بہادر شخص تھا۔ وہ اپنی بزدلی کے سبب نہیں بلکہ اسلامی فوج کی قلت تعداد اور غنیم کی قوت کا صحیح اندازہ کرنے کے بعد اس خطرناک علاقہ کو چھوڑ کر جہاں ترکوں کے ہاتھ میں مال و متاع اور عورتوں بچوں کا گرفتار ہو جانا یقینی تھا، مقام در بند میں واپس چلا آیا۔ مسلمہ بن عبد الملک نے اپنی دو ڈیڑھ سال کی حکومت آرمینیا میں ترکوں کے ساتھ نرمی و ملاحظت کا برتاؤ کیا تھا۔ اس لیے اور بھی ترکوں کو مسلمانوں کے مقابلے اور بغاوت پر آمادہ ہونے کی جرات ہوئی۔ مسلمہ کے در بند آجانے کے بعد مروان بن محمد بن مروان جو مسلمہ کی فوج میں شامل تھا چھپ کر دمشق کی جانب بھاگ آیا اور ہشام بن عبد الملک سے مسلمہ کی شکایت کی کہ اس نے آرمینیا و آذربائیجان میں نہایت نرمی کا برتاؤ کیا۔ جس کی وجہ سے ترکوں نے بغاوت پر آمادگی کا اظہار کیا، پھر جب کہ مقابلہ اور معرکہ کا وقت آیا تو وہاں سے پسا ہو کر علاقے کو چھوڑ کر در بند میں واپس چلا آیا۔ ساتھ ہی یہ بھی کہا کہ اگر آپ مجھ کو ایک لاکھ بیس ہزار فوج جنگجو لشکر کے ساتھ اس طرف بھیجیں تو میں ترکوں کو اچھی طرح سیدھا کر دوں۔

چنانچہ ہشام بن عبد الملک نے مروان بن محمد بن عبد الملک کو ایک لاکھ بیس ہزار فوج دے کر طبر (بلاد خضرو آرمینیا) کی طرف روانہ کیا۔ اسی اثنا میں مسلمہ بن عبد الملک در بند میں بیمار ہو کر فوت ہو گیا۔ مروان کے ساتھ ایسی زبردست فوج کو دیکھ کر ترکوں کے چھلکے چھوٹ گئے اور انہوں نے اطاعت قبول کر لی۔ مروان نے جیسا کہ اس نے کہا تھا بہت اچھی طرح ترکوں کو سیدھا کیا اور آرمینیا و سواحل بحر خضر کے تمام علاقے میں امن و سکون قائم ہو گیا۔ مروان بن محمد کو ہشام بن عبد الملک نے سنہ ۱۱۴ھ میں فوج دے کر آرمینیا کی طرف روانہ کیا تھا۔

قیصر روم : ہشام بن عبد الملک کے زمانے میں قیصر کی فوجوں کو بھی بار بار مسلمانوں نے شکستیں دیں۔ حضرت امیر معاویہؓ کے زمانے سے سردی اور گرمی کے موسموں میں شمال کی جانب حملہ آور ہونے والی فوجیں

مقرر تھیں۔ یہ سرمائی اور گرمائی فوجیں قسطنطنیہ اور قیصر کے علاقوں پر حملہ آور ہوتی رہی تھیں اور اسی لیے رومیوں پر مسلمانوں کا رعب قائم تھا۔ ہشام کے زمانے میں معاویہ بن ہشام، سعید بن ہشام، سلیمان بن ہشام، مسلمہ بن عبدالملک، مروان بن محمد، عباس، ولید وغیرہ شہزادے ان فوجوں کے سردار ہو کر حملہ آور ہوتے رہے۔ ان شہزادوں کے ساتھ عبداللہ بطلال اور عبدالوہاب بن بخت وغیرہ مشہور شہسوار سردار ہوتے تھے جن کی بہادری و جانبازی کی دھاک ملک روم میں بیٹھی ہوئی تھی۔ رومیوں کو ہشام کے عہد میں مسلمانوں کے ہاتھ سے بڑے بڑے نقصانات برداشت کرنے پڑے اور کبھی ان کو کوئی فتح مسلمانوں کے مقابلے میں حاصل نہ ہو سکی۔

اندلس میں بھی عبداللہ بن عقبہ کے کارنامے یورپ کے عیسائیوں اور عیسائی بادشاہوں کو خوف زدہ رکھنے اور مسلمانوں کے نام سے لرزاں و ترساں بنانے کے لیے کافی تھے۔ حجاز و یمن وغیرہ میں بھی امن و امان ہو گیا۔

زید بن علی : حسین بن علی بن ابی طالبؑ کے ساتھ کربلا میں اور عبداللہ بن زبیرؑ کے ساتھ مکہ میں حکومت بنو امیہ کی طرف سے جو سلوک ہوا اس نے اور اس کے بعد حجاج وغیرہ نے حجاز و عراق میں جس قسم کا طرز عمل اختیار کیا تھا اس نے حجاز و عراق کے عرب قبائل کو اول خوف زدہ بنا کر خاموش کر دیا تھا۔ اس کے بعد ایصال زر اور مال و دولت کے استعمال نے یہ اثر پیدا کیا کہ لوگوں کے دلوں میں بنو امیہ کی طرف سے حاسدانہ جذبہ پیدا ہو کر اندر ہی اندر بنو امیہ کے ساتھ خلوص و ہمدردی دلوں سے دور ہونے لگی۔ ہشام کی حکومت بست سالہ کا زمانہ بظاہر امن و سکون اور اطمینان کا زمانہ تھا۔ اب عراق و حجاز میں حجاج و ابن زیاد وغیرہ سخت گیر و تشدد پسند حکمران بھی نہ تھے۔ بنو ہاشم کو رہ کر اپنی بربادیوں اور بنو امیہ کی کامیابیوں کا خیال آتا تھا۔ وہ تمام ان لوگوں کو جو براہ راست حکومت وقت سے کوئی غیر معمولی فائدہ نہیں اٹھا رہے تھے، اپنا ہمدرد دیکھتے تھے۔ خوف و دہشت کا پتھر بھی چھاتی سے اتر چکا تھا۔ لہذا بنو ہاشم نے بنو امیہ کی حکومت مٹانے اور خود حکومت حاصل کرنے کا مصمم ارادہ کیا۔ حضرت عثمان غنیؓ اور حضرت علیؓ کے زمانے سے ان کو تجربہ تھا کہ حکومتوں کے ہٹانے اور فنا کرنے کے لیے تلوار سے زیادہ تدبیر کارگر ہوتی ہے۔ لہذا سازشوں اور خفیہ کارروائیوں کا سلسلہ زور شور سے شروع ہو گیا۔ یہ کام بنو ہاشم کے دو خاندانوں نے ایک ہی وقت میں شروع کیا۔ علی بن ابی طالبؑ اور عباس بن عبدالمطلبؑ کی اولادوں نے جدا جدا کوششیں شروع کیں۔ عباسیوں کی کوششوں کا بیان آگے آئے گا۔ اس وقت علویوں یعنی فاطمیوں کی ایک کوشش کا تذکرہ مقصود ہے۔ اوپر بیان ہو چکا ہے کہ یوسف بن عمر ثقفی کو ہشام بن عبدالملک نے عراق کا حاکم مقرر کیا تھا۔ اس کے عہد امارت یعنی سنہ ۱۲۲ھ میں زید بن علی بن حسین بن علی بن ابی طالب نے مخفی طور پر لوگوں سے بیعت لینی شروع کی۔ مذکورہ اسباب کی بنا پر چونکہ بنو امیہ کی قبولیت اس قدر کمزور ہو چکی تھی کہ اس بیعت میں زید بن علی کو بڑی کامیابی ہوئی۔ شہر کوفہ میں زید بن علی کے ہاتھ پر پندرہ ہزار آدمیوں نے بیعت کی۔



امام ابو حنیفہؒ بھی زید بن علی کے حامیوں میں تھے جو لوگ گزشتہ زمانے کے حالات پر نظر رکھتے تھے انہوں نے زید بن علی کو خروج سے باز رکھنے اور ابھی انتظار کرنے کا مشورہ دیا لیکن زید بن علی نے اس مشورہ پر عمل نہ کیا۔ انہوں نے کوفہ میں خروج کیا۔ یوسف بن عمر ثقفی نے اس بغاوت کو دبانے کی کوشش کی، معرکہ آرائی تک نوبت پہنچی۔ کوفیوں نے جس طرح حسین بن علی اور مصحف بن زبیر کو دھوکہ دیا تھا، اسی طرح زید بن علی کو بھی دھوکہ دیا۔ جب تلوار چلانے اور مردانگی کے جوہر دکھانے کا وقت آیا تو انہوں نے زید بن علی کے ساتھ طالب علمانہ کج بحثی شروع کی۔ ان سے سوال کیا کہ پہلے آپ یہ فرمائیے کہ صدیق اعظمؐ اور حضرت عمر فاروقؓ کو کیسا سمجھتے ہیں؟ انہوں نے کہا کہ میں نے اپنے خاندان میں کسی کو ان دونوں حضرات کی نسبت برا کہتے نہیں سنا۔ کوفیوں نے کہا کہ جب خلافت کے اصل حق دار آپ ہی کے خاندان والے تھے اور ان دونوں کے خلافت پر قابض ہو جانے سے وہ ناراض نہ ہوئے تو اب اگر بنو امیہ نے بجائے آپ کے خلافت پر قبضہ کر لیا ہے تو آپ ان کو کیوں برا کہتے اور ان سے لڑتے ہیں؟ یہ کہہ کر بیعت فسخ کر کے چل دیئے اور زید بن علی نے ان کو رافضی کا خطاب دیا۔

صرف دو سو بیس آدمی زید بن علی کے ساتھ رہ گئے۔ ان مٹھی بھر آدمیوں سے زید بن علی نے یوسف ثقفی کی کئی ہزار فوج کا مقابلہ کیا۔ غرض کوفہ کی گلیوں میں وہ ایک ایک شخص کے گھر پر پہنچ کر آواز دیتے اور عہد بیعت یاد دلا کر اپنی حمایت کے لیے بلاتے تھے مگر کوئی نہیں نکلتا تھا۔ آخر کئی مرتبہ گورنر عراق کی فوجوں کو شکست دینے کے بعد وہ فوت ہوئے۔ ان کی پیشانی میں ایک تیرا لگا جس کے صدمہ سے جانبر نہ ہو سکے۔ یوسف بن عمر ثقفی نے ان کا سر کٹوا کر ہشام بن عبد الملک کے پاس دمشق میں بھجوا دیا۔ زید بن علی کے صاحبزادے یحییٰ بن زید اپنے باپ کے فوت ہونے کے بعد اول نینوا کی طرف جا کر روپوش رہے پھر موقع پا کر خراسان چلے گئے۔

زید بن علی کی یہ کوشش عجلت اور نا عاقبت اندیشی کے سبب ناکام رہی لیکن اس سے عباسیوں نے فائدہ اٹھانے میں کمی نہیں کی۔ ان کو زیادہ احتیاط برتنے اور زیادہ دور اندیشی سے کام لینے کی ترغیب ہوئی اور وہ اس بات کا بھی صحیح اندازہ نہ کر سکے کہ ملک میں بنو امیہ کے اثر و اقتدار کی اب کیا کیفیت ہے۔ زید بن علی کی وفات نے اور بھی زیادہ لوگوں کی ہمدردی کو بنو ہاشم کی طرف مائل کر دیا کیونکہ ہشام بن عبد الملک نے زید بن علی کے کٹے ہوئے سر کو دمشق کے دروازے پر لٹکا دیا اور یوسف ثقفی نے زید بن علی کے ہمراہیوں کی لاشوں کو کوفہ میں سولی پر لٹکا دیا جو برسوں وہاں لٹکتی اور لوگوں کو بنو امیہ سے متنفر اور بنو ہاشم کا ہمدرد بناتی رہیں۔

عباسیوں کی سازش: ابو ہاشم عبد اللہ بن محمد حنفیہ بن علی بن ابی طالب کی سلیمان بن عبد الملک وغیرہ خلفائے بنو امیہ بہت عزت و مدارت کیا کرتے تھے لیکن بنو امیہ سے ان کو بھی ہاشمی ہونے کے سبب تعصب تھا اور وہ دلی طور پر بنو امیہ کی حکومت ہٹانے اور بنو ہاشم کو برسر اقتدار لانے کے خواہاں تھے۔ ان کی کوشش صرف یہیں تک محدود تھی کہ وہ اپنے معتقدوں اور دوستوں میں جس کو اہل پاتے اپنے خیالات سے آگاہ فرمادیتے تھے

اور اس قسم کے لوگ ان کو تھوڑے نہیں بہت دستیاب ہو گئے تھے جو عراق میں بھی تھے اور خراسان و حجاز میں بھی رہتے تھے۔

محمد بن علی بن عبد اللہ بن عباس بن عبد المطلب بھی بنو امیہ کی حکومت کے مٹانے اور بنو عباس کی خلافت قائم کرنے کی فکر میں مصروف تھے۔ ایک مرتبہ سلیمان بن عبد الملک کے عہد خلافت میں ابو ہاشم عبد اللہ بن محمد سلیمان بن عبد الملک کے پاس دمشق گئے۔ وہاں سے واپسی میں وہ مقام حمیمہ علاقہ بلقاء میں محمد بن علی بن عبد اللہ بن عباس کے پاس ٹھہرے۔ اتفاقاً وہاں بیمار ہو کر فوت ہو گئے۔ فوت ہوتے وقت انہوں نے محمد بن علی بن عبد اللہ کو وصیت کی کہ تم خلافت اسلامیہ کے حاصل کرنے کی کوشش کرو۔ اس وصیت نے محمد بن علی کو بہت فائدہ پہنچایا یعنی وہ تمام لوگ جو ابو ہاشم عبد اللہ بن محمد کے معتقد و ہم راز تھے، محمد بن علی کے ہاتھ پر آکر مخفی طور پر بیعت ہو گئے۔ اس کے بعد سنہ ۱۰۰ھ میں بہ عہد خلافت حضرت عمر بن عبد العزیز محمد بن علی عباسی نے اپنے کارندے عراق، خراسان، حجاز، یمن اور مصر وغیرہ ممالک اسلامیہ کی طرف روانہ کئے۔ حضرت عمر بن عبد العزیز نے اگرچہ بنو امیہ کی نسبت اس عداوت و نفرت کو جو اکثر لوگوں کے دلوں میں تھی بہت کم کر دیا تھا لیکن پھر بھی محمد بن علی کی تحریک برابر مصروف عمل رہی۔ چنانچہ محمد بن علی کی طرف سے میسرہ عراق میں ابو محمد صادق، خراسان میں عباسیوں کی خلافت کے لیے برابر دعوت کرتے رہے۔ محمد بن علی نے مضافات بلقاء میں سکونت اختیار کر کے وہیں سے اپنی تحریک کو ممالک اسلامیہ میں شامل کیا۔ چند روز کے بعد اس نے اپنے بارہ نقیب مقرر کئے۔ ہر چہار سمت ممالک اسلامیہ میں بھیجے، ان لوگوں کو ہر جگہ کامیابی حاصل ہوئی۔

سنہ ۱۰۲ھ اور بروایت دیگر سنہ ۱۰۳ھ میں ابو محمد صادق خراسانی سے وہاں کے چند بااثر لوگوں کے جنہوں نے اس دعوت کو قبول کر لیا تھا، ہمراہ لے کر محمد بن علی کے پاس آیا۔ انہیں ایام میں محمد بن علی اپنے اس لڑکے کو جس کی عمر صرف پندرہ یوم تھی لے کر آیا اور ان لوگوں سے کہا کہ یہی تمہارا سردار ہو گا۔ (یہی لڑکا عبد اللہ سفاح تھا) اس کے بعد بکیر بن ماہان جو سندھ میں جنید کے ساتھ تھا وہاں سے کوفہ میں آیا اور ابو محمد صادق سے ملا۔ اس نے بکیر کو دعوت دی، اس نے فوراً قبول کر لی۔

یہ سنہ ۱۰۵ھ کا واقعہ ہے۔ سنہ ۱۰۷ھ میں بکیر بن ماہان نے جو کوفہ میں محمد بن علی کی جانب سے دعوت عراق و خراسان کا افسر و مہتمم تھا ابو عکرمہ، ابو محمد صادق، محمد حنین، عمار عبادی وغیرہ چند شخصوں کو خراسان کی خلافت عباسیہ کی دعوت کے لیے روانہ کیا۔ خراسان میں اسد قسری گورنر تھا۔ اس کو اتفاقاً اس کا علم ہو گیا کہ چند آدمی خلافت عباسیہ کے لیے لوگوں کو دعوت دے رہے ہیں۔ اس نے سب کو گرفتار کر لیا اور قتل کرا دیا۔ صرف ایک شخص عمار بچ کر بھاگا اور بکیر بن ماہان کو آ کر اطلاع دی۔ بکیر نے یہ کیفیت محمد بن علی کے پاس لکھ کر بھیجی۔ محمد بن علی نے جواب میں لکھا کہ اللہ تعالیٰ کا شکر ہے کہ تمہاری کوشش کامیاب اور نتیجہ خیز ثابت ہوئی۔ اب تم خود کو اپنے قتل کا بھی منتظر رکھو۔ سنہ ۱۱۸ھ میں بکیر نے عمار بن زید کو ہوا خواہان بنو عباس کا سردار

بنا کر خراسان کی جانب روانہ کیا۔ اس نے وہاں جا کر اپنے آپ کو خراش کے نام سے موسوم کیا۔ خراش نے ہمدردی بنو عباس کو نماز روزہ پر بھی ترجیح دی اور لوگوں سے کہا کہ روزہ نماز سے بڑھ کر یہ کام ہے کہ بنو عباس کی خلافت قائم کرنے کے لیے کوشش کرو اور اس معاملہ کو رازداری میں رکھ کر افشا ہونے سے بچاؤ۔ محمد علی نے یہ حالات سن کر خراش کی نسبت ناراضی کا اظہار کیا۔ گورنر خراسان اسد قسری کو خراش کا حال معلوم ہوا تو اس نے گرفتار کر کے اس کو قتل کرادیا۔ محمد بن علی اہل خراسان کی اس ضعیف الاعتقادی سے ناراض ہو گئے تھے۔ لہذا خراسان سے باثر لوگوں کا ایک وفد محمد بن علی کی خدمت میں حاضر ہوا اور اپنی خطاؤں کی معافی چاہی۔

محمد بن علی نے خراسان میں خود نقیب مقرر کر کے روانہ کئے۔ ان کے لیے چند عصا اپنے پاس سے مرحمت کئے جو نقیبی اور سرداری کی علامت سمجھے گئے۔ سنہ ۱۲۴ھ میں محمد بن علی بن عبد اللہ بن عباس کا یہ حالت قید انتقال ہو گیا۔ مرتے وقت وہ اپنے بیٹے ابراہیم کو اپنا جانشین بنا گئے اور اپنے نقیبوں اور مریدوں کو وصیت کر گئے کہ میرے بعد سب ابراہیم بن محمد بن علی کو امام تسلیم کر کے اس کی اطاعت و فرماں برداری کریں۔ بکیر بن ماہان ابراہیم بن محمد کی خدمت میں حاضر ہو کر اور ابراہیم بن محمد سے ہدایات لے کر خراسان کی طرف روانہ ہوا کہ وہاں جا کر لوگوں کو محمد بن علی کے فوت ہونے اور ابراہیم بن محمد کے امام مقرر ہونے کی خبر سنائے۔ بکیر بن ماہان نے خراسان جا کر پوشیدہ طور پر اپنے ہم خیال لوگوں کو جمع کر کے سب کو حالات سنائے اور ہدایات پہنچائیں۔ ہواخواہان بنو عباس نے جو کچھ زر نقدان کے پاس تھا، لالا کر جمع کیا اور بکیر بن ماہان اس روپے کو لے کر امام ابراہیم کی خدمت میں حاضر ہوا۔ اسی سنہ ۱۲۴ھ میں ابراہیم بن محمد نے ابو مسلم کو خراسان کی طرف روانہ کیا۔ ابو مسلم اور ابراہیم کے حالات اور اس تحریک کی آئندہ حالت آگے کسی دوسرے موقع پر بیان کی جائے گی۔

ہشام بن عبد الملک کی خلافت کے حالات جو قابل تذکرہ تھے۔ مختصر طور پر بیان ہو چکے ہیں۔ یزید بن عبد الملک کی وصیت کے موافق ہشام کے بعد ولید بن یزید ولی عہد تھا لیکن ہشام کی خواہش تھی کہ ولید کو معزول کر کے اپنے بیٹے کو ولی عہد بنائے مگر امرائے سلطنت چونکہ اس پر رضامند نہ تھے لہذا وہ اپنے ارادے میں کامیاب نہ ہو سکا مگر ہشام اور ولید کے دلوں میں رنجش ضرور پیدا ہو گئی تھی۔ آخر ۱۶ ربیع الثانی سنہ ۱۲۵ھ میں ساڑھے انیس سال خلافت کرنے کے بعد ہشام بن عبد الملک نے وفات پائی۔

## ولید بن یزید بن عبد الملک

ابو العباس ولید بن یزید بن عبد الملک بن مروان بن حکم سنہ ۹۰ھ میں پیدا ہوا۔ اس کی ماں حجاج بن یوسف ثقفی کی بیٹی تھی اور محمد بن یوسف کی بیٹی تھی۔ یزید بن عبد الملک کی وفات کے وقت یہ کم عمر تھا۔ ابتدا ہی سے اس کا چال چلن اچھا نہ تھا۔ فسق و فجور اور عیش پرستی میں مصروف رہنے کی وجہ سے انگشت نما تھا۔ اس لیے ہشام بن عبد الملک کو اس کا ولی عہدی سے معزول کرنے کا ارادہ کچھ نامناسب نہ تھا مگر ناعاقبت اندیش

امیروں اور سرداروں کی مخالفت نے ہشام کو اپنے ارادہ میں کامیاب نہ ہونے دیا اور ولید بن یزید ہشام بن عبد الملک کے بعد تخت نشین ہوا۔ ولید بن یزید کا عہد خلافت بنو امیہ کی تباہی و بربادی کا دروازہ کھلنا تھا۔

ولید بن یزید نے تخت خلافت پر بیٹھتے ہی ان لوگوں سے جن کو وہ اپنا مخالف سمجھتا تھا، انتقام لینا شروع کیا۔ کسی کا وظیفہ بند کیا، کسی کو قید کیا، کسی کو قتل کر لیا۔ سلیمان بن ہشام نے اپنے چچازاد بھائی کو پکڑ کر کوڑوں سے پٹولیا اور داڑھی منڈوا کر تشہیر کر لیا۔ یزید بن ہشام اور ولید بن عبد الملک کے کئی بیٹوں کو قید کر دیا۔ غرض تخت نشین ہو کر سب سے پہلا کام یہ کیا کہ اپنے اکثر اہل خاندان کو اپنا دشمن بنایا، پھر ہشام بن اسماعیل مخزومی والی مدینہ کے لڑکوں اور خالد بن عبد اللہ قسری سابق گورنر عراق کو پکڑ کر یوسف بن عمرو والی عراق کے سپرد کیا۔ اس نے ان شرفا کو نہایت سخت اذیتیں دے دے کر مار ڈالا۔

اپنی خلافت کے پہلے ہی سال یعنی سنہ ۱۲۵ھ میں ولید بن یزید نے اپنے بیٹوں عثمان اور حکم کے لیے ولی عہدی کی بیعت لوگوں سے لی۔ اگرچہ بیعت ولی عہدی کی رسم پہلے سے جاری تھی اور لوگ ایسی بیعت کے عادی ہو چکے تھے لیکن ان لڑکوں کی بیعت کسی نے شرح صدر کے ساتھ نہیں کی لہذا اور بھی دلوں میں انقباض پیدا ہوا۔

ولید بن یزید بن عبد الملک نے نہ صرف مذکورہ غلط کاریوں ہی پر اکتفا کیا بلکہ اس نے اپنے عقائد اور آزاد مشربی کے اعلان و اظہار سے اور بھی لوگوں کو برا فروختہ ہونے کا موقع دیا۔ چنانچہ وہ علانیہ اپنے ناشدنی عقائد و خیالات کی اشاعت کرتا تھا، مے نوشی اور زنا کے جرموں کا بھی اس سے ارتکاب ہوا۔ ان تمام باتوں کی شہرت نے صوبوں اور ولایتوں کے حاکموں کو بددل کر دیا۔ جس نے بیعت اطاعت کی خوف اور ڈر کی وجہ سے کی اور سچی ہو اخواہی اور ہمدردی سب کے دلوں سے جاتی رہی۔

سنہ ۱۲۵ھ یعنی اپنی خلافت کے پہلے ہی سال صوبہ خراسان کو عراق کا ماتحت کر کے خراسان کے حاکم نصر بن سيار کو معزول کیا۔ نصر کے پاس ایک طرف ولید بن یزید کا اور دوسری طرف سے یوسف بن عمر گورنر عراق کا حکم پہنچا کہ تم معزول کئے گئے، فوراً دار الخلافہ دمشق میں حاضر ہو کر اپنے صوبہ کا حساب کتاب سمجھاؤ۔

عہد بنو امیہ میں صوبوں کی تقسیم : اس جگہ یہ بات سمجھادینی ضروری معلوم ہوتی ہے کہ عہد بنو امیہ میں کل ممالک اسلامیہ چند صوبوں میں تقسیم تھے۔ ہر صوبہ پر ایک امیر یا وائسرائے یا نائب السلطنت مقرر ہوتا تھا۔ اس کو اپنے صوبہ میں کامل شاہانہ اختیارات حاصل ہوتے تھے اور وہ خود ہی اپنی طرف سے اپنے صوبہ کی ولایتوں میں حاکم مقرر کرتا تھا۔ بڑے بڑے صوبے حجاز، عراق، جزیرہ، آرمینیا، شام، مصر، افریقہ، اندلس، خراسان وغیرہ تھے۔ حجاز کے صوبہ میں ملہ، مدینہ، طائف، یمن کی ولایتیں شامل تھیں۔ کبھی ایسا ہوتا تھا کہ یمن کو حجاز کی ماتحتی سے نکال کر ایک الگ صوبہ قرار دیا جاتا تھا اور وہاں کا حاکم دار الخلافہ سے مقرر ہوتا تھا۔ شام کے صوبہ میں اردن، حمص، دمشق، قسریں کی ولایتیں شامل تھیں۔ مصر کے صوبہ میں کبھی افریقہ بھی

شامل ہوتا تھا اور کبھی افریقہ کو مصر سے الگ صوبہ قرار دے کر قیسروان کا گورنر دربار خلافت سے مقرر کیا جاتا تھا۔ اسی طرح اندلس کبھی الگ صوبہ قرار دیا جاتا تھا اور وہاں کا حاکم خلیفہ خود مقرر کرتا تھا اور کبھی اندلس کو قیسروان کے امیر کا ماتحت کر کے صوبہ افریقہ میں شامل کر دیا جاتا تھا۔ اس حالت میں قیسروان کا امیر خود اپنے اختیار سے اندلس میں کسی حاکم کو مقرر کرتا تھا۔ یہی کیفیت عراق اور خراسان کی تھی یعنی کبھی خراسان ایک الگ صوبہ تھا اور وہاں کا گورنر امیر دربار خلافت سے مقرر ہوتا تھا اور کبھی خراسان کو صوبہ عراق میں شامل کر دیا جاتا تھا۔ اس حالت میں خراسان کا حاکم گورنر عراق کی طرف سے مقرر کیا جاتا تھا۔ صوبوں کے امیروں اور ولایتوں کے والیوں کو اپنے متعلقہ ملکوں میں سیاہ و سفید کے کامل اختیارات حاصل ہوتے تھے لیکن کبھی کبھی یہ بھی ہوتا تھا کہ محکمہ مال کی افسری یعنی وصولی خراج اور جزیہ کے لیے دربار خلافت سے الگ کوئی اہل کار مقرر ہو جاتا تھا۔ دربار خلافت سے مقرر شدہ افسر مال اپنے آپ کو صوبہ یا ولایت کے حاکم کا ماتحت نہیں سمجھا جاتا تھا لیکن فوج کا سپہ سالار اور ملک کے امن و امان کا ذمہ دار ہمیشہ اس صوبہ کا امیر یا اس ولایت کا والی ہی ہوتا تھا۔ افسر مال کی طرح کبھی کبھی صوبہ کا امیر شریعت یا قاضی اعظم بھی دربار خلافت سے مقرر ہو کر جاتا تھا لیکن نمازوں کا امام ہمیشہ امیر یا گورنر ہی ہوتا تھا یعنی نمازوں کی امامت اور سپہ سالاری لازم و ملزوم تھی۔ بعد میں نمازوں کی امامت اور صوبہ کی امارت بھی جدا جدا ہونے لگی۔ تاہم جمعہ کا خطبہ حاکم صوبہ اور سپہ سالار اعظم ہی سے متعلق رہا۔ آج یہ حقیقت جاہل مسلمانوں اور مسجد کے تنخواہ دار اماموں کی سمجھ میں کہاں آسکتی ہے۔

نصر بن سيار کے پاس جب معزولی کے احکام پہنچے تو اس نے اول ان کی تکمیل کا ارادہ کیا لیکن پھر متوہم ہو کر خراسان کا قبضہ نہ چھوڑا اور خود مختاری کا اعلان کر دیا۔ واقعات کے تسلسل کو قائم رکھنے کے لیے یہ ایک واقعہ اسی جگہ بیان کرنا چاہیے کہ نصر بن سيار کے پاس ابھی معزولی کے احکام نہیں پہنچے تھے اور وہ ولید بن یزید کی خلافت کو تسلیم کر چکا تھا کہ اس کے پاس حکم پہنچا کہ یحییٰ بن زید بن علی بن حسین بن علی بن ابی طالب کو جو اپنے باپ کے مقتول ہونے کے بعد خراسان پہنچ کر بلخ میں مقیم ہیں، گرفتار کر کے بھیج دو۔ نصر بن سيار نے یحییٰ بن زید کو بلا کر قید کر دیا اور ولید بن یزید کو لکھ بھیجا کہ میں نے یحییٰ کو قید کر دیا ہے۔ ولید نے لکھا کہ یحییٰ کو ہمارے پاس بھیج دو۔ نصر بن سيار نے یحییٰ کو آزاد کر کے حکم دیا کہ تم دمشق میں خلیفہ کے پاس چلے جاؤ۔ یحییٰ وہاں سے روانہ ہو کر راستہ ہی سے پھر خراسان کی طرف لوٹ پڑے۔ ان کے ساتھ معتقدین کی ایک جماعت فراہم ہو گئی۔ نصر نے مقابلہ کے لیے فوج بھیجی اور یحییٰ پیشانی پر زخم کا تیر کھا کر فوت ہو گئے اور ان کے تمام ہمراہی قتل ہوئے۔ یہ واقعہ سنہ ۱۲۵ھ مقام جورجان میں وقوع پذیر ہوا۔ یحییٰ کا سر ولید کے پاس بھیج دیا گیا اور لاش جرجان میں صلیب پر لٹکادی گئی۔ جو سات سال تک برابر لٹکی رہی اور ابو مسلم خراسانی نے اس کو اتار کر دفن کرایا۔

ولید بن یزید کے مظالم نے لوگوں کو رنجیدہ و برا فروختہ کر ہی رکھا تھا کہ اس کے بنی اعمام نے جن پر ولید نے بڑے بڑے ظلم کئے تھے، اس کے خلاف کوششیں شروع کر دیں۔ ولید بن یزید کا چچا زاد بھائی یزید بن ولید بن عبد الملک خاص طور پر ولید کے خلاف مصروف کار ہوا۔ یزید بن ولید خاندان سلطنت میں زیادہ نیک اور

اللہ والا سمجھا جاتا تھا لہذا اس نے ولید بن یزید کی خلاف شرع باتوں کی شکایات لوگوں سے بیان کرنی شروع کیں اور بہت جلد لوگ اس کے ہم خیال و ہمنوا ہو گئے۔ اس کام میں یزید بن ولید کو نہ صرف سرداران لشکر اور امرائے سلطنت بلکہ خاندان سلطنت کی بھی حمایت حاصل ہو گئی۔ نتیجہ یہ ہوا کہ سب نے مخفی طور پر یزید بن ولید کے ہاتھ پر بیعت کی اور لشکر شام کا بڑا حصہ یزید بن ولید کے ساتھ شامل ہو گیا۔ یزید بن ولید نے دمشق کی سکونت ترک کر کے دمشق سے تھوڑے فاصلہ پر ایک گاؤں میں قیام کیا اور وہیں سے اپنے کارندے بلاد اسلامیہ کی طرف روانہ کئے کہ وہ ولید بن یزید کی بد اعمالیوں کے حالات لوگوں کو سنائیں اور اس طرح تمام عالم اسلامی کی رائے عامہ کو ولید کے خلاف اور یزید کے موافق بنائیں۔ یہ پہلا موقع تھا کہ بنو امیہ کے درمیان بلکہ خاندان سلطنت کے درمیان ایسی پھوٹ پڑی اور مخالفت نے یہاں تک ترقی کی کہ خفیہ سازشوں اور اشاعتی کارروائیوں سے کام لیا گیا۔ نتیجہ یہ ہوا کہ بہت جلد ولید کے خلاف اور یزید کے موافق حالات پیدا ہو گئے۔ یزید بن ولید کا بھائی عباس بن ولید بھی اگرچہ ولید بن یزید سے سخت ناراض اور اذیت رسیدہ تھا مگر وہ اپنے بھائی یزید کو اس کام سے روکنا اور منع کرنا چاہتا تھا۔ عباس کے اختلاف سے تنگ آ کر ہی یزید نے دمشق کو چھوڑا اور ایک الگ جائے قیام کی تلاش کی تھی۔ یزید نے ہر طرح اپنا طمینان کر لینے کے بعد ۱۲ جمادی الثانی سنہ ۱۲۶ھ بروز جمعہ خروج کے لیے مقرر کیا۔ چنانچہ بعد نماز عشاء دمشق میں داخل ہو کر اول کو تو ال شہر کو گرفتار کیا، پھر سرکاری اسلحہ خانہ پر قبضہ حاصل کر لیا۔ ولید بن یزید کو اس سے پیشتر ان سازشوں اور تیاریوں کا کوئی علم نہ ہو سکا۔ چنانچہ وہ حیران و پریشان ہو کر رہ گیا اور کچھ نہ کر سکا۔ دار الامارۃ کا دروازہ بند کر کے بیٹھ گیا۔ اب اہل دمشق اور اردگرد کے لوگوں نے آ کر یزید بن ولید کے ہاتھ پر علانیہ بیعت خلافت کرنی شروع کی۔ ولید بن یزید نے دمشق سے نکل کر حمص کی طرف جانا چاہا۔ آخر مقام قصر نعمانی میں یزید نے ولید کا محاصرہ کر لیا۔ ولید کے ہمراہیوں نے خوب جی توڑ کر مقابلہ کیا۔ عباس بن ولید یعنی یزید کا حقیقی بھائی اپنی جماعت کو لے کر ولید کی حمایت اور یزید کی مخالفت و مقابلے کے لیے دمشق سے چلا لیکن راستے میں اس کو منصور بن جمہور نے گرفتار کر کے یزید بن ولید کے سامنے حاضر کر دیا۔ ولید بن یزید نے جب دیکھا کہ اب کوئی صورت نجات کی نہیں ہے تو یہ کہہ کر کہ آج میرے لیے بھی ویسا ہی دن ہے جیسا عثمان غنی پر آیا تھا۔ قرآن مجید لے کر پڑھنے بیٹھ گیا۔ یزید کے آدمیوں نے قصر کی دیواروں پر چڑھ کر اور قصر کے اندر داخل ہو کر ولید بن یزید کا سر کاٹ لیا اور منصور بن جمہور نے لا کر یزید بن ولید کے سامنے پیش کیا۔ یزید نے حکم دیا کہ اس کو تشہیر کر اور ولید کے بھائی سلیمان بن یزید کو دے دیا جائے چنانچہ ایسا ہی ہوا۔ ۱۲۸ جمادی الثانی سنہ ۱۲۶ھ کو ولید ایک برس تین ماہ خلیفہ رہنے کے بعد مقتول ہوئے اور اسی روز یزید بن ولید بن عبد الملک تخت نشین ہوا۔ بنو امیہ کے درمیان یہ آپس کی لڑائی ایسی ہوئی کہ اس کے بعد خاندان بنو امیہ مسلسل بتلائے مصائب رہ کر برباد ہی ہو گیا اور پھر دم بدم ان پر تباہی نازل ہوتی رہی۔

## یزید بن ولید بن عبد الملک

ابو خالد یزید بن ولید بن عبد الملک بن مروان بن حکم کو یزید ثالث اور یزید الناقص بھی کہتے ہیں۔ یزید الناقص اس کو اس لیے کہا جاتا ہے کہ اس نے لوگوں کے وظائف یعنی فوج کی تنخواہوں کو کم کر دیا تھا۔ ولید بن یزید نے خلیفہ ہو کر فی کس دس درہم کا اضافہ وظائف میں کر دیا تھا۔ یزید نے خلیفہ ہو کر اس اضافہ کو موقوف کر کے وہی تنخواہیں مقرر رکھیں جو ہشام بن عبد الملک کے زمانے میں مقرر تھیں۔ یزید نے خلیفہ ہو کر لوگوں کو جمع کیا اور کہا کہ ولید بد عقیدہ و بد اعمال تھا، اسی لیے وہ مارا گیا ہے۔ میں جب تک حدود اسلامیہ کو مضبوط اور عدل و انصاف سے شہروں کو آباد نہ کر لوں گا اس وقت تک بلا ضرورت کسی کو کوئی جاگیر نہ دی جائے گی۔ میں اپنے دروازے پر دربان نہ رکھوں گا تاکہ ہر شخص باسانی مجھ تک پہنچ سکے۔ اگر میں غلط روی اختیار کروں تو تم کو اختیار ہے کہ مجھ کو معزول کر دو۔ اس کے بعد یزید بن ولید نے لوگوں سے اپنے بھائی ابراہیم بن ولید اور اس کے بعد عبد العزیز بن حجاج بن عبد الملک کی ولی عہدی کے لیے بیعت لی۔

اہل حمص کو جب یہ معلوم ہوا کہ ولید بن یزید قتل ہو گیا ہے تو انہوں نے بغاوت کی اور ولید کے خون کا بدلہ لینے کی غرض سے یزید بن خالد بن یزید بن معاویہ کو اپنا سردار بنا کر دمشق کی طرف روانہ ہوئے۔ یزید بن ولید نے سلیمان بن ہشام بن عبد الملک کو فوج دے کر مقابلے کے لیے روانہ کیا۔ اول اہل حمص کے سامنے صلح کی درخواست پیش کی گئی لیکن جب وہ نہ مانے تو لڑائی شروع ہوئی۔ نتیجہ یہ ہوا کہ یزید بن خالد گرفتار ہو کر قید ہوا اور اہل حمص بہت سے مارے گئے جو باقی رہے وہ میدان چھوڑ کر بھاگ گئے۔

یہ خبر سن کر اہل فلسطین نے بھی بغاوت کی اور یزید بن سلیمان بن عبد الملک کو اپنا سردار بنایا۔ اہل اردن نے سنا تو محمد بن عبد الملک کو اپنا بادشاہ بنا لیا اور اہل فلسطین کے ساتھ شریک ہو گئے اور دونوں جگہ کی فوجیں مل کر دمشق کی طرف بڑھیں۔ ان تمام مقامات کے لوگوں کو یزید بن ولید نے پہلے اپنا ہم خیال بنا لیا تھا لیکن خلیفہ کے قتل کا حادثہ نہ تھا۔ لہذا ان لوگوں کے دل میں یکایک مقتول خلیفہ کی ہمدردی اور موجودہ خلیفہ کی نفرت کا جذبہ پیدا ہو گیا تھا۔ یہ کوئی تعجب کی بات نہیں ہے۔ ہم دیکھتے ہیں کہ ایک قاتل ڈاکو کو جب پھانسی کی سزا دی جاتی ہے تو اگرچہ معقولی طور پر ہر شخص اس کو پھانسی کا مستحق یقین کرتا ہے لیکن جب اس کو پھانسی پر لٹکتا ہوا دیکھتے ہیں تو اس وقت تمام ہمدردی اسی کے شامل حال ہو جاتی ہے اور وہ نفرت جو اس کی نسبت پہلے دل میں موجود تھی کافور ہو جاتی ہے۔ اس لشکر کا حال سن کر یزید نے سلیمان بن ہشام کو ایک زبردست لشکر کے ساتھ ان لوگوں کی سرکوبی کے لیے مامور کیا۔ چنانچہ سلیمان نے ان سب کو شکست دے کر خلیفہ وقت کی بیعت و اطاعت پر آمادہ کر دیا۔

ملک شام کے مذکورہ فسادات کو فرو کرنے کے بعد یزید نے یوسف بن عمر کو عراق و خراسان کی امارت سے معزول کر کے اس کی جگہ منصور بن جہور کو عراق و خراسان کا حاکم مقرر کیا۔ یوسف نے منصور کو

باقاعدہ اپنی امارت کا چارج نہیں دیا بلکہ عراق سے دمشق کی جانب پوشیدہ طور پر روانہ ہوا۔ دمشق کے قریب پہنچا تھا کہ یزید بن ولید نے گرفتار کرنا کر قید کر دیا اور اسی حالت میں مقتول ہوا۔ منصور بن جمہور نے کوفہ پہنچ کر یوسف کے زمانے کے قیدیوں کو رہا کیا اور اپنی طرف سے خراسان کی گورنری پر اپنے بھائی کو بھیجا۔ وہاں نصر بن سیار نے خراسان میں اس کو داخل نہیں ہونے دیا۔ ابھی یہ جھگڑا طے نہیں ہونے پایا تھا اور منصور بن جمہور کو کوفہ میں آئے ہوئے دو مہینے بھی نہ گزرے تھے کہ یزید بن ولید نے منصور کو معزول کر کے اس کی جگہ عبداللہ بن عمر بن عبدالعزیز کو عراق کی امارت پر روانہ کر دیا۔ منصور بن جمہور عراق کی امارت عبداللہ بن عمر بن عبدالعزیز کے سپرد کر کے شام کی طرف روانہ ہوا۔ عبداللہ بن عمر نے خراسان کی حکومت پر باقاعدہ طور پر نصر بن سیار کو مقرر فرمایا۔ ان دنوں یمامہ کی ولایت بھی عراق کے صوبہ سے متعلق تھی۔ کبھی یمامہ حجاز میں شامل کر دیا جاتا تھا، کبھی عراق میں۔ یوسف بن عمر کے زمانے سے اہل یمامہ علی بن مہاجر حاکم یمامہ کو نکال کر اپنی خود مختاری کا اعلان کر چکے تھے۔ ابھی تک وہ بدستور اپنی خود مختاری پر قائم رہے اور کوئی بندوبست اس علاقہ پر قبضہ قائم کرنے کے لیے نہ ہو سکا۔

عبداللہ بن عمر بن عبدالعزیز نے عراق کی امارت اپنے ہاتھ میں لے کر جب نصر بن سیار کو خراسان کا حاکم اپنی طرف سے مقرر کیا تو وہاں جدیع بن کرمانی ازدی نے نصر بن سیار سے بغاوت و سرکشی اختیار کی۔ جدیع بن علی اصل میں ازدی تھا لیکن چونکہ وہ کرمان میں پیدا ہوا تھا اس لیے کرمانی مشہور تھا۔ وہ یہ دیکھ کر کہ نصر بن سیار جو پہلے خراسان کا خود مختار حاکم تھا، اب کوفہ کے گورنر کی طرف سے نامزد ہو کر مرکز حکومت سے متعلق ہو گیا، رنجیدہ ہوا اور اس نے اپنے دوستوں سے کہا کہ یہ لوگ فتنہ میں پڑ رہے ہیں، تم اپنے کاموں کے لیے کسی کو اپنا امیر منتخب کر لو۔ نصر بن سیار اور کرمانی کے دلوں میں پہلے سے کچھ کدورت تھی۔ اب کرمانی کے اس جدید فتنہ برپا کرنے پر نصر نے اس کو گرفتار کر لیا اور ۱۲۶ھ کو قید کر دیا۔ کرمانی چند روز قید رہا، اس کے بعد قید خانہ میں نقب لگا کر نکل آیا اور فوراً تین ہزار آدمیوں کو اپنے گرد جمع کر لیا۔ ادھر سے نصر نے بھی اس کی سرکوبی کے لیے ایک سردار کو مامور کیا مگر لوگوں نے درمیان میں پڑ کر لڑائی کے روکنے اور صلح کرانے کی کوشش کی جس کا نتیجہ یہ ہوا کہ کرمانی نصر کے پاس چلا آیا اور نصر بن سیار نے اس کو خانہ نشینی کی ہدایت کی۔ چند روز کے بعد پھر کرمانی نے بغاوت و سرکشی کا ارادہ کیا۔ غرض اس طرح کئی مرتبہ جنگ کی تیاری اور کئی مرتبہ صلح ہوئی۔ آخر یہ تجویز ہوئی کہ کرمانی خراسان کو چھوڑ کر جرجان کی طرف چلا جائے۔ چنانچہ اس پر عمل درآمد ہوا۔ جن دنوں نصر اور کرمانی کے درمیان بار بار نزاع پیدا ہو کر صورت حال خطرناک ہو رہی تھی، نصر کو یہ اندیشہ ہوا کہ کہیں کرمانی بلاد ترکستان سے حرث بن شریح کو بلوا کر اپنی طاقت کو نہ بڑھالے۔ حرث بن شریح کا ذکر اوپر ہو چکا ہے، وہ بارہ تیرہ سال سے بلاد ترک میں مقیم تھا۔ چنانچہ نصر نے حرث کو بلانے اور اپنے پاس لانے کے لیے مقاتل بن حیان نبطی کو بھیجا اور ادھر عبداللہ بن عمر بن عبدالعزیز کے پاس کوفہ میں اور یزید بن ولید کے پاس دمشق میں خطوط بھیجے جن میں حرث بن شریح کے متعلق اندیشہ و خطرہ کی اطلاع دے کر اس کی



سفارش کی تھی کہ اس کو امان دے کر بلوالینے کی اجازت مرحمت فرمائی جائے۔ دونوں جگہ امان نامے آگئے۔ ادھر حرث بن شریح بھی بلاد ترکستان سے خراسان میں آگیا۔ نصر نے اس کی خوب خاطر مدارات کی اور مرورد میں اس کو ٹھہرایا۔ پچاس درہم روزانہ اس کا روزینہ مقرر کیا اور کہا کہ آپ جس شہر کی حکومت پسند کریں وہاں کا عامل آپ کو بنا دیا جائے۔ حرث نے کہا کہ میں حکومت و دولت کا خواہش مند نہیں ہوں۔ میں تو کتاب و سنت پر عمل درآمد کرنے کا خواہش مند ہوں۔ ظلم و تعدی سے پریشان ہو کر ان شہروں سے نکل گیا تھا۔ اب بارہ تیرہ برس کے بعد تم نے مجھ کو پھر اس طرف واپس بلایا ہے۔ نصر یہ سن کر خاموش ہو گیا۔ حرث نے اس کے بعد کرمانی کے پاس کہلا کر بھجولیا کہ اگر نصر بن سيار نے کتاب و سنت پر عمل کیا تو میں اس کا طرف دار ہو کر اس کے دشمنوں سے لڑوں گا اور اگر اس نے کتاب و سنت پر عمل نہ کیا تو پھر میں تمہارا شریک ہو جاؤں گا۔ بشرطیکہ تم نے کتاب و سنت پر عمل کرنے کا اقرار کیا۔ اس کے بعد حرث نے قبائل تمیم اور دوسرے لوگوں کو اپنی امارت کی طرف متوجہ کیا۔ چند روز میں تین ہزار آدمیوں نے اس کے ہاتھ پر بیعت کر لی۔

خراسان کی تو یہ کیفیت تھی جو مذکور ہوئی۔ ادھر آرمینیا میں مروان بن محمد بن مروان اور جزیرہ میں عبدہ بن رباح غسانی امارت کر رہے تھے۔ جب ولید بن یزید مقتول ہوا تو عبدہ غسانی جزیرہ سے ملک شام کی طرف چلا گیا۔ مروان بن محمد کے بیٹے عبد الملک نے جزیرہ کے صوبہ کو خالی دیکھ کر اس پر قبضہ کر کے جا بجا اپنے گماشتے بھیج دیئے اور اپنے باپ مروان بن محمد بن مروان کو لکھا کہ یہ موقع نہایت ہی موزوں ہے۔ آپ خون ولید کا معاوضہ لینے کے لیے کھڑے ہو جائیں۔ ادھر حمص، اردن اور فلسطین کی بغاوتوں سے یزید بن ولید کو فرصت نہ ملنے پائی تھی کہ مروان بن محمد کے خروج کی خبر ملی۔ یزید کے لیے یہ موقع چونکہ بہت ہی نازک تھا۔ اس نے مروان کو لکھ بھیجا کہ تم میری بیعت کر لو، میں تم کو جزیرہ آذربائیجان، آرمینیا اور موصل تمام ولایتوں کی حکومت دے دوں گا اور سند گورنری تمہارے پاس بھیج دوں گا۔ مروان بن محمد نے بیعت کر لی اور یزید نے جیسا کہ وعدہ کیا تھا سند گورنری اس کے پاس بھیج دی۔ اس طرح راستے ہی سے مروان واپس چلا گیا اور اپنے متعلقہ صوبوں پر حکومت کرنے لگا۔ پہلے وہ صرف آرمینیا پر حاکم تھا اب موصل تک کے تمام علاقہ کا حکمران مقرر ہو گیا۔

یزید بن ولید المشہور بہ یزید الناقص اپنے اخلاق و قابلیت کے اعتبار سے برانہ تھا لیکن اس کی عمر نے وفات کی اور ۲۰/۳۰ ماہ ذوالحجہ سنہ ۱۲۶ھ کو چند روز کم چھ مہینے خلافت کر کے ۳۵ سال کی عمر میں مرض طاعون سے وفات پائی۔

## ابراہیم بن ولید بن عبد الملک

ابو اسحاق ابراہیم بن ولید بن عبد الملک اپنے بھائی یزید الناقص کی وفات کے بعد اس کی وصیت کے موافق خلیفہ ہوا۔ ابراہیم کے ہاتھ پر بیعت عامہ نہیں ہوئی۔ بعض لوگ اس کی بیعت سے انکار بھی کرتے

رہے۔ مروان بن محمد بن مروان بن حکم گورنر آرمینیا نے جب یزید کے مرنے کی خبر سنی تو وہ دمشق کی جانب فوج لے کر چلا۔ اول قسریں پہنچا۔ قسریں کو فتح کر کے حمص کی جانب روانہ ہوا۔ حمص کی حالت یہ تھی کہ حمص والوں نے ابراہیم کی بیعت نہیں کی تھی۔ اس لیے دمشق سے لشکر شام عبدالعزیز بن حجاج بن عبدالملک کی افسری میں ابراہیم کا فرستادہ حمص کا محاصرہ کئے ہوئے پڑا تھا۔ جب مروان بن محمد کے قریب پہنچنے کی خبر سنی تو عبدالعزیز لشکر شام کو لے کر اور محاصرہ اٹھا کر دمشق کی جانب چل دیا اور مروان کے پہنچنے پر اہل حمص نے بلا توقف اس کے ہاتھ پر بیعت کر لی۔ ابراہیم کو جب ان حالات کی اطلاع ہوئی تو اس نے سلیمان بن ہشام کو ایک لاکھ بیس ہزار کی جمعیت سے مروان کے مقابلے کے لیے روانہ کیا۔ مروان کے پاس کل اسی ہزار فوج تھی۔ مروان نے جنگ شروع ہونے سے پیشتر یہ پیغام بھیجا کہ ہم ولید بن یزید کے خون کا دعویٰ چھوڑے دیتے ہیں۔ تم اس کے بیٹے حکم و عثمان کو جنہیں ولید نے ولی عہد بنایا تھا رہا کر دو۔ سلیمان بن ہشام نے اس درخواست کو نامنظور کیا، آخر لڑائی شروع ہوئی۔ سلیمان بن ہشام کو ۷ ہزار آدمی کٹوا ڈالنے کے بعد شکست فاش حاصل ہوئی۔ مروان نے حکم و عثمان پر ان ولید بن یزید کی بیعت لوگوں سے لی اور دمشق کی طرف بڑھا۔ یہاں دمشق میں ابراہیم اور اس کے مشیروں نے مشورہ کیا کہ حکم و عثمان کو قتل کر دینا چاہیے۔ چنانچہ یہ دونوں قیدی قتل کر دیئے گئے۔ مروان فاتحانہ دمشق میں داخل ہوا اور ابراہیم و سلیمان وغیرہ دمشق سے تدمر کی طرف فرار ہو گئے۔ مروان نے حکم و عثمان کی لاشوں کو دیکھا، بہت افسوس کیا، نماز جنازہ پڑھ کر ان کو دفن کر لیا اور یہ سوال لوگوں کے سامنے پیش کیا کہ تم کس کو اپنا خلیفہ بنانا چاہتے ہو؟ سب نے بالاتفاق مروان بن محمد بن مروان بن حکم کے ہاتھ پر بیعت کی۔ یہ روز دو شنبہ ۲۴ صفر سنہ ۱۲ھ کا واقعہ ہے۔ ابراہیم کو مروان نے امان دی اور اس نے مروان کے حق میں بہ خوشی خلافت سے دست برداری داخل کر دی۔ ابراہیم بن ولید کی خلافت کے متعلق مورخین کا اختلاف ہے۔ بعض اس کو خلیفہ سمجھتے ہیں اور بعض خلفا میں اس کا شمار نہیں کرتے کیونکہ اس کی خلافت پورے طور پر تمام عالم اسلام میں تسلیم نہیں ہوئی تھی کہ اس نے خلع خلافت کیا۔ ابراہیم کی خلافت جیسی کچھ تھی صرف دو مہینے چند روز رہی۔

## مروان بن محمد بن مروان بن حکم

مروان بن محمد خاندان بنو امیہ کا آخری خلیفہ ہے۔ اس کو لوگ مروان الحمار بھی کہتے تھے۔ حمار ملک عرب میں صابر ہونے کی وجہ سے مشہور ہے۔ صعوبت کش آدمی کو حمار کہہ دیا جاتا تھا۔ اس لیے اس خلیفہ کو بھی حمار کہنے لگے کیونکہ اس کی خلافت کا تمام زمانہ لڑائیوں میں بسر ہوا اور اس نے نہایت صعوبت کش اور صابر ہونے کا ثبوت بہم پہنچایا۔ مروان بن محمد نے بجائے دمشق کے مقام حران میں اقامت اختیار کی۔ تدمر سے ابراہیم (معزول خلیفہ) کو اپنے پاس بلا لیا اور اس کا وظیفہ مقرر کر دیا۔ یکم شوال کو مروان کے پاس خبر پہنچی کہ اہل حمص بغاوت و سرکشی کی پوری تیاری کر کے خروج پر آمادہ ہیں اور اطراف و جوانب سے عرب قبائل ان کے پاس

پہنچ گئے ہیں۔ مروان اس خبر کے سنتے ہی فوراً فوج لے کر ۱۳۰ شوال کو حمص کے قریب پہنچے، دیکھا کہ اہل حمص نے شہر کے دروازے بند کر لیے ہیں۔ مروان کے منادی نے پکار کر کہا کہ تم لوگوں نے امیر المومنین کی بیعت کیوں توڑی ہے؟ شہر والوں نے جواب دیا کہ ہم نے بیعت نہیں توڑی بلکہ ہم مطیع و فرمان بردار اور اپنی بیعت پر قائم ہیں۔ چنانچہ انہوں نے شہر کے دروازے کھول دیئے اور مروان کے ہمراہی شہر میں داخل ہوئے تو اہل شہر اور مخالفین نے مقابلہ کیا۔ یہ حالت دیکھ کر مروان شہر کے دروازے پر چڑھ گیا اور مخالفین کا مقابلہ کر کے ان کو شکست دی۔ شہر پناہ تین سو گز کے قریب ڈھا کر زمین کے برابر کر دی اور اہل شہر سے اپنی بیعت لی۔ ابھی مروان حمص ہی میں تھا کہ خبر پہنچی کہ اہل غوطہ نے یزید بن خالد قسری کو اپنا سردار بنا کر دمشق پر حملہ کیا اور والی دمشق کو محصور کر لیا ہے۔ مروان نے والی دمشق کی امداد کے لیے حمص سے دس ہزار فوج روانہ کی۔ اس فوج نے پہنچ کر باہر سے اور اہل دمشق نے اندر سے مقابلہ کیا۔ اہل غوطہ کو شکست ہوئی، یزید بن خالد مارا گیا۔ اس کا سر کاٹ کر مروان کے پاس بھیج دیا گیا۔ اس فتنہ کے فرو ہوتے ہی ثابت بن نعیم نے اہل فلسطین کو مجتمع کر کے طبریہ کا محاصرہ کیا۔ طبریہ میں اس وقت ولید بن معاویہ بن مروان بن حکم والی تھا۔ مروان بن محمد نے یہ خبر سن کر ابو الورد اپنے فوجی سردار کو اس طرف بغاوت فرو کرنے کے لیے روانہ کیا۔ ابو الورد کے پہنچتے ہی اہل طبریہ نے شہر سے نکل کر محاصرین کا مقابلہ کیا۔ اہل فلسطین نے شکست فاش کھائی اور ثابت بن نعیم کے تین لڑکے ابو الورد نے گرفتار کر کے مروان کے پاس بھیج دیئے۔ مروان نے فلسطین کی حکومت پر رماحس بن عبدالعزیز کنانی کو مامور کیا۔ اس نے تلاش کر کے ثابت بن نعیم کو گرفتار کیا اور مروان کے پاس بھیج دیا۔ مروان نے اس کے اور اس کے تینوں لڑکوں کے ہاتھ پاؤں کٹوا کر صلیب پر چڑھا دیا۔ ان واقعات سے فارغ ہو کر مروان بن محمد نے دیر ایوب میں اپنے لڑکوں عبداللہ و عبید اللہ کی ولی عہدی کی بیعت لی اور ہشام کی لڑکیوں سے ان کا عقد کر دیا۔ اس کے بعد مروان نے تدمر کی جانب فوج کشی کی کیونکہ اہل تدمر ابھی تک خود مختاری پر قائم تھے۔ اہل تدمر کو بیعت اور اطاعت کرنی پڑی۔ اس کے بعد مروان نے یزید بن ہبیرہ کو عراق کی جانب روانہ کیا کہ وہ ضحاک شیبانی خارجی کو جو کوفہ پر مسلط ہو گیا تھا، خارج کرے اور امدادی فوجیں عقب سے بھیجتے رہنے کا انتظام کرنے کے لیے خود قرقیا میں آٹھرا۔ اس سے پیشتر سلیمان بن ہشام آرام کرنے کے لیے رصافہ میں ٹھہر گیا تھا۔ اہل شام کا ایک گروہ کثیر جس کو مروان نے یزید بن عمر بن ہبیرہ کے ساتھ عراق کی جانب روانہ کیا تھا۔ اس سے جدا ہو کر رصافہ میں سلیمان بن ہشام کے پاس پہنچا اور کہا کہ آپ خلافت قبول کر لیں۔ سلیمان نے اس بات کو منظور کر لیا اور ان لوگوں کو ہمراہ لیے ہوئے قنسرین کی جانب روانہ ہوا۔ قنسرین پہنچ کر سلیمان نے اہل شام کو خطوط لکھے جن کا اثر یہ ہوا کہ اہل شام ہر طرف سے سلیمان بن ہشام کی طرف متوجہ ہوئے اور ایک زبردست فوج سلیمان کے پاس جمع ہو گئی۔ مروان نے یہ خبر سنی تو یزید بن عمر بن ہبیرہ کو قیام کر دینے کا فرمان بھیجا اور خود قرقیا سے سلیمان کی طرف چلا۔ قنسرین کے باہر مقام حنّاف میں مروان و سلیمان کی صف آرائی ہوئی اور سلیمان کو مروان نے شکست دے کر بھگا دیا۔ سلیمان کے ہمراہیوں کو جو گرفتار ہوئے قتل کیا۔ سلیمان بن ہشام کا لڑکا

اور ہشام بن عبد الملک کا ماموں خالد بن ہشام مخزومی میدان جنگ میں قتل ہوئے۔ سلیمان بھاگ کر حمص پہنچا اور دوبارہ لشکر مرتب کر کے شہر پناہ کو درست کر لیا۔ مروان یہ سن کر حمص پہنچا۔ نہایت خونریز جنگ ہوئی پھر مروان نے حمص کا محاصرہ کر لیا۔ قریبادس مہینے حمص کا محاصرہ جاری رہا۔ اسی <sup>مخفیہ</sup> حقیقتیں برابر مصروف سنگ باری تھیں۔ مجبور ہو کر اہل حمص نے امان طلب کی اور سلیمان تدمر کی طرف چلا گیا۔ یہاں سے فارغ ہو کر مروان کوفہ کی طرف ضحاک خارجی سے جنگ کرنے کو روانہ ہوا۔

یزید بن عمر بن ہبیرہ نے کوفہ کی طرف بڑھ کر ضحاک خارجی کے لشکر کو شکست دی۔ ضحاک نے دوبارہ لشکر مرتب کیا۔ یزید بن عمر نے دوبارہ اس کو شکست دی اور کوفہ میں داخل ہوا۔ خارجیوں نے کئی مرتبہ خروج کیا مگر ہر مرتبہ ان کو شکست حاصل ہوئی۔ یزید بن عمر بن ہبیرہ نے عراق پر قابض و متصرف ہو کر اپنی طرف سے نصر بن سیار کو خراسان کی گورنری پر قائم رکھا۔ اس نے مروان بن محمد کی بیعت کر لی۔

جیسا کہ اوپر بیان ہو چکا ہے کہ خراسان میں حرث بن شریح موجود تھا اور اس کے گروہ میں دن بہ دن اضافہ ہو رہا تھا۔ حرث بن شریح کو یہ بھی خیال ہوا کہ مجھ کو یزید بن ولید نے امان دی تھی۔ یزید بن عمر بن ہبیرہ موجودہ گورنر کوفہ نے امان نہیں دی۔ لہذا حرث بن شریح نے مخالفت کا اعلان کیا۔ نصر بن سیار نے اس کو بہت سمجھایا لیکن وہ نہ مانا۔ بلا آخر نوبت لڑائی تک پہنچی۔ خاص شہر مرو کی گلیوں میں جنگ و پیکار کے شعلے بلند ہوئے۔ ادھر کرمانی بھی کرمان میں کافی قوت حاصل کر چکا تھا۔ نصر بن سیار نے کرمانی کو بلوایا لیکن اس کا بھی دل صاف نہ ہوا اور علانیہ مخالفت پر آمادہ ہو گیا۔ غرض مرو میں کرمانی، حرث اور نصر تین شخص جمع ہو گئے۔ تینوں کی طاقت مساوی تھی اور تینوں اپنے الگ الگ مقاصد و اغراض رکھتے تھے۔ کوئی کسی کا ہمدرد و شریک نہ تھا۔ آخر حرث و کرمانی دونوں نے مشفق ہو کر نصر بن سیار کو ہزیمت دے کر مرو سے نکال دیا اور چند روز کے بعد دونوں آپس میں لڑے۔ اس لڑائی میں حرث بن شریح مارا گیا اور کرمانی مرو پر قابض و متصرف ہوا۔ یہ سنہ ۱۲۸ھ کا واقعہ ہے۔ جب حرث بن شریح مارا گیا تو نصر نے اپنی جمعیت فراہم کر کے کرمانی کے مقابلے پر یکے بعد دیگرے فوجیں بھیجی شروع کیں۔ لڑائیاں ہوئیں اور قریباً ہر ایک معرکہ میں نصر کے سرداروں کو کرمانی کے مقابلے میں شکست ہوئی۔ آخر نصر بن سیار خود بڑی جمعیت لے کر مرو پر پہنچا۔ طرفین سے مورچے قائم ہوئے اور لڑائیوں کا سلسلہ جاری ہوا۔ یہ لڑائیاں ابھی جاری تھیں اور کوئی فریق غالب یا مغلوب نہ ہونے پایا تھا کہ مسلم خراسانی نے جس کا بیان مفصل آگے آئے گا، اس موقع کو بہت غنیمت سمجھا اور اپنی جمعیت کو فراہم کر کے ادھر نصر سے خط و کتابت جاری کی اور ادھر کرمانی سے۔ نصر کو لکھا کہ امام ابراہیم نے تمہارے متعلق کچھ مجھ کو ہدایات بھیجی ہیں اور میں سمجھتا ہوں کہ ان سے تم کو فائدہ پہنچے گا۔ اسی مضمون کا خط کرمانی کو لکھا کہ میں تمہارا ہمدرد ہوں اور امام ابراہیم نے تمہارے متعلق مجھ کو لکھا ہے کہ ضرورت کے وقت تمہاری مدد کروں۔ یہ خطوط جن قاصدوں کے ہاتھ روانہ کرتا، ان کو ہدایت کرتا کہ جو قبائل نصر کے ہمدرد ہیں راستے میں ان کو نصر کے نام کا خط دکھاتے ہوئے جائیں اور جو قبائل کرمانی کے ہمدرد ہیں ان کو کرمانی کے نام کا خط دکھانے ہوئے جائیں۔ منشاء اس

سے یہ تھا کہ تمام قبائل کی ہمدردی حاصل ہو جائے۔ اس طرح اس نے خارجیوں کی ہمدردی و حمایت بھی مناسب تدبیروں سے حاصل کر لی۔ آخر ابو مسلم خراسانی اپنی جمعیت لے کر کرمانی اور نصر بن سیار کے مورچوں کے درمیان آ کر خیمہ زن ہوا۔ فریقین یہ اندازہ نہ کر سکے کہ یہ کس کی حمایت کرے گا اور کس کی مخالفت۔ اگلے روز ابو مسلم نے کرمانی کو کہلا بھجوایا کہ میں تمہاری طرف سے نصر کا مقابلہ کروں گا۔ کرمانی یہ سن کر خوش ہوا۔ نصر نے اس خبر سے مطلع ہو کر کرمانی کو لکھ بھیجا کہ ابو مسلم چالاکی سے تم کو نقصان پہنچانا چاہتا ہے، تم اس کے فریب میں نہ آنا۔ اس کے مقابلہ میں ہم کو اپنی مخالفت فراموش کر دینی چاہیے۔ کرمانی نے نصر کی رائے کو پسند کیا اور اگلے روز دونوں میں ملاقات کی تجویز منظور ہوئی۔ کرمانی دو سو آدمی لے کر نصر بن سیار کی ملاقات کے لیے نکلا۔ نصر کے آدمیوں نے موقع پا کر کرمانی اور اس کے ہمراہیوں کو قتل کر دیا۔ کرمانی کا بیٹا علی بھاگ کر ابو مسلم کے پاس آیا۔ کرمانی کی فوج اور ابو مسلم کی جمعیت نے مل کر ابو مسلم اور علی بن کرمانی کی سرداری میں نصر بن سیار پر حملہ کیا۔ نصر بن سیار کو شکست ہوئی اور وہ بھاگ کر کسی معمولی شخص کے مکان میں چھپ گیا اور ابو مسلم و علی نے مرو پر قبضہ کیا۔ علی بن کرمانی نے ابو مسلم کے ہاتھ پر بیعت کرنی چاہی لیکن ابو مسلم نے کہا تم ابھی اسی حالت میں رہو، امام کا حکم آنے پر جو مناسب ہو گا کیا جائے گا۔ نصر بن سیار نے مرو سے نکل کر پھر اپنے گرد لوگوں کو جمع کرنا شروع کیا اور ابو مسلم نے خارجیوں کے سردار شیبان خارجی کو بھی اپنے ساتھ شامل کر لیا کیونکہ نصر بن سیار خارجیوں کا دشمن تھا۔ علی بن کرمانی اس لیے ابو مسلم کا شریک تھا کہ وہ نصر بن سیار سے اپنے باپ کے خون کا انتقام لینا چاہتا تھا۔ نصر بن سیار نے خارجیوں کے سردار کو یہ پیغام بھیج کر جدا کرنا چاہا کہ ابو مسلم شیعہ علی ہے۔ غرض کبھی خارجی ابو مسلم سے جدا ہوئے، کبھی ابن کرمانی الگ ہو گیا۔ یہ چاروں گروہ یعنی ابو مسلم، شیبان خارجی، ابن کرمانی، نصر بن سیار تمام ملک خراسان میں ادھر ادھر پھر رہے تھے اور ایک دوسرے کے خلاف اتفاق و مخالفت جلد جلد قائم ہو کر ٹوٹ جاتی تھی۔ ان چاروں میں نصر بن سیار اور ابو مسلم خراسانی بہت ہوشیار اور مآل اندیش تھے۔ نتیجہ یہ ہوا کہ ابو مسلم خراسانی نے یکے بعد دیگرے مناسب موقع پا کر شیبان خارجی اور ابن کرمانی کو سنہ ۱۳۰ھ میں قتل کر دیا اور سنہ ۱۳۱ھ میں رے کے متصل نصر بن سیار خود بیمار ہو کر مر گیا اور ملک خراسان میں ابو مسلم کا کوئی رقیب باقی نہ رہا۔

**خوارج :** خراسان کے مجمل حالات اوپر مذکور ہو چکے ہیں۔ اسی سلسلہ میں یہ بتادینا بھی ضروری ہے کہ خارجیوں نے سلطنت اسلامیہ میں خانہ جنگیوں کی کثرت اور ضعف کے آثار دیکھ کر خروج کیا اور خراسان کے خارجیوں نے مل کر ضحاک بن قیس شیبانی کو اپنا سردار بنایا۔ ضحاک نے کوفہ پر حملہ کر کے قبضہ کر لیا اور عبد اللہ بن عمر بن عبد العزیز کو کوفہ سے واسطہ آنا پڑا۔ سلیمان بن ہشام مروان بن محمد سے ہزیمت پا کر ضحاک بن قیس سے آ ملا۔ اس طرح ضحاک کی طاقت اور بڑھ گئی۔ ضحاک نے طاقت پا کر موصل پر چڑھائی کی۔ وہاں مروان بن محمد کے بیٹے عبد اللہ بن مروان نے مقابلہ کیا لیکن اس کے پاس کل سات ہزار فوج تھی اور ضحاک کے ساتھ ایک لاکھ آدمی تھے۔ ضحاک نے عبد اللہ بن مروان کا محاصرہ کر لیا۔

مروان بن محمد یہ خبر سن کر اس طرف متوجہ ہوا۔ خوب زور شور کا مقابلہ ہوا، ضحاک مارا گیا۔ خار جیوں نے سعید بن بہدل کو اپنا امیر بنایا وہ بھی مارا گیا۔ اس کے بعد شیبان بن عبدالعزیز کو خار جیوں نے اپنا امیر منتخب کیا۔ مروان نے یزید بن ہبیرہ کو کوفہ کی طرف روانہ کیا۔ اس نے وہاں سے خار جیوں کو خارج کیا۔ ادھر شیبان بن عبدالعزیز خار جیوں کی تمام جمعیت کو لے کر فارس کی طرف چلا گیا۔ وہاں جا کر وہ ابو مسلم کا شریک ہوا جیسا کہ اوپر مذکور ہو چکا ہے اور سنہ ۳۰ھ میں مقتول ہوا۔

حجاز، یمن اور حضر موت میں بھی بغاوتیں نمودار ہوئیں۔ ابو حمزہ مختار بن عوف ازدی نے علم بغاوت بلند کیا۔ حضر موت کا رئیس عبداللہ بن یحییٰ بھی اس کا شریک ہو گیا۔ ابو حمزہ نے اول مدینہ پر قبضہ کیا، اس کے بعد شام کی طرف بڑھا۔ مروان بن محمد نے ابن عطیہ سعدی کو اس کے مقابلہ پر مامور کیا۔ وادی قریٰ میں لڑائی ہوئی، ابو حمزہ مارا گیا۔ ابن عطیہ یمن کی طرف بڑھ گیا۔ وہاں عبداللہ بن یحییٰ کو مقابلہ پر مستعد پایا۔ دونوں میں لڑائی ہوئی، عبداللہ بن یحییٰ مارا گیا۔ ابن عطیہ نے اس کا سر کاٹ کر مروان کے پاس بھیجا۔

جس وقت مروان بن محمد ضحاک خارجی سے موصل کے قریب برسر مقابلہ تھا، اس وقت اس کے پاس ایک خط امام ابراہیم کا لکھا ہوا جو ابو مسلم خراسانی کے نام لکھا گیا تھا، پکڑا ہوا پیش کیا گیا تھا۔ اس خط میں امام ابراہیم نے ابو مسلم کو ہدایات لکھی تھیں اور یہ بھی لکھا تھا کہ خراسان میں کسی عربی النسل یا عربی انسان کو زندہ نہ چھوڑنا۔ خراسان کے اصلی باشندے جو مسلمان ہو گئے ہیں وہ ہمارے بہت کام آئیں گے اور انہیں پر زیادہ اعتماد رکھنا چاہیے۔ اسی خط سے یہ راز بھی منکشف ہوتا تھا کہ بنو عباس نے بنو امیہ کے خلاف عرصہ سے سازش کا جال پھیلا رکھا ہے اور امام ابراہیم اس سازش کے موجودہ امام ہیں جو مقام حمیمہ علاقہ بلقاء میں سکونت پذیر ہیں۔

مروان بن محمد نے اس خط کو پڑھ کر اپنے عامل کو جو بلقاء میں مامور تھا، لکھا کہ ابراہیم بن محمد کو حمیمہ سے گرفتار کر کے بھیج دو۔ چنانچہ ابراہیم بن محمد اور ان کے ساتھ کئی اور اہل خاندان قید ہو کر مروان کے پاس بھیجے گئے۔ مروان بن محمد نے ان کو مقام حران میں قید کر دیا۔ امام ابراہیم کے ساتھ سعید بن ہشام بن عبد الملک اور اس کے دونوں لڑکے عثمان و مروان اور عباس بن ولید بن عبد الملک اور عبداللہ بن عمر بن عبدالعزیز اور محمد سیانی بھی قید کر دیئے گئے۔ چند روز کے بعد حران میں وبائی بیماری پھیلی، اسی حالت میں بحالت قید امام ابراہیم، عباس بن ولید اور عبداللہ بن عمر بن عبدالعزیز فوت ہو گئے۔

سعید بن ہشام معہ اور قیدیوں کے داروغہ جیل کو قتل کر کے اور جیل خانہ توڑ کر بھاگ نکلا۔ اہل حران نے ان مفرور قیدیوں کو پکڑ کر مار ڈالا۔ صرف ابو محمد سفیانی قید خانہ سے نہ نکلا۔ اس کو مروان بن محمد نے نعب سے شکست خوردہ واپس آکر آزاد کیا۔ امام ابراہیم نے اپنی گرفتاری و قید کے وقت وصیت کر دی تھی کہ میرے بعد میرا جانشین میرا بھائی عبداللہ بن محمد المشہور بہ ابو العباس سفاح ہوگا۔ ساتھ ہی یہ بھی وصیت کر دی تھی کہ اب ابو العباس سفاح کو علاقہ بلقاء میں سکونت نہیں رکھنی چاہیے بلکہ کوفہ میں جا کر رہنا چاہیے۔ چنانچہ عبداللہ بن محمد سفاح معہ اہل خاندان اسی وصیت کے موافق کوفہ میں آکر اقامت پذیر ہوا تھا۔ امام ابراہیم نے

اپنی گرفتاری سے پیشتر حکم دیا تھا کہ ابو مسلم خراسانی کو اپنا افسر سمجھ کر اس کے احکام کی تعمیل کرو۔ اس کے بعد وہ قحطیہ بن شیبہ کو ایک سیاہ پھریرہ دے کر ابو مسلم کے پاس روانہ کر چکے تھے کہ اس جھنڈے کو بلند کر کے خراسان میں خروج اور ملکوں پر قبضہ شروع کر دو۔

ابو مسلم نے سنہ ۱۳۰ھ سے سنہ ۱۳۱ھ تک تمام خراسان پر قبضہ کر لیا۔ اس کے بعد قحطیہ بن شیبہ کو فوج دے کر کوفہ کی طرف بھیجا۔ کوفہ پر قبضہ کرنے کے بعد ابو العباس سفاح کی عبد اللہ بن محمد کے ہاتھ پر بیعت خلافت ہوئی۔ یہ خبر سن کر مروان بن محمد حران سے کوفہ کی طرف ایک لاکھ بیس ہزار فوج لے کر چلا۔ راستے میں نہر زاب کے کنارے سفاح کی فوج سے ' جس کا سردار سفاح کا چچا عبد اللہ بن علی تھا ' مقابلہ ہوا۔ مروان بن محمد کی فوج اگر لڑنا چاہتی تو بڑی آسانی سے عبد اللہ بن علی کے لشکر کو شکست دے سکتی تھی لیکن اس معرکہ جنگ میں جبکہ مروان بن محمد ' عبد اللہ بن علی کی فوج کے اکثر حصے کو شکست دے کر بھاگا چکا تھا اور فتح میں کوئی کسر باقی نہ رہ گئی تھی۔ مروان کی فوج کے اکثر حصے نے لڑنے اور حملہ کرنے سے انکار کر دیا، گویا وہ مروان بن محمد کو شکست ہی دلانا چاہتے تھے۔

عبد اللہ بن علی نے اپنے آپ کو شکست خوردہ دیکھ کر اور اپنی جان پر کھیل کر اپنے مخصوص ہمراہیوں کے ساتھ حملہ کیا مگر مروان کی طرف سے اس کی مدافعت میں کوئی سردار نہ بڑھا۔ مروان نے ان کو انعام و اکرام کا لالچ دیا۔ جب یوں بھی کام نہ چلا تو جس قدر خزانہ اس کے ہمراہ تھا وہ سب مروان نے میدان میں ڈلوادیا اور کہا کہ حملہ کرو اور کمزور دشمن کو مار کر یہ تمام خزانہ آپس میں تقسیم کر لو۔ یہ دیکھ کر لشکر اس خزانے کے لوٹنے میں مصروف ہو گیا اور جو لوگ ابھی تک لڑ رہے تھے وہ بھی لوٹ کھسوٹ میں مصروف ہو گئے۔ اس بد نظمی و افراتفری کو دیکھ کر مروان نے اپنے بیٹے عبد اللہ کو بھیجا کہ لوگوں کو اس حرکت سے روکے۔ اس کے پہنچتے ہی سب کے سب میدان سے بھاگنے لگے اور مروان کو چند ہمراہیوں کے ساتھ تنہا چھوڑ کر چل دیئے۔ مروان اپنے لشکر کی اس بے وفائی سے مجبور ہو کر میدان سے بھاگا اور موصل پہنچا۔ وہاں مروان پر لوگوں نے اس شکست کی وجہ سے آوازے کئے۔ وہاں ٹھہرنا مناسب نہ سمجھ کر مقام حران کی طرف آیا جہاں اس کا بھتیجا ابان بن یزید بن محمد عامل تھا۔ نہر زاب کے کنارے یوم شنبہ ۱۱ جمادی الثانی سنہ ۱۳۲ھ کو مروان بن محمد نے شکست کھائی تھی۔ مقام حران میں مروان صرف بیس ہی روز قیام کرنے پایا تھا کہ عبد اللہ بن علی کے آنے کی خبر سنی۔ مروان وہاں سے حمص کی طرف روانہ ہوا۔ جب عبد اللہ بن علی حران کے قریب پہنچا تو حران کا عامل ابان بن یزید بن محمد سیاہ کپڑے پہن کر اور سیاہ جھنڈا لے کر اس کے استقبال کو نکلا اور اس کے ہاتھ پر سفاح کی خلافت کی بیعت کر لی۔ عبد اللہ بن علی نے اس کو امان دے دی۔ مروان حمص میں پہنچا تو وہاں کے لوگوں نے اول تو فرماں برداری و عقیدت کا اظہار کیا لیکن مروان کے ہمراہیوں کو کم دیکھ کر سرکشی اور مقابلہ پر آمادہ ہوئے۔ مروان وہاں سے تین دن کے بعد ہی چل دیا لیکن اہل حمص نے اس کے مال و اسباب کے چھیننے کا ارادہ کیا۔ مروان نے اول ان کو سمجھایا لیکن جب وہ باز نہ آئے تو مقابلہ پر آمادہ ہو کر ان کو مار بھگایا۔

حصص سے مروان دمشق میں پہنچا۔ یہاں کا عامل اس کا چچا زاد بھائی ولید بن معاویہ بن مروان بن حکم تھا۔ یہاں بھی قیام مناسب نہ سمجھ کر اور ولید بن معاویہ کو مخالفین دولت امویہ سے لڑنے کی ترغیب دے کر فلسطین کی طرف روانہ ہوا اور وہاں خاموش اور بے تعلق زندگی بسر کرنے کے ارادے سے ٹھہر گیا۔

ادھر عبداللہ بن علی حران میں اس قید خانہ کو جس میں ابراہیم بن محمد قید تھے، مسمار کر کے دمشق کی طرف روانہ ہوا۔ راستے میں اس کا بھائی عبدالصمد بن علی جس کو سفاح نے آٹھ ہزار کی جمعیت سے اس کی مدد کے لیے روانہ کیا تھا، آپہنچا۔ اس کے بعد عبداللہ بن علی قسریں و بعلبک ہوتا ہوا اور لوگوں سے بیعت لیتا ہوا دمشق آپہنچا۔ دمشق کا محاصرہ کیا، چند روز محاصرہ کے بعد بتاریخ ۱۵/۵ رمضان سنہ ۱۳۲ھ بروز چہار شنبہ بزور شمشیر دمشق میں داخل ہوا اور دمشق کی گلیوں میں خون کے دریا بہا دیئے۔ اسی معرکہ میں ولید بن معاویہ حاکم دمشق مارا گیا۔ اس فتح اور قتل عام کے بعد عبداللہ بن علی پندرہ روز دمشق میں مقیم رہا۔ اس کے بعد فلسطین کی طرف روانہ ہوا۔ عبداللہ بن علی اپنا لشکر لیے ہوئے ابھی سرحد فلسطین پر ہی پہنچا تھا کہ عبداللہ سفاح کا فرمان پہنچا کہ مروان بن محمد کے تعاقب میں اپنے بھائی صالح بن علی کو مامور کر دو۔ یہ فرمان شروع ذیقعدہ سنہ ۱۳۲ھ میں پہنچا۔ صالح بن علی فوج لے کر روانہ ہوا۔ مروان یہ سن کر فلسطین سے روانہ ہو کر مقام عریش میں چلا گیا۔ وہاں سے نہر نیل کی طرف گیا، وہاں سے صید کی طرف روانہ ہوا۔ صالح بن علی بھی بڑھتا چلا گیا۔ اس نے خود فسطاط میں ڈیرہ ڈال کر فوجی دستوں کو آگے مروان کے تعاقب اور سراغ میں روانہ کیا۔ اتفاقاً صالح کے دستوں سے مروان کے سواروں کا مقابلہ ہو گیا۔ مروان کے سوار پہلے ہی سے افسردہ خاطر اور بد دل تھے۔ انہوں نے مقابلہ نہ کیا اور بھاگ پڑے۔ اس بھاگنے والوں میں سے چند گرفتار بھی ہو گئے۔ ان گرفتار شدہ سواروں سے پوچھا گیا تو انہوں نے مروان بن محمد کے قیام کا پتہ بتلادیا کہ وہ قصبہ بوسیر میں مقیم ہے۔ صالح کی فوج کا افسر ابو عون نے یہ بات سن کر رات ہی میں مروان کی جائے قیام پر شیخون مارنا مناسب سمجھا کیونکہ وہ جانتا تھا کہ مروان کا مقابلہ آسان نہیں ہے، چنانچہ شیخون مارا گیا۔ اس اچانک حملہ سے گھبرا کر مروان اپنے مکان سے باہر نکل آیا۔ ایک شخص نے جو پہلے ہی سے اس تاک میں کھڑا تھا، برچھے کا وار کیا، مروان گرا اور اس کے ساتھیوں میں سے کسی نے کہا کہ افسوس امیر المؤمنین مارے گئے۔ اس آواز کو سن کر ابو عون اور اس کے ہمراہی دوڑ پڑے۔ فوراً مروان کا سر کاٹ لیا اور ابو العباس عبداللہ سفاح کے پاس روانہ کر دیا۔

یہ واقعہ ۲۸/ذی الحجہ سنہ ۱۳۲ھ مطابق ۱۵/اگست سنہ ۷۵۰ء کو وقوع پذیر ہوا اور اس کے ساتھ خلافت بنو امیہ کا خاتمہ ہو کر خلافت بنو عباس کی ابتدا ہوئی۔ قتل مروان کے بعد اس کے لڑکے عبداللہ و عبید اللہ سرزمین حبشہ کی طرف بھاگے۔ حبشیوں نے بھی ان کو امان نہ دی۔ عبید اللہ حبشیوں کے ہاتھ سے مارا گیا اور عبداللہ فلسطین میں آکر پوشیدہ طور پر رہنے لگا۔ جس کو خلافت مہدی کے زمانے میں عامل فلسطین نے گرفتار کر کے مہدی کے دربار میں بھیج دیا اور اس نے اس کو قید کر دیا۔

مروان بن محمد کا عہد خلافت: مروان بن محمد بنو امیہ کا آخری خلیفہ ہے۔ اس لیے عام طور پر خلافت



بنو امیہ کی تباہی و بربادی کا ذمہ دار اسی کو سمجھا جاتا ہے مگر حقیقت یہ ہے کہ بنو امیہ کی بربادی کے سامان اس کی خلافت سے پہلے ہی اس کے پیش روؤں کی غفلت سے مرتب و مہیا ہو چکے تھے۔ مروان کی خلافت کا زمانہ کچھ عرصہ کم چھ سال ہے۔ اس مدت میں مروان کو ایک روز بھی چین سے بیٹھنا نصیب نہ ہوا۔

اس نے تمام عہد خلافت گھوڑے کی پشت پر ہی بسر کیا۔ اس کی جفاکشی، بہادری اور اس کے عزم و استقلال کا صحیح اندازہ اس لیے بھی نہ ہو سکا کہ اس کے ہاتھ میں ایک ایسی سلطنت دی گئی تھی جو ناقابل علاج امراض میں مبتلا تھی۔ مروان اگر چند روز پہلے تخت خلافت پر بیٹھتا تو یقیناً وہ دولت امویہ کی بربادی کو ایک طویل زمانہ کے لیے پیچھے ڈال دیتا مگر وہ موجودہ خرابیوں اور بنو عباس کی سازشوں پر غالب نہ آسکا۔ مروان کوئی ایسا غیر معمولی عالی دماغ اور عقلمند بھی نہ تھا کہ کسی قریب المرگ سلطنت میں از سر نو جان ڈال سکتا۔ اس کا تمام زمانہ جھگڑوں اور لڑائیوں ہی میں گزر گیا۔ اس کے عہد خلافت میں عالم اسلام کے اندر ہر طرف تلواریں چمکتی ہوئی نظر آتی تھیں، کسی کو اطمینان حاصل نہ تھا۔ کفار پر جہاد کرنے کا تو موقع ہی میسر نہ تھا۔ اس زمانے میں مسلمانوں کا خون مسلمانوں کے ہاتھوں سے جس قدر بہایا گیا اس کی نظیر بہت ہی کم کسی زمانے میں مل سکتی ہے۔

مروان سنہ ۶۷۰ء یا سنہ ۶۷۲ء میں جبکہ اس کا باپ محمد بن مروان جزیرہ کا گورنر تھا، پیدا ہوا تھا۔ مروان کی ماں کردستان کی ایک پرستار تھی جو ابراہیم اشتر کے پاس تھی۔ ابراہیم اشتر کے قتل کے بعد محمد بن مروان نے اس کو لے لیا۔ اسی کے پیٹ سے مروان پیدا ہوا تھا۔

## خلافت بنو امیہ پر ایک نظر

(۱) حضرت عثمان غنیؓ کی خلافت کے نصف آخر سے جو اندرونی خرنشے اور خفیہ سازشیں شروع ہوئیں، ان کا ایک ابتدائی حصہ اس نتیجہ پر ختم ہوا کہ حضرت امیر معاویہؓ خلیفہ تسلیم کئے گئے اور خلافت بنو امیہ کی بنیاد رکھی گئی۔ خلافت بنو امیہ کی ابتدا ہی میں اس کی ہلاکت و بربادی اور عالم اسلام کی بد نصیبی کا سب سے بڑا سامان بانی خلافت بنو امیہ یعنی حضرت امیر معاویہؓ کے ہاتھوں یہ پیدا ہوا کہ انہوں نے اپنے بعد اپنے بیٹے یزید کو ولی عہد بنایا۔ یہ ولی عہدی کی وہ ایسی شروع ہوئی کہ اس نے آج تک مسلمانوں کا پیچھا نہیں چھوڑا۔ حضرت امیر معاویہؓ کے اسی عمل کا نتیجہ تھا کہ وہ خوشگوار اور نافع نوع انسانی جمہوریت جو اسلام نے قائم کی تھی، ضائع ہو کر اس کی جگہ خاندانوں کی حکومتیں جو نوع انسانی کے لیے ایک لعنت ہیں، برباد ہونے کے بعد دوبارہ قائم ہو گئیں۔ خاندان بنو امیہ میں حضرت امیر معاویہؓ عبد الملک بن مروان، ولید بن عبد الملک تین خلیفہ اپنی فتوحات ملکی اور قابلیت ملک داری کے اعتبار سے ممتاز حیثیت رکھتے ہیں۔ ان کے بعد حضرت عمر بن عبد العزیز اس خاندان میں بالکل ایک زالی قسم کے خلیفہ تھے۔ ان کی خلافت بالکل خلافت راشدہ کے اولین زمانے کا نمونہ تھا۔ عمر بن عبد العزیز پر چونکہ مذہبیت اور للہیت غالب تھی لہذا وہ کسی پہلو میں بھی کسی اموی خلیفہ سے مشابہہ نہیں کہے جاسکتے۔ عمر بن عبد العزیز کی خلافت کا زمانہ اگرچہ بہت ہی تھوڑا زمانہ ہے لیکن حقیقت یہ ہے کہ ان کی

خلافت کے مرتبہ کو بلند کر دیا ہے اور باوجود ہر قسم کی قابل اعتراض اور قابل ملامت حرکات کے خلافت بنو امیہ کو محض عمر بن عبدالعزیز کی وجہ سے قابل فخر خلافت کہا جاسکتا ہے۔ ان کے بعد ہشام بن عبدالملک بھی ایک ایسا خلیفہ گزرا ہے جس کو اول الذکر تین خلیفوں کی فہرست میں شامل کیا جاسکتا ہے۔ ہشام بن عبدالملک کے بعد پورے دس برس بھی نہ گزرنے پائے تھے کہ خلافت بنو امیہ کا عالی شان قصر منہدم ہو کر زمین کے برابر ہو چکا تھا اور اس کی بنیادیں بھی اکھیڑ کر پھینک دی گئی تھیں۔ جن پانچ خلیفوں کے نام اوپر دیئے گئے ہیں، ان کے علاوہ سب کے سب عیش پرست، پست ہمت، تن آسان اور عقل و بصیرت سے نا آشنا تھے اور ہرگز اس قابل نہ تھے کہ کسی ایسی بڑی شہنشاہی کے فرماں روا ہوں جیسی کہ خلافت بنو امیہ تھی۔ اسلام نے آکر شراب نوشی اور موسیقی کو مٹا دیا تھا لیکن انہیں خلفا بنو امیہ نے ان دونوں پلید اور مضر چیزوں کو پھر رواج دیا جن کا سلسلہ آج تک بھی مسلمانوں میں موجود پایا جاتا ہے۔

(۲) بنو امیہ کے جرموں کی فہرست میں ایک یہ جرم بھی قابل تذکرہ ہے کہ اسلام نے خاندانوں اور قبیلوں کی تفریق و امتیاز کو مٹا کر سب کی ایک ہی برادری اور ایک ہی قبیلہ بنا دیا تھا۔ بنو امیہ نے قبیلوں کی عصبیت اور امتیاز کو از سر نو پھر زندہ کر دیا اور حمیت الجاہلیہ کو پھر واپس بلانے کے سامان فراہم کر دیئے۔ انہوں نے عربوں کے فراموش شدہ سبق کو پھر یاد دلادیا اور مسلمان قوم و قبیلے کو اسلامی اخوت پر ترجیح دینے لگے۔ جس چیز کو بنو امیہ نے دوبارہ پیدا کیا، بالآخر وہی چیز ان کی بربادی کا باعث ہوئی یعنی علویوں اور عباسیوں نے اسی خاندانی امتیاز کو آلہ کار بنا کر بنو امیہ کی بربادی کے سامان فراہم کئے۔

(۳) بنو امیہ نے اپنی حکومت و خلافت کے قیام و استحکام کے لیے ظلم و تشدد اور لوگوں کے قتل کرنے میں دریغ و تامل نہیں کیا۔ خلفا بنو امیہ کے سب سے زیادہ نامور اور کار گزار اہل کار و صوبہ دار وہی تھے جو سب سے زیادہ لوگوں کو بلا دریغ قتل کرنے اور سختی سے کام لینے والے تھے۔ بنو امیہ کو ظلم و تشدد کا طرز عمل مجبوراً اپنی حکومت کو قائم رکھنے کے لیے اختیار کرنا پڑا تھا لیکن آخر میں یہی طرز عمل ان کی بربادی کا باعث ہوا کیونکہ رعایا کے دلوں سے ان کی حمایت و ہمدردی مسلسل خوف و دہشت کے جاری رہنے سے جاتی رہی تھی۔

(۴) بنو امیہ اس میں شک نہیں کہ قبائل قریش اور ملک عرب میں ایک نامور اور سردار قبیلہ تھا۔ اس قبیلے میں اکثر ایسے لوگ پیدا ہوتے رہے جو تدبیر و رائے میں اپنے ہم عصروں پر فوقیت رکھتے تھے اور حکومت و ملک داری کے اصولوں سے واقف تھے۔ یہ خصوصیتیں اس قبیلہ کو عہد جاہلیت میں بھی حاصل تھیں مگر اس کا یہ مطلب نہیں تھا کہ بنو امیہ کے گھروں میں کوئی نالائق پیدا ہی نہیں ہو سکتا تھا۔ اگر بنو امیہ میں ولی عہدی کی رسم جاری نہ ہوتی اور خلیفہ کا انتخاب صرف قبیلہ بنو امیہ میں محدود کر دیا جاتا یعنی مسلمان اپنی مرضی اور کثرت رائے سے قبیلہ بنو امیہ کے کسی لائق ترین شخص کو خلافت کے لیے منتخب کر لیا کرتے۔ تب بھی اگرچہ بڑی بے انصافی اور غلطی ہوتی، تاہم خلافت بنو امیہ کی یہ حالت نہ ہوتی اور عالم اسلام کو اتنا بڑا نقصان نہ پہنچتا جو پہنچا۔ اس طرح ممکن تھا کہ خلافت بنو امیہ کی عمر بہت زیادہ طویل ہوتی اور وہ شکایتیں جو خلافت بنو امیہ سے پیدا ہوئیں

شاید پیدا نہ ہوتیں۔

(۵) خفیہ تدبیروں، سازشوں اور چالاکیوں میں بنو امیہ کو عرب کے دوسرے قبائل پر فضیلت حاصل تھی اور ان کی خلافت کا قیام انہیں چیزوں سے امداد حاصل کرنے کا نتیجہ تھا لیکن تعجب ہے کہ انہیں چیزوں کے ذریعے ہاشمیوں نے ان کو مغلوب کیا۔ حالانکہ ہاشمی ان چیزوں میں ان کے شاگرد تھے۔ اس کا سبب بجز اس کے اور کچھ نہ تھا کہ دولت و حکومت کے مردم افکن نشے نے ان کو جاہل و غافل بنا دیا تھا اور ولی عہدی کی رسم بدلنے اس جہالت و غفلت کو اور بھی بڑھا دیا تھا۔

(۶) مذکورہ بالا باتوں کے علاوہ بنو امیہ کی خلافت میں بعض ایسی خوبیاں بھی پائی جاتی ہیں جو ان کے بعد بہت ہی کم دیکھی گئیں اور ان کے جانشینوں کو نصیب نہ ہوئیں۔ مثلاً خلافت بنو امیہ نے خلافت راشدہ کی فتوحات کو وسعت دے کر مشرق و مغرب میں دور دور تک پھیلا دیا۔ مشرق میں چین اور مغرب میں بحر ظلمات تک انہوں نے گویا اپنے زمانے کی تمام متمدن دنیا کو فتح کر ڈالا۔ انہیں کے زمانے میں سمندروں کے دور دراز جزیروں براعظم افریقہ کے ریگستانوں اور ہندوستان کے میدانوں تک اسلام پہنچا۔ خلافت بنو امیہ کے زمانے میں اسلامی حکومت زیادہ سے زیادہ دنیا میں پھیل چکی تھی اور حکومت اسلامیہ کا ایک مرکز تھا۔ بنو امیہ کے بعد مسلمانوں کو جدید فتوحات ملکی کا بہت ہی کم موقع ملا۔ گویا ملک گیری بنو امیہ نے ختم کر دی۔ اس کے بعد صرف ملک داری باقی رہی۔ بنو امیہ کے بعد اسلامی حکومت کا مرکز بھی ایک نہ رہا بلکہ ایک سے زیادہ الگ الگ حکومتیں قائم ہونے لگیں جن میں خلافت عباسیہ سب سے بڑی حکومت تھی۔

(۷) بنو امیہ کے عہد خلافت میں عربوں کی حیثیت ایک فاتح قوم کی رہی۔ عربی اخلاق، عربی زبان، عربی تمدن، عربی مراسم سب پر غالب و فائق تھے لیکن بنو امیہ کے بعد عجمیوں اور دوسری مفتوح قوموں کو یہ مرتبہ حاصل ہونے لگا کہ وہ عربوں پر حکومت کریں اور عربوں کی کسی فضیلت و خصوصیت میں فاتحانہ عظمت کو تسلیم نہ کریں۔

(۸) عہد بنو امیہ میں اگرچہ خارجی شیعہ اور بعض دوسرے گروہ پیدا ہو گئے تھے لیکن سب کا عموماً مذہب اور مدار استدلال قرآن و حدیث کے سوا اور کچھ نہ تھا۔ کتاب و سنت کے سوا کسی تیسری چیز کو قاضی نہ سمجھتے تھے لیکن بعد میں ایسے بہت سے فرقے مسلمانوں میں پیدا ہونے لگے جنہوں نے کتاب و سنت کو پس پشت ڈال کر اپنے پیروں، مرشدوں، اماموں اور صاحب گروہ علما کے اقوال و اجتہاد کی پیروی کو کافی سمجھا۔ یہی وجہ تھی کہ خلافت بنو امیہ کے زمانے میں مسلمانوں کی تمام تر توجہ قرآن مجید اور سنت رسول اللہ ﷺ کی طرف منعطف رہی۔ اس کے بعد قرآن مجید کی طرف سے مسلمانوں نے کم التفاتی و غفلت کا برتاؤ شروع کیا اور یہ نحوست یہاں تک ترقی پذیر ہوئی کہ آج ہمارے زمانے میں ایک واعظ اور ایک فارغ التحصیل مولوی کے لیے بھی یہ ضروری نہیں سمجھا جاتا کہ وہ قرآن مجید کو تدبر کے ساتھ پڑھ اور سمجھ چکا ہو۔

(۹) خلافت راشدہ میں اعلیٰ درجہ کی کامیابی اور فتح یہ سمجھی جاتی تھی کہ لوگ شرک و گمراہی سے

نجات پا کر توحید اور عبادت الہی کی طرف متوجہ ہو جائیں اور مذہب اسلام لوگوں کا دستور العمل زندگی بن جائے۔ مال و دولت اور مادی شان و شوکت کی کوئی قدر و قیمت اور عزت و وقعت نہ تھی لیکن خلافت بنو امیہ میں مال و دولت اور شان و شوکت کو کامیابی سمجھا جانے لگا اور بیت المال کا روپیہ ان لوگوں کے لیے زیادہ صرف ہونے لگا جو خلافت و سلطنت یعنی خاندان بنو امیہ کے لیے موجب تقویت اور مفید ثابت ہو سکتے تھے۔ جن لوگوں سے بنو امیہ کو کسی امداد و اعانت کی توقع نہ ہوتی تھی یا جن کا خوش رکھنا وہ اپنے لیے ضروری نہ سمجھتے تھے ان کی طرف سے بے التفاتی برتی جاتی تھی اور ان کے حقوق ان کو نہ ملتے تھے۔ یہ رسم بعد کی خلافتوں میں اور بھی زیادہ ترقی کر گئی تھی۔ اسی نسبت سے عام طور پر مسلمانوں میں اغراض پرستی اور باہمی رقابت بڑھتی چلی گئی۔

(۱۰) ابتدائے اسلام اور خلافت راشدہ کے زمانے میں مسلمانوں کی زندگی نہایت سادہ اور ان کی ضروریات زندگی بہت ہی محدود تھیں۔ عہد بنو امیہ میں سامان عیش کا استعمال شروع ہوا اور وہ سپاہیانہ انداز جو پہلے موجب فخر تھا بتدریج منٹے منٹے بالکل دور ہونے لگا۔ خوبصورت لباس پر تکلف مکانات اور زیب و زینت کے سامان ضروریات زندگی میں داخل ہونے لگے اور اسی نسبت سے مسلمانوں کے اندر صدیق و فاروق اور خالد و ضار کے نمونے کم نظر آنے لگے۔

بنو امیہ کے رقیبوں کی کوشش : قتل عثمان کے بعد ہاشمیوں اور امویوں میں جو رقابت پیدا ہوئی اس کا نتیجہ بحسب ظاہر حضرت علیؑ کے بعد حضرت حسنؑ کے خلافت کے دست بردار ہو جانے پر یہ نکلا کہ بنو امیہ نے بنو ہاشم پر غلبہ پالیا اور بازی لے گئے۔ جمل اور صفین کی معرکہ آرائیوں اور خراجیوں کی لڑائیوں کے بعد خلافت کا بنو امیہ میں چلا جانا بنو ہاشم کی ایک ایسی ناکامی تھی کہ وہ خلافت کے حصول کے لیے اپنی تلواروں کو کند محسوس کر چکے تھے اور جلد طاقت کے استعمال پر آمادہ نہیں ہو سکتے تھے لیکن حضرت امیر معاویہؓ کے بعد یزید کا خلیفہ مقرر ہونا اور ولی عہدی کی بدعت کا ایجاد ہونا بنو امیہ کے لیے بے حد مضر اور ان کی کمزوری کا سامان تھا۔ لہذا حضرت حسینؑ نے جرات سے کام لیا اور اپنے ہمدردوں کی نصیحت پر عمل نہ کیا جس کے نتیجے میں کربلا کا حادثہ رونما ہوا۔

امیر معاویہؓ کے کمزور جانشین یزید اور یزید کے غلط کار اہل کار ابن زیاد نے اپنے اعمال نابالیت سے بنو ہاشم کی ہمتوں کو تو زیادہ پست کر دیا لیکن ساتھ ہی بنو امیہ کی قبولیت کو نقصان پہنچا کر عام لوگوں کو بنو امیہ کی مخالفت کے اظہار پر دلیر بنا دیا جس کے نتیجے میں ابن زبیر کا واقعہ پیش آیا۔ ابن زبیر کا واقعہ جب پیش آیا ہے تو حکومت امویہ کا تاج دار ایک زبردست شخص تھا۔ اس لیے وہ حکومت امویہ کی اس کمزوری کو جلد دور کر کے نہ صرف اقتدار رفتہ ہی کو قائم کر سکا بلکہ اس نے پہلے سے بھی زیادہ لوگوں کو مرعوب و خوف زدہ بنا دیا۔ اب ہاشمیوں کے لیے تلوار کے استعمال اور طاقت کے اظہار کا کوئی موقع باقی نہ رہا تھا۔ انہوں نے اپنے جوش انتقام کے لیے ایک دوسرا راستہ اختیار کیا اور ان کارروائیوں سے فائدہ اٹھایا جو وہ عبداللہ بن سبا اور اس کے اتباع کی دیکھ چکے تھے

اور جن کے سبب وہ صفین اور اذرج میں ناکام ہو چکے تھے۔ ہاشمیوں میں صرف دو ہی گھرانے سردار و مقتدا پائے جاتے تھے۔ ایک حضرت علیؑ کی اولاد اور دوسری حضرت عباسؑ بن عبدالمطلب کی اولاد۔ حضرت علیؑ آنحضرت ﷺ کے چچا زاد بھائی اور داماد تھے اور حضرت عباسؑ آپ کے چچا تھے۔ یہ دونوں گھرانے اہل بیت نبوی میں شمار ہوتے تھے اور اس لیے ان کی عظمت و سیادت سب کو تسلیم تھی۔ حضرت علیؑ کو چونکہ بنو امیہ کے مقابلہ میں براہ راست مصائب کا مقابلہ کرنا پڑا تھا۔ اس لیے علویوں میں عباسیوں کی نسبت زیادہ جوش تھا۔ حضرت حسینؑ کی شہادت کے سبب علویوں میں فاطمیوں کو زیادہ جوش تھا اور وہ زیادہ درپے انتقام تھے۔ علویوں میں دو گروہ تھے۔ ایک وہ جو حسینؑ کی اولاد کو مستحق خلافت سمجھتے تھے۔ ایک وہ جو محمد بن الحنفیہ کو سب سے زیادہ خلافت کا حق دار مانتے تھے۔ تیسرا گروہ عباسیوں کا تھا۔ سب سے زیادہ طاقتور گروہ فاطمیوں یا حسینیوں کا تھا کیونکہ واقعہ کربلا کی وجہ سے ان کو لوگوں کی زیادہ ہمدردی حاصل تھی۔ دوسرے یہ کہ حضرت فاطمہ الزہراء رضی اللہ عنہا کی اولاد ہونے کے سبب بھی وہ زیادہ مکرم و محبوب تھے۔

ان کے بعد دوسرا گروہ محمد بن الحنفیہ کا تھا۔ اس کے بعد عباسیوں کا مرتبہ تھا۔ بعد میں فاطمیوں کے اندر بھی دو گروہ ہو گئے تھے۔ ایک وہ جو زید بن علی بن حسین کے طرفدار تھے، وہ زیدی کہلائے۔ دوسرے وہ جنہوں نے اسماعیل بن جعفر صادق کے ہاتھ پر بیعت کی تھی وہ اسماعیلی کے نام سے مشہور ہوئے۔ مذکورہ بالا تینوں گروہ بنو امیہ کے مخالف اور تینوں مل کر اہل بیت کے ہواخواہ کہلاتے تھے۔ زید بن علی بن حسین اور ان کے بیٹے یحییٰ کے مقتول ہونے کا حال اوپر پڑھ چکے ہیں۔ محمد بن الحنفیہ کی کوششوں اور مختار کی کوفہ میں کارروائیوں کا ذکر بھی اوپر ہو چکا ہے۔ علویوں کو جب کبھی ذرا سا بھی موقع ملا انہوں نے خروج میں تامل نہیں کیا مگر اکثر ناکام ہوتے رہے۔ علویوں کی ان کارروائیوں اور ان کے انجام سے عباسی نصیحت و عبرت حاصل کرتے رہے اور انہوں نے بنو امیہ کے خلاف اپنی کوششوں کو بڑی احتیاط اور مآل اندیشی کے ساتھ جاری رکھا۔ ان تینوں گروہوں نے اپنے لیے ایک ہی راہ عمل تجویز کی کہ پوشیدہ طور پر لوگوں کو اپنا ہم خیال بنایا جائے اور مخفی طور پر لوگوں سے بیعت لی جائے تا آنکہ بنو امیہ کے مقابلے اور مقاتلے کے قابل طاقت فراہم ہو جائے۔ اس مقصد کو پورا کرنے کے لیے انہوں نے اپنے مشنری ملکوں میں پھیلا دیئے جو نہایت مخفی طریقوں سے اہل بیت کی محبت کا وعظ کہتے اور بنو امیہ کی حکومت کے عیوب و نقائص لوگوں کو سمجھاتے اور خلافت و حکومت کا حق دار اہل بیت ہی کو بتاتے تھے۔ یہ خفیہ اشاعتی کام بڑی احتیاط اور بڑے عزم و حزم کے ساتھ شروع کیا گیا۔ اس کی ابتدا عبد الملک بن مروان ہی کے زمانے سے ہو چکی تھی اور تینوں گروہوں کو ایک دوسرے کی سرگرمیوں کا علم تھا لیکن چونکہ تینوں کا دشمن ایک ہی تھا۔ اس لیے ان تینوں گروہوں کے اندر آپس میں کوئی رقابت نہ تھی اور ایک دوسرے کے راز کو اطلاع ہو جانے پر پوشیدہ رکھنے اور افشا ہونے سے بچانے کی کوشش کرتے تھے۔ ہر ایک کے کارندے اور نقیب اگرچہ جدا جدا تھے لیکن تبلیغ کے لیے ان کو ایسے الفاظ استعمال کرنے کی تاکید کی گئی تھی۔ جس سے دوسرے گروہ کے ساتھ تصادم لازم نہ آئے مثلاً بجائے اس کے کہ حضرت عباس یا محمد بن الحنفیہ یا امام

زین العابدین کی فضیلت بیان کی جائے صرف اہل بیت کا ایک عام لفظ استعمال کیا جاتا تھا اور اہل بیت کی فضیلت بیان کر کے ان کو مستحق خلافت ثابت کرنے کی کوشش ہوتی تھی پھر یہی نہیں کہ آپس میں ایک دوسرے کی مخالفت نہ کرتے تھے بلکہ بنو امیہ کی مخالفت کے جوش میں خارجیوں کے ساتھ بھی یہ لوگ ہمدردی و اعانت کا برتاؤ جازر سمجھتے تھے کیونکہ خارجی بھی شروع ہی سے بنو امیہ کو کافر کہتے اور ان کے خلاف کوششوں میں مصروف رہتے تھے۔ حالانکہ خارجی جس طرح خلافت بنو امیہ کے دشمن تھے اسی طرح حضرت علیؑ اور ان کی اولاد کے بھی مخالف تھے۔ اس خفیہ اشاعت کے کام میں علویوں سے بار بار جلد بازی کا ارتکاب ہوا اور وہ زیادہ خوبی کے ساتھ اس کام کو انجام نہ دے سکے۔ لہذا خلفاء بنو امیہ کو علویوں کی کارروائیوں اور سازشوں کا علم ہوتا رہا اور وہ ان کے خلاف انسدادی کارروائیوں کا موقعہ بھی پاتے رہے لیکن عباسیوں کی سازش سے خلفاء بنو امیہ آخر تک بے خبر رہے اور اسی لیے عباسی علویوں کو پیچھے چھوڑ کر کامیابی حاصل کر سکے۔

عباسیوں نے علاوہ مذکورہ بالا تدابیر کے ایک اور احتیاط یہ بھی کیا کہ اپنا مرکز مدینہ، مکہ، کوفہ، بصرہ اور دمشق وغیرہ میں سے کسی بڑے شہر کو نہیں بنایا بلکہ ایک نہایت غیر معروف گاؤں حمیمہ جو بنو امیہ کی عطا کردہ جاگیر اور دمشق و مدینہ کے درمیان واقع تھا اور باوجود دمشق سے قریب ہونے کے خلفاء بنو امیہ یا گورنران بنو امیہ کی توجہ سے محفوظ تھا، اپنا قیام گاہ اور مرکز سازش بنایا۔ علویوں کی کوششیں اور سازشیں چونکہ طشت از بام ہوتی رہیں۔ لہذا وہ بار بار قتل ہوتے رہے لیکن بنو عباس اس قسم کے نقصانات سے بالکل محفوظ رہے اور ان کی سازش کی رفتار ترقی معتدل رفتار سے برابر جاری رہی۔ اس رفتار ترقی میں بہت بڑی طاقت اس لیے پیدا ہو گئی کہ محمد بن الحنفیہ کی جماعت تمام و کمال بنو عباس کے ساتھ شامل ہو کر ایک جماعت بن گئی یعنی ابو ہاشم بن محمد نے اپنے تمام حقوق محمد بن علی عباسی کو حمیمہ میں فوت ہوتے وقت تفویض کر دیئے اور ان لوگوں کو جو ابو ہاشم کی خلافت کے لیے کوشش کر رہے تھے تاکید نصیحت کی کہ آئندہ محمد بن علی کے زیر فرمان کوشش کریں اور محمد بن علی کو اپنا پیشوا مانیں۔ علویوں کا ایک زبردست گروہ جب عباسیوں میں شامل ہو گیا تو عباسیوں نے پہلے سے زیادہ ہمت کے ساتھ باقاعدہ کوششیں شروع کیں اور قریباً تمام طاقت سازش کنندوں کی عباسیوں کے ہاتھ میں آگئی۔ محمد بن علی عباسی اس زبردست سازشی جماعت کے پیشوا تھے، جب ان کا انتقال سنہ ۱۲۲ھ میں ہوا تو ان کے بیٹے امام ابراہیم ان کے جانشین ہوئے۔ امام ابراہیم نے اس سازش کو پہلے سے زیادہ وسیع اور باقاعدہ اصولوں پر قائم کر کے ہر ایک علاقہ کے لیے الگ الگ موزوں داعی مقرر کئے اور نہایت نظم و ترتیب کے ساتھ عراق، خراسان، فارس، شام اور حجاز وغیرہ ممالک اسلامیہ میں اپنی تحریک کا ایک جال پھیلا دیا۔ امام ابراہیم کو خوش قسمتی سے ایک ایسا شخص مل گیا جس نے آئندہ چل کر بہت جلد اس سازش کو کامیابی تک پہنچانے کا تمام کام اپنے ذمہ لے لیا، وہ شخص ابو مسلم خراسانی تھا۔

امام ابراہیم نے ابو مسلم خراسانی کو عراق و خراسان کے تمام دعاۃ کا سردار بنا کر سب کو حکم دیا تھا کہ ابو مسلم کی ماتحتی میں کام کریں اور ابو مسلم کے ہر ایک حکم کو مانیں۔ ابو مسلم کے ساتھ ان کی خط و کتابت رہتی تھی

اور وہ ابو مسلم کو اپنے ہر ایک منشاء سے مطلع کرتے رہتے تھے۔ اس میں یہ فائدہ تھا کہ امام ابراہیم کو ہر ایک شخص سے خود خط و کتابت نہیں کرنی پڑتی تھی۔ جب امام ابراہیم کی وفات کے بعد ان کا جانشین عبد اللہ سفاح ان کا بھائی ہو جو امام ابراہیم کی طرح ذی ہوش اور عقلمند تھا اور ابو مسلم کی قابلیت اور طاقت آخری نتائج پیدا کرنے والی تھی۔ ابو مسلم نے جلد جلد خراسان میں طاقت و قوت حاصل کرنی شروع کی۔ امام ابراہیم کی گرفتاری اور بنو امیہ کو اس عباسی تحریک کی واقفیت اس وقت ہوئی جبکہ ابو مسلم خراسان پر گویا مستولی ہو چکا تھا اور اس تحریک کے افشا ہونے کا مناسب وقت آچکا تھا۔ لہذا عباسیوں کو کسی ناکامی و نقصان کا سامنا نہ ہوا۔

جب ابو مسلم کو خراسان میں امام ابراہیم کی وفات کے بعد قوت و اقتدار حاصل ہونے لگا اور بنو امیہ کی خلافت کے برباد ہونے کی علامات نمایاں طور پر نظر آنے لگیں تو بنی عباس اور علویوں کے خیر خواہوں اور ان سازشی کارروائیوں میں حصہ لینے والوں نے اپنے خاص خاص سربر آوردہ ممبروں کو بمابہ ذی الحجہ سنہ ۱۳۰ھ جبکہ وہ بمقرب حج مکہ میں آئے ہوئے تھے، ایک مکان میں جمع کیا اور یہ مسئلہ پیش ہوا کہ بنو امیہ کی بربادی اور خلافت ان کے قبضہ سے نکلنے کی کوششیں بہت جلد آخری کامیابی حاصل کرنے والی ہیں۔ لہذا یہ طے ہو جانا چاہیے کہ خلیفہ کس کو بنایا جائے گا۔ اس مجلس میں ابو العباس عبد اللہ سفاح کا بھائی ابو جعفر منصور بھی موجود تھا اور اولاد علیؑ میں سے بھی چند حضرات تشریف رکھتے تھے۔ ابو جعفر منصور نے بلا توقف کہا کہ حضرت علیؑ کی اولاد میں سے کسی کو خلیفہ منتخب کرنا چاہیے۔ حاضرین مجلس نے اس بات کو پسند کیا اور اتفاق رائے سے محمد بن عبد اللہ بن حسن بن علی المعروف بہ نفس ذکیہ کو منتخب کیا گیا۔ یہ نہایت ہی نازک موقعہ تھا کیونکہ بنو امیہ کی حکومت کو مضحک کرنے اور خراسان پر ابو مسلم کے قابض ہو جانے میں سب سے زیادہ اس بات کو دخل تھا کہ شیعیان علی اور شیعیان بنو عباس مل کر کام کر رہے تھے اور متفقہ طاقت کے ساتھ مصروف عمل تھے۔ اگر اس مجلس میں بنو عباس اور علویوں کے درمیان اختلاف پیدا ہو جاتا تو مکہ سے لے کر خراسان کے آخری سرے تک کے تمام علاقے میں اختلاف کی ایک لہر ایسی سرعت کے ساتھ دوڑ جاتی کہ پھر اس کی روک تھام قابو سے باہر ہوتی اور خلافت بنو امیہ میں جو مردہ ہو چکی تھی از سر نو جان پڑ جاتی مگر ابو جعفر منصور کی ہوشیاری و دانائی نے اس موقعہ پر بڑا کام کیا اور شیعیان علی پہلے سے بھی زیادہ جوش کے ساتھ مصروف عمل ہو گئے اور ان کی یہ تمام کوششیں عباسیوں کے لیے زیادہ مفید ثابت ہوئیں۔

## ابو مسلم خراسانی

ابو مسلم خراسانی کا نام ابراہیم بن عثمان بن بشار تھا۔ یہ ایرانی النسل تھا اور مشہور ہے کہ بزرجمبر کی اولاد سے تھا۔ اصفہان میں پیدا ہوا تھا، ماں باپ نے کوفہ کے متصل ایک گاؤں میں آکر سکونت اختیار کر لی تھی۔ جس وقت ابو مسلم کا باپ عثمان فوت ہوا ہے تو ابو مسلم کی عمر سات برس کی تھی۔ اس کا باپ مرتے وقت وصیت کر گیا تھا کہ عیسیٰ بن موسیٰ سراج اس کی پرورش اور تربیت کرے۔ عیسیٰ اس کو کوفہ میں لے آیا۔ ابو مسلم

چار جامہ دوزی کا کام عیسیٰ سے سیکھتا تھا اور اسی کے پاس کوفہ میں رہتا تھا۔ عیسیٰ بن موسیٰ اپنے زین اور چار جامے لے کر خراسان جزیرہ اور موصل کے علاقوں میں فروخت کے لیے جاتا تھا اور اس تقریب سے اکثر سفر میں رہتا اور ہر طبقہ کے آدمیوں سے ملتا تھا۔ اس کی نسبت یہ شبہ ہوا کہ یہ بھی بنو ہاشم اور علویوں کا نقیب ہے۔ اسی طرح اس کے خاندان کے دوسرے آدمیوں پر شبہ کیا گیا۔ نتیجہ یہ ہوا کہ یوسف بن عمر گورنر کوفہ نے عیسیٰ بن موسیٰ اور اس کے چچا زاد بھائی ادریس بن معقل اور ان دونوں کے چچا عاصم بن یونس عجمی کو قید کر دیا۔ اسی قید خانہ میں خالد قسری کے گرفتار شدہ عمال بھی قید تھے۔

ابو مسلم قید خانہ میں عیسیٰ بن موسیٰ کی وجہ سے اکثر جاتا جہاں تمام قیدی ایسے تھے جنہیں بنو امیہ کی حکومت سے نفرت تھی یا قید ہونے کے بعد لازماً نفرت پیدا ہو جانی چاہیے تھی۔ ان ہی میں بعض ایسے قیدی بھی تھے جو واقعی بنو عباس یا بنو فاطمیہ کے نقیب تھے۔ لہذا ان لوگوں کی باتیں سن کر ابو مسلم کے قلب پر بہت اثر پڑا اور وہ بہت جلد ان لوگوں کا ہمدرد بن کر ان کی نگاہ میں اپنا اعتبار قائم کر سکا۔ اتفاقاً قطبہ بن شیبہ جو امام ابراہیم کی طرف سے خراسان میں کام کرتا اور لوگوں کو خلافت عباسیہ کے لیے دعوت دیتا تھا، خراسان سے حمیمہ کی طرف جا رہا تھا، راستے میں وہ کوفہ کے ان قیدیوں سے بھی ملا۔ یہاں اس کو معلوم ہوا کہ عیسیٰ و عاصم وغیرہ کا خادم ابو مسلم بہت ہوشیار اور جوہر قابل ہے۔ اس نے عیسیٰ سے ابو مسلم کو مانگ لیا اور اپنے ساتھ لے کر حمیمہ کی طرف روانہ ہو گیا۔ وہاں امام ابراہیم کی خدمت میں ابو مسلم کو پیش کیا۔ امام ابراہیم نے ابو مسلم سے پوچھا کہ تمہارا نام کیا ہے؟ ابو مسلم نے کہا کہ میرا نام ابراہیم بن عثمان بن بشار ہے۔ امام ابراہیم نے کہا نہیں، تمہارا نام عبدالرحمن ہے۔ چنانچہ اس روز سے ابو مسلم کا نام عبدالرحمن ہو گیا۔ امام ابراہیم ہی نے اس کی کنیت ابو مسلم رکھی اور قطبہ بن شیبہ سے مانگ لیا۔

چند روز تک ابو مسلم امام ابراہیم کی خدمت میں رہا اور انہوں نے اچھی طرح ابو مسلم کی فطرت و استعداد کا مطالعہ کر لیا۔ اس کے بعد اپنے ایک مشہور نقیب ابو نجم عمران بن اسماعیل کی لڑکی سے اس کا عقد کر دیا۔ ابو نجم عمران بن اسماعیل ان لوگوں میں سے تھا جو خلافت اسلامیہ کو اولاد علی میں لانا چاہتے تھے۔ اس عقد سے یہ فائدہ حاصل کرنا مقصود تھا کہ ابو مسلم کو شیعان علی کی حمایت حاصل رہے اور اس کی طاقت کمزور نہ ہونے پائے۔ اس انتظام و اہتمام کے بعد امام ابراہیم نے ابو مسلم کو خراسان کی طرف روانہ کیا اور تمام دعا و نقباً کو اطلاع دے دی کہ ہم نے ابو مسلم کو خراسان کے تمام علاقے کا مہتمم بنا کر روانہ کیا ہے۔ سب کو دعوت بنو ہاشم کے کام میں ابو مسلم کی فرمان برداری کرنا چاہیے۔ خراسان کے مشہور اور کار گزار نقباجو محمد بن علی عباسی یعنی امام ابراہیم کے باپ کے زمانے سے کام کر رہے تھے، یہ تھے سلیمان بن کثیر، مالک بن نثیم، زیاد بن صالح، طلحہ بن زریق، عمر بن امین، یہ پانچوں شخص قبیلہ خزاعہ کے تھے۔ قطبہ بن شیبہ بن خالد بن سعد ان یہ قبیلہ طے سے تعلق رکھتا تھا۔ ابو عینیہ موسیٰ بن کعب، لانبر بن قریط قاسم بن مجاشع، اسلم بن سلام یہ چاروں تمیمی تھے۔ ابو داؤد خالد بن ابراہیم شیبانی ابو علی ہر دی اسی کو شہل بن طہمان بھی کہتے تھے۔ ابو النجم عمران بن اسماعیل جب ابو مسلم



خراسان میں پہنچا تو سلیمان بن کثیر نے اس کو نو عمر ہونے کی وجہ سے واپس کر دیا۔ یہ تمام سن رسیدہ اور پختہ عمر کے تجربہ کار لوگ تھے۔ انہوں نے ایک نو عمر شخص کو اپنی خفیہ کارروائیوں اور رازداری کے مخفی کاموں کا افسرو مہتمم بنانا خلاف مصلحت سمجھا۔

جس وقت ابو مسلم خراسان پہنچا تھا، اس وقت ابو داؤد خالد بن ابراہیم شیبانی ماوراء النہر کی طرف کسی ضرورت سے گیا ہوا تھا۔ وہ جب مرو میں واپس آیا اور امام ابراہیم کا خط اس نے پڑھا تو ابو مسلم کو دریافت کیا۔ اس کے دوستوں نے کہا کہ سلیمان بن کثیر نے اس کو نو عمر ہونے کی وجہ سے واپس لوٹا دیا ہے کہ اس سے کوئی کام نہ ہو سکے گا اور یہ ہم سب کو اور ان لوگوں کو جنہیں دعوت دی جاتی ہے، خطرات میں مبتلا کر دے گا۔ ابو داؤد نے تمام نقبا کو جمع کر کے کہا کہ آنحضرت ﷺ کو اللہ تعالیٰ نے اولین و آخرین کا علم دیا۔ آپ کی عمرت و اہل بیت اس علم کے وارث ہیں اور آپ کے اہل بیت معدن علوم اور ورثاء رسول ہیں۔ کیا تم لوگوں کو اس میں کچھ شک ہے؟ حاضرین نے کہا نہیں۔ ابو داؤد نے کہا پھر تم نے کیوں شک و شبہ کو دخل دیا؟ اس شخص کو امام نے کچھ سوچ سمجھ کر اور اس کی قابلیت کو جانچ کر ہی تمہاری طرف بھیجا ہو گا۔ اس تقریر کو سن کر سب کو ابو مسلم کے واپس کرنے کا افسوس ہوا۔ اسی وقت آدمی روانہ کیا گیا، وہ ابو مسلم کو راستے سے لوٹا کر واپس لایا۔ سب نے اپنے تمام کاموں کا متولی و مہتمم ابو مسلم کو بنا دیا اور بخوشی اس کی اطاعت کرنے لگے۔ چونکہ سلیمان بن کثیر نے اول اس کو واپس کر دیا تھا اس لیے ابو مسلم سلیمان بن کثیر کی طرف سے کچھ کبیدہ خاطر ہی رہتا تھا۔ ابو مسلم نے نقبا کو ہر طرف شہروں میں پھیلا دیا اور تمام ملک خراسان میں اس تحریک کو ترقی دینے لگا۔

سنہ ۱۲۹ھ میں امام ابراہیم نے ابو مسلم کو لکھ بھیجا کہ اس سال موسم حج میں مجھ سے آکر مل جاؤ تاکہ تم کو تبلیغ دعوت کے متعلق مناسب احکام دیئے جائیں۔ یہ بھی لکھا کہ قطبہ بن شیبیب کو بھی اپنے ہمراہ لیتے آؤ اور جس قدر مال و اسباب اس کے پاس جمع ہو گیا ہے وہ بھی لیتا آئے۔ اس جگہ یہ تذکرہ ضروری معلوم ہوتا ہے کہ ان خفیہ سازشوں کے لیے ایام حج بہترین موقعہ تھا۔ مکہ مکرمہ میں حج کے لیے دنیا کے ہر حصہ سے لوگ آتے تھے۔ کسی کو کسی کے آنے پر کوئی شبہ کا موقعہ نہ ملتا تھا اور سازشی لوگ باسانی آپس میں مل کر ہر قسم کی گفتگو کر لیتے تھے اور حج کے موقعہ کو کبھی فوت نہ ہونے دیتے تھے۔ چنانچہ ابو مسلم اور نقبا کو بھی ہمراہ لے کر معہ قطبہ بن شیبیب امام سے ملنے کی غرض سے مکہ کی جانب روانہ ہوا۔ مقام قومس پہنچا تو امام ابراہیم کا خط ملا جس میں لکھا تھا کہ تم فوراً خراسان کی طرف واپس ہو جاؤ اور اگر خراسان سے روانہ نہ ہوئے ہو تو وہیں مقیم رہو اور اپنی دعوت کو پوشیدہ نہ رکھو بلکہ علانیہ دعوت دینی شروع کر دو اور جن لوگوں سے بیعت لے چکے ہو، ان کو جمع کر کے قوت کا استعمال شروع کر دو۔ اس خط کو پڑھتے ہی ابو مسلم تو مرو کی جانب لوٹ گیا اور قطبہ بن شیبیب مال و اسباب لیے ہوئے امام ابراہیم کی جانب روانہ ہوا۔ قطبہ نے جرجان کا راستہ اختیار کیا۔ اطراف جرجان میں پہنچ کر خالد بن برمک اور ابو عون کو طلب کیا۔ یہ لوگ معہ مال و اسباب فوراً حاضر ہوئے۔ قطبہ اس مال و اسباب کو بھی لے کر امام کی طرف چلا۔

جب ابو مسلم کو علانیہ دعوت اور طاقت کے استعمال کی اجازت ملی تو یہ وہ زمانہ تھا کہ خراسان میں کرمانی اور نصر بن سیار کی لڑائیوں کا سلسلہ جاری تھا۔ جیسا کہ اوپر بیان ہو چکا ہے کہ ابو مسلم نے اپنی جماعت کے لوگوں کو فراہم کیا اور ان کو لے کر کرمانی اور نصر بن سیار کے درمیان خیمہ زن ہوا اور بالآخر کرمانی قتل ہوا۔ اس کا لڑکا علی بن کرمانی ابو مسلم کے پاس آگیا اور ابو مسلم نے نصر کو مرو سے خارج کر کے مرو پر قبضہ کر لیا مگر چند روزہ قیام کے بعد مرو سے ماحوان کی جانب چلا آیا۔ نصر بن سیار نے مروان بن محمد خلیفہ دمشق کو امداد کے لیے خط لکھا تھا۔ مروان بن محمد ان دنوں ضحاک بن قیس خارجی سے مصروف جنگ تھا۔ وہ کوئی مدد نصر کے پاس نہیں بھیج سکا۔ جن ایام میں نصر کی عرضداشت مروان کے پاس پہنچی، انہیں دنوں امام ابراہیم کا خط ابو مسلم کے نام انہوں نے روانہ کیا تھا جس میں لکھا تھا کہ خراسان میں عربی زبان بولنے والوں کو زندہ نہ چھوڑنا اور نصر و کرمانی دونوں کا خاتمہ کر دینا، پکڑا گیا اور مروان الحمار کی خدمت میں پیش ہوا۔ یہی پہلا موقعہ تھا کہ بنو امیہ کو عباسیوں کی سازش کا حال معلوم ہوا۔ مروان نے علاقہ بلقاء کے عامل کو لکھا کہ امام ابراہیم کو خیمہ میں جا کر گرفتار کر لو۔ چنانچہ امام ابراہیم گرفتار ہو کر آئے اور مروان نے ان کو قید کر دیا، جیسا کہ اوپر بیان ہو چکا ہے۔ ابو مسلم نے خراسان میں جب علانیہ دعوت و تبلیغ شروع کی تو خراسان کے لوگ جوق در جوق اس کے پاس آنے لگے۔

سنہ ۱۳۰ھ کے شروع ہوتے ہی ابو مسلم نے کتاب اللہ اور سنت رسول اللہ ﷺ کی پیروی اور اہل بیت نبوی کی اطاعت و فرماں برداری پر لوگوں سے بیعت لینے شروع کر دی۔ کرمانی، شیبان خارجی اور نصر بن سیار تینوں ابو مسلم کے اس بیعت لینے اور لوگوں کو فراہم کرنے سے ناراض تھے لیکن وہ اس طرح اپنی لڑائیوں میں مصروف تھے کہ ابو مسلم کا کچھ نہ بگاڑ سکے۔ قتل کرمانی کے بعد علی بن کرمانی اپنے باپ کی جماعت کا سردار تھا۔ ادھر ابو مسلم بھی کافی طاقت حاصل کر چکا تھا۔ نصر بن سیار اور شیبان خارجی بھی اسی درجہ کی طاقت رکھتے تھے۔ اب خراسان میں یہی چار طاقتیں موجود تھیں۔

ابو مسلم نے شیبان خارجی کو اپنی طرف مائل کرنا چاہا اور ابن کرمانی کو اس کے پاس جانے کی تحریک کی۔ علی بن کرمانی شیبان خارجی کے پاس چلا گیا۔ نصر بن سیار نے شیبان خارجی سے صلح کرنی چاہی تاکہ وہ مطمئن ہو کر ابو مسلم سے دود و ہاتھ کرے لیکن ابو مسلم نے علی بن کرمانی کے ذریعہ ایسی کوشش کی کہ دونوں کی صلح نہ ہو سکے۔ جب ان دونوں کی صلح نہ ہوئی تو ابو مسلم نے موقعہ مناسب دیکھ کر نصر بن نعیم کو ایک جمعیت کے ساتھ ہرات کی طرف روانہ کر دیا۔ نصر بن نعیم نے ہرات پہنچ کر بہ حالت غفلت ہرات پر قبضہ کر لیا اور نصر بن سیار کے عامل عیسیٰ بن عقیل بن معقل حریشی کو ہرات سے نکال دیا۔ یحییٰ بن نعیم بن ہبیرہ شیبانی یہ سن کر ابن کرمانی کے پاس آیا اور کہا کہ تم نصر سے صلح کر لو۔ اگر تم نے صلح کر لی تو ابو مسلم فوراً نصر کے مقابلہ پر آمادہ ہو جائے گا اور تم سے کوئی تعرض نہ کرے گا لیکن اگر تم نے نصر سے صلح نہ کی تو ابو مسلم نصر سے صلح کر کے تمہارے مقابلہ پر مستعد ہوگا۔ شیبانی نے فوراً نصر کو لکھا کہ ہم تم سے صلح کرنا چاہتے ہیں۔ نصر فوراً صلح پر آمادہ ہو گیا کیونکہ اس کی پہلے ہی سے یہ خواہش تھی۔

ابو مسلم نے فوراً علی بن کرمانی کو جو شیبان خارجی کا شریک تھا، توجہ دلائی کہ نصر بن سيار تمہارے باپ کا قاتل ہے۔ علی بن کرمانی یہ سنتے ہی شیبان خارجی سے جدا ہو گیا اور اس کے ساتھ لڑائیوں کا سلسلہ شروع کر دیا۔ ابو مسلم، ابن کرمانی کی مدد کے لیے پہنچا۔ ادھر نصر بن سيار، شیبان خارجی کی طرف سے آمادہ پیکار ہوا۔ یہ بھی عجیب زمانہ تھا، لڑنے والے چاروں گروہ مختلف الخیال اور مختلف العقیدہ تھے مگر موقع اور وقت کی مناسبت سے ہر ایک دوسرے کو اپنے ساتھ ملا کر تیسرے کو فنا کرنے کی تدبیروں میں مصروف تھا۔ خاص شیعان علی بھی خراسان میں پہلے سے بکثرت موجود تھے، وہ بھی سب ابو مسلم کے شریک تھے۔

عبداللہ بن معاویہ بن عبداللہ بن جعفر بن ابی طالب نے کوفہ میں لوگوں سے بیعت خلافت لی تھی مگر عبداللہ بن عمر بن عبدالعزیز کے غالب ہو جانے پر وہ مدائن کی طرف چلے گئے تھے۔ ان کے ساتھ کوفہ کے بھی کچھ لوگ آئے تھے، پھر انہوں نے پہاڑی علاقہ کا رخ کیا اور اس پر قابض ہو کر حلوان، قوس، اصفہان اور رے پر قابض ہوئے۔ اصفہان کو اپنی قیام گاہ بنایا۔ سنہ ۱۲۸ھ میں شیراز پر قبضہ کیا۔ جب یزید بن عمر بن ہبیرہ عراق کا گورنر مقرر ہو کر آیا تو اس نے عبداللہ بن معاویہ کے مقابلہ کے لیے لشکر روانہ کیا۔ اصطر کے قریب جنگ ہوئی، عبداللہ بن معاویہ کو شکست ہوئی۔ ان کے ہمراہی بہت سے مارے گئے۔ منصور بن جمہور سندھ کی طرف بھاگ گیا۔ اس کا تعاقب کیا گیا لیکن وہ ہاتھ نہ آیا۔ عبداللہ بن معاویہ کے ہمراہیوں میں سے جو لوگ گرفتار ہوئے ان میں عبداللہ بن علی بن عبداللہ بن عباس بھی تھا۔ جس کو یزید بن عمر گورنر کوفہ نے رہا کر دیا۔ عبداللہ بن معاویہ فرار ہو کر ابو مسلم کی طرف چلے کیونکہ اس سے امداد کی توقع تھی کہ وہ اہل بیت کا ہوا خواہ ہے لیکن وہ شیراز سے کرمان اور وہاں سے اول ہرات پہنچے۔ ہرات میں ابو مسلم کے عامل نصر بن نعیم نے ان کو ٹھہرا کر ابو مسلم کو ان کے آنے کی اطلاع دی۔ ابو مسلم نے لکھ بھیجا کہ عبداللہ بن معاویہ کو قتل کر دو اور ان کے دونوں بھائیوں حسن و یزید کو رہا کر دو۔ چنانچہ نصر بن نعیم نے اس حکم کی تعمیل کر دی۔

سنہ ۱۳۰ھ کے شروع ہوتے ہی خراسان میں مذکورہ بالا چاروں طاقتیں ایک دوسرے سے ٹکرانے لگیں۔ آخر علی بن کرمانی اور ابو مسلم نے نصر بن سيار اور شیبان خارجی کو ہزیمت دے کر مرد پر مستقل قبضہ کر لیا۔ ابو مسلم نے مرو کے دارالامارہ میں جا کر لوگوں سے بیعت لی اور خطبہ دیا۔ نصر مرو سے شکست خوردہ سرخس اور طوس ہوتا ہوا نیشاپور میں آکر مقیم ہوا اور علی بن کرمانی ابو مسلم کے ساتھ رہنے لگا اور ہاں میں ہاں ملاتا رہا۔ شیبان خارجی جو مرو کے قریب ہی شکست خوردہ قیام پذیر تھا، اس کے پاس ابو مسلم نے پیغام بھیجا کہ تم بیعت کر لو۔ اس نے جواب میں کہلا بھیجا کہ تم ہی میری بیعت کر لو۔ اس کے بعد شیبان خارجی سرخس اور ایک گروہ بکر بن وائل کا اپنے گرد جمع کر لیا۔ یہ سن کر ابو مسلم نے ایک دستہ فوج سرخس کی طرف روانہ کیا۔ وہاں لڑائی ہوئی اور شیبان خارجی مارا گیا۔ اس کے بعد ابو مسلم نے اپنے نقیبوں میں سے موسیٰ بن کعب کو ایبورد کی طرف اور ابوداؤد خالد بن ابراہیم کو بلخ کی جانب بھیجا۔ دونوں کو کامیابی ہوئی۔ ایبورد اور بلخ پر جب قبضہ ہو گیا تو ابو مسلم نے ابوداؤد کو تو بلا بھیجا اور یحییٰ بن نعیم کو بلخ کا حاکم مقرر کر کے بھیج دیا۔ زیاد بن عبدالرحمن قسری نے جو

حکومت بنو امیہ کی طرف سے بلخ کا عامل تھا اور ابوداؤد سے شکست کھا کر ترمذ چلا گیا تھا۔ یحییٰ بن نعیم سے خط و کتابت کر کے اس کو اپنا ہم خیال بنا لیا اور مسلم بن عبدالرحمن باہلی اور عیسیٰ بن زرعہ سلمیٰ، ملوک طخارستان، ملوک ماوراءالنہر اور بلخ و اہل ترمذ سب کو مجتمع کر کے اور یحییٰ بن نعیم کو معہ اس کے ہمراہیوں کے ہمراہ لے کر ابو مسلم کی جنگ کے لیے روانہ ہوئے۔ سب نے منفق ہو کر سیاہ پھریرے والوں سے (رعاعہ بنو عباس) لڑنے کی قسمیں کھائیں۔ مقاتل بن حیان نبطی کو امیر لشکر بنایا۔

ابو مسلم نے یہ کیفیت سن کر ابوداؤد کو دوبارہ بلخ کی جانب روانہ کیا۔ بلخ سے تھوڑے فاصلہ پر فریقین کا مقابلہ دریا کے کنارے ہوا۔ مقاتل بن حیان نبطی کے ساتھ سردار ابو سعید قرشی تھا۔ ساتھ فوج کا پچھلا حصہ ہوتا ہے، اس حصہ کو مسلح اور زبردست اس لیے رکھا تھا کہ کہیں حریف دھوکا دے کر پیچھے سے حملہ نہ کرے۔ جب لڑائی خوب زور شور سے ہو گئی تو ابو سعید قرشی نے بھی اپنی متعلقہ فوج سے دشمنوں کا مقابلہ کرنا اور ان کو مار کر پیچھے بھگانا ضروری سمجھا۔ اتفاقاً ابو سعید کا جھنڈا بھی سیاہ تھا وہ جب اپنی فوج لے کر متحرک ہوا تو لڑنے والی اگلی صفوں کے لوگ بھول گئے کہ ہمارا بھی ایک جھنڈا سیاہ ہے۔ وہ ابو سعید کے جھنڈے کو دیکھتے ہی یہ سمجھے کہ دشمنوں کی فوج نے پیچھے سے ہم پر زبردست حملہ کیا ہے اور یہ انہیں کی فوج فاتحانہ پیچھے سے بڑھتی چلی آتی ہے۔ چنانچہ ان کے ہاتھ پاؤں پھول گئے اور میدان چھوڑ کر بھاگ نکلے۔ بہت سے دریا میں غرق ہو کر ہلاک ہوئے۔ زیادہ یحییٰ ترمذ کی طرف چلے گئے اور ابوداؤد نے بلخ پر قبضہ کر لیا۔

اس فتح کے بعد ابو مسلم نے ابوداؤد کو بلخ سے واپس بلا لیا اور بلخ کی حکومت پر نصر بن صبیح مزنی کو مامور کیا۔ جیسا کہ اوپر بیان ہو چکا ہے کہ علی بن کرمانی ابو مسلم کے پاس رہتا تھا۔ اس کے ساتھ اس کا بھائی عثمان بن کرمانی بھی تھا۔ ابوداؤد نے ابو مسلم کو رائے دی کہ ان دونوں بھائیوں کو ایک دوسرے سے جدا کر دینا ضروری ہے۔ ابو مسلم نے اس رائے کو پسند کر کے عثمان بن کرمانی کو بلخ کی حکومت پر نامزد کر کے بھیج دیا۔ عثمان بن کرمانی نے بلخ پہنچ کر فرافضہ بن ظہیر کو اپنا نائب بنایا اور خود معہ نصر بن صبیح کے مروا رود چلا گیا۔ یہ خبر سن کر مسلم بن عبدالرحمن باہلی نے ترمذ سے مصریوں کو ہمراہ لے کر بلخ پر حملہ کیا اور بزور شمشیر اس پر قابض ہو گیا۔ عثمان اور نصر کو اس کی اطلاع ہوئی تو وہ مرو رود سے بلخ کی طرف روانہ ہوئے۔ ان کے آنے کی خبر سن کر عبدالرحمن کے ہمراہی راتوں رات بھاگ نکلے۔ نصر نے ایک سمت سے اور عثمان نے دوسری سمت سے بلخ پر حملہ کیا تھا۔ نصر کے ہمراہیوں نے تو بھاگنے والوں سے کوئی تعرض نہ کیا لیکن عثمان بن کرمانی نے لڑائی چھینر دی اور خود ہزیمت اٹھا کر بھاگ نکلے اور بہت سے مارے گئے اور بلخ پر قبضہ ہوتے ہوتے رہ گیا۔ یہ خبر سن کر ابو مسلم اور ابوداؤد نے مشورہ کیا۔ ابو مسلم تو نیشاپور کی طرف روانہ ہوا اور ابوداؤد پھر بلخ کی جانب آیا۔ ابو مسلم کے ہمراہ علی بن کرمانی تھا۔ ابو مسلم نے نیشاپور کے راستے میں علی بن کرمانی کو قتل کیا اور ابوداؤد کے مشورہ کے موافق بلخ پر قابض ہو کر اور عبدالرحمن کو بلخ سے بھگا کر عثمان بن کرمانی کو قتل کر دیا۔ اس طرح ان دونوں بھائیوں کے خرنشے۔۔۔۔۔ کو مٹایا۔

اوپر پڑھ چکے ہیں کہ امام ابراہیم نے ابو مسلم کو اول بلا یا تھا پھر اس کو روک دیا تھا کہ علانیہ دعوت شروع کر دے۔ ابو مسلم نے قطبہ بن شبیب کو مال و اسباب کے ساتھ روانہ کیا تھا۔ قطبہ نے امام ابراہیم سے ملاقات کی، مال و اسباب پیش کیا۔ امام ابراہیم نے ایک جھنڈا قطبہ کے ہاتھ روانہ کیا اور مکہ مکرمہ سے اس کو خراسان کی جانب رخصت کر دیا اور خود حمیرہ کی طرف چلے آئے۔ یہاں آتے ہی گرفتار ہو کر قید ہو گئے۔ قطبہ یہ جھنڈا لے کر ابو مسلم کے پاس آیا۔ ابو مسلم نے اس جھنڈے کو مقدمتہ لہجیش میں رکھا اور قطبہ بن شبیب کو مقدمتہ لہجیش کا سردار بنایا اور سنہ ۱۳۰ھ کے ختم ہونے سے پہلے پہلے خراسان کے بڑے حصہ پر قابض و متصرف ہو کر ایک ایک دشمن کا قصہ پاک کیا۔ علی بن کرمانی کے قتل سے فارغ ہو کر ابو مسلم مرد کی طرف لوٹ آیا اور قطبہ کو چند سرداران لشکر ابو عون عبد الملک بن یزید، خالد بن برمک، عثمان بن نہیک اور خازم بن خزیمہ وغیرہ کے ساتھ طوس کی جانب روانہ کیا۔ اہل طوس نے مقابلہ کیا اور شکست کھائی۔ قطبہ نے بڑی بے دردی سے ان کا قتل عام کیا۔ اس کے بعد قطبہ نے تمیم بن نصر پر جو مقام سوزقان میں تھا، حملہ کی تیاری کی۔ تمیم بن نصر معہ تین ہزار ہمراہیوں کے مقتول ہوا۔ قطبہ نے شہر میں داخل ہو کر قتل عام کیا اور خالد بن برمک کو مال غنیمت کی فراہمی پر مامور کیا۔

اس کے بعد قطبہ نے نیشاپور کا قصد کیا۔ یہاں نصر بن سیار مقیم تھا، وہ نیشاپور سے قومس بھاگ آیا۔ قطبہ شروع رمضان سنہ ۱۳۰ھ میں نیشاپور پر قابض ہوا اور آخر شوال تک نیشاپور میں مقیم رہا۔ نصر بن سیار کی مدد کے لیے یزید بن عمر بن ہبیرہ گورنر کوفہ نے نباتہ بن حنظلہ کے ماتحت ایک فوج کوفہ سے بھیجی تھی۔ نصر بن سیار قومس میں بھی زیادہ دنوں نہ ٹھہرا، وہاں سے وہ جرجان چلا آیا۔ نباتہ بن حنظلہ معہ اپنی فوج کے نصر بن سیار کے پاس پہنچا۔ قطبہ نے شروع ذیقعدہ میں نیشاپور سے جرجان کی طرف کوچ کیا۔

قطبہ کے ہمراہیوں نے جب یہ سنا کہ نباتہ بن حنظلہ عظیم الشان لشکر شام کے ساتھ جرجان میں پہنچ گیا ہے تو وہ خوف زدہ ہوئے۔ قطبہ نے ان کو ایک پر جوش خطبہ دیا اور کہا کہ امام ابراہیم نے پیش گوئی کی ہے کہ تم لوگ ایک بڑی فوج کا مقابلہ کر کے اس پر فتح پاؤ گے۔ اس سے لشکریوں کے دل بڑھ گئے۔ آخر معرکہ کارزار گرم ہوا۔ نباتہ بن حنظلہ معہ دس ہزار آدمیوں کے مارا گیا۔ قطبہ کو فتح عظیم حاصل ہوئی۔ اس نے نباتہ بن حنظلہ کا سر کاٹ کر ابو مسلم کے پاس بھیج دیا۔ یہ لڑائی شروع ماہ ذی الحجہ سنہ ۱۳۲ھ میں ہوئی۔ قطبہ نے جرجان پر قبضہ کیا، تیس ہزار اہل جرجان کو قتل کر ڈالا۔ شکست جرجان کے بعد نصر بن سیار خوار الرائے کی طرف چلا آیا، وہاں کا امیر ابو بکر عقیلی تھا۔ یزید بن عمر بن ہبیرہ کو جب یہ حالات معلوم ہوئے تو اس نے ایک بہت بڑا لشکر ابن غعلیف کی سرداری میں نصر بن سیار کی امداد کے لیے روانہ کیا۔

قطبہ نے جرجان سے اپنے لڑکے حسن بن قطبہ کو خوار الرائے کی طرف روانہ کیا اور عقب سے ایک لشکر ابو کامل اور ابو القاسم صحرز بن ابراہیم اور ابو العباس مروزی کی سرداری میں حسن کی امداد کے لیے روانہ کیا لیکن جس وقت یہ لوگ حسن کے لشکر کے قریب پہنچے تو ابو کامل اپنے ہمراہیوں سے جدا ہو کر نصر سے جا ملا

اور اس کو حسن کے لشکر کی نقل و حرکت سے آگاہ کر دیا۔ آخر لڑائی ہوئی اور حسن بن قحطبہ کو شکست فاش حاصل ہوئی۔ بنو نصر سے مال غنیمت اور فتح کا بشارت نامہ یزید بن عمر بن ہبیرہ کے پاس روانہ کیا۔ یہ واقعہ محرم سنہ ۱۳۱ھ کا ہے۔ ادھر سے نصر بن سيار کے قاصد مال غنیمت اور فتح کی خوش خبری لیے ہوئے جا رہے تھے، ادھر سے ابن غعلیف فوج لیے ہوئے آرہا تھا۔ مقام رے میں دونوں کی ملاقات ہوئی۔ ابن غعلیف نے خط اور مال غنیمت لے لیا اور رے میں قیام کر دیا۔

نصر کو یہ خبر سن کر سخت ملال ہوا۔ جب نصر نے خود رے کا قصد کیا تو غعلیف معہ فوج ہمدان کی جانب روانہ ہو گیا مگر ہمدان کو چھوڑ کر اصفہان چلا گیا۔ نصر دو روز تک رے میں مقیم رہا۔ تیسرے روز بیمار ہوتے ہی رے سے کوچ کر دیا۔ مقام سادہ میں پہنچا تھا کہ ۱۲ ربیع الاول سنہ ۱۳۱ھ کو فوت ہو گیا۔ اس کے ہمراہی اس کی وفات کے بعد ہمدان چلے گئے۔ رے کا عامل حبیب بن یزید ہنشلی تھا، نصر کی وفات کے بعد جب قحطبہ بن شیبہ جرجان سے فوج لے کر رے کی طرف آیا تو حبیب بن یزید اور اہل شام جو اس کے پاس موجود تھے، بلا مقابلہ رے کو چھوڑ کر چل دیئے۔ قحطبہ نے رے پر قبضہ کیا اور اہل رے کے اموال و اسباب ضبط کئے، رے کے اکثر مفرور ہمدان چلے گئے۔ قحطبہ نے رے سے ہمدان کی طرف اپنے بیٹے حسن کو روانہ کیا لیکن یہ لوگ ہمدان چھوڑ کر نہاوند کی جانب چلے گئے۔ حسن نے نہاوند پہنچ کر نہایت مضبوطی سے محاصرہ ڈال دیا۔

یزید بن عمر بن ہبیرہ نے سنہ ۱۲۹ھ میں اپنے بیٹے داؤد بن یزید کو عبداللہ بن معاویہ سے لڑنے کو بھیجا تھا اور داؤد بن یزید کرمان تک ان کا تعاقب کرتا ہو چلا گیا تھا۔ داؤد کے ساتھ عامر بن صبارہ بھی تھا۔ یہ دونوں کرمان میں پچاس ہزار کی جمعیت سے مقیم تھے۔

جب یزید بن عمر بن ہبیرہ کو نباتہ بن حظلہ کے مارے جانے کا حال معلوم ہوا تو اس نے داؤد بن صبارہ کو لکھا کہ تم قحطبہ کے مقابلہ کو بڑھو۔ یہ دونوں پچاس ہزار فوج کے ساتھ کرمان سے روانہ ہوئے اور اصفہان جا پہنچے۔ قحطبہ نے ان کے مقابلہ کے لیے مقاتل بن حکیم کی عیسیٰ کو مامور کیا۔ اس نے مقام قم میں قیام کیا۔ ابن صبارہ نے یہ سن کر کہ حسن بن قحطبہ نے نہاوند کا محاصرہ کر رکھا ہے، نہاوند کے بچانے کا ارادہ کیا اور اس طرف روانہ ہوا۔ جب دونوں لشکروں کا مقابلہ ہوا تو قحطبہ کے ہمراہیوں نے ایسی جانبازی سے حملہ کیا کہ ابن صبارہ کے لشکر کو ہزیمت ہوئی اور وہ خود بھی مارا گیا۔

یہ واقعہ ماہ رجب سنہ ۱۳۱ھ کا ہے۔ قحطبہ نے اس فتح کی خوشخبری اپنے بیٹے حسن کے پاس کہلا بھجوائی اور خود اصفہان میں بیس روز قیام کیا، پھر حسن کے پاس آکر محاصرہ میں شریک ہو گیا۔ تین مہینے تک اہل نہاوند محاصرہ میں رہے۔ آخر نہاوند فتح ہو گیا اور بہت سے آدمی اہل نہاوند کے قتل کئے گئے۔ اس کے بعد قحطبہ نے حسن کو حلوان کی طرف روانہ کیا۔ حلوان باسانی قبضہ میں آگیا، پھر قحطبہ نے ابو عون بن عبد الملک بن یزید خراسانی کو شہر زور پر حملہ کرنے کو بھیجا۔ یہاں کا عامل عثمان بن سفیان تھا۔ اس کے مقدمتہ الحیش پر عبداللہ بن مروان بن محمد تھا۔ ابو عون اور عثمان کی آخری ذی الحجہ تک لڑائی ہوتی رہی۔ آخر عثمان مارا گیا، اس کی فوج کو

شکست ہوئی۔ ابو عون عبد الملک نے بلاد موصل پر قبضہ کر لیا۔

جب عامر بن صبارہ مارا گیا تو داؤد بن یزید اپنے باپ کے پاس بھاگ آیا۔ داؤد بن یزید نے یزید بن عمر بن ہبیرہ کی اس شکست کا حال سنا تو ایک عظیم الشان لشکر لے کر چلا۔ خلیفہ مروان بن محمد نے بھی حوثرہ بن سہیل باہلی کو اس کی کمک کے لیے روانہ کیا۔ یزید بن عمر بن حوثرہ بن سہیل حلوان پہنچا۔ قحطبہ بھی یہ سن کر حلوان کی طرف چلا اور دجلہ کو انبار کی طرف عبور کیا۔ یزید بن عمر نے بھی کوفہ کی طرف مراجعت کی اور حوثرہ کو پندرہ ہزار کی جمعیت سے آگے کوفہ کی طرف بڑھنے کا حکم دیا۔ قحطبہ نے انبار سے ۱۸ محرم سنہ ۱۳۲ھ کو دریائے فرات عبور کیا۔ اس وقت ابن ہبیرہ دہانہ فرات پر ۲۳ فرسنگ کے فاصلہ پر مقیم تھا۔ ہمراہیوں نے اس کو رائے دی کہ کوفہ چھوڑ کر خراسان کا قصد کیجئے، قحطبہ مجبوراً کوفہ کا ارادہ ترک کر کے ہمارے تعاقب میں آئے گا۔ یزید بن عمر نے اس رائے سے اختلاف کر کے دجلہ کو مدائن سے عبور کیا اور دونوں لشکر بقصد کوفہ فرات کے دونوں جانب سفر کرنے لگے۔ فرات کے ایک پایاب مقام پر قحطبہ نے دریا کو عبور کیا، سخت لڑائی ہوئی۔ یزید بن عمر بن ہبیرہ کی فوج کو شکست ہوئی مگر قحطبہ بن شہیب مارا گیا۔ قحطبہ جب معن بن زائدہ کے مارے زخمی ہو کر گرا تو اس نے وصیت کی کہ کوفہ میں شیعان علی کی امارت قائم ہونی چاہیے اور ابو سلمہ کو امیر بنانا چاہیے۔ حوثرہ و یزید بن عمر بن ہبیرہ اور ابن نباتہ بن حظلہ واسط کی طرف بھاگے۔ قحطبہ کی فوج نے حسن بن قحطبہ کو اپنا سردار بنایا۔ اس واقعہ کی خبر کوفہ میں پہنچی تو محمد بن خالد قسری نے شیعان علی کو مجتمع کر کے شب عاشورا سنہ ۱۳۲ھ کو خروج کیا اور قصر امارت میں داخل ہو کر قابض ہو گیا۔

اس واقعہ کا حال سن کر حوثرہ واسط سے کوفہ کی طرف لوٹا۔ محمد بن خالد قصر امارت میں محصور ہو گیا مگر حوثرہ کے ہمراہیوں نے دعوت عباسیہ کو قبول کر کے حوثرہ سے جدا ہونا شروع کیا۔ وہ مجبوراً واسط کی طرف واپس چلا گیا۔ محمد بن خالد نے اس واقعہ کی اطلاع اور اپنے قصر امارت پر قبضہ ہونے کی اطلاع ابن قحطبہ کو دی۔ حسن بن قحطبہ کوفہ میں داخل ہوا اور محمد بن خالد کو ہمراہ لے کر ابو سلمہ کے پاس حاضر ہوا اور ابو سلمہ کو بطور امیر منتخب کر کے بیعت کی۔ ابو سلمہ نے حسن بن قحطبہ کو ابن ہبیرہ کی جنگ کے لیے واسط کی طرف روانہ کیا اور محمد بن خالد کو کوفہ کا حاکم مقرر کیا۔ اس کے بعد ابو سلمہ نے حمید بن قحطبہ کو مدائن کی طرف روانہ کیا۔ ابواز میں عبد الرحمن بن عمر بن ہبیرہ امیر تھا۔ اس سے اور بسام سے جنگ ہوئی۔ عبد الرحمن شکست کھا کر بصرہ کی جانب بھاگا۔ بصرہ میں مسلم بن قیقبہ باہلی عامل تھا، بسام نے عبد الرحمن کو شکست دے کر بصرہ کی حکومت پر سفیان بن معاویہ بن یزید بن مہلب کو مامور کر کے بھیجا۔ ماہ صفر سنہ ۱۳۲ھ میں لڑائی ہوئی اور مسلم نے فتح پائی اور وہ بصرہ پر اس وقت تک قابض رہا جب تک کہ اس کے پاس یزید بن عمر کے مارے جانے کی خبر پہنچی۔ اس خبر کو سن کر وہ بصرہ سے نکل کھڑا ہوا اور میدان خالی پا کر محمد بن جعفر نے خروج کر کے بصرہ پر قبضہ کیا۔ چند روز کے بعد ابو مالک عبد اللہ بن اسید خزاعی ابو مسلم کی طرف سے وارد بصرہ ہوا اور ابو العباس سفاح نے اپنی بیعت خلافت کے بعد سفیان بن معاویہ کو بصرہ کا عامل مقرر کیا۔

امام ابراہیم کی وفات کے وقت حمیمہ میں ان کے خاندان کے مندرجہ ذیل افراد موجود تھے۔ ابو العباس، عبد اللہ سفاح، ابو جعفر منصور اور عبد الوہاب۔ یہ تینوں امام ابراہیم کے بھائی تھے۔ محمد بن ابراہیم، عیسیٰ بن موسیٰ، داؤد، عیسیٰ، صالح، اسماعیل، عبد اللہ، عبد الصمد۔ یہ آخر الذکر جو شخص امام بن ابراہیم کے چچا تھے۔ امام ابراہیم نے گرفتاری سے پہلے اپنے بھائی ابو العباس عبد اللہ سفاح کو اپنا جانشین مقرر فرمایا تھا اور مرتے وقت ابو العباس عبد اللہ سفاح کے لیے وصیت کی تھی کہ کوفہ میں جا کر قیام کریں۔ چنانچہ اس وصیت کے مطابق ابو العباس عبد اللہ سفاح مع مذکورہ بالا اہل خاندان حمیمہ سے روانہ ہو کر کوفہ میں آیا۔ ابو العباس جب کوفہ میں پہنچا تو وہ یہ زمانہ تھا کہ کوفہ میں ابو سلمہ کی حکومت قائم ہو چکی تھی۔ ابو سلمہ کوفہ میں امام ابراہیم کی طرف سے قائم مقام اور مرکز کوفہ میں تحریک کا مہتمم تھا لیکن اب اس کی تمام تر کوششیں اولاد علی کو خلیفہ بنانے میں صرف ہونے لگی تھیں۔ قطبہ بن شبیب بھی اسی خیال کا آدمی تھا لیکن چونکہ ابو ہاشم بن محمد نے وصیت کر دی تھی کہ محمد بن علی عباسی کو ان کی جماعت کے تمام آدمی اپنا پیشوا تسلیم کریں۔ اس لیے وہ اس آخری نتیجہ کے متعلق کوئی فیصلہ نہ کر سکا تھا۔

جب ابو العباس کے قریب پہنچنے کی خبر پہنچی تو ابو سلمہ معہ شیعیان علی بغرض استقبال حمام امین تک آیا اور ابو العباس کو ولید بن سعد کے مکان پر ٹھہرایا اور کل شیعیان علی و سپہ سالاران لشکر سے چالیس دن تک اس راز کو پوشیدہ رکھا۔ ابو سلمہ نے چاہا کہ آل ابی طالب میں سے کسی شخص کو خلیفہ منتخب کر کے اس کے ہاتھ پر بیعت کی جائے لیکن ابو جہم نے جو شیعیان علی میں سے تھا، اس رائے کی مخالفت کی اور کہا کہ کہیں آل ابی طالب خلافت سے محروم نہ رہ جائیں اور لوگ ابو العباس ہی کو خلیفہ نہ تسلیم کر لیں۔ اگر ابو العباس امام ابراہیم کی وصیت کے موافق کوفہ میں نہ آگیا ہوتا تو بہت زیادہ ممکن تھا کہ ابو سلمہ ابی طالب کو خلیفہ بنانے میں کامیاب ہو جاتا۔ ابو سلمہ نہیں چاہتا تھا کہ لوگوں کو ابو العباس کے آنے کی اطلاع ہو اور وہ اس کی طرف متوجہ ہونے لگیں۔ چنانچہ ابو سلمہ نے اس عرصہ میں امام جعفر صادق بن امام باقر بن امام زید العابدین بن حسین بن علی کو خط لکھا کہ آپ کوفہ میں آئیے اور خلیفہ بن جائیے۔ انہوں نے جواب میں انکار کیا۔ اتفاقاً لوگوں کو ابو العباس سفاح کے کوفہ میں آجانے کی اطلاع ہو گئی۔

کوفہ میں اب دو قسم کے لوگ موجود تھے۔ ایک وہ جو آل عباس کی خلافت کے خواہاں تھے، دوسرے وہ جو آل ابی طالب کو خلیفہ بنانے کے خواہشمند تھے۔ عباسیوں کی طرف داروں نے سنتے ہی ابو العباس سفاح کے پاس آنا جانا شروع کیا اور ان کے ساتھ ہی شیعیان علی بھی ابو العباس کے پاس آنے جانے لگے۔ جب لوگوں کو یہ معلوم ہوا کہ ابو سلمہ حاکم کوفہ نے جو وزیر اہل بیت کے لقب سے مشہور تھا، ابو العباس عبد اللہ سفاح کے ساتھ مہمان نوازی کے لوازم و شرائط کی ادائیگی میں کوتاہی کی ہے تو بہت سے شیعیان علی عبد اللہ سفاح کے ہو خواہ بن گئے اور اس طرح ابو العباس عبد اللہ سفاح کی کوفہ کی موجودگی نے عام طور پر لوگوں کی توجہ اور ہمدردی کو اپنی طرف منعطف کر لیا۔



آخر ۱۲ ربیع الاول بروز جمعہ سنہ ۱۳۲ھ مطابق ۳۰ اکتوبر سنہ ۷۲۹ء کو لوگوں نے مجتمع ہو کر ابو العباس عبد اللہ سفاح کو اس کی جائے قیام سے ہمراہ لیا اور دار الامارۃ میں داخل ہوئے۔ عبد اللہ سفاح دار الامارۃ سے جامع مسجد میں آیا، خطبہ دیا، نماز جمعہ پڑھائی اور نماز جمعہ کے بعد پھر منبر پر چڑھ کر خطبہ دیا اور لوگوں سے بیعت لی۔ یہ خطبہ نہایت بلیغ و فصیح تھا۔ اس میں اپنے آپ کو مستحق خلافت ثابت کیا اور لوگوں کے وظائف بڑھانے کا وعدہ کیا، اہل کوفہ کی ستائش کی۔ اس خطبہ کے بعد عبد اللہ سفاح کے چچا اوڈ نے منبر پر چڑھ کر تقریر کی اور بنو عباس کی خلافت کے متعلق مناسب الفاظ بیان کر کے بنو امیہ کی مذمت کی اور لوگوں سے بیان کیا کہ آج امیر المؤمنین عبد اللہ سفاح کسی قدر بخار اور اعضا شکنی کی تکلیف میں مبتلا ہیں اس لیے زیادہ بیان نہ کر سکے۔ آپ سب لوگ ان کے لیے دعا کریں۔ اس کے بعد ابو العباس عبد اللہ سفاح قصر امارت کی طرف روانہ ہوا اور اس کا بھائی ابو جعفر منصور مسجد میں بیٹھا ہوا رات تک لوگوں سے بیعت لیتا رہا۔ ابو العباس عبد اللہ سفاح بیعت خلافت لینے کے لیے قصر امارت میں گیا، پھر وہاں سے ابو سلمہ کے خیمہ میں جا کر اس سے ملاقات کی۔ ابو سلمہ نے بھی بیعت تو کر لی مگر وہ دل سے اس بیعت اور عباسیوں کی خلافت پر رضامند نہ تھا۔ عبد اللہ سفاح نے مضافات کوفہ کی نیابت اپنے چچا اوڈ کو دی اور اپنے دوسرے چچا عبد اللہ بن علی کو ابو عون بن یزید کی کمک کے لیے روانہ کیا اور اپنے بھتیجے عیسیٰ بن موسیٰ کو حسن بن قحطبہ کی مدد کے لیے بھیجا جو واسط کا محاصرہ کئے ہوئے تھا اور ابن ہبیرہ کو محصور کر رکھا تھا اور یحییٰ بن جعفر بن تمام بن عباس کو حمید بن قحطبہ کی امداد پر مدائن کی طرف روانہ کیا۔ اسی طرح ہر طرف سرداروں کو متعین و مامور کیا۔ ابو مسلم خراسان ہی میں تھا اور وہ خراسان کو جلد جلد دشمنوں سے صاف کر رہا تھا۔ عبد اللہ سفاح کوفہ میں خلیفہ ہو کر ہر ایک اہم معاملہ میں ابو مسلم کا مشورہ طلب کرتا تھا اور جیسے ابو مسلم لکھتا تھا اسی کے موافق عمل درآمد کرتا تھا۔

یہ زمانہ تمام عالم اسلامی میں بڑا نازک اور خطرناک زمانہ تھا۔ ہر ایک ملک اور ہر ایک صوبہ میں جا بجا لڑائیاں اور فسادات برپا تھے۔ واسط میں ابن ہبیرہ کو مغلوب کرنا آسان نہ تھا۔ ادھر مروان بن محمد اموی خلیفہ شام میں موجود تھا۔ حجاز میں بھی طائف الملوکی برپا تھی۔ مصر کی حالت بھی خراب تھی، اندلس میں عباسی تحریک کا مطلق کوئی اثر ہی نہ تھا۔ جزیرہ و آرمینیا میں اموی سردار موجود تھے اور عباسیوں کے خلاف مقابلہ پر آمادہ ہو گئے تھے۔ خراسان بھی پورے طور پر قابو میں نہ آیا تھا۔ بصرہ میں بھی عباسی حکومت قائم نہ ہو سکتی تھی۔ حضر موت، یمامہ اور یمن کی بھی یہی حالت تھی۔ عبد اللہ سفاح کے خلیفہ ہوتے ہی آل ابی طالب یعنی علویوں میں جو اب تک شریک کار تھے، ایک ہلچل سی مچ گئی اور وہ اس نتیجے پر حیران اور ناراض تھے کیونکہ ان کو اپنی خلافت کی توقع تھی۔ عباسیوں کی اس کامیابی میں سب سے بڑا دخل محمد بن حنفیہ کے بیٹے ابو ہشام عبد اللہ کی اس وصیت کو ہے جو انہوں نے مرتے وقت محمد بن علی بن عبد اللہ بن عباس کے حق میں کی تھی۔ اس وصیت کی وجہ سے شیعوں کے فرقہ کیسانہ کا یہ عقیدہ قائم ہوا کہ حضرت علی بن ابی طالبؑ کے بعد محمد بن حنفیہ امام تھے۔ ان کے بعد ان کے بیٹے ابو ہشام عبد اللہ امام ہوئے۔ ان کے بعد محمد بن علی عباسی ان کے جانشین اور امام

تھے۔ محمد بن علی کے بعد ان کے بیٹے ابراہیم امام ہوئے اور امام ابراہیم کے بعد عبد اللہ سفاح امام ہیں۔ اس طرح شیعوں کی ایک بڑی جماعت شیعوں سے کٹ کر عباسیوں میں شامل ہو گئی اور علویوں یا فاطمیوں کو کوئی موقع عباسیوں کے خلاف کھڑے ہونے کا نہ مل سکا وہ اندر ہی اندر پیچ و تاب کھا کر رہ گئے۔

جب مروان بن محمد آخری اموی خلیفہ مارا گیا تو حبیب بن مرہ حاکم بلقاء نے عبد اللہ سفاح کے خلاف خروج کیا اور سفید جھنڈے لے کر نکلا۔ ادھر عامل بن قنسرین بھی اٹھ کھڑا ہوا۔ حالانکہ اس سے پہلے وہ عبد اللہ بن علی عباسی کے ہاتھ پر بیعت کر چکا تھا۔ اہل حمص بھی اس کے شریک ہو گئے۔ ادھر آرمینیا کے گورنر اسحاق بن مسلم عقیلی نے عباسیوں کے خلاف خروج کیا۔ ان تمام بغاوتوں کے فرو کرنے کے لیے عبد اللہ سفاح نے اپنے سرداروں اور رشتہ داروں کو بھیجا اور بدرجہ کامیابی حاصل کی لیکن یزید بن عمر بن ہبیرہ نے ابو جعفر منصور اور عبد اللہ سفاح نے جا کر صلح کی اور یزید بن عمر بیعت پر آمادہ ہوا لیکن ابو مسلم نے خراسان سے عبد اللہ سفاح کو لکھا کہ یزید بن عمر کا وجود بے حد خطرناک ہے، اس کو قتل کر دو۔ چنانچہ دھوکے سے منصور بن عباسی نے اس کو قتل کر دیا اور اس خطرہ سے نجات حاصل کی۔

اب کوفہ میں ابو سلمہ باقی تھا اور بظاہر کوئی موقع اس کے قتل کا نہ تھا کیونکہ عباسی اس ابتدائی زمانے میں شیعان اولاد علی کی مخالفت علانیہ نہ کرنا چاہتے تھے۔ ابو سلمہ کے متعلق تمام حالات لکھ کر ابو مسلم کے پاس خراسان بھیج گئے اور اس سے مشورہ طلب کیا گیا۔ ابو مسلم نے لکھا کہ ابو سلمہ کو فوراً قتل کر دینا چاہیے۔ اس پر عبد اللہ سفاح نے اپنے چچا داؤد بن علی کے مشورہ سے ابو مسلم کو لکھا کہ اگر ہم اس کو قتل کریں گے تو ابو سلمہ کی طرف داروں اور شیعان علی کی جانب سے علانیہ مخالفت اور بغاوت کا خطرہ ہے۔ تم وہاں سے کسی شخص کو بھیج دو جو ابو سلمہ کو قتل کر دے۔ ابو مسلم مراد بن انس کو ابو سلمہ کے قتل پر مامور کر کے بھیج دیا گیا۔ مراد نے کوفہ میں آکر ایک روز کوفہ کی کسی گلی میں جبکہ ابو سلمہ جا رہا تھا اس پر تلوار کا وار کیا، ابو سلمہ مارا گیا۔ مراد بن انس بھاگ گیا اور لوگوں میں مشہور ہوا کہ کوئی خارجی ابو سلمہ کو قتل کر گیا ہے۔ اسی قتل کے بعد ابو مسلم نے اسی طرح سلمان بن کثیر کو بھی قتل کر دیا۔ یہ وہی سلیمان بن کثیر ہے جس نے ابو مسلم کو شروع میں وارد خراسان ہونے پر واپس کر دیا تھا اور ابو داؤد نے ابو مسلم کو راستے سے واپس بلا لیا تھا۔ غرض ابو مسلم نے چن چن کر ہر ایک اس شخص کو جو اس کی مخالفت کر سکتا تھا قتل کر دیا۔

عباسیوں کے ہاتھوں بنو امیہ کا قتل عام : خلافت اسلامیہ کو جو قوم یا خاندان وراثتاً اپنا حق سمجھے وہ سخت غلطی اور ظلم میں مبتلا ہے۔ بنو امیہ نے اگر حکومت اسلامی کو اپنی ہی قوم اور خاندان میں باقی رکھنا چاہا تو یہ ان کی غلطی تھی۔ بنو عباس یا بنو ہاشم اگر اس کو اپنا خاندانی حق سمجھتے تھے تو یہ بھی ان کی غلطی و نا انصافی تھی مگر چونکہ دنیا میں عام طور پر لوگ اس غلطی میں مبتلا ہیں لہذا سلطنت اور حکومت میں بھی حق وراثت کو جاری سمجھا جاتا ہے۔ اس بنا پر جو شخص کسی غاصب سلطنت سے اپنا حق یعنی سلطنت واپس چھینتا ہے وہ اکثر قتل و تشدد سے کام لیا کرتا ہے لیکن اس قتل و تشدد کو بنو عباس نے بنو امیہ کے حق میں جس طرح روار کھا ہے اس کی مثال کسی


دوسری جگہ نظر نہیں آتی۔ ہاں تاریخی زمانہ سے گزر کر اگر نیم تاریخی حکایات کو قابل اعتنا سمجھا جائے تو بخت نصر نے بنی اسرائیل کے قتل کرنے میں بڑی سفاکی و بے باکی سے کام لیا تھا اور بنی اسرائیل کو صفحہ ہستی سے مٹا دینا چاہتا تھا مگر ہم دیکھتے ہیں کہ بنی اسرائیل کی قوم آج تک دنیا میں موجود ہے۔ اس سے بھی بڑھ کر ہندوستان میں آریوں نے غیر آریوں پر ظلم و ستم کی انتہا کر دی تھی مگر کوہ ہمالیہ اور ہندوستان کے جنگلوں اور راجپوتانہ کے ریگستانوں نے غیر آریوں کی نسلوں کو اپنی آغوش میں چھپائے رکھا اور ہندوؤں کی شور و قوموں کی صورت میں وہ آج بھی ہندوستان کی آبادی کا ایک قابل قدر حصہ سمجھے جاتے ہیں۔ ہندوستان کے آریہ بھی ایرانی و خراسانی لوگ تھے۔ عباسیوں کے خراسانی سپہ سالار بھی بنو امیہ کے قتل و غارت میں عباسیوں کو ایسے مظالم اور ایسے تشدد پر آمادہ کر سکے کہ ہندوستان کے غیر آریوں کی مظلومی کے افسانے درست نظر آنے لگے۔ دنیا کی خفیہ انجمنوں کے حالات پڑھنے سے معلوم ہوتا ہے کہ ان خفیہ سازشوں کو کامیاب بنانے والے حد سے زیادہ قتل و خونریزی اور مظالم و بے رحمی کا ارتکاب کر سکتے ہیں۔ اس تاریخ اسلام میں بھی برابر اس بات کا ثبوت پاتے چلے آئے ہیں۔ خاندان بنو امیہ سے خلافت اسلامی کا نکالنا کوئی جرم نہ تھا لیکن خاندان بنو امیہ سے خلافت اسلامیہ کو نکال کر ایک دوسرے خاندان کو اسی طرح خلافت اسلامیہ کا سپرد کر دینا ہرگز کوئی خوبی کی بات نہ تھی۔ اسلام اور عالم اسلام کو اس سے کوئی فائدہ نہیں پہنچ سکتا تھا۔ لہذا بنو عباس کو نہایت ہی قابل شرم خونریزی اور قتل و غارت کا ارتکاب کرنا پڑا۔

ابو مسلم اور قحطبہ بن شیبہ اور دوسرے نقبائیل بیت نے خراسان کے شہروں میں جس قدر قتل عام کا بازار گرم کیا اس کا کچھ تھوڑا تھوڑا تذکرہ اوپر کے صفحات میں آچکا ہے۔ امام ابراہیم نے خود ابو مسلم کو اپنے آخری خط میں تاکید کی طور پر لکھا تھا کہ خراسان میں کوئی عربی بولنے والے کو زندہ نہ رکھنا۔ اس سے بھی ان کا مدعا یہی تھا کہ بنو امیہ کے طرف دار لوگ خراسان میں وہی عربی قبائل تھے جو فاتحانہ خراسان میں سکونت پذیر تھے۔ باشندگان خراسان جو نو مسلم تھے وہ سب کے سب دعوت عباسیہ کے معمول بن سکتے تھے۔ ابو مسلم نے قتل کرائے اور نتیجہ یہ ہوا کہ ملک خراسان میں جو کثیر التعداد عربی قبائل پہنچ کر اس ملک کی زبان، معاشرت، تمدن کو عربی بنانے میں کامیابی حاصل کر رہے تھے، سب کے سب قتل ہو گئے اور عربی عنصر جو تمام ملک کو اپنا ہم رنگ بنا رہا تھا ایک لخت مغلوب و بے اثر اور ناپید ہو گیا۔ جس کی وجہ سے ایرانی زبان و تمدن ایرانی معاشرت، ایرانی اخلاق مرتے مرتے پھر زندہ ہو گئے اور ایران و خراسان جو مصر کی طرح سے آج عربی ملک ہوتے، پھر فارسی ملک بن گئے۔ ابو مسلم خود خراسانی اور ایرانی النسل تھا۔ اس لیے عربوں کے قتل سے زیادہ دوسرا دلچسپ کام نہیں ہو سکتا، قومی تعصب جس کو اسلام نے بالکل مٹا دیا تھا، عہد بنو امیہ ہی میں پھر عود کر آیا تھا اور اسی قومی عصبیت اور قبائلی افتراق کے واپس آجانے کا نتیجہ تھا کہ بنو امیہ نے کس طرح تمام عربی قبائل بالخصوص بنو ہاشم کو مجبور بنا دیا تھا۔ اس لیے وہ ہر ایک اس شخص کو جس کی نسبت انہیں معلوم ہو جاتا تھا کہ یہ قبیلہ بنو امیہ سے تعلق رکھتا ہے، نہایت خوف اور دہشت کی نگاہ سے دیکھتے تھے۔ انہوں نے قابو پاتے ہی اپنی تمام قوت اس خوف

و خطرہ سے محفوظ رہنے کے لیے صرف کردی اور مصمم ارادہ کر لیا کہ اس قبیلہ کو صفحہ ہستی سے نیست و نابود کر دیا جائے۔

عبداللہ سفاح کا چچا عبداللہ بن علی جب ۱۵/ رمضان سنہ ۱۳۲ھ کو دمشق میں داخل ہوا تو اس نے قتل عام کا حکم دیا۔ جب آخری اموی خلیفہ مروان بن محمد بصرہ میں قتل ہو چکا تو عباسیوں کے لیے سب سے ضروری کام بنو امیہ کا استیصال تھا لیکن خلافت بنو امیہ کے قصر رفیع کو منہدم کرنے کے کام میں بعض بنو امیہ بھی عباسیوں کے شریک ہو گئے اور فاتح عباسیوں کے ساتھ عزت و تکریم کے ساتھ رہتے تھے۔ اسی طرح بنو امیہ کی نسل کا تخم سوخت ہونا ممکن نہ تھا لیکن ابو مسلم اس کام پر کمر ہمت باندھ چکا تھا۔ اس نے عبداللہ سفاح اور عباسی سرداروں کو بار بار لکھا کہ بنو امیہ کے کسی فرد کو چاہے وہ کیسا ہی ہو، ہمدردو بھی خواہ کیوں نہ ہو ہرگز زندہ نہ چھوڑا جائے۔ اس مشورے پر عمل تو ہوا لیکن بعض ایسے افراد تھے جنہوں نے بڑی بڑی جمعیت کے ساتھ عین نازک اور خطرناک موقعوں پر عباسیوں کی شرکت اور اموی خلیفہ کی بغاوت اختیار کر کے نہایت اہم امداد پہنچائی تھی۔ ان کو قتل کرنے سے انسانی شرافت مانع تھی۔ ابو مسلم نے یہ اہتمام کیا کہ شاعروں اور مصاحبوں کو جو عباسی خلیفہ اور عباسی سپہ سالاروں کے دربار میں آمد و رفت رکھتے تھے، رشوتیں بھیج بھیج کر اور اپنی طرف سے لوگوں کو یہ تعلیم دے دے کر روانہ کیا کہ دربار میں جا کر ایسے اشعار پڑھیں اور ایسی باتیں کریں کہ جس سے بنو امیہ کی نسبت عباسیوں کا غصہ بھڑکے اور ان کی طبیعت میں انتقام اور قتل کے لیے اشتعال پیدا ہو۔ چنانچہ اس کوشش کا نتیجہ یہ ہوا کہ عباسیوں نے چن چن کر ہر ایک بنو امیہ کو قتل کر دیا۔ سفاح نے سلیمان بن ہشام بن عبد الملک کو سردار ایک ایسے ہی شاعر کے اشتعال انگیز اشعار سن کر بلا توقف قتل کر دیا۔ حالانکہ سلیمان بن ہشام عبداللہ سفاح کی مصاحبت میں موجود اور اس کا بڑا ہمدرد تھا۔ عبداللہ بن علی جن دنوں فلسطین کی طرف تھا وہاں نہر ابی فطرس کے کنارے دسترخوان پر بیٹھا کھانا کھا رہا تھا اور اسی نوے بنو امیہ اس کے ساتھ کھانے میں شریک تھے۔ اسی اثنا میں شبلی بن عبداللہ آگیا۔ اس نے فوراً اپنے اشعار پڑھنے شروع کئے جن میں بنو امیہ کی مذمت اور امام ابراہیم کے قید ہونے کا ذکر کر کے بنو امیہ کے قتل کی ترغیب دی گئی تھی۔ عبداللہ بن علی و عبداللہ سفاح کے چچا نے اسی وقت حکم دیا کہ ان سب کو قتل کر دو اور اس کے خادموں نے فوراً قتل کرنا شروع کر دیا۔ ان میں بہت سے ایسے تھے جو بالکل مر گئے تھے۔ بعض ایسے بھی تھے کہ وہ زخمی ہو کر گر پڑے تھے مگر ابھی ان میں دم باقی تھا۔ عبداللہ بن علی نے ان سب مقتولوں اور زخمیوں کی لاشوں کو برابر لٹا کر ان کے اوپر دسترخوان بچھو لیا۔ اس دسترخوان پر کھانا چنا گیا اور عبداللہ بن علی معہ ہمراہیوں کے پھر اس دسترخوان پر بیٹھ کر کھانا کھانے میں مصروف ہوا۔ یہ لوگ کھانا کھا رہے تھے اور ان کے نیچے وہ زخمی جو ابھی مرے نہیں تھے کراہ رہے تھے۔ حتیٰ کہ یہ کھانا کھا چکے اور وہ سب کے سب مر گئے۔ ان مقتولوں میں محمد بن عبد الملک بن مروان، معزز بن یزید، عبد الواحد بن سلیمان، سعید بن عبد الملک، ابو عبیدہ بن ولید بن عبد الملک بھی تھے۔ بعض کا بیان ہے کہ ابراہیم معزول خلیفہ بھی انہیں میں شامل تھا۔ اس کے بعد عبداللہ بن علی بن عبداللہ بن عباس نے خلفائے بنو

امیہ کی قبروں کو آکر کھدو لیا۔ عبدالملک کی قبر سے اس کی کھوپڑی برآمد ہوئی۔ امیر معاویہ کی قبر میں سے کچھ نہ نکلا۔ بعض قبروں سے بعض بعض اعضاء برآمد ہوئے، باقی سب مٹی بن چکے تھے۔ ہشام بن عبدالملک کی قبر کھودی گئی تو صرف ناک کی اونچائی جاتی رہی تھی، باقی تمام لاش صحیح سالم نکلی۔ عبداللہ بن علی نے اس لاش کے کوڑے لگوائے پھر اس کو صلیب پر چڑھلایا پھر جلا کر اس کی راکھ ہوا میں اڑادی۔ عبداللہ بن علی کے بھائی سلیمان بن علی بن عبداللہ بن عباس نے بصرہ میں بنو امیہ کے ایک گروہ کو قتل کر کے لاشوں کو راستے میں پھنکوادیا اور دفن کرنے کی ممانعت کر دی۔ ان لاشوں کو مدتوں کتے کھاتے رہے۔ عبداللہ بن علی کے دوسرے بھائی یعنی سفاح کے چچا داؤد بن علی نے مکہ و مدینہ اور حجاز و یمن میں چن چن کر ایک ایک اموی کو قتل کرادیا اور بنو امیہ میں سے کسی کا نام و نشان باقی نہ رکھا۔ غرض تمام ممالک محروسہ میں حکم عام جاری کر دیا گیا کہ جہاں کوئی بنو امیہ نظر آئے اس کو بلا دروغ قتل کر دیا جائے۔ ولایتوں کے والی اور شہروں کے حاکم جو عموماً عباسی تھے۔ اپنی اپنی جگہ اس تجسس میں مصروف رہنے لگے کہ کہیں کسی بنو امیہ کا پتہ چلے اور اس کو قتل کیا جائے۔ یہاں تک کہ جس طرح کسی درندے کا شکار کرنے کے لیے لوگ گھر سے نکلتے ہیں۔ اس طرح بنو امیہ کا شکار کرنے کے لیے روزانہ لوگ گھروں سے نکلتے تھے۔ بنو امیہ کے لیے کوئی مکان، کوئی گاؤں، کوئی قصبہ، کوئی شہر جائے امن نہ رہا اور برسوں ان کو تلاش کر کے عباسی لوگ قتل کرتے رہے۔ خراسان میں ابو مسلم نے یہ کام اور بھی زیادہ اہتمام و ہمت کے ساتھ انجام دیا تھا۔ اس نے نہ صرف بنو امیہ بلکہ ان لوگوں کو بھی جنہوں نے کبھی نہ کبھی بنو امیہ کی حمایت یا کوئی خدمت انجام دی تھی قتل کرادیا۔ اس قتل عام میں جو لوگ بچ بچ کر ایک جگہ سے دوسری جگہ بھاگ کر جا سکے۔ انہوں نے اپنا بھیس بدل بدل کر نام اور قوم دوسری بتا کر ایک جگہ سرحدوں کی طرف رخ کیا۔ خراسان کے صوبوں اور ولایتوں میں یہ قتل عام چونکہ بہت زیادہ سخت و شدید تھا لہذا یہاں جو بنو امیہ اور ان کے ہمدرد قبائل تھے وہ سندھ، کوہ سلیمان اور کشمیر کی طرف بھاگ کر پناہ گزین ہوئے۔ جن لوگوں نے اپنے قبیلوں کے نام بدل دیئے تھے وہ بھی رفتہ رفتہ اسلامی حکومت کی حدود سے باہر نکل آئے کیونکہ ان کو سلطنت عباسیہ کی حدود میں اطمینان حاصل نہیں ہو سکتا تھا۔ یہ مغرور عربی قبائل جو سندھ، کشمیر اور پنجاب وغیرہ کی طرف بھاگ کر آئے تھے، کہا جاتا ہے کہ ان کی نسلیں آج تک ہندوستان میں موجود ہیں اور اپنے بدلے ہوئے ناموں اور پیشوں کی وجہ سے اپنے عربی نژاد ہونے کو بھول گئی ہیں۔ بنو امیہ کا ایک شخص عبدالرحمن بن معاویہ بن ہشام شکار ہوتے ہوتے بال بال بچ گیا اور فرار ہو کر مصر و قیران ہوتا ہوا اندلس میں پہنچ گیا اور اندلس چونکہ دعوت عباسیہ کے اثر سے نسبتاً پاک تھا اور وہاں بنو امیہ کے ہوا خواہ بکثرت موجود تھے۔ لہذا اندلس پہنچتے ہی اس ملک پر قابض ہو گیا اور ایک ایسی سلطنت و خلافت قائم کرنے میں کامیاب ہوا جس کو عباسی خلفاء ہمیشہ رشک کی نگاہوں سے دیکھتے رہے اور اس اموی سلطنت کا کچھ نہ بگاڑ سکا۔



## ﴿ تیسرا باب ﴾

## خلافت عباسیہ

## ابوالعباس عبداللہ سفاح

ابوالعباس عبداللہ سفاح بن محمد بن علی بن عبداللہ بن عباس بن عبدالمطلب بن ہاشم سنہ ۱۰۴ھ میں بمقام حمیمہ علاقہ بلقاء میں پیدا ہوا۔ وہیں پرورش پائی۔ اپنے بھائی ابراہیم امام کا جانشین ہوا۔ اپنے بھائی منصور سے عمر میں چھوٹا تھا۔ ابن جریر طبری کا قول ہے کہ جس روز سے آنحضرت ﷺ نے اپنے چچا عباس سے فرمایا تھا کہ تمہاری اولاد میں خلافت آئے گی اسی وقت سے اولاد عباس خلافت کی امیدوار چلی آتی تھی۔

عبداللہ سفاح خوزری 'سختوت' حاضر جوابی 'تیز فہمی میں ممتاز تھا۔ سفاح کے عمال بھی خوزری میں مشاق تھے۔ سفاح نے اپنے چچا داؤد کو پہلے کوفہ کی حکومت پر مامور کیا پھر اس کو حجاز، یمن اور یمامہ کی امارت پر مامور کیا اور کوفہ پر اپنے بھتیجے عیسیٰ بن موسیٰ بن محمد کو مقرر کیا۔

جب سنہ ۱۳۳ھ میں داؤد کا انتقال ہو گیا تو سفاح نے اپنے ماموں یزید بن عبید اللہ بن عبدالممدان حارثی کو حجاز و یمامہ کی اور محمد بن یزید بن عبداللہ بن عبدالممدان کو یمن کی گورنری پر مامور کیا۔ سنہ ۱۳۲ھ میں سفیان بن عینیہ ہلہی کو بصرہ کا عامل بنایا گیا تھا۔ سنہ ۱۳۳ھ میں اس کو معزول کر کے اس کی جگہ اپنے چچا سلیمان بن علی کو سند حکومت عطا کی اور بحرین و عمان بھی اسی کی حکومت میں شامل کر دیئے۔ سنہ ۱۳۲ھ میں سفاح کا چچا اسماعیل بن علی ابوہازکا دوسرا چچا عبداللہ بن علی شام کا، ابو عون عبدالملک بن یزید مصر کا، ابو مسلم خراسانی خراسان اور جبال کا گورنر اور خالد بن برمک دیوان الخراج یعنی محکمہ مال گزاری کا افسر تھا۔ سنہ ۱۳۳ھ میں ابو مسلم نے اپنی طرف سے محمد بن اشعث کو فارس کا گورنر مقرر فرما کر روانہ کیا۔ اسی زمانہ میں سفاح نے اپنے چچا عیسیٰ بن علی کو فارس کی سند گورنری دے کر بھیجا۔ محمد بن اشعث پہلے پہنچ چکا تھا۔ جب عیسیٰ بن علی پہنچا تو محمد بن اشعث نے اول اس کو فارس کی حکومت سپرد کرنے سے انکار کیا پھر یہ اقرار لے کر کہ کبھی منبر پر خطبہ نہ دے گا اور جہاد کے سوا کبھی تلوار نہ اٹھائے گا، اس کو فارس کی حکومت سپرد کر دی مگر حقیقتاً خود ہی حاکم رہا۔ جب محمد بن اشعث فوت ہو گیا تو سفاح نے اپنے چچا اسماعیل بن علی کو فارس کی حکومت پر بھیجا اور محمد بن صول کو موصل کی حکومت پر بھیجا۔ اہل موصل نے محمد بن صول کو نکال دیا۔

یہ لوگ بنو عباس سے منحرف تھے۔ سفاح نے ناراض ہو کر اپنے بھائی یحییٰ بن محمد بن علی کو بارہ ہزار کی جمعیت سے روانہ کیا۔ یحییٰ بن محمد نے موصل پہنچ کر قصر امارت میں قیام کیا اور اہل موصل کے بارہ سربر آوردہ آدمیوں کو دھوکے سے بلا کر قتل کر دیا۔ اہل موصل میں اس سے سخت اشتعال پیدا ہوا اور جنگ کرنے پر

تیار ہو گئے۔ یحییٰ نے یہ حالت دیکھ کر منادی کرادی کہ جو شخص جامع مسجد میں چلا آئے گا اس کو امان دی جائے گی۔ یہ سن کر لوگ جامع مسجد کی طرف دوڑ پڑے۔

جامع مسجد کے دروازوں پر یحییٰ نے اپنے آدمیوں کو کھڑا کر رکھا تھا جو جامع مسجد کے اندر جاتا تھا قتل کر دیا جاتا تھا۔ اس طرح گیارہ ہزار آدمی قتل کئے گئے، پھر شہر میں قتل عام کیا گیا۔ رات ہوئی تو یحییٰ کے کان میں ان عورتوں کے رونے کی آواز آئی جن کے شوہر 'باپ' بھائی اور بیٹے ظلماً قتل کر دیئے گئے تھے۔ صبح ہوتے ہی یحییٰ نے حکم دیا کہ عورتوں اور بچوں کو بھی قتل کر دیا جائے۔ تین روز تک فوج کو اہل شہر کا خون مباح کر دیا گیا۔ اس حکم کے سنتے ہی شہر میں قتل عام بڑی شدت سے جاری ہو گیا۔

یحییٰ کے لشکر میں چار ہزار زنگی بھی تھے۔ زنگیوں نے عورتوں کی عصمت دری میں کوئی دقیقہ فرو گزاشت نہ کیا۔ ہزار ہا عورتوں کو پکڑ پکڑ کر لے گئے۔ چوتھے روز یحییٰ گھوڑے پر سوار ہو کر شہر کی سیر کے لیے نکلا۔ ایک عورت نے ہمت کر کے یحییٰ کے گھوڑے کی باگ پکڑ لی اور کہا کہ کیا تم بنو ہاشم نہیں ہو؟ کیا تم رسول اللہ ﷺ کے چچا کے لڑکے نہیں ہو؟ کیا تم کو یہ خبر نہیں ہے کہ مومنات و مسلمات سے زنگیوں نے جبراً نکاح کر لیا ہے؟

یحییٰ نے اس کا کچھ جواب نہ دیا اور چلا گیا۔ اگلے دن زنگیوں کو تنخواہ تقسیم کرنے کے بہانے سے بلایا۔ جب تمام زنگی جمع ہو گئے تو سب کے قتل کرنے کا حکم دے دیا۔

سفاح کو جب ان حالات کی اطلاع ہوئی تو اس نے اسماعیل بن علی کو موصل بھیج دیا اور یحییٰ کو فارس کی حکومت پر تبدیل کر دیا۔

سنہ ۱۳۳ھ میں قیصر روم نے لمطیہ اور قالیقلا مسلمانوں سے بزور شمشیر فتح کر لیے۔ اسی سنہ میں یزید بن عبید اللہ بن عبد المدان نے مدینہ سے ابراہیم بن حبان سلمیٰ کو یمامہ کی طرف فوج دے کر روانہ کیا۔ وہاں شعی بن یزید بن عمر بن ہبیرہ اپنے باپ کے زمانے سے حاکم تھا۔ اس نے ابراہیم کا مقابلہ کیا اور مارا گیا۔ اسی سال بخارا میں شریک بن شیخ مہری نے ابو مسلم کے خلاف خروج کیا اور تیس ہزار سے زیادہ لوگ جمع کر لیے۔ ابو مسلم نے زیاد بن صالح خزاعی کو شریک کے مقابلہ پر روانہ کیا۔ شریک نے مقابلہ کیا اور مارا گیا۔ ابو مسلم نے ذوالحجہ سنہ ۱۳۳ھ میں ابوداؤد خالد بن ابراہیم کو بلاد نخل پر چڑھائی کرنے کے لیے روانہ کیا۔ حبش بن شبل بادشاہ نخل کو شکست ہوئی، وہ بھاگ کر فرغانہ ہوتا ہوا ملک چین چلا گیا۔ اسی زمانہ میں انشید، فرغانہ اور شاش کے بادشاہوں میں لڑائی ہوئی۔ بادشاہ چین نے ان کے جھگڑے میں دخل دے کر شاش و فرغانہ کے بادشاہوں کے خلاف ایک لاکھ فوج بھیج دی۔ ابو مسلم نے زیاد بن صالح کو اس طرف روانہ کیا۔ چینی فوج سے زیاد بن صالح کا مقابلہ نہر طراز پر ہو گیا۔ پچاس ہزار چینی قتل ہوئے اور بیس ہزار مسلمانوں نے گرفتار کر لیے۔

سنہ ۱۳۴ھ میں بسام بن ابراہیم نے جو خراسان کا ایک نامور سپہ سالار تھا، علم بغاوت بلند کیا اور مدائن پر قابض ہو گیا۔ سفاح نے خازم بن خزیمہ کو بسام کے مقابلہ پر روانہ کیا۔ خازم نے بسام کو شکست فاش

دی اور میدان جنگ سے بھگا دیا۔ اس کے بعد سفاح نے خازم کو عمان کی طرف خار جیوں سے لڑنے کے لیے روانہ کیا۔ وہاں اس نے خار جیوں کو شکست دے کر ان کے سردار کو قتل کر دیا۔ اسی سال ابو داؤد خالد بن ابراہیم نے اہل کش پر فوج کشی کی اور کش کے بادشاہ کو جو ذمی تھا، قتل کر ڈالا اور اس کے سر کو ابو مسلم کے پاس سمرقند میں بھیج دیا اور مقتول بادشاہ کے بھائی طازان کو تخت نشین کر کے بلخ لوٹ آیا۔ ابو مسلم نے اسی زمانہ میں اہل صغد اور اہل بخارا کا قتل عام کیا اور بخارا و سمرقند کا حاکم زیاد بن صالح کو بنا کر اور شہر سمرقند کی شہر پناہ بنانے کا حکم دے کر مرو کو واپس آیا۔ ان واقعات کے بعد سفاح کے پاس خبر پہنچی کہ منصور بن جمہور نے سندھ میں بغاوت و عہد شکنی اختیار کی ہے (یہ منصور بن جمہور وہی ہے جو دو مہینے یزید الناقص کے عہد میں گورنر عراق و خراسان بھی رہ چکا تھا اور عبد اللہ بن معاویہ بن عبد اللہ جعفر کے ساتھیوں میں تھا۔ جب عبد اللہ بن معاویہ کو اصطر کے قریب داؤد بن یزید بن عمر بن ہبیرہ اور معن بن زائدہ کے مقابلہ میں شکست فاش حاصل ہوئی تو منصور بن جمہور سندھ کی طرف بھاگ کر چلا آیا تھا اور عبد اللہ بن معاویہ ہرات پہنچ کر مالک بن یثم خزاعی والی ہرات کے ہاتھ سے ابو مسلم کے حکم کے موافق قتل ہوئے تھے) سفاح نے اپنے افسر پولیس موسیٰ بن کعب کو سندھ کی طرف روانہ کیا اور اس کی جگہ مسیب بن زبیر کو مقرر کیا۔ موسیٰ اور منصور سے سرحد ہند پر مقابلہ ہوا۔ منصور کے ہمراہ بارہ ہزار فوج تھی مگر موسیٰ سے شکست کھا کر بھاگا اور ریگستان میں شدت تشنگی سے مر گیا۔ منصور کے گورنر نے جو سندھ میں تھا یہ سن کر معہ اہل و عیال اور اموال بلاد خرز کی طرف کوچ کیا۔ اسی سال یعنی ذوالحجہ سنہ ۱۳۴ھ میں سفاح مقام انبار میں آیا اور اسی مقام کو دار الخلافہ بنایا۔

سنہ ۱۳۵ھ میں زیاد بن صالح نے جو ابو مسلم کی طرف سے سمرقند و بخارا کا عامل تھا، بغاوت اختیار کی۔ ابو مسلم یہ سن کر مرو سے روانہ ہوا اور ابو داؤد خالد بن ابراہیم نے زیاد کی بغاوت کا حال سن کر نصر بن راشد کو ترمذ کی طرف بھیج دیا کہ ترمذ کو زیاد کی دست برد سے بچائے۔ نصر بن راشد ترمذ پہنچا ہی تھا کہ چند لوگوں نے طالقان سے نکل کر اس کو مار ڈالا۔ ابو داؤد نے یہ سن کر عیسیٰ بن ہامان کو قاتلین نصر کے تعاقب پر مامور کیا۔ عیسیٰ نے قاتلین نصر کو قتل کیا۔ اسی اثناء میں ابو مسلم مقام آمد میں پہنچ گیا۔ اس کے ساتھ سباع بن نعمان ازدی بھی تھا۔ سفاح نے زیاد بن صالح اور سباع بن نعمان ازدی کو یہ سمجھا کر ابو مسلم کے پاس روانہ کیا تھا کہ اگر موقع ملے تو ابو مسلم کو قتل کر دینا۔

مقام آمد میں پہنچ کر ابو مسلم کو کسی ذریعہ سے یہ خبر معلوم ہوئی۔ اس نے فوراً سباع کو آمد میں قید کر دیا اور وہاں کے عامل کو یہ حکم دے گیا کہ سباع کو قتل کر دینا۔ آمد سے ابو مسلم بخارا کی طرف روانہ ہوا۔ راستے میں اس کو زیاد بن صالح کے چند سپہ سالار ملے جو اس سے منحرف ہو کر ابو مسلم کی طرف آرہے تھے۔ زیاد ابو مسلم کے بخارا پہنچنے پر ایک دہقان کے گھر میں جا چھپا۔ دہقان نے اس کو قتل کر ڈالا اور ابو مسلم کی خدمت میں لا کر پیش کر دیا۔ ابو مسلم نے قتل زیاد کی خبر ابو داؤد کو لکھ بھیجی۔ ابو داؤد مہم طالقان میں مصروف تھا، فارغ ہو کر کش واپس آیا اور عیسیٰ بن ہامان کو بسام کی طرف روانہ کیا مگر اس کو کچھ کامیابی حاصل نہ ہوئی۔ اسی زمانہ میں عیسیٰ



بن ہامان نے چند خطوط ابو مسلم کے ہمراہیوں کے پاس بھیجے تھے، ان خطوط میں ابوداؤد کی برائیاں لکھی تھیں۔ ابو مسلم نے ان خطوط کو لے کر ابوداؤد کے پاس بھیج دیا۔ ابوداؤد نے عیسیٰ کو پٹوا کر قید کر دیا۔ چند روز کے بعد جب اس کو رہا کیا تو لشکری اس پر ٹوٹ پڑے اور عیسیٰ کو مار ڈالا۔ اس مہم سے فارغ ہو کر ابو مسلم مرو کی طرف واپس آ گیا۔

سنہ ۱۳۶ھ میں عبداللہ بن علی سفاح کی خدمت میں آیا۔ سفاح نے اس کو لشکر شام اور لشکر عراق کے ساتھ رومیوں کی طرف روانہ کیا۔ سفاح کا بھائی ابو جعفر منصور جزیرہ کا عامل تھا۔ اس نے اس سال سفاح کے اشارے سے حج کا ارادہ کیا اور سفاح سے اجازت طلب کی۔ سفاح نے لکھا کہ تم میرے پاس چلے آؤ، میں تم کو امیر حج بنا کر بھیجوں گا۔ چنانچہ منصور انبار چلا آیا اور حران کی حکومت پر مقاتل بن حکیم مامور کیا گیا۔ بات یہ تھی کہ اسی سال ابو مسلم نے بھی سفاح سے حج کی اجازت طلب کی تھی۔ لہذا سفاح نے خود ہی اپنے بھائی منصور کو مخفی طور پر اطلاع دی کہ تم فوراً حج کے لیے تیار ہو جاؤ اور درخواست بھیج دو۔ اس موقع پر یہ ظاہر کر دینا ضروری ہے کہ ابو مسلم خراسانی نے دعوت عباسیہ کو کامیاب بنانے میں سب سے بڑا کام کیا تھا۔ جیسا کہ واقعات گزشتہ سے ظاہر ہے۔ اب سفاح کے خلیفہ ہو جانے اور حکومت عباسیہ کے استقلال کے بعد وہ خراسان کا گورنر بنا دیا گیا اور سفاح نے اس کے نام باقاعدہ سند حکومت بھی بھیج دی مگر ابو مسلم نے خود حاضر دربار خلافت ہو کر بیعت نہیں کی تھی۔ وہ شروع میں پہلی مرتبہ جب امام ابراہیم کی طرف سے خراسان بھیجا گیا تھا، اسی وقت سے اب تک مسلسل خراسان میں موجود تھا۔ اسی نے خراسان پر قبضہ کیا۔ اسی نے اپنی حکومت قائم کی اور وہی ہر طرح خراسان پر مستولی تھا۔ جب ایک ایک کر کے تمام دشمنوں کا کام تمام ہو گیا تو عبداللہ سفاح کو خیال آیا کہ ابو مسلم کی منشاء کے خلاف نہ اس کو کسی صوبہ کی حکومت پر تبدیل کر سکتا تھا نہ اس کے زور قوت کو گھٹا سکتا تھا۔

ابو مسلم اپنے آپ کو خلافت عباسیہ کا بانی سمجھتا اور اپنے آپ کو خلیفہ سفاح کا سرپرست جانتا تھا۔ وہ خلیفہ سفاح کو مشورے دیتا اور سفاح اس کے مشوروں پر اکثر عمل کرتا لیکن خراسان کے معاملات میں وہ سفاح سے اجازت یا مشورہ لینا ضروری نہ سمجھتا تھا۔ عثمان بن کثیر عباسیوں کے نقباء میں ایک نامور اور سب سے پرانا نقیب تھا، اس کو ابو مسلم نے ذاتی کاوش کی بنا پر قتل کر دیا اور سفاح اس کے متعلق ابو مسلم سے کوئی جواب طلب نہ کر سکا اور سفاح اس کے چچا، اس کے بھائی بھی اپنے حوصلے بلند رکھنے اور ابو مسلم کی اس خود سرانہ حکمرانی کو برداشت نہ کر سکتے تھے۔

سفاح نے جب اپنے بھائی ابو جعفر منصور کو خراسان کی طرف بیعت لینے کے لیے بھیجا اور اسی کے ہاتھ ابو مسلم کے نام سند گورنری بھیجی تو ابو مسلم کا برتاؤ ابو جعفر منصور کے ساتھ مؤدبانہ تھا بلکہ اس کی ہر ایک حرکت سے خود سری اور مطلق العنانی ابو جعفر نے محسوس کی تھی۔ چنانچہ ابو مسلم اور ابو جعفر کے درمیان ایک کشیدگی دلوں میں پیدا ہو چکی تھی۔ ابو جعفر نے جب یہ تمام حالات سفاح کو سنائے تو وہ اور بھی زیادہ اس فکر میں پڑ گیا کہ ابو مسلم کے اقتدار و اثر اور اختیار و تسلط کو کس طرح کم کرے۔ چنانچہ اس نے یہی مناسب سمجھا کہ ابو

مسلم کا کام تمام کر دیا جائے۔ اسی لیے زیاد بن صالح اور سباع بن نعمان ازدی سے سفاح نے اس کام کی سفارش کی جیسا کہ اوپر ذکر ہو چکا ہے۔ غرض حالت یہ تھی کہ سفاح اور ابو مسلم کے دل صاف نہ رہے تھے۔

ابو مسلم چونکہ اقتدار پسند اور اولوالعزم شخص تھا۔ اس کو جب خلیفہ سفاح کی طرف سے شبہ پیدا ہوا تو اس نے صرف خراسان ہی پر اپنے اثر و اقتدار کو کافی نہ سمجھ کر حجاز و عراق میں بھی اپنا اثر قائم کرنے کی کوشش ضروری سمجھی تاکہ اگر ضرورت پڑے تو وہ عباسیوں کو کچل سکے۔ ایک ایسے شخص کا جو دعوت عباسیہ کو کامیاب بنا چکا تھا حجاز و عراق اور تمام اسلامی ممالک میں اپنی قبولیت بڑھانے کے کام پر مخفی طریقہ سے آمادہ ہو جانا کوئی تعجب کی بات نہ تھی لیکن اس کو یہ بات یاد نہ رہی کہ اس کے مقابلہ پر وہ خاندان ہے جس میں محمد بن علی اور ابراہیم بن محمد جیسے شخص یعنی بانی تحریک عباسیہ پیدا ہو سکتے ہیں اور خلافت بنو امیہ کی بربادی سے فارغ ہو کر ابھی اس پر قابض ہوئے ہیں۔ ابو مسلم نے اگرچہ سب سے زیادہ کام کیا تھا لیکن وہ اس کام میں عباسیوں کا شاگرد اور عباسیوں ہی کا تربیت کردہ تھا۔

غرض ابو مسلم نے سفاح سے حج کی اجازت طلب کی۔ سفاح نے اس کو اجازت دی اور لکھا کہ پانچ سو آدمیوں سے زیادہ اپنے ہمراہ نہ لاؤ۔ ابو مسلم نے لکھا کہ لوگوں کو مجھ سے عداوت ہے اتنے تھوڑے آدمیوں کے ساتھ سفر کرنے میں مجھ کو اپنی جان کا خطرہ ہے۔ سفاح نے لکھا کہ زیادہ سے زیادہ ایک ہزار آدمی کافی ہیں۔ زیادہ آدمیوں کا ساتھ ہونا اس لیے باعث تکلیف ہو گا کہ سفر مکہ میں سامان رسد کی فراہمی دشوار ہے۔ ابو مسلم آٹھ ہزار فوج کے ساتھ مرو سے روانہ ہوا اور جب خراسان کی حد پر پہنچا تو سات ہزار فوج کو سرحدی مقامات پر چھوڑ کر ایک ہزار آدمیوں کے ساتھ دار الخلافہ انبار کی طرف بڑھا۔ سفاح نے اپنے بڑے بڑے نامی سپہ سالاروں کو استقبال کے لیے بھیجا اور جب دربار میں حاضر ہوا تو اس کی بے حد تعظیم و تکریم کی اور کہا کہ اگر اس سال میرے بھائی ابو جعفر منصور کا ارادہ حج نہ ہوتا تو میں تم ہی کو امیر حج مقرر کرتا۔ اس طرح ابو مسلم کی امیر حج ہونے کی خواہش پوری ہونے سے رہ گئی۔ غرض دار الخلافہ انبار سے ابو جعفر منصور اور ابو مسلم دونوں ساتھ حج کے لیے روانہ ہوئے۔ ابو مسلم خراسان سے ایک بڑا خزانہ ہمراہ لے کر آیا تھا۔ منصور کی معیت اس کو پسند نہ تھی کیونکہ وہ آزادانہ بہت سے کام جو کرنا چاہتا تھا نہیں کر سکا۔ تاہم اس نے مکہ کے راستے میں ہر منزل پر کنوئیں کھدوانے، سرائیں بنوانے اور مسافروں کے لیے سہولتیں بہم پہنچانے کے کام شروع کر دیئے۔ کپڑے تقسیم کئے، لنگر خانے جاری کئے، لوگوں کو بے دریغ انعامات دیئے اور اپنی سخاوت و بخشش کے ایسے نمونے دکھائے کہ لوگوں کے دل اس کی طرف مائل ہو گئے۔

مکہ مکرمہ میں بھی اس نے یہی کام وسیع پیمانے پر کئے۔ جہاں ہر طرف کے لوگ موجود تھے۔ ایام حج کے گزرنے پر ابو جعفر منصور نے ابھی روانگی کا قصد نہ کیا تھا کہ ابو مسلم مکہ سے روانہ ہو گیا۔ مکہ سے دو منزل اس طرف آ گیا تھا کہ دار الخلافہ انبار کا قاصد اس کو ملا جو سفاح کے مرنے کی خبر اور ابو جعفر منصور کے خلیفہ ہونے کی خوشخبری لے کر منصور کے پاس جا رہا تھا۔ ابو مسلم نے اس قاصد کو دو روز تک ٹھہرائے رکھا اور پھر

منصور کے پاس روانہ کر دیا۔ منصور کو ابو مسلم کے پہلے ہی روانہ ہونے کا ملال تھا۔ اب اس بات کا ملال اور ہوا کہ ابو مسلم نے اس خبر کے سننے پر منصور کو خلافت کی مبارکباد نہیں بھیجی۔ بیعت کے لیے بھی نہیں ٹھہرا حالانکہ سب سے پہلے اسی کو بیعت کرنی چاہیے تھی اور کم از کم منصور کے آنے تک اسی مقام پر قیام کرنا نہایت ضروری تھا کہ دونوں ساتھ ساتھ سفر کرتے۔ ابو جعفر منصور یہ خبر سنتے ہی فوراً مکہ سے روانہ ہو گیا لیکن ابو مسلم اس سے آگے سفر کرتا ہوا انبار پہنچا۔ اس کے بعد منصور داخل دار الخلافہ ہوا۔

ابو مسلم اور ابو جعفر کو روانہ کرنے کے بعد ابو العباس عبد اللہ سفاح چار برس آٹھ مہینے خلافت کر کے بتاریخ ۱۳ ذی الحجہ سنہ ۱۳۶ھ کو فوت ہوا۔ اس کے چچا عیسیٰ نے نماز جنازہ پڑھائی، انبار میں دفن ہوا۔ اس نے مرنے سے پہلے اپنے بھائی ابو جعفر منصور اور اس کے بعد عیسیٰ بن موسیٰ کی ولی عہدی کا عہد نامہ لکھ کر ایک کپڑے میں لپیٹ کر اور اپنے اہل بیعت کی مہریں لگا کر عیسیٰ کے سپرد کر دیا تھا۔ چونکہ منصور موجود نہ تھا اس لیے عیسیٰ بن موسیٰ نے منصور کی خلافت کے لیے لوگوں سے نیابتاً بیعت لی اور اس واقعہ کی اطلاع کے لیے قاصد مکہ کی طرف روانہ کیا۔

عبد اللہ سفاح نے مال و دولت سے اپنی خلافت کے قیام و استحکام میں اسی طرح کام لیا جس طرح بانی خلافت بنو امیہ حضرت امیر معاویہؓ نے کام لیا تھا۔ حضرت امیر معاویہؓ نے اپنی سخاوت کے ذریعہ اپنے مخالفوں یعنی علویوں کا منہ بند کر دیا تھا اور ان کو اپنا ہمدرد بنا لینے میں کامیابی حاصل کی تھی۔ اسی طرح بانی خلافت عباسیہ سفاح کے مقابلہ پر بھی علوی ہی دعوے دار خلافت تھے۔ انہوں نے عباسیوں کے ساتھ مل کر بنو امیہ کو برباد کیا تھا اور اب عباسیہ خاندان میں خلافت کے چلے جانے سے وہ بالکل اسی طرح ناخوش تھے، جیسے کہ خاندان بنو امیہ میں خلافت کے چلے جانے سے ناراض تھے۔ عبد اللہ سفاح نے بھی علویوں کو حضرت امیر معاویہؓ کی طرح بے دریغ مال و دولت دے کر خاموش کر دیا۔ جب سفاح کوفہ میں خلیفہ بنایا گیا تو عبد اللہ بن حسن ثنی بن علی اور دوسرے علوی لوگ کوفہ میں آئے اور کہا کہ یہ کیا بات ہے کہ خلافت جو ہمارا حق تھا اس پر تم نے قبضہ کیا۔ یہ عبد اللہ بن حسن ثنی ہیں جن کے لڑکے محمد کو بمہاذی الحجہ سنہ ۱۳۱ھ مکہ میں مجلس کے اندر عباسیوں اور علویوں نے خلافت کے لیے منتخب کیا تھا اور تمام حاضرین مجلس کے ساتھ ابو جعفر منصور نے بھی محمد کے ہاتھ پر بیعت کی تھی۔ سفاح نے عبد اللہ بن حسن ثنی کی خدمت میں دس لاکھ درہم پیش کر دیئے حالانکہ یہ رقم سفاح کے پاس اس وقت موجود نہ تھی۔ ابن مقرن سے قرض لے کر دی۔ اسی طرح ہر ایک علوی کو انعام و اکرام سے مالا مال کر کے رخصت کیا۔ عبد اللہ بن حسن ابھی سفاح کے پاس سے رخصت نہ ہوئے تھے کہ مروان بن محمد کے قتل ہونے کی خبر اور بہت سے قیمتی جواہرات و زیورات جو مال غنیمت میں آئے تھے لے کر قاصد پہنچا۔ سفاح نے وہ تمام قیمتی جواہرات و زیورات بھی عبد اللہ بن حسن ثنی کو دے دیئے اور اسی ہزار دینار دے کر وہ زیورات ایک تاجر نے عبد اللہ بن حسن سے خرید لیے۔ غرض کہ عبد اللہ سفاح سے اس کام میں ذرا بھی کوتاہی ہوتی تو یقیناً علوی فوراً اعلانیہ مخالفت پر آمادہ ہو کر اٹھ کھڑے ہوتے اور اس وقت ممکن تھا کہ بہت سے نقباء بھی

جو کافی اثر رکھتے تھے ان کا ساتھ دیتے اور عباسیوں کے لیے اپنی خلافت کا قائم رکھنا بے حد دشوار ہو جاتا۔ لہذا عبد اللہ سفاح کے کاموں میں سب سے بڑا کارنامہ یہی سمجھنا چاہیے کہ اس نے تمام علویوں کو مال و دولت دے کر خاموش رکھا اور کسی کو مقابلہ پر کھڑا نہ ہونے دیا۔ عبد اللہ سفاح کی وفات کے بعد ہی علوی خروج پر آمادہ ہو گئے مگر اب خلافت عباسیہ مستحکم ہو چکی تھی۔

## ابو جعفر منصور

ابو جعفر عبد اللہ منصور بن محمد بن علی بن عبد اللہ بن عباس بن عبد المطلب کی ماں سلامہ بربر یہ لوٹدی تھی۔ ابو جعفر منصور سنہ ۹۵ھ میں اپنے دادا کی حیات میں پیدا ہوا۔ بعض روایتوں کے بموجب وہ سنہ ۱۰۱ھ میں پیدا ہوا تھا۔ یہ ہیبت و شجاعت و جبروت اور عقل و رائے میں خصوصی امتیاز رکھتا تھا۔ لہو لعب کے پاس نہ پھٹتا تھا۔ ادب و فقہ کا عامل کامل تھا۔ اس نے حضرت امام ابو حنیفہؒ کو عہدہ قضاة سے انکار کرنے کے جرم میں قید کر دیا تھا۔ انہوں نے قید خانہ ہی میں انتقال کیا۔ بعض کا قول ہے کہ امام ابو حنیفہؒ نے منصور پر خروج کرنے کا فتویٰ دیا تھا۔ اس لیے ان کو زہر دلویا گیا۔ منصور نہایت فصیح و بلیغ اور خوش تقریر شخص تھا۔ حرص و بخل سے اس کو متہم کیا جاتا ہے۔ عبد الرحمن بن معاویہ بن ہشام بن عبد الملک اموی نے سنہ ۱۳۸ھ یعنی منصور کے عہد خلافت میں اندلس کے اندر اپنی حکومت اور خلافت قائم کر لی تھی۔ وہ بھی ایک بربر یہ کے پیٹ سے پیدا ہوا تھا۔ اس لیے لوگ کہتے تھے کہ اسلام کی حکومت بربریوں ہی میں تقسیم ہو گئی۔ ابن عساکر نے لکھا ہے کہ جب منصور طلب علمی میں ادھر ادھر پھرا کرتا تھا۔ ایک روز کسی منزل پر اترا تو چوکیدار نے اس سے دو درہم محصول کے مانگے اور کہا کہ جب تک محصول نہ ادا کرو گے اس منزل پر نہ ٹھہر سکو گے۔ منصور نے کہا کہ میں بنو ہاشم میں سے ہوں، مجھے معاف کر دو مگر وہ نہ مانا۔ منصور نے کہا میں قرآن مجید جانتا ہوں مجھے معاف کر دے۔ اس نے پھر بھی نہ سنا۔ منصور نے کہا میں عالم، فقیہ اور ماہر فرائض ہوں، وہ پھر بھی نہ مانا۔ آخر منصور کو دو درہم دینے ہی پڑے۔ اسی روز سے منصور نے ارادہ کر لیا تھا کہ مال و دولت جمع کرنا چاہیے۔ منصور نے ایک مرتبہ اپنے بیٹے مہدی کو نصیحت کی کہ بادشاہ بغیر رعایا کی اطاعت کے قائم نہیں رہ سکتا اور رعایا بغیر عدل کے اطاعت نہیں کر سکتی۔ سب سے بہتر آدمی وہ ہے جو باوجود قدرت عفو کرے اور سب سے بے وقوف وہ ہے جو ظلم کرے۔ کسی معاملہ میں بلا غور و فکر حکم نہیں دینا چاہیے کیونکہ فکر و تامل ایک آئینہ ہے جس میں انسان اپنا حسن و قبح دیکھ لیتا ہے۔ دیکھو ہمیشہ نعمت کا شکر کرنا، مقدرت میں عفو کرنا، تالیف قلب کے ساتھ اطاعت کی امید رکھنا۔ فتح یابی کے بعد تواضع اور رحمت اختیار کرنا۔

عبد اللہ بن علی کا خروج : منصور کے چچا عبد اللہ بن علی کو عبد اللہ سفاح نے خراسانی و شامی لشکر کے ساتھ اپنی موت سے پہلے صائفہ کی طرف روانہ کر دیا تھا۔ محرم سنہ ۱۳۷ھ میں منصور انبار میں پہنچ کر تخت نشین خلافت ہوا تھا۔ عیسیٰ بن موسیٰ نے سفاح کی وفات سے عبد اللہ بن علی کو بھی اطلاع دی تھی اور لکھا تھا کہ

سفاح نے اپنے بعد منصور کی خلافت کے لیے وصیت کی ہے۔ عبد اللہ بن علی نے لوگوں کو جمع کر کے کہا کہ عبد اللہ سفاح نے جب مہم حران کے لیے فوج روانہ کرنی چاہی تھی تو کسی کو اس طرف جانے کی ہمت نہ ہوئی۔ سفاح نے کہا تھا جو شخص اس مہم پر جائے گا وہ میرے بعد خلیفہ ہوگا۔ چنانچہ اس مہم پر میں روانہ ہوا اور میں نے ہی مروان بن محمد اور دوسرے اموی سرداروں کو شکست دے کر اس مہم میں کامیابی حاصل کی۔ سب نے اس کی تصدیق کی اور عبد اللہ بن علی کے ہاتھ پر بیعت کر لی۔ عبد اللہ بن علی نے مقام دلوک سے مراجعت کر کے مقام حران میں مقاتل بن حکیم کا محاصرہ کر لیا۔ چالیس روز تک محاصرہ کئے رہا۔ اثناء محاصرہ میں اہل خراسان سے مشتبہ ہو کر ان میں سے بہت سے آدمیوں کو قتل کر دیا اور حمید بن قحطبہ کو والی حلب مقرر کر کے ایک خط دے کر روانہ کیا جو زفر بن عاصم گورنر حلب کے نام تھا۔ اس خط میں لکھا تھا کہ حمید کو پہنچتے ہی قتل کر ڈالنا۔ حمید نے راستے میں خط کھول کر پڑھ لیا اور بجائے حلب کے عراق کی طرف چل دیا۔ لوہر منصور جب انبار میں پہنچا تو ابو مسلم بھی وہاں پہلے پہنچ چکا تھا۔ ابو مسلم نے منصور کے ہاتھ پر بیعت کی اور منصور نے اس کے ساتھ عزت افزائی اور دل جمعی کا برتاؤ کیا۔

اسی اثناء میں خبر پہنچی کہ عبد اللہ بن علی باغی ہو گیا ہے۔ منصور نے ابو مسلم سے کہا کہ مجھ کو عبد اللہ بن علی کی طرف سے بہت خطرہ ہے۔ ابو مسلم تو ایسے واقعات کا خواہش مند ہی تھا، فوراً آمادہ ہو گیا کہ اس طرح منصور کو بھی براہ راست احسان مند بنایا جاسکے گا۔ چنانچہ ابو مسلم کو عبد اللہ بن علی کی سرکوبی پر مامور کیا گیا۔ ابن قحطبہ جو عبد اللہ بن علی سے ناراض عراق کی جانب آ رہا تھا وہ ابو مسلم سے آملا۔ عبد اللہ بن علی نے مقاتل بن حکیم کو امان دے دی اور مقاتل نے حران عبد اللہ بن علی کے سپرد کر دیا۔ عبد اللہ بن علی نے مقاتل کو معہ ایک خط کے عثمان بن عبدالاعلیٰ حاکم رقبہ کے پاس بھیجا۔ عثمان نے مقاتل کو پہنچتے ہی قتل کر دیا اور اس کے دونوں لڑکوں کو گرفتار کر لیا۔ منصور نے ابو مسلم کو روانہ کرنے کے بعد محمد بن صول کو آذربائیجان سے طلب کر کے عبد اللہ بن علی کے پاس دھوکا دینے کی غرض سے روانہ کیا۔ محمد بن صول نے عبد اللہ بن علی کے پاس پہنچ کر یہ کہا کہ میں نے سفاح سے سنا ہے وہ کہتے تھے کہ میرے بعد میرا جانشین میرا چچا عبد اللہ ہوگا۔ عبد اللہ بن علی بولا تو جھوٹا ہے۔ میں تیرے فریب کو خوب سمجھ گیا ہوں۔ یہ کہہ کر اس کی گردن اڑادی۔ اس کے بعد عبد اللہ بن علی نے حران سے روانہ ہو کر نصیبین میں آکر قیام کیا اور خندق کھود کر مورچے قائم کئے۔ منصور نے ابو مسلم کو روانہ کرنے سے پہلے حسن بن قحطبہ والی آرمینیا کو بھی لکھ دیا تھا کہ آکر ابو مسلم کی شرکت اختیار کرے۔ چنانچہ حسن بن قحطبہ بھی موصل کے مقام پر ابو مسلم سے آملا تھا۔ ابو مسلم معہ اپنے لشکر کے جب نصیبین کے قریب پہنچا تو نصیبین کا رخ چھوڑ کر شام کے راستے پر پڑاؤ ڈالا اور یہ مشہور کیا کہ مجھ کو عبد اللہ بن علی سے کوئی واسطہ نہیں۔ میں تو شام کی گورنری پر مامور کیا گیا ہوں، شام کو جا رہا ہوں۔ عبد اللہ بن علی کے ہمراہ جو شامی لوگ تھے، وہ یہ سن کر گھبرائے اور انہوں نے عبد اللہ بن علی سے کہا کہ ہمارے اہل و عیال ابو مسلم کے پنجہ ظلم سے گر فتار ہو جائیں گے۔ بہتر یہ ہے کہ ہم اس کو شام کی طرف جانے سے روکیں۔ عبد اللہ بن علی نے ہر چند

سمجھایا کہ وہ ہمارے ہی مقابلہ کو آیا ہے۔ شام میں نہ جائے گا لیکن کوئی نہ مانا۔ آخر عبد اللہ بن علی نے اس مقام سے کوچ کیا۔ جب عبد اللہ بن علی اس مقام کو چھوڑ کر شام کی طرف روانہ ہوا تو ابو مسلم فوراً عبد اللہ بن علی کی بہترین لشکر گاہ میں آکر مقیم ہو گیا اور عبد اللہ بن علی کو لوٹ کر اس مقام پر قیام کرنا پڑا جس میں ابو مسلم پہلے مقیم تھا۔ اس طرح ابو مسلم نے بہترین لشکر گاہ حاصل کر لی۔ اب دونوں لشکروں میں لڑائی کا سلسلہ جاری ہوا۔ کئی مہینے تک لڑائی ہوتی رہی۔ آخر ۱ جمادی الثانی یوم چہار شنبہ سنہ ۷۳ھ کو عبد اللہ بن علی نے شکست کھائی اور ابو مسلم نے فتح پا کر فتح کا بشارت نامہ منصور کے پاس بھیجا۔ عبد اللہ بن علی نے اس میدان سے فرار ہو کر اپنے بھائی سلیمان بن علی کے پاس جا کر بصرہ میں پناہ لی اور ایک مدت تک وہاں چھپا رہا۔

**قتل ابو مسلم :** جب عبد اللہ بن علی کو شکست ہوئی اور ابو مسلم نے اس کے لشکر گاہ کو لوٹ لیا اور مال غنیمت خوب ہاتھ آیا تو منصور نے اس فتح کا حال سن کر اپنے خادم ابو نصیب کو مال غنیمت کی فہرست تیار کرنے کے لیے روانہ کیا۔ ابو مسلم کو اس بات سے سخت غصہ آیا کہ منصور نے میرا اعتبار نہ کیا اور اپنا آدمی فہرست مرتب کرنے کے لیے بھیجا۔ ابو مسلم کی اس ناراضی و ناخوشی کی اطلاع جب منصور کے پاس پہنچی تو اس کو یہ فکر ہوئی کہ کہیں ابو مسلم ناراض ہو کر خراسان کو نہ چلا جائے۔ چنانچہ اس نے مصر و شام کی سند گورنری لکھ کر ابو مسلم کے پاس بھیج دی۔ ابو مسلم کو اس سے اور بھی زیادہ رنج ہو اور وہ سمجھ گیا کہ منصور مجھ کو خراسان سے جدا کر کے بے دست و پا کرنا چاہتا ہے۔ چنانچہ ابو مسلم جزیرہ سے نکل کر خراسان کی طرف روانہ ہو گیا۔ یہ سن کر منصور انبار سے مدائن کی طرف روانہ ہوا اور ابو مسلم کو اپنے پاس حاضر ہونے کے لیے بلایا۔ ابو مسلم نے آنے سے انکار کر کے لکھ بھیجا کہ ”میں دور ہی سے اطاعت کروں گا۔ آپ کے تمام دشمنوں کو میں نے مغلوب کر دیا ہے۔ اب جبکہ آپ کے خطرات دور ہو گئے ہیں تو آپ کو میری ضرورت بھی باقی نہیں رہی۔ اگر آپ مجھ کو میرے حال پر چھوڑ دیں گے تو میں آپ کی اطاعت سے باہر نہ ہوں گا اور اپنی بیعت پر قائم رہوں گا لیکن اگر آپ میرے درپے رہے تو میں آپ کی خلع خلافت کا اعلان کر کے آپ کی مخالفت پر آمادہ ہو جاؤں گا۔“

اس خط کو پڑھ کر منصور نے ابو مسلم کو نہایت نرمی اور محبت کے لہجے میں ایک خط لکھا کہ ”ہم کو تمہاری وفاداری اور اطاعت میں کوئی شک و شبہ نہیں ہے۔ تم بڑے کار گزار اور مستحق انعام ہو۔ شیطان نے ہمارے دل میں وسوسے ڈال دیئے ہیں۔ تم ان وسوسوں سے اپنے آپ کو بچاؤ اور ہمارے پاس چلے آؤ۔ یہ خط منصور نے اپنے آزاد غلام ابو حمید کے ہاتھ روانہ کیا اور ان کو تاکید کی کہ منت سماجت سے جس طرح ممکن ہو ابو مسلم کو میرے پاس آنے کی ترغیب دینا اور اگر وہ کسی طرح نہ مانے تو پھر میرے غصہ سے اس کو ڈرانا۔ یہ خط جب ابو مسلم کے پاس پہنچا تو اس نے مالک بن یثیم سے مشورہ کیا۔ اس نے کہا کہ تم ہرگز منصور کے پاس نہ جاؤ۔ وہ تم کو قتل کر دے گا لیکن ابوداؤد خالد بن ابراہیم کو خراسان کی گورنری کا لالچ دے کر منصور نے بذریعہ خط پہلے ہی اس بات پر آمادہ کر لیا تھا کہ ابو مسلم کو جس طرح ممکن ہو میرے پاس آنے پر آمادہ کرو۔ ابوداؤد کے مشورے سے ابو مسلم، منصور کے پاس جانے پر آمادہ ہو گیا مگر پھر بھی اس احتیاط کو ضروری سمجھا کہ اپنے وزیر ابواسحاق

خالد بن عثمان کو اول منصور کے پاس بھیج کر وہاں کے حالات سے زیادہ واقفیت حاصل کرے۔ ابواسحاق پر ابو مسلم کو بہت اعتماد تھا۔ چنانچہ اول ابواسحاق کو روانہ کیا گیا۔ ابواسحاق جب دربار خلافت کے پاس پہنچا تو تمام سرداران بنو ہاشم اور اراکین دولت استقبال کو آئے۔ منصور نے حد سے زیادہ تکریم و محبت کا برتاؤ کیا اور اپنی میٹھی میٹھی باتوں سے اسحاق کو اپنی جانب مائل کر کے کہا کہ تم ابو مسلم کو خراسان جانے سے روک کر اول میرے پاس آنے پر آمادہ کر دو تو میں تم کو خراسان کی حکومت اس کام کے صلہ میں دے دوں گا۔ ابواسحاق یہ سن کر آمادہ ہو گیا۔ رخصت ہو کر ابو مسلم کے پاس آیا اور اس کو منصور کے پاس جانے پر آمادہ کر لیا۔ چنانچہ ابو مسلم اپنے لشکر کو حلوان میں مالک بن ہشام کی افسری میں چھوڑ کر تین ہزار فوج کے ساتھ مدائن کی طرف روانہ ہوا۔ جب ابو مسلم مدائن کے قریب پہنچا تو ابو مسلم کے پاس منصور کے اشارہ کے موافق ایک شخص پہنچا اور ملاقات کرنے کے بعد ابو مسلم سے کہا کہ آپ منصور سے میری سفارش کر دیں کہ وہ مجھ کو کسری کی حکومت دے دے۔ نیز یہ کہ وزیر السلطنت ابویوب سے منصور آج کل سخت ناراض ہے، آپ ابویوب کی بھی سفارش کر دیں۔ ابو مسلم یہ سن کر خوش ہو گیا اور اس کے دل سے رہے رہے خطرات سب دور ہو گئے۔ ابو مسلم دربار میں عزت و احترام کے ساتھ داخل ہوا اور عزت کے ساتھ رخصت ہو کر قیام گاہ پر آرام کرنے گیا۔ دوسرے روز جب دربار میں آیا تو منصور نے پہلے سے عثمان بن نہیک، شیب بن رواج، ابو حنیفہ حرب بن قیس وغیرہ چند شخصیتوں کو پس پردہ چھپا کر بٹھا دیا اور حکم دے دیا تھا کہ جب میں اپنے ہاتھ پر ہاتھ ماروں تو تم نکل کر فوراً ابو مسلم کو قتل کر ڈالنا۔ چنانچہ ابو مسلم دربار میں حاضر ہوا۔ خلیفہ منصور نے باتوں باتوں میں اس سے ان دو تلواروں کا حال دریافت کیا جو ابو مسلم کو عبداللہ بن علی سے ملی تھیں۔ ابو مسلم اس وقت انہیں تلواروں میں سے ایک کو اپنی کمر سے لگائے ہوئے تھا۔ اس نے کہا کہ ایک تو یہ موجود ہے۔ منصور نے کہا ذرا میں بھی دیکھوں۔ ابو مسلم نے فوراً خلیفہ منصور کے ہاتھ میں تلوار دے دی۔ وہ تھوڑی دیر تک اس کو دیکھتا رہا، پھر اس کو اپنے زانو کے نیچے رکھ کر ابو مسلم سے اس کی حرکات کی شکایت کرنے لگا، پھر سلیمان بن کثیر کے قتل کا ذکر کیا اور کہا کہ تو نے اس کو کیوں قتل کیا حالانکہ وہ اس وقت سے ہمارا خیر خواہ تھا جبکہ تو اس کام میں شریک بھی نہ ہوا تھا۔ ابو مسلم اول خوشامدانہ اور عاجزانہ لہجہ میں معذرت کرتا رہا لیکن دم بدم منصور کے طیش و غضب کو ترقی کرتے ہوئے دیکھ کر جب اس کو یقین ہو گیا کہ آج میری خیر نہیں ہے تو اس نے جرات سے جواب دیا کہ جو آپ کا جی چاہے کیجئے۔ میں اللہ کے سوا کسی سے نہیں ڈرتا۔ منصور نے ابو مسلم کو گالیاں دیں اور ہاتھ پر ہاتھ مارا۔ تالی کے بچتے ہی عثمان بن نہیک وغیرہ نے نکل کر ابو مسلم پر وار کئے اور اس کا کام تمام کر دیا۔ یہ واقعہ ۲۵ شعبان سنہ ۷۱۳ھ کا ہے۔ ابو مسلم کے مارے جانے کے بعد وزیر السلطنت نے باہر آ کر ابو مسلم کے ہمراہیوں کو یہ کہہ کر واپس کر دیا کہ امیر اس وقت امیر المومنین کی خدمت میں رہیں گے، تم لوگ واپس چلے جاؤ۔ اس کے بعد عیسیٰ بن موسیٰ نے دربار خلافت میں حاضر ہو کر ابو مسلم کو دریافت کیا۔ جب اس کے قتل کا حال معلوم ہوا تو اس کی زبان سے انا اللہ وانا الیہ راجعون نکل گیا۔ یہ بات منصور کو ناگوار گزری اور اس نے کہا کہ ابو مسلم سے زیادہ تمہارا کوئی دشمن نہ تھا، پھر

منصور نے جعفر بن حظلہ کو بلوایا اور ابو مسلم کے قتل کی نسبت مشورہ کیا۔ جعفر نے اس کے قتل کی رائے دی۔ منصور نے کہا اللہ تجھے جزائے خیر دے۔ اس کے بعد ابو مسلم کی لاش کی طرف اشارہ کیا۔ جعفر نے ابو مسلم کی لاش کی طرف دیکھتے ہی کہا کہ ”امیر المؤمنین آج سے آپ کی خلافت شمار کی جائے گی۔“ منصور مسکرا کر خاموش ہو گیا۔

ابو نصر مالک بن ہشیم جس کو ابو مسلم اپنا لشکر اور مال سپرد کر آیا تھا، حلوان سے بقصد خراسان ہمدان کی طرف روانہ ہو گیا، پھر منصور کی خدمت میں واپس چلا آیا۔ منصور نے اس کو ملامت کی کہ تو نے ابو مسلم کو میرے پاس آنے کے خلاف مشورہ دیا تھا۔ اس نے کہا کہ جب تک ابو مسلم کے پاس تھا اس کو نیک مشورہ دیا۔ اب آپ کے پاس آ گیا ہوں تو آپ کی بہتری کے لیے کوشاں رہوں گا۔ منصور نے اس کو موصل کی حکومت پر بھیج دیا۔

خروج سنباد: ابو مسلم کے قتل سے فارغ ہو کر بظاہر منصور کو اطمینان حاصل ہو چکا تھا لیکن اس کے بعد بھی منصور کے لیے مشکلات کا سلسلہ برابر جاری رہا۔ ابو مسلم کے ہمراہیوں میں ایک مجوسی فیروز نامی جو سنباد کے نام سے مشہور تھا، وہ مسلمان ہو کر ابو مسلم کی فوج میں شامل تھا۔ ابو مسلم کے قتل کے بعد اس نے ابو مسلم کے خون کا معاوضہ طلب کرنے کے لیے خروج کیا اور کوہستان کے لوگوں نے اس کا ساتھ دیا۔ سنباد نے نیشاپور اور رے پر قبضہ کر کے اس تمام مال و اسباب کو جو ابو مسلم حج کے لیے روانہ ہوتے وقت رے اور نیشاپور میں چھوڑ گیا تھا قبضہ کیا۔ سنباد نے لوگوں کے مال و اسباب کو لوٹا اور ان کو گرفتار کر کے باندی غلام بنایا اور مرتد ہو کر اعلان کیا کہ میں خانہ کعبہ کو منہدم کرنے جاتا ہوں۔ نو مسلم ایرانیوں کے لیے اس قدر تحریک کافی تھی۔ ان میں جو لوگ مذہب اسلام سے واقف نہ ہوئے تھے وہ یہ دیکھ کر کہ ہماری ہی قوم و ملک کا ایک شخص سلطنت اسلامی کے خلاف اٹھا ہے، اس کے شریک ہو گئے۔ منصور نے جب اس فتنہ کا حال سنا تو سنباد کی سرکوبی کے لیے جمہور بن مرار عجلی کو مامور کیا۔ ہمدان اور رے کے درمیان لڑائی ہوئی، جمہور نے سنباد کو شکست دی۔ قریباً سات ہزار آدمی سنباد کے ہمراہیوں میں سے مارے گئے۔ سنباد نے فرار ہو کر طبرستان میں پناہ لی۔ وہاں عامل طبرستان کے ایک خادم نے سنباد کو قتل کر دیا۔ منصور نے یہ خبر سن کر عامل طبرستان کو لکھا کہ سنباد کا مال و اسباب ہمارے پاس بھیج دو۔ اس نے مال و اسباب سے انکار کیا۔ منصور نے عامل طبرستان کی گوشمالی کے لیے فوج بھیجی۔ عامل طبرستان دیلم کی طرف بھاگ گیا۔ ادھر جمہور نے جب سنباد کو شکست دی تھی تو اس کے بہت سے مال و اسباب اور قریباً اس کے تمام خزانہ پر اس کا قبضہ ہو گیا تھا۔ ابو مسلم کا خزانہ اس کے قبضے میں آ گیا تھا۔ اس خزانے اور مال و اسباب کو جمہور نے منصور کے پاس بھیجا اور رے میں جا کر قلعہ بندی کر کے منصور کی خلع خلافت اور بغاوت کا اعلان کر دیا۔ منصور نے جمہور کے مقابلے پر محمد بن اشعث کو فوج دے کر روانہ کیا۔ جمہور یہ سن کر رے سے اصفہان کی طرف چلا گیا۔ جمہور اصفہان پر اور محمد بن اشعث رے پر قابض ہو گیا۔ اس کے بعد محمد نے اصفہان پر چڑھائی کی، جمہور نے مقابلہ کیا۔ سخت لڑائی کے بعد جمہور شکست کھا کر آذربائیجان کی طرف بھاگ گیا۔ وہاں جمہور



کے ہمراہیوں میں سے کسی نے اس کو قتل کر کے اس کا سر منصور کے پاس بھیج دیا۔ یہ سنہ ۱۳۸ھ کا واقع ہے۔  
سنہ ۱۳۹ھ میں منصور نے اپنے چچا سلیمان کو حکومت بصرہ سے معزول کر کے اپنے پاس بلایا اور لکھا  
کہ عبد اللہ بن علی کو (جو ابو مسلم سے شکست کھا کر بصرہ میں اپنے بھائی سلیمان کے پاس چلا آیا تھا) امان دے کر  
اپنے ہمراہ میرے پاس لیتے آؤ۔ جب عبد اللہ بن علی کو سلیمان نے دربار میں حاضر کیا تو منصور نے اس کو قید کر  
دیا۔ (بعد میں قتل کر دیا تھا)

فرقہ راوندیہ : فرقہ راوندیہ کو شیعوں کے فرقوں میں شمار کیا جاتا ہے۔ یہ درحقیقت ایران و خراسان کے  
جاہل لوگوں کا ایک گروہ تھا جو علاقہ راوند میں رہتا اور ان لوگوں میں سے نکلا تھا۔ جن کو ابو مسلم خراسانی نے اپنے  
ساتھ شامل کیا تھا۔ ابو مسلم نے جو جماعت تیار کی تھی، اس کو مذہب سے کوئی تعلق نہ تھا بلکہ جس طرح ممکن  
ہو تا تھا ان کو سیاسی اغراض کے لیے آمادہ و مستعد کرنے کی کوشش کی جاتی تھی۔ یہ گروہ جس کو راوندیہ کہا جاتا  
ہے تنازع اور حلول کا قائل تھا۔ ان کا عقیدہ تھا کہ اللہ تعالیٰ نے منصور میں حلول کیا ہے۔ چنانچہ یہ لوگ خلیفہ  
منصور کو اللہ سمجھ کر اس کی زیارت کرتے تھے اور منصور کے درشن کرنے کو عبادت جانتے تھے۔ ان کا یہ بھی  
عقیدہ تھا کہ آدم کی روح نے عثمان بن نہیک میں اور جبرئیل نے یثیم بن معاویہ میں حلول کیا ہے۔ یہ لوگ  
دار الخلافہ میں آکر اپنے اعمال و عقائد ناشدنی کا اعلان کرنے لگے تو منصور نے ان میں سے دو سو آدمیوں کو پکڑ کر  
قید کر دیا۔ ان کی پانچ چھ سو کی تعداد اور موجود تھی۔ ان کو اپنے ہم عقیدہ لوگوں کی اس گرفتاری سے اشتعال پیدا  
ہوا اور قید خانہ پر حملہ کر کے اپنے بھائیوں کو قید سے چھڑالیا اور پھر منصور کے محل کا محاصرہ کر لیا۔ تعجب کی بات  
یہ ہے کہ وہ منصور کو اللہ کہتے تھے اور پھر اس اللہ کی مرضی کے خلاف آمادہ جنگ تھے۔ اس موقع پر یہ بات قابل  
تذکرہ ہے کہ یزید بن ہبیرہ کے ساتھیوں میں معن بن زائدہ بھی تھا اور جب ابن ہبیرہ کی لڑائیاں عباسیوں  
سے ہوئی ہیں تو معن بن زائدہ ابن ہبیرہ نامور قہر داروں میں سے ایک تھا۔ معن بن زائدہ ابن ہبیرہ کے بعد  
دار الخلافہ ہاشمیہ میں آکر روپوش تھا اور منصور اس کی تلاش و جستجو میں تھا کہ معن بن زائدہ کو گرفتار کر کے قتل  
کرے۔ ان بد مذہب راوندیوں نے جب منصور کے محل کا محاصرہ کیا تو منصور پیادہ اپنے محل سے نکل آیا اور  
بلوایوں کو مارنے اور ہٹانے لگا۔ منصور کے ساتھ بہت تھوڑے آدمی تھے اور حقیقت یہ تھی کہ اس وقت  
دار الخلافہ میں کوئی جمعیت اور طاقت ایسی موجود نہ تھی کہ ان بلوایوں کی طاقت کا مقابلہ کر سکتی۔ منصور کے لیے  
یہ وقت نہایت ہی نازک تھا اور قریب تھا کہ دار الخلافہ اس کے ساتھ ہی خلافت اور اپنی جان منصور کے ہاتھ  
سے جائے اور راوندیوں کا قبضہ ہو جائے، اس خطرناک حالت سے فائدہ اٹھانے میں معن بن زائدہ نے کوتاہی  
نہیں کی۔ وہ فوراً منصور کے پاس پہنچ گیا اور جاتے ہی بلوایوں کو مارنے اور ہٹانے میں مصروف ہو گیا۔ اتنے میں  
اور لوگ بھی آکر منصور کے گرد جمع ہونے لگے لیکن معن بن زائدہ کے حملے بہت ہی زبردست اور کارگر  
ثابت ہو رہے تھے اور منصور اپنی آنکھ سے اس اجنبی شخص کی حیرت انگیز بہادری دیکھ رہا تھا۔ آخر معن بن زائدہ  
نے اس لڑائی میں سپہ سالاری کے فرائض خود بخود ادا کرنے شروع کر دیئے اور نتیجہ یہ ہوا کہ سخت و شدید زور

آزمائی و معرکہ آرائی کے بعد ان بلوائیوں کو شکست ہوئی۔ شہر کے آدمی بھی سب اٹھ کھڑے ہوئے۔ تمام بلوائیوں کو قتل کر کے رکھ دیا۔ اس ہنگامے کے فرو ہونے کے بعد منصور نے دریافت کیا کہ یہ کون شخص ہے جس نے اپنی پامردی و بہادری کے ذریعہ اس فتنہ کو فرو کرنے میں سب سے زیادہ کام کیا ہے۔ تب اس کو معلوم ہوا کہ یہ معن بن زائدہ ہے۔ منصور نے اس کو امان دی اور اس کے سابقہ جرموں کو معاف کر کے اس کی عزت و مرتبہ کو بڑھایا۔

ابوداؤد خالد بن ابراہیم ذہلی بلخ کا عامل اور آج کل خراسان کا گورنر تھا۔ اسی عرصہ یعنی سنہ ۱۴۰ھ میں اس کے لشکر میں بغاوت پھوٹی اور اہل لشکر نے اس کے مکان کا محاصرہ کر لیا۔ ابوداؤد مکان کی چھت پر ان باغیوں کے دیکھنے کے لیے چڑھا۔ اتفاق سے پاؤں پھسل کر گر پڑا اور اسی دن مر گیا۔ اس کے بعد اس کے سپہ سالار حصام نے اس بغاوت کو فرو کیا اور خراسان کی حکومت اپنے ہاتھ میں لے کر منصور کو اطلاع دی۔ منصور نے عبد الجبار بن عبدالرحمن کو گورنر خراسان بنا کر بھیجا۔

**عبد الجبار کی بغاوت اور قتل:** عبد الجبار نے خراسان کی حکومت اپنے ہاتھ میں لیتے ہی ابوداؤد کے عاملوں کو معزول و بے عزت اور قتل کرنا شروع کیا اور بڑے بڑے سرداروں کو ذرا سے شبہ میں قتل کر کے تمام ملک میں ہلچل مچادی۔ یہ خبر منصور کے پاس پہنچی کہ عبد الجبار عباسیوں کے خیر خواہوں کو قتل کر ڈالتا ہے۔ منصور کو تامل تھا کہ عبد الجبار کو خراسان سے کس طرح باسانی جدا کرے کیونکہ اس کو اندیشہ تھا کہ کہیں وہ علانیہ باغی نہ ہو جائے۔ آخر منصور نے عبد الجبار کو لکھا کہ لشکر خراسان کا ایک بڑا حصہ جہاد روم پر روانہ کر دو۔ مدعا یہ تھا کہ جب لشکر خراسان کا بڑا حصہ خراسان سے جدا ہو جائے گا تو پھر عبد الجبار کا معزول کرنا اور کسی دوسرے گورنر کا وہاں بھیج دینا آسان ہوگا۔ عبد الجبار نے جواباً لکھا کہ ترکوں نے فوج کشی شروع کر دی ہے۔ اگر آپ لشکر خراسان کو دوسری طرف منتقل کر دیں گے تو مجھ کو خراسان کے نکل جانے کا اندیشہ ہے۔ یہ جواب دیکھ کر منصور نے عبد الجبار کو لکھا کہ مجھ کو خراسان کا ملک سب سے زیادہ عزیز ہے اور اس کو محفوظ رکھنا نہایت ضروری سمجھتا ہوں۔ اگر ترکوں نے فوج کشی شروع کر دی ہے تو میں خراسان کی حفاظت کے لیے ایک لشکر عظیم روانہ کرتا ہوں تم کوئی فکر نہ کرو۔ اس تحریر کو پڑھ کر فوراً عبد الجبار نے منصور کو لکھا کہ خراسان کے ملک کی آمدنی اس قدر بار عظیم کی متحمل نہ ہو سکے گی۔ آپ کوئی بڑا لشکر نہ بھیجئے۔ یہ جواب دیکھ کر منصور کو یقین ہو گیا کہ عبد الجبار بغاوت پر آمادہ ہے۔ چنانچہ اس نے فوراً اہل توقف اپنے بیٹے مہدی کو ایک زبردست فوج دے کر روانہ کیا۔ مہدی نے رے میں پہنچ کر قیام کیا اور خازم بن خزیمہ کو عبد الجبار سے لڑنے کے لیے آگے بڑھنے کا حکم دیا۔ دونوں میں لڑائی اور سخت معرکہ آرائی ہوئی۔ آخر عبد الجبار شکست کھا کر بھاگا اور محشر بن مزاتم نے اس کو گرفتار کر کے خازم بن خزیمہ کی خدمت میں پیش کیا۔ خازم بن خزیمہ نے اس کو بالوں کا ایک جبہ پہنا کر دم کی طرف منہ کر کے اونٹ پر سوار کیا اور تشہیر کرا کر معہ اس کے گرفتار شدہ ہمراہیوں کے منصور کے پاس بھیج دیا۔ منصور نے ان لوگوں کو قید کر دیا اور سنہ ۱۴۲ھ میں عبد الجبار کے ہاتھ پاؤں کاٹ کر قتل کرنے کا حکم

دیا۔ عبدالجبار پر فتح پانے کے بعد مہدی نے خراسان کی حکومت اپنے ہاتھ میں لی اور سنہ ۱۴۹ھ تک وہ خراسان کا گورنر رہا۔

عیینہ بن موسیٰ بن کعب : موسیٰ بن کعب سندھ کا عامل تھا۔ اس کے بعد اس کا بیٹا عیینہ عامل سندھ مقرر کیا گیا تھا۔ اس نے سندھ میں منصور کے خلاف علم بغاوت بلند کیا۔ منصور کو یہ حال معلوم ہوا تو وہ دارالخلافہ سے بصرہ میں آیا اور بصرہ سے عمرو بن حفص بن ابی صفوہ عتکی کو سندھ و ہند کی سند گورنری عطا کر کے جنگ عیینہ پر مامور کیا۔ عمرو بن حفص نے سندھ میں پہنچ کر عیینہ کے ساتھ جنگ شروع کی اور بالآخر سندھ پر قبضہ حاصل کر لیا۔ یہ واقعہ سنہ ۱۴۲ھ کا ہے۔ اسی عرصہ میں والی طبرستان نے بغاوت اختیار کی۔ طبرستان کی طرف خازم بن خزیمہ اور روح بن حاتم بھیجے گئے۔ جنہوں نے طبرستان پر قبضہ حاصل کیا اور عامل طبرستان جو ایک ایرانی النسل نو مسلم تھا، خود کشی کر کے مر گیا۔

علویوں کی قید و گرفتاری : اوپر ذکر ہو چکا ہے کہ مکہ میں بنو امیہ کی حکومت کے آخری ایام میں ایک مجلس منعقد ہوئی تھی۔ اس میں خلیفہ کے تعین اور انتخاب کا مسئلہ پیش ہوا تھا تو منصور نے جو اس مجلس میں موجود تھا۔ محمد بن عبد اللہ بن حسن ثنی بن حسن بن علی کے حق میں اپنی رائے کا اظہار کیا تھا۔ سب نے اس رائے سے اتفاق کر کے محمد بن عبد اللہ کے ہاتھ پر بیعت کی تھی۔ اس بیعت میں منصور بھی شریک تھا۔ یعنی منصور محمد بن عبد اللہ حسنی کے ہاتھ پر خلافت کی بیعت کر چکا تھا۔ سفاح نے اپنے عہد خلافت میں علویوں کو خاموش رکھا اور انعام و اکرام اور بذل مال سے ان کو خوش رکھ کر مخالفت اور خروج پر آمادہ نہ ہونے دیا۔ منصور جب خلیفہ ہوا تو اس نے سفاح کے زمانے کی سخاوت کو باقی نہ رکھا اور سب سے زیادہ محمد بن عبد اللہ کے باپ عبد اللہ بن حسن کا ذکر بھی اوپر گزر چکا ہے کہ وہ سفاح کے پاس آئے تھے اور سفاح نے ان کو بہت سامان و زر دے کر خوش و خرم واپس کیا تھا۔ جب منصور خلیفہ ہوا تو عبد اللہ بن حسن نے اپنے بیٹے محمد اور ابراہیم کو اس خیال سے روپوش کر دیا کہ کہیں منصور ان کو قتل نہ کر دے۔ ان محمد بن عبد اللہ کو جن کے ہاتھ پر منصور نے بیعت کی تھی محمد مہدی کے نام سے پکارا جاتا ہے۔ لہذا آئندہ ان کا نام محمد مہدی ہی لکھا جائے گا۔ سنہ ۱۳۶ھ میں جب منصور حج کرنے گیا تھا اور اس نے وہاں سفاح کے مرنے کی خبر سنی تھی تو سب سے پہلے اس نے محمد مہدی کو دریافت کیا۔ اس وقت وہ وہاں موجود نہ تھے مگر لوگوں کو شبہ پیدا ہو گیا تھا۔ اس لیے وہ روپوش ہو گئے۔ ان کے ساتھ ان کے بھائی ابراہیم بھی روپوش رہے۔ منصور خلیفہ ہونے کے بعد برابر محمد مہدی کا حال لوگوں سے دریافت کرتا رہتا تھا۔ اس تفحص و تجسس میں اس نے اس قدر مبالغہ کیا کہ ہر شخص کو یہ حال معلوم ہو گیا کہ منصور کو محمد مہدی کی بڑی تلاش ہے۔ عبد اللہ بن حسن ثنی کو جب منصور کی طرف سے مجبور کیا گیا کہ اپنے بیٹے کو حاضر کرو تو انہوں نے منصور کے چچا سلیمان بن علی سے مشورہ کیا۔ سلیمان نے کہا کہ اگر منصور درگزر کرنے کا عادی ہوتا تو اپنے چچا سے درگزر کرتا یعنی عبد اللہ بن علی پر سختی و تشدد روا نہ رکھتا۔ عبد اللہ بن حسن سن کر اپنے بیٹوں کے روپوش رکھنے میں اور بھی زیادہ مبالغہ کرنے لگے۔ آخر منصور نے حجاز کے چچے میں اپنے

جاسوس پھیلا دیئے اور جعلی خطوط لکھوا کر عبداللہ بن حسن کے پاس بھجوائے کہ کسی طرح محمد مہدی کا پتہ چل جائے۔ محمد مہدی اور ان کے بھائی ابراہیم دونوں حجاز میں چھپتے پھرے، پھر منصور صرف انہیں کے بحس و تلاش میں خود حج کے بہانے مکہ میں پہنچا۔ یہ دونوں بھائی حجاز سے بصرہ میں آکر بنو راہب اور بنو مرہ میں مقیم ہوئے۔ منصور کو اس کا پتہ لگا تو وہ سیدھا بصرہ میں آیا لیکن اس کے آنے سے پیشتر محمد مہدی اور ابراہیم بصرہ چھوڑ چکے تھے۔ بصرہ سے یہ دونوں عدن چلے گئے۔ منصور بصرہ سے دار الخلافہ کو روانہ ہو گیا۔ جب عدن میں بھی ان دونوں بھائیوں کو اطمینان نہ ہوا تو سندھ چلے گئے۔ چند روز سندھ میں رہ کر کوفہ میں آکر روپوش رہے، پھر کوفہ سے مدینہ منورہ چلے آئے۔ سنہ ۱۴۰ھ میں منصور پھر حج کو آیا۔ یہ دونوں بھائی بھی حج کے لیے مکہ آئے۔ ابراہیم نے قصد کیا کہ منصور کی زندگی کا خاتمہ کر دیں مگر ان کے بھائی محمد مہدی نے منع کر دیا۔ منصور کو اس مرتبہ بھی ان کا کوئی پتہ نہ چلا۔ اس نے ان کے باپ عبداللہ بن حسن ثنی کو بلا کر دونوں بیٹوں کے حاضر کرنے کے لیے مجبور کیا۔ جب انہوں نے لاعلمی بیان کی تو منصور نے ان کو قید کرنا چاہا مگر زیاد عامل مدینہ نے ان کی ضمانت کی، تب وہ چھوٹے۔ چونکہ زیاد عامل مدینہ نے عبداللہ بن حسن کی ضمانت کی تھی، اس لیے منصور اس سے بھی بدگمان ہو گیا اور دار الخلافہ میں واپس آکر محمد بن خالد بن عبداللہ قسری کو مدینہ کا عامل بنا کر بھیج دیا اور زیاد کو معہ اس کے دوستوں کے گرفتار کرا کر بلوایا اور قید کر دیا۔ محمد بن خالد نے مدینہ کا عامل ہو کر محمد مہدی کی تلاش و جستجو میں بڑی کوشش کی اور بیت المال کا تمام روپیہ اسی کوشش میں صرف کر دیا۔ منصور نے محمد بن خالد کے اسراف اور ناکامی پر اس کو بھی معزول کیا اور رباح بن عثمان بن حیان مزنی کو مدینہ کا عامل بنایا۔ رباح نے مدینہ میں پہنچ کر عبداللہ بن حسن کو بہت تنگ کیا اور تمام مدینہ میں ہلچل مچادی اور مندرجہ ذیل علویوں کو گرفتار کر کے قید کر دیا:

- ۱۔ عبداللہ بن حسن ثنی بن علی (محمد مہدی کے باپ)
- ۲۔ ابراہیم بن حسن ثنی بن حسن بن علی (محمد مہدی کے چچا)
- ۳۔ جعفر بن حسن ثنی بن حسن بن علی (محمد مہدی کے چچا)
- ۴۔ سلیمان بن داؤد بن حسن ثنی بن علی (محمد مہدی کے چچازاد بھائی)
- ۵۔ عبداللہ بن داؤد بن حسن بن حسن بن علی (محمد مہدی کے چچازاد بھائی)
- ۶۔ محمد بن ابراہیم بن حسن بن حسن بن علی (محمد مہدی کے چچازاد بھائی)
- ۷۔ اسماعیل بن ابراہیم بن حسن بن حسن بن علی (محمد مہدی کے چچازاد بھائی)
- ۸۔ اسحاق بن ابراہیم بن حسن بن حسن بن علی (محمد مہدی کے چچازاد بھائی)
- ۹۔ عباس بن حسن بن حسن بن علی (محمد مہدی کے چچا)
- ۱۰۔ موسیٰ بن عبداللہ بن حسن بن حسن بن علی (محمد مہدی کے حقیقی چچا)
- ۱۱۔ علی بن حسن بن حسن بن علی (محمد مہدی کے چچا)

ان لوگوں کو گرفتار کر کے منصور کو اطلاع دی گئی تو اس نے لکھا کہ ان لوگوں کے ساتھ محمد بن عبد اللہ بن عمرو بن عثمان بن عفان کو بھی گرفتار کر لو کیونکہ عبد اللہ بن حسن بن حسن بن علی کی ماں ایک ہی ہے یعنی یہ دونوں فاطمہ بنت حسین کے بیٹے ہیں۔ چنانچہ رباح نے اس حکم کی بھی تعمیل کی اور محمد بن عبد اللہ بن عمرو کو قید کر لیا۔ انہیں ایام میں گورنر مصر نے علی بن محمد بن عبد اللہ بن حسن بن حسن بن علی (محمد مہدی کے بیٹے) کو گرفتار کر کے منصور کے پاس بھیجا۔ منصور نے ان کو قید کر دیا۔ یہ اپنے باپ کی طرف سے مصر میں دعوت و تبلیغ کے لیے بھیجے گئے تھے۔

**تعمیر بغداد اور تدوین علوم :** سفاح نے انبار کو اپنا دار السلطنت بنایا تھا اور چند روز کے بعد انبار کے متصل اس نے اپنا ایک محل اور اراکین سلطنت کے مکانات بنوائے۔ یہ ایک چھوٹی سی بستی الگ قائم ہو گئی تھی۔ اس کا نام ہاشمیہ رکھا گیا تھا۔ منصور ہاشمیہ ہی میں تھا کہ خراسانیوں کا ہنگامہ ہوا۔ سنہ ۱۴۰ھ یا سنہ ۱۴۱ھ میں منصور نے اپنا ایک جدا دار الخلافہ بنانا چاہا اور شہر بغداد کی بنیاد رکھی گئی۔ بغداد کی تعمیر کا کام قریباً نو دس برس تک جاری رہا اور سنہ ۱۴۹ھ میں اس کی تعمیر مکمل ہو گئی۔ اس روز سے بنو عباس کا دار الخلافہ بغداد رہا۔ اسی عرصہ میں علماء اسلام نے علوم دینی کی تاسیس و تدوین کا کام شروع کیا۔

ابن جریح نے مکہ میں 'مالک نے مدینہ میں' اوزاعی نے شام میں 'ابن ابی عروہ اور حماد بن سلمہ نے بصرہ میں' معمر نے یمن میں 'سفیان ثوری نے کوفہ میں احادیث کی کتابیں لکھنے کا کام شروع کیا۔ ابن اسحاق نے مغازی پر 'ابو حنیفہ نے فقہ پر کتابیں لکھیں۔ اس سے پہلے احادیث و مغازی وغیرہ کا انحصار زبانی روایات پر تھا۔ تصنیف و تالیف کا یہ سلسلہ شروع ہو کر دم بدم ترقی کرتا رہا اور اس کے بعد بغداد اور قرطبہ کے درباروں نے مصنفین کی خوب خوب ہمت افزائیاں کیں۔ احادیث کی کتابیں لکھنے اور قوت حافظہ کا بوجھ کتابت و قرطاس پر ڈالنے کا یہی زمانہ سب سے زیادہ موزوں اور ضروری بھی تھا جس کی تفصیل کا یہ موقعہ نہیں۔

**قتل سادات :** رباح نے جن بزرگوں کو گرفتار کر کے قید کر دیا تھا۔ وہ سنہ ۱۴۴ھ کے آخری ایام تک مدینہ میں قید رہے۔ منصور برابر محمد مہدی اور ان کے بھائی ابراہیم کے تجسس و تلاش میں مصروف رہا۔ اس عرصہ میں یہ دونوں بھائی حجاز کے قبائل اور غیر معروف مقامات میں روپوش رہے اور جلد جلد اپنی جائے قیام کو تبدیل کرتے رہے۔ غرض حضرت حسن بن علی کی اولاد میں کوئی شخص ایسا نہ تھا جو قید نہ ہو گیا ہو یا اپنی جان بچانے کے لیے چھپا چھپانہ پھر تا ہو۔ سنہ ۱۴۴ھ کے ماہ ذی الحجہ میں منصور حج کرنے گیا اور محمد بن عمران بن ابراہیم بن طلحہ اور مالک بن انس کو یہ پیغام دے کر اولاد حسن کے پاس قید خانہ میں بھیجا کہ محمد و ابراہیم دونوں بھائیوں کو ہمارے سپرد کر دو۔ ان دونوں کے باپ عبد اللہ بن حسن مثنیٰ بن حسن نے ان دونوں کے حال سے اپنی لاعلمی بیان کر کے خود منصور کے پاس حاضر ہونے کی اجازت چاہی۔ منصور نے کہا کہ جب تک اپنے دونوں بیٹوں کو حاضر نہ کرے میں عبد اللہ بن حسن سے ملنا نہیں چاہتا۔ جب منصور حج سے واپس ہو کر عراق کی جانب آنے لگا تو رباح کو حکم دیا کہ ان قیدیوں کو ہمارے پاس عراق بھیج دو۔ رباح نے ان سب قیدیوں کو قید خانہ سے نکال کر طوق

تھکڑیاں اور بیڑیاں پہنا کر بغیر کجاوہ کے اونٹوں پر سوار کر لیا اور محافظ دستہ کے ساتھ عراق کی جانب روانہ کر دیا۔ راستے میں محمد و ابراہیم دونوں بھائی بدوؤں کے لباس میں اپنے باپ عبد اللہ سے آکر ملے اور خروج کی اجازت چاہی مگر عبد اللہ بن حسن نے ان کو صبر کرنے اور عجلت سے کام نہ لینے کی ہدایت و نصیحت کی۔ یہ قیدی جب منصور کے پاس پہنچے تو منصور نے محمد بن عبد اللہ بن عمرو بن عثمان کو اپنے سامنے بلا کر گالیاں دیں اور ڈیڑھ سو کوڑے لگوائے۔ محمد بن عبد اللہ بن عمرو کا منصور اس لیے دشمن تھا کہ اہل شام ان کے ہو خواہ تھے اور ملک شام میں ان کا بہت اثر تھا۔

ان قیدیوں کے عراق میں منتقل ہو جانے کے بعد محمد مہدی نے اپنے بھائی ابراہیم کو عراق و خراسان کی طرف روانہ کر دیا کہ تم وہاں جا کر لوگوں کو دعوت دو اور عباسیوں کی مخالفت پر آمادہ کرو۔ خود محمد مہدی حجاز میں رہے۔ منصور کو اس بات کا یقین تھا کہ محمد مہدی حجاز میں موجود ہیں۔ اس نے ان کو دھوکہ دینے اور ان کا پتہ لگانے کی غرض سے جو تدابیر اختیار کیں ان میں ایک یہ بھی تھی کہ وہ مسلسل مختلف شہروں کے لوگوں کی طرف سے محمد مہدی کے خطوط لکھوا لکھوا کر مکہ و مدینہ کے ایسے لوگوں کے پاس بھجواتا رہتا تھا جن کی نسبت اس کو شبہ تھا کہ یہ محمد مہدی کے ہمدرد اور ان کے حال سے باخبر ہیں۔ ان خطوط میں لوگوں کی طرف سے اظہار عقیدت اور منصور کی برائیاں درج ہوتی تھیں اور خروج کے لیے ترغیب دی جاتی تھی۔ مدعا منصور کا یہ تھا کہ اس طرح ممکن ہے محمد مہدی تک بھی کوئی جاسوس پہنچ جائے اور وہ گرفتار ہو سکیں۔ یہ مدعا تو حاصل نہ ہوا لیکن یہ ضرور ہوا کہ محمد مہدی کو ایسے خطوط کی اطلاع اپنے دوستوں کے ذریعہ پہنچتی رہی اور ان کو اپنے ہو خواہوں اور فدائیوں کا اندازہ کرنے میں کسی قدر غلط فہمی ہو گئی یعنی انہوں نے اپنی جماعت کا اندازہ حقیقت سے زیادہ کر لیا۔ ادھر ان کے بھائی ابراہیم نے بصرہ، کرمان، اصفہان، خراسان، موصل اور شام وغیرہ کا سفر کر کے جا بجا اپنے داعی اور ہمدرد پیدا کر لیے اور منصور کے دار الخلافہ میں آکر ایک مرتبہ منصور کے دسترخوان پر کھانا کھا گئے اور منصور کو علم نہ ہوا۔ دوسری مرتبہ جب کہ منصور بغداد کی تعمیر کے معائنہ کو آیا تھا وہ منصور کے آدمیوں میں ملے جلے اس کے ساتھ موجود تھے۔ منصور نے جاسوسوں کو اطلاع دی کہ ابراہیم یہاں موجود ہیں مگر اس مرتبہ بھی منصور ان کو گرفتار نہ کرا سکا۔ اسی طرح محمد مہدی بھی حجاز میں رباح کی سخت ترین کوشش و تلاش کے باوجود اس کے ہاتھ نہ آئے۔ آخر سنہ ۱۴۵ھ میں ابو عون عامل خراسان نے منصور کے پاس ایک تحریر بھیجی کہ خراسان میں مخفی سازش بڑی تیز رفتاری سے ترقی کر رہی ہے اور تمام اہل خراسان محمد مہدی کے خروج کا انتظار کر رہے ہیں۔ منصور نے اس تحریر کو پڑھتے ہی محمد بن عبد اللہ بن عمرو بن عثمان کو قید خانہ سے بلا کر جلاد کے سپرد کیا اور ان کا سر اتروا کر خراسان بھیج دیا۔ اس سر کے ساتھ چند آدمی ایسے بھیجے گئے جنہوں نے جا کر قسم کھا کر شہادت دی کہ یہ سر محمد بن عبد اللہ کا ہے اور ان کی دادی کا نام فاطمہ رضی اللہ عنہا بنت رسول اللہ ﷺ تھا۔ اس طرح اہل خراسان کو دھوکہ دیا گیا کہ محمد مہدی قتل ہو گئے اور یہ انہیں کا سر ہے، پھر منصور نے محمد بن ابراہیم بن حسن کو زندہ ایک ستون میں چنوا دیا۔ اس کے بعد عبد اللہ بن حسن بن حسن بن علی اور علی بن حسن بن حسن بن

علی کو قتل کیا گیا۔ منصور کی یہ سنگ دلی اور قساوت قلبی نہایت حیرت انگیز ہے۔ بنو امیہ علویوں کے مخالف اور دشمن تھے اور عباسی تو اب تک علویوں کے ساتھ شیر و شکر چلے آتے تھے۔ بنو امیہ کی علویوں سے کوئی قریبی رشتہ داری نہ تھی لیکن عباسیوں اور علویوں کا تو بہت ہی قریبی رشتہ تھا۔ علویوں نے بنی امیہ کی سخت مخالفت کی تھی اور بارہا بنو امیہ کے خلاف تیر و تلوار کا استعمال کر چکے تھے لیکن بنو عباس کے خلاف ابھی تک انہوں نے کوئی جنگی مظاہرہ بھی نہیں کیا تھا۔ ان تمام باتوں کو ذہن نشین رکھو اور سوچو کہ بنو امیہ نے کسی علوی کو اس طرح محض شبہ میں گرفتار کر کے قتل نہیں کیا بلکہ ان کے ہاتھ سے وہی علوی قتل ہوئے جو میدان جنگ میں لڑتے ہوئے مارے گئے مگر منصور نے بالکل بے گناہ اولاد حسن کے کتنے افراد کس قساوت قلبی اور بے دردی کے ساتھ قتل کئے ہیں۔ منصور کا یہ قتل سادات جرم و گناہ کے اعتبار سے یزید بن معاویہ کے قتل حسینؑ سے بہت بڑھ چڑھ کر نظر آتا ہے۔ شاید اسی کا نام دنیا ہے جس کی ہوس میں انسان اندھا ہو کر ہر ایک ناشدنی کام کر گزرتا ہے۔

**محمد مہدی نفس زکیہ کا خروج :** جب منصور نے عبداللہ بن حسن اور دوسرے افراد آل حسن کو قتل کر دیا تو محمد مہدی نے اس خبر کو سن کر زیادہ انتظار مناسب نہ سمجھا۔ ان کو یہ بھی یقین تھا کہ لوگ ہمارا ساتھ دینے اور منصور کی خلع خلافت کرنے کے لیے ہر جگہ تیار ہیں۔ چنانچہ انہوں نے اپنے مدینہ کے دوستوں سے خروج کا مشورہ کیا۔ اتفاقاً عامل مدینہ رباح کو جاسوسوں کے ذریعہ اس کی اطلاع ہو گئی کہ آج محمد مہدی خروج کرنے والے ہیں۔ اس نے جعفر بن محمد بن حسین اور حسین بن علی بن حسین اور چند قریشیوں کو بلا کر کہا کہ اگر محمد مہدی نے خروج کیا تو میں تم کو قتل کر دوں گا۔ ابھی یہ باتیں ہو ہی رہی تھیں کہ تکبیر کی آواز آئی اور معلوم ہوا کہ محمد مہدی نے خروج کیا ہے۔ ابتداءً ان کے ساتھ صرف ڈیڑھ سو آدمی تھے۔ انہوں نے سب سے پہلے قید خانہ کی طرف جا کر محمد بن خالد بن عبداللہ قسری اور اس کے بھتیجے مدیر بن یزید بن خالد اور ان لوگوں کو جو ان کے ساتھ قید تھے 'آزاد کیا' پھر دار الامارۃ کی طرف آکر رباح اور اس کے بھائی عباس اور ابن مسلم بن عقبہ کو گرفتار کر کے قید کر دیا۔ اس کے بعد مسجد کی طرف آئے اور خطبہ دیا جس میں منصور کی بری عادات اور افعال مجرمانہ کا ذکر کر کے لوگوں کے ساتھ عدل و انصاف کے برتاؤ کا وعدہ کیا اور ان سے امداد کے خواہاں ہوئے۔ اس کے بعد مدینہ منورہ کے عہدہ قضا پر عثمان بن محمد بن خالد بن زہیر کو اسلحہ خانہ پر 'عبدالعزیز بن مطلب بن عبداللہ مخزومی کو محکمہ پولیس پر' عثمان بن عبید اللہ بن عبداللہ بن عمر بن خطاب کو مقرر کیا اور محمد بن عبدالعزیز کے پاس ملا متانہ پیغام بھیجا کہ تم کیوں گھر میں چھپ کر بیٹھ رہے۔ محمد بن عبدالعزیز نے امداد کا وعدہ کیا۔ اسماعیل بن عبداللہ بن جعفر نے محمد مہدی کی بیعت نہیں کی۔ اسی طرح اور بھی چند شخصوں نے بیعت سے اعراض کیا۔ محمد مہدی کے خروج اور رباح کے مقید ہونے کے نودن بعد منصور کے پاس خبر پہنچی۔ وہ یہ سن کر سخت پریشان ہوا۔ فوراً کوفہ میں آیا اور کوفہ سے ایک خط بطور امان نامہ محمد مہدی کے نام لکھ کر روانہ کیا۔ اس خط میں منصور نے لکھا تھا کہ۔

بِسْمِ اللّٰهِ الرَّحْمٰنِ الرَّحِیْمِ

﴿ اِنَّمَا جَزَاءُ الَّذِیْنَ یُحَارِبُوْنَ اللّٰهَ وَرَسُوْلَهٗ وَیَسْعَوْنَ فِی الْاَرْضِ فَسَادًا اَنْ یُّقْتَلُوْا اَوْ یُصَلَّبُوْا اَوْ تُقَطَّعَ اَیْدِیْهِمْ وَاَرْجُلُهُمْ مِنْ خِلَافٍ اَوْ یُنْفَوْا مِنْ الْاَرْضِ ذٰلِكَ لِهٖمْ حِزْبٌ فِی الدُّنْیَا وَلِهٖمْ الْاٰخِرَةُ عَذَابٌ عَظِیْمٌ اِلَّا الَّذِیْنَ تَابُوْا مِنْ قَبْلِ اَنْ تَقْدِرُوْا عَلَیْهِمْ فَاَعْلَمُوْا اَنَّ اللّٰهَ غَفُوْرٌ رَّحِیْمٌ ﴾

”میرے اور تمہارے درمیان اللہ اور اس کے رسول کا عہد و میثاق اور ذمہ ہے کہ میں تم کو تمہارے اہل خاندان کو اور تمہارے قبیعین کو جان اور مال و اسباب کی امان دیتا ہوں نیز اب تک تم نے جو خونریزی کی ہو یا کسی کا مال لے لیا ہو اس سے بھی درگزر کرتا اور تم کو ایک لاکھ درم اور دیتا ہوں۔ اس کے علاوہ جو تمہاری اور کوئی حاجت ہو گی وہ بھی پوری کر دی جائے گی۔ جس شہر کو تم پسند کرو گے اسی میں مقیم کئے جاؤ گے۔ جو لوگ تمہارے شریک ہیں ان کو امن دینے کے بعد ان سے کبھی مواخذہ نہ کروں گا۔ اگر تم ان باتوں کے متعلق اپنا اطمینان کرنا چاہو تو اپنے معتمد کو میرے پاس بھیج کر مجھ سے عہد نامہ لکھو اور ہر طرح مطمئن ہو جاؤ۔“

یہ خط جب محمد مہدی کے پاس پہنچا تو انہوں نے جواب میں لکھا کہ:

﴿ طَسْمَ تِلْكَ اٰیٰتِ الْكِتٰبِ الْمُبِیْنِ نَتْلُوْا عَلَیْكَ مِنْ نَّبَاِ مُوسٰی وَفِرْعَوْنَ بِالْحَقِّ لِقَوْمٍ یُّؤْمِنُوْنَ اِنَّ فِرْعَوْنَ عَلٰی فِی الْاَرْضِ وَجَعَلْ اَهْلَهَا شِیْعًا یَسْتَضِعُّ طَائِفَةٌ مِنْهُمْ یُدْبَحُ اَبْنَاءَهُمْ وَیَسْتَحِیْ نِسَاءَهُمْ اِنَّهٗ كَانَ مِنَ الْمُفْسِدِیْنَ وَنُرِیْدُ اَنْ نَّمُنَّ عَلٰی الَّذِیْنَ اسْتَضِعُّوْا فِی الْاَرْضِ وَنَجْعَلَهُمْ اٰیْمَةً وَنَجْعَلَهُمُ الْوَارِثِیْنَ وَنُمْكِنَ لَهُمْ فِی الْاَرْضِ وَنُرِیْ فِرْعَوْنَ وَهَامَانَ وَجُنُوْدَهُمَا مِنْهُمْ مَا كَانُوْا یَخْلَوْنَ ﴾

”ہم تمہارے لیے ویسا ہی امان پیش کرتے ہیں جیسا کہ تم نے ہمارے لیے پیش کیا ہے۔ حقیقت یہ ہے کہ حکومت ہمارا حق ہے تم ہمارے ہی سبب سے اس کے مدعی ہوئے اور ہمارے ہی گروہ والے بن کر حکومت حاصل کرنے کو نکلے اور اسی لیے کامیاب ہوئے۔ ہمارا باپ علی وصی اور امام تھا۔ تم اس کی ولایت کے وارث کس طرح ہو گئے؟ حالانکہ ان کی اولاد موجود ہے۔ تم یہ بھی جانتے ہو کہ ہم جیسے شریف و صحیح النسب لوگوں نے حکومت کی خواہش نہیں کی۔ ہم ملعونوں اور مردودوں کے بیٹے نہیں ہیں۔ بنو ہاشم میں کوئی شخص بھی قرابت و سابقیت و فضیلت میں ہمارا ہمسر نہیں ہے۔ زمانہ جاہلیت میں ہم فاطمہ بنت عمرو کی اولاد سے ہیں اور اسلام میں فاطمہ رضی اللہ عنہا بنت رسول اللہ ﷺ کی اولاد ہیں۔ اللہ تعالیٰ نے ہم کو تم سے برتر و بہتر بنایا ہے۔ نبیوں میں ہمارے باپ محمد ﷺ ہیں جو سب سے افضل ہیں اور سلف میں علیؑ ہیں جنہوں نے سب سے پہلے اسلام قبول کیا اور ازواج مطہرات میں سب سے پہلے خدیجہ الکبریٰ رضی اللہ عنہا نے قبلہ کی طرف نماز پڑھی۔ لڑکیوں میں فاطمہ سیدۃ النساء رضی اللہ عنہا دختر رسول اللہ ﷺ ہیں جن کو تمام جہان کی عورتوں پر فضیلت ہے۔ مولودین اسلام میں حسن و حسینؑ ہیں جو اہل جنت کے سردار ہیں۔ ہاشم سے علیؑ کا دوہرا سلسلہ قرابت ہے اور حسنؑ کا عبدالمطلب سے دوہرا سلسلہ قرابت ہے۔ میں باعتبار نسب کے بہترین بنی ہاشم ہوں۔“



میرا باپ بنی ہاشم کے مشاہیر میں سے ہے۔ مجھ میں کسی عجمی کی آمیزش نہیں اور نہ مجھ میں کسی لونڈی باندی کا اثر ہے۔ میں اپنے اور تمہارے درمیان اللہ تعالیٰ کو گواہ کر کے کہتا ہوں کہ اگر تم میری اطاعت اختیار کر لو گے تو میں تم کو تمہاری جان و مال کی امان دیتا ہوں اور ہر ایک بات سے جس کے تم مرتکب ہو چکے ہو درگزر کرتا ہوں مگر کسی حد کا حد و اللہ سے یا کسی مسلمان کے حق یا معاہدہ کا میں ذمہ دار نہ ہوں گا کیونکہ اس معاملہ میں جیسا کہ تم جانتے ہو، میں مجبور ہوں۔ یقیناً میں تم سے زیادہ مستحق خلافت اور عہد کا پورا کرنے والا ہوں۔ تم نے مجھ سے پہلے بھی چند لوگوں کو امان اور قول دیا تھا۔ پس تم مجھے کون سی امان دیتے ہو۔ آیا امان ابن ہبیرہ کی یا امان اپنے چچا عبد اللہ بن علی کی یا امان ابو مسلم کی۔“

منصور کے پاس جب یہ خط پہنچا تو اس نے بہت سچ و تاب کھایا اور ذیل کا خط لکھ کر محمد مہدی کے پاس روانہ کیا۔

”میں نے تمہارا خط پڑھا۔ تمہارے فخر کا دار و مدار عورتوں کی قربت پر ہے جس سے جاہل بازاری لوگ دھوکا کھا سکتے ہیں۔ اللہ تعالیٰ نے عورتوں کو چچاؤں، باپوں اور ولیوں کی طرح نہیں بنایا۔ اللہ تعالیٰ نے چچا کو باپ کا قائم مقام بنایا ہے اور اپنی کتاب میں اس کو قریب ترین ماں پر مقدم کیا ہے۔ اگر اللہ تعالیٰ عورتوں کی قربت کا پاس و لحاظ کرتا تو آمنہ (مادر رسول اللہ ﷺ) جنت میں داخل ہونے والوں کی سردار ہوتیں۔ اللہ تعالیٰ نے اپنی مرضی کے موافق جس کو چاہا برگزیدہ کیا اور تم نے جو فاطمہ ام ابی طالب کا ذکر کیا ہے تو اس کی حالت یہ ہے کہ اللہ تعالیٰ نے اس کے کسی لڑکے اور کسی لڑکی کو اسلام نصیب نہیں کیا۔ اگر اللہ تعالیٰ مردوں میں سے کسی کو بوجہ قربت برگزیدہ کرتا تو عبد اللہ بن عبد المطلب کو اور بے شک وہ ہر طرح بہتر تھے لیکن اللہ تعالیٰ نے اپنے دین کے لیے جس کو چاہا اختیار کیا۔ اللہ تعالیٰ فرماتا ہے ﴿ إِنَّكَ لَا تَهْدِي مَنْ أَحْبَبْتَ وَلَكِنَّ اللَّهَ يَهْدِي مَنْ يَشَاءُ وَهُوَ أَعْلَمُ بِالْمُهْتَدِينَ ﴾ اور جب اللہ تعالیٰ نے آنحضرت ﷺ کو مبعوث کیا تو اس وقت آپ کے چار چچا موجود تھے پس اللہ تعالیٰ نے آیت کریمہ ﴿ وَأَنْذِرْ عَشِيرَتَكَ الْأَقْرَبِينَ ﴾ نازل فرمائی۔ چنانچہ آپ نے لوگوں کو عذاب الہی سے ڈر لیا اور دین حق کی طرف بلایا۔ ان چاروں میں سے دو نے اس دین حق کو قبول کر لیا۔ جن میں سے ایک میرا باپ تھا اور دو نے دین حق کے قبول کرنے سے انکار کیا۔ ان میں سے ایک تمہارا باپ (ابو طالب) تھا۔ لہذا اللہ تعالیٰ نے ان دونوں کا سلسلہ ولایت آپ سے منقطع کر دیا اور آپ میں اور ان دونوں میں کوئی عزیزداری اور میراث قائم نہ کی۔ حسن کی بابت جو تم نے یہ لکھا ہے کہ عبد المطلب سے ان کا دوہرا سلسلہ قربت ہے اور پھر تم کو رسول اللہ ﷺ سے دوہرا رشتہ قربت ہے تو اس کا جواب یہ ہے کہ رسول اللہ ﷺ خیر الاولین والآخرین ہیں۔ ان کو ہاشم و عبد المطلب سے ایک پداری تعلق تھا۔ تمہارا یہ خیال ہے کہ تم بہترین بنو ہاشم ہو اور تمہارے ماں باپ ان میں زیادہ مشہور تھے اور تم میں عجمیوں کا میل اور کسی لونڈی کا لگاؤ نہیں ہے۔ میں دیکھتا ہوں کہ تم نے کل بنو ہاشم سے اپنے آپ کو زیادہ متنصر بنایا ہے۔ ذرا غور تو کرو تم پر تف ہے۔ کل اللہ تعالیٰ کو کیا جواب دو گے۔ تم نے حد سے زیادہ تجاوز کیا اور اپنے آپ کو اس سے بہتر بتایا جو تم سے ذات و صفات

میں بہتر ہے یعنی ابراہیم بن رسول اللہ بالخصوص تمہارے باپ کی اولاد میں کوئی بہتر و افضل اور اہل فضل سوائے کنیزک زادوں کے نہیں ہے۔ بعد وفات رسول اللہ ﷺ کے تم میں علی بن حسین یعنی امام زین العابدین سے افضل کوئی شخص پیدا نہیں ہوا اور وہ کنیزک کے لڑکے اور بلاشبہ تمہارے دادا حسن بن حسن سے بہتر ہیں۔ ان کے بعد تم میں کوئی شخص محمد بن علی کی مانند پیدا نہیں ہوا۔ ان کی دادی کنیزک تھیں اور وہ تمہارے باپ سے بہتر ہیں۔ ان کے لڑکے جعفر تم سے بہتر ہیں اور ان کی دادی کنیزک تھیں۔ تمہارا یہ کہنا غلط ہے کہ ہم محمد رسول اللہ ﷺ کے بیٹے ہیں کیونکہ اللہ تعالیٰ اپنی کتاب میں فرماتا ہے۔ ﴿ مَا كَانَ مُحَمَّدٌ أَبَا أَحَدٍ مِّنْ دَجَالِكُمْ ﴾ یہاں تم ان کی لڑکی کے لڑکے ہو اور بے شک یہ قرابت قریبہ ہے مگر اس کو میراث نہیں پہنچ سکتی اور نہ یہ ولایت کی وارث ہو سکتی ہے اور نہ اس کو نامت جائز ہے۔ پس اس قرابت کے ذریعہ تم کس طرح وارث ہو سکتے ہو؟ تمہارے باپ نے ہر طرح اس کی خواہش کی تھی۔ فاطمہ (رضی اللہ عنہا) کو دن میں نکالا، ان کی بیماری کو چھپایا اور رات کے وقت ان کو دفن کیا۔ مگر لوگوں نے سوائے شیخین کے کسی کو منظور نہیں کیا۔ تمام مسلمان اس پر متفق ہیں کہ نانا، ماموں اور خالہ مورث نہیں ہوتے، پھر تم نے علیؑ اور ان کے سابق بالاسلام ہونے کی وجہ سے فخر کیا ہے تو اس کا جواب یہ ہے کہ آنحضرت ﷺ نے وفات کے وقت دوسرے کو نماز پڑھانے کا حکم دیا تھا۔ بعد ازاں لوگ ایک کے بعد دوسرے کو امام بناتے گئے اور ان کو منتخب نہ کیا۔ حالانکہ یہ بھی ان چھ شخصوں میں سے تھے لیکن سمجھوں نے ان کو اس امر کے قابل نہ سمجھ کر چھوڑ دیا اور اس معاملہ میں ان کو حق دار نہ سمجھا۔ عبدالرحمنؓ نے تو ان پر عثمانؓ کو مقدم کر دیا اور وہ اس معاملہ میں متہم بھی ہیں۔ طلحہ و زبیرؓ ان سے لڑے۔ سعدؓ نے ان کی بیعت سے انکار کیا، بعد ازاں معاویہؓ کی بیعت کی۔ بعد اس کے تمہارے باپ نے پھر خلافت کی تمنا کی اور لڑے۔ ان سے ان کے ساتھی جدا ہو گئے اور حکم مقرر کرنے سے پہلے ان کے ہواخواہ ان کے مستحق ہونے کی بابت مشکوک ہو گئے، پھر انہوں نے رضامندی سے دو شخصوں کو حاکم مقرر کیا۔ ان دونوں نے ان کی معزولی پر اتفاق کر لیا، پھر حسنؓ خلیفہ ہوئے۔ انہوں نے خلافت کو معاویہؓ کے ہاتھ کپڑوں اور درہموں کے عوض فروخت کر ڈالا اور اپنے ہواخواہوں کو معاویہؓ کے سپرد کر دیا اور حکومت نااہل کو سونپ دی۔ پس اگر اس میں تمہارا کوئی حق بھی تھا تو تم اس کو فروخت کر چکے اور قیمت وصول کر لی، پھر تمہارے چچا حسینؓ نے ابن مرجانہ (ابن زیاد) پر خروج کیا۔ لوگوں نے تمہارے چچا کے خلاف اس کا ساتھ دیا، یہاں تک کہ لوگوں نے تمہارے چچا کو قتل کیا اور ان کا سر کاٹ کر اس کے پاس لے آئے، پھر تم لوگوں نے بنو امیہ پر خروج کیا۔ انہوں نے تم کو قتل کیا۔ خرما کی ڈالیوں پر سولی دی، آگ میں جلایا، شہر بدر کر دیا۔ یحییٰ بن زید کو خراسان میں قتل کیا، تمہارے ذکور کو قتل کیا، لڑکوں اور عورتوں کو قید کر لیا اور بغیر پردہ کے اونٹوں پر سوار کرا کے تجارتی لونڈیوں کی طرح شام بھیج دیا۔ یہاں تک کہ ہم نے ان پر خروج کیا اور ہم نے تمہارا معاوضہ طلب کیا۔ چنانچہ تمہارے خونوں کا بدلہ ہم نے لے لیا اور ہم نے تم کو ان کی زمین و جائیداد کا مالک بنایا۔ ہم نے تمہارے بزرگوں کو فضیلت دی اور معزز بنایا۔ کیا تم اس کے ذریعہ ہم کو ملزم بنانا چاہتے ہو؟ شاید تم کو یہ دھوکا لگا ہے کہ

تمہارے باپ کا حمزہ و عباس اور جعفرؓ پر مقدم ہونے کی وجہ سے ہم ذکر کیا کرتے تھے۔ حالانکہ جو کچھ تم نے سمجھا ہے وہ بات نہیں ہے۔ یہ لوگ تو دنیا سے ایسے صاف گئے کہ سب لوگ ان کے مطیع تھے اور ان کے افضل ہونے کے قائل تھے مگر تمہارا باپ جدال و قتال میں مبتلا کیا گیا۔ بنو امیہ ان پر اسی طرح لعنت کرتے تھے جیسے کفار پر نماز فرائض میں کی جاتی ہے۔ پس ہم نے جھگڑا کیا، ان کے فضائل بیان کئے، بنو امیہ پر سختی کی اور ان کو سزا دی۔ تم کو معلوم ہے کہ ہم لوگوں کی بزرگی جاہلیت میں حجاج کے پانی پلانے کی وجہ سے تھی اور یہ بات تمام بھائیوں میں صرف عباسؓ ہی کو حاصل تھی۔ تمہارے باپ نے اس کے متعلق ہم سے جھگڑا کیا۔ عمر فاروقؓ نے ہمارے حق میں فیصلہ کیا پس اس کے مالک جاہلیت اور اسلام میں ہم ہی رہے۔ جن دنوں مدینہ میں قحط پڑا تھا تو عمر فاروقؓ نے اپنے رب سے پانی مانگنے میں ہمارے ہی باپ کے ذریعہ توسل کیا تھا اور اللہ تعالیٰ نے پانی برسایا تھا۔ حالانکہ تمہارے باپ اس وقت موجود تھے، ان کا توسل نہیں کیا۔ تم جانتے ہو کہ جب آنحضرت ﷺ نے وفات پائی ہے تو بنی عبدالمطلب میں سے کوئی شخص سوائے عباسؓ کے باقی نہ تھا۔ پس وراثت چچا کی طرف منتقل ہو گئی، پھر بنی ہاشم میں سے کئی شخصوں نے خلافت کی خواہش کی مگر سوائے عباسؓ کی اولاد کے کوئی کامیاب نہ ہوا۔ سقایت تو ان کی تھی ہی، نبی کی میراث بھی ان کی طرف منتقل ہو گئی اور خلافت ان کی اولاد میں آگئی۔ غرض دنیا و آخرت اور جاہلیت و اسلام کا کوئی شرف باقی نہ رہا، جس کے وارث و مورث عباسؓ نہ ہوئے ہیں۔ جب اسلام شائع ہوا ہے تو عباسؓ اس وقت ابوطالب اور ان کی اولاد کے کفیل تھے اور قحط کی حالت میں ان کی دست گیری کرتے تھے۔ اگر بدر میں عباسؓ کو باکرہ نہ نکالا جاتا تو ابوطالب و عقیل بھوکے مر جاتے اور عقبہ و شیبہ کے برتن چاٹتے رہتے لیکن عباسؓ ان کو کھانا کھلا رہے تھے۔ انہوں نے ہی تمہاری آبرور کھی، غلامی سے بچایا۔ کھانے، کپڑے کی کفالت کرتے رہے، پھر جنگ بدر میں عقیل کو فدیہ دے کر چھڑایا۔ پس تم ہمارے سامنے کیا تفاخر جتاتے ہو۔ ہم نے تمہارے عیال کی کفر میں بھی خبر گیری کی، تمہارا فدیہ دیا، تمہارے بزرگوں کی ناموس کو بچایا اور ہم خاتم الانبیاء کے وارث ہوئے۔ تمہارا بدلہ بھی ہم نے لیا اور جس چیز سے تم عاجز ہو گئے تھے اور حاصل نہ کر سکتے تھے، اس کو ہم نے حاصل کر لیا۔۔۔۔۔ والسلام۔“

تفاخر نسبی کے معاملہ میں بے شک محمد مہدی کی طرف سے ابتدا ہوئی تھی اور منصور نے جو کچھ لکھا تھا جو اب لکھا تھا مگر منصور اس جواب میں حد سے بڑھ گیا تھا۔ محمد مہدی نے حضرت عباسؓ کی نسبت کچھ نہیں لکھا تھا۔ منصور نے بلاوجہ حضرت علیؓ کی شان میں گستاخانہ الفاظ لکھے۔ منصور نے یہ بھی سخت بہتان باندھا ہے کہ حضرت علیؓ نے حضرت فاطمہ الزہراء رضی اللہ عنہا کو خلافت حاصل کرنے کے لیے دن کے وقت باہر نکالا۔ حضرت حسنؓ کی شان میں بھی منصور نے بڑی بد تمیزی اور گستاخی کی تھی۔ انہوں نے خلافت کو فروخت نہیں کیا بلکہ انہوں نے مسلمانوں کے دو گروہوں میں جو آپس میں لڑتے تھے، اتفاق اور صلح کو قائم کر کے آنحضرت ﷺ کی ایک پیش گوئی کو پورا کیا تھا۔ حضرت عباسؓ نے ضرور ابی طالب کی امداد کی تھی اور عقیل کو اپنے پاس رکھ کر پرورش کرتے تھے لیکن ایسی باتوں کا زبان پر لانا اور طعنہ دینا شرفاء کا کام نہیں بلکہ اس قسم کے احسانات کو

زبان پر لانا کمینہ پن کی علامت سمجھی جاتی ہے۔ منصور نے ان باتوں کو زبان پر لا کر اپنی پرستار زادگی کا اظہار کر دیا تھا۔

محمد مہدی نے مدینہ کے انتظام سے فارغ ہو کر محمد بن حسن بن معاویہ بن عبد اللہ بن جعفر کو مکہ کی طرف روانہ کیا۔ قاسم بن اسحاق کو یمن کی امارت پر اور موسیٰ بن عبد اللہ کو شام کی امارت پر مامور کر کے رخصت کیا۔ چنانچہ محمد بن حسن اور قاسم بن اسحاق دونوں مدینہ سے ساتھ ہی روانہ ہوئے۔ عامل مکہ نے مقابلہ کر کے شکست کھائی اور محمد بن حسن نے مکہ پر قبضہ کر لیا۔

منصور نے مندرجہ بالا خطر روانہ کرنے کے بعد عیسیٰ بن موسیٰ کو محمد مہدی سے جنگ کرنے کے لیے روانہ کیا۔ عیسیٰ کے ساتھ محمد بن سفاح، کثیر بن حصین عبدی اور حمید بن قحطبہ کو بھی روانہ کیا۔ روانگی کے وقت عیسیٰ بن موسیٰ اور دوسرے سرداروں کو یہ تاکید کر دی کہ اگر تم کو محمد مہدی پر کامیابی حاصل ہو جائے تو ان کو لمان دے دینا اور قتل نہ کرنا اور اگر وہ روپوش ہو جائیں تو اہل مدینہ کو گرفتار کر لینا۔ وہ ان کے حالات سے خوب واقف ہیں۔ آل ابی طالب میں سے جو شخص تمہاری ملاقات کو آئے، اس کا نام لکھ کر میرے پاس بھیج دینا اور جو شخص نہ ملے اس کا مال و اسباب ضبط کر لینا۔ عیسیٰ بن موسیٰ جب مقام فید میں پہنچا تو اس نے خطوط بھیج کر مدینہ کے چند شخصوں کو اپنے پاس طلب کیا۔ چنانچہ عبد اللہ بن محمد بن عمر بن علی بن ابی طالب، ان کے بھائی عمر بن محمد بن عمر بن علی بن ابی طالب اور ابو عقیل محمد بن عبد اللہ بن عقیل مدینہ سے نکل کر عیسیٰ کی طرف روانہ ہو گئے۔

محمد مہدی کو عیسیٰ کے آنے کی خبر پہنچی تو انہوں نے اپنے مصاحبوں سے مشورہ لیا کہ ہم کو مدینہ سے نکل کر مقابلہ کرنا چاہیے یا مدینہ میں رہ کر مدافعت کرنی چاہیے؟ مشیروں میں اختلاف رائے ہوا تو محمد مہدی نے آنحضرت ﷺ کی اقتدا و پیروی کے خیال سے اسی خندق کے کھودنے کا حکم دیا جس کو آنحضرت ﷺ نے غزوہ احزاب میں کھدوایا تھا۔ اسی اثناء میں عیسیٰ بن موسیٰ نے مقام اعوض میں پہنچ کر پڑاؤ کیا۔ محمد مہدی نے مدینہ والوں کو باہر نکل کر مقابلہ کرنے سے منع کر دیا تھا اور کوئی شخص مدینہ سے باہر نہیں نکل سکتا تھا لیکن جب عیسیٰ بن موسیٰ قریب پہنچا تو انہوں نے مدینہ سے نکلنے کی اجازت دے دی۔ یہ محمد مہدی کی غلطی تھی کہ پہلے حکم امتناعی کو منسوخ کر دیا۔ اہل مدینہ کا ایک جم غفیر مع اہل و عیال نکل کے بغرض حفاظت پہاڑوں کی طرف چلا گیا اور مدینہ میں بہت ہی تھوڑے آدمی محمد مہدی کے پاس رہ گئے۔ اس وقت ان کو اپنی غلطی محسوس ہوئی اور ان لوگوں کے واپس لانے کے لیے آدمی بھیجے مگر وہ واپس نہ آئے۔ عیسیٰ نے اعوض سے کوچ کر کے مدینہ منورہ سے چار میل دور پر قیام کیا اور ایک دستہ فوج کو مکہ کے راستے پر متعین کر دیا کہ بعد ہزیمت محمد مہدی مکہ کی طرف نہ جا سکیں۔ اس کے بعد محمد مہدی کے پاس پیغام بھیجا کہ خلیفہ منصور تم کو امان دیتے اور کتاب و سنت کے فیصلہ کی طرف بلاتے ہیں اور بغاوت کے انجام سے ڈراتے ہیں۔

محمد مہدی نے جواب میں کہلا بھیجا کہ میں ایک ایسا شخص ہوں جو قتل کے خوف سے کبھی نہیں

بھاگا۔ ۱۲ / رمضان المبارک سنہ ۱۳۵ھ کو عیسیٰ بن موسیٰ آگے بڑھ کر مقام جرف میں آکر خیمہ زن ہوا۔ ۱۳ / رمضان المبارک کو اس نے ایک بلند مقام پر کھڑے ہو کر بلند آواز سے کہا کہ ”اے اہل مدینہ میں تم کو امان دیتا ہوں بشرطیکہ تم میرے اور محمد مہدی کے درمیان حائل نہ ہو اور غیر جانبدار ہو جاؤ۔“ اہل مدینہ اس آواز کو سن کر گالیاں دینے لگے۔ عیسیٰ واپس چلا گیا۔ دوسرے دن پھر اسی مقام پر لڑائی کے ارادے سے گیا اور اپنے سرداروں کو مدینہ کے چاروں طرف پھیلا دیا۔ محمد مہدی بھی مقابلہ کے لیے میدان میں نکلے۔ ان کا علم عثمان بن محمد بن خالد بن زبیر کے ہاتھ میں اور ان کا شعار ”احد احد“ تھا۔ محمد مہدی کی طرف سے ابو غلمش سب سے پہلے میدان میں نکلا اور لٹکار کر اپنا ہم نبرد طلب کیا۔ عیسیٰ کی طرف سے یکے بعد دیگرے کئی نامور بہادر اس کے مقابلہ کو نکلے اور سب مارے گئے۔ اس کے بعد جنگ مغلوبہ شروع ہوئی۔ طرفین سے بہادری کے نہایت اعلیٰ اور انتہائی نمونے دکھائے گئے۔ ان لڑنے والی دونوں فوجوں کے سپہ سالاروں نے بھی شمشیر زنی اور صف شکنی میں حیرت انگیز جواں مردی کا اظہار کیا۔ اس کے بعد عیسیٰ کے حکم سے حمید بن قحطبہ نے پیادوں کو لے کر خندق کے قریب کی دیوار کا رخ کیا۔ محمد مہدی کے ہمراہیوں نے تیر باری سے اس کو روکنا چاہا مگر حمید نے اس تیر باری میں اپنے آپ کو مستقل رکھ کر پیش قدمی کو جاری رکھا اور بڑی مشکل سے دیوار تک پہنچ کر اس کو منہدم کر دیا اور خندق کو بھی طے کر کے محمد مہدی کی فوج سے دست بدست لڑائی شروع کر دی۔

عیسیٰ کو موقع مل گیا، اس نے فوراً خندق کو کئی مقامات سے پاٹ کر راستے بنا دیئے اور سواران لشکر خندق کو عبور کر کے محمد مہدی کی فوج پر حملہ آور ہوئے اور بڑے گھمسان کی لڑائی ہونے لگی۔ محمد مہدی کی فوج بہت ہی تھوڑی تھی اور حملہ آور لشکر تعداد میں کئی گنا زیادہ اور سامان حرب و اسلحہ جنگ سے خوب آراستہ تھا مگر صبح سے لے کر نماز عصر تک برابر تلوار چلتی رہی۔ محمد مہدی نے اپنے ہمراہیوں کو عام اجازت دی کہ جس کا جی چاہے وہ اپنی جان بچا کر چلا جائے۔ محمد مہدی کے ہمراہیوں نے بار بار اور باصرار کہا کہ اس وقت آپ اپنی جان بچا کر بصرہ یا مکہ کی طرف چلے جائیں اور پھر سامان و جمعیت فراہم کر کے میدان جنگ کریں مگر محمد مہدی نے ہر ایک کو یہی جواب دیا کہ تم اگر اپنی جان بچانا چاہو تو چلے جاؤ لیکن میں دشمن کے مقابلے سے فرار نہیں ہو سکتا۔ آخر محمد مہدی کے ہمراہ کل تین سو آدمی رہ گئے۔ اس وقت ان کے ہمراہیوں میں سے عیسیٰ بن خضیر نے جا کر وہ رجسٹر جس میں بیعت کرنے والوں کے نام درج ہوتے تھے، جلا دیا اور قید خانہ میں آکر رباح بن عثمان اور اس کے بھائیوں کو قتل کیا۔ محمد بن قسریٰ نے اپنے کمرے کا دروازہ بند کر لیا تھا، وہ بچ گیا۔ یہ کام کر کے عیسیٰ بن خضیر محمد مہدی کے پاس آکر پھر لڑنے لگا۔ اب محمد مہدی کے ہمراہیوں نے اپنی سواریوں کے پاؤں کاٹ ڈالے اور تلواروں کے نیام توڑ کر پھینک دیئے اور مرنے مرنے پر قسمیں کھا کر دشمنوں پر حملہ آور ہوئے۔ یہ حملہ ایسا سخت اور ہیبت ناک تھا کہ عیسیٰ کی فوج بھگست کھا کر میدان سے بھاگی مگر چند آدمی اس کی فوج کے پہاڑ پر چڑھ گئے اور پہاڑ کے دوسری طرف اتر کر مدینہ میں آگئے اور ایک عباسیہ عورت کی سیاہ اوڑھنی لے کر اس کو مسجد کے منارہ پر پھریرہ کی طرح اڑایا۔ یہ حالت دیکھ کر محمد مہدی کے ہمراہیوں کے اوسان خطا ہو گئے اور یہ سمجھ کر کہ

عیسیٰ کی فوج نے مدینہ پر قبضہ کر لیا ہے، پیچھے کو لوٹے۔ عیسیٰ کے مفرو رسپاہیوں کو موقع مل گیا۔ وہ سمت کر پھر مقابلہ پر آئے اور اس کے لشکر کی ایک جماعت بنو غفار کے محلہ کی طرف سے مدینہ میں داخل ہو کر مدینہ کی طرف سے محمد مہدی کے مقابلہ کو نکل آئی۔

یہ تمام صورتیں بالکل خلاف امید واقع ہوئیں۔ محمد مہدی کو یہ بھی امید نہ تھی کہ بنو غفار دشمنوں کو راستہ دے دیں گے۔ یہ دیکھ کر محمد مہدی نے آگے بڑھ کر حمید بن قحطبہ کو مقابلہ کے لیے للکارا لیکن حمید ان کے مقابلہ پر نہ آیا۔ محمد مہدی کے ہمراہیوں نے پھر ان دشمنوں پر حملہ کیا۔ عیسیٰ بن خضیر بڑی بہادری اور جانبازی سے لڑ رہا تھا۔ عیسیٰ بن موسیٰ نے آگے بڑھ کر اس کو پکارا اور کہا کہ میں تم کو امان دیتا ہوں، تم لڑنا چھوڑو لیکن عیسیٰ بن خضیر نے اس کی بات پر مطلق توجہ نہ کی اور برابر مصروف قتال رہا۔ آخر لڑتے لڑتے زخموں سے چور ہو کر گر پڑا۔ محمد مہدی اس کی لاش پر لڑنے لگے۔ عیسیٰ بن موسیٰ کے لشکر کی ہر چہار طرف سے ان پر حملہ آور تھے اور وہ بڑی بہادری سے حملہ آوروں کو جواب دیتے اور پسپا کر دیتے تھے۔ محمد مہدی نے اس وقت وہ بہادری دکھائی اور اپنی شجاعت و سپہ گری کی وہ دھاک بٹھائی کہ عیسیٰ بن موسیٰ کے لشکر میں کسی کو ان کے مقابلہ کی تاب نہ تھی۔ آخر ایک شخص نے پیچھے سے لپک کر ان کی کمر میں ایک نیزہ مارا، اس زخم کے صدمے سے وہ بے ہوش ہو گیا تو حمید بن قحطبہ نے آگے سے لپک کر ان کے سینہ میں نیزہ مارا۔ آگے اور پیچھے سے دو نیزے سب جسم کے پار ہو گئے تو وہ زمین پر گر پڑے۔ قحطبہ نے فوڑا گھوڑے سے اتر کر ان کا سر اتار لیا اور عیسیٰ بن موسیٰ کے پاس لے کر آیا۔ اس شیراز کے قتل ہوتے ہی مدینہ عیسیٰ بن موسیٰ کے قبضہ و تصرف میں تھا۔ عیسیٰ بن موسیٰ نے محمد مہدی کا سر اور فتح کا بشارت نامہ محمد بن ابی الکرام بن عبداللہ بن علی بن عبداللہ بن جعفر اور قاسم بن حسن بن زید بن حسن بن علی بن ابی طالب کے ہاتھ منصور کی خدمت میں روانہ کیا۔ یہ حادثہ ۱۵ / رمضان المبارک یوم دو شنبہ سنہ ۱۴۵ھ عصر و مغرب کے درمیان وقوع پذیر ہوا۔ محمد مہدی کی لاش کو عیسیٰ بن موسیٰ نے مدینہ و ثنیۃ الوداع کے درمیان سولی پر لٹکا دیا۔ ان کی بہن زینب نے اجازت حاصل کر کے اس لاش کو لے کر بقیع میں دفن کر دیا۔

اس لڑائی میں محمد مہدی کا بھائی موسیٰ بن عبداللہ، حمزہ بن عبداللہ بن محمد بن علی بن حسین اور علی پسران زید بن علی بن علی اور زید پسران محمد بن زید پسران حسن بن زید بن حسن، محمد مہدی کے ساتھ تھے اور تعجب کی بات یہ ہے کہ آخر الذکر علی و زید کے باپ حسن بن زید بن حسن منصور کے مددگار تھے۔ اسی طرح بہت سے ہاشمی و علوی ایسے تھے کہ باپ ایک طرف مصروف جنگ ہے تو بیٹا دوسری طرف سے لڑ رہا ہے۔ غالباً بنو امیہ کے قتل اور ان کی بربادی کے نظارے دیکھ کر بہت سے علوی سہم گئے تھے۔ جیسا کہ علی بن حسین (زین العابدین) کر بلا کا نظارہ دیکھ کر اس قدر متاثر تھے کہ کبھی بنو امیہ کے خلاف کوئی کام نہیں کیا اور بنو امیہ کی حمایت و موافقت ہی کا اظہار فرماتے رہے۔ اسی طرح علویوں کے اکثر بااثر افراد بنو عباس کی مخالفت کو موجب تباہی جاننے لگے تھے۔ محمد مہدی کی شکست و ناکامی محض اس وجہ سے ہوئی کہ خود ان کے خاندان والوں

نے ان کا ساتھ نہیں دیا اور اہل خاندان کے ساتھ نہ دینے کا یہ اثر ہوا کہ اور بھی بہت سے لوگ ان سے الگ رہے۔ چنانچہ محمد مہدی نے جس وقت مدینہ میں لوگوں سے بیعت لی اور رباح بن عثمان کو قید کر کے اپنی خلافت کا اعلان کیا تو اسماعیل بن عبد اللہ بن جعفر کو بھی جو معتمر آدمی تھے، بیعت کے لیے بلوایا۔ انہوں نے جواب میں کہلوا بھجولیا کہ ”بھتیجے تم مارے جاؤ گے“ میں تمہاری بیعت کیسے کروں۔“

اسماعیل بن عبد اللہ کے اس جواب کو سن کر بعض اشخاص جو بیعت کر چکے تھے، پھر گئے اور حماد بنت معاویہ نے اسماعیل بن عبد اللہ کے پاس آکر کہا کہ آپ کے اس کلام سے بہت سے آدمی محمد مہدی سے جدا ہو گئے ہیں مگر میرے بھائی ابھی تک ان کے ساتھ ہیں۔ مجھ کو ڈر ہے کہ کہیں وہ بھی نہ مارے جائیں۔ غرض رشتہ داروں اور خاندان والوں کی علیحدگی نے محمد مہدی کو زیادہ طاقتور نہ ہونے دیا ورنہ بہت زیادہ ممکن تھا کہ خلافت پھر حسنؓ کی اولاد میں آجاتی۔ اگر محمد مہدی اس وقت طرح دے جاتے اور مدینہ سے بچ کر نکل جاتے یا ابھی خروج میں جلدی نہ کرتے اور اپنے بھائی ابراہیم کے خروج کا انتظار کر کے دونوں بھائی ایک ہی وقت میں نکلتے تو بھی کامیابی یقینی تھی مگر منصور اور خاندان عباسیہ کی خوش قسمتی تھی کہ عباسی لشکر کو محمد اور ابراہیم دونوں کا مقابلہ یکے بعد دیگرے کرنا پڑا اور ان کی طاقت تقسیم ہونے سے بچ گئی۔

ابراہیم بن عبد اللہ کا خروج : منصور جس زمانہ میں بغداد کی تعمیر کے معائنہ کو آیا تھا، اس زمانہ میں ابراہیم بن عبد اللہ برادر محمد مہدی پوشیدہ طور پر اس کے ساتھ تھے۔ وہاں سے وہ صاف بچ کر کوفہ چلے آئے اور منصور نے ان کی گرفتاری کے لیے بڑی کثرت سے ہر شہر میں جاسوس پھیلا دیئے۔ منصور کو جب یہ معلوم ہوا کہ ابراہیم بصرہ میں ہیں تو اس نے بصرہ کے ہر ایک مکان پر ایک ایک جاسوس مقرر کر لیا حالانکہ ابراہیم بن عبد اللہ کوفہ میں سفیان بن حبان قتی کے مکان پر مقیم تھے۔ یہ بات بھی مشہور تھی کہ سفیان ابراہیم کا بہت گہرا دوست ہے۔ جاسوسوں کی کثرت دیکھ کر سفیان گھبرایا اور اس نے ابراہیم کے صاف نکال دینے کی یہ ترکیب سوچی کہ منصور کے پاس پہنچا اور کہا کہ آپ میرے اور میرے غلاموں کے لیے پروانہ راہداری لکھ دیں اور ایک دستہ فوج میرے ہمراہ کر دیں۔ میں ابراہیم کو جہاں وہ ہو گا گرفتار کر کے لے آؤں گا۔ منصور نے فوراً پروانہ راہداری لکھ کر دے دیا اور ایک چھوٹی سی فوج بھی اس کے ساتھ کر دی۔ سفیان اپنے گھر میں آیا اور گھر کے اندر جا کر ابراہیم کو اپنے غلاموں کا لباس پہنا کر اور غلاموں کے ساتھ ہمراہ لے کر معہ فوج کوفہ سے چل دیا۔ بصرہ میں آکر ہر ایک مکان پر دو دو چار چار لشکری مقرر کر تا گیا۔ اس طرح تمام لشکر کے آدمی جب تقسیم ہو گئے اور آخر میں صرف سفیان اور ابراہیم رہ گئے تو ابراہیم کو اہواز کی طرف روانہ کر کے خود بھی روپوش ہو گیا۔

بصرہ میں ان دنوں سفیان بن معاویہ امیر تھا۔ اس کو جب یہ کیفیت معلوم ہوئی تو اس نے لشکریوں کو جو جا بجا منتشر و متعین تھے، ایک جگہ جمع کیا اور ابراہیم بن عبد اللہ و سفیان بن حبان کی جستجو شروع کی مگر کسی کو نہ پاسکا۔ اہواز میں محمد بن حصین امیر تھا، ابراہیم جب اہواز میں پہنچے تو حسن بن حبیب کے مکان میں فروکش ہوئے۔ امیر اہواز کو اتفاقاً جاسوسوں کے ذریعہ معلوم ہو گیا کہ ابراہیم اہواز میں آئے ہوئے ہیں۔ وہ بھی ان کی

تلاش و جستجو میں مصروف رہنے لگا۔ ابراہیم عرصہ دراز تک حسن کے مکان میں چھپے رہے اور لوگوں کو اپنی دعوت میں شریک کرتے رہے۔ سنہ ۱۲۵ھ میں بصرہ سے یحییٰ بن زیاد بن حیان نبطی نے ابراہیم کو اہواز سے بصرہ میں بلوایا اور بڑی سرگرمی سے لوگوں کو محمد مہدی کی بیعت کی طرف بلانا شروع کر دیا۔ اہل علم اور بااثر لوگوں کی ایک بڑی جماعت نے بیعت کر لی۔ بصرہ والوں کے چار ہزار افراد کے نام بیعت کے رجسٹر میں لکھے گئے۔ اسی عرصہ میں محمد مہدی نے مدینہ میں خروج کیا اور ابراہیم کو لکھا کہ تم بھی بصرہ میں خروج کرو۔ منصور نے چند سرداروں کو احتیاطاً بصرہ میں بھیج دیا تھا کہ اگر اس طرف بغاوت کا کوئی خطرہ پیدا ہو تو بصرہ کے عامل سفیان بن معاویہ کی مدد کریں۔ اگر ابراہیم محمد مہدی کے لکھنے کے موافق فوراً خروج کر دیتے تو یقیناً منصور کے ہاتھ پاؤں پھول جاتے اور ابراہیم و محمد دونوں بھائیوں کو بہت تقویت حاصل ہوتی لیکن اس وقت ابراہیم بصرہ میں بیمار ہو گئے تھے اور بیماری کی وجہ سے انہوں نے خروج میں تامل کیا۔ منصور جب محمد مہدی کے مقابلے کو لشکر روانہ کر چکا تو یکم رمضان سنہ ۱۲۵ھ کو ابراہیم نے بصرہ میں خروج کیا اور سفیان بن معاویہ اور ان سرداروں کو جو اس کی مدد کے لیے آئے ہوئے تھے، گرفتار کر کے قید کر دیا۔

جعفر و محمد پسران سلیمان بن علی یعنی منصور کے چچا زاد بھائی چھ سو آدمیوں کے ساتھ بصرہ سے باہر پڑے ہوئے تھے۔ یہ بھی منصور کے بھیجے ہوئے تھے۔ ان دونوں بھائیوں نے ابراہیم کے خروج کا حال سنتے ہی حملہ کیا۔ ان چھ سو آدمیوں کے مقابلہ پر صرف ۵۰ پچاس آدمی بھیجے گئے اور ان ۵۰ پچاس آدمیوں نے چھ سو کو شکست دے کر بھگا دیا۔ ابراہیم نے تمام بصرہ پر قابض ہو کر لوگوں سے بیعت عام لی اور امان کی منادی کرادی، پھر بیت المال سے بیس لاکھ درم برآمد کر کے پچاس پچاس درم ہر ایک ہمراہی کو تقسیم کئے، پھر مغیرہ کو ایک سو پیادوں کے ہمراہ اہواز کی طرف روانہ کیا۔ اہواز کا عامل محمد بن حصین چار ہزار فوج لے کر مقابلہ کو نکلا لیکن ان ایک سو پیادوں نے چار ہزار کے لشکر کو شکست فاش دی اور مغیرہ نے اہواز پر قبضہ کر لیا۔ ابراہیم نے عمرو بن شداد کو فارس کی طرف بھیجا۔ وہاں کے گورنر اسماعیل بن علی بن عبد اللہ بن عباس بن عبد المطلب اور اس کے بھائی عبد الصمد نے مقابلہ کیا مگر شکست کھائی اور عمرو بن شداد نے صوبہ فارس پر قبضہ کر لیا۔ اسی طرح ہارون بن شمس عجمی کو واسط کی طرف بڑھنے کا حکم دیا۔ ہارون نے منصور کے گورنر ہارون ابن حمید لیاوی کو شکست دے کر واسط پر قبضہ کر لیا۔ غرض کہ جس روز مدینہ میں محمد مہدی اور عیسیٰ بن موسیٰ کے لشکروں میں لڑائی ہوئی اور محمد مہدی شہید ہوئے، اس روز تک بصرہ، فارس، واسط اور عراق کا بڑا حصہ منصور کے قبضہ سے نکل چکا تھا۔ شام کا ملک بھی بہت جلد قبضے سے نکلنے والا تھا۔ کوفہ والے بھی ابراہیم کے منتظر بیٹھے تھے اور منصور کی حکومت کے باقی رہنے کی کوئی صورت نہ تھی۔

ابراہیم نے یکم رمضان کو بصرہ میں خروج کیا تھا، آخر رمضان تک برابر فتوحات کا سلسلہ جاری رہا۔ رمضان کے ختم ہوتے ہی ابراہیم کے پاس خبر پہنچی کہ محمد مہدی قتل ہو گئے۔ ابراہیم نے عید الفطر کی نماز پڑھ کر عید گاہ میں اس خبر کا اعلان کیا۔ یہی خبر ان لوگوں کے پاس بھی جو دوسرے علاقوں میں منصور کے عاملوں سے



لڑنے اور ان کو مغلوب و خارج کرنے میں مصروف تھے، پہنچی۔ اس خبر کا پہنچنا تھا کہ سب کے جوش سرد پڑ گئے اور منصور کے سرداروں اور عاملوں میں ایک تازہ ہشت پیدا ہو گئی۔ بصرہ والوں نے اس خبر کو سن کر محمد مہدی کی جگہ ابراہیم کو جوان میں موجود تھے، خلیفہ تسلیم کیا اور پہلے سے زیادہ جوش و ہمت دکھانے پر آمادہ ہو گئے۔ ابراہیم کے ہمراہیوں میں بہت سے لوگ بصرہ میں کوفہ والے بھی تھے۔ بصرہ والوں کی یہ رائے تھی کہ بصرہ ہی کو دار الخلافہ اور مرکز حکومت قرار دے کر اطراف میں فوجیں بھیجنے اور انتظام کرنے کا کام انجام دیا جائے مگر کوفیوں نے اس سے اختلاف کر کے یہ رائے ظاہر کی کہ ابراہیم کو فوج لے کر خود کوفہ کی طرف حملہ آور ہونا چاہیے۔ کوفہ والے ان کے منتظر اور چشم براہ بیٹھے ہیں۔ ابراہیم نے کوفیوں کی رائے سے اتفاق کیا اور اپنے لڑکے حسن کو کوفہ میں اپنا نائب بنا کر کوفہ کی طرف روانگی کا عزم کیا۔ یہ خبر کوفہ میں منصور کو پہنچی تو وہ بہت مضطرب ہوا اور اس نے فوراً تیز رفتار قاصد عیسیٰ بن موسیٰ کے پاس روانہ کیا کہ جس قدر جلد ممکن ہو اپنے آپ کو کوفہ میں پہنچاؤ۔ ساتھ ہی مہدی کو خراسان میں لکھا کہ فوراً فارس پر حملہ کر دو۔ اسی طرح ہر ایک عامل کو جو خطرہ سے محفوظ تھا، اپنی طرف بلایا۔ جس کے قریب ابراہیم کا کوئی سردار تھا، اس کو لکھا کہ تم مقابلہ میں ہمت سے کام لو۔ ہر طرف سے فوجیں بڑی سرعت کے ساتھ منصور کی طرف آنے لگیں۔ یہاں تک کہ ایک لاکھ فوج کوفہ میں آکر جمع ہو گئی۔ ابراہیم کے حملہ کی خبر سن کر منصور نے پچاس روز تک کپڑے نہیں بدلے اور اکثر مصلے پر ہی بیٹھا رہا۔

ادھر ابراہیم بن عبداللہ ایک لاکھ فوج کے ساتھ کوفہ سے ۳۰ تیس ۴۰ چالیس میل کے فاصلہ پر پہنچ کر خیمہ زن ہوئے۔ ادھر عیسیٰ بن موسیٰ معہ اپنی ہمراہی فوج کے وارد کوفہ ہوا۔ منصور نے عیسیٰ بن موسیٰ کو ابراہیم کی لڑائی پر روانہ کیا اور حمید بن قحطبہ کو مقدمتہ لکھیش بنایا۔ ابراہیم کو مشورہ دیا گیا کہ لشکر گاہ کے گرد خندق کھدوا لو مگر ابراہیم کے ہمراہیوں نے کہا کہ ہم مغلوب نہیں بلکہ غالب ہیں۔ لہذا خندق کھودنے کی ضرورت نہیں۔ ہمراہیوں نے ابراہیم کو مشورہ دیا کہ دستہ دستہ فوج لڑانا چاہیے تاکہ ایک دستہ کے شکست خوردہ ہونے پر دوسرا تازہ دم دستہ مدد کو بھیج دیا جائے مگر ابراہیم نے اس کو ناپسند کر کے اسلامی قاعدہ کے موافق صف بندی کر کے لڑائی کا حکم دیا۔

لڑائی شروع ہوئی، حمید بن قحطبہ شکست کھا کر بھاگا۔ عیسیٰ نے اس کو قسم دے کر روکنا چاہا مگر وہ نہ رکا۔ عیسیٰ بھی معہ لشکر مصروف جنگ ہوا اور اس کے اکثر ہمراہی تاب مقاومت نہ لا کر فرار ہونے لگے۔ عیسیٰ ابھی تک میدان میں مقابلہ پر ڈنارہا مگر اس کے شکست پانے یا مغلوب ہونے میں کوئی کسر باقی نہ رہی تھی کہ یکایک جعفر و محمد پسران سلیمان بن علی ایک لشکر لیے ہوئے لشکر ابراہیم کے عقب سے آ پہنچے۔ ابراہیم کی فوج اس اچانک حملہ سے گھبرا کر ان تازہ حملہ آوروں کی طرف متوجہ ہو گئی۔ عیسیٰ نے فوراً اپنی جمعیت کو سنبھال کر حملہ کیا اور اس کی فوج کے فراری یہ حالت دیکھ کر سب کے سب لوٹ پڑے۔ حمید بن قحطبہ بھی اپنے ہمراہیوں کو لے کر حملہ آور ہوا۔ اس طرح ابراہیم کا لشکر بیچ میں گھر گیا اور حملہ آوروں نے اس کے لیے میدان کو تنگ کر

دیا۔ جس کی وجہ سے ابراہیم کے بہت سے لشکری جی کھول کر مقابلہ بھی نہ کر سکے۔ آخر بے ترتیبی کے ساتھ نکل نکل کر بھاگنے لگے۔ نتیجہ یہ ہوا کہ ابراہیم کے ساتھ صرف ۴۰۰ چار سو آدمی باقی رہ گئے۔ ان لوگوں کو عیسیٰ، حمید، محمد اور جعفر نے چاروں طرف محیط ہو کر نقطہ پر کار بنالیا۔ آخر ابراہیم کے گلے میں ایک تیر آکر لگا جو بہت کاری تھا۔ ہمراہیوں نے گھوڑے سے اتار لیا اور چاروں طرف حلقہ کر کے مقابلہ اور مدافعت میں مصروف رہے۔ حمید بن قحطبہ نے اپنی رکابی فوج کو پوری طاقت سے حملہ کرنے کا حکم دیا اور ابراہیم کے ہمراہیوں کو مغلوب و منتشر کر کے ابراہیم کا سر اتار کر عیسیٰ کی خدمت میں پیش کیا۔ عیسیٰ نے منصور کی خدمت میں بھیج دیا۔ ۲۵ / ذیقعدہ سنہ ۱۲۵ھ کو یہ حادثہ وقوع پذیر ہوا۔ اس کے بعد حسن بن ابراہیم بن عبد اللہ کو بصرہ سے گرفتار کر کے قید کیا۔ اس کے ساتھ ہی یعقوب بن داؤد کو بھی قید کر دیا گیا۔

**مختلف واقعات:** محمد مہدی اور ان کے بھائی کے قتل سے فارغ ہو کر منصور نے بصرہ کی حکومت سالم بن قتیبہ باہلی کو دی اور موصل کی حکومت پر اپنے لڑکے جعفر کو بھیجا اور اس کے ساتھ حرث بن عبد اللہ کو سپہ سالار بنا کر روانہ کیا۔

امام مالک نے مدینہ میں محمد مہدی کی بیعت کرنے کی لوگوں کو ترغیب دی تھی۔ ان کو کوڑوں سے پٹوایا گیا۔ امام ابو حنیفہ نے عراق میں ابراہیم بن عبد اللہ کی حمایت میں فتویٰ دیا تھا۔ اس لیے ان کو منصور نے گرفتار کر کر بلوایا اور بغداد میں لے جا کر کہ اس کی تعمیر کا سلسلہ جاری تھا، قید کر دیا۔ اس قید میں اینٹوں کے گوانے کی خدمت بطور مشقت ان سے لی جاتی تھی۔ یہ بھی روایت ہے کہ منصور نے ان کو عہدہ قضا سپرد کرنا چاہا۔ انہوں نے جب انکار کیا تو منصور نے خشت شماری کا کام ان کے سپرد کیا۔ اسی حالت میں سنہ ۱۵۰ھ تک مصروف و مقید رہ کر وہ فوت ہو گئے۔ علاوہ ان کے اور علماء نے بھی مثلاً ابن عجلان اور عبد الحمید بن جعفر وغیرہ نے محمد مہدی اور ان کے بھائی ابراہیم کی بیعت کے لیے فتوے دیئے تھے، ان سب علماء کو بھی اسی قسم کی سزائیں دی گئیں۔

سنہ ۱۴۶ھ میں علاقہ خزر کے ترکوں نے علم بغاوت بلند کیا اور باب الابواب سے آرمینیا تک مسلمانوں کو قتل و غارت کرتے ہوئے چلے آئے۔ اسی سال جزیرہ قبرص پر مسلمانوں نے بحری حملہ کیا۔ سیستان کے علاقہ میں خارجیوں نے شورش و بغاوت کی تو منصور نے یمن کی گورنری سے تبدیل کر کے معن بن زائدہ کو سیستان کی حکومت پر بھیج دیا۔ وہاں معن بن زائدہ نے تمام شورش و فساد کو فرو کیا، سنہ ۱۵۱ھ تک وہاں رہا، آخر دھوکے سے خارجیوں نے اس کو قتل کر دیا۔

**عبد اللہ اشتر بن محمد مہدی:** جب محمد مہدی نے خروج کیا تو منصور کی طرف سے سندھ کا گورنر عمر بن حفص بن عثمان بن قبیصہ بن ابی صفرہ ملقب بہ ہزار مرد تھا۔ محمد مہدی نے خروج کر کے اپنے بیٹے عبد اللہ معروف بہ اشتر کو اس کے چچا ابراہیم کے پاس بصرہ کی طرف روانہ کر دیا تھا یہاں پہنچ کر عبد اللہ اشتر نے اپنے چچا کے مشورے سے ایک تیز رفتار اونٹنی لے کر سندھ کا قصد کیا کیونکہ عمر بن حفص حاکم سندھ سے اعانت و

ہمدردی کی توقع تھی۔ عبداللہ اشتر نے سندھ میں پہنچ کر عمر بن حفص کو دعوت دی اور اس نے اس دعوت کو قبول کر کے محمد مہدی کی خلافت کو تسلیم کر لیا اور عباسیوں کے لباس اور نشانات کو چاک کر کے خطبہ میں محمد مہدی کا نام داخل کر دیا۔ اسی عرصہ میں عمر بن حفص کے پاس محمد مہدی کے مارے جانے کی خبر پہنچی۔ اس نے عبداللہ اشتر کو اس حادثہ سے اطلاع دے کر تعزیت کی۔ عبداللہ اشتر نے کہا کہ اب تو مجھ کو اپنی جان کا خطرہ ہے۔ میں کہاں جاؤں اور کیا کروں؟ سندھ کی حالت اس زمانہ میں یہ تھی کہ بہت سے چھوٹے چھوٹے راجہ جو عمر بن عبدالعزیز کے زمانے میں مسلمان ہو گئے تھے، وہ اپنی اپنی ریاستوں پر فرماں روائی کرتے تھے اور خلیفہ وقت کی سیادت کو تسلیم کر کے تمام اسلامی شعائر کے پابند اور اپنے حقوق حکمرانی پر قائم تھے۔ عمر بن حفص نے عبداللہ اشتر کو مشورہ دیا کہ تم سندھ کے فلاں بادشاہ کی مملکت میں چلے جاؤ وہ آنحضرت ﷺ کے نام پر قربان ہوتا ہے اور ایفائے عہد میں مشہور ہے۔ یقین ہے کہ تمہارے ساتھ بڑی عزت و محبت سے پیش آئے گا۔ عبداللہ اشتر نے رضامندی ظاہر کی اور عمر بن حفص نے اس بادشاہ سے خط و کتابت کر کے عبداللہ اشتر کی نسبت عہد نامہ لکھا کر منگو الیا اور عبداللہ کو اس طرف روانہ کر دیا۔ سندھ کے اس بادشاہ نے اپنی بیٹی کی شادی عبداللہ اشتر سے کر دی۔ سنہ ۱۵۱ھ تک عبداللہ اشتر اسی جگہ رہا اور اس عرصہ میں قریباً چار سو عرب اطراف و جوانب سے کھنچ کھنچ کر عبداللہ اشتر کے پاس آکر جمع ہو گئے۔ منصور کو اتفاقاً یہ حال معلوم ہو گیا کہ عبداللہ اشتر سندھ کے ایک بادشاہ کے یہاں مقیم ہے اور ایک چھوٹی سی جمعیت عربوں کی اس کے پاس موجود ہے۔ منصور نے سنہ ۱۵۱ھ میں عمر بن حفص کو سندھ کی گورنری سے بلا کر مصر کی حکومت پر بھیج دیا اور سندھ کی گورنری پر ہشام بن عمرو تغلبی کو روانہ کیا۔ رخصت کرتے وقت تاکید کی کہ عبداللہ اشتر کو جس طرح ممکن ہو گرفتار کر لینا۔ اگر سندھ کا بادشاہ اس کے دینے سے انکار کرے تو فوراً اس پر چڑھائی کر دینا۔ ہشام بن عمرو نے ہر چند کوشش کی مگر سندھ کا وہ بادشاہ عبداللہ اشتر کے دینے پر رضامند نہ ہوا۔ آخر طرفین سے لڑائی پر آمادگی ظاہر کی گئی۔ عبداللہ اشتر جس حصہ ملک میں مقیم تھا، اس طرف ہشام بن عمرو کے بھائی سفیح نے فوج کشی کی۔ اتفاقاً ایک روز عبداللہ اشتر صرف دس سواروں کے ساتھ دریائے سندھ کے کنارے سیر کرتا ہوا نکل گیا۔ وہاں سفیح کی فوج یکایک سامنے آگئی۔ سفیح نے عبداللہ کو گرفتار کرنا چاہا اور عبداللہ اشتر اور ان کے ہمراہیوں نے مقابلہ کیا، لڑائی ہونے لگی۔ آخر عبداللہ اشتر اور ان کے ہمراہی سب کے سب مارے گئے۔ ہشام بن عمرو نے اس کی اطلاع منصور کو دی۔ منصور نے لکھا کہ اس بادشاہ کے ملک کو ضرور پامال کر دیا جائے۔ چنانچہ لڑائیوں کا سلسلہ جاری ہوا۔ ہشام نے اس کے تمام ملک پر قبضہ کر لیا۔ عبداللہ اشتر کی بیوی معہ اپنے لڑکے کے گرفتار ہو کر منصور کے پاس بھیجی گئی۔ منصور نے عبداللہ اشتر کے لڑکے اور بیوی کو مدینہ بھیج دیا کہ ان کے خاندان والوں کے سپرد کر دیئے جائیں۔

**مہدی بن منصور کی ولی عہدی :** عبداللہ سفاح نے مرتے وقت منصور کو اپنا ولی عہد مقرر کیا تھا اور منصور کے بعد عیسیٰ بن موسیٰ کو ولی عہد بنایا تھا۔ اب اس وصیت کے موافق منصور کے بعد عیسیٰ بن موسیٰ خلیفہ ہونے والا تھا۔ منصور جب محمد مہدی اور ابراہیم کے خطرات سے مطمئن ہو گیا اور عیسیٰ بن موسیٰ کی امداد کا زیادہ

تاج نہ رہا تو اس نے چاہا کہ بجائے عیسیٰ کے اپنے بیٹے مہدی کو ولی عہد بنائے۔ اول اس کا ذکر عیسیٰ سے کیا۔ عیسیٰ نے اس کے قبول و منظور کرنے سے انکار کیا۔ منصور نے خالد بن برمک اور دوسرے عجمی سرداروں کو ٹریک مشورہ اور اپنی رائے کا موید بنا کر سنہ ۷۱۴ھ میں عیسیٰ بن موسیٰ کو جو سفاح کے زمانے سے کوفہ کا گورنر پلا آتا تھا کوفہ کی حکومت سے معزول کر کے محمد بن سلیمان کو کوفہ کا گورنر بنا دیا۔ کوفہ کی گورنری سے معزول ہو کر عیسیٰ کی تمام قوت زائل ہو گئی اور اس کو منصور کی مرضی کے خلاف اظہار رائے کی غلطی محسوس ہوئی۔ فرض عیسیٰ کو بے دست و پا کر کے منصور نے چالاکی و فریب اور دل جوئی و منافقت سے کام لے کر لوگوں سے مہدی کی ولی عہدی کی بیعت لے لی اور مہدی کے بعد عیسیٰ بن موسیٰ کو ولی عہد بنا کر اس کے بھی آنسو پونچھنے کی کوشش کی۔ خالد بن برمک نے یہ شہرت دی کہ میرے سامنے عیسیٰ نے ولی عہدی سے دست برداری کا اظہار کیا تھا۔ اس لیے امیر المومنین نے اپنے بیٹے مہدی کو ولی عہد بنایا ہے۔ اس کام کے لیے منصور نے خلاف مادت روپیہ بھی بہت صرف کیا اور لوگوں کو اس تقریب میں انعام و اکرام دے کر خوش کیا۔ عیسیٰ بن موسیٰ نے منصور کی حکومت کے مضبوط و مستحکم بنانے اور قائم رکھنے میں سب سے زیادہ خدمات انجام دی تھیں۔ اسی نے محمد مہدی اور ابراہیم کو شکستیں دے کر قتل کر لیا اور منصور کو ایک بہت بڑی مصیبت سے بچایا تھا۔ ان خدمات جلیلہ کا اس کو یہ الثاصلہ ملا کہ وہ ولی عہدی سے بھی معزول کر دیا گیا اور مہدی بن منصور اس پر سابق۔۔۔ ہو گیا۔ عیسیٰ بن موسیٰ گورنری کوفہ سے معزول ہونے کے بعد موضع رجبہ علاقہ کوفہ میں سکونت پذیر ہو کر خاموش زندگی بسر کرنے لگا۔

رفتہ رفتہ منصور کے راستے کی تمام مشکلات دور ہو گئیں اور سوائے ایک ملک اندلس کے تمام ممالک اسلامیہ میں سنہ ۷۱۸ھ کے اندر منصور کی حکومت مستحکم طور پر قائم ہو گئی۔ سنہ ۷۱۹ھ میں شہر بغداد کی تعمیر بھی تکمیل کو پہنچ گئی۔ مذکورہ بالا واقعات و حادثات کے سبب رومیوں پر جہاد کرنے کا موقعہ مسلمانوں کو نہ ملا تھا۔ سنہ ۷۱۹ھ میں عباس بن محمد حسن بن قطبہ اور محمد بن اشعث نے رومیوں پر چڑھائی کی اور دور تک قتل و غارت کرتے ہوئے چلے گئے۔

**خروج استاد سیس : سنہ ۷۵۰ھ میں استاد سیس نامی ایک شخص خراسان میں مدعی نبوت ہوا۔ خراسان میں ہزار ہا اشخاص نے فوراً اس کی نبوت کو تسلیم کر لیا۔ ہرات، بادغیس اور سیستان وغیرہ کے لوگ اس کے جھنڈے کے نیچے جمع ہو گئے اور خراسان کے اکثر حصہ پر اس نے قبضہ کر لیا۔ یہ خبر سن کر منصور بہت فکر مند ہوا۔ مرورد کا حاکم مسمی جشم یہ حالت دیکھ کر استاد سیس پر اپنے پورے لشکر کے ساتھ حملہ آور ہوا اور شکست فاش کھا کر مقتول ہوا۔ اس کے بعد خازم بن خزیمہ نے خدمہ حرب سے کام لے کر استاد سیس کی فوج کو بیچ میں لے کر دو طرف سے حملہ کیا۔ استاد سیس کے ستر ہزار ہمراہی میدان جنگ میں قتل ہوئے اور وہ ۱۴ ہزار ہمراہیوں کے ساتھ ایک پہاڑ میں محصور کر لیا گیا۔ عرصہ تک محاصرہ جاری رہنے کے بعد استاد سیس نے اپنے آپ کو معہ ہمراہیوں کے خازم بن خزیمہ کے سپرد کر دیا۔ استاد سیس کی گرفتاری کے بعد منصور کو اطلاع دی**

گئی۔

**تعمیر رصافہ :** جس زمانہ میں استاد سیس نے خروج کیا تو خراسان کا گورنر مہدی تھا۔ وہ مرو میں مقیم تھا۔ خازم بن خزیمہ اسی کے پاس مقیم تھا اور منصور کے حکم کے موافق حملہ آور ہوا تھا۔ اس فتنہ سے فارغ ہو کر مہدی منصور کی خدمت میں حاضر ہوا۔ اس وقت تک فوج کا عنصر غالب عربی قبائل تھے اور ہر ایک معرکہ میں عربوں ہی کی شمشیر خارا شکاف کے ذریعہ فتح و فیروزی حاصل ہوتی تھی۔ عجمیوں اور خراسانیوں کو عربوں کی بمسری کا دعویٰ نہ تھا۔ ان عربی قبائل سے ہمیشہ اندیشہ رہتا تھا کہ اگر یہ مخالفت پر متحد ہو گئے تو حکومت کو ذرا سی دیر میں الٹ دیں گے۔ امام ابراہیم نے سب سے پہلے اس بات کو قبل از وقت محسوس کر کے عجمیوں کو طاقتور بنانے اور ان سے کام لینے کی پالیسی ایجاد کی تھی۔ ان کے جانشین بھی اسی خیال پر قائم رہے۔ چنانچہ عبداللہ سفاح نے ابو سلمہ کو قتل کر کے خالد بن برمک کو جو بلخ کے آتش کدہ نو بہار کا مغ زادہ نو مسلم اور ابو مسلم کا ایک فوجی سردار تھا اپنا وزیر بنایا تھا۔ چند روز کے بعد خالد بن برمک کسی ولایت کا والی بن کر چلا گیا اور ابو ایوب اس کی جگہ وزیر ہوا۔ اب منصور نے دوبارہ اس کو وزارت کا عہدہ عطا کر دیا۔ فوجوں کی سرداریوں اور صوبوں کی حکومتوں پر بھی مجوسی النسل لوگ مامور ہوتے تھے اور بتدریج ان کا اقتدار ترقی کر رہا تھا لیکن عربوں کا فوجی عنصر ابھی تک غالب تھا۔

اس موقع پر بے اختیار اکبر بادشاہ ہند کی وہ پالیسی یاد آ جاتی ہے جو اس نے پٹھانوں کی طاقتور اور بااقتدار قوم سے محفوظ رہنے کے لیے ہندوستان میں اختیار کی تھی کہ پٹھانوں کے خطرہ کو بے حقیقت بنانے کے لیے ہندوؤں کی مردہ قوم کو زندہ کرنا اور ان کو طاقتور بنانا ضروری سمجھا۔ حتیٰ کہ مان سنگھ کو ہندوستان کا سپہ سالار اعظم بنایا اور پٹھانوں کو ہر جگہ کمزور و ناتواں بنانے کی کوششوں کو جاری رکھا۔ عباسیوں نے بھی عربوں کی طاقت کو مٹا کر ان کی جگہ مجوسیوں اور ایرانیوں کو طاقتور بنایا کہ کوئی عربی قبیلہ اور عربی قبائل کی مدد سے کوئی علوی خروج پر آمادہ نہ ہو سکے۔

مہدی کے خراسان سے آنے کے اور منصور کی خدمت میں حاضر ہونے کے موقع پر فوج والوں کے طلب انعام میں بعض ایسی حرکات سرزد ہوئیں جس سے آزاد مزاجی اور خود سری کا اظہار ہوتا تھا۔ یہ فوج والے سب عربی قبائل پر مشتمل تھے اور مجوسیوں کی طرح ضرورت سے زیادہ اپنے بادشاہ یا خلیفہ کی تعظیم و تکریم کے عادی نہ تھے۔ ان کی یہی بات عباسیوں کو خائف و ترساں رکھتی تھی اور غالباً اسی آزاد مزاجی کی وجہ سے وہ ہر ایک نئی تحریک اور نئے مدعی خلافت کے ساتھ شامل ہو جانے میں شریک نہ ہوتے تھے۔ اس موقع پر لشکر کی یہ حالت دیکھ کر قیام بن عباس بن عبید اللہ بن عباس نے عربوں کے قبائل ربیعہ اور قبائل مضر کے درمیان ایک مناسب طریقے سے رقابت و مخالفت پیدا کر کے منصور کو مشورہ دیا کہ قبائل مضر اور قبائل ربیعہ میں چونکہ رقابت پیدا ہو گئی ہے اس لیے مناسب یہ ہے کہ فوج کے دو حصے کر کے قبائل مضر کو تو مہدی کے ماتحت رکھو کیونکہ اہل خراسان قبائل مضر کے ہمدرد ہیں اور قبائل ربیعہ کو اپنے ماتحت رکھو، تمام یعنی ان کے ہوا خواہ ہیں۔

س طرح دو جانب دو فوجی مرکز قائم ہو جائیں گے تو ایک کو دوسرے کا خوف رہے گا اور کوئی بغاوت کامیاب نہ ہونے پائے گی۔ منصور نے اس رائے کو پسند کیا اور اپنے بیٹے مہدی کے قیام کے واسطے بغداد کی مشرقی جانب صاف کی تعمیر کا حکم سنہ ۱۵۱ھ میں دیا کہ وہاں الگ ایک فوجی چھاؤنی قائم ہو جائے۔ اسی سال یعنی سنہ ۱۵۱ھ میں محمد اشعث نے بلاد روم کی طرف سے واپس آتے ہوئے راستے میں وفات پائی۔

سنہ ۱۵۳ھ میں منصور نے حکم جاری کیا کہ میری تمام رعایا لمبی ٹوپیاں اوڑھا کرے۔ یہ ٹوپیاں پانس اور پتے سے بنائی جاتی تھیں۔ اس زمانہ میں حبشی ان ٹوپوں کو اوڑھا کرتے تھے۔ سنہ ۱۵۴ھ میں زفر بن عاصم نے بلاد روم پر حملہ کیا۔ سنہ ۱۵۵ھ میں قیصر روم نے مسلمانوں کے آئے دن کے حملوں سے تنگ آکر صلح کی درخواست پیش کی اور جزیہ دینے کا اقرار کیا۔

**وفات منصور :** سنہ ۱۵۸ھ میں منصور نے عامل مکہ کو لکھا کہ سفیان ثوری اور عباد بن کثیر کو قید کر کے بھیج دو۔ لوگوں کو سخت اندیشہ تھا کہ کہیں ان کو قتل نہ کر دے۔ حج کے دن قریب آگئے تھے۔ منصور نے خود حج کا ارادہ کیا، اس سے اہل مکہ کو اور بھی تشویش ہوئی کہ یہاں آکر اللہ جانے کس کس کو گرفتار و قید اور قتل کرے مگر اہل مکہ کی دعائیں قبول ہوئیں اور منصور مکہ تک پہنچنے سے پہلے ہی فوت ہوا۔ تفصیل اس اجمال کی یہ ہے کہ منصور نے ماہ ذیقعدہ سنہ ۱۵۸ھ میں بغداد سے بعزم حج کوچ کیا۔ بغداد سے رخصت ہوتے وقت اپنے بیٹے مہدی کو بغداد میں اپنا نائب بنا کر چھوڑا اور وصیت کی کہ :

”میری بیاضوں کے صندوقچے کی بہت حفاظت کرنا اور ضرورتوں کے وقت اپنی مشکلات کے حل کی تدبیریں ان بیاضوں میں تلاش کرنا۔ شہر بغداد کی خوب حفاظت کرنا اور میرے بعد کبھی دار الخلافہ کسی دوسری جگہ تبدیل نہ کرنا۔ میں نے اس قدر خزانہ جمع کر دیا ہے کہ دس برس تک خراج کی ایک پائی بھی خزانہ میں داخل نہ ہو تو فوج کی تنخواہیں اور دوسرے تمام مصارف سلطنت کے لیے یہ خزانہ کفایت کرے گا۔ اپنے خاندان والوں کے ساتھ نیک سلوک کرنا، ان کی عزت بڑھانا اور ان کو بڑے بڑے عہدے دینا۔ میں تم کو خراسانیوں کے ساتھ بہ حسن سلوک پیش آنے کی تاکید کرتا ہوں کیونکہ وہ تمہارے قوت بازو اور ایسے مددگار ہیں کہ انہوں نے تمہارے خاندان میں حکومت و سلطنت قائم کرنے کے لیے اپنا جان و مال صرف کر دیا ہے۔ میرا خیال ہے کہ خراسانیوں کے دلوں سے تمہاری محبت کبھی نہ نکلے گی۔ ان کی اغزشوں سے درگزر کرنا، ان کے نمایاں کاموں پر ان کو انعام و اکرام سے خوش کرنا۔ خبردار قبیلہ بنو سلیم کے کسی شخص سے کبھی مدد طلب نہ کرنا۔ عورتوں کو اپنے کاموں میں دخیل نہ بنانا۔ امت رسول اللہ ﷺ کی حفاظت کرنا، ناحق خونریزی نہ کرنا۔ حدود الہی کی پابندی کرنا، طہدین پر حملہ آور بدعتوں کو مٹانا، عدل کو قائم کرنا، اعتدال سے آگے قدم نہ بڑھانا، مال غنیمت لشکریوں کے لیے چھوڑ دینا کیونکہ تمہارے لیے میں کافی خزانہ چھوڑے جاتا ہوں۔ سرحدوں کی پورے طور پر حفاظت کرنا۔ راستوں میں امن قائم کرنا، رعیت کے مال پر نظر رکھنا، جماعت کا ساتھ نہ چھوڑنا، سوار و پیادے جس قدر ممکن ہو تیار رکھنا۔ آج کا کام کل پر نہ اٹھا رکھنا۔ نزول حوادث کے وقت مستقل مزاج رہنا۔

سستی و کاہلی کو مزاج میں دخیل نہ ہونے دینا۔ لوگوں پر حاضری دربار کو آسان کرنا۔ دربانوں سے خبردار رہنا کہ وہ لوگوں پر سختی نہ کرنے پائیں۔“

بغداد سے روانہ ہو کر منصور کوفہ میں آیا۔ حج و عمرے کا احرام باندھا۔ قربانی کے جانوروں کو آگے روانہ کیا۔ کوفہ سے دو تین منزل سفر کرنے پایا تھا کہ بیمار ہو گیا۔ اس بیماری کی حالت میں اپنے آزاد کردہ غلام ربیع کو جو اس کا حاجب اور افسر باڈی گارڈ تھا۔ اکثر اپنی مصاحبت میں رکھتا تھا۔ ۱۶ ذی الحجہ سنہ ۱۵۸ھ بمقام بطن کہ یہاں سے مکہ تین چار میل رہ گیا تھا، فوت ہو گیا۔ وفات کے وقت اس کے خاص خدام اور ربیع کے اور کوئی اس کے پاس موجود نہ تھا۔ انہوں نے اس روز منصور کی وفات کو چھپایا۔ اگلے دن عیسیٰ بن علی، عیسیٰ بن موسیٰ بن محمد ولی عہد دوم، عباس بن محمد، محمد بن سلیمان، ابراہیم بن یحییٰ، قاسم بن منصور، حسن بن زید علوی، موسیٰ بن مہدی بن منصور، علی بن عیسیٰ بن ہامان وغیرہ جو اس سفر میں ساتھ تھے، دربار میں بلائے گئے۔ ربیع نے خلیفہ کی وفات کی خبر سنائی۔ ایک کاغذ جو منصور کا لکھا ہوا تھا پڑھ کر لوگوں کو سنایا، اس میں لکھا تھا:

”بسم اللہ الرحمن الرحیم، عبد اللہ منصور کی طرف سے پس ماندگان بنی ہاشم و اہل خراسان و عامتہ المسلمین کے نام ابابعد! میں اس عہد نامہ کو اپنی زندگی یعنی دنیا کے دنوں میں سے آخری دن میں اور آخرت کے دنوں میں سے پہلے دن میں لکھ رہا ہوں۔ میں تم کو سلام کہتا ہوں اور اللہ تعالیٰ سے التجا کرتا ہوں کہ وہ تم کو فتنہ میں نہ ڈالے اور نہ میرے بعد تم کو کئی فرقوں میں متفرق کرے اور نہ تم کو خانہ جنگی کا مزہ چکھائے۔ میرے بیٹے مہدی کی اطاعت کا تم اقرار کر چکے ہو اس پر قائم رہو اور بد عہدی و بے وفائی سے بچو۔“

ربیع نے یہ کاغذ سنا کر موسیٰ بن مہدی بن منصور کو اپنے باپ مہدی کی طرف سے نیابتہ بیعت لینے کا اشارہ کیا اور سب سے پہلے حسن بن زید کا ہاتھ پکڑ کر کہا کہ اٹھو بیعت کرو۔ حسن بن زید نے بیعت کی، اس کے بعد یکے بعد دیگرے سب نے بیعت کی۔ عیسیٰ بن موسیٰ نے بیعت کرنے سے انکار کیا۔ یہ سن کر علی بن عیسیٰ بن ہامان نے کہا کہ اگر تم بیعت نہ کرو گے تو میں تمہاری گردن تلوار سے اڑا دوں گا۔ چنانچہ مجبوراً عیسیٰ بن موسیٰ نے بھی بیعت کر لی۔ اس کے بعد سرداران لشکر اور عوام الناس نے بیعت کی، پھر عباس بن محمد اور محمد بن سلیمان مکہ مکرمہ گئے اور انہوں نے رکن و مقام کے درمیان لوگوں سے خلافت مہدی کی بیعت لی۔ اس کے بعد عیسیٰ بن موسیٰ نے نماز جنازہ پڑھائی اور جحون و بیر میمون کے درمیان مقبرہ معلقات میں منصور کو دفن کر دیا گیا، پھر ربیع نے منصور کی خبر وفات اور آنحضرت ﷺ کی چادر و عصا اور خاتم خلافت مہدی کی خدمت میں روانہ کیا۔ یہ خبر ۱۵ ذی الحجہ سنہ ۱۵۸ھ کو بغداد میں مہدی کے پاس پہنچی۔ اہل بغداد نے بھی حاضر ہو کر مہدی کے ہاتھ پر بیعت کی۔ منصور نے ایک ہفتہ کم بائیس سال خلافت کی۔ سات بیٹے اور ایک بیٹی چھوڑی۔ بیٹوں کے نام یہ ہیں: محمد مہدی، جعفر اکبر، جعفر اصغر، سلیمان، عیسیٰ، یعقوب، سالم اور بیٹی کا نام عالیہ تھا۔ جس کی شادی اسحاق بن سلیمان بن علی کے ساتھ ہوئی تھی۔

خلیفہ منصور سے کسی نے پوچھا کہ کوئی ایسی تمنا بھی ہے جو آپ کی اب تک پوری نہ ہوئی ہو؟ منصور

نے کہا صرف ایک تمنا باقی ہے وہ یہ ہے کہ میں ایک چبوترے پر بیٹھا ہوں اور اصحاب حدیث میرے گرد بیٹھے ہوں۔ دوسرے روز جب وزراء کاغذات اور معاملات کی مثلیں اور قلمدان لے کر اس کے پاس پہنچے تو اس وقت وہ دریافت کرنے والا مصاحب بھی موجود تھا۔ اس نے کہا لیجئے اب آپ کی یہ تمنا پوری ہو گئی۔ منصور نے کہا یہ وہ لوگ نہیں ہیں جن کی تمنا مجھے ہے۔ ان لوگوں کے تو کپڑے پھٹے ہوئے پاؤں برہنہ اور بال بڑھے ہوئے ہوتے ہیں اور روایت حدیث ان کا کام ہوتا ہے۔

منصور نے امام مالک کو موطا کی تالیف پر آمادہ کیا تو ان سے اس طرح مخاطب ہوا کہ ”اے ابو عبد اللہ! تم جانتے ہو کہ اب اسلام میں تم سے اور مجھ سے زیادہ شریعت کا جاننے والا کوئی باقی نہیں رہا ہے۔ میں تو ان خلافت و سلطنت کے جھگڑوں میں مبتلا ہوں۔ تم کو فرصت حاصل ہے، لہذا تم لوگوں کے لیے ایک ایسی کتاب لکھو جس سے وہ فائدہ اٹھائیں۔ اس کتاب میں ابن عباس کے جواز اور ابن عمر کے تشدد و احتیاط کو نہ بھرو اور لوگوں کے لیے تصنیف و تالیف کا ایک نمونہ قائم کرو۔“ امام مالک کہتے ہیں ماشاء اللہ منصور نے یہ باتیں کیا کہیں تصنیف ہی سکھادی۔

عبد الصمد بن محمد نے منصور سے کہا کہ آپ نے سزا دینے پر ایسی کمر باندھی ہے کہ کسی کو گمان بھی نہیں ہوتا کہ آپ معاف کرنا بھی جانتے ہیں۔ منصور نے جواب دیا کہ ابھی تک آل مروان کا خون خشک نہیں ہوا اور آل ابی طالب کی تلواریں بھی ابھی تک برہنہ ہیں۔ یہ زمانہ ایسا ہے کہ ابھی تک خلفاء کا رعب ان کے دلوں میں نہیں قائم ہوا اور یہ رعب اس وقت تک قائم نہیں ہو سکتا، جب تک وہ عفو کے معنی نہ بھول جائیں اور سزا کے لیے ہر وقت تیار نہ رہیں۔ زیاد بن عبد اللہ حارثی نے منصور کو لکھا کہ میری تنخواہ اور جاگیر میں کچھ اضافہ کر دیا جائے اور اس عرضداشت میں اپنی تمام بلاغت ختم کر دی۔ منصور نے جواب دیا کہ جب تو نگری اور بلاغت کسی شخص میں جمع ہو جاتی ہے تو اس کو خود پسند بنا دیتی ہے۔ مجھ کو تمہارے متعلق یہی خطرہ پیدا ہو گیا ہے۔ مناسب یہ ہے کہ تم بلاغت چھوڑ دو۔ عبدالرحمن زیاد افریقی منصور کا طالب علمی کے زمانہ کا دوست تھا۔ وہ ایک مرتبہ منصور کی خلافت کے زمانہ میں اس سے ملنے آیا۔ منصور نے پوچھا کہ تم بنو امیہ کے مقابلہ میں میری خلافت کو کیسا پاتے ہو؟ عبدالرحمن نے کہا جس قدر ظلم و جور تمہارے زمانہ میں ہوتا ہے، اتنا بنو امیہ کے زمانہ میں نہ تھا۔ منصور نے کہا کیا کروں مجھ کو مددگار نہیں ملتے۔ عبدالرحمن نے کہا کہ عمر بن عبدالعزیز کا قول ہے کہ اگر بادشاہ نیک ہو گا تو اس کو نیک لوگ ملیں گے اور فاجر ہو گا تو اس کے پاس فاجر ہوں گے۔ ایک مرتبہ منصور کو مکھیوں نے بہت تنگ کیا۔ اس نے مقاتل بن سلیمان کو بلایا اور کہا کہ ان مکھیوں کو اللہ تعالیٰ نے کیوں پیدا کیا ہے؟ مقاتل نے کہا کہ ظالموں کو ان کے ذریعہ ذلیل کرنے کے لیے۔

منصور کے زمانے میں سریانی اور عجمی زبانوں سے کتابوں کا ترجمہ عربی زبان میں ہونے لگا۔ چنانچہ اقلیدس اور کلیلا و دمنہ کا ترجمہ اسی کے عہد میں ہوا۔ سب سے پہلے منصور نے منجموں کو اپنا جلیس و مقرب بنایا۔ اسی کے عہد میں عباسیوں اور علویوں میں تلوار چلی، ورنہ اس سے پہلے علوی و عباسی متحد و متفق تھے۔



اپنے اخلاق و عادات اور اپنے اعمال و کارہائے نمایاں کے اعتبار سے منصور عباسی عبد الملک اموی سے بہت ہی مشابہ ہے۔ وہ بھی خاندان مروان میں دوسرا خلیفہ تھا اور منصور بھی خاندان عباسی کا دوسرا خلیفہ تھا۔ عبد الملک نے بھی خلافت امویہ کو برباد و فنا ہوتے ہوتے بچالیا۔ اسی طرح منصور نے بھی محمد و ابراہیم کے مقابلہ میں خلافت عباسیہ کو برباد ہوتے ہوتے بچالیا۔ عبد الملک بھی عالم و فقیہ اور محدث تھا۔ اسی طرح منصور بھی عالم و فقیہ و محدث تھا۔ عبد الملک بھی کفایت شعار اور بخل سے متہم تھا، اسی طرح منصور بھی کفایت شعاری اور بخل کے ساتھ بدنام تھا۔ حکومت بھی دونوں نے قریباً مساوی مدت تک کی۔ دونوں میں فرق صرف اس قدر تھا کہ منصور نے لوگوں کو امان دینے کے بعد بھی قتل کیا اور بد عہدی کے ساتھ متہم ہوا لیکن عبد الملک اس معاملہ میں بدنام نہیں ہوا۔

## مہدی بن منصور

محمد المہدی بن منصور کی کنیت ابو عبد اللہ تھی۔ بمقام ایدج سنہ ۱۲۶ھ میں پیدا ہوا۔ اس کی ماں کا نام ام موسیٰ اردی بنت منصور حمیری تھا۔ مہدی نہایت سخی، ہر دل عزیز، صادق الاعتقاد، محبوب رعایا اور وجیہہ شخص تھا۔ اس کے باپ منصور نے اس کو بہت سے علماء کی شاگردی اور صحبت میں رکھا۔ مہدی کی عمر صرف پندرہ سال کی تھی کہ منصور نے اس کو عبد الجبار بن عبد الرحمن کی بغاوت فرو کرنے کے لیے سنہ ۱۴۱ھ میں خراسان کی طرف بھیجا۔ سنہ ۱۴۴ھ میں یہ خراسان سے واپس آیا تو منصور نے اس کی شادی سفاح کی لڑکی یعنی اپنی بھتیجی سے کی۔ سنہ ۱۴۴ھ میں اس کو ولی عہد اول بنایا اور خراسان کے جنوبی و مغربی حصہ کا عامل بنا کر رے کی طرف روانہ کیا۔ سنہ ۱۵۲ھ میں اس کو امیر الحج مقرر کیا۔ سنہ ۱۵۸ھ میں اپنے باپ کی وفات کے بعد بغداد میں تخت خلافت پر بیٹھا۔ بغداد میں جب لوگوں نے اس کے ہاتھ پر بیعت کر لی تو اس نے منبر پر چڑھ کر خطبہ دیا کہ:

”تم لوگ جس کو امیر المؤمنین کہتے ہو وہ ایک بندہ ہوتا ہے۔ جب اسے کوئی آواز دیتا ہے تو وہ جواب دیتا ہے اور جب اس کو حکم دیا جاتا ہے تو وہ بجالاتا ہے۔ اللہ تعالیٰ ہی امیر المؤمنین کا محافظ ہوتا ہے۔ میں اللہ تعالیٰ ہی سے مسلمانوں کی خلافت کے کام انجام دینے کے لیے مدد طلب کرتا ہوں۔ جس طرح تم لوگ اپنی زبان سے میری اطاعت کا اظہار کرتے ہو، اسی طرح دل سے بھی موافقت کرو تاکہ دین و دنیا کی بہتری کے امیدوار بن سکو۔ جو شخص تم میں عدل پھیلانے، تم اس کی مخالفت کے لیے تیار نہ ہو۔ میں تم پر سے سختیاں اٹھا دوں گا اور اپنی تمام عمر تم پر احسان کرنے اور جو تم میں مجرم ہو اس کو سزا دینے میں صرف کر دوں گا۔“

مہدی نے خلیفہ ہوتے ہی سب سے پہلا کام یہ کیا کہ منصور کے قید خانہ میں جس قدر قیدی تھے سب کو رہا کر دیا۔ صرف وہ قیدی رہا نہیں ہوئے جو باغی غاصب یا خونی تھے۔ انہیں قیدیوں میں جو رہا ہوئے، یعقوب بن داؤد بھی تھا۔ جو قیدی رہا نہیں ہوئے ان میں حسن بن ابراہیم بن عبد اللہ بن حسن بن حسن بھی تھا۔

حسن اور یعقوب دونوں قتل ابراہیم کے بعد بصرہ سے گرفتار ہو کر ساتھ ہی قید ہوئے تھے، جیسا کہ اوپر بیان ہو چکا ہے۔ یعقوب کا باپ داؤد بنی سلیم کے آزاد غلاموں میں سے تھا۔ وہ خراسان میں نصر بن سیار کا میر منشی تھا۔ داؤد کے دو بیٹے یعقوب اور علی تھے۔ یہ دونوں بڑے عالم و فاضل اور نہایت ہوشیار و عقلمند تھے۔ جب بنو عباس کی حکومت ہوئی تو بنی سلیم کی بے قدری ہوئی، ساتھ ہی یعقوب و علی کی بھی جو بنو سلیم میں شامل تھے۔ کسی نے بات نہ پوچھی حالانکہ اپنی قابلیت کے اعتبار سے وہ مستحق التفات تھے۔ جب محمد مہدی اور ابراہیم نے بنو عباس کے خلاف لوگوں کو دعوت دینی شروع کی تو یعقوب اس دعوت میں شریک ہو گیا اور لوگوں کو محمد مہدی و ابراہیم کی طرف متوجہ کرتا رہا۔ بالآخر حسن بن ابراہیم کے ساتھ قید کر دیا گیا۔ اب قید خانہ سے چھوٹ کر یعقوب کو معلوم ہوا کہ حسن بن ابراہیم قید خانہ سے نکل بھاگنے کی کوشش کر رہا ہے۔ اس نے اس کی اطلاع خلیفہ مہدی کو کی۔ مہدی نے حسن کو دوسرے قید خانہ میں تبدیل کر دیا مگر حسن وہاں سے بھی بھاگ نکلا۔ مہدی نے یعقوب کو بلا کر حسن کے متعلق مشورہ کیا۔ یعقوب نے کہا کہ آپ حسن کو امان عطا فرمائیں تو میں اس کو حاضر کر سکتا ہوں۔ مہدی نے حسن کو امان دے دی اور یعقوب نے حسن کو حاضر کر دیا اور اس بات کی اجازت مہدی سے حاصل کر لی کہ حسن وقت بے وقت خلیفہ کی خدمت میں حاضر ہوتا رہے گا۔ چنانچہ حسن مہدی کی خدمت میں حاضر ہوتا رہا اور نوبت یہاں تک پہنچی کہ مہدی نے حسن کو اپنا دینی بھائی بنا کر ایک لاکھ درم مرحمت فرمائے۔ چند ہی روز کے بعد مہدی نے اپنے وزیر ابو عبد اللہ کو جو عہدہ ولی عہدی سے وزیر چلا آتا تھا، معزول کر کے یعقوب بن داؤد کو اپنا وزیر بنا لیا۔ یعقوب اور حسن کی عزت افزائی سے مہدی نے اپنی منصف مزاجی اور قدر شناسی کا ثبوت پیش کیا اور اپنی محبت دشمنوں کے دلوں میں بھی قائم کر دی۔ خلافت عباسیہ کو سب سے زیادہ خطرہ محمد مہدی اور ابراہیم کی جماعت کے لوگوں سے تھا جو یحییٰ بن زید کی جماعت کے ساتھ مل کر زوال بنو عباس کے خواہاں تھے۔ مہدی نے یعقوب کو وزیر بنا کر ان تمام خطرات کا سدباب کر دیا کیونکہ یعقوب ان دونوں جماعتوں سے تعلق رکھتا تھا۔ اس نے ان لوگوں کو سلطنت میں عہدے دے دے کر مخالفت سے باز رکھا اور ان کے جوش مخالفت کو کم کر دیا۔

**حکیم مقنع کا ظہور:** مہدی کی خلافت کے پہلے ہی سال یعنی سنہ ۱۵۹ھ میں مرو کا ایک باشندہ حکیم مقنع جس نے سونے کا ایک چہرہ بنا کر اپنے چہرہ پر لگا لیا تھا۔ معبود ہونے کا دعویٰ کیا۔ اس کا عقیدہ تھا کہ اللہ تعالیٰ نے آدم کو پیدا کر کے اس کے جسم میں خود حلول کیا۔ اس کے بعد نوح میں پھر ابو مسلم اور ہاشم میں۔ اس طرح یہ تناخ کا قائل تھا اور کہتا تھا کہ میرے اندر اللہ تعالیٰ کی روح ہے یعنی مجھ میں اللہ تعالیٰ نے حلول کیا ہے۔ اس کا یہ عقیدہ درحقیقت وہی تھا جو علاقہ راوند کے لوگوں کا تھا اور جنہوں نے منصور کے زمانہ میں ہاشمیہ کے اندر فساد برپا کیا تھا۔ یہ سب لوگ ابو مسلم کی جماعت کے لوگ تھے اور ابو مسلم ہی کی عجیب در عجیب دعوت و تبلیغ کے کرشمے تھے۔ وہ جس حیثیت اور جس قسم کے لوگ دیکھتا تھا، انہیں کے حسب حال وہ اپنی دعوت کا رنگ تبدیل کر کے ان کے سامنے پیش کرتا تھا۔ یہ تمام گمراہ فرقے دعوت اہل بیت کو مختلف سانچوں میں ڈھالنے کے مختلف

نتائج تھے۔ حکیم مقنع کا یہ بھی عقیدہ تھا کہ یحییٰ بن زید مارے نہیں گئے بلکہ روپوش ہو گئے ہیں اور کسی وقت اپنا بدلہ لینے کے لیے ظاہر ہوں گے اور دشمنوں کو ہلاک کریں گے۔ مقنع کے ظہور پر بہت سے خراسانی اس کے قلعے میں ہو گئے اور اس کو سجدہ کرنے لگے۔ مقنع نے قلعہ بسام و سخرہ (علاقہ ماوراء النہر) میں قیام کیا۔ اہل بخارا، اہل صغد اور ترکوں نے عباسیوں کے خلاف اس کی شرکت و حمایت پر کمر باندھی اور مسلمانوں کو قتل کرنا شروع کر دیا۔ اس طرف کے عاملوں ابو النعمان، جنید اور لیث بن نصر بن سیار نے مقابلہ کیا۔ لیث کا بھائی محمد بن نصر اور بھتیجا حسان بن تمیم اس لڑائی میں مارے گئے۔ مہدی کو جب یہ خبر پہنچی تو اس نے جبرئیل بن یحییٰ کو ان لوگوں کی مدد کے لیے روانہ کیا۔ جبرئیل کے بھائی یزید کو بخارا و صغد کے باغیوں کی سرکوبی پر مامور کیا۔ اول اہل بخارا و صغد پر حملہ کیا گیا۔ چار مہینے کی جنگ کے بعد بخارا وغیرہ کے قلعوں کو مسلمانوں نے فتح کیا۔ سات سو باغی مارے گئے، باقی مقنع کی طرف بھاگ گئے۔ مہدی نے ابو عون کو چند روز کے بعد جنگ مقنع کے لیے روانہ کیا تھا مگر ان سرداروں سے مقنع مغلوب نہ ہو سکا تو معاذ بن مسلم کو روانہ کیا گیا تھا۔ معاذ بن مسلم کے مقدمتہ الحشیش کا افسر سعید حریشی تھا، پھر عقبہ بن مسلم کو بھی اس لشکر میں شریک ہونے کا حکم دیا گیا۔ ان سرداروں نے مقنع کی فوج پر سخت حملہ کر کے اس کو میدان سے بھگا دیا اور مقنع کا قلعہ بسام میں محاصرہ کر لیا۔ اثناء جنگ میں معاذ و سعید میں کچھ ان بن ہو گئی تھی۔ سعید نے مہدی کو لکھ کر تنہا اپنے آپ مقنع کے استیصال کا کام کرنے کی اجازت حاصل کی۔ مقنع بتیس ہزار آدمیوں کے ساتھ محصور تھا۔ سعید حریشی سے محصورین نے امان طلب کی۔ سعید نے امان دے دی۔ تیس ہزار آدمی قلعہ سے نکل آئے۔ صرف دو ہزار مقنع کے ساتھ باقی رہ گئے۔ مقنع کو جب اپنی ناکامی کا یقین ہو گیا تو اس نے آگ جلا کر اپنے تمام اہل و عیال کو اول آگ میں دھکا دے کر جلادیا، پھر آپ بھی آگ میں کود پڑا اور مر گیا۔ مسلمانوں نے قلعہ میں داخل ہو کر مقنع کی لاش آگ سے نکال کر اس کا سر کاٹ کر مہدی کے پاس روانہ کیا۔

**عمال کا تغیر و تبدل اور عزل و نصب:** سنہ ۱۵۵ھ میں مہدی نے اپنے چچا اسماعیل کو حکومت کوفہ سے معزول کر کے اسحاق بن صباح کندی اشعثی کو مامور کیا۔ بصرہ کی حکومت و امامت سے سعید و علیج اور عبید اللہ بن حسن کو معزول کر کے عبد الملک بن ظبیان نمیری کو مامور کیا۔ اسی سال قثم بن عباس کو یمامہ کی حکومت سے معزول کر کے فضل بن صالح کو اور مطر (منصور کے آزاد کردہ غلام) کو مصر کی حکومت سے معزول کر کے ابو حمزہ محمد بن سلیمان کو اور عبد الصمد بن علی کو مدینہ کی حکومت سے معزول کر کے محمد بن عبد اللہ کثیری کو مامور فرمایا۔ مدینہ کی حکومت سے محمد بن عبد اللہ کو بھی جلد معزول کر کے زفر بن عاصم ہلالی کو مدینہ کی حکومت سپرد کی۔ اسی سال معبد بن خلیل کو سندھ کا گورنر بنا کر بھیجا۔ حمید بن قحطبہ خراسان کا گورنر تھا، وہ بھی اسی سال سنہ ۱۵۹ھ میں فوت ہوا تو خراسان کی حکومت ابو عون عبد الملک بن یزید کو دی گئی، پھر اسی سال کے آخر میں سعید بن خلیل کے فوت ہونے پر سندھ کی حکومت روح بن حاتم کو دی گئی۔

سنہ ۱۶۰ھ میں ابو عون عبد الملک معتبہ ہو کر معزول ہوا۔ اس جگہ خراسان کی حکومت پر معاذ

بن مسلم کو اور سیستان کی حکومت پر حمزہ بن یحییٰ کو اور سمرقند کی حکومت پر جبرئیل بن یحییٰ کو بھیجا گیا۔ جبرئیل نے اپنے عہد حکومت میں سمرقند کا قلعہ اور شہر پناہ تعمیر کرایا۔ اسی سال سندھ کی حکومت پر بسطام بن عمرو کو بھیجا گیا۔ سنہ ۱۶۱ھ میں مہدی نے سندھ کی گورنری نصر بن محمد بن اشعث کو عطا کی۔ اسی سال عبدالصمد بن علی کو جزیرہ پر اور عیسیٰ بن لقمان کو مصر پر اور بسطام بن عمرو تغلمی کو سندھ سے معزول کر کے آذربائیجان پر مقرر کیا۔ اسی سال اپنے بیٹے ہارون کی اتالیقی پر یحییٰ بن خالد بن برمک کو متعین کیا۔ اسی سال سلیمان بن رجاہ کو بجائے محمد بن سلیمان کے مصر کی حکومت پر روانہ کیا۔

مہم باربد : اپنی خلافت کے پہلے ہی سال خلیفہ مہدی نے ایک بحری مہم ہندوستان کی طرف روانہ کی۔ عبدالملک بن شہاب سمعی کو ایک لشکر لے کر خلیج فارس سے کشتیوں میں سوار ہو کر ساحل ہند کی طرف روانہ ہوا۔ باربد میں ان لوگوں نے اتر کر لڑائی چھیڑ دی۔ اہل باربد بہت سے قتل و غارت ہوئے۔ مسلمانوں کے صرف بیس آدمی مارے گئے لیکن یہاں مسلمان فوج میں وبا پھیل گئی اور ایک ہزار آدمی وبا سے مرے۔ یہاں سے کشتیوں میں سوار ہو کر فارس کی طرف روانہ ہوئے۔ ساحل فارس کے قریب پہنچ کر طوفان باد سے کئی کشتیاں ٹوٹ گئیں اور ایک جماعت دریا میں غرق ہوئی۔

ہادی بن مہدی کی ولی عہدی : جیسا کہ اوپر بیان ہو چکا ہے عیسیٰ بن موسیٰ موضع رجبہ متصل کوفہ میں رہتا اور جمعہ یا عید کے روز کوفہ میں نماز پڑھتا تھا اور تمام وقت اپنے گاؤں میں خاموشی و بے تعلقی کے ساتھ بسر کرتا تھا۔ یہ بھی ذکر ہو چکا ہے کہ منصور کے بعد عیسیٰ کو عبداللہ سفاح نے ولی عہد مقرر کیا تھا۔ منصور نے عیسیٰ کو موخر کر کے اپنے بیٹے مہدی کو مقدم کر دیا۔ اب مہدی کے بعد عیسیٰ بن موسیٰ ولی عہد تھا لیکن مہدی کو اس کے خلافت کے پہلے ہی سال میں اس کے ہمدردوں اور مشیروں نے ترغیب دی کہ عیسیٰ بن موسیٰ کی جگہ آپ اپنے بیٹے ہادی کو ولی عہد بنائیں۔ مہدی نے عیسیٰ کو اپنے پاس بغداد میں طلب کیا۔ عیسیٰ نے آنے سے انکار کیا۔ مہدی نے گورنر کوفہ کو تاکید حکم دیا کہ عیسیٰ کو تنگ کیا جائے مگر چونکہ عیسیٰ پہلے ہی سے خانہ نشین تھا اس لیے گورنر کوفہ کو کوئی موقعہ عیسیٰ کے پریشان کرنے کا نہ مل سکا پھر مہدی نے ایک سخت خط عیسیٰ کو لکھا۔ اس نے کوئی جواب نہ دیا پھر مہدی نے اپنے چچا عباس کو عیسیٰ کے پاس بھیجا کہ اس کو بلا لائے۔ عیسیٰ نے پھر بھی انکار کیا۔ آخر مہدی نے دو سو سالاروں کو عیسیٰ کے لانے پر مامور کیا۔ مجبور ہو کر عیسیٰ بغداد میں آیا اور محمد بن سلیمان کے مکان پر فروکش ہوا۔ مہدی کے دربار میں آتا جاتا رہا مگر بالکل خاموش جاتا خاموش رہتا اور خاموش چلا جاتا۔ آخر عیسیٰ پر تشدد شروع کیا گیا اور خود محمد بن سلیمان نے اس کو مجبور کرنا چاہا کہ وہ ولی عہد سے دست بردار ہو جائے۔ عیسیٰ نے عہد و قسم کا عذر کیا جو اس سے ولی عہد کے وقت لی گئی تھی۔ مہدی نے فقہاء کو طلب کیا انہوں نے فتویٰ دیا کہ عیسیٰ قسم کا کفارہ دے کر ولی عہد سے دست کش ہو سکتا ہے۔ مہدی نے اس کے عوض دس ہزار درم اور زاب و کسکر میں جاگیریں دیں اور عیسیٰ نے ۱۲۶ محرم سنہ ۱۶۰ھ کو ولی عہد سے خلع کیا اور ہادی کی ولی عہدی کی بیعت کر لی۔ اگلے دن مہدی نے دربار عام کیا۔ اراکین سلطنت سے بیعت لی

پھر جامع مسجد میں آیا خطبہ دیا۔ عیسیٰ کے معزول اور ہادی کے ولی عہد ہونے کی لوگوں کو اطلاع دی۔ عیسیٰ نے اپنی ولی عہدی کے خلع کا اقرار کیا۔ لوگوں نے ہادی کی ولی عہدی کی بیعت کر لی۔

**مہدی کا حج :** سنہ ۶۰ھ کے ماہ ذیقعدہ میں مہدی نے حج کی تیاری کی۔ اپنے بیٹے ہادی کو بغداد میں اپنا نائب بنا کر چھوڑا۔ ہادی کے ماموں یزید بن منصور کو ہادی کے ساتھ مقرر کیا۔ دوسرے بیٹے ہارون کو مع چند اہل خاندان کے ہادی کی مصاحبت پر متعین کیا اور خود مع وزیر یعقوب بن داؤد بن طہمان کے مکہ مکرمہ کی جانب روانہ ہوا۔ مکہ میں پہنچ کر خانہ کعبہ کے پرانے تمام غلافوں کو جو تہہ بہہ چڑھے ہوئے تھے، اترو لیا اور ایک نیا قیمتی غلاف چڑھایا۔ ڈیڑھ لاکھ غرباء کو کپڑے تقسیم کئے۔ مسجد نبوی کو وسیع کر لیا۔ واپسی میں انصار کے پانچ سو خاندان اپنے ہمراہ عراق میں لایا۔ ان کو یہاں آباد کر کے جاگیریں اور وظیفے مقرر کئے اور اپنی محافظت پر ان کو مامور کیا۔ مکہ کے راستے میں مکانات بنوائے۔ ہر مکان میں حوض اور کنویں بھی بنوائے۔ ان تمام کاموں کا اہتمام یقطین بن موسیٰ کے سپرد کیا۔ مسجد بصرہ کی بھی توسیع کرنے اور اس کے منبر کو چھوٹا کرنے کا حکم دیا۔

**اندلس میں چھیڑ چھاڑ :** مہدی کی طرف سے افریقہ کا گورنر عبدالرحمن بن حبیب فہری تھا۔ اس نے بربریوں کی ایک جماعت لے کر اندلس کے ساحل مرسیہ میں پہنچ کر اندلس کے صوبہ سرقسطہ کے گورنر سلیمان بن یقطین کو خلافت عباسیہ کی دعوت دی۔ سلیمان نے اس تحریر کا کوئی جواب نہیں دیا۔ عبدالرحمن فہری نے سرقسطہ پر حملہ کیا۔ سلیمان نے شکست دے کر عبدالرحمن فہری کو پیچھے ہٹا دیا۔ اسی اثناء میں امیر عبدالرحمن فرمانروائے اندلس فوج لے کر آپہنچا۔ اس نے سب سے پہلے عبدالرحمن فہری کی کشتیوں کو جو ساحل پر کھڑی تھیں، جلو ا دیا تاکہ فرار ہو کر نکل نہ جائے۔ اس کے بعد عبدالرحمن فہری کی طرف متوجہ ہوا۔ عبدالرحمن پریشان ہو کر بلنسیہ کے پہاڑ پر چڑھ گیا۔ امیر عبدالرحمن نے اعلان کر دیا کہ جو کوئی عبدالرحمن بن حبیب فہری کا سر کاٹ کر لائے گا، اس کو ایک ہزار دینار انعام میں دیا جائے گا۔ اس کی خبر کہیں عبدالرحمن فہری کے ہمراہی کسی بربری کو بھی ہو گئی۔ وہ غفلت کی حالت میں عبدالرحمن کا سر کاٹ کر امیر عبدالرحمن کے پاس لے آیا اور انعام لے کر چل دیا۔ امیر عبدالرحمن کو عباسیوں کی اس فوج کشی سے اشتعال پیدا ہوا۔ اس نے جو ابنا ارادہ کیا کہ لشکر لے کر ساحل شام پر حملہ آور اور خلیفہ عباسی کو اس گستاخی کا مزہ چکھائے مگر انہیں لیام میں حسین بن یحییٰ بن سعید بن عثمان انصاری نے سرقسطہ میں علم بغاوت بلند کیا۔ لہذا عبدالرحمن اموی فرمانروائے اندلس اس طرف متوجہ ہو گیا اور شام کا قصد ملتوی رہا۔

خلیفہ منصور عباسی کے زمانے سے اندلس میں خاندان بنو امیہ کی حکومت قائم ہو کر ایک الگ اسلامی حکومت کا دوسرا مرکز بن گیا تھا۔ اس وقت چونکہ سلسلہ عباسیہ شروع ہو چکا ہے۔ لہذا خلافت عباسیہ کے فرمانرواؤں کا حال جب تک کہ ان کی فرماں روائی اندلس کے سوا تمام عالم اسلامی پر قائم رہی اسی سلسلہ میں ختم کر دینا مناسب معلوم ہوتا ہے۔ اندلس کی حکومت کا حال اس کے بعد شروع سے الگ بیان کیا جائے گا۔ قارئین کرام منتظر رہیں۔

**جنگ روم و حملہ ہارون :** سنہ ۱۶۳ھ میں مہدی نے خراسان اور دوسرے صوبوں سے لشکر فراہم کیا اور رومیوں پر جہاد کی غرض سے کیم رجب سنہ ۱۶۳ھ کو بغداد سے کوچ کیا۔ ۱۳۰ جمادی الثانی یعنی ایک دن پہلے مہدی کے چچا عیسیٰ بن علی کا انتقال ہو گیا تھا۔ بغداد میں بادی کو اپنی نیابت پر چھوڑا اور اپنے دوسرے بیٹے ہارون کو اپنے ہمراہ لیا۔ دوران سفر میں موصل و جزیرہ ہو کر گزرا۔ اس صوبہ کے گورنر عبدالصمد بن علی کو معزول کر کے قید کر دیا اور اپنے بیٹے ہارون کو آذربائیجان، آرمینیا اور کل بلاد مغرب کا والی مقرر کیا اور جزیرہ کی حکومت عبداللہ بن صالح کو عطا کی۔ رومیوں پر چڑھائی کرنے کا سبب یہ تھا کہ سنہ ۱۶۲ھ میں رومیوں نے بلاد اسلامیہ پر چڑھائی کر کے بعض شہروں کو ویران کر دیا تھا۔ اس لیے خلیفہ مہدی نے خود اس طرف لشکر کشی کی۔ اس سفر میں مہدی جب مسلمہ بن عبدالملک کے قصر کے مقابل پہنچا تو مہدی کے چچا عباس بن علی نے مہدی سے کہا کہ ایک مرتبہ آپ کے دادا محمد بن علی اس طرف کو ہو کر گزرے تھے تو مسلمہ نے ان کی دعوت کی تھی اور ایک ہزار دینار نذر کئے تھے۔ مہدی نے یہ سنتے ہی مسلمہ کے لڑکوں، غلاموں اور جملہ متعلقین کو طلب کر کے بیس ہزار دینار مرحمت کئے اور ان کے وظائف مقرر کر دیئے۔ مہدی خود حلب میں پہنچ کر ٹھہر گیا اور ہارون کو فوج اور فوجی سرداروں کے ساتھ آگے روانہ کیا۔ ہارون کے ساتھ عیسیٰ بن موسیٰ، عبدالملک بن صالح، حسن بن قطبہ، ربیع بن یونس، یحییٰ بن خالد بن برمک تھے مگر تمام لشکر کی سرداری رسد و غلہ کا انتظام سب ہارون کے ہی سپرد تھا۔ ہارون نے آگے بڑھ کر رومیوں کے قلعوں پر محاصرہ کیا اور یکے بعد دیگرے کئی قلعے فتح کئے۔ اس عرصے میں مہدی نے اطراف حلب کے زندیقوں کو چن چن کر قتل کرنا شروع کیا۔ ہارون فتح و فیروزگی سے ساتھ واپس آیا۔ مہدی ہارون کو لے کر بیت المقدس کی زیارت کو گیا۔ مسجد اقصیٰ میں نماز پڑھی، پھر بغداد کو واپس چلا آیا۔ مہدی نے جب ہارون کو آذربائیجان اور آرمینیا کا گورنر بنایا تھا تو حسن بن ثابت کو اس کا وزیر مال اور یحییٰ بن خالد بن برمک کو اس کا وزیر خارجہ مقرر کیا تھا۔ اسی سال یعنی سنہ ۱۶۳ھ میں خالد بن برمک کا انتقال ہوا۔

**رومیوں پر ہارون کی دوسری چڑھائی :** سنہ ۱۶۴ھ میں عبدالکبیر بن عبدالرحمن نے رومیوں پر فوج کشی کی تھی مگر بطریق میکائیل اور بطریق طارہ ارمنی نے نوے ہزار کی جمعیت سے مقابلہ کیا۔ عبدالکبیر بلا مقابلہ واپس چلا آیا۔ اس واقعہ سے وہ رعب جو سنہ ۱۶۳ھ کی حملہ آورری سے رومیوں پر قائم ہوا تھا زائل ہو گیا۔ مہدی نے سنا تو عبدالکبیر کو قید کر دیا اور سنہ ۱۶۵ھ میں اپنے بیٹے ہارون کو جہاد روم پر روانہ کیا اور اپنے امیر حاجب اور معتمد خاص ربیع کو ہارون کے ہمراہ کر دیا۔ ہارون قریباً ایک لاکھ فوج لے کر رومیوں کے ملک پر حملہ آور ہوا اور برابر شکستیں دیتا ہوا رومیوں کو قتل کرتا، ان کے شہروں کو غارت کرتا ہوا قسطنطنیہ تک پہنچ گیا۔ ان دنوں قسطنطنیہ کے تخت پر ایک عورت مسماة غسطہ حکمران تھی، جو قیصر ایوک کی بیگم تھی اور اپنے نابالغ بیٹے کی طرف سے حکومت کر رہی تھی۔ ستر ہزار دینار سالانہ جزیہ دینا منظور کر کے تین برس کے لیے رومیوں نے صلح کر لی اور یہ شرط قبول کر لی کہ قسطنطنیہ کے بازار میں مسلمانوں کی آمد و رفت اور خرید و فروخت کی ممانعت نہ

کی جائے گی۔ اس صلح نامہ سے پیشتر مسلمانوں نے رومیوں کے پانچ ہزار چھ سو آدمیوں کو گرفتار اور ۵۶ ہزار کو قتل کر دیا تھا۔ اسی سال مہدی نے ہارون کو تمام ممالک مغربیہ کا حاکم و مہتمم مقرر کیا۔

سنہ ۱۶۶ھ میں خلیفہ مہدی نے اپنے بیٹے ہارون کو ہادی کے بعد ولی عہد مقرر کیا اور لوگوں سے ہارون کی ولی عہدی کے لیے بیعت لی اور ہارون کو رشید کا خطاب دیا۔ اسی سال مہدی نے بغداد سے مکہ، مدینہ اور یمن تک خجروں اور اونٹوں کی ڈاک بٹھائی تاکہ روزانہ ان مقامات سے اطلاعات آتی رہیں اور وہاں احکامات پہنچتے رہیں۔ اسی سال مہدی نے ابو یوسف کو بصرہ کا قاضی مقرر کیا۔

سنہ ۱۶۷ھ میں عیسیٰ بن موسیٰ نے کوفے میں وفات پائی۔ اسی سال زندیقوں کا جابجا ظہور ہوا اور مہدی نے اول ان کو بحث مباحثہ کے ذریعہ ساکت کیا پھر ان کے قتل پر آمادہ ہو گیا۔ جہاں زندیقوں کا پتہ سنا وہیں ان کے استیصال کے درپے ہو گیا۔ علاقہ بصرہ میں مابین یمامہ و بحرین زندیقوں نے بڑا زور باندھا۔ مرتد ہو کر نمازیں چھوڑ بیٹھے اور محرمات شرعی کا پاس و لحاظ اٹھا دیا اور لوٹ مار پر آمادہ ہو کر راستہ بند کر دیا۔ خلیفہ مہدی نے جابجا ان کا قتل عام کر لیا اور اس طرح ان زندیقوں کے پیچھے پڑا کہ ان کی بیخ کنی ہی کر کے چھوڑی۔ مہدی کے کارہائے نمایاں میں زندیقوں کا استیصال بھی خصوصیت سے قابل تذکرہ ہے۔ اسی سال مہدی نے مسجد حرام میں توسیع کی اور اردگرد کے مکانات خرید کر مسجد کے احاطہ میں شامل کر دیئے۔

جر جان پر ہادی کی یورش : سنہ ۱۶۷ھ میں خبر پہنچی کہ اہل طبرستان نے علم بغاوت بلند کیا ہے۔ خلیفہ نے ان کی سرکوبی کے لیے اپنے ولی عہد ہادی کو روانہ کیا۔ ہادی کے لشکر کا علم محمد بن جمیل کے ہاتھ میں تھا۔ ہادی نے طبرستان اور اس کے بعد جر جان میں امن و امان قائم کیا اور باغیوں کو قرار واقعی سزائیں دیں۔

سنہ ۱۶۸ھ میں رومیوں نے اس صلح کو جو مسلمانوں کے ساتھ کی تھی، میعاد صلح کے ختم ہونے سے چار مہینے پہلے توڑ ڈالا۔ علی بن سلیمان والی جزیرہ و قسریں نے یہ خبر پا کر یزید بن بدر بن بطلال کو ایک زبردست فوج دے کر قسطنطنیہ کی طرف روانہ کیا۔ یزید بن بدر وہاں سے بہت سامان غنیمت لے کر واپس آیا۔

وفات مہدی : خلیفہ مہدی کو تجربہ سے یہ بات معلوم ہوئی کہ ہادی کے مقابلہ میں دوسرا بیٹا ہارون زیادہ قابل اور امور سلطنت کے انصرام کی زیادہ اہلیت رکھتا ہے۔ چنانچہ اس نے سنہ ۱۶۸ھ میں اس خیال کے پختہ ہونے کے بعد ارادہ کیا کہ ولی عہدی میں ہارون کو ہادی پر مقدم کر دے اور ہادی کو ولی عہدی سے معزول کر کے ہارون کو اس کی جگہ ولی عہد بنا کر لوگوں سے بیعت لے۔ ان دنوں ہادی جر جان ہی میں مقیم تھا۔ مہدی نے اس کی طلبی کے لیے قاصد روانہ کیا۔ اس نے یہ گستاخی و شوخ چشمتی دکھائی کہ اس قاصد کو پٹوا کر نکلوا دیا اور باپ کے حکم کی تعمیل میں جر جان سے بغداد کی طرف روانہ ہوا۔ یہ کیفیت دیکھ کر مہدی خود جر جان کی طرف روانہ ہوا۔ راستہ میں مقام باسڈان میں پہنچا تھا کہ ۱۲۲ محرم سنہ ۱۶۹ھ مطابق اگست سنہ ۷۸۵ء میں انتقال کیا۔ ہارون رشید اس سفر میں باپ کے ساتھ تھا۔ اس نے جنازے کی نماز پڑھائی اور بھائی کے پاس جر جان میں وفات پدیر کی خبر بھیجی۔ ہادی نے وہاں اہل لشکر سے اپنی خلافت کی بیعت لی۔ ہارون رشید لشکر کو لیے ہوئے بغداد کی طرف

لوٹ آیا۔ یہاں آکر اپنے بھائی ہادی کی خلافت کی لوگوں سے بیعت لی اور ایک گشتی اطلاع خلیفہ مہدی کے فوت ہونے اور ہادی کے خلیفہ ہونے کی تمام عمال کے پاس روانہ کر دی۔ بیس روز کے بعد ہادی جرجان سے روانہ ہو کر بغداد پہنچا اور تخت خلافت پر بیٹھ کر حاجب ربیع کو خلعت و زارت عطا کی۔ ربیع چند روز کے بعد فوت ہو گیا۔

خلیفہ مہدی عباسیوں میں نہایت نیک طینت، متقی، سخی، خوش مزاج، بہادر اور نیک دل خلیفہ تھا۔ اس نے اپنے باپ کے زمانے میں ان خون ریزیوں کو دیکھا جو علویوں کی ہوئی تھیں۔ وہ ان خون ریزیوں کو اچھا نہیں جانتا تھا۔ وہ اپنے نیک سلوک اور رفاہ رعایا کے کاموں میں کوشش کر کے لوگوں کے دل میں گھر کرنا قیام سلطنت کے لیے ضروری سمجھتا تھا اور خوف و جبر اور تشدد و قہر کو بالکل غیر ضروری جانتا تھا۔ اسی لیے اس نے اپنے ندیموں اور مصاحبوں کی مجلس میں بے تکلف بیٹھنا شروع کیا، ورنہ اس سے پہلے منصور کے عہد میں ندما اور مصاحبین پردہ کی آڑ میں بیٹھتے تھے اور خلیفہ صرف ان کی آواز سنتا اور وہ خلیفہ کی آواز سنتے۔ آنکھوں سے ایک دوسرے کو دیکھ نہیں سکتے تھے۔ خلیفہ مہدی نے اپنے دور حکومت میں اپنے حکم سے کسی ہاشمی کو قتل نہیں کرایا۔ اس نے قسم کھالی تھی کہ میں کسی ہاشمی کو قتل نہ کروں گا۔ وہ کشتنی و گردن زدنی ہاشمیوں کو بھی صرف قید کر دیا کرتا تھا۔ زنادقہ کا وہ جانی دشمن تھا اور کسی زندیق کو بغیر قتل کئے نہ چھوڑتا تھا۔

یعقوب بن فضل جو ہاشمی تھا، زندیق ہو گیا اور اس نے اپنے زندیق ہونے کا اقرار بھی کر لیا تھا۔ مہدی نے اس کو قید کر دیا اور اپنے ولی عہد ہادی سے کہا کہ جب تم خلیفہ ہو تو اس کو قتل کر دینا۔ میں اپنی قسم پر قائم رہنے کے سبب اس کو قتل نہیں کر سکتا۔ چنانچہ ہادی نے خلیفہ ہوتے وقت اس کو قتل کیا۔ مہدی کو اتباع سنت رسول اللہ کا بہت خیال تھا۔ اس نے وہ مقصودے جو مساجد میں خلفاء کے لیے بنائے جاتے تھے، خلاف سنت سمجھ کر سب تڑوادیئے۔ جن مسجدوں میں منبر آنحضرت ﷺ کے منبر سے زیادہ بلند تھے، ان کو پست کرادیا۔ وہ عبادت بھی بہت کرتا تھا۔ حلیم الطبع اور خوش گفتار تھا۔ اس کے دربار میں ہر شخص بلا روک ٹوک جا سکتا تھا۔ سلطنت کے کاموں میں نہایت مستعد اور ہوشیار تھا۔ وہ اپنے غلاموں اور خادموں کی عیادت کو بھی چلا جاتا تھا۔ بعض اوقات اس پر لوگوں نے قاضی کی عدالت میں دعوے دائر کئے اور وہ قاضی کی عدالت کے حکم نامہ کی تعمیل میں فریق مقدمہ کی حیثیت سے قاضی کی عدالت میں حاضر ہوا اور عدالت کے فیصلے کو اپنے اوپر تعمیل کرایا۔ اس کے زمانہ کے مشہور عالم شریک اس کے پاس آئے۔ مہدی نے کہا کہ آپ کو تین باتوں میں سے ایک ضرور ماننی پڑے گی یا تو آپ قاضی کا عہدہ قبول کریں یا میرے لڑکے کو پڑھائیں یا میرے ساتھ کھانا کھائیں۔ قاضی شریک نے سوچ کر کہا کہ ان سب میں کھانا کھانا سب سے زیادہ آسان ہے۔ چنانچہ دسترخوان پر انواع و اقسام کے کھانے چنے گئے۔ جب کھانے سے فارغ ہو گئے تو شاہی باورچی نے کہا کہ بس آپ پھنس گئے۔ چنانچہ ایسا ہی ہوا۔ انہوں نے عہدہ قضا بھی منظور کیا اور مہدی کے لڑکوں کو بھی پڑھایا۔ مہدی جب کبھی بصرہ میں آتا تو پانچوں وقت کی نماز جامع مسجد میں پڑھایا کرتا۔ ایک روز لوگ نماز کے لیے کھڑے ہو گئے۔ اس کے بعد ایک اعرابی آیا جس کو نماز باجماعت نہ ملی۔ اس نے مہدی سے کہا کہ میں نے ظہر کی نماز تیرے پیچھے پڑھنی



چاہی تھی مگر ممکن نہ ہوا۔ مہدی نے حکم دیا کہ اس شخص کا ہر نماز میں انتظار کیا جائے۔ چنانچہ عصر کی نماز کے وقت مہدی محراب میں کھڑا ہو گیا اور جب تک وہ اعرابی نہ آ گیا تکبیر اقامت کی اجازت نہ دی۔ لوگ یہ دیکھ کر اس کی وسیع الاخلاقی سے متعجب رہ گئے۔ سب سے پہلے مہدی نے بصرے میں اپنے ایک خطبہ کے اندر یہ آیت پڑھی ﴿ اِنَّ اللّٰهَ وَمَلَائِكَتَهُ يُصَلُّوْنَ عَلٰی النَّبِيِّ ﴾ الخ اس کے بعد خطیبوں نے اس آیت کو خطبوں کا جزو لا ینفک قرار دے لیا۔

## ہادی بن مہدی

ہادی بن مہدی بن منصور سنہ ۷۱ھ میں بمقام رے خیزران کے بطن سے پیدا ہوا۔ خیزران برابر کی رہنے والی ایک پرستار تھی جو مہدی کی مملوکہ تھی۔ جب اس کے پیٹ سے ہادی اور ہارون پیدا ہوئے تو مہدی نے اس کو آزاد کر کے اس کے ساتھ سنہ ۱۵۹ھ میں نکاح کر لیا تھا۔ خلیفہ ہادی نے تخت نشین ہو کر اپنے باپ کی وصیت کے موافق زنادقہ کی خوب خبر لی اور ان کے قتل و استیصال میں کمی نہیں کی۔ خلیفہ ہادی کی تخت نشینی کے وقت صوبوں اور ولایتوں کے حاکم اس طرح تھے کہ:

مدینہ منورہ میں عمر بن عبدالعزیز عبید اللہ بن عبداللہ بن عمر بن خطاب، یمن میں ابراہیم بن مسلم بن قتیبہ، مکہ و طائف میں عبداللہ بن قسم، یمامہ و بحرین میں سوید قائد خراسانی، عمان میں حسن بن سلیم حواری، کوفہ میں موسیٰ بن عیسیٰ، بصرہ میں ابن سلیمان، جرجان میں خلیفہ ہادی کا آزاد کردہ غلام حجاج، قوس میں زیاد بن حسان، طبرستان میں صالح بن شیخ بن عمیرہ اسدی، موصل میں ہاشم بن سعید بن خالد۔ ہاشم کو ہادی نے اس کی کج خلقی کے سبب معزول کر کے عبدالملک بن صالح بن علی ہاشمی کو موصل کی حکومت پر مامور کیا تھا۔

**حسین بن علی کا خروج:** حسین بن علی بن حسن مثلث بن حسن ثنی بن علی بن ابی طالب اور حسن بن محمد بن عبداللہ بن حسن ان کے چچا بچھی بن عبداللہ بن حسن اور دوسرے آل ابی طالب نے مل کر حکومت عباسیہ کے خلاف خروج کی سازش کی تھی اور یہ بات قرار پائی تھی کہ سنہ ۱۵۹ھ کے موسم حج میں خروج کرنا چاہیے مگر ایام حج سے پہلے ہی مدینہ کے عامل عمر بن عبدالعزیز بن عبداللہ سے ان لوگوں کی کچھ ان بن ہو گئی اور انہوں نے خروج کر کے عامل مدینہ کے مکان کا محاصرہ کر کے حسین بن علی بن حسن مثلث کے ہاتھ پر بیعت کرنی شروع کی اور اہل مدینہ اس بیعت میں شامل ہونے لگے۔ اسی اثنا میں خالد یزیدی دو سو آدمیوں کی جمعیت سے آپہنچا۔ دوسری جانب سے عمر بن عبدالعزیز بھی محاصرہ سے نکل کر اور ایک جماعت کو ہمراہ لے کر مسجد کی طرف جہاں حسین بن علی کے ہاتھ پر بیعت ہو رہی تھی، آپہنچا۔ جو لوگ مسجد میں موجود تھے، انہوں نے مقابلہ کیا۔ اس لڑائی میں خالد یزیدی بچھی اور ادریس پسران عبداللہ بن حسن کے ہاتھ سے مارا گیا۔ اس کے مارے جاتے ہی سب کو شکست ہوئی اور حسین بن علی کی جماعت نے بیت المال کا دروازہ توڑ کر سرکاری خزانہ

لوٹ لیا۔ اگلے دن بنو عباس کے حامیوں نے جمع ہو کر پھر مقابلہ کیا۔ کئی روز تک مدینہ میں لڑائی کا یہ سلسلہ جاری رہا۔ آخر حسین بن علی نے سب کو خارج کر کے مدینہ پر مکمل قبضہ حاصل کیا۔ اسی روز تک مدینہ میں قیام کر کے مکہ کی جانب کوچ کیا۔ مکہ مکرمہ میں پہنچ کر منادی کرادی کہ جو غلام ہمارے پاس آئے گا ہم اس کو آزاد کر دیں گے۔ یہ سن کر غلاموں کا ایک گروہ حسین بن علی کے گرد فراہم ہو گیا۔

اسی سال سلیمان بن منصور، محمد بن سلیمان بن علی، عباس بن محمد بن علی، موسیٰ و اسماعیل پسران عیسیٰ بن موسیٰ وغیرہ عباسیہ خاندان کے چند آدمی حج کے لیے آئے تھے۔ ان لوگوں کے روانہ ہونے کے بعد ہادی کے پاس حسین بن علی کے خروج کی خبر پہنچی۔ ہادی نے فوراً محمد بن سلیمان کو ایک خط لکھا کہ تم اپنے تمام ہمراہیوں کو لے کر حسین بن علی کا مقابلہ کرو۔ محمد بن سلیمان اپنے ساتھ کچھ فوج بھی لایا تھا۔ محمد بن سلیمان نے مقام ذی طویٰ میں سب کو فراہم کر کے لشکر کو باقاعدہ مرتب کیا اور مکہ مکرمہ میں پہنچ کر عمرہ ادا کیا۔ وہاں مختلف صوبوں اور ملکوں سے جو سرداران عباسیہ حج کے لیے آئے تھے، وہ سب محمد بن سلیمان کے ساتھ شامل ہو گئے۔ یوم الترویہ کو مقام فح میں صف آرائی و جنگ آزمائی کی نوبت پہنچی۔ بہت سے آدمی مارے گئے۔ آخر حسین بن علی کو شکست حاصل ہوئی اور ان کے ہمراہی فرار ہو گئے۔

تھوڑی دیر کے بعد ایک شخص حسین بن علی کا سر لے کر آیا۔ ان کے ہمراہیوں کے قریباً ۱۰۰ سو سر جمع کئے گئے۔ انہیں میں سلیمان برادر محمد مہدی کا سر بھی تھا۔ ہزیمت یافتہ لوگ میدان سے بھاگ کر تاج میں شامل ہو گئے۔ ادھر محمد بن سلیمان نے امان کی منادی کرادی تھی۔ حسن بن محمد بن عبد اللہ امان کی منادی کے بعد گرفتار ہوا۔ اس کو موسیٰ بن عیسیٰ نے قتل کر دیا۔ محمد بن سلیمان نے اس پر اظہار ناراضگی کیا اور ہادی کو بھی جب یہ بات معلوم ہوئی تو موسیٰ بن عیسیٰ کے مال و اسباب کو ضبط کر لیا۔ اس لڑائی میں اور یس بن عبد اللہ بن حسن بن حسن بن علی بن ابی طالب برادر محمد مہدی بھی بچ کر نکل گیا تھا۔ وہ وہاں سے فرار ہو کر مصر پہنچا۔ وہاں صالح بن منصور کا آزاد کردہ غلام واضح محکمہ ڈاک کا افسر تھا۔ اس کو آل ابی طالب کے ساتھ ہمدردی تھی۔ اس نے اور یس کو تیز رفتار گھوڑے پر سوار کرا کر بلاد مغرب کی طرف روانہ کر دیا۔ وہاں اور یس شہر دلیہ مضافات طنجہ میں پہنچا اور بربریوں کو دعوت دینی شروع کی۔ اس کی اولاد کا حال آئندہ جداگانہ بیان ہو گا۔ چند روز کے بعد خلیفہ ہادی کو اس بات کی اطلاع ہوئی کہ واضح نے اور یس کو مغرب کی طرف بھگا دیا ہے۔ چنانچہ ہادی نے واضح اور اس کے ہمراہیوں کو گرفتار کرا کر قتل کرا دیا۔ اور یس بن عبد اللہ کا دوسرا بھائی یحییٰ بن عبد اللہ مقام فح سے فرار ہو کر دیلم پہنچا۔

**ہادی کی وفات :** ہادی نے تخت خلافت پر بیٹھے ہی یہ کوشش شروع کی کہ اپنے بھائی ہارون کو ولی عہدی سے معزول کر کے اپنے بیٹے جعفر کو ولی عہد بنائے۔ یحییٰ بن خالد بن برمک ہارون رشید کا اتالیق و مدار المہام تھا۔ اس نے خلیفہ ہادی کو سمجھانے اور اس ارادے سے باز رکھنے کی کوشش کی۔ کئی مرتبہ یحییٰ اپنی کوشش میں کامیاب ہو کر ہادی کو اس ارادے سے باز رکھ سکا لیکن ہادی کے دوسرے مصاحب اس کو بار بار اس بات پر آمادہ

کرتے رہے کہ وہ ہارون کو معزول کر کے اپنے بیٹے جعفر کو ولی عہد بنائے۔ یحییٰ نے ہادی کو سمجھایا تھا کہ آپ کا بیٹا جعفر ابھی نابالغ ہے۔ اگر آپ آج فوت ہو جائیں تو امرائے سلطنت اس چھوٹے بچے کی خلافت و حکومت کو برگز تسلیم نہ کریں گے اور فسادات پیدا ہو جائیں گے۔ ہارون کو آپ کے باپ مہدی نے آپ کے بعد ولی عہد مقرر کیا تھا۔ آپ ہارون کے بعد جعفر کو ولی عہد بنادیں تو پھر کوئی اندیشہ اور خطرہ باقی نہ رہے گا۔ آپ کی زندگی میں جعفر جس وقت بالغ ہو جائے گا اور اپنی قابلیت کا اظہار کرے گا تو میں ہارون کو اس بات پر رضامند کر دوں گا کہ وہ اپنے حق ولی عہدی سے جعفر کے حق میں دست بردار ہو جائے۔ ان باتوں سے ہادی کی تشفی ہو گئی تھی مگر امرائے سلطنت جو ہارون کے مخالف تھے ہادی کو بار بار آمادہ کرتے رہے۔ آخر ہارون پر تشدد کیا گیا۔ یحییٰ نے اس ارادے سے مطلع ہو کر ہارون کو مشورہ دیا کہ وہ شکار کے بہانے سے کہیں چلا جائے اور ہادی سے دور دور رہے۔

چنانچہ ہارون شکار کے لیے اجازت حاصل کر کے قصر مقاتل کی طرف چلا گیا۔ ہادی نے اس کو واپس بلوایا تو اس نے بیماری کا حیلہ کیا اور حاضر نہ ہوا۔ انہیں لیام میں ایک یہ واقعہ پیش آیا کہ ہادی نے اپنی ماں خیزران کو امور سلطنت میں دخل دینے سے بالکل روک دیا اور اس کے ان اختیارات کو جو مہدی کے زمانے سے حاصل تھے بالکل ضبط کر لیا۔ ماں بیٹوں کی اس کشیدگی نے ایسی ناگواری صورت اختیار کر لی کہ ایک دوسرے کے دشمن ہو گئے۔ خیزران کو جب یحییٰ کے ذریعہ یہ معلوم ہوا کہ ہادی نے اپنے بیٹے جعفر کی ولی عہدی کے لیے ہارون کی جان کا دشمن ہو گیا ہے تو وہ ہارون کی محبت میں اور بھی زیادہ ہادی کی دشمن بن گئی اور اب بجائے ایک یحییٰ کے دوسری خیزران بھی ہارون کی حامی بن گئی۔ جب ہارون نے ہادی کی خدمت میں حاضر ہونے سے انکار کیا تو اس کے بعد ہادی خود بلاد موصل کی طرف روانہ ہوا۔ وہاں سے واپسی میں ہارون بھی اس کے ساتھ تھا۔ راستے میں ہادی بیمار ہوا اور تین دن بیمار رہ کر شب یک شنبہ ۱۳ ربيع الاول سنہ ۷۰ھ مطابق سنہ ۷۸۶ء مقام عیسیٰ باد قریبا سوا برس حکومت کر کے وفات پائی۔ ہادی کے اس طرح یکا یک فوت ہو جانے سے لوگوں کو یہ خیال کرنے کا موقع ملا کہ خیزران نے ہادی کو اپنی ایک لونڈی کے ذریعہ زہر دلو کر مروا ڈالا تھا۔ چونکہ ہادی بیمار تھا اس لیے زہر خورانی کا واقعہ افشانہ ہونے پایا۔ یحییٰ بن خالد اس کام میں خیزران کا مشیر اور شریک کار تھا 'واللہ اعلم بالصواب۔

ہادی نے بغداد سے جرجان تک ڈاک بٹھائی تھی۔ ہادی سخی خوش مزاج اور کسی قدر ظلم پسند تھا۔ سلطنت کے کاموں سے بے پرواہ نہ تھا۔ تنومند اور سپاہی منش تھا۔ اس کی عمر بہت کم اور خلافت کا زمانہ بہت ہی تھوڑا تھا۔ اس لیے اس کے اخلاق کا اچھی طرح اظہار نہیں ہو سکا۔

## ابو جعفر ہارون الرشید بن مہدی

ابو جعفر ہارون الرشید بن مہدی بن منصور بن محمد بن علی بن عبد اللہ بن عباس سنہ ۱۳۸ھ میں

بمقام رے خیزران کے بطن سے پیدا ہوا۔ ایک ہفتہ پہلے یحییٰ بن خالد کا بیٹا فضل بن یحییٰ پیدا ہوا تھا۔ ہارون کی ماں خیزران نے فضل کو اور فضل کی ماں نے ہارون کو دودھ پلایا تھا۔ ہارون الرشید شب یک شنبہ ۱۱۴ھ / ربیع الاول سنہ ۷۰ھ کو اپنے بھائی کے مرنے پر تخت خلافت پر بیٹھا۔ اسی شب اس کا بیٹا مومن پیدا ہوا۔ یہ عجیب اتفاق کی بات ہے کہ ایک ہی رات میں ایک خلیفہ فوت ہوا۔ دوسرا تخت نشین ہوا اور تیسرا خلیفہ پیدا ہوا۔ ہارون الرشید کی کنیت پہلے ابو موسیٰ تھی لیکن بعد میں ابو جعفر ہو گئی۔ ہارون الرشید کشیدہ قامت اور خوبصورت آدمی تھا۔

ہارون الرشید نے تخت نشین ہوتے ہی یحییٰ بن خالد بر مک کو وزیر اعظم بنایا اور قلمدان وزارت کے ساتھ خاتم خلافت اس کے سپرد کر کے تمام مہمات سلطنت میں مختار کل بنا دیا۔ خیزران جو ہادی کے زمانے میں انتظامات سلطنت سے بے تعلق اور معطل کر دی گئی تھی، اب یحییٰ بن خالد کے ساتھ مل کر پھر سلطنت کے کام انجام دینے لگی۔ یحییٰ اور خیزران کے اختیارات کا یہ مطلب نہ سمجھنا چاہیے کہ ہارون الرشید خود سلطنت کے کاموں سے بے خبر اور بے تعلق تھا بلکہ ہارون الرشید کو یحییٰ اور خیزران کی عزت افزائی مقصود تھی اور وہ ان کو اپنا حقیقی خیر خواہ یقین کرتا اور ان کے ہر ایک مشورہ کو قابل اعتماد جانتا اور یحییٰ سے مشورہ لیے بغیر کوئی کام نہ کرتا تھا۔ ایک بائیس تیس سال کے نوجوان خلیفہ کی یہ انتہائی قابلیت اور دانائی سمجھنی چاہیے کہ اس نے وزارت کے لیے ایک ایسے شخص کو منتخب کیا جو اس عہدہ جلیلہ کے لیے بے حد موزوں اور مناسب تھا۔

تخت خلافت پر متمکن ہونے کے بعد ہارون الرشید کے عمال کے عزل و نصب اور تغیر و تبدل سے نظام حکومت کو پہلے سے زیادہ مستحکم و مضبوط بنانے کی کوشش کی۔ عمر بن عبدالعزیز عمری کو مدینہ منورہ کی گورنری سے معزول کر کے اسحاق بن سلیمان کو مقرر کیا۔ افریقہ کی گورنری پر روح بن حاتم کو بھیجا۔ سرحدی علاقے کو جزیرہ اور قنسرین سے جدا کر کے ایک الگ صوبہ عواصم کے نام سے بنایا۔ خلافت کے پہلے ہی سال جب حج کا موسم آیا تو حج کرنے کے لیے گیا۔ حرین شریفین میں اس نے اپنی سخاوت اور دریادلی کا خوب اظہار کیا۔

سنہ ۱۱۷ھ میں بنو تغلب کے زکوٰۃ و صدقات کی وصولی پر روح بن صالح ہمدانی کو مامور کیا۔ روح اور بنی تغلب میں مخالفت ہو گئی۔ روح نے بنی تغلب کی سرکوبی کے لیے لشکر فراہم کیا۔ بنی تغلب نے روح پر شب خون مارا اور اس کو قتل کر دیا۔

اور یس بن عبداللہ کا ذکر اوپر آچکا ہے کہ وہ ہادی کے عہد خلافت میں جنگ فح سے فرار ہو کر بلاد مغرب کی طرف فرار ہو گئے تھے۔ وہاں انہوں نے بربریوں میں اپنی امامت کی دعوت شروع کی اور سنہ ۱۱۷ھ میں شہر دلیہ کے اندر خروج کر کے علانیہ لوگوں سے بیعت لی اور ملک مراقش میں اپنی سلطنت قائم کر لی۔ یہ علویوں کی سب سے پہلی حکومت تھی جو مراقش میں قائم ہوئی۔ عالم اسلامی میں اندلس کا ملک خلافت عباسیہ سے نکل گیا۔ ہارون الرشید نے اس خبر کو سن کر سلیمان بن جریر المعروف بہ تماخ کو جو اس کا غلام تھا، مراقش کی جانب تہاروانہ کیا کہ اور یس بن عبداللہ کا کام تمام کر کے آئے۔ چنانچہ تماخ نے وہاں پہنچ کر اور یس بن

عبداللہ کے ہاتھ پر بیعت کی اور ہارون الرشید کی برائیاں بیان کر کے اور یس کی خدمت میں تقرب حاصل کر لیا اور موقع کا منتظر رہا۔ چنانچہ سنہ ۷۷۱ء میں زہر کے ذریعہ اور یس بن عبداللہ کا کام تمام کر کے واپس چلا آیا مگر اس سلطنت کا جو اور یس نے قائم کی تھی، سلسلہ اس طرح قائم رہا کہ اور یس بن عبداللہ کی وفات کے بعد ان کی کسی کنیز کے پیٹ سے لڑکا پیدا ہوا، اس کا نام بھی بربریوں نے اور یس ہی رکھا اور پھر اس کو اپنا امام بنالیا۔ اور یس کی سلطنت کا ذکر بعد میں کیا جائے گا۔ چند روز کے بعد علاقہ تونس میں بھی عباسیہ حکومت برہ راست قائم نہ رہی بلکہ وہاں بھی ایک جدا حکومت قائم ہو کر برائے نام خلافت عباسیہ کی سیادت باقی رہ گئی تھی۔ اس طرح کافی مغربی حصہ حکومت عباسیہ سے خارج ہو گیا۔

سنہ ۷۷۳ء میں محمد بن سلیمان گورنر بصرہ نے وفات پائی۔ ہارون الرشید نے اس کے مال و اسباب کو ضبط کر کے بیت المال میں داخل کر دیا۔ اس سے بیشتر محمد بن سلیمان کا حقیقی بھائی جعفر بن سلیمان نے مسلمانوں کے شوق اور مال غنیمت کو غصب کر کے بہت سامان جمع کر لیا ہے۔ اب جبکہ محمد بن سلیمان کی وفات کے بعد جعفر اس کے ترکہ کا مدعی ہوا تو ہارون الرشید نے اسحاق بن سلیمان کو سندھ و مکران کی حکومت پر مامور کیا اور یوسف بن امام ابو یوسف کی زندگی میں عہدہ قضا پر مامور کیا۔

امین کی ولی عہدی : ہارون الرشید کے بیٹے مامون الرشید کی پیدائش کا ذکر تو اوپر آچکا ہے کہ ہارون الرشید کی تخت نشینی کے وقت سنہ ۷۷۰ء میں پیدا ہوا تھا مگر مامون الرشید مراجل نامی ام ولد کے پیٹ سے پیدا ہوا تھا جو جوہری النسل تھی۔ اسی سال یعنی سنہ ۷۷۰ء میں اس کا دوسرا بیٹا محمد امین اس کی بیوی زبیدہ خاتون بنت جعفر بن منصور بن محمد بن علی بن عبداللہ بن عباس کے بطن سے پیدا ہوا تھا۔ امین کا اتالیق فضل بن یحییٰ بن خالد بن برمک اور مامون کا اتالیق جعفر بن یحییٰ بن خالد بن برمک تھا۔ فضل کی خواہش یہ تھی کہ ہارون الرشید اپنے بیٹے امین کو ولی عہد بنائے اور جعفر اس کو شش میں تھا کہ مامون ولی عہد ہو۔ چونکہ امین ہاشمیہ کے پیٹ سے پیدا ہوا تھا، نیز فضل کے ساتھ زبیدہ خاتون کی کوششیں بھی شامل تھیں جو ہارون الرشید کی بڑی چیت بیوی تھی۔ لہذا سنہ ۷۷۵ء میں جبکہ امین کی عمر صرف پانچ برس کی تھی، ہارون الرشید نے لوگوں سے امین کی ولی عہدی کی بیعت لی۔ اسی سنہ ۷۷۵ء میں ہارون الرشید نے عباس بن جعفر بن محمد بن اشعث کو خراسان کی گورنری سے معزول کر کے خالد بن عطاء کنڈی کو مامور فرمایا۔

یحییٰ بن عبداللہ کا خروج : اوپر ذکر ہو چکا ہے کہ اور یس اور یحییٰ پسران عبداللہ بن حسن برادران محمد مہدی نفس زکیہ جنگ فح سے فرار ہو گئے تھے۔ اور یس نے بلاد مغرب میں جا کر مراقش پر قبضہ کیا۔ جس کا اوپر ذکر ہو چکا ہے۔ یحییٰ بن عبداللہ نے دیلم میں خلافت عباسیہ کے خلاف خروج کیا۔ لوگوں نے ہر چہار سمت سے آکر بیعت کرنی شروع کی اور بہت بڑی زبردست طاقت ان کو حاصل ہو گئی۔ ہارون الرشید اس خبر کو سن کر بہت گھبرایا اور پچاس ہزار زبردست فوج کے ساتھ فضل بن یحییٰ کو اس فتنہ کے فرو کرنے کے لیے روانہ کیا۔ ساتھ ہی فضل بن یحییٰ کو جرجان، طبرستان اور رے وغیرہ کی سند گورنری بھی دے دی۔ فضل بن یحییٰ نے

بغداد سے روانہ ہو کر اور طالقان میں پہنچ کر یحییٰ بن عبداللہ کے نام ایک خط لکھا جس میں خلیفہ وقت کی طاعت و عظمت سے ڈرایا اور صلح کر لینے کی حالت میں انعام و جاگیر کی توقع دلائی۔ یحییٰ نے اس کے جواب میں لکھا کہ مجھ کو اس شرط سے صلح منظور ہے کہ ہارون الرشید اپنے قلم سے صلح نامہ لکھے اور اس پر فقہاء قضاة اور سرداران بنو ہاشم کے دستخط بطور گواہ ثبت ہوں۔ فضل بن یحییٰ نے ان تمام حالات سے ہارون الرشید کو اطلاع دی۔ ہارون الرشید بہت خوش ہوا اور اپنے ہاتھ سے صلح نامہ لکھ کر اور اس پر مندرجہ شرط کے موافق دستخط کر کے جمع ہوا۔ بدایا فضل کے پاس بھیج دیا۔ فضل نے یحییٰ بن عبداللہ کے پاس یہ صلح نامہ بھیجا۔ چنانچہ یحییٰ اور فضل دونوں بغداد کی طرف روانہ ہوئے۔ اس صلح میں والی دیلم کو بھی جس نے اپنے قلعہ میں یحییٰ بن عبداللہ کو قیام پذیر ہونے کا موقع دیا تھا اور ہر طرح ان کا معین و مددگار تھا، دس لاکھ روپیہ اس شرط پر دینا طے کیا گیا تھا کہ وہ عبداللہ کو صلح پر آمادہ کر دے۔ چنانچہ وہ رقم اس کے پاس بھجوا دی گئی۔ یحییٰ اور فضل جب بغداد میں پہنچے تو ہارون الرشید نے نہایت عزت اور تپاک کے ساتھ یحییٰ بن عبداللہ سے ملاقات کی۔ جاگیر مقرر کی، انعامات دیئے اور اس کام کے صلہ میں فضل بن یحییٰ کے مرتبہ میں بھی اضافہ کیا گیا اور یحییٰ بن عبداللہ کو فضل بن یحییٰ کے سپرد کیا گیا کہ تم ہی ان کو اپنے پاس رکھو۔ چنانچہ یحییٰ بن عبداللہ آرام سے فضل بن یحییٰ کی نگرانی میں زندگی بسر کرنے لگے اور بغداد میں رہنے لگے۔

سنہ ۷۶۱ھ میں ہارون الرشید کے پاس خبر پہنچی کہ مصر کا گورنر موسیٰ بن عیسیٰ دعوت ملویہ سے متاثر ہے اور وہ انقلاب خلافت کی تدابیر میں مصروف ہے۔ ہارون الرشید نے ملک مصر کی گورنری کا انتظام جعفر بن یحییٰ برکلی کے سپرد کیا۔ جعفر نے عمر بن مہران کو جس کی کنیت ابو حفص تھی، مصر کی گورنری کے لیے تجویز کیا۔ اس نے اس شرط پر مصر کی گورنری منظور کی کہ میں جب ملک مصر کے کاموں کا انتظام کر چلوں اور خراج مصر کا بقایا سب وصول کر کے داخل خزانہ کر دوں تو پھر مصر سے واپسی میرے اختیار میں رہے کہ جب چاہوں واپس چلا آؤں، اجازت حاصل کرنے کی ضرورت نہ رہے۔ ہارون الرشید نے اس شرط کو منظور کر کے سند گورنری عمر بن مہران کو لکھ دی۔ اس نے مصر میں جا کر موسیٰ بن عیسیٰ سے چارج لیا اور چند روز میں تمام بقایا و بااں کے لوگوں سے وصول کر کے بغداد واپس چلا آیا اور مصر کی گورنری پر ہارون نے اسحاق بن سلیمان کو روانہ کیا۔

ملک شام میں بدامنی : سنہ ۷۶۱ھ میں ملک شام کے اندر صفریہ و یمانیہ قبائل کی خانہ جنگی نے ترقی کر کے خطرناک صورت اختیار کی۔ دمشق کا گورنر عبدالصمد بن علی اس خانہ جنگی کے فرو کرنے میں ناکام رہا تو ہارون الرشید نے عبدالصمد کو معزول کر کے ابراہیم بن صالح کو مصر کی گورنری پر مامور کیا مگر ابراہیم بن صالح نے یمانیہ قبائل کی درپردہ اعانت و حمایت کی جس کا نتیجہ یہ ہوا کہ عرصہ دراز تک یہ فتنہ فرو نہ ہوا اور قبائل مصر نے دمشق پر قبضہ کر کے کئی مرتبہ حاکم دمشق کو بے دخل اور معطل کیا۔ آخر مجبور ہو کر ہارون الرشید نے جعفر بن یحییٰ برکلی کو شام کی طرف روانہ کیا اور سنہ ۷۸۰ھ میں جعفر برکلی اس فساد کو فرو کرنے کے بعد دار الخلافہ بغداد میں واپس آیا۔

اسی سال یعنی سنہ ۷۶ھ میں افواج صائفہ کے سردار عبدالرحمن بن عبدالملک بن صالح نے رومیوں کے شہر دیسہ کو فتح کیا اور رومی لشکر کو کئی شکستیں دیں۔

**عطاف بن سفیان کی بغاوت :** سنہ ۷۷ھ میں عطاف بن سفیان ازدی نے علم بغاوت بلند کر کے موصل اور اس کی نواحی ولایتوں پر قبضہ کر لیا اور گورنر موصل کو دارالامارت میں محصور و محبوس کر کے چار ہزار جنگ آوروں کو لے کر خراج وصول کرنا شروع کر دیا۔ یہ حالات سن کر ہارون خود بغداد سے فوج لے کر اس طرف گیا۔ عطاف آرمینیا کی طرف بھاگ گیا۔ ہارون نے موصل کی شہر پناہ کو منہدم کر دیا اور بغاوت مصر اور بغاوت خراسان کی خبر سن کر فوراً بغداد واپس چلا آیا۔ عطاف آرمینیا سے شہر رقبہ میں واپس چلا آیا اور یہیں سکونت اختیار کر کے خاموش زندگی بسر کرنے لگا۔ اسی سال عبدالرزاق بن حمید ثعلبی نے بلاد روم پر فوج کشی کی اور رومیوں کو سزادے کر واپس آیا۔

**بغاوت مصر :** سنہ ۷۷ھ کے آخر میں خبر پہنچی کہ مصر میں بعض قبائل سرکشی پر آمادہ ہیں۔ مصر کے گورنر اسحاق بن سلیمان نے اس بغاوت کے روکنے کی کوشش کی مگر سنہ ۷۸ھ میں باغیوں نے علم بغاوت بلند کر کے میدان میں نکل کر اسحاق بن سلیمان کو شکست دی۔ اس زمانہ میں ہرثمہ بن امین فلسطین کا عامل تھا۔ ہارون الرشید نے ہرثمہ کو لکھا کہ تم فوج لے کر مصر کی بغاوت فرو کرنے کے لیے جاؤ۔ ہرثمہ بن امین نے مصر میں جا کر باغیوں کو مغلوب و منقاد کیا۔ ہارون الرشید نے مصر کی گورنری ہرثمہ بن امین کو عطا کی مگر پھر ایک ہی مہینہ کے بعد ہرثمہ بن امین کو مصر کی حکومت سے برطرف کر کے عبدالملک بن صالح کو مصر کی حکومت سپرد کی۔

**فتنہ خوارج :** جس زمانہ میں مصر، شام اور موصل وغیرہ میں بغاوتیں ہو رہی تھیں، اسی زمانے میں خراسان کے اندر قیس بن ثعلبہ کے آزاد غلام حصین خارجی نے علم بغاوت بلند کر کے بدامنی پھیلا رکھی تھی۔ خراسان کے گورنر خالد بن عطاء کندی نے داؤد بن یزید کو سیستان کا عامل بنایا تھا۔ اس نے عثمان بن عمارہ کو حصین خارجی کے مقابلہ پر روانہ کیا۔ حصین نے اس کو شکست دے کر بھگا دیا۔ اس کے بعد بادغیس کو بوسنج اور ہرات کو لوٹ مار سے غارت کیا۔ اس کے بعد خالد کندی نے بارہ ہزار کا لشکر حصین کی گرفتاری پر مامور کیا۔ حصین نے صرف چھ سو آدمیوں سے اس بارہ ہزار کے لشکر کو شکست فاش دی اور برابر فساد و بدامنی پھیلاتا رہا۔ بارہ لڑائیاں ہوئیں مگر ہر لڑائی میں حصین نے لشکر خراسان کو شکست دی۔ آخر سنہ ۷۸ھ کے ابتدائی ایام میں حصین خارجی کے قتل ہونے سے خراسان میں امن و امان قائم ہوا۔ اسی سال یعنی سنہ ۷۸ھ میں زفر بن عاصم نے بلاد روم پر فوج کشی کی۔

سنہ ۷۹ھ کے ماہ رمضان میں خلیفہ ہارون الرشید نے عمرہ ادا کیا اور اسی احرام سے حج کیا۔ مکہ مکرمہ سے عرفات تک پیادہ سفر کیا۔ اسی سال حضرت امام مالک بن انسؒ نے ۷ اربع الثانی کو ہجر ۸۴ سال وفات پائی

اور اسی سال یعنی ماہ ذیقعدہ سنہ ۷۹ھ میں امام ابو حنیفہ کے بیٹے حماد نے وفات پائی۔

سنہ ۸۰ھ میں ماوراء النہر کی طرف ترکوں اور مغلوں پر جہاد کرنے کے لیے فوجیں روانہ کی گئیں اور خراسان گورنری پر علی بن عیسیٰ بن ہامان کو مامور کیا گیا۔ اس تقرر کو ہارون الرشید کے وزیر اعظم یحییٰ بن خالد بن برمک نے ناپسند کیا اور علی بن عیسیٰ کی سخت مزاجی کی طرف توجہ دلائی مگر ہارون نے یحییٰ کے مشورے کو نہیں مانا اور علی بن عیسیٰ کو خراسان روانہ کر دیا۔ یحییٰ بن خالد کو فطرتاً یہ بات پسند نہ تھی کہ اہل خراسان پر جو اس کا آبائی وطن تھا، ظلم و تشدد ہو۔ ادھر خراسان کی آئے دن کی بغاوتیں مجبور کرتی تھیں کہ ہارون کسی سخت گیر شخص کو خراسان کی حکومت سپرد کرے۔ اسی سال یعنی سنہ ۸۰ھ میں سخت زلزلہ آیا، جس کے صدمہ سے اسکندریہ کے مینار گر پڑے۔ اسی سال ہشام بن عبدالرحمن سلطان اندلس کا انتقال ہوا اور اس کا بیٹا سلطان الحکم تخت نشین ہوا۔ اسی سال ابو بشر عمرو بن عثمان ملقب بہ سیبویہ جو علم نحو کا امام اور شہر بیضا (بلاد فارس) کا رہنے والا تھا، چالیس سال سے کچھ زیادہ کی عمر میں فوت ہوا۔

سنہ ۸۱ھ میں خلیفہ ہارون الرشید نے بذات خود بلاد روم پر فوج کشی کی اور قلعہ صفصاف کو بزور شمشیر فتح کیا۔ اسی سال عبدالملک بن صالح نے انقرہ تک کا علاقہ فتح کر لیا۔ اسی سال رومیوں اور مسلمانوں میں اس بات کی تحریک ہوئی کہ رومی اپنے قیدیوں کو مسلمانوں کی قید سے آزاد کرالیں اور اس کے معاوضہ میں مسلمانوں کو جو ان کی قید میں ہیں آزاد کر دیں۔ یہ سب سے پہلی صلح دولت عباسیہ کی رومیوں کے ساتھ ہوئی۔ مقام لامس سے جو طراسوس سے بارہ فرسنگ کے فاصلے پر تھا، علماء و اعیان سلطنت اور تیس ہزار فوج معہ باشندگان سرحد جمع ہوئے۔ والی طراسوس بھی آیا اور ہارون الرشید کے بیٹے قاسم المعروف بہ موتمن کے زیر اہتمام ایک بڑی شاندار مجلس منعقد ہوئی۔ رومی مسلمان قیدیوں کو جن کی تعداد تین ہزار سات سو تھی لے کر آئے، ان کے معاوضہ میں موتمن نے عیسائی قیدیوں کو ان کے سپرد کر دیا۔ اسی سال ہرثمہ بن اعین افریقہ کی گورنری سے مستعفی ہو کر بغداد آیا اور ہارون الرشید کے رکابی دستہ فوج کا افسر مقرر ہوا اور محمد بن مقاتل بن حکیم افریقہ کی گورنری پر بھیجا گیا۔

**مامون کی ولی عہدی :** اوپر ذکر ہو چکا ہے کہ ہارون الرشید نے سنہ ۷۵ھ میں اپنے بیٹے امین بن زبیدہ خاتون کو ولی عہد بنایا تھا۔ اس وقت امین اور مامون دونوں کی عمر پانچ پانچ سال کی تھی۔ ایسی چھوٹی عمر میں آج تک کوئی ولی عہد کسی مسلمان فرمانروا نے نہیں بنایا تھا۔ اب ہارون نے سنہ ۸۲ھ میں اپنے بیٹے مامون بن مراجل کو جبکہ اس کی عمر بارہ سال کی تھی، ولی عہد بنایا یعنی لوگوں سے اس بات کی بیعت لی کہ امین کے بعد مامون تخت خلافت کا مالک ہوگا۔ مامون کا اصل نام عبداللہ اور امین کا اصل نام محمد تھا۔ جب محمد کو سنہ ۷۵ھ میں ولی عہد بنایا تھا تو اس کو امین کا خطاب دیا تھا اور اب جب عبداللہ کو ولی عہد دوم مقرر کیا تو اس کو مامون کا خطاب دیا اور خراسان نیز اس کے ملحقہ علاقہ یعنی ہمدان تک کی سند گورنری مامون کو عطا کی۔ عیسیٰ بن علی گورنر خراسان کو طلب کیا۔ جب وہ آگیا تو مامون کی طرف سے اس کو خراسان کی حکومت کی سند دے کر خراسان کی جانب واپس کر دیا۔ اسی



سال یعنی ۷۲/ رجب سنہ ۱۸۲ھ کو امام ابو یوسف نے جن کا نام یعقوب تھا اور امام ابو حنیفہ کے شاگرد اور بغداد کے قاضی القضاة تھے، وفات پائی۔

وہب بن عبد اللہ نسائی اور حمزہ خارجی کا خروج: جبکہ عیسیٰ بن علی مامون الرشید کی تقریب ولی عہدی کے سلسلہ میں بغداد کی طرف آیا تو ابو نھیب وہب بن عبد اللہ نسائی نے علم بغاوت بلند کر کے خراسان میں لوٹ مار شروع کر دی۔ جب عیسیٰ بن علی نے واپس جا کر اس کا تعاقب کیا تو وہب نے خائف ہو کر امان طلب کی۔ چنانچہ اس کو امان دے دی گئی اور وہ خاموش ہو کر بیٹھ گیا۔ اس واقعہ کے بعد ہی یہ خبر مشہور ہوئی کہ بلاد بادغیس میں حمزہ بن اترک خارجی نے خروج کیا ہے اور شہروں پر قبضہ کرتا جاتا ہے۔ ہرات میں ان دنوں عمرویہ بن یزید ازدی عامل تھا اس نے چھ ہزار سواروں کی جمعیت لے کر حمزہ پر حملہ کیا۔ حمزہ نے اس کو شکست دے کر اس کے بہت سے سواروں کو قتل کر ڈالا اور اسی ہنگامہ میں عمرویہ بھی کچل کر مر گیا۔ یہ سن کر علی بن عیسیٰ نے اپنے لڑکے حسن بن علی کو دس ہزار فوج دے کر حمزہ کے مقابلہ کو روانہ کیا مگر حسن نے حمزہ کا مقابلہ نہ کیا۔ تب علی بن عیسیٰ نے اپنے دوسرے بیٹے عیسیٰ بن علی کو مامور کیا۔ مقابلہ ہوا اور حمزہ نے عیسیٰ بن علی کو شکست دے کر بھگا دیا۔ علی بن عیسیٰ نے عیسیٰ بن علی کو دوبارہ تازہ دم فوج دے کر پھر حمزہ کے مقابلے پر بھیجا۔ مقام نیشاپور میں معرکہ کارزار گرم ہوا۔ اس معرکہ میں حمزہ شکست کھا کر قہقستان کی طرف گئے۔ عیسیٰ بن علی نے ادق، جوین اور ان قسبات و دیہات کی طرف اپنے لشکریوں کو متعین کیا جو حمزہ کی مدد کر رہے تھے اور نہایت بے رحمی سے چن چن کر خوارج کو قتل کیا، یہاں تک کہ تیس ہزار آدمی اس طرح مارے گئے۔ اس کے بعد عیسیٰ نے مقام زرنج میں عبد اللہ بن عباس نسفی کو مال غنیمت جمع کرنے کے لیے چھوڑ کر خود کابل و زابلستان تک بڑھتا چلا گیا۔ ابو نھیب وہب بن عبد اللہ جو شہر نسائی میں امان طلب کرنے کے بعد خاموش بیٹھا تھا، میدان خالی دیکھ کر عہد شکنی پر مستعد ہو گیا اور باغیوں کا ایک گروہ کثیر اپنے گرد جمع کر کے اجیورو، نسا، طوس اور نیشاپور پر قابض ہو گیا۔ ادھر حمزہ نے اپنی مختصر جمعیت سے گاؤں اور قصبوں پر چھاپے مارنے اور راستے لوٹنے شروع کر دیئے۔ غرض حمزہ اور وہب نے چار سال تک علی بن عیسیٰ اور اس کے ہمراہیوں کو چین سے نہیں بیٹھنے دیا۔ اس عرصہ میں بعض اوقات ابو نھیب نے مرو کا بھی محاصرہ کیا۔ آخر سنہ ۱۸۶ھ میں وہب کے مارے جانے سے خراسان میں امن و امان قائم ہوا اور علی بن عیسیٰ نے اہل خراسان پر سختی و تشدد شروع کیا۔

اسی سال سنہ ۱۸۲ھ میں عبد الرحمن بن عبد الملک بن صالح صائفہ کے ساتھ بغرض جہاد بلاد روم کی طرف روانہ ہوا۔ اسی زمانہ میں رومیوں نے اپنے بادشاہ قسطنطین کے وفات کے بعد اس کی ماں ملکہ رومیہ کو عطشہ کے لقب سے تخت نشین کیا۔ ہارون الرشید کے رعب و اقتدار کا جو دربار قسطنطنیہ پر چھایا ہوا تھا یہ نتیجہ ہوا کہ اس رومی ملکہ نے صلح کی سلسلہ جنبانی شروع کی اور اسلامی سرداروں کے پاس پیغامات بھیج کر ان کو صلح کی جانب مائل کیا۔ یہ وہ زمانہ تھا کہ فرانس کا بادشاہ شارلمین اٹلی کا ملک فتح کر چکا تھا اور مغربی روم پر قابض ہو کر مشرقی روم یعنی سلطنت قسطنطنیہ پر بھی دانت رکھتا تھا۔ اس لیے اس رومی ملکہ نے بڑی دانائی کے ساتھ ہارون

الرشید کو جزیہ دینا منظور کر کے صلح کر لی اور اپنے آپ کو مغربی خطرہ سے مقابلہ کرنے کے قابل بنا لیا۔

صوبہ آرمینیا کا فساد : سنہ ۸۳ھ میں خاقان بادشاہ خزر کی لڑکی فضل بن یحییٰ کی طرف روانہ کی گئی۔ مقام بروہ میں پہنچ کر اتفاقاً یہ لڑکی مر گئی۔ اس کے ہمراہیوں نے واپس ہو کر اس کے باپ سے کہا کہ مسلمانوں نے مکرو حیلہ سے اس کو مار دیا ہے۔ خاقان نے یہ سن کر لشکر عظیم فراہم کیا اور بلاد اسلامیہ پر حملہ آوری کی غرض سے باب الابواب سے خروج کیا۔ صوبہ آرمینیا کا عامل سعید بن مسلم تاب مقاومت نہ لاسکا۔ خاقان نے صوبہ آرمینیا میں ایک لاکھ مسلمانوں کو قتل کر دیا اور ہزار ہا مسلمانوں اور ان کے عورتوں بچوں کو گرفتار کر کے ایسی ایسی اذیتیں پہنچائیں جن کے سننے سے جسم کے رونگٹے کھڑے ہو جاتے ہیں۔ عالم اسلامی میں یہ واقعہ ایک حادثہ عظیم سمجھا جاتا ہے۔ خلیفہ ہارون الرشید نے یزید بن مزید کو صوبہ آرمینیا کی گورنری پر مامور کر کے روانہ کیا اور وہ اس سے پہلے صوبہ آذربائیجان کا عامل تھا۔ اب صوبہ آرمینیا بھی اس کی حکومت میں شامل کر دیا۔ ادھر خزیمہ بن خازم کو نصیبین میں اہل آرمینیا کی امداد کے لیے متعین کیا۔ یزید و خزیمہ کی فوجوں کے حدود آرمینیا میں داخل ہوتے ہی اہل خزر آرمینیا کو چھوڑ کر بھاگ گئے اور اسلامی فوج نے دوبارہ اپنا قبضہ و تسلط قائم کیا۔

امام موسیٰ کاظم ابن امام جعفر صادق کو ہارون الرشید نے احتیاطاً بغداد ہی میں قیام رکھنے پر مجبور کیا تھا اور علویوں کے خروج سے خائف ہو کر ان کو بغداد سے نکلنے کی اجازت نہیں دیتا تھا۔ اسی سال یعنی ۲۵/۱۲۵ھ رجب روز جمعہ سنہ ۸۳ھ کو امام موسیٰ کاظم فوت ہو کر بغداد میں مدفون ہوئے۔ یہ شیعوں کے ساتویں امام مانے جاتے ہیں۔ ان کی اور امام محمد تقی کی قبر ایک گنبد کے نیچے بغداد میں موجود ہے جو کاظمین کے نام سے مشہور ہے۔

ابراہیم بن اغلب اور شہر عباسیہ : اوپر ذکر ہو چکا ہے کہ ہارون الرشید نے صوبہ افریقیہ کی حکومت پر محمد بن مقاتل بن حکم کو ہرثمہ بن اعین کے مستغنی ہونے کے بعد بھیج دیا تھا۔ یہ محمد بن مقاتل ہارون الرشید کا رضاعی بھائی تھا۔ اس نے جا کر اہل افریقیہ کی بغاوت کو فرو کیا۔ یہ بغاوت ہرثمہ بن اعین کے افریقیہ سے جدا ہوتے ہی نمودار ہو گئی تھی۔ محمد بن مقاتل نے نہایت ہوشیاری اور قابلیت کے ساتھ اہل افریقیہ کو مطیع کیا لیکن وہ لوگ طاقت کے آگے مجبور ہو کر خاموش و مطیع تھے۔ دل سے وہ بغاوت پر آمادہ اور محمد بن مقاتل سے ناراض تھے۔ ان لوگوں کی بغاوت و سرکشی کا ایک خاص سبب یہ تھا کہ وہ ولایت زاب کے عامل ابراہیم بن اغلب سے ہمیشہ مشورے لیتے رہتے تھے اور ابراہیم بن اغلب باغیوں کے سرداروں سے مخفی طور پر ساز باز رکھتا اور ان کو امداد پہنچاتا رہتا تھا۔ صوبہ افریقیہ کی مسلسل بغاوتوں کے سبب یہ حالت تھی کہ خزانہ مصر یعنی خراج مصر سے ایک لاکھ دینار سالانہ صوبہ افریقیہ کے مصارف اور اس پر حکومت قائم رکھنے کے لیے دیا جاتا تھا۔ یعنی صوبہ افریقیہ بجائے اس کے کہ سالانہ خراج بھیجے اور ایک لاکھ روپے سالانہ خرچ کر دیتا تھا۔ محمد بن مقاتل نے اگرچہ امن و امان قائم کر دیا لیکن مصر کے خزانہ سے جو روپیہ دیا جاتا تھا وہ بدستور دیا جاتا رہا۔ اب ابراہیم بن اغلب نے درخواست بھیجی کہ مجھ کو صوبہ افریقیہ کا گورنر بنا دیا جائے۔ میں نہ صرف یہ کہ ایک لاکھ سالانہ نہ لوں گا بلکہ چار

لاکھ سالانہ خراج خزانہ خلافت میں بھجواتا رہوں گا۔ ہارون الرشید نے اس معاملہ میں مشیروں سے مشورہ کیا تو ہرثمہ بن اعین نے رائے دی کہ ابراہیم بن اغلب کو افریقیہ کی گورنری دے دینے میں کوئی حرج نہیں ہے۔ چنانچہ ہارون الرشید نے محرم سنہ ۱۸۴ھ میں ابراہیم کے پاس سند گورنری بھیج دی۔ ابراہیم نے افریقیہ پہنچتے ہی وہاں کے تمام باغی سرداروں کو جن سے ابراہیم خوب واقف تھا چن چن کر گرفتار کیا اور بغداد بھیج دیا۔ جس سے تمام شورش یکایک فرو ہو گئی۔ اس کے بعد ابراہیم بن اغلب نے قروان کے پاس ایک شہر آباد کیا اور اس کا نام عباسیہ رکھا۔ اسی عباسیہ کو اس نے دارالحکومت بنایا۔ اس کے بعد اس کی نسل میں عرصہ دراز تک یہاں کی مستقل حکومت رہی جس کا حال آئندہ بیان ہوگا۔

اسی سال سنہ ۱۸۴ھ میں ہارون الرشید نے یمن اور مکہ کی بھی حکومت حماد بربری کو عطا کی اور سندھ کی حکومت پر داؤد بن یزید بن خاتم کو روانہ کیا۔ قہستان کی حکومت یحییٰ حریش کو اور طبرستان کی حکومت مہرودیہ رازی کو دی۔

سنہ ۱۸۵ھ میں اہل طبرستان نے یورش کر دی۔ مہرودیہ کو مار ڈالا۔ تب بجائے اس کے عبداللہ بن سعید حریشی مامور کیا گیا۔ اسی سال یزید بن مزید شیبانی نے جو آذربائیجان اور آرمینیا کا گورنر تھا، وفات پائی۔ بجائے اس کے اس کا بیٹا اسد بن یزید مامور کیا گیا۔

سنہ ۱۸۶ھ میں جیسا کہ اوپر ذکر ہو چکا ہے علی بن عیسیٰ خراسان کی تمام بغاوتوں پر غالب آکر وہاں امن و سکون قائم کر سکا اور وہب بن عبداللہ نسائی مارا گیا۔ علی بن عیسیٰ کو زیادہ دنوں چین سے بیٹھنا نصیب نہیں ہوا۔ خراسان میں اس کے خلاف ایک اور طوفان برپا ہو گیا۔ اہل خراسان نے علی بن عیسیٰ کی شکایت میں مسلسل دربار خلافت میں عرضیاں بھیجی شروع کی۔ یحییٰ بن خالد بن عیسیٰ کی گورنری خراسان سے خوش نہ تھا۔ چنانچہ یحییٰ کے دونوں چھوٹے بیٹوں موسیٰ اور محمد نے جن کو اہل خراسان میں کافی رسوخ حاصل تھا وہب بن عبداللہ اور حمزہ خارجی کو بغاوت پر اکسایا تھا اور انہیں کی درپردہ کوششوں کا نتیجہ تھا کہ خراسان میں مسلسل کئی برس تک بد امنی و فساد کا بازار گرم رہا۔ اس عرصہ میں خلیفہ ہارون الرشید کو یحییٰ و جعفر کی طرف سے کئی مرتبہ توجہ دلائی گئی کہ علی بن عیسیٰ کو خراسان سے معزول کر دیا جائے مگر ہارون الرشید نے کوئی التفات نہیں کیا۔ اب جبکہ تیرہ شمشیر کے ہنگامے خراسان میں فرو ہو گئے تو کاغذ کے گھوڑے دوڑنے شروع ہوئے یعنی برمکیوں کی تحریک کا نتیجہ تھا کہ خراسانیوں نے علی بن عیسیٰ کی شکایتوں میں عرضی پر عرضی بھیجنا شروع کر دی۔ جب ان شکایتی عرضیوں کا شمار حد سے متجاوز ہونے لگا اور یہ شکایتیں بھی آنے لگیں کہ علی بن عیسیٰ نہ صرف ظلم و تشدد میں حد سے گزر گیا ہے بلکہ وہ تخت خلافت کے الٹ دینے کی تدابیر میں مصروف ہے تو ہارون نے مجبوراً خود بغداد سے کوچ کیا اور مقام رے میں پہنچ کر قیام کیا۔ علی بن عیسیٰ خلیفہ کے آنے کا حال سن کر معہ تحفہ و ہدایا مرو سے چل کر رے میں آیا اور خلیفہ ہارون الرشید کی خدمت میں حاضر ہو کر اپنی فرماں برداری اور اخلاص کا ثبوت پیش کیا۔ ہارون نے خوش ہو کر اس کو خراسان کی گورنری پر مامور رکھا اور رے، طبرستان، نہاوند، تومس اور ہمدان کی

ولایتوں کو بھی اس کی حکومت میں شامل کر دیا۔

موتمن کی ولی عہدی : اسی سال یعنی سنہ ۸۶ھ میں خلیفہ ہارون الرشید نے اپنے تیسرے بیٹے قاسم کو بھی ولی عہد بنایا یعنی لوگوں سے اس بات کی بیعت لی کہ مامون کے بعد قاسم تخت خلافت کا مالک ہوگا۔ اسی موقع پر قاسم کو موتمن کا خطاب دیا گیا لیکن موتمن کو ولی عہد سوم بناتے ہوئے بیعت میں یہ شرط رکھ دی کہ اگر موتمن لائق ہو تو مامون کا جانشین بنے گا ورنہ مامون کو یہ اختیار حاصل ہوگا کہ وہ اس کو معزول کر کے کسی دوسرے کو اپنا ولی عہد بنائے۔ ولی عہد اول یعنی امین کو عراق، شام اور عرب کے ملکوں کی حکومت سپرد کی۔ مامون کو ممالک مشرقیہ دیئے تھے، موتمن کو جزیرہ ثغور اور عواصم کے صوبوں کی حکومت عطا کی، پھر امین سے ایک عہد نامہ لکھوایا جس کا مضمون یہ تھا کہ میں مامون کے ساتھ ایفائے عہد کروں گا۔ اسی طرح مامون سے ایک عہد نامہ لکھوایا جس کا مضمون یہ تھا کہ میں مامون کے ساتھ ایفائے عہد کروں گا۔ اسی طرح مامون سے ایک عہد نامہ لکھوایا جس کا مضمون یہ تھا کہ میں امین کے ساتھ ایفائے وعدہ کروں گا۔ ان عہد ناموں پر اکابر علماء، مشاہیر، مشائخ، سرداران لشکر، اراکین سلطنت، بزرگان مدینہ اور بزرگان مکہ کے دستخط کرا کر خانہ کعبہ میں آویزاں کر دیا۔ جو ملک جس بیٹے کو دیا تھا، اسی پر اس کو قناعت کرنے اور کسی دوسرے بھائی کا ملک نہ لینے کا بھی اقرار لیا گیا تھا۔ صرف خلافت میں ترتیب رکھی تھی یعنی اول امین خلیفۃ المسلمین ہوگا اور مامون اس کی فرمانبرداری کا اقرار کرے گا لیکن امین کو یہ حق حاصل نہ ہوگا کہ وہ مامون کو ان ملکوں کی حکومت سے معزول کر سکے جن کو ہارون نے مامون کی حکومت کے لیے مخصوص کر دیا ہے۔ امین کے بعد مامون خلیفہ ہوگا، وغیرہ یہ سب کچھ اسی عہد نامہ میں تصریح تھی جس پر امین و مامون وغیرہ سب کے دستخط و اقرار تھے اور جو خانہ کعبہ میں آویزاں کیا گیا تھا۔ اس طرح ہارون الرشید نے اپنی سلطنت کو اپنے بیٹوں میں تقسیم کر کے آئندہ کے لیے ان میں لڑائی جھگڑے کے پیدا ہونے کا امکان مٹانا چاہا تھا لیکن یہ ہارون الرشید کی کوئی عاقلانہ حرکت نہ تھی۔ غالباً محبت پدری نے اس کو ایک ایسی حرکت اور ایسے کام پر آمادہ کر دیا جس کو کسی طرح بھی کامیابی کا منہ دیکھنا نصیب نہیں ہو سکتا تھا۔

ہارون الرشید کا قابل تذکرہ حج : خلیفہ ہارون الرشید کو حج کرنے کا بہت ہی شوق تھا۔ وہ کسی سخت مجبوری کے بغیر حج کو نہ چھوڑتا۔ اس کا دستور تھا کہ ایک سال کفار پر جہاد کرتا اور ایک سال حج کے لیے جاتا۔ کسی خلیفہ نے اس قدر حج نہیں کئے جس قدر ہارون الرشید نے کئے ہیں مگر سنہ ۸۶ھ کا حج اس لیے خصوصیت کے ساتھ قابل تذکرہ ہے کہ اسی حج کے ایام میں خانہ کعبہ پر وہ عہد نامہ لٹکایا گیا جس کا اوپر ذکر ہو چکا ہے اور اسی حج سے فارغ ہو کر ہارون الرشید نے خاندان براءمکہ کی طاقت کو توڑا۔ ہارون الرشید نے انبار سے بقصد حج مکہ مکرمہ کی طرف کوچ کیا۔ اس کے ہمراہ اس کے تینوں بیٹے امین، مامون اور موتمن تھے۔ جعفر بن یحییٰ بھی جو آج کل وزیر اعظم تھا، اس کے ساتھ تھا۔ مکہ مکرمہ میں حج سے فارغ ہو کر مدینہ منورہ گیا۔ اہل مکہ اور اہل مدینہ کو اپنی داد و دہش اور انعامات سے مالا مال کر دیا۔ اپنی اور اپنے بیٹوں کی طرف سے ایک کروڑ پانچ لاکھ کی اثرفیاں خیرات میں

تقسیم کیں۔ مدینہ منورہ سے فارغ ہو کر واپس لوٹا اور مقام انبار میں قیام کیا۔ اسی مقام پر جعفر بن یحییٰ برکلی کو محرم سنہ ۱۸۷ھ کی آخری تاریخ میں قتل کر دیا۔

براملہ اور ان کا زوال : خلیفہ ہارون الرشید کی خلافت کے حالات بیان کرتے ہوئے اس وقت ہم سنہ ۱۸۷ھ تک پہنچ گئے ہیں۔ اس سال کے ابتدائی مہینہ میں ہارون الرشید نے اپنے وزیر جعفر برکلی کو قتل کر دیا اور اس کے بھائی فضل اور باپ یحییٰ کو قید کر دیا۔ بادشاہوں اور خلیفوں کے حالات میں کسی وزیر کا قتل ہونا اور کسی وزیر کا قید ہونا کوئی غیر معمولی بات اور بہت ہی عظیم الشان واقعہ نہیں ہوا کرتا۔ فرماں رواؤں کی تاریخ اسی قسم کے واقعات سے لبریز ہوا کرتی ہے۔ بادشاہوں کے کارنامے عموماً خون کی روشنائی سے لکھے جاتے ہیں لیکن براملہ کے زوال اور جعفر کے قتل کا معمولی واقعہ ہنگامہ پسند اور واقعہ پرست لوگوں اور دروغ بات قصہ گو یوں 'ناول نویسوں اور عجائب پرست جاہلوں کی بدولت ایسی بد نما صورت اختیار کر چکا ہے کہ جس طرح آج محمود غزنوی اورنگ زیب عالمگیر کی نسبت بہت سے پڑھے لکھے جاہل اور عاقل نما احمق غلط فہمی میں مبتلا ہو کر دوسروں کو مبتلا کرتے اور مقصد اسلامی کو نقصان پہنچاتے ہیں اور محمود و عالمگیر کے متعلق ضرورت پیدا ہو گئی ہے کہ جھوٹ کو جھوٹ ثابت کر کے آئینہ حقیقت نما سامنے رکھ دیا جائے۔ اسی طرح ضرورت ہے کہ قتل جعفر اور زوال براملہ پر بھی کسی قدر وسیع کلام کر کے دروغ کے فروغ کو مٹا دیا جائے۔ لہذا ضرور تاسنہ ۱۸۷ھ کے اس واقعہ کو کسی قدر تفصیل سے بیان کیا جاتا ہے۔ سب سے پہلے برکلی خاندان کی مختصر تاریخ اس کے بعد وہ غلط اور سراپا دروغ روایت جو جاہل احمقوں میں شہرت پا چکی اور بہت سے پڑھے لکھوں کی زبان سے ادا ہو چکی ہے اس کے بعد حقیقت اصل یہ بیان ہوگی۔ وباللہ التوفیق۔

## خاندان برملہ

ایرانیوں میں سب سے قدیم مذہب تھا۔ جس میں ستارہ پرستی زیادہ اور آتش پرستی کم تھی۔ مہ آباد کے بعد اس کے مذہب کی تجدید کے لیے یکے بعد دیگرے بہت سے پیغمبر بطور مجدد آئے۔ ان سب کے بعدشت و خورشور زردشت کا ظہور ہوا۔ زردشت نے جس شریعت کو رواج دیا اللہ جانے اس کی اصلی صورت کیا ہوگی مگر آج کل جو کچھ پتہ چلتا ہے اس سے معلوم ہوتا ہے کہ زردشت کی شریعت میں آتش پرستی زیادہ اور ستارہ پرستی کم تھی۔ زردشت کی زندگی ہی میں اس کا مذہب شاہی مذہب ہو کر ایران کے اکثر حصہ میں پھیل گیا تھا۔ اسفندیار کی پہلوانی دروین تہی نے افغانستان و پنجاب تک اس مذہب کو پھیلایا اور ہندوستان کے علم العلماء و شمس الفضلاء سگراچہ و بیاس جی نے زردشت کے پاس بلخ میں حاضر ہو کر بیعت کی اور ہندوستان میں واپس آکر آتش پرستی کی اشاعت شروع کی جس کی یادگار اب تک ہندوؤں کے ہون کی شکل میں نمودار ہے۔ زردشت اور اس کے مرید باخلاص تارک السلطنت بادشاہ لہر اسپ کا آخری قیام گاہ بلخ ہی تھا۔ بلخ کو دین آتش پرستی کے ساتھ وہی اتفاق ہے جو بیت المقدس یا یروشلیم کو عیسویت کے ساتھ یا بودھ مذہب کو گیاتی کے ساتھ

ہے۔ سکندر یونانی نے اصطر، سمرقند، کانگرہ، کراچی اور بابل کا درمیانی رقبہ اپنی تاخت و تاراج سے بالکل تباہ و بالا کر دیا تھا۔ یہی رقبہ کیانی خاندان کی آتش پرست سلطنت کا محکوم و مغلوب رقبہ تھا۔ اسی رقبہ میں آتش پرستی رائج تھی۔ یونانیوں کے سیلاب نے کیانیوں کی حکومت کے ساتھ ہی آتش پرستی کو ٹھنڈا کر دیا۔ سینکڑوں برس کے بعد یونانیوں کے شکنجے سے ایرانیوں کی گردنیں چھوٹیں اور ساسان اول نے ایرانی طائف المملوک کی کو پھر ایک شہنشاہی کی شکل میں تبدیل کر کے دین زردشتی کی خاکستری میں سے چنگاریاں نکال کر جا بجا آتش کدے روشن کر دیئے۔ بلخ کو چینوں نے زردشت ہی کے زمانے میں حملہ کر کے ویران کر دیا تھا لیکن بلخ چند روز ہی کے بعد پھر آباد اور آتش پرستوں کا قبضہ تھا۔ سکندری سیلاب نے بلخ کی گرم بازاری کو سرد کر دیا تھا لیکن راج العقیدت زردشتیوں کا وہ بدستور امید گاہ تھا۔ ساسانیوں کے عہد میں اس کی عظمت نے دوبارہ عہد شباب پایا۔ جب قادسیہ و نہاوند کے میدانوں میں ساسانی سلطنت کے سانس پورے ہو گئے تو بلخ کے آتش کدے کی رونق اور بھی زیادہ بڑھ گئی کیونکہ ایران کا شکست خوردہ شہنشاہ اور دربار ایران کے ابقیہ مفرور سرداروں کا جھمٹ بلخ ہی کی طرف متوجہ ہو کر بلخ کے آتش کدہ موسومہ نوبہار میں مصروف یزدان پرستی ہوا۔

اس زمانے میں نوبہار کے مغ اعظم کی شان و عظمت قابل دید ہو گی اور وہ دین آتش پرستی کے سرپرست اعظم شہنشاہ ایران کی بربادی و بے کسی دیکھ دیکھ کر سب سے زیادہ متاثر ہو گا۔ وہ سوچتا ہو گا کہ بس دین کے پیشواؤں میں میرا شمار ہے وہ دین ہی اب ذلیل و برباد ہونے والا ہے اور اس کے ساتھ ہی میری اور میرے خاندان کی عظمت بھی رخصت ہو چاہتی ہے۔ آتش کدے کے امام یا متولی کو مغ کہتے تھے۔ ان مغوں میں جو سب سے بڑا اور سب کا افسر اور اپنے صوبہ کے تمام آتش کدوں کا مہتمم اور مرکزی آتش کدہ کا مغ ہوتا تھا وہ برزق کہلاتا تھا۔ ایران کے چار مرکزی آتش کدوں میں سے ایک آتش کدہ نوبہار تھا۔ اس آتش کدے کو سب سے زیادہ عظمت و شہرت حاصل تھی کیونکہ بلخ لہر اسپ کا مقتل اور زردشت کا قیام گاہ اور دین زردشتی کا مرکزی آتش کدہ جاتا تھا۔ اس لیے نوبہار کے برزق کی عزت و عظمت آتش پرستوں اور ایرانیوں میں یقیناً بہت بلند ہوئی۔ سنہ ۳۱ھ میں مسلمان فتح مندوں کا سیلاب مرو کی طرف سے بڑھتا، میدانوں کو سمیٹا اور پہاڑوں کو لپیٹتا ہوا بلخ تک پہنچا اور وہ آگ جس کی نسبت مشہور تھا کہ ہزاروں برس سے برابر روشن چلی آتی ہے، افسردہ ہو گئی۔ نہ آتش پرست رہے، نہ آتش کدہ کی ضرورت رہی۔ نہ برزق صاحب کی عزت و توقیر کرنے والا کوئی بڑا اور نہ تھا۔ نہ ان کی آمدنی و آسائش کے سامان رہے مگر وہ اپنے اسی خطاب یعنی برزق کے نام سے پکارے جاتے تھے۔ فتح مند اہل عرب اس نام کو برک کہنے لگے۔

اس موقع پر یہ خیال کرنا غلطی ہو گی کہ اہل عرب نے نوبہار کو مسمار و منہدم کر کے آتش پرستوں کو عبادت سے روک دیا اور زبردستی مسلمان بنا لیا تھا۔ مسلمان اگر زبردستی آتش پرستوں کو مسلمان بناتے تو سب سے پہلے برک کو مسلمان بناتے لیکن انہوں نے برک سے قطعاً کوئی تعرض نہیں کیا بلکہ آتش پرست خود ہی اسلام میں داخل ہوتے اور اپنے مذہب کو چھوڑتے جاتے تھے اور اسی تبدیلی مذہب کا نتیجہ تھا کہ مسلمانوں کو

حیرت انگیز سرعت کے ساتھ فتوحات حاصل ہوئیں۔ مسلمانوں کا بلخ تک پہنچنا گویا مذہب اسلام کا بلخ تک پہنچنا تھا۔ جس کا لازمی نتیجہ آتش کدہ نوبہار کی بربادی اور اس کے مغ کی تباہ حالی تھا۔ برمک چونکہ مذہبی پیشوا تھا، اس لیے اس نے مذہب اسلام قبول نہ کیا کیونکہ اسلام کے اس ملک میں آنے سے اس کو ہر قسم کا نقصان پہنچا تھا اور وہ مسلمانوں کو طیش و غضب کی نگاہ سے دیکھتا تھا۔ مسلمانوں کے آنے کے بعد سرحد چین کے مغل اور ترک قبائل جو ایرانیوں کی قوم اور مذہب سے کوئی تعلق نہ رکھتے مگر ایرانی شہنشاہی کے رعب سے بلخ پر حملہ آور نہ ہو سکتے تھے، اب بلخ پر چھاپے مارنے لگے۔ نتیجہ یہ ہوا کہ یہی مغل سردار مسلمانوں کو جزیہ دینے کا اقرار کر کے بلخ پر حکمرانی کرنے لگے اور بعد میں قوت پا کر مسلمانوں کے لیے موجب مشکلات بھی ہونے لگے۔ ان مغلوں نے بلخ میں آتش پرستی کے تمام سامانوں کو مٹایا اور خاندان برمک کو ذلیل کر کے ادنیٰ طبقہ میں پہنچایا۔ عربوں نے پہلی مرتبہ اس طرف آکر زیادہ دنوں قیام نہیں کیا اور اندرونی جھگڑوں نے ان کو سرحدوں کی طرف متوجہ ہی نہ ہونے دیا اور بلخ مغلوں کا تختہ مشق بنا رہا۔

وہ برمک جو نوبہار کا مغ اور مجوسی سلطنت کا زمانہ دیکھے ہوئے تھا، فوت ہو گیا۔ اس کا بیٹا بھی جو دین زردشتی کا پیرو تھا، اسی نام سے مشہور ہوا۔ اس دوسرے برمک نے نوبہار کی بہار کا زمانہ نہیں دیکھا تھا۔ سنہ ۸۶ھ میں جب قتیبہ بن مسلم گورنر خراسان نے بلخ پڑ چڑھائی کی تو وہاں سے کچھ لونڈیاں بھی گرفتار ہو کر آئیں۔ ان میں ایک اس برمک دوم کی بیوی بھی تھی جو قتیبہ بن مسلم کے بھائی عبداللہ بن مسلم کے حصے میں آئی تھی۔ چند روز کے بعد جب اہل بلخ سے صلح ہوئی تو یہ تمام لونڈیاں اور قیدی واپس کئے گئے۔ چنانچہ عبداللہ بن مسلم کو بھی یہ عورت واپس کرنی پڑی۔ اس عورت نے رخصت ہوتے وقت عبداللہ سے کہا کہ میں تجھ سے حاملہ ہو گئی ہوں۔ برمک کے یہاں پہنچ کر اس عورت کے پیٹ سے لڑکا پیدا ہوا۔ یہی لڑکا جعفر برمکی کا دادا تھا جس کا نام خالد تھا۔ ممکن ہے کہ یہ روایت بھی اسی قسم کی فرضی کہانی ہو جیسی کہ عجائب پسند اور عجائب پرست لوگ تصنیف کر لیا کرتے ہیں۔ بہر حال برمک دوم کے یہاں سنہ ۸۶ھ یا سنہ ۸۷ھ میں خالد پیدا ہوا۔ سنہ ۱۶۴ھ میں امام ابراہیم عباسی نے ابو مسلم خراسانی کو خراسان کے دعاۃ کا افسر و مہتمم بنا کر بھیجا۔ ابو مسلم نے خالد بن برمک کو جبکہ اس کی عمر چالیس سال کے قریب تھی، اپنی جماعت میں شامل کیا۔ ابو مسلم کو خالد بن برمک کے ساتھ بہت محبت تھی اور اس کی خصوصی توجہ خالد کی تربیت اور افزائش مرتبت میں صرف ہوتی تھی۔

ابو مسلم نے جب خراسان سے ایک شخص کو بھیج کر ابو سلمہ خلال معروف بہ وزیر آل محمد کو قتل کرایا تو سفاح کو لکھا کہ آپ اب خالد بن برمک کو اپنا وزیر بنا لیں۔ چنانچہ عبداللہ سفاح پہلے عباسی خلیفہ نے خالد بن برمک کو اپنا وزیر بنا لیا اور سفاح کی وفات تک خالد بن برمک وزیر رہا۔ سفاح کے بعد منصور عباسی تخت نشین ہوا تو اس نے بھی خالد کو وزارت پر قائم رکھا۔ منصور نے اپنی خلافت کے پہلے سال ہی ابو مسلم کو جو خالد کا مربی، ہم خیال اور محسن تھا، قتل کرادیا۔ خالد نے ابو مسلم کے قتل ہونے پر اپنے کسی عمل سے اپنی دلی ناراضی اور ملال

کا اظہار نہ ہونے دیا مگر منصور نے پھر بھی احتیاطاً قتل ابو مسلم سے چارپانچ مہینے کے بعد خالد کو کسی بغاوت کے فرو کرنے کے بہانے سے روانہ کر کے ابو ایوب کو اپنا وزیر بنا لیا۔ چونکہ خالد سے کوئی علامت سرکشی اور بے وفائی کی ظاہر نہیں ہوئی تھی، اس لیے خلیفہ منصور نے ایک کار گزار اور قابل شخص سے کام لینے اور فائدہ اٹھانے میں کمی نہیں کی۔ خالد کے آئندہ طرز عمل نے منصور کو مطمئن کر دیا۔ چونکہ وہ ابو مسلم جیسے سازشی، باہمت اور اولوالعزم شخص کا شاگرد رشید اور سیاسی معاملات میں خوب تجربہ کار تھا، ایرانی عصبیت بھی اس کے دل میں موجود تھی۔ ابو مسلم کا انجام بھی وہ اپنی آنکھوں سے دیکھ چکا تھا اور اس کا دل خون کے آنسو رو رہا تھا۔ لہذا وہ ابو مسلم سے بھی زیادہ گہرا بن گیا اور منصور جیسے چوکس رہنے والے ادانشناس خلیفہ سے بھی اپنے اصلی رنگ کو چھپا لینے میں کامیاب ہو گیا۔ موصل کی ولایت کا والی اور منصور کے بیٹے مہدی کا اتالیق رہا اور اپنے وقار و مرتبہ کو آخر عمر تک قائم رکھا۔ وہ اس کے اور اس کے خاندان کے لیے بے حد مفید اور ضروری تھا۔ کچھ بعید نہیں کہ اس نے خود اس بات کی کوشش کی ہو کہ مہدی کی اتالیقی اس کو مل جائے۔ مہدی کی تخت نشینی اور منصور کی وفات کے بعد بھی خالد زندہ تھا۔ اب اس کے عزت و مرتبہ میں اور بھی اضافہ ہو گیا تھا۔ مہدی کے عہد خلافت یعنی سنہ ۱۶۳ھ میں قریباً ۷۷ سال کی عمر میں خالد کا انتقال ہوا۔ اس کی آخری آدمی عمر سلطنتوں کے بننے بگڑنے کا تماشہ دیکھنے میں صرف ہوئی تھی اور وہ خود سلطنتوں کو برباد کرنے اور نئی سلطنت قائم کرنے کے کام میں شریک غالب کی حیثیت سے کام کر چکا تھا۔

خالد کی وفات کے وقت اس کے بیٹے یحییٰ کی عمر ۵۵ یا ۵۰ سال کی تھی اور اس نے بھی ہوش سنبھالتے ہی یہ تمام تماشے اور ہنگامے دیکھے تھے۔ وہ اپنے باپ سے اس کے تمام عزائم، تمام خیالات، تمام خواہشات، تمام احتیاطیں و رشتہ میں پا چکا تھا۔ وہ اپنے باپ دادا کی بربادی، اپنے خاندانی احترام، ایرانی شہنشاہی کے افسانے نہایت عقیدت و حسرت کے ساتھ سن چکا تھا۔ وہ اپنے آپ کو ایرانی قوم کا نمائندہ اور پیشوا سمجھتا اور اس بات کو بخوبی جانتا تھا کہ ایک ذرا سی لغزش یا اس رسوخ کو جو خلافت اسلامیہ میں حاصل ہے، ضائع کر کے تخت اثری میں پہنچا سکتی ہے۔ دوسری طرف اس کو اور اس کے باپ کو خاندان خلافت کے اندرونی اور خاندانی معاملات میں بھی دخل تھا۔ صحبت مدام نے اس کے قلب کو رعب سلطنت کے بوجھ سے چور چور اور مرعوب ہونے سے بھی بچا لیا تھا۔ خالد بن برمک نے سب سے بڑا کام اور نہایت گہری تدبیر یہ کی تھی کہ سنہ ۱۶۱ھ میں مہدی کو مشورہ دیا کہ شہزادہ ہارون الرشید کا اتالیق یحییٰ کو بنا دیا جائے۔ مہدی چونکہ خود خالد کی اتالیقی میں رہ چکا تھا، لہذا اس نے اپنے بیٹے کو خالد کے بیٹے کی اتالیقی میں سپرد کرنا بالکل بے ساختہ چیز سمجھا۔ اس سے بھی پہلے جبکہ ہارون الرشید بمقام رے خیزران کے پیٹ سے پیدا ہوا تھا تو خالد، مہدی کے ساتھ رے میں موجود تھا۔ خالد ہی نے ہارون الرشید کو یحییٰ کی بیوی کا اور اپنے پوتے یعنی یحییٰ کے بیٹے فضل کو خیزران کا دودھ پلوا کر فضل اور ہارون کو دودھ شریک بھائی بنوایا تھا۔ خالد کی ان تمام تدابیر کو اگر بہ نظر غور دیکھا جائے تو اس نے نہایت ہی خوبی کے ساتھ اپنے خاندان کی پوری پوری حفاظت کر لی تھی کیونکہ وہ ایک نہایت عظیم الشان کام انجام دینا یعنی ابو مسلم



کابلہ لے کر ایرانیوں میں حکومت و سلطنت کو واپس لانا چاہتا تھا۔

یحییٰ بن خالد نے ہارون کی تعلیم و تربیت کی تھی۔ اس نے ہارون پر یہاں تک اپنا اثر قائم کر لیا تھا کہ ہارون تخت خلافت پر متمکن ہونے کے بعد بھی یحییٰ کو پدربزرگوار ہی کہہ کر مخاطب کرتا تھا اور اس کے سامنے بے تکلفانہ گفتگو کرتا ہوا اثر مانتا تھا۔ خلیفہ ہادی کا عہد خلافت کسی طرح بھی خاندان برمک کے منصوبوں کے موافق نہ تھا اور ہادی پر یحییٰ کا کوئی اثر بھی نہ تھا۔ اگر تھا تو صرف اسی قدر کہ وہ متوسلین میں سے ایک تھا لیکن یحییٰ نے وہ تدابیر اختیار کیں کہ ہادی کی حقیقی ماں خیزران اپنے بیٹے ہادی کی دشمن بن کر اس کی جان کی خواہاں بن گئی اور یحییٰ و خیزران نے مل کر جلد ہی اس کا کام تمام کر دیا اور سال بھر سے زیادہ اس کو حکومت کا موقع نہ مل سکا۔ ہارون کی تخت نشینی کے لیے یحییٰ کا کوشش کرنا ظاہر ہے کہ خود اپنی ہی ذات کے لیے کوشش کرتا تھا۔ ہارون نے خلیفہ ہوتے ہی جیسا کہ توقع تھی یحییٰ بن خالد کو وزیر اعظم اور مدارالمہام خلافت بنا دیا۔ یحییٰ ایسا بوقوف نہ تھا کہ ہارون کی ماں خیزران کو ناراض رکھتا۔ اس نے ہر ایک کام خیزران کے مشورہ سے کرنا شروع کر دیا یعنی اپنی ہر ایک تجویز کے لیے پہلے خیزران سے مشورہ لے لیتا تھا۔ چند روز کے بعد خیزران فوت ہو گئی اور یحییٰ کو اس تکلف کی بھی ضرورت باقی نہ رہی۔ یحییٰ نے امور خلافت اور مہمات سلطنت میں اس انہماک، دل سوزی اور خوبی سے کام کیا کہ ہارون الرشید کے دل میں یحییٰ کی عزت اور محبت بڑھتی چلی گئی۔ یحییٰ نے یہ بھی احتیاط رکھی کہ ہارون کی آزاد مرضی اور دلی خواہش میں کسی مقام پر بھی یحییٰ کا اختیار سدراہ محسوس نہ ہونے پائے۔ یہ معلوم ہوتا تھا کہ یحییٰ کا کام صرف ہارون کی خواہش اور منشاء کو کامیاب بنانے کی سعی بجالانا ہے اور بس لیکن یحییٰ نے جو سب سے بڑا کام کیا وہ یہ تھا کہ اس نے غیر محسوس طریقہ پر اپنے خاندان والوں، اپنے بھائیوں، بھتیجیوں اور اپنے ہم خیال ایرانیوں کو ذمہ داری کے عہدوں، اہم ولایتوں کی حکومتوں، فوجوں کی سرداریوں پر مامور و مقرر کرنا شروع کیا۔ اپنے بیٹوں فضل اور جعفر وغیرہ کو اس نے ہارون الرشید کا بھائی بنا ہی دیا تھا۔ ہارون بھی یحییٰ کے بیٹوں کو اپنا بھائی کہتا اور انہیں سب سے زیادہ اپنا عزیز و رفیق جانتا تھا۔ اپنے بیٹوں کو ہارون نے فضل و جعفر کی اتالیقی میں دے دیا تھا۔ سنہ ۷۴ھ میں جبکہ یحییٰ بوڑھا اور ضعیف ہو گیا تھا، ہارون نے اس کے بیٹے فضل کو مہمات وزارت میں اس کا مددگار و شریک بنایا تھا۔

جب یحییٰ بن عبد اللہ نے سنہ ۷۶ھ میں دیلم میں خروج کیا تو فضل بن یحییٰ ہی نے اس مہم کو طے کیا تھا اور یحییٰ بن عبد اللہ کے لیے جاگیر مقرر کرائی تھی۔ چند روز کے بعد ہارون نے یحییٰ بن عبد اللہ کو جعفر بن یحییٰ کے سپرد کیا کہ اپنے پاس نظر بند رکھو۔ فضل کو ہارون نے سنہ ۷۸ھ میں خراسان، طبرستان، رے اور ہمدان کا گورنر بھی بنا دیا تھا۔ فضل بن یحییٰ کو ہارون نے اپنے بیٹے امین کا اتالیق بنایا تھا۔ یحییٰ نے اپنی گورنری خراسان کے زمانہ میں پانچ لاکھ ایرانیوں کی ایک نہایت زبردست اور آراستہ فوج تیار کی مگر ایک ہی سال کے بعد سنہ ۷۹ھ میں ہارون نے اس کو خراسان سے بلا کر مستقل وزیر اعظم بنا دیا مگر یحییٰ سے اہم معاملات میں ضرور مشورہ لیا جاتا تھا یعنی وہ بھی بدستور مہمات سلطنت میں دخیل رہا۔

یچی کا دوسرا بیٹا جعفر ہارون الرشید کا مصاحب خاص اور نہایت بے تکلف دوست تھا۔ ہارون سفر و حضر میں اس کو ہمیشہ اپنے ساتھ رکھتا تھا۔ جعفر نہایت خوش مزاج اور سلیقہ شعار تھا۔ سنہ ۱۷۶ھ میں جعفر کو محلات شاہی کی داروغگی کے علاوہ ملک مصر کی گورنری بھی عطا ہوئی تھی۔ جعفر نے اپنی طرف سے مصر کی حکومت پر عمران بن مہران کو روانہ کر دیا تھا اور خود ہارون کی خدمت میں رہتا تھا۔ سنہ ۱۸۰ھ میں دمشق و شام میں فسادات پیدا ہوئے تو جعفر ہی نے جا کر ان کو فرو کیا، پھر ہارون نے جعفر کو خراسان کی گورنری عطا کی مگر ایک مہینہ بھی گزرنے نہ پایا تھا کہ خاص بغداد کی حکومت و کوتوالی اس کے سپرد کی۔ جعفر نے یہ کام ہرثمہ بن اعین کے سپرد کیا اور خود بدستور ہارون الرشید کا مصاحب رہا۔ ہارون الرشید نے یچی بن خالد کو بلا کر کہا کہ آپ فضل سے کہہ دیں کہ وہ قلمدان وزارت جعفر کے سپرد کر دیں کیونکہ مجھ کو فضل سے یہ کہتے ہوئے شرم آتی ہے کہ وہ وزارت کا کام جعفر کو سپرد کر دیں۔ چنانچہ یچی نے فضل سے ہارون کا منشاء ظاہر کیا اور جعفر وزیر اعظم ہو گیا۔ اس بات سے بخوبی اندازہ ہو سکتا ہے کہ اس خاندان کا ہارون پر کسی قدر قوی اثر تھا۔

جعفر بن یچی نے اپنے عہد وزارت میں سلطنت کے تمام عہدوں اور تمام صیغوں پر اس طرح تسلط جمالیا کہ حقیقتاً وہی سلطنت کا مالک اور اصل فرماں روا سمجھا جانے لگا۔ بغداد کی تمام پولیس، بغداد کے بڑے بڑے محلات سب اس کے قبضہ میں تھے۔ ولایتوں کے عامل، صوبوں کے گورنر، فوج کے افسر سب اسی کے آوردے تھے۔ خزانہ کا وہی مالک و مہتمم تھا۔ حتیٰ کہ ضرورت کے وقت ہارون الرشید کو جعفر ہی سے روپیہ مانگنا پڑتا تھا۔ یچی بن خالد کے اور بھی کئی بیٹے تھے جو بڑی بڑی فوجوں کے افسر تھے۔ اپنے ان اختیارات اور اقتدار سے یچی اور اس کے بیٹوں نے نہایت خوبی کے ساتھ فائدہ اٹھایا یعنی انہوں نے بڑی بڑی جاگیریں اور وظیفوں کی آمدنی کے علاوہ خزانہ سلطنت کے روپیہ کو بھی سخاوت اور داد و ہش میں بے دریغ خرچ کیا۔ جس کا نتیجہ یہ ہوا کہ اس کی سخاوت حاتم کی طرح مشہور ہو گئی۔ کوئی شخص ایسا نہ تھا جو خاندان برمک کا مداح اور خواہا نہ ہو۔ انہوں نے خوب روپیہ حاصل کیا اور اس کو بلا دریغ خرچ کیا۔ اپنی قبولیت و ناموری خریدی۔ یہاں تک کہ صرف خراسان و عراق ہی میں نہیں بلکہ شام، مصر، عرب، یمن اور دور دور کے ملکوں میں لوگ ان کی مدح سراہی کرتے اور ان کی سخاوت اور بذل مال کی تعریف میں قصائد لکھتے تھے۔

خاندان برمک کی عزت، قبولیت، اختیار، اقتدار، قوت و طاقت، مال و دولت اور معراجِ ممالک کو پہنچ چکی تھیں۔ بجز اس کے کہ وہ تخت خلافت پر نہیں بیٹھے تھے اور تمام چیزیں ان کو حاصل تھیں۔ وہ ان کے باوجود ہارون الرشید کے منشاء کے خلاف کوئی حرکت نہیں کرتے تھے۔ اس لیے ہارون الرشید کے کسی خواہا کو یہ موقعہ ہی حاصل نہ تھا کہ ان کے اس اقتدار و عظمت کو شک و شبہ کی نگاہ سے دیکھے لیکن اگر اس اقتدار و قوت اور اس اختیار و تسلط کی تہ میں کوئی بد نیتی یا بغاوت پوشیدہ ہو تو پھر ہارون الرشید کے لیے ان سے بڑھ کر کوئی دوسرا دشمن نہیں ہو سکتا تھا۔ سنہ ۱۸۷ھ کی ابتداء میں یکایک دیکھا گیا کہ ہارون الرشید نے خاندان برمک کے ساتھ وہ برتاؤ کیا جو دشمنوں سے کیا جاتا ہے۔ پس ہم کو اس وقت یہ دیکھنا اور تحقیق کرنا چاہیے کہ آیا برمک نے حقیقتاً

ہارون الرشید کی سلطنت کے خلاف کوئی منصوبہ اور سازش شروع کر رکھی تھی یا نہیں اور ہارون ان کے اس مخالف منصوبے سے واقف ہو گیا تھا یا نہیں۔ اگر واقعی برامکہ ہارون اور عباسی خلافت کے خلاف کچھ کرنا چاہتے تھے تو ہارون نے ان کے ساتھ جو آخری سلوک کیا وہ سراسر جائز اور ہر طرح مناسب تھا لیکن اگر برامکہ کا ظاہر اور باطن یکساں تھا اور وہ خلوص کے ساتھ ہارون کے فرماں بردار تھے تو ہارون سے بڑھ کر کوئی ناقد رشناس اور ظالم نہیں ہو سکتا۔ سطحی نگاہ والوں کے لیے برامکہ کی بربادی کا مسئلہ ایک عقیدہ لائیکل کیا جاتا ہے اور انہوں نے چانڈو خانے کی بے سروپا باتوں کو اس عقدہ دشوار کے حل کرنے کے لیے ذریعہ بنا کر حقیقت کا جامہ پہنا دیا ہے۔

## نادر شاہ ہندوستان میں

ہندوستان میں جب نادر شاہ ایرانی آیا اور صلح و آشتی کے ساتھ ہندوستان کا بادشاہ اس کو مہمان عزیز کی حیثیت سے دہلی میں لایا تو کسی چانڈو خانے میں کسی شخص نے نشہ کی حالت میں کہا کہ ”واہ محمد شاہ پیا کیا کام کیا ہے کہ قزلباش کو قلعہ میں لا کر قلماقیوں کے ہاتھ سے قتل کرادیا۔“ یہ بے پرکا کواڑ اور اس نے اڑتے ہی تمام دہلی میں ایرانیوں کے سر اڑوانے شروع کر دیئے۔ آخر مجبور ہو کر نادر شاہ ایرانی نے قتل عام کا حکم دیا اور دہلی میں وہ قتل عام ہوا جس کی نظیر آج تک دہلی نے نہیں دیکھی۔ بس بالکل اسی قسم کی یہ بات ہے کہ کسی نے جعفر برکنی کے قتل کا سبب اس طرح تصنیف کر کے بیان کیا کہ:

”ہارون الرشید عباسی کی بہن اور مہدی کی ایک بیٹی عباسہ تھی۔ ہارون کو اپنی اس بہن سے بہت محبت تھی۔ اسی طرح جعفر بن یحییٰ اس کا وزیر اعظم بھی ہارون کا جلیس و ندیم اور ہمہ اوقات ساتھ رہتا تھا۔ ہارون جعفر اور عباسہ کے ساتھ مل کر شراب نوشی کیا کرتا تھا۔ ہارون شراب نوشی کے جلسہ میں جس طرح اپنی بہن کو شریک رکھنا چاہتا تھا اسی طرح اس کو اپنے وزیر اعظم جعفر کا شریک رکھنا بھی ضروری تھا۔ لہذا ہارون الرشید نے عباسہ کا نکاح جعفر سے کر دیا تھا کہ ایک دوسرے کا دیکھنا مباح ہو جائے لیکن جعفر و عباسہ دونوں کو یہ تاکید کر دی تھی کہ زن و شوہر کے تعلقات ہرگز نہ ہونے پائیں مگر جعفر و عباسہ اس امتناعی حکم کی حد میں نہ رہ سکے۔ ہارون کو جب یہ بات معلوم ہوئی تو اس نے جعفر کو قتل کر کے اس کے تمام خاندان کو برباد کیا۔“

یہ چانڈو خانے کی گپ جب ہمارے زمانے کے ناول نویسوں اور پڑھے لکھے جاہلوں کے ہاتھ میں آئی تو انہوں نے حسب عادت روغن قاز مل کر اس دروغ کو ایسا فروغ دیا کہ آج کل جس اردو دان کو دیکھئے اس نامعقول دروغ بانی پر آیت و حدیث سے بڑھ کر ایمان رکھتا ہے اور اس کے خلاف کچھ بھی سننا پسند نہیں کرتا۔ یہ افواہ قتل جعفر سے سو برس کے بعد تصنیف ہوئی اور طبری نے اس کا ذکر اپنی تاریخ میں کر دیا۔ بس پھر کیا تھا واقعہ کی شکل چونکہ عجیب و غریب بیان کی گئی ہے جس کے اندر کافی ندرت موجود ہے۔ لہذا عجائب پسند طبیعتیں اسی طرف زیادہ جھکنے لگیں اور ہر شخص نے ہارون رشید کے حالات لکھتے ہوئے اس افواہ کو بھی ضرور نقل کیا اور آج مجبوراً ہم کو بھی اس ناگفتنی کہانی کا ذکر کرنا پڑا۔ طبری اور دوسرے مورخین نے قتل

جعفر کے دوسرے اسباب بھی بیان کئے ہیں لیکن ان میں سے جھوٹے اور سچے کو الگ الگ انتخاب کرنے کے لیے عقل و درایت سے کام لینے کی کوشش بہت کم لوگوں نے کرنی چاہی ہے۔

(۱) ہارون الرشید خلفاء عباسیہ میں پانچواں خلیفہ ہے۔ عباسیوں کو اپنے خاندان کی عظمت اور اہل عرب میں نسب کے اعتبار سے اشرف ہونے کا فخر تھا۔ تمام ملک عرب ان کی خاندانی سیادت و بزرگی تسلیم کرتا تھا۔ ان کی خاندانی عظمت ہی تھی جس کے سبب وہ بنو امیہ کے خلاف کوشش کرنے پر آمادہ اور پھر اس کوشش میں کامیاب بھی ہوئے۔ اب جبکہ ان کو قریباً تمام عالم اسلام کی خلافت و حکومت بھی حاصل تھی تو ان کا فخر نسبی اور بھی زیادہ بڑھ گیا تھا۔ عرب کی عصبيت اور ناموس کا پاس و لحاظ بھی عام طور پر سختی کے ساتھ موجود تھا۔ اندریں صورت یہ کیسے ممکن تھا کہ ہارون الرشید خلیفہ اپنی بہن کی شادی ایک ایسے شخص سے کر دے جس کو وہ نسا غلام زادہ مجوسی النسل اور ایک نطفہ نام تحقیق شخص کا پوتا سمجھتا تھا۔ یہ مانا کہ وہ جعفر کو اپنا بھائی کہتا تھا اور اس کے باپ کو اپنا تالیق ہونے کے سبب ابا جان کہہ کر پکارتا تھا لیکن بہن کا نکاح کرتے وقت وہ قوم و خاندان اور نسب کو فراموش نہیں کر سکتا تھا اور اگر ہارون الرشید آج کل کے لوگوں کی طرح بیاہ شادی کے معاملہ میں بہت ہی زیادہ آزاد خیال ہو گیا تھا تو اس کے خاندان کے لوگ جو یک جدی اور تعداد میں بہت زیادہ موجود تھے اس نکاح کو اپنی خاندانی بے عزتی سمجھ کر کسی طرح خاموش نہیں رہ سکتے تھے۔ اسی طرح خود عباسیہ بھی اپنی ایسی بے عزتی گوارا نہیں کر سکتی تھی۔

(۲) ہارون الرشید جیسا مذہبی شخص جو ایک سال حج اور ایک سال جہاد کرتا تھا اور عالم اسلام کا سردار و خلیفہ تھا، شراب نوشی کی مجلسیں گرم کرے، کسی طرح سمجھ میں نہیں آتا۔ بنو امیہ میں کسی ایک خلیفہ نے اگر کہیں نبیذ یا شراب استعمال کر لی تو ساری دنیا میں شور مچ گیا اور آج تک مورخین اس کے اس فعل بد کو خصوصیت سے بیان کرتے چلے آئے ہیں لیکن ہارون الرشید جو علماء اور نیک لوگوں کی مجلسوں میں تنہا جا جا کر پھٹے ہوئے بورے پر بیٹھتا اور ان کی نصیحتیں سن کر زار و قطار روتا ہوا اٹھ کر آتا تھا، وہ بھلا شراب یعنی پیشاب جیسی پلید چیز سے کیا تعلق رکھ سکتا تھا۔ فضل بن عیاض، ابن سماک، سفیان ثوری رحمہم اللہ جیسے بزرگ اس کے دوست و ہم نشین ہوں، پانچ وقت نماز نہایت پابندی اور خشوع و خضوع کے ساتھ پڑھتا ہو، بالخصوص نماز فجر بہت ہی اول وقت پڑھنے کا عادی ہو اور علاوہ پانچ وقت کی نمازوں کے ۱۰۰ سور کعت نفل روزانہ ادا کرتا ہو۔ ایسے شخص کو شراب خوار بتانا کس قدر بے حیائی اور ظلم ہے۔ جس شخص نے رات کو شراب پی کر مجلس گرم کی ہو وہ نماز فجر میں کیسے شامل ہو سکتا ہے۔ جس کو شراب پینے کی عادت ہو اس کی نمازوں میں خشوع و خضوع کہاں پایا جاسکتا ہے۔

(۳) علماء عراق نے نبیذ کے جواز کا فتویٰ دے دیا تھا اور بعض امراء نبیذ کا استعمال کرتے تھے لیکن اس کو شراب کی بد مستیوں سے کوئی نسبت نہیں۔ ہارون الرشید کی نسبت تو یقینی طور پر یہ بھی ثابت نہیں کہ اس نے کبھی نبیذ کے دور چلائے ہوں اور ایسی مجلسیں گرم کی ہوں جیسی کہ مذکورہ جھوٹی روایت میں مذکور ہے۔

ہارون الرشید کے زمانے تک عرب کی وہ سادگی اور سپاہیانہ زندگی موجود تھی جس میں شراب خوری کو کوئی دخل نہیں مل سکتا تھا۔ عربی شرافت جس کا ہارون سب سے زیادہ مدعی تھا، ہمیشہ سے شراب خوری کو مذموم اور برا ٹھہراتی تھی۔ حتیٰ کہ شرفائے عرب عہد جاہلیت میں بھی شراب نہیں پیتے تھے لیکن اس کو شرفاء کا شیوہ نہیں جانتے تھے۔ یہی وجہ تھی کہ آنحضرت ﷺ اور حضرت ابو بکر صدیقؓ اور بہت سے شرفائے عرب عہد جاہلیت میں بھی کبھی اس پلید چیز کے پاس تک نہیں گئے۔ ہارون الرشید اس ذلت و پستی کو احکام اسلام سے قطع نظر کر کے بھی قبول نہیں کر سکتا تھا۔

(۴) اس بے دینی اور عام بے حمیت کے زمانے میں بھی جبکہ ہندوستان میں حکومت اسلامی باقی نہیں رہی اور حکومت موجودہ کی طرف سے کوئی ممانعت نہیں ہے۔ کوئی بے غیرت سے بے غیرت اور ذلیل سے ذلیل شخص بھی گو وہ کیسا ہی علانیہ شراب کیوں نہ پیتا ہو، یہ کسی طرح پسند نہیں کر سکتا کہ اس کی بہن بھی اس کے ساتھ شراب خوری کرے۔ ہمارے ملک میں چمار اور بھنگی شراب زیادہ پیتے ہیں۔ غالباً ان بھنگیوں اور چماروں سے بھی یہ نہیں ہو سکتا کہ وہ اپنی بہنوں کو لے کر غیر مردوں کے ساتھ شراب کے دور چلائیں۔ چہ جائیکہ ہارون الرشید عباسی جس کے دربار میں تابعین اور تبع تابعین موجود تھے، ایسی بے حیائی کا ارتکاب کرتا اور غیرت کے مارے مرنے جانتا۔

(۵) جو لوگ زنا، چوری، شراب خوری کرتے ہیں وہ عموماً اپنے اہل خاندان کو ان کاموں سے ہمیشہ باز رکھنے کی کوشش کرتے ہیں۔ اگر ہارون کو یہ پلید عادت ہو ہی گئی تھی تو وہ اپنی بہن کو تو ہرگز شراب خوری پر آمادہ نہیں کر سکتا تھا۔ اس کی چہیتی بیوی زبیدہ جس کے ساتھ اس کی محبت حد سے زیادہ بڑھی ہوئی تھی، غالباً سب سے پہلے اس شراب خوری میں اس کی شریک ہو سکتی تھی لیکن زبیدہ خاتون کی نسبت تو کسی نے اس قسم کا کوئی اشارہ تک بھی نہیں کیا اور اس کی زندگی کے دامن پر اس پلید چیز کی ذرا سی بھی کوئی چھینٹ نہیں پڑنے پائی۔ کیسے تعجب کی بات ہے کہ زبیدہ خاتون کے محل میں تو ہر وقت قرآن خوانی ہو رہی ہے اور اس کا عاشق زار خاوند جعفر و عباس کے ساتھ مصروف شراب نوشی ہے۔

(۶) مورخین نے یہ واقعہ باوثوق نقل کیا ہے کہ حکیم جبریل ایک یہودی طبیب ہارون الرشید کے دربار میں تھا۔ وہ دستر خوان پر خلیفہ کے ساتھ ہوتا اور جب کوئی مضر چیز دیکھتا تو خلیفہ کو اس کے کھانے سے روک دیتا تھا۔ ایک مرتبہ خلیفہ کے لیے مچھلی خوان میں لگ کر آئی۔ خلیفہ نے اس کے کھانے کا ارادہ کیا۔ حکیم نے خلیفہ کو اس کے کھانے سے روک دیا اور خانساں سے کہا کہ اس کو اٹھا کر لے جاؤ۔ اس کے بعد اتفاقاً خلیفہ کے کسی خادم نے دیکھا کہ اسی مچھلی کو حکیم جبریل اپنی قیام گاہ پر جا کر خود نوش فرما رہے ہیں۔ اس وقت یہ حقیقت کھلی کہ حکیم نے مچھلی کو اپنے کھانے کے لیے روکا اور ہارون کو اس کے کھانے سے باز رکھا تھا۔ خادم نے یہ خبر خلیفہ تک پہنچادی۔ بات تو یہ محض ہنسی کی تھی اور ہارون بجز ہنسنے کے حکیم کو اور کچھ نہ کہتا لیکن حکیم کو جب معلوم ہوا کہ خلیفہ میری اس حرکت سے مطلع ہو چکا ہے تو اس نے مچھلی کے تین قتلے الگ الگ تین پیالوں

میں رکھے۔ ایک پیالے میں گوشت اور دوسری کھانے کی چیزیں جو دسترخوان پر ہارون نے کھانی تھیں، ملا دی تھیں۔ دوسرے قتلے پر برف کا پانی ڈالا تھا۔ تیسرے پیالے میں شراب ڈال دی تھی۔ یہ تینوں پیالے خلیفہ کی خدمت میں پیش کر کے کہا کہ ان دونوں پیالوں میں آپ کا کھانا ہے اور تیسرے پیالے میں میرا کھانا ہے۔ دیکھا تو وہ دونوں قتلے چند ہی گھنٹہ کے بعد سڑ کر بدبو دینے لگے تھے اور جس پیالے میں شراب تھی اس میں مچھلی کا گوشت پانی ہو کر شراب میں مل گیا تھا۔ اس طرح حکیم نے اپنی شرمندگی دور کی اور خلیفہ کو بتایا کہ میں چونکہ شراب پیتا ہوں لہذا میرے لیے یہ مچھلی نقصان رساں نہ تھی اور آپ چونکہ شراب نہیں پی سکتے۔ لہذا میں نے مچھلی کو روک دیا تھا۔ اس حکایت سے بھی صاف ثابت ہے کہ ہارون الرشید کو شراب سے کوئی تعلق نہ تھا۔

(۷) حقیقت یہ ہے کہ عباسہ کی شادی ہارون نے محمد بن سلیمان سے کر دی تھی۔ جب محمد بن سلیمان کے فوت ہونے پر عباسہ بیوہ ہو گئی تھی تو اس کی دوسری شادی ابراہیم بن صالح بن علی سے کر دی جو ہارون کے قریبی رشتہ دار اور آل عباس تھے۔ ایک ایسی شریف و پاکباز عورت کی نسبت ایسا سفید اور بے سرو پا جھوٹ بولنا، جھوٹ بولنے والے کی انتہائی رذالت و کمینہ پن کا ثبوت ہے اور جو شخص اس جھوٹ کو سچ ثابت کرانے کی کوشش کرے اس کی افتاد فطرت بھی یقیناً بہت ہی پست و ذلیل ہو جاتی ہے، پھر سب سے عجیب بات اس سفید جھوٹ میں یہ ہے کہ جعفر و عباسہ کے ایک دوسرے کے چہرے پر نظر ڈالنے کو مباح کرنے میں تو ہارون کو شریعت کی پابندی کا اس قدر زیادہ خیال تھا مگر شراب خوری کرتے ہوئے وہ شریعت کو بھول جاتا تھا۔

## استیصال برامکہ کی اصل حقیقت

حکومت و سلطنت ایسی چیز ہے کہ اس کے لیے بھائی بھائی کا اور باپ بیٹے کا دشمن بن جاتا ہے۔ سلطنتوں کی تاریخیں اس پر شاہد ہیں۔ عباسیوں نے بھی جس شخص کو اپنی حکومت و سلطنت کے لیے منفر محسوس کیا اس کو بلا دروغ قتل کر دیا۔ خلیفہ منصور نے ابو مسلم کو جب دیکھا کہ وہ حکومت و سلطنت کو اپنے قبضہ میں لانا چاہتا ہے تو فوراً اس کا قصہ پاک کر دیا۔ بادشاہوں کی اس عادت اور روش خاص سے کبھی کبھی ان کے مصاحب اور اہل کار نا جائز فائدہ بھی اٹھالیا کرتے ہیں یعنی جس شخص کو وہ بادشاہ کے ہاتھ سے نقصان پہنچوانا چاہتے ہیں، اس کی نسبت عموماً بغاوت ہی کا الزام ثابت کرنے کی کوشش کیا کرتے ہیں۔ منصور کا حاجب یعنی افسر باڈی گارڈ ربيع بن یونس تھا جو حضرت عثمان غنیؓ کے غلام کیسان کی اولاد میں سے تھا اور منصور کا سب سے بڑا معتمد تھا۔ منصور نے اس کو اپنا مصاحب و مشیر بھی بنا رکھا تھا۔ منصور کے زمانے میں وہ بہت بڑا اختیار و اقتدار رکھتا تھا۔ ابو مسلم کے قتل کا مشورہ دینے والا ربيع ہی سمجھا جاتا تھا۔ خالد بن برمک کی جگہ منصور نے ابو ایوب کو وزیر بنلایا تھا لیکن سنہ ۱۵۳ھ میں ربيع بن یونس کو وزیر بنلایا مگر یہ حاجب ہی کے لقب سے مشہور رہا۔ منصور کی وفات کے وقت اسی نے خلافت مہدی کی بیعت کا اہتمام کیا۔ مہدی کے زمانے میں ربيع اپنے عہدہ وزارت پر قائم رہا مگر چونکہ وہ حاجب کے لقب سے مشہور تھا، اس لیے مہدی نے اس کے ساتھ ابو عبد اللہ معاویہ بن یسار

کو بھی وزارت کا عہدہ دے کر سلطنت کے اکثر حصے اس کے سپرد کر دیئے۔ ربیع نے چند روز کے بعد ابو عبد اللہ کو معزول و معتوب کر کر قید کرادیا۔ ابو عبد اللہ کی جگہ مہدی نے یعقوب بن داؤد کو مامور فرمایا۔ یعقوب بن داؤد بھی چند روز کے بعد معزول و معتوب ہوا۔ اس کے بعد مہدی نے فیض بن ابی صالح کو جو نیشاپور کے ایک عیسائی خاندان سے تعلق رکھتا تھا، وزارت کا عہدہ عطا کیا۔ غرض مہدی کے زمانہ میں ربیع بن یونس نے کسی وزیر کو کامیاب و مطمئن نہ ہونے دیا۔ حقیقتاً ہی وزارت کا مالک رہا۔

مہدی کے بعد ہادی کا زمانہ شروع ہوا تو ربیع بن یونس کا اقتدار اور بھی ترقی کر گیا کیونکہ ہادی نے وزارت کے تمام اختیارات اس کو سپرد کر دیئے تھے۔ امور سلطنت سے خیزران کے دخل کو دور کرنا بھی ربیع کی تحریک کا نتیجہ تھا۔ ہادی اور ربیع کی وفات قریب ہی قریب واقع ہوئی۔ ربیع کے بیٹے فضل بن ربیع کو توقع تھی کہ مجھ کو ضرور کوئی بڑا عہدہ ملے گا لیکن ہارون نے تحت خلافت پر بیٹھتے ہی سلطنت کا تمام و کمال انتظام یحییٰ بن خالد کے سپرد کر دیا۔ یحییٰ بن خالد ابو مسلم کے گروہ کا آدمی تھا۔ جیسا کہ اوپر بیان ہو چکا ہے وہ ربیع بن یونس سے سخت عداوت رکھتا تھا کیونکہ ربیع ایک طرف قتل ابو مسلم کا محرک تھا تو دوسری طرف یحییٰ کے باپ خالد بن برمک کو نفرت کی نظر سے دیکھنے اور وزارت سے معزول کر کر اپنے دوست ابو ایوب کو اس کی جگہ مقرر کرانے والا تھا۔ یحییٰ بن خالد نے فضل بن ربیع کو کوئی عہدہ نہ دلویا اور حاجب کے عہدے پر قائم رکھ کر اس عہدے کے تمام اختیارات چھین کر فضل بن ربیع کو عضو معطل بنا دیا۔ اب غالباً یہ بات باسانی سمجھ میں آجائے گی کہ خاندان برمک اور فضل بن ربیع کی عداوت بہت پرانی اور مستحکم عداوت تھی۔ جوں جوں برمکیوں کا عروج ہوتا گیا اور ان کا اقتدار بڑھتا گیا۔ فضل بن ربیع کی عداوت اور حسد نے ضرور ترقی کی مگر وہ اس لیے کہ ہارون کو اس خاندان پر حد سے زیادہ اعتماد تھا، ان کا کچھ نہیں بگاڑ سکا۔ ایسی حالت میں فضل بن ربیع کے لیے ایک ہی راہ عمل تھی کہ وہ برمک کی بے وفائی، غداری اور بغاوت کے ثبوت تلاش کرے اور اگر کوئی ایسی بات مل جائے تو خلیفہ کو ان سے بدگمان بنا کر اپنا مقصد ولی حاصل کرے۔

برمکی چونکہ تجربہ کار، ہوشیار اور بہت چوکس رہنے والے تھے، اس لیے فضل بن ربیع کو کوئی موقع نہیں مل سکتا تھا کہ وہ ان کو متہم کرے لیکن وہ ان کے تمام اعمال و افعال کو غور و تجسس کی نگاہ سے ضرور مطالعہ کرتا رہتا تھا۔ برمکیوں نے اپنی سخاوت اور زرشاپی کے ذریعہ سے اپنے اس قدر ہمدرد ہوا خواہ بنا لیے تھے کہ فضل بن ربیع اپنے لیے کوئی رازدار بھی تلاش نہیں کر سکتا تھا۔ ہارون الرشید اس کے قدیمی و خاندانی حقوق کو مد نظر رکھ کر کوئی عہدہ سپرد کرنا چاہتا بھی تھا مگر اس کی ماں خیزران بھی چونکہ فضل اور اس کے باپ ربیع سے ناراض تھی اور اس ناراضی میں یحییٰ اس کا شریک تھا۔ لہذا خیزران نے بیٹے کو اس ارادے سے باز رہنے کی تاکید کی۔ جب خیزران کا سنہ ۷۴ھ میں انتقال ہو گیا تو ہارون نے فضل بن ربیع کو حساب کتاب کے دفتر کا مہتمم بنا دیا اور اب فضل بن ربیع کو کسی قدر پہلے سے زیادہ رسوخ حاصل ہو گیا۔

یحییٰ بن عبد اللہ جب دہلیم سے فضل بن جعفر کے ساتھ آئے تھے تو ہارون الرشید نے عہد نامہ لکھ

دینے کے باوجود ان کو قید کرنا چاہا اور اس معاملہ میں اول بعض فقہاء سے فتویٰ حاصل کیا۔ یہ خبر سن کر برملیوں نے یحییٰ بن عبد اللہ کے موافق کوششیں اور خلیفہ کی خدمت میں سفارشیوں کیں کیونکہ وہ ابو مسلم خراسانی کے عقیدے پر قائم اور اہل بیت کے درپردہ حامی و مددگار تھے۔ ہارون نے جعفر بن یحییٰ کی نگرانی میں یحییٰ بن عبد اللہ کو دے دیا اور کہہ دیا کہ تم ہی ان کو اپنے پاس نظر بند رکھو۔ جعفر نے یحییٰ بن عبد اللہ کو بڑی عزت و آرام سے اپنے یہاں رکھا۔

سنہ ۱۸۰ھ میں جب ہارون الرشید نے علی بن عیسیٰ کو خراسان کا گورنر بنا کر بھیجا تو یحییٰ بن خالد نے جیسا کہ پہلے ذکر ہو چکا ہے کہ علی کے اس تقرر کی مخالفت کی۔ یہ غالباً ہارون الرشید کا پہلا کام تھا جو اس نے یحییٰ بن خالد کی منشاء اور خواہش کے خلاف کیا۔ یحییٰ اور اس کے بیٹے اور اس کے رشتہ دار چونکہ تمام ملکوں میں چھائے ہوئے تھے۔ لہذا برملیوں نے علی بن عیسیٰ کو خراسان میں چین سے نہ بیٹھنے دیا۔ یحییٰ کے بیٹے موسیٰ بن یحییٰ نے اپنے میسر شدہ ذرائع کو کام میں لا کر بغاوت پر بغاوت اور سرکشی پر سرکشی کرانی شروع کر دی۔ علی بن عیسیٰ کو اتفاقاً اس کا حال معلوم ہو گیا کہ خراسان میں یہ بد امنی کس کے اشارے سے ہو رہی ہے۔ اس نے ہارون الرشید کی خدمت میں یحییٰ بن موسیٰ کی شکایت لکھ کر بھیجی۔ اس شکایت اور یحییٰ کی اس مذکورہ مخالفت نے مل کر ہارون الرشید کے دل میں ایک خیال اور شبہ پیدا کر دیا۔ جس کا نتیجہ تھا کہ جب برملیوں کے اہتمام خاص سے علی بن عیسیٰ کی نسبت یہ خبریں دار الخلافہ میں پہنچی شروع ہوئیں کہ علی بن عیسیٰ بغاوت پر آمادہ ہے اور خلیفہ کے خلاف تیاریاں کر رہا ہے تو ہارون الرشید نے کسی امیر یا سپہ سالار کو اس طرف نہیں بھیجا بلکہ بذات خود فوج لے کر خراسان کی طرف روانہ ہو اور رے میں پہنچ کر مقام کیا۔ یہ سنہ ۱۸۶ھ کا واقعہ ہے۔

ابھی تک ہارون الرشید کو محض شبہ ہی شبہ تھا اور وہ برملیوں کی نسبت کوئی بدگمانی نہیں رکھتا تھا۔ اس کو یہ تو معلوم ہو چکا تھا کہ علی بن عیسیٰ کے خراسان میں رہنے کو برا مکہ ناپسند کرتے ہیں۔ جب علی بن عیسیٰ نے موسیٰ بن یحییٰ اور یحییٰ بن خالد کے دوسرے بیٹوں اور رشتہ داروں کی شکایت لکھ کر بھیجی کہ یہی لوگ خراسان میں بد امنی پیدا کر رہے ہیں تو ہارون کی گہری توجہ مسئلہ خراسان کی طرف منعطف ہو گئی۔ اس نے برا مکہ سے اس بات کو بالکل پوشیدہ رکھا اور برا مکہ کو یہ نہ معلوم ہو سکا کہ خلیفہ ہماری طرف کن گہری متحس نگا ہوں سے دیکھ رہا ہے۔ چنانچہ انہوں نے علی کی شکایتوں کی عرضیاں ہارون کے پاس بھجوائیں۔ اگر ان کو یہ بات محسوس ہو جاتی کہ ہماری طرف شبہ کی نگاہیں پڑ رہی ہیں تو وہ ہرگز عرضیاں نہ بھجواتے اور علی بن عیسیٰ کو بغاوت سے متہم نہ کراتے۔ اب جبکہ ہارون رے میں پہنچا اور علی بن عیسیٰ نیاز مندانہ خلیفہ کی خدمت میں حاضر ہوا تو اس نے تنہائی میں وہ تمام باتیں جو خراسان میں اس کو معلوم و محسوس ہوئی تھیں، ہارون کی خدمت میں گزارش کیں اور ظاہر کیا کہ تمام ملک خراسان اور اس کے متعلقہ و ہمسایہ صوبے درحقیقت برملیوں کی مٹھیوں میں ہیں اور وہ نہایت اہتمام و احتیاط کے ساتھ ابو مسلم خراسانی کے خون کا بدلہ لینے کی تیاری کر چکے ہیں۔

ان باتوں کو سن کر ہر شخص اندازہ کر سکتا ہے کہ ہارون کے دل پر کیا گزری ہو گی اور کس طرح اس



کے پاؤں کے نیچے سے زمین نکل گئی ہوگی۔ ایک طرف بر مکیوں کا اقتدار و اختیار اس کی آنکھوں کے سامنے تھا دوسری طرف اس نے یہ باتیں سنیں۔ چنانچہ علی بن عیسیٰ کی اس نے ہمت افزائی کر کے مرو کی جانب رخصت کر دیا اور خود اپنے قلبی تاثرات کو احتیاط کے ساتھ پوشیدہ رکھ کر واپس ہوا۔ علی بن عیسیٰ کے رخصت ہونے کے بعد اب فضل بن ربیع کو موقع ملا اور اس نے یہ وحشت انگیز خبر ہارون کے گوش گزار کی کہ جعفر بر مکی نے یحییٰ بن عبد اللہ کو رہا کر دیا ہے اور وہ خروج کی تیاریوں کے لیے کہیں چلے گئے ہیں۔ ہارون نے جعفر سے بر سمیل تذکرہ یحییٰ بن عبد اللہ کا حال دریافت کیا۔ جعفر نے کہا کہ وہ میرے پاس بدستور نظر بند ہیں۔ ہارون نے کہا کیا تم یہ بات قسمیہ کہہ سکتے ہو؟ یہ سنتے ہی جعفر حواس باختہ ہو گیا اور سمجھ گیا کہ راز افشا ہو چکا ہے۔ اس نے سنبھل کر کہا کہ یحییٰ بن عبد اللہ کو میرے زیر نگرانی رہتے ہوئے عرصہ دراز گزر چکا تھا اور مجھ کو ان کی طرف سے کسی قسم کے خطرہ کا اندیشہ نہ تھا۔ اس لیے میں نے ان کے رہا کر دینے میں کوئی حرج نہیں دیکھا۔ ہارون کے لیے یہی سب سے نازک موقع تھا۔ اس وقت اگر وہ کسی ناراضی کا اظہار کرتا تو پھر بر امکہ ہر گزہر گز اس کے قابو میں نہیں آسکتے تھے اور وہ فوراً اپنی حفاظت کے لیے وہ تمام سامان کام میں لے آتے جو اب تک مادی اور معنوی اعتبار سے وہ فراہم کر چکے تھے۔

ہارون کے لیے بر امکہ کا مقابلہ ہر گز آسان نہ تھا اور ممکن تھا کہ وہ ہارون کو سانس لینے اور افس کرنے کا بھی موقع نہ دیتے کیونکہ خاص یحییٰ بن خالد کے بیٹوں اور پوتوں میں پچیس آدمی جو صاحب سیف و قلم تھے ہارون کے محل میں مختلف حیثیتوں اور مختلف بہانوں سے ہمہ وقت موجود رہتے تھے۔ تمام ملکوں کے انتظام و اہتمام کی کنجی بر امکہ کے ہاتھ میں تھی۔ فوجوں کے سردار سب ان کے آوردے اور انہیں کے فرماں بردار تھے۔ انتظامی افسر اور دفاتروں کے اعلیٰ عہدے دار سب انہیں کے رکھے ہوئے تھے۔ علماء و فقہاء و صوفیاء بھی ان کی گرفت سے باہر نہ تھے کیونکہ وہ ان لوگوں کی بڑی خدمت کرتے اور ان کو زیر بار احسان رکھتے تھے۔ شعراء سب انہیں کے قصیدہ خواں تھے۔ تمام رعایا میں ان کی سخاوت کی شہرت تھی اور اس لیے وہ مغرب سے لے کر مشرق تک محبوب خلایق بن چکے تھے۔ یہ وہ عظیم الشان تیاریاں تھیں کہ میدان میں نکل کر ایک ہارون کیا کئی ہارون بھی شاید کامیاب نہ ہوتے لیکن ہارون نے اپنے آپ کو سنبھالا اور جعفر سے یحییٰ بن عبد اللہ کے رہا ہونے کا حال سن کر نہایت بے پروائی سے جواب دیا کہ میں نے اس وقت ویسے ہی اتفاقہ دریافت کیا تھا۔ تم نے اس کو چھوڑ دیا بہت ہی اچھا کیا۔ میں خود اس وقت تم سے یہی کہنے والا تھا کہ یحییٰ بن عبد اللہ کو رہا کر دو۔

اب ہر شخص غور کر سکتا ہے کہ یحییٰ بن عبد اللہ جیسے شخص کا رہا ہونا ہارون الرشید کے لیے بجلی کے ٹوٹ پڑنے سے کم نہ تھا۔ علویوں کے خروج سے عباسی اب تک مطمئن نہ ہوئے تھے اور یحییٰ بن عبد اللہ کوئی معمولی شخص نہ تھا جس کے آزاد ہونے کو ہارون معمولی واقعہ سمجھتا۔ بہر حال ہارون نے اس موقع پر فتح حاصل کی اور اپنی دلی حالت کو چھپایا۔ اسی زمانے میں یہ اتفاقی واقعہ پیش آیا کہ جعفر کے یہاں کسی ضیافت کے موقع پر اکثر اراکین سلطنت اور ایرانی النسل سردار موجود تھے۔ اسی جلسہ میں کسی شخص نے کہا کہ ابو مسلم نے کیسی

قابلیت سے سلطنت کو ایک خاندان سے دوسرے خاندان میں منتقل کر دیا۔ جعفر نے یہ سن کر کہا کہ یہ کوئی زیادہ قابل تعریف کام نہ تھا کیونکہ چھ لاکھ آدمیوں کا خون بہا کر ابو مسلم نے یہ کام انجام دیا۔ قابلیت اور خوبی کی بات تو یہ ہے کہ سلطنت ایک خاندان سے دوسرے خاندان میں تبدیل ہو جائے اور کسی کو کانوں کان خبر نہ ہو۔ اس جلسہ میں کوئی ایسا شخص بھی موجود تھا جس نے یہ تمام گفتگو ہارون الرشید کو سنائی اور اس کو یقین ہو گیا کہ جعفر برکی خود ایسا کرنا چاہتا ہے۔ اس کے بعد اس نے براملہ کو غافل کرنے کے لیے اپنے بیٹے کی ولی عہدی اور تینوں بیٹوں کے درمیان ملکوں کے تقسیم کرنے کی دستاویز مرتب کرنے کا کام شروع کر دیا۔ یہ اس قسم کے کام تھے کہ کوئی خلیفہ اتنی بڑی سازش سے مطلع ہو کر ان کاموں کو ہرگز شروع نہیں کر سکتا تھا یہی ہارون کا سب سے بڑا دھوکہ تھا جو اس نے براملہ کو دیا۔ ان سب باتوں میں وہ زیادہ وقت بھی صرف نہیں کر سکتا تھا اور تادیر براملہ کو غافل بھی نہیں رکھ سکتا تھا۔ چنانچہ سنہ ۱۸۶ھ کے آخری مہینوں میں وہ رے سے واپس ہوا۔ موتمن کی ولی عہدی کی بیعت لی، تقسیم نامہ لکھا، امین اور مامون سے عہد نامے لکھا کر دستخط کرائے، حج کے لیے گیا، خانہ کعبہ میں اس عہد نامہ کو لٹکایا، لوگوں میں خیرات کی۔ مدینہ منورہ میں آکر انعامات و خیرات تقسیم کر کے واپس ہوا اور مقام انبار میں پہنچ کر یکایک محرم سنہ ۱۸۷ھ کی آخری تاریخ وقت شب جس کی صبح کو یکم ماہ صفر تھی، جعفر کو قتل کر کے اس کے باپ اور بھائیوں کو قید کر لیا اور کسی کو کوئی حرکت کرنے کا مطلق موقعہ نہیں دیا۔

مقام انبار میں پہنچ کر ہارون الرشید نے ایک روز رات کے وقت اپنے حاجب مسرور کو بلوایا اور کہا کہ سر ہنگوں کی ایک قابل اعتماد جماعت کو لے کر اسی وقت جعفر کے خیمہ میں جاؤ اور اس کو خیمہ کے دروازے پر طلب کر کے اس کا سر اتار لاؤ۔ مسرور اس حکم کو سن کر سہم گیا مگر ہارون نے سختی سے کہا کہ میرے اس حکم کی فوراً بلا توقف تعمیل ہونی چاہیے۔ مسرور اسی وقت رخصت ہوا اور جعفر کے خیمہ میں جا کر اس کا سر اتار لایا۔ اسی شب میں خلیفہ ہارون نے جعفر کے بھائی اور باپ فضل و یحییٰ کو بھی گرفتار کر کے قید کر دیا اور فوراً ایک حکم عام جاری کر کے کہا کہ جعفر، فضل اور یحییٰ کی تمام جائیداد جہاں کہیں ہو ضبط کر لی جائے۔ اس کے بعد براملہ خاندان کے ہر ایک تنفس کو گرفتار و قید کر لیا گیا۔ برملیوں کے تمام آوردوں کو ولایتوں کی حکومت اور ذمہ داری کے عہدوں سے معزول کر دیا گیا۔ اس طرح ہارون الرشید نے ایک ہی رات میں برملیوں کے خطرہ کو مٹا کر اطمینان حاصل کیا اور اس کام کو اس خوبی اور اہتمام کے ساتھ کیا کہ کسی کو بھی کان ہلانے کا موقعہ نہ ملا۔ یحییٰ بن خالد کے بھائی محمد بن خالد برکی وفاداری پر ہارون الرشید کو اعتماد تھا اور ممکن ہے کہ محمد بن خالد ہی نے محض راز کی باتوں سے ہارون الرشید کو آگاہ کیا ہو۔ اس لیے ہارون الرشید نے محمد بن خالد کو گرفتار و قید نہیں کیا۔ ادھر ہارون الرشید کے خاندان کا ایک معزز رکن عبد الملک بن صالح بن علی بن عبد اللہ بن عباس جو رشتہ میں ہارون الرشید کا دادا تھا برملیوں کی سازش میں شریک تھا۔ جس کو خلافت کی توقع دلائی گئی تھی، برملیوں کو قید کرنے کے بعد ہارون الرشید نے عبد الملک بن صالح کو بھی قید کر دیا۔ عبد الملک بن صالح کے بیٹے عبد الرحمن نے اپنے باپ کے خلاف گواہی دی تھی۔ عبد الملک مامون الرشید کے زمانے تک قید رہا۔ مامون نے اپنے عہد حکومت میں اس کو

قید سے آزاد کیا۔ ابراہیم بن عثمان بن نہیک بھی بر ملکوں کا شریک تھا۔ لہذا اس کو بھی قتل کیا گیا۔ یحییٰ برکلی نے سنہ ۱۹۰ھ میں اور فضل برکلی نے سنہ ۱۹۳ھ میں بہ حالت قید و فاقہ پائی۔

برامکہ چونکہ لوگوں کو روپیہ بے دریغ دیتے تھے اور شعراء کی خوب قدر دانی کرتے تھے۔ لہذا ان کی بربادی کے بعد عام لوگوں کو جو اصلیت سے ناواقف تھے، ملال ہو اور انہوں نے ہارون الرشید کو ظالم قرار دیا۔ شعراء نے ان کے مرثیے لکھے، قصہ گو یوں نے ان کی سخاوت اور خوبیوں کو مبالغہ کے ساتھ بیان کیا۔ ہارون الرشید نے برامکہ کے حالات کو افشا نہیں ہونے دیا اور نہایت سختی کے ساتھ احکام جاری کئے کہ کوئی شخص برامکہ کا نام تک نہ لے۔ لہذا خود ہارون الرشید کے زمانے میں بھی عام لوگ قتل برامکہ کے صحیح اسباب کو معلوم نہ کر سکے۔ اگر برامکہ کی غداری اور سازش کا حال عوام کو معلوم ہو جاتا تو اس میں ہارون الرشید اور سلطنت عباسیہ کی ہواخیزی ہونے کے علاوہ فوراً نئی سازشوں کے پیدا اور سرسبز ہونے کا قوی احتمال تھا۔ ہارون الرشید کی یہ بھی کمال دور اندیشی تھی کہ اس نے برامکہ کے متعلق کوئی بیان شائع نہیں کیا۔ اس طرح ہارون کی ہیبت دلوں پر طاری اور لوگوں کی بدستور حیرت جاری رہی اور یہی سلطنت عباسیہ کے لیے مناسب بھی تھا۔ اگر برامکہ کی بربادی کے متعلق عام طور پر رائے زنی کا موقعہ دے دیا جاتا تو ظاہر ہے کہ برامکہ کے ہواخواہوں اور مداحوں کی تعداد ہر جگہ عوام میں زیادہ تھی۔ ان لوگوں کی زبانیں کھل جاتیں تو کرہ ہوائی یقیناً سلطنت عباسیہ کے خلاف پیدا ہو جاتا۔ اس موقعہ پر بجز اس تدبیر کے جو ہارون الرشید نے استعمال کی اور کوئی تدبیر مفید نہیں ہو سکتی تھی۔

برامکہ چونکہ محبت اہل بیت اور خیر خواہ آل ابی طالب ہونے کا دعویٰ کرتے تھے۔ لہذا ان کے قتل و تباہی کو آل ابی طالب نے اپنا نقصان و زیاں محسوس کیا اور آج تک بھی شیعیان علی اور شیعیان حسین برامکہ کے قتل و تباہی پر نوحہ زنی کرتے ہوئے پائے جاتے ہیں اور ان کی علم دوستی و عالم پروری بڑے مبالغہ اور رنگ آمیزی کے ساتھ بیان کی جاتی ہے۔ حالانکہ اس مجوسی النسل خاندان نے دین اسلام اور ملت اسلامیہ کی غیر معمولی اور اہم خدمت انجام نہیں دی۔ ان کے قتل و بربادی کے اسباب بالکل عیاں اور روشن ہیں۔ جس میں کسی شک و شبہ کی کوئی گنجائش نہیں ہے۔ اپنی سلطنت کے بچانے اور محفوظ رکھنے کے لیے ہارون الرشید نے بر ملکوں کو تباہ کر دیا۔ جس طرح ہر ایک بادشاہ اپنی بادشاہت کے بچانے کے لیے دشمنوں کو برباد کر دیا کرتا ہے۔ اس نے جہاں برامکہ کو قید کیا ہے، اپنے دادا کو بھی قید کر دیا کیونکہ اس کا جرم بھی اسی قسم کا تھا۔ ایسی صاف بات میں دور از کار اور بے سرو پابا توں کو شامل کرنے کی مطلق ضرورت نہیں۔

عہد ہارون کے بقیہ حالات : عہد ہارون الرشید کے حالات اور قابل تذکرہ واقعات بیان کرتے ہوئے ہم سنہ ۱۸۷ھ تک پہنچ گئے ہیں۔ واقعہ برامکہ کے بعد سنہ ۱۸۷ھ میں خلیفہ ہارون الرشید نے اپنے بیٹے موتمن کو صوبہ عاصم کی طرف روانہ کیا۔ موتمن نے بلاد روم کی طرف فوج کشی شروع کی اور عباس بن جعفر بن اشعث کو قلعہ سنان کے محاصرہ کے لیے روانہ کیا۔ رومی تاب مقاومت نہ لاسکے اور تین سو بیس مسلمان قیدیوں کو واپس دے کر مسلمانوں سے صلح کر لی۔ انہیں لیام میں یہ واقعہ پیش آیا کہ رومیوں نے ملکہ ایرینی اپنی

قیصرہ کو معزول کر کے اس کی جگہ نیسی فورس یا نقفور نامی ایک سردار کو اپنا قیصر بنا لیا۔ پہلے ذکر ہو چکا ہے کہ رومیوں نے شارلمین بادشاہ فرانس کی فتوحات اطالیہ سے متاثر ہو کر ہارون الرشید سے دب کر صلح کر لی تھی، اب نقفور نے تخت نشین ہو کر سب سے پہلا کام یہ کیا کہ شارلمین سے صلح کی اور اس طرف سے اپنے حدود سلطنت متعین کرا کر اور مطمئن ہو کر ہارون الرشید کو ایک خط لکھا کہ:

”ملکہ نے اپنی فطری کمزوری کے سبب تم سے دب کر صلح کر لی تھی اور تم کو خراج بھی دیتی رہی لیکن یہ اس کی نادانی تھی۔ اب تم کو چاہیے کہ جس قدر خراج تم ہماری سلطنت سے وصول کر چکے ہو وہ سب واپس کرو اور جرمانہ میں ہم کو خراج دینا منظور کرو ورنہ پھر تلوار کے ذریعہ تم کو سزا دی جائے گی۔“

یہ خط جب ہارون الرشید کے پاس پہنچا تو اس کے چہرے سے اس قدر طیش و غضب کے آثار نمایاں ہوئے کہ امر او وزراء اس کے سامنے دربار میں بیٹھنے کی تاب نہ لاسکے اور خاموشی و آہستگی کے ساتھ دربار سے کھسک آئے۔ ہارون نے اسی وقت قلم دوات لے کر اس خط کی پشت پر لکھا کہ:

”بسم اللہ الرحمن الرحیم، از جانب امیر المومنین ہارون الرشید بنام سگ روم، او کافر کے بچے۔ میں نے تیرا خط پڑھا۔ اس کا جواب تو آنکھوں سے دیکھے گا سننے کی ضرورت نہیں۔ فقط۔“

یہ جواب لکھ کر خط واپس بھیج دیا اور ہفتی روز لشکر لے کر بغداد سے بلاد روم کی طرف روانہ ہو گیا اور جاتے ہی رومیوں کے دارالسلطنت ہرقلہ کا محاصرہ کر لیا۔ نقفور حیران و پریشان ہو گیا اور تاب مقاومت نہ لاکر ہارون الرشید کی خدمت میں عفو تقصیرات کا خواہاں ہوا اور جزیہ دینے کا اقرار کیا۔ ہارون نقفور کو مغلوب و ذلیل کر کے پہلے سے زیادہ جزیہ ادا کرنے کا اقرار لے کر واپس ہوا۔ ابھی شہر رقبہ تک ہی واپس آیا تھا کہ نقفور نے نقض عہد کیا اور پھر بغاوت پر آمادہ ہو گیا۔ اس کو یقین تھا کہ موسم سرما کی شدت کے سبب مسلمانوں کی فوجیں فوراً حملہ آور نہیں ہو سکتیں مگر ہارون الرشید یہ سنتے ہی شہر رقبہ سے پھر ہرقلہ کی جانب روانہ ہوا اور بلاد روم میں داخل ہو کر بہت سے قلعوں کو فتح کر کے مسمار کر دیا اور فتح کرتے ہوئے نقفور تک پہنچ گیا۔ اس نے پھر عاجزانہ معافی کی درخواست پیش کی۔ ہارون نے اس سے جزیہ کی رقم تمام و کمال وصول کی اور اکثر حصہ ملک پر اپنا قبضہ جما کر واپس ہوا۔

اسی سال یعنی سنہ ۱۸۷ھ میں حضرت ابراہیم ادہم نے وفات پائی۔

سنہ ۱۸۸ھ میں قیصر روم نقفور نے پھر سرکشی کے علامات ظاہر کئے۔ لہذا ابراہیم بن جبرئیل نے حدود صفا سے بلاد روم پر حملہ کیا۔ قیصر روم خود مقابلہ کے لیے نکلا لیکن تاب مقابلہ نہ لاسکا۔ شکست فاش کھا کر اور چالیس ہزار رومیوں کو قتل کرا کر فرار ہوا۔ اسلامی لشکر رومیوں کو شکست دے کر واپس چلا آیا۔

سنہ ۱۸۹ھ میں خلیفہ ہارون الرشید رے کی طرف گیا اور خراسان کی طرف کے صوبوں کے عمال کے عزل و نصب سے جدید انتظام کیا۔ مرزبان دہلیم کے پاس امان نامہ بھیج کر اس کی دل جوئی کی۔ سرحدوں کے رؤسا اور فرماں روا اس کی خدمت میں حاضر ہوئے اور اپنی فرماں برداری کا یقین دلایا۔ طبرستان، رے، قومس

اور ہمدان وغیرہ کی حکومت عبد الملک بن مالک کو مرحمت کی۔ اسی سال رومیوں اور مسلمانوں میں قیدیوں کا تبادلہ ہوا۔ اسی سال امام محمد بن حسن شیبانی شاکرد امام ابو حنیفہ نے رے کے قریب موضع زنبویہ میں وفات پائی۔ اسی روز کسائی نحوی بھی فوت ہوا۔ یہ دونوں ہارون الرشید کے ہمراہ تھے۔ ہارون الرشید دونوں کے جنازے میں شریک تھا۔ جب قبرستان سے واپس آئے تو ہارون الرشید نے کہا کہ آج ہم فقہ اور نحو دونوں کو دفن کر آئے۔

سنہ ۱۹۰ھ میں ہارون الرشید نے اپنے بیٹے مامون کو اپنا نائب بنا کر رقبہ میں مقیم کیا اور تمام انتظام سلطنت اس کے سپرد کر کے نقفور قیصر روم کی بد عہدی کی وجہ سے بلاد روم پر ایک لاکھ ۳۵ ہزار فوج سے حملہ کیا۔ ہر قلعہ کا محاصرہ کیا اور ۳۰ تیس یوم کے محاصرہ کے بعد بزور تیغ فتح کر لیا اور رومیوں کو قتل و گرفتار کیا پھر داؤد بن عیسیٰ بن موسیٰ کو ستر ہزار فوج کے ساتھ بلاد روم کے دوسرے قلعوں کو فتح کرنے کے لیے روانہ کیا۔ اس فوج نے تمام بلاد روم کو ہلا ڈالا۔ انہیں دنوں شرجیل بن معن بن زائدہ نے قلعہ سقالیہ و بسہ اور دوسرے قلعوں کو فتح کیا۔ یزید بن مخلد نے قونیہ کو فتح کیا۔ عبد اللہ بن مالک نے قلعہ ذی الکلاع کو فتح کر لیا۔ حمید بن معیوف امیر البحر نے سواحل شام و مصر کی کشتیوں کو درست کر کے جزیرہ قبرص پر چڑھائی کر دی اور اہل قبرص کو شکست دے کر تمام جزیرہ کو لوٹ لیا اور ستر ہزار آدمیوں کو گرفتار کر لیا۔ اس کے بعد ہارون نے طوانہ کا محاصرہ کیا۔ غرض رومی سلطنت کو مسلمانوں نے تہ و بالا کر کے اس کے مٹا ڈالنے اور روز کے جھگڑوں کو ایک ہی مرتبہ طے کر دینے کا تہیہ کر لیا۔ نقفور نے سخت عاجزانہ اور مجبور ہو کر جزیہ دینا قبول کر کے ہارون الرشید کے پاس پچاس ہزار اشرفی کی رقم بطور جزیہ روانہ کی۔ جس میں اپنی ذات کا جزیہ چار دینار اور اپنے لڑکے اور بطریق کی طرف سے دو دینار روانہ کئے تھے اور خلیفہ ہارون کی خدمت میں درخواست بھیجی کہ قیدیوں کو قلعہ میں سے فلاں عورت مجھ کو واپس مرحمت فرمادی جائے کیونکہ اس سے میرے بیٹے کی منگنی ہو گئی ہے۔ خلیفہ نے اس درخواست کو منظور کر لیا اور اس عورت کو روانہ کر دیا۔ نقفور کی الحاج وزاری پر رحم کر کے اس کا ملک اسی کو واپس کر کے تین لاکھ اشرفی سالانہ خراج اس پر مقرر کر کے ہارون واپس ہوا مگر واپسی کے بعد ہی رومیوں نے پھر بغاوت و سرکشی اختیار کر لی۔ اسی سال یعنی سنہ ۱۹۰ھ میں موصل کی گورنری پر خالد بن یزید بن حاتم کو مامور کیا گیا۔ اسی سال ہرثمہ بن اعین قلعہ طرس کی تعمیر پر مامور کیا گیا۔ خراسان کی تین ہزار فوج اور مصیصہ و انطاکیہ کی ایک ہزار فوج قلعہ طرس کی تعمیر میں مصروف رہی اور سنہ ۱۹۲ھ میں قلعہ کی تعمیر تکمیل کو پہنچی۔ اسی قسم کی فوج کو آج کل سفر میتا کی پلٹن کہا جاتا ہے۔ اسی سال آذربائیجان میں خرمیہ نے علم بغاوت بلند کیا۔ اس کی سرکوبی کے لیے عبد اللہ بن مالک دس ہزار فوج کے ساتھ روانہ کیا گیا۔ عبد اللہ نے باغیوں کو شکست فاش دے کر قیدیوں کو قتل کر ڈالا اور اس فتنہ کا سدباب ہوا۔ اسی سال یعنی ۱۳ محرم سنہ ۱۹۰ھ کو یحییٰ برکلی نے ستر برس کی عمر میں بمقام رقبہ بحالت قید وفات پائی۔ اس کے بیٹے فضل بن یحییٰ نے جنازہ کی نماز پڑھائی۔

سنہ ۱۹۱ھ میں محمد بن فضل بن سلیمان کو خلیفہ ہارون الرشید نے موصل کی گورنری مرحمت فرمائی

اور مکہ مکرمہ کی امارت پر فضل بن عباس کو مامور کیا گیا۔

**خراسان میں بغاوت :** اوپر ذکر ہو چکا ہے کہ علی بن عیسیٰ کے گورنر خراسان مقرر ہونے پر برآمدہ نے وہب بن عبد اللہ اور حمزہ بن اترک کو بغاوت پر آمادہ کر لیا تھا۔ وہب تو مارا گیا تھا لیکن حمزہ باقی تھا۔ وہ ابھی تک ہاتھ نہیں آیا تھا اور جا بجا ڈاکہ زنی کرتا پھرتا تھا۔ علی بن عیسیٰ خراسان نے سمرقند اور ماوراء النہر کی ولایت پر اپنی طرف سے یحییٰ بن اشعث کو عامل مقرر کر رکھا تھا۔ ماوراء النہر کی فوج میں رافع بن لیث بن نصر بن سیار مشہور سردار تھا۔ رافع بن لیث بھی برآمدہ کی جماعت کا آدمی تھا اور علی بن عیسیٰ و خلیفہ ہارون سے متنفر تھا۔ اتفاقاً یحییٰ بن اشعث نے ایک عورت سے نکاح کیا۔ چند روز کے بعد رافع بن لیث نے اس عورت کو بہکایا۔ اس نے یحییٰ سے علیحدگی چاہی مگر یحییٰ نے اس کو طلاق نہ دی۔ رافع نے اس کو یہ تدبیر بتائی کہ تو اپنے مرتد ہونے کا اعلان کر اور دو گواہ مرتد ہونے کے پیش کردے فوراً یحییٰ سے تیرا نکاح ٹوٹ جائے گا۔ اس کے بعد پھر اسلام قبول کر لینا۔ میں تجھ سے نکاح کر لوں گا۔ عورت نے یہی تدبیر کی اور رافع کے نکاح میں آگئی۔ غالباً نکاح منسوخ کرانے کی یہ تدبیر سب سے پہلے رافع نے ایجاد کی تھی۔ یحییٰ بن اشعث نے یہ تمام کیفیت خلیفہ ہارون الرشید کی خدمت میں لکھ کر بھیج دی۔ ہارون الرشید نے علی بن عیسیٰ گورنر خراسان کو لکھا کہ رافع اور اس عورت میں علیحدگی کر اور رافع پر حد شرعی جاری کرو اور شہر سمرقند میں گدھے پر سوار کر کر تشہیر کراؤ۔ چنانچہ اس حکم کی تعمیل میں رافع کو اس عورت سے جدا کر کر سمرقند کے جیل خانہ میں قید کر دیا گیا۔ ایک روز موقع پا کر رافع قید خانہ سے نکل گیا اور گورنر خراسان علی بن عیسیٰ کے پاس بل میں پہنچا۔ علی بن عیسیٰ نے اس کو قتل کرنا چاہا مگر میں نے بیٹے عیسیٰ بن علی نے سفارش کی اور علی بن عیسیٰ نے اس کو حکم دیا کہ تم سمرقند میں یحییٰ بن اشعث کے پاس جاؤ۔ رافع نے سمرقند پہنچ کر عامل سمرقند کو دھوکے سے قتل کر دیا اور خود سمرقند پر قابض ہو گیا۔ یہ خبر سن کر علی بن عیسیٰ نے اپنے بیٹے عیسیٰ بن علی کو سمرقند کی طرف روانہ کیا۔ رافع سے لڑتا ہوا عیسیٰ بن علی لڑائی میں مارا گیا۔ یہ خبر سن کر علی بن عیسیٰ لشکر لے کر بلخ سے مرو کی طرف اس خیال سے آیا کہ کہیں رافع مرو پر قبضہ نہ کر لے۔ یہ سن کر ۱۹۱ھ کا واقعہ ہے۔ خلیفہ ہارون الرشید نے رافع کی چیرہ دستی کا حال سن کر علی بن عیسیٰ کو خراسان کی امارت و حکومت پر روانہ کیا۔ حقیقت یہ تھی کہ رافع کے ساتھ لشکر خراسان کے تمام بڑے بڑے سردار اور برآمدہ کی جماعت نے آدمی شامل ہو گئے تھے۔ ہرثمہ بن امین نے سمرقند پہنچ کر رافع بن لیث کو محصور کر لیا۔ رافع نے سمرقند میں محصور ہو کر مدافعت شروع کی۔ یہ محاصرہ عرصہ دراز تک جاری رہا۔

**ہارون الرشید کی وفات :** رومیوں کی سرکوبی سے فارغ ہو کر اور نقفور کو مغلوب و ذلیل کر کے اور اس سے جزیہ کی رقم وصول کرنے کے بعد خلیفہ ہارون الرشید رقبہ میں واپس آیا۔ یہاں آ کر اس کو رافع بن لیث کی چیرہ دستی اور بعض امراء خراسان کی سرکشی کا حال معلوم ہوا۔ اس نے خود خراسان کا قصد کیا اور لشکر فراہم کر کے ماہ شعبان سنہ ۱۹۲ھ میں رقبہ سے بغداد پھر خراسان سے بغداد کی جانب روانہ ہوا۔ ہارون نے روانگی کے وقت رقبہ میں موتمن کو نائب السلطنت بنا کر خزیمہ بن خازم کو اس کے پاس چھوڑا۔ بغداد میں اپنے بیٹے امین کو

اپنا قائم مقام بنا کر مامون کو بھی بغداد میں امین کے پاس رہنے کا حکم دیا۔ مامون کے کاتب فضل بن سہیل نے مامون سے کہا کہ آپ کا دار الخلافہ بغداد میں امین کے پاس رہنا مناسب نہیں ہے۔ آپ خلیفہ کے ہمراہ چلنے کی کوشش کریں۔ مامون نے خلیفہ ہارون الرشید سے ہم سفر وہم رکاب رہنے کی التجا کی اور خلیفہ نے اس خواہش کو منظور کر لیا۔ ہارون الرشید بغداد سے روانہ ہونے کو تھا کہ رقبہ میں فضل بن یحییٰ برکلی محرم سنہ ۱۹۳ھ کو بحالت قید فوت ہوا۔ بغداد سے روانہ ہو کر ماہ صفر سنہ ۱۹۳ھ میں خلیفہ جرجان میں پہنچا۔ جرجان میں پہنچ کر خلیفہ کی بیماری نے خطرناک صورت اختیار کی۔ ہارون جس زمانہ میں بلاد روم کے اندر مصروف قلعہ شکنی تھا، اسی زمانہ میں بیمار ہو گیا تھا۔ رقبہ میں بیمار ہی پہنچا تھا۔ وہاں سے بغداد آیا۔ تب بھی علیل تھا اور اسی حالت علالت میں خراسان کی طرف فوج لے کر روانہ ہوا تھا۔ خلیفہ نے جرجان میں تمام سرداران لشکر کے روبرو یہ اعلان کیا کہ میرے ساتھ اس وقت جس قدر فوج اور سامان ہے یہ سب ملک خراسان اور مامون سے متعلق رہے گا۔ اس تمام لشکر اور تمام سامان کا مالک مامون ہے اور یہ تمام سردار سپہ سالار بھی مامون ہی کے تابع فرمان رہیں گے۔ اس طرح مامون کا اطمینان کر کے جرجان سے مامون کو مرو کی طرف بھیج دیا اور اس کے ساتھ عبداللہ بن مالک، یحییٰ بن معاذ، اسد بن خزیمہ، عباس بن جعفر بن محمد بن اشعث اور نعیم بن حازم وغیرہ سرداروں کو بھیجا۔ مامون کو مرو کی جانب روانہ کرنے کے بعد خود جرجان سے روانہ ہو کر طوس چلا گیا۔ اس وقت اس کے ساتھ فضل بن ربیع، اسماعیل بن صبیح، مسرور حاجب، حسین، جبرئیل بن خشیتوع وغیرہ موجود تھے۔ طوس پہنچ کر علالت نے یہاں تک ترقی کی کہ ہارون الرشید صاحب فراش ہو گیا۔ ہرثمہ بن اعین اور رافع بن لیث کے مقابلہ کا حال اوپر پڑھ چکے ہیں۔ ہرثمہ نے ابھی تک رافع کو مغلوب نہیں کیا تھا لیکن بخارا فتح ہو کر رافع کا بھائی بشیر بن لیث گرفتار ہو چکا تھا۔ ہرثمہ نے بشیر کو خلیفہ کی خدمت میں روانہ کیا۔ جب ہارون الرشید طوس میں بستر علالت پر پڑا ہوا تھا، اس وقت بشیر اس کے پاس پہنچ کر حاضر کیا گیا۔ ہارون نے اس کے قتل کرنے کا حکم دیا اور اس کو بڑی بے رحمی کے ساتھ قتل کیا گیا۔ بشیر کے قتل کرنے کا حکم دے کر ہارون بے ہوش ہو گیا۔ جب اس کو ہوش آیا تو جس مکان میں ٹھہرا ہوا تھا، اسی مکان کے ایک گوشہ میں قبر کھودنے کا حکم دیا۔ جب قبر کھد کر تیار ہو گئی تو چند حافظوں نے قبر میں اتر کر ختم قرآن کیا۔ ہارون نے اپنی چارپائی قبر کے کنارے بچھوالی اور چارپائی پر پڑے پڑے قبر کو دیکھا رہا۔ اسی حالت میں ۳ جمادی الثانی سنہ ۱۹۳ھ مطابق ۲۴ مارچ سنہ ۸۰۸ء بوقت شب انتقال کیا۔ اس کے بیٹے صالح نے نماز جنازہ کی نماز پڑھائی۔ ۲۳ سال ڈھائی مہینے ہارون الرشید نے خلافت کی۔ طوس میں اس کی قبر موجود ہے۔

ہارون الرشید کا نکاح زبیدہ بنت جعفر بن منصور سے ہوا تھا۔ زبیدہ کی کنیت ام جعفر تھی۔ محمد امین اسی کے بطن سے پیدا ہوا تھا۔ علی، عبداللہ، مامون، قاسم، موتمن، محمد معصم، صالح، محمد ابو موسیٰ، محمد ابو یعقوب، ابو العباس، ابو سلیمان، ابو علی، ابو احمد یہ سب بیٹے امہات اولاد سے پیدا ہوئے تھے۔ ہارون الرشید کے ان بیٹوں میں امین، مامون، موتمن اور معصم چار زیادہ مشہور ہیں۔ معصم پڑھا لکھانہ تھا۔ اسی لیے ولی عہدی

کے قابل اس کو ہارون نے نہیں سمجھا مگر وہ خلیفہ ہوا اور اسی کی اولاد سے بہت سے عباسی خلیفہ ہوئے اور اسی سے ہارون الرشید کی نسل چلی۔ ہارون الرشید نے مرتے وقت جس طرح بہت سے بیٹے چھوڑے اسی طرح بیٹیاں بھی بہت سی تھیں جو سب کنیزوں کے پیٹ سے پیدا ہوئی تھیں۔

ہارون الرشید کو خاندان عباسیہ میں آفتاب خاندان سمجھنا چاہیے۔ اس کے زمانے میں خلافت عباسیہ نہایت مضبوط ہو کر اپنی معراج کمال کو پہنچ گئی تھی۔ ہارون الرشید کے عہد خلافت میں آل ابی طالب اور دوسرے سازشی گروہوں کی ہمتیں پست ہو چکی تھیں۔ اس کو علم و فضل کا بے حد شوق اور پابندی مذہب کا بہت خیال تھا۔ زندیقیوں کے فتنہ کا اس کے عہد میں بکلی استیصال ہو چکا تھا۔ روم و یونان کی عظیم الشان عیسائی سلطنت اس کی خراج گزار تھیں۔ ہارون الرشید نے مرتے وقت خزانہ میں نوے کروڑ دینار چھوڑے تھے۔ اندلس و مراکش کے علاوہ وہ تمام عالم اسلام کا فرمانروا تھا۔ منصور ہی کے زمانے سے تصنیف و تالیف کا کام شروع ہو چکا تھا۔ ہارون الرشید کے زمانے میں یہودی اور عیسائی علماء کی بھی بڑی قدر دانی دربار بغداد میں ہوتی تھی۔ عیسائیوں کو ہارون نے فوجی سرداریاں بھی عطا کیں اور اپنی مصاحبت میں بھی جگہ دی۔ اس کے زمانے میں ہندوستان کے علماء بھی گورنر سندھ کی معرفت اور براہ راست خود بھی بغداد میں پہنچے اور وہاں ان کی قدر و منزلت بڑھائی گئی۔ عبرانی زبان کی کتابوں کے ترجمے ہوئے۔ مختلف علوم و فنون کی تدوین کا سلسلہ جاری ہوا۔ بغداد میں راحت و آسائش اور دولت و اطمینان لوگوں کو خوب حاصل تھا۔ اس لیے شاعری اور موسیقی کے چرچے بھی بغداد میں پائے جاتے تھے۔ قصہ گوئیوں نے ہارون کے متعلق بعض فرضی کہانیاں تصنیف کیں اور وہ کہانیاں دنیا میں مشہور ہو گئیں جس کا نتیجہ یہ ہوا کہ اس خلیفہ کے متعلق بہت سی غلط فہمیاں پھیل گئیں۔ ہارون الرشید بہادر اور سپاہی منش انسان تھا۔ وہ بڑی خوش دلی اور مسرت کے ساتھ گھوڑے کی زین پر مہینے اور برس صرف کر دیتا تھا لیکن جب صوفیوں کی مجلس میں بیٹھتا تو ایک تارک الدنیا صوفی و درویش نظر آتا تھا۔ جب فقہاء کی مجلس میں ہوتا تھا تو وہ اعلیٰ درجہ کا فقیہ اور جب محدثین کی خدمت میں ہوتا تھا تو اعلیٰ درجہ کا محدث ثابت ہوتا تھا۔ صرف زندیقیوں یعنی لاندہبوں کا وہ ضرور دشمن تھا۔ باقی غیر مذہب والوں کے ساتھ اس کا برتاؤ مدارات و مروت کا تھا۔ حج، جہاد اور خیرات تین چیزوں کا اس کو بہت شوق تھا۔ وہ اعلیٰ درجہ کا رقیق القلب بھی تھا۔ جب کوئی شخص اس کو نصیحت کرتا اور دوزخ سے ڈراتا تو وہ زار و قطار رونے لگتا تھا۔

ایک روز ابن سماک ہارون کے پاس بیٹھے ہوئے تھے۔ ہارون کو پیاس لگی، اس نے پانی مانگا، پانی آیا اور ہارون نے پینا چاہا تو ابن سماک نے کہا کہ امیر المومنین ذرا ٹھہر جائیے۔ ہارون الرشید نے کہا فرمائیے، ابن سماک نے کہا کہ اگر شدت پیاس میں پانی آپ کو نہ ملے تو ایک پیالہ پانی آپ کتنے تک خرید لیں گے؟ ہارون الرشید نے کہا نصف سلطنت دے کر مول لے لوں۔ ابن سماک نے کہا کہ اب آپ پی لیجئے۔ جب ہارون الرشید پانی پی چکا تو ابن سماک نے کہا کہ امیر المومنین اگر یہ پانی آپ کے پیٹ میں رہ جائے اور نہ نکلے تو اس کے پیٹ سے نکلو انے میں آپ کہاں تک خرچ کر سکتے ہیں؟ ہارون الرشید نے کہا کہ ضرورت پڑے تو میں نصف سلطنت دے



ڈالوں۔ ابن سماک نے کہا کہ بس آپ سمجھ لیجئے کہ آپ کا تمام ملک ایک پیالہ پانی اور پیشاب کی قیمت رکھتا ہے۔ آپ کو اس پر زیادہ غرور نہ ہونا چاہیے۔ ہارون الرشید یہ سن کر رو پڑا اور بہت دیر تک روتا رہا۔

ایک مرتبہ ہارون الرشیدی نے ایک بزرگ سے کہا کہ آپ مجھے نصیحت کیجئے۔ انہوں نے کہا کہ اگر آپ کا کوئی مصاحب ایسا ہو جو خوف دلاتا رہے اور اس کا نتیجہ بہتر ہو تو وہ اس مصاحب سے اچھا ہے جو آپ کو خوف سے آزاد کر دے مگر نتیجہ اس کا برا ہو۔ ہارون الرشید نے کہا ذرا کھول کر بیان فرمائیے تاکہ اچھی طرح سمجھ میں آجائے۔ انہوں نے کہا کہ اگر کوئی شخص آپ سے یہ کہے کہ قیامت کے دن آپ سے رعیت کے متعلق سوال ہونے والا ہے آپ اللہ تعالیٰ سے ڈرتے رہیں تو وہ اس شخص سے بہتر ہے جو یہ کہے کہ آپ اہل بیت نبوی سے ہیں اور بوجہ قرابت نبوی ﷺ آپ کے تمام گناہ معاف ہو چکے ہیں۔ یہ سن کر ہارون الرشید ایسا رویا کہ پاس بیٹھنے والوں کو اس پر رحم آنے لگا۔

قاضی فاضلی کہتے ہیں کہ ہارون الرشید کے سوا کوئی ایسا نہیں ہوا جس نے طلب علم میں سفر کیا ہو۔ ایک تو ہارون الرشید کہ اس نے اپنے بیٹوں امین و مامون کو ہمراہ لے کر موطا امام مالک کی سماعت کے لیے سفر کیا۔ چنانچہ جس نسخہ میں اس نے پڑھا تھا وہ شاہان مصر کے پاس موجود تھا۔ دوسرا سلطان صلاح الدین ایوبی جو موطا امام مالک کے سننے کی غرض سے اسکندریہ گیا تھا۔

ہارون الرشید چوگان کھیلتا اور تیر و کمان سے نشانہ بازی کرتا تھا۔ ہارون الرشید کی عمر وفات کے وقت ۴۵ سال کے قریب تھی۔ اس کے علاج میں حکیم جبرئیل بن خثیشوع سے غلطی ہوئی۔ اس لیے مرض ترقی کر کے اس کی وفات کا باعث ہوا۔ یہ حکیم ہارون الرشید کے ہمراہیوں میں اس کے بیٹے امین کا طرفدار تھا اور اس کا حاجب مسرور مامون کا ہوا خواہ تھا۔ جبکہ ہارون الرشید سفر ہی میں تھا اور اس کی علالت ترقی کر رہی تھی تو بغداد سے اس کے بیٹے امین نے بکر بن المعمر کی معرفت بعض خطوط ہارون الرشید کے ہمراہیوں کے نام لکھ کر بھیجے تھے جن میں ہارون الرشید کو فوت شدہ تصور کر کے اپنی بیعت کے لیے لکھا تھا۔ ایک خط امین نے اپنے بھائی صالح کے نام لکھا تھا کہ لشکر و اسباب اور خزانے لے کر فضل بن ربیع کے مشورے سے فوراً میرے پاس چلے آؤ۔ اسی مضمون کے خطوط اس نے ہارون الرشید کے دوسرے ہمراہیوں کو بھی لکھے تھے۔ اسی مضمون کا ایک خط فضل بن ربیع کے نام تھا۔ انہیں خطوط میں اس نے تمام سرداروں کو ان کے عہدوں پر قائم رکھنے کے لیے بھی وعدہ کیا تھا۔ بکر بن المعمر کے آنے کی اطلاع ہارون کو اتفاقاً ہو گئی۔ اس نے بکر کو اپنے سامنے بلایا اور آنے کا سبب دریافت کیا۔ اس نے کوئی معقول جواب نہ دیا تو ہارون نے اس کو قید کر دیا۔ اس واقعہ کے بعد ہی ہارون الرشید کا انتقال ہو گیا۔ فضل بن ربیع نے بکر کو جیل خانے سے نکلوایا۔ اس نے امین کے وہ خطوط دیئے، ان خطوط کو پڑھ کر سرداروں نے آپس میں مشورہ کیا۔ چونکہ سب اپنے وطن بغداد کی طرف جانے کے آرزو مند تھے۔ فضل بن ربیع سب کو لے کر بغداد کی طرف روانہ ہو گیا اور ہارون نے جو وصیت کی تھی اور مامون سے جو ان کے عہد و میثاق تھے، سب فراموش کر دیئے۔

## امین الرشید بن ہارون الرشید

محمد امین بن ہارون بن مہدی بن منصور عباسی زبیدہ خاتون کے پیٹ سے پیدا ہوا تھا۔ امین و مامون دونوں ہم عمر تھے۔ ہارون الرشید نے اپنے بعد امین کو تخت خلافت کا وارث مقرر کیا تھا لیکن ساتھ ہی مامون کو خراسان وغیرہ ممالک مشرقیہ کا مستقل حاکم بنا کر امین کو وصیت کی تھی کہ مامون کو خراسان کی حکومت سے معزول نہ کرے اور مامون کو نصیحت کی تھی کہ امین کی اطاعت و سیادت سے انکار نہ کرے۔ طوس میں جب ہارون الرشید کا انتقال ہوا تو مامون مرو میں تھا اور امین بغداد میں 'صالح ہارون الرشید کے ہمراہ تھا۔ ہارون کی وفات سے اگلے دن یعنی ۱۲ جمادی الثانی سنہ ۱۹۳ھ کو طوس میں لشکر ہارون اور موجودہ سرداروں نے امین کی خلافت پر نیابتہ صالح کے ہاتھ پر بیعت کی اور محکمہ ڈاک کے افسر حمویہ نے فوراً اپنے نائب کو جو بغداد میں تھا اس واقعہ کی اطلاع دی۔ چنانچہ اسی نے فوراً امین کو ہارون الرشید کے مرنے اور اس کے خلیفہ تسلیم ہونے کی خبر سنائی۔ صالح بن ہارون الرشید نے بھی اپنے بھائی امین کی خدمت میں اس واقعہ کو لکھا اور خلافت کی مبارکباد دی اور ساتھ ہی خاتم خلافت 'عصا اور چادر بھیج دی۔

ان لیام میں ہارون الرشید کی بیوی اور امین کی ماں زبیدہ خاتون شہر رقبہ میں اقامت گزین تھی اور خزانہ خلافت اسی کے قبضہ میں تھا۔ امین نے ان خبروں اور خطوں کے آنے پر جامع مسجد میں جا کر لوگوں کے سامنے خطبہ دیا۔ خلیفہ ہارون الرشید کی وفات کا حال سنایا اور لوگوں سے بیعت لی۔ زبیدہ خاتون اس خبر کو سن کر رقبہ سے بغداد کی طرف معہ خزانہ شاہی روانہ ہوئی۔ اس کے آنے کی خبر سن کر امین نے مقام انبار میں اس کا استقبال کیا اور عزت و احترام کے ساتھ بغداد میں لایا۔ مامون نے مرو میں باپ کے مرنے کی خبر سنی تو امیروں اور سپہ سالاروں کو جو وہاں موجود تھے جمع کیا اور اپنے لیے مشورہ طلب کیا کہ مجھ کو اب کیا کرنا چاہیے؟ ان امیروں اور سپہ سالاروں میں عبداللہ بن مالک، یحییٰ بن معاذ، شیب بن حمید بن قحطبہ، علاء حاجب عباس بن زہیر، ایوب بن ابی سمیر، عبدالرحمن بن عبدالملک بن صالح، فضل بن سہل قابل تذکرہ تھے۔ بغداد سے روانہ ہو کر جرجان تک مامون اور یہ تمام سردار بھی ہارون الرشید کے ہمراہ تھے۔ اس سفر میں فضل بن سہل نے سپہ سالاروں اور سرداروں کو مامون کی جانب مائل کرنے کی کوشش کی تھی اور بہت سے سرداروں نے وعدہ کیا تھا کہ ہم مامون کی طرفداری میں ضرور حصہ لیں گے لیکن فضل بن ربیع امین کا طرفدار تھا۔ اب بعد وفات ہارون فضل بن ربیع کی کوشش سے سب کے سب جو طوس میں موجود تھے، امین کی بیعت کر کے بغداد کی جانب روانہ ہو گئے اور اس بات کا مطلق خیال نہ کیا کہ ہارون کی وصیت کے موافق ہم کو مامون کی خدمت میں حاضر ہونا چاہیے کیونکہ اس تمام لشکر اور سامان کا مالک مامون ہے۔ یہ سردار جو مامون کے پاس تھے ہارون الرشید کی وصیت کے موافق ممالک مشرقیہ پر اس کی حکمرانی کے موید اور ہر طرح اسی کے ہوا خواہ تھے۔

ان میں سے بعض نے یہ مشورہ دیا کہ فضل بن ربیع ابھی راستہ میں ہے، یہاں سے فوج بھیج کر اس کو

مرو کی جانب واپس لایا جائے مگر فضل بن سہل نے اس کی مخالفت کی اور کہا کہ اگر اس طرح ان لوگوں کو واپس لایا گیا تو اندیشہ ہے کہ وہ دھوکا دیں گے اور موجب نقصان ثابت ہوں گے۔ ہاں مناسب یہ ہے کہ ان لوگوں کے پاس جنہوں نے فرمانبرداری کا اقرار کر کے اعانت و ہمدردی کے وعدے کئے تھے، پیغام بھیجا جائے اور ان کو ہارون الرشید کی وصیت اور ان کے وعدے یاد دلائے جائیں۔ چنانچہ دو قاصد روانہ ہوئے، وہ جب فضل وغیرہ کے پاس پہنچے تو انہوں نے سب کو اپنا دشمن پایا۔ بعض نے تو علانیہ مامون کو گالیاں بھی دیں۔ یہ دونوں قاصد مشکل سے اپنی جان بچا کر واپس آئے اور حالات جو کچھ دیکھ کر آئے تھے، سنائے۔ مامون کو یقین تھا کہ مجھ کو ممالک مشرقیہ پر قابض نہ رہنے دیا جائے گا۔ اس لیے وہ بہت فکر مند اور پریشان تھا۔ ادھر فضل بن سہل نے اس بات کا بیڑہ اٹھایا کہ مامون کو خلیفہ بنا کر رہوں گا۔ مامون کے ہمراہیوں میں ایسے لوگ بھی تھے جو مامون کے خلیفہ ہونے کو ناپسند کرتے تھے مگر ممالک مشرقیہ پر اس کے قابض رہنے کے خواہاں تھے۔ فضل بن سہل اور اس کے ہم خیال لوگ امین کی خلافت کو ناپسند کرتے تھے اور مامون ہی کو خلیفہ بنانے کے خواہاں تھے۔ فضل بن سہل کا باپ سہل ایک نو مسلم مجوسی تھا جو ہارون الرشید کے زمانے میں مسلمان ہوا تھا۔ ہارون نے اس کے بیٹے فضل کو مامون کا کاتب مقرر کیا تھا۔ مجوسی النسل ہونے کی وجہ سے وہ مامون کو خلیفہ بنانا چاہتا تھا۔

حقیقت یہ تھی کہ امین کی ماں ہاشمیہ تھی اور وہ عربوں کی حمایت اپنے ساتھ رکھتا تھا۔ مامون کی ماں ایرانی النسل تھی۔ اس لیے ایرانی و خراسانی لوگ مامون کے ہوا خواہ تھے۔ امین بغداد میں عربوں کے اندر موجود تھا اور مامون اپنے حامیوں یعنی ایرانیوں کے اندر مرو میں تھا۔ زبیدہ خاتون مامون سے متنفر تھی اور عربی سردار جو عباسیوں کے ہوا خواہ تھے وہ علویوں کو ناپسند کرتے تھے لیکن خراسان میں علویوں کے حامی بکثرت موجود تھے۔ جعفر برمکی جو علویوں کا طرفدار تھا، مامون کا اتالیق تھا۔ لہذا مامون کی قبولیت خراسان وغیرہ ممالک مشرقیہ میں زیادہ تھی۔ فضل بن ربیع وغیرہ جو برمکہ سے متنفر تھے، مامون سے بھی ناخوش تھے۔ غرض کہ مامون و امین کے دل صاف نہ تھے اور ان دونوں کے گرد ایسے سردار جمع تھے جو دو گروہوں میں منقسم تھے اور ایک گروہ دوسرے گروہ کا مخالف تھا۔ لہذا ہارون کے مرتے ہی ان دونوں گروہوں نے امین و مامون کی پیشوائی میں ایک دوسرے کے خلاف زور آزمائی کی تیاریاں شروع کر دی تھیں اور ایک دوسرے کی طرف سے مطمئن نہ تھے۔ مامون نے اہل خراسان کی استمالت قلوب کے لیے خراسان کا چوتھائی خراج معاف کر دیا اور خراسانی سرداروں سے ترقیات و قدر دانی کے بڑے بڑے وعدے کئے۔ اہل ایران خوش ہو کر کہتے تھے کہ مامون الرشید ہمارا ہمیشہ زادہ ہے، وہ ضرور ہمارے مرتبہ اور اقتدار کو بڑھائے گا۔ ادھر مامون نے مرو کے علماء و فقہاء کو بلا کر کہا کہ آپ لوگ وعظ و پند کے ذریعہ لوگوں کے خیالات کی تربیت کریں اور حالات کو قابو میں رکھیں۔ ان تمام حالات کے موجود ہوتے ہوئے مامون الرشید نے سب سے بڑی عقلمندی یہ کی کہ امین الرشید کی خدمت میں مودبانہ عرضی لکھ کر بھیجی اور ہدایا و تحائف روانہ کر کے اپنی نیاز مندی و فرمانبرداری کا یقین دلانے کی کوشش کی۔

اگر خلیفہ امین الرشید کی طرف سے عزم و مال اندیشی کے ساتھ کام لیا جاتا تو مامون الرشید ہی کی

طرف سے ناجائز و ناشدنی حرکات کا ظہور ہوتا اور وہی ملزم قرار پا کر اہل عالم کی نگاہ میں مطعون و بدنام ہوتا اور شاید اس کو کامیابی بھی حاصل نہ ہوتی لیکن فضل بن ربیع اور دوسرے مشیر امین کے لیے اچھے مشیر ثابت نہ ہوئے اور امین سے کسی دانائی ہو شیری کا ظہور نہ ہوا بلکہ اس نے اپنے کاموں سے بہت جلد لوگوں کو یقین دلایا کہ وہ ہارون الرشید کے تخت کو سنبھالنے کی قابلیت نہیں رکھتا۔ اس نے تخت خلافت پر قدم رکھتے ہی پہلی غلطی یہ کی کہ اپنے بھائی قاسم یعنی موتمن کو جزیرہ کی حکومت سے معزول کر کے اس کے پاس صرف قنسرین و عواصم کا صوبہ باقی رکھا اور جزیرہ کی حکومت پر اپنی طرف سے خزیمہ بن خازم کو مامور کر کے بھیج دیا۔ اسی سال یعنی اپنی خلافت کے ابتدائی ایام میں اس نے فضل بن ربیع کے مشورے سے اپنے بیٹے موسیٰ بن امین کو بجائے مامون کے ولی عہد بنانا چاہا اور مامون کو خود مخالفت کا موقعہ دے دیا۔ جس زمانہ میں ہارون الرشید خراسان کو جا رہا تھا تو اس نے یہ اعلان کر دیا تھا کہ یہ لشکر اور تمام سامان مامون الرشید کے پاس خراسان میں رہے گا اور مامون ہی اس کا مالک ہے لیکن فضل بن ربیع تمام سامان اور تمام لشکر کو جو وفات ہارون کے وقت طوس میں موجود تھا لے کر بغداد کی طرف چل دیا اور اس طرح مامون کو بہت کمزور کر گیا۔ اس لیے فضل بن ربیع کو یہ اندیشہ پیدا ہوا کہ اگر امین کے بعد مامون خلیفہ ہو گا اور جلدی اس کو تخت خلافت پہنچ گیا تو وہ میرے ساتھ ضرور براسلوک کرے گا۔ لہذا اس نے یہ کوشش کی کہ مامون کو ولی عہدی سے معزول کر دیا جائے۔ یہی خطرہ علی بن عیسیٰ سابق گورنر خراسان کو بھی اپنی نسبت تھا۔ لہذا اس نے بھی فضل بن ربیع کے اس مشورہ کی تائید کی اور امین کو مامون کی معزولی پر آمادہ کر دیا مگر خزیمہ بن خازم کے روبرو جب یہ مسئلہ پیش کیا گیا تو اس نے اس رائے کی سخت مخالفت کی اور خلیفہ کو سردست اس کام سے روک دیا۔ یہ خبریں مامون کے پاس پہنچ رہی تھیں مگر اس نے اس کے متعلق بالکل خاموشی اختیار کی اور نتیجہ کا منتظر رہا۔

**رافع اور ہرثمہ مامون کی خدمت میں :** اوپر بیان ہو چکا ہے کہ ہرثمہ بن امین نے سمرقند میں رافع کا محاصرہ کر رکھا تھا اور رافع بن لیث ابھی مغلوب نہ ہوا تھا کہ طوس میں ہارون الرشید کا انتقال ہوا۔ رافع کا بھائی بشیر گرفتار ہو کر طوس میں ہارون کے پاس پہنچ کر اس کے حکم سے قتل ہو چکا تھا۔ ہارون کی وفات کے بعد ہرثمہ بن امین نے بزور شمشیر سمرقند میں داخل ہو کر قبضہ کر لیا اور وہیں قیام بھی کر دیا۔ ہرثمہ بن امین کے ساتھ طاہر بن حسین بھی تھا۔ رافع بن لیث نے سمرقند سے فرار ہو کر ترکوں میں جا کر پناہ لی اور ترکوں کا لشکر لے کر ہرثمہ کے مقابلہ کو آیا۔ اس لڑائی میں بھی اس کو ہزیمت ہوئی۔ اس کے بعد ترکوں اور رافع کے درمیان ناچاقی پیدا ہوئی اور اس کی حالت بہت کمزور ہو گئی۔ اس نے اپنا قاصد مامون کے پاس بھیج کر امان طلب کی۔ مامون نے اس کو امان دے دی اور وہ مامون کی خدمت میں مرو چلا آیا۔ یہاں اس کی خوب آؤ بھگت کی گئی۔ ہرثمہ بھی چند روز کے بعد مامون کی خدمت میں حاضر ہوا۔ مامون نے ہرثمہ کو اپنی رکابی فوج کا افسر بنا لیا۔ انہیں ایام میں مامون نے عباس بن عبد اللہ بن مالک کو ولایت دے کر حکومت سے معزول کر دیا۔

**امین و مامون کی علانیہ مخالفت :** امین کے پاس بغداد میں خبر پہنچی کہ مامون نے ہرثمہ کو اپنی رکابی

فوج کا افسر بنا لیا ہے اور رافع کو عزت کے ساتھ مصاحبت میں داخل کر لیا ہے اور ولایت رے سے عباس بن عبد اللہ کو معزول کر دیا ہے۔ اس خبر کو سن کر وہ بلا وجہ ناراض ہو اور خطبہ سے مامون کا نام نکال کر اپنے بیٹے کا نام بطور ولی عہد داخل کر دیا اور عباس بن موسیٰ بن عیسیٰ بن جعفر اور محمد بن عیسیٰ بن نہیک کو پیام دے کر مامون کے پاس بھیجا کہ تم اس بات پر رضامند ہو جاؤ کہ میرا بیٹا موسیٰ ولی عہدی میں تم پر سابق رہے اور مجمع عام میں اس کا اعلان کر دو کہ بجائے میرے موسیٰ بن امین ولی عہد ہے۔ مامون نے اس بات کو قبول کرنے سے انکار کر دیا مگر فضل بن سہل نے اس موقع پر یہ فائدہ اٹھایا کہ عباس بن موسیٰ کو ہم خیال بنا کر مخفی طور پر اس بات کے لیے آمادہ کر لیا کہ وہ بغداد میں رہ کر جاسوسی و مخبری کی خدمات انجام دے اور ضروری باتوں کی فوراً اطلاع بھجوا دیا کرے۔ امین نے مامون سے خراسان کی بعض ولایات سے دست بردار ہو جانے کی بھی فرمائش کی تھی۔ مامون نے اس سے بھی صاف انکار کر دیا تھا۔ مامون کو جب معلوم ہوا کہ بغداد میں خطبوں سے میرے نام کو خارج کر دیا گیا ہے تو اس نے جو اب خراسان میں امین کے نام کو خطبوں سے خارج کر دیا۔ انہیں ایام میں امین نے خانہ کعبہ سے اس دستاویز کو جو ہارون نے لٹکائی تھی، اتروا کر چاک کر دیا۔ یہ واقعہ شروع سنہ ۱۹۴ھ کا ہے اور یہیں سے مامون الرشید کو امین کی علانیہ مخالفت کرنے کا حق پیدا ہو گیا۔ مامون نے خراسان کی ناکہ بندی بڑی احتیاط کے ساتھ کرادی تاکہ امین کا کوئی خط اور کوئی قاصد حدود خراسان میں داخل نہ ہو سکے اور خراسان میں کسی بغاوت کے پیدا کرنے کی کوشش امین نہ کر سکے۔

صوبوں میں بد امنی : جب دونوں بھائیوں میں مخالفت، عہد نامہ کے خانہ کعبہ سے اتروا کر چاک کر دینے اور خطبوں سے ایک دوسرے کے ناموں کو خارج کر دینے کا حال مشہور ہوا تو جہاں جہاں کوئی مواد فاسد موجود تھا وہ ابھرنے اور پھوٹ پڑنے پر آمادہ ہو گیا۔ چنانچہ خاقان، تبت ملوک، ترک، بادشاہ کابل نے جو حکومت اسلامیہ کے باج گزار و فرماں بردار تھے، بغاوت و سرکشی پر آمادگی ظاہر کی اور بلاد اسلامیہ کے لوٹنے، شب خون مارنے اور حملہ کرنے کی تیاری کرنے لگے۔ یہ خبریں سن کر مامون پریشان ہوا مگر فضل بن سہل کے مشورے سے اس نے ان ملوک کو نرمی و استمالت کے خطوط لکھے اور بعض کا خراج معاف کر کے بعض کو اسی قسم کی اور رعایتیں دے کر صلح و آشتی کے تعلقات کو مضبوط کر لیا۔ مامون کی یہ پریشانی جلد ہی رفع ہو گئی اور اندرونی ملک میں کسی قسم کا کوئی فتنہ برپا نہ ہونے دیا کیونکہ اہل خراسان تمام مامون کے بہ دل حامی و مددگار تھے اور امین کو جو اہل عرب کا حامی تھا شکست دینا چاہتے تھے۔ ادھر ممالک مغربہ یعنی امین کے ماتحت صوبوں میں جو شور و شین برپا ہوئیں وہ امین کے لیے زیادہ خطرناک ثابت ہوئیں۔ ملک شام میں خاندان بنو امیہ کا صرف ایک ہی شخص باقی رہ گیا تھا جس کا نام علی بن عبد اللہ بن خالد بن یزید بن معاویہ تھا۔ اس کی ماں کا نام نفیہ بنت عبید اللہ بن عباس بن علی بن ابی طالب تھا۔ یہ منصیبانی کے نام سے مشہور تھا۔ وہ کہا کرتا تھا کہ میں صفین کے سرداروں یعنی معاویہ و علی کا بیٹا ہوں۔ یہ ذی علم و صاحب شعور شخص تھا۔ امین و مامون کو آمادہ مقابلہ دیکھ کر اس نے ملک شام میں خروج کیا اور شام کے وہ قبائل جو بنو امیہ سے تعلق رکھتے تھے، اس کے ساتھ ہو گئے۔ امین نے فوجیں شام کی

طرف روانہ کیں لیکن ان کو شکست ہوئی۔ کئی برس تک ملک شام میں ہنگامہ برپا رہا۔ آخر سنہ ۱۹۸ھ میں سفیانی بعض شامی قبائل سے مغلوب ہو کر شام سے فرار ہو گیا اور شامیوں نے دمشق پر قبضہ کر لیا۔ امین نے جب خانہ کعبہ سے دستاویز عہد نامہ کو اتار کر چاک کر دیا اور داؤد بن عیسیٰ نے اس حکم کی تعمیل کرنے سے انکار کر کے مکہ و مدینہ اور حجاز کے باشندوں کو سمجھایا کہ امین نے مامون پر ظلم کیا ہے۔ ہم نے خلیفہ ہارون الرشید کے سامنے جو عہد کیا ہے اس پر قائم رہنا چاہیے اور موسیٰ کی جو ایک شیر خوار بچہ ہے ہر گز بیعت ولی عہدی نہیں کرنی چاہیے۔ داؤد بن عیسیٰ کی اس کوشش کا یہ نتیجہ ہوا کہ تمام اہل حجاز کے مامون کی خلافت کو تسلیم کر کے امین کا نام خطبہ سے نکال دیا اور مامون ہی کو خلیفہ تسلیم کر لیا اور داؤد بن عیسیٰ نے مکہ سے براہ بصرہ، فارس اور کرمان جا کر مرو میں مامون الرشید کو حجاز کی حالت سے آگاہ کیا۔ مامون نے خوش ہو کر اسی کو اپنی طرف سے مکہ کا گورنر مقرر کر کے بھیج دیا۔ یہ واقعہ سنہ ۱۹۶ھ کا ہے۔ غرض بغاوتوں اور سرکشیوں سے امین کو زیادہ نقصان پہنچا۔ مامون کو کوئی صدمہ نہیں پہنچا جو دلیل اس بات کی ہے کہ امین کے اندر قابلیت ملک داری نہ تھی۔

## رومی

ہارون الرشید کے انتقال سے چند روز بعد قیصر روم نقفور بھی جنگ برجان میں مارا گیا۔ اس کی جگہ اس کا بیٹا تخت نشین ہوا۔ دو مہینے کے بعد وہ بھی مر گیا تو اس کی بہن کا داماد میکائیل بن جر جیسے تخت نشین ہوا اور دوسرے سال سنہ ۱۹۴ھ میں رومیوں نے اس کے خلاف بغاوت کی تو وہ دارالسلطنت چھوڑ کر درویشوں اور رہبانوں میں جا شامل ہوا۔ تب رومیوں نے اپنے سپہ سالار ایون نامی کو تخت پر بٹھایا۔ غرض جس زمانے میں ہارون کو سلطنت میں اندرونی فسادات رونما ہو رہے تھے، اس زمانے میں رومیوں کی سلطنت بھی اسی قسم کی پیچیدگیوں میں مبتلا تھی۔

امین و مامون کی زور آزمائی : سنہ ۱۹۴ھ کے آخری ایام میں امین نے مامون کو ولی عہدی سے معزول کیا اور مامون نے امین کا نام خطبہ سے نکال دیا۔ اس کے بعد امین نے یہی نہیں کہ اپنے بیٹے کو مامون کی جگہ ولی عہد بنایا بلکہ اپنے بھائی موٹمن کو بھی معزول کر کے اس کی جگہ اپنے دوسرے بیٹے عبد اللہ کو ولی عہد بنایا اور خطبوں میں موسیٰ و عبد اللہ کا نام لیا جانے لگا۔ اب لڑائی اور زور آزمائی کے لیے امین و مامون کو کسی چیز کے انتظار کی ضرورت نہ تھی۔ فضل بن سہل کو مامون نے ذوالریاستین یعنی صاحب السیف و القلم کا خطاب دے کر اپنا مدارالمہام سلطنت بنایا۔ طاہر بن حسین بن مصعب بن زریق بن اسد خزاعی کو فوج کی سپہ سالاری سپرد کی گئی۔ فضل بن سہل نے سرحدی ولایت رے میں جا کر وہاں کے جنگ آزمودہ سپاہیوں کو فراہم کیا اور اس سرحدی علاقے کے لوگوں کی ایک فوج بھرتی کر کے سپہ سالار کو سپرد کی۔ طاہر بن حسین نے ابو العباس خزاعی کو لشکر رے کا امیر مقرر کیا۔ ابو العباس نے رے میں اپنے لشکر کو کیل کانٹے سے درست کیا۔

ادھر امین الرشید نے عصمت بن حماد بن سالم کو ایک ہزار پیادوں کی جمعیت سے ہمدان کی طرف

روانہ کر کے حکم دیا کہ تم ہمدان میں مقیم رہ کر اپنے مقدمتہ الحیش کو سادہ کی طرف روانہ کرنا۔ اس کے بعد امین نے ایک بڑا لشکر مرتب کر کے فضل بن ربیع کے مشورے سے علی بن عیسیٰ بن ہامان کی سپہ سالاری میں مامون کے مقابلہ کو خراسان کی طرف روانہ کیا۔ امین اور اس کے وزیر فضل بن ربیع کی یہ سخت غلطی تھی کہ علی بن عیسیٰ کو سپہ سالار بنا کر خراسان کی طرف روانہ کیا۔ اہل خراسان علی بن عیسیٰ سے اس کے عہد گورنری سے ناخوش تھے۔ اس کے آنے کی خبر سن کر اہل خراسان اور بھی زیادہ لڑنے اور مارنے پر آمادہ ہو گئے۔ امین نے علی بن عیسیٰ کو نہاوند، ہمدان، رقم، اصفہان اور بلاد جبل بطور جاگیر عطا کئے اور خزانہ خلافت سے ہر قسم کا سامان اور روپیہ ضرورت سے زیادہ دے کر پچاس ہزار سواروں کے ساتھ رخصت کیا اور عمال کے نام فراہم کر دیئے گئے کہ علی بن عیسیٰ کی کمک کے لیے لشکر روانہ کریں اور ہر قسم کی امداد اس کو پہنچائیں۔ علی بن عیسیٰ امین کی ماں زبیدہ خاتون سے رخصت ہونے کے لیے حاضر ہوا تو اس نے مامون کے متعلق علی کو نصیحت کی کہ اس کو گرفتار کر کے کوئی بے ادبی کا برتاؤ نہ کرنا۔ شعبان سنہ ۱۹۵ھ میں علی بن عیسیٰ بغداد سے روانہ ہوا۔ خود خلیفہ امین اور ارکان سلطنت بطریق مشایعت اس لشکر کے ہمراہ روانہ ہوئے۔ یہ اس شان و شکوہ کا لشکر تھا کہ اہل بغداد نے اب تک ایسا عظیم الشان لشکر نہیں دیکھا تھا۔ علی بن عیسیٰ خلیفہ امین سے رخصت ہو کر رے کے قریب پہنچا تو اس کے ہمراہیوں نے رائے دی کہ ہراول اور مورچے قائم کرنے چاہئیں مگر علی نے کہا کہ طاہر جیسے شخص کے مقابلے میں مورچے قائم کرنے کی ضرورت نہیں ہے۔ طاہر بھی علی کے قریب پہنچنے کی خبر سن کر رے سے نکلا اور رے سے پانچ فرسنگ کے فاصلے پر دونوں کا مقابلہ ہوا۔ علی بن عیسیٰ کے ہمراہ پچاس ہزار سے زیادہ فوج تھی اور طاہر بن حسین کے لشکر کی کل تعداد چار ہزار فوج تھی۔ دونوں کی قوتوں کا یہ ایسا نمایاں فرق تھا کہ علی بن عیسیٰ نے صف آرائی کے وقت اپنی فوج سے کہا کہ ان لوگوں کو قتل کرنے کی ضرورت نہیں بلکہ ان کو گھیر کر گرفتار کر لینا چاہیے۔

علی بن عیسیٰ کے عظیم الشان لشکر کو دیکھ کر طاہر بن حسین کے لشکر سے عین صف آرائی کے وقت کچھ لوگ فرار ہو کر علی بن عیسیٰ کے پاس چلے گئے تاکہ فتح مند ہونے والے گروہ کی شرکت سے فائدہ اٹھائیں اور ہر قسم کے نقصان سے محفوظ رہیں مگر علی بن عیسیٰ نے ان لوگوں کو پٹوا کر نکال دیا اور بعض کو قید کر لیا۔ اس سے طاہر بن حسین کو بہت فائدہ پہنچا یعنی اس کے لشکر کا ہر تنفس لڑنے اور مارنے مرنے پر آمادہ ہو گیا۔ آخر لڑائی شروع ہوئی، طاہر بن حسین نے میمنہ اور میسرہ کو علی بن عیسیٰ کے میسرہ اور میمنہ نے شکست دے کر بھگایا مگر طاہر نے قلب لشکر کو لے کر علی کے قلب پر ایسا حملہ کیا کہ علی کا قلب شکست کھا کر پیچھے ہٹنے پر مجبور ہوا۔ یہ حالت دیکھ کر طاہر کے میمنہ اور میسرہ کے شکست خوردہ سپاہی لوٹے اور ہمت کر کے طاہر سے آئے۔ نہایت سخت معرکہ آرائی ہوئی اور اسی دارو گیر میں علی بن عیسیٰ کے گلے میں ایک تیر نے ترازو ہو کر اس کا کام تمام کر دیا۔ علی بن عیسیٰ کے گرتے ہی تمام لشکر فرار ہوا اور طاہر کے تمام ہمراہیوں نے علی بن عیسیٰ کا سر کاٹ لیا۔ طاہر کے فتح مند لشکر نے دو فرسنگ تک فراریوں کا تعاقب کیا اور لشکر بغداد قتل و گرفتار ہوتے ہوئے چلے گئے۔

رات کی تاریکی نے حاکم ہو کر بقیہ فراریوں کو قتل و گرفتاری سے بچایا۔ طاہر بن حسین رے میں واپس آیا اور فتح نامہ مامون کی خدمت میں روانہ کیا کہ:

بخدمت امیر المومنین گزارش ہے کہ یہ عریضہ ایسی حالت میں لکھ رہا ہوں کہ علی بن عیسیٰ کاسر میرے روبرو ہے۔ اس کی انگوٹھی میری انگلی میں ہے اور اس کا لشکر میرے زیر فرمان ہے۔“

تین دن کے عرصہ میں یہ خط مرو میں فضل بن سہل کے پاس پہنچا۔ وہ لیے ہوئے مامون کی خدمت میں حاضر ہوا۔ فتح کی مبارکبادی اراکین دولت نے بطور امیر المومنین سلام کیا۔ دو دن کے بعد علی کاسر بھی پہنچا جس کو تمام ملک خراسان میں تشہیر کیا گیا۔

بغداد میں علی بن عیسیٰ بن ہامان کے مقتول ہونے کی خبر پہنچی تو امین نے عبدالرحمن بن جبلة انباری

کو بیس ہزار سواروں کی جمعیت سے طاہر کے مقابلہ کو روانہ کیا۔ عبدالرحمن بن جبلة کو ہمدان اور بلاد خراسان کی

سند گورنری بھی دی گئی کہ ان ملکوں کو فتح کر کے اپنی حکومت قائم کر لو۔ عبدالرحمن بن جبلة نے ہمدان پہنچ کر

قلعہ بندی کی۔ اس کا حال طاہر بن حسین کو معلوم ہوا تو وہ فوج لے کر ہمدان کی طرف گیا۔ عبدالرحمن بن جبلة

نے ہمدان سے نکل کر مقابلہ کیا۔ طاہر نے پہلے ہی حملہ میں شکست دے کر بھاگا دیا۔ عبدالرحمن نے ہمدان میں جا

کر پھر تیاری کر کے شہر سے باہر نکل کر دوبارہ مقابلہ کیا۔ اس مرتبہ بھی شکست کھا کر ہمدان میں داخل ہو کر پناہ

گزین ہوا۔ طاہر نے فوراً بڑھ کر شہر کا محاصرہ کر لیا۔ محاصرہ نے طول کھینچا، اس وقفہ میں طاہر نے قزوین کو فتح کر

لیا۔ عامل قزوین فرار ہو گیا۔ طویل محاصرہ سے اہل شہر کو اذیت ہوئی اور عبدالرحمن کو اندیشہ ہوا کہ کہیں اہل شہر

ہی شب خون نہ ماریں۔ اس لیے اس نے طاہر سے امان طلب کی۔ طاہر نے اس کو امان دے دی اور ہمدان پر قبضہ

کر لیا۔ طاہر کے امان دینے کی وجہ سے عبدالرحمن بلا روک ٹوک ہمدان میں رہتا تھا۔ ایک روز موقعہ پا کر

عبدالرحمن نے اپنے ہمراہیوں کو مجتمع کر کے بحالت غفلت طاہر کے لشکر پر حملہ کیا۔ اس حملہ میں طاہر نے

عبدالرحمن کو شکست دے کر قتل کیا۔ عبدالرحمن کے ہمراہی جو قتل ہونے سے بچ گئے وہ بھاگ کر عبداللہ و احمد

پسران حریشی سے جو بغداد سے عبدالرحمن کی مدد کے لیے آ رہے تھے، ان دونوں پر اس قدر رعب طاری ہوا کہ

بلا مقابلہ راستے ہی سے بغداد کی جانب واپس چلے گئے۔ طاہر نے یکے بعد دیگرے شہروں پر قبضہ کرنا شروع کیا۔

حلوان پہنچ کر مورچے قائم کئے اور خندقیں کھدوا کر خوب مضبوطی کر لیں۔ ان فتوحات کے بعد مامون نے حکم

جاری کیا کہ ہر شہر میں بیعت خلافت لی جائے اور منبروں پر ہمارے نام کا خطبہ پڑھا جائے۔ فضل بن سہل کو

مامون نے ذوالریاستین (صاحب السیف والقلم) کا خطاب دے کر اپنا وزیر اعظم اور مدار المہام خلافت بنایا۔ فضل

بن سہل کی نیابت و ماتحتی میں علی بن ہشام کو وزیر جنگ اور نعیم بن خازم کو وزیر مال اور دفتر انشاء کا مہتمم مقرر

کیا۔ فضل بن سہل کے بھائی حسن بن سہل کو دیوان الخراج کی افسری سپرد کی گئی۔

خلیفہ امین کی حکومت میں اختلال : بغداد میں جب خبر پہنچی کہ عبدالرحمن بن جبلة بھی طاہر کے

مقابلہ میں مارا گیا تو تمام شہر میں ہلچل مچ گئی۔ خلیفہ امین نے اسد بن یزید بن مزید کو طلب کر کے طاہر کے مقابلہ



کے لیے روانگی کا حکم دیا۔ اسد بن یزید نے کہا کہ میرے لشکر کو ایک سال کا وظیفہ پیشگی دیا جائے۔ سامان حرب عطا فرمایا جائے۔ اس بات کا وعدہ کیا جائے کہ جس قدر شہر میں فتح کروں ان کا کوئی حساب مجھ سے نہ لیا جائے گا۔ تجربہ کار بہادر سپاہی میرے ہمراہ کئے جائیں۔ کمزوروں اور ناتوانوں کو الگ کیا جائے۔ ان شرطوں کو سن کر امین برہم ہوا اور اسد بن یزید کو قید کر دیا۔ اس کے بعد عبداللہ بن حمید بن قحطبہ کو طلب کر کے طاہر کے مقابلہ پر جانے کا حکم دیا۔ عبداللہ بن حمید بن قحطبہ نے بھی اسی قسم کی شرطیں پیش کیں۔ وہ بھی معتبہ ہوا۔ اس کے بعد اسد بن یزید کے چچا احمد بن مزید کو طلب کر کے اسد کے قید کر دینے کی معذرت کی اور جنگ طاہر پر جانے کا حکم دیا اور احمد بن مزید بیس ہزار فوج لے کر بغداد سے روانہ ہوا۔ یہ دیکھ کر عبداللہ بن حمید بن قحطبہ بھی دوسری بیس ہزار فوج لے جانے پر آمادہ ہو گیا اور دونوں ساتھ ہی ساتھ حلوان کی طرف روانہ ہوئے۔ حلوان کے قریب مقام فائقین میں دونوں سردار یہ چالیس ہزار کا لشکر لیے ہوئے خیمہ زن ہوئے۔ طاہر بھی یہ خبر سن کر اپنا لشکر لیے ہوئے ان کے مقابلہ پر آ پہنچا اور جاسوسوں کو بہ تبدیل لباس لشکر بغداد میں پھیلا دیا۔ ان جاسوسوں نے پہنچ کر خبر اڑائی کہ بغداد میں خزانہ خالی ہو چکا ہے اور لشکر کو تنخواہیں ملنی بند ہو گئی ہیں۔ لشکری پریشان پھر رہے ہیں اور جہاں جو کچھ پاتے ہیں اس پر قبضہ کر لیتے ہیں۔ یہ خبر مشہور ہوتے ہی لشکر میں ہلچل مچ گئی۔ کوئی اس کی تردید کرتا تھا کوئی تصویب۔ آخر نوبت یہاں تک پہنچی کہ آپس ہی میں ایک دوسرے سے دست و گریباں ہو گئے اور طاہر کا مقابلہ کئے بغیر ہی بغداد کی طرف روانہ ہو گئے۔ طاہر نے بڑھ کر حلوان پر قبضہ کر لیا۔ اسی اثناء میں ہرثمہ بن اعین ایک لشکر جرار کے ساتھ مرد سے مامون کا فرمان لیے ہوئے طاہر کے پاس حلوان میں پہنچا۔ اس فرمان میں لکھا تھا کہ تم نے اب تک جس قدر ملک فتح کر لیا ہے وہ سب ہرثمہ کے سپرد کر دو اور تم ابوہاز کی جانب پیش قدمی کرو۔ طاہر نے اس حکم کی تعمیل کی اور خود ابوہاز کی طرف فوج لے کر بڑھا۔

**خلیفہ امین کی معزولی و بحالی :** اوپر ذکر ہو چکا ہے کہ خلیفہ ہارون الرشید نے عبدالمالک بن صالح کو قید کر دیا تھا۔ امین نے تخت خلافت پر بیٹھتے ہی اس کو آزاد کیا۔ جب طاہر کے مقابلہ میں بغداد کی فوجوں کو شکستیں ہونے لگیں تو عبدالمالک بن صالح نے دربار خلافت میں حاضر ہو کر کہا کہ خراسانیوں کے مقابلہ پر اہل عراق کی بجائے شامیوں کو بھیجنا چاہیے۔ وہ خراسانیوں کا مقابلہ کر سکتے ہیں اور میں ان کی اطاعت و فرمانبرداری کا ذمہ دار ہوتا ہوں۔ یہ سن کر خلیفہ امین نے عبدالمالک کو شام و جزیرہ کی سند گورنری مرحمت فرما کر روانہ کیا۔ عبدالمالک نے رقبہ میں پہنچ کر رؤساء شام سے خط و کتابت شروع کی اور تھوڑے ہی دنوں میں شام کا ایک بڑا لشکر فراہم کر لیا۔ حسین بن علی بن عیسیٰ بھی عبدالمالک کے ساتھ تھا اور عبدالمالک کی فوج میں اس حصہ فوج کا سردار تھا جو خراسانیوں پر مشتمل تھا۔ عبدالمالک اسی عرصہ میں بیمار ہو کر فوت ہوا اور شامیوں اور خراسانیوں میں خانہ جنگی شروع ہوئی۔ شام کے لوگ اپنے اپنے گھروں کو چل دیے۔ حسین بن علی تمام خراسانی لشکر کو لیے ہوئے بغداد کی طرف روانہ ہوا۔ اہل شہر اور رؤساء بغداد نے اس کا استقبال کیا۔ رات کے وقت خلیفہ امین نے حسین بن علی کو اپنے دربار میں طلب کیا۔ حسین نے جانے سے انکار کیا اور صبح ہوتے ہی اپنے ہمراہیوں کو خلیفہ امین کی معزولی

پر آمادہ کیا اور بغداد کے پل پر آیا۔ یہاں امین کی فوج نے مقابلہ کیا مگر شکست کھائی۔ حسین بن علی نے قصر خلافت پر حملہ کر کے امین اور اس کی والدہ زبیدہ خاتون کو گرفتار کر کے قصر منصور میں لا کر قید کر دیا اور خلافت مامون کی لوگوں سے بیعت لی۔

اگلے دن لوگوں نے حسین بن علی سے اپنے روزینے طلب کئے مگر حسب منشاء نہ پائے اور آپس میں سرگوشیاں کرنے لگے۔ رفتہ رفتہ اہل بغداد امین کی معزولی اور گرفتاری پر افسوس کرنے لگے اور متحد ہو کر حسین بن علی کے مقابلہ پر آمادہ ہو گئے۔ حسین بن علی نے ان لوگوں کا مقابلہ کیا۔ بڑی خونریز جنگ ہوئی جس میں حسین بن علی شکست کھا کر گرفتار ہوا۔ اہل شہر نے قصر منصور میں جا کر امین اور زبیدہ کو آزاد کیا۔ امین کو لا کر تخت خلافت پر بٹھایا اور دوبارہ بیعت کی۔ حسین پابہ زنجیر امین کے روبرو پیش کیا گیا۔ امین نے ملامت کر کے اس کو آزاد کر دیا اور کہا کہ تم اب اپنی خطا کی تلافی اس طرح کرو کہ طاہر بن حسین کے مقابلے پر جاؤ اور اس کو شکست دے کر ناموری حاصل کرو۔ حسین کو خلعت گراں بہا عطا ہو اور نہایت عزت و احترام کے ساتھ رخصت کیا گیا۔ اہل بغداد اس کو مبارکباد دیتے ہوئے پل تک آئے۔ جب لوگوں کا مجمع کم ہو گیا تو حسین بن علی پل کو عبور کر کے وہاں سے بھاگ کھڑا ہوا اور اپنی بغاوت کا اعلان کر تا گیا۔ امین نے اس کے تعاقب میں سواروں کو بھیجا۔ بغداد سے تین میل کے فاصلے پر سواروں نے حسین کو جالیا۔ خفیف سی لڑائی کے بعد حسین بن علی مارا گیا۔ اس کا سہرا تار کر لوگ امین کے سامنے لائے۔ یہ واقعہ ۱۵ / رجب سنہ ۹۶ھ کو وقوع پذیر ہوا۔ اسی روز حسین بن علی کے قتل ہونے پر فضل بن ربیع جو امین کا وزیر اعظم تھا، ایسا روپوش ہوا کہ کسی کو اس کی اطلاع نہ ملی۔ فضل بن ربیع کے اس طرح غائب ہونے اور دھوکا دیئے جانے سے امین کو اور بھی زیادہ پریشانی کا سامنا ہوا۔

**طاہر کی ملک گیری :** بغداد میں مذکورہ بالا حالات رونما ہو رہے تھے۔ ادھر طاہر بن حسین حلوان میں ہرثمہ بن اعین کو مفتوحہ ممالک کی حکومت سپرد کر کے مامون کے حکم کے موافق اہواز کی جانب بڑھا۔ اپنی روانگی سے پیشتر اس نے حسین بن عمر رستمی کو روانہ کر دیا تھا۔ ادھر بغداد سے خلیفہ امین نے عبداللہ و احمد کے واپس آنے پر محمد بن یزید بن حاتم کو اہواز کے بچانے کے لیے روانہ کیا تھا۔ طاہر نے یہ سن کر کہ محمد بن یزید بغداد سے فوج لیے ہوئے آرہا ہے۔ چند دستے حسین بن عمر رستمی کی کمک کے لیے روانہ کر دیئے اور حکم دیا کہ جس قدر جلد ممکن ہو یلغار کر کے حسین بن عمر رستمی سے جاملو۔ مقام مکرم میں محمد بن یزید پہنچا تھا کہ طاہر کی فرستادہ فوج کے قریب آجانے کا حال معلوم ہوا۔ محمد بن یزید نے یہاں مقابلہ مناسب نہ سمجھ کر اہواز پر اول قابض ہو جانا ضروری سمجھا اور اہواز تک پہنچ گیا۔ وہاں طاہر کا لشکر بھی مقابلہ پر آیا۔ سخت لڑائی کے بعد محمد بن یزید مارا گیا۔ طاہر نے اہواز پر قبضہ کر لیا اور اپنی طرف سے یمامہ، بحرین اور عمان پر والی مقرر کر کے بھیجے۔ اس کے بعد واسطہ کا قصد کیا۔ واسطہ کا عامل بھاگ گیا اور طاہر نے بہ آسانی واسطہ پر قبضہ کرنے کے بعد کوفہ کی طرف فوج بھیجی۔ کوفہ میں عباس بن ہادی حاکم تھا۔ اس نے فوراً خلیفہ امین کی معزولی کا اعلان کر کے خلافت مامون کی بیعت کر لی اور طاہر کے پاس اس اطلاع کا ایک خط بھیج دیا۔ منصور بن مہدی گورنر بصرہ نے بھی ایسا ہی

کیا۔ کوفہ اور بصرہ دونوں عراق کے مرکزی مقام تھے۔ ان دونوں صوبوں کے گورنر خاندان خلافت سے تعلق رکھتے تھے۔ ان دونوں نے مامون کو امین پر ترجیح دے کر امین کی معزولی اور مامون کی خلافت کو تسلیم کر کے دوسروں کے لیے قابل تقلید مثال قائم کر دی۔ ادھر داؤد بن عیسیٰ گورنر حجاز نے بھی جو خاندان خلافت سے تھا، حجاز میں مامون کی خلافت کی بیعت لوگوں سے لے لی جیسا کہ اوپر ذکر ہو چکا ہے۔ گورنر موصل مطلب بن عبد اللہ بن مالک نے بھی امین کی معزولی کا اعلان کر کے مامون کی خلافت کو تسلیم کر کے بیعت کر لی۔ طاہر نے ان سب کو ان کے عہدوں پر بحال رکھا۔ طاہر نے خود مقام جرجریا میں خیمہ زن ہو کر حرث بن ہشام اور داؤد بن موسیٰ کو قصر ابن ہبیرہ کی جانب روانگی کا حکم دیا۔ یہ واقعہ رجب سنہ ۱۹۶ھ کا ہے جبکہ بعد میں خلیفہ امین کی معزولی اور بحالی کا واقعہ پیش آرہا تھا۔

خلیفہ امین نے معزولی کے بعد تخت خلافت پر متمکن ہو کر محمد بن سلیمان اور محمد بن حماد بربری کو قصر ابن ہبیرہ کی جانب اور فضل بن موسیٰ کو کوفہ کی جانب روانہ کیا۔ حرث اور داؤد نے محمد بن سلیمان اور محمد بن حماد کا مقابلہ کیا اور سخت معرکہ آرائی کے بعد دونوں کو بغداد کی طرف بھگا دیا۔ فضل بن موسیٰ کے کوفہ کی طرف روانہ ہونے کا حال سن کر طاہر نے محمد بن علاء کو فضل کے مقابلہ پر مامور کیا۔ اثناء راہ میں دونوں کی ملاقات ہوئی تو فضل نے محمد بن علاء سے کہا کہ تم ناحق میرے مقابلے پر لشکر لے کر آئے ہو۔ میں تو خلیفہ مامون کا مطیع ہو کر آیا ہوں۔ جب رات ہوئی تو فضل نے محمد بن علاء کے لشکر پر شب خون مارا مگر چونکہ محمد بن علاء پہلے ہی سے اس کے فریب کو تاز گیا تھا۔ لہذا وہ شب خون سے بے فکر نہ تھا۔ اس نے خوب جم کر مقابلہ کیا اور فضل کو شکست دے کر بغداد کی طرف بھگا دیا۔ اس کے بعد طاہر نے مدائن کا رخ کیا۔ مدائن میں خلیفہ امین کی کافی فوج متعین تھی اور بغداد سے برابر سامان رسد اور کمک مدائن میں پہنچ رہی تھی مگر طاہر کے پہنچتے ہی وہ تمام بغداد کی طرف بھاگ گئی۔ طاہر نے مدائن پر قبضہ کر کے نہر صرصر پر ڈیرہ جا ڈالا اور وہیں ایک پل بند ہو لیا۔ خلیفہ امین نے جب قصر ابن ہبیرہ اور کوفہ کی طرف فوجیں روانہ کیں تو اسی عرصہ میں علی بن محمد بن عیسیٰ بن نہیک کو ہرثمہ بن اعین کی طرف روانہ کیا تھا۔ نہروان کے قریب لڑائی ہوئی، ہرثمہ نے علی بن محمد کی فوج کو شکست دے کر بھگا دیا اور علی بن محمد کو گرفتار کر کے مامون کے پاس مرو بھیج دیا اور خود بجائے حلوان کے نہروان میں آکر مقیم ہوا۔

**قتل امین :** امین کے ہر ایک لشکر کو مامون کے سپہ سالاروں کے مقابلے میں شکست پر شکست ہوتی رہی اور مامون کے دوزبردست سپہ سالار طاہر بن حسین اور ہرثمہ بن اعین بغداد کی طرف دو سمتوں سے بڑھتے چلے آ رہے تھے۔ ادھر موصل، واسط، کوفہ، بصرہ، حجاز، یمن، حیرہ وغیرہ صوبے بھی سب قبضہ سے نکل چکے تھے۔ امین کی خلافت و حکومت صرف بغداد اور نواح بغداد تک محدود رہ گئی تھی۔ مسلسل ناکامیوں کے بعد اب رمضان سنہ ۱۹۶ھ سے امین کے لیے نہایت ہی نازک اور خطرناک زمانہ شروع ہو گیا تھا۔ امین نے مجبور ہو کر طاہر کی فوج میں لشکریوں کے پاس خفیہ پیغامات بھیجے اور مال و انعامات کا لالچ دے کر اپنے ساتھ ملانے

کی سازش کی۔ چنانچہ طاہر کے لشکر سے جو نہر صرصر کے کنارے مقیم تھا، پانچ ہزار آدمی امین کے پاس بغداد میں چلے گئے۔ اس کے بعد بعض فوجی سردار بھی امین سے جا ملے۔ امین نے ان لوگوں کو جو طاہر کی فوج سے کٹ کر آگئے تھے، حسب لیاقت انعام و اکرام سے معزز کیا اور ایک زبردست فوج مرتب کر کے طاہر کے مقابلہ کو روانہ کیا۔ صبح سے شام تک لڑائی ہوتی رہی۔ آخر امین کے لشکر کو ہزیمت ہوئی اور مفرور بھاگ کر بغداد میں امین کے پاس پہنچے۔ امین نے ایک اور لشکر نئے آدمیوں کا جن میں شکست یافتوں میں سے ایک شخص بھی نہ تھا مرتب کر کے دوبارہ صرصر کی طرف روانہ کی۔ ان کو بھی شکست حاصل ہوئی۔

اب طاہر اپنی فوج لے کر صرصر سے اور ہرثمہ اپنا لشکر لے کر نہروان سے بغداد کی طرف روانہ ہوئے۔ طاہر نے باب انبار پر ڈیرہ ڈالا۔ ہرثمہ نے نہر یمن پر مورچہ جمادیا۔ عبداللہ بن وضاح نے شاسیہ کی جانب اور میتب بن زہیر نے قصر کلوازی کی جانب پڑاؤ ڈالا۔ اس طرح مامون کے سردار ان فوج نے بغداد کا محاصرہ کر کے اہل بغداد پر عرصہ حیات تنگ کر دیا۔ ادھر امین نے بھی اپنے طلائی و نقرئی زیورات و ظروف اور قیمتی سامان فروخت کر کے فوج کے روزینے تقسیم کئے اور مدافعت پر پوری کوشش صرف کی۔ یہ محاصرہ قریباً سو برس تک جاری رہا۔ اس عرصہ میں اہل بغداد اور امین کے سپہ سالاروں نے جو جو مصائب برداشت کئے اور جس پامردی سے مقابلہ کیا وہ ضرور قابل تعریف ہے مگر یہ سب کچھ بے نتیجہ اور خلاف عقل کام تھے۔ سعد بن مالک بن قادم امن حاصل کر کے طاہر کے پاس چلا آیا۔ طاہر نے اس کو خندقیں کھدوانے اور مورچوں کو آگے بڑھانے کا کام سپرد کیا۔ محاصرین میں ہرثمہ اور طاہر دونوں بڑے سردار تھے مگر طاہر اپنی فتوحات اور معرکہ آرائیوں میں بکثرت کامیاب ہونے کے سبب زیادہ شہرت حاصل کر چکا تھا اور اس لیے وہی اس تمام فوج کا افسر اور سپہ سالار اعظم سمجھا جاتا تھا۔ امین کی طرف سے قصر صالح اور قصر سلیمان بن منصور میں جو بغداد سے باہر دجلہ کے کنارے پر تھے چند سردار متعین تھے جو محاصرہ فوج کے دمدموں اور مورچوں کو توڑنے کے لیے منجنیقوں سے آتش باری اور سنگ باری میں مصروف تھے۔ طاہر کی طرف سے بھی ترکی بہ ترکی سنگ باری اور آتش زنی کا کام ہو رہا تھا۔ رال کے جلتے ہوئے گولے اور پتھر طریفین سے پھینکے جاتے تھے۔ محاصر فوج جس قدر آگے بڑھ آتی تھی، خندقیں کھود کر مورچے بنا لیتی تھی۔ اس طرح بیرون شہر سے دائرہ کو تنگ کرتے ہوئے فصیل شہر تک پہنچ کر اور دروازوں کے ذریعہ یا فصیل کو توڑ کر اندر داخل ہوئے پھر ہر محلہ اور ہر حصہ میں قدم قدم پر مقابلہ کرنا پڑا۔ حتیٰ کہ مدینۃ المنصور میں امین کو محصور کر لیا۔

غلہ اور ضروریات زندگی کا باہر سے شہر میں آنا بند ہو گیا تھا۔ جیل خانے سے قیدی چھوڑ دیئے گئے تھے۔ شہر کے اوباشوں اور بد معاشوں کو فوج میں بھرتی کر لیا گیا تھا۔ لوٹ مار، چوری، ڈاکہ زنی کا بازار بھی شہر میں گرم تھا۔ بااثر سردار اور بہادر سپہ سالار طاہر کی ریشہ دوانیوں اور لالچوں کے ذریعہ بتدریج امین کے پاس سے جدا ہو کر طاہر کے پاس آتے جاتے تھے۔ شرفاء شہر موقعہ پا کر شہر سے نکلتے جاتے تھے۔ بہت سے محلے ویران ہو گئے تھے۔ بنو قحطبہ، محمد بن عیسیٰ، یحییٰ بن علی بن عیسیٰ بن ہامان، محمد بن ابی عباس طائی کے بعد دیگرے طاہر

سے جا ملے۔ جن مقاموں پر یہ لوگ مدافعت پر مامور تھے وہ مقامات بھی طاہر کے سپرد کرتے گئے۔ امین نے مدافعت میں خوب استقلال دکھایا۔ آخر میں اس نے محمد بن عیسیٰ بن نہیک کے سپرد تمام جنگ کا اہتمام کر دیا تھا۔ جس طرف عبد اللہ بن وضاح کی فوج تھی، اس طرف اہل بغداد کی نئی بھرتی کی ہوئی فوج نے حملہ کر کے عبد اللہ بن وضاح کو شکست دے کر شامیہ پر قبضہ کر لیا۔ ہرثمہ یہ خبر سن کر اس طرف مکہ کے لیے پہنچا۔ اتفاق سے ہرثمہ کو بھی شکست ہوئی اور گرفتار ہو گیا مگر اس کے ہمراہیوں نے دھوکہ دے کر اس کو رہا کر لیا۔ یہ حالت سن کر طاہر خود اس طرف پہنچا اور ایک زبردست حملہ کر کے امین کے لشکر کو پسپا کیا اور عبد اللہ بن وضاح کو پھر اس کے مورچہ پر قابض کر دیا۔ طاہر نے بتدریج اپنے لشکر کو تمام شہر میں پھیلا دیا اور مدینۃ المنصور میں امین کو محصور کر لیا۔

امین نہایت صبر و استقلال سے محاصرہ کی سختیاں برداشت کرنے لگا۔ اراکین سلطنت میں سے صرف حاتم بن صفہ حسن حریشی اور محمد بن ابراہیم بن اغلب افریقی اس کے ہمراہ تھے۔ محمد بن ابراہیم نے امین سے کہا کہ اس گئی گزری حالت میں بھی سات ہزار سوار امیر المومنین کے ہر ایک حکم کی تعمیل کو موجود ہیں۔ مناسب یہ معلوم ہوتا ہے کہ امر اراکین کے لڑکوں کو منتخب کر کے ان کا افسر مقرر کریں اور کسی دروازے سے بحالت غفلت نکل کر جزیرہ و شام کی طرف چلے جائیں اور ایک جدید سلطنت کی بنیاد ڈالیں۔ ممکن ہے کہ چند روز کے بعد عوام کا میلان طبع آپ کی جانب ہو جائے اور پھر کوئی اچھی صورت حصول مقصد کی پیدا ہو سکے۔ امین اس ارادے کے موافق عمل درآمد کر لیتا تو یقیناً اس کا انجام اس انجام سے بہتر ہوتا جو ہوا۔ طاہر کو جب امین کے اس ارادے کی اطلاع ہوئی تو اس نے سلیمان بن منصور اور محمد بن عیسیٰ بن نہیک کے پاس پیغام بھیجا کہ اگر تم نے امین کو اس ارادے سے باز نہ رکھا تو تمہارے لیے اچھا نہ ہو گا۔ ان لوگوں نے طاہر سے خائف ہو کر امین کی خدمت میں پہنچ کر عرض کیا کہ امیر المومنین کے لیے یہ مناسب نہیں ہے کہ اپنے آپ کو ابن اغلب اور ابن اصفہر کے قبضہ میں دے دیں۔ یہ لوگ خائن اور غیر معتبر ہیں۔ مناسب یہ ہے کہ آپ ہرثمہ بن اعین سے امن طلب کر کے اس کے پاس چلے جائیں۔ ابن اصفہر کو جب یہ بات معلوم ہوئی کہ خلیفہ امین ہرثمہ بن اعین سے امن طلب کر کے اپنے آپ کو اس کے سپرد کرنے پر آمادہ ہو گیا ہے تو اس نے کہا کہ امیر المومنین آپ اگر امان ہی طلب کرتے ہیں تو طاہر سے طلب کریں۔ ہرثمہ کی امان میں نہ جائیں مگر امین نے کہا کہ میں طاہر سے امان طلب نہیں کروں گا۔ چنانچہ ہرثمہ کے پاس پیغام بھیجا گیا۔ اس نے بخوشی منظور کر لیا مگر طاہر کو جب یہ بات معلوم ہوئی تو اس کو بے حد ناگوار گزرا کہ آخری فتح یابی کا سہرا ہرثمہ کے سر پر بندھے گا۔ اس نے نہایت سخت پہرہ مقرر کر دیا کہ امین محل سرائے سے نہ نکل سکے۔ ہرثمہ نے یہ تجویز کی تھی کہ رات کے وقت امین نکل کر اس کشتی میں جو اس کی محل سرائے کے نیچے ہرثمہ لیے موجود ہو گا، سوار ہو جائے اور ہرثمہ کی پناہ میں آجائے۔ طاہر کی طرف سے اس قسم کی تیاریاں دیکھ کر اس نے امین کے پاس پیغام بھیجا کہ آپ آج رات اور صبر کریں کیونکہ آج صبح دریا کے کنارے مجھے کچھ ایسی علامات نظر آئے ہیں جن سے خطرہ پیدا ہو گیا ہے۔ امین نے جواباً

کہلا بھیجا کہ میرے جس قدر ہوا خواہ اور ہمدرد تھے وہ سب مجھ سے جدا ہو چکے ہیں۔ میں ایک ساعت بھی یہاں قیام نہیں کر سکتا۔ مجھے اندیشہ ہے کہ کہیں طاہر کو اس کا علم نہ ہو جائے اور وہ مجھ کو گرفتار کر کے قتل نہ کر دے۔

آخر ۱۲۵ محرم سنہ ۱۹۸ھ کو وقت شب امین نے اپنے دونوں لڑکوں کو گلے لگایا، پیار کیا اور ان سے رخصت ہو کر روتا ہوا دریا کے کنارے آیا اور ہرثمہ کی جنگی کشتی پر سوار ہو گیا۔ ہرثمہ نے جو کشتی پر موجود تھا، نہایت عزت و احترام سے کشتی میں سوار کر لیا اور امین کے ہاتھ پر بوسہ دیا اور کشتی چلانے والوں کو روانگی کا حکم دیا۔ جوں ہی کشتی روانہ ہوئی۔ سامنے سے طاہر کی جنگی کشتیوں کا بیڑا سامنے آ گیا اور ہرثمہ کی کشتی کا محاصرہ کر کے لڑائی شروع کر دی۔ غوطہ زنوں نے کشتی میں سوراخ کر دیا اور حملہ آوروں نے ہر طرف سے تیرباری کی۔ آخر کشتی میں پانی بھر آیا اور وہ ڈوب گئی۔ ہرثمہ کے بال پکڑ کر ملاح نے نکالا اور ڈوبنے سے بچا لیا۔ امین پانی میں تیرنے لگے۔ اس کو طاہر کے آدمیوں نے پکڑ لیا۔ احمد بن سالم تیر کر کنارے تک پہنچ گیا۔ جب دریا سے باہر نکلا تو وہ بھی طاہر کے آدمیوں کے ہاتھ میں گرفتار ہوا۔ احمد بن سالم کا بیان ہے کہ مجھ کو گرفتار کر کے طاہر کے سامنے پیش کیا گیا۔ اس نے مجھ کو قید خانہ میں بھجوا دیا۔ تھوڑی رات گزری ہو گی کہ طاہر کے سپاہیوں نے قید خانہ کا دروازہ کھولا اور امین کو اندر داخل کر کے پھر دروازہ بند کر دیا۔ اس وقت امین صرف پاجامہ پہنے ہوئے تھا۔ سر پر عمامہ اور شانوں پر ایک بوسیدہ کپڑا تھا۔ میں ان اللہ وانا الیہ راجعون پڑھ کر رونے لگا۔ امین نے مجھ کو پہچان کر کہا کہ تم مجھ کو اپنے گلے لگا لو میری طبیعت سخت متوحش ہو رہی ہے۔ میں نے اس کو گلے لگایا۔ تھوڑی دیر کے بعد جب ذرا اس کے ہوش و حواس بجا ہوئے تو مجھ سے مامون کا حال دریافت کیا۔ میں نے کہا وہ زندہ سلامت موجود ہے۔ امین نے کہا اس کا وکیل تو مجھ سے کہتا تھا کہ مامون مر گیا۔ غالباً اس سے اس کا مدعا یہ ہو گا کہ میں اس کی جنگ سے غافل ہو جاؤں۔ میں نے کہا اللہ تعالیٰ آپ کے وزیروں سے سمجھے کہ انہوں نے آپ کو دھوکا دیا، پھر امین نے آہ سرد کھینچ کر کہا کہ کیوں بھائی؟ کیا یہ لوگ وعدہ امان کو ایفانہ کریں گے؟ میں نے کہا انشاء اللہ تعالیٰ ضرور پورا کریں گے۔ ہم دونوں یہی باتیں کر رہے تھے کہ محمد بن حمید آیا دور سے کھڑا ہوا دیکھتا رہا اور امین کو پہچان کر واپس چلا گیا۔ اس کے بعد آدھی رات کے وقت چند عجمی ننگی تلواریں لیے ہوئے قید خانہ میں آئے۔ امین ان کو دیکھ کر آہستہ آہستہ پیچھے ہٹنے لگا۔ ان میں سے ایک نے لپک کر امین کو پکڑ کر زمین پر گرادیا اور ذبح کر کے سرتار لیا۔ سر لے کر چلے گئے۔ صبح ہوئی تو لاش کو بھی اٹھا کر لے گئے۔

طاہر نے امین کا سر منظر عام پر لٹکا دیا۔ جب لوگوں نے اچھی طرح دیکھ لیا تو اپنے بیچارہ بھائی محمد بن حسن بن زریق بن مصعب کے ہاتھ خاتم خلافت، عصا، چادر کے ہمراہ مامون کے پاس بھیج دیا اور شہر میں امن کی منادی کرادی۔ جمعہ کے دن مسجد جامع میں مامون کے نام کا خطبہ پڑھا اور امین کی برائیاں بیان کیں۔ موسیٰ و عبداللہ پسران امین کو مامون کے پاس بھیج دیا۔ اس کے بعد طاہر کے لشکر نے اپنے روزینے طلب کئے مگر جب وصول نہ ہوئے تو سرکشی اور بغاوت پر آمادہ ہو گئے۔ طاہر کو بغداد سے اپنی جان بچا کر بھاگنا پڑا، پھر اپنے خاص سرداروں کو بلا کر اور ایک جمعیت فراہم کر کے بغداد میں داخل ہوا اور اہل شہر اور اہل لشکر کو اطاعت پر مجبور کیا۔

**خلافت امین کا جائزہ :** خلیفہ امین نے ۷۲۸ یا ۲۸ برس کی عمر پائی۔ چار برس اور ساڑھے سات مہینے خلافت کی۔ یہ تمام زمانہ فتنہ و فساد اور خونریزی میں گزارا۔ ہزار ہا مسلمانوں کا خون بلاوجہ بہایا گیا۔ امین کا عہد خلافت عالم اسلام کے لیے مصیبت و نحوست کا زمانہ تھا۔ امین اگرچہ نحو و ادب میں دست گاہ کامل رکھتا تھا اور اچھے شعر کہتا تھا۔ اہل علم کا قدردان بھی تھا مگر لہو و لعب کی طرف مائل اور مہمات سلطنت کے سرانجام کے ناقابل تھا۔ تخت سلطنت پر بیٹھتے ہی قصر منصور کے قریب میدان چوگان کے بنانے کا حکم دیا۔ زیب و زینت اور آرائش کے کاموں میں اس کی خصوصی توجہ صرف ہوتی تھی۔ گانے بجانے کا شائق اور حسن پرستی کی لعنت میں گرفتار تھا، پھر سب سے بڑی مصیبت یہ تھی کہ خود غرض وزراء میں ایسا کوئی نہ تھا کہ جو کہتا کہ:

توئی مرد میدان اس کارواں چہ کارت بعشق پری پیکراں

غرض امین اپنی نوجوانی کے جذبات کا پورے طور پر مغلوب اور ملک گیری و ملک داری کی صفات سے معرا تھے۔ فضل بن ربیع جو اس کا وزیر اعظم تھا، خاندان عباسیہ کے لیے اچھا وزیر ثابت نہ ہوا۔ فضل بن ربیع نے ہی طوس اور اس لشکر اور اس سامان کو جو مامون کے پاس ہارون کی وصیت کے موافق رہنا چاہیے تھا، بغداد لانے اور مامون کو نقصان پہنچانے کی نامناسب حرکت سے امین و مامون دونوں بھائیوں میں عداوت و دشمنی کا بیج بویا۔ اتنی سی بات کو غالباً مامون برداشت کر لیتا اور امین اپنی عیش پرستی کے سبب مامون کے درپے نہ ہوتا لیکن دوسرا نازیبا کام فضل بن ربیع نے امین سے کر لیا کہ مامون کو ولی عہدی سے معزول کر اکر امین کے شیر خوار بچے کو مامون کی جگہ ولی عہد بنو لیا اور اس ملک میں سے جو ہارون کی وصیت اور تقسیم کے موافق مامون کا تھا، ایک حصہ کتر لینا چاہا۔ عہد نامے کو خانہ کعبہ سے منگوا کر چاک کر دینے کی حرکت بھی امین نے فضل بن ربیع کے مشورے سے کی۔ جس کا نتیجہ یہ ہوا کہ خاندان عباسیہ کے تمام بااثر اراکین امین سے بدگمان و بددل ہو گئے۔ اگر ذرا غور سے دیکھا جائے تو ان تمام مصائب اور تمام نقصانات کا جو کہ عالم اسلام کو پہنچے، سب ہارون الرشید تھا۔ ہارون الرشید کے غلط اور قابل ملامت کاموں میں سب سے زیادہ اور قابل ملامت کام یہی تھا کہ اس نے اپنے جانشین کے انتخاب میں غلط رویہ اختیار کیا اور یہ جانتے ہوئے کہ امین کے مقابلہ میں مامون زیادہ لائق اور مستحق خلافت ہے، امین کو مامون پر مقدم رکھا۔ ہارون کی طرف سے یہ عذر پیش کیا جا سکتا ہے کہ امین نجیب الطرفین اور خالص ہاشمی تھا لیکن مامون کی ماں مجوسی النسل تھی۔ اس لیے مامون سے اندیشہ تھا کہ وہ عربی عنصر کو زیادہ کمزور کر کے ایرانیوں کے اقدار و قوت کو اور زیادہ بڑھا دے گا۔


امین کو اس لیے اپنا جانشین منتخب کیا تھا کہ وہ خالص ہاشمی اور عربی ہونے کی وجہ سے ہارون الرشید کی اس پالیسی کو جو اس نے آخر عمر میں اختیار کی تھی کہ ایرانیوں کے زور کو توڑ دیا جائے، کامیاب بنا سکے گا مگر اس پالیسی کو کامیاب بنانے کے لیے امین کا دل و دماغ موزوں نہ تھا اور ہارون کو اس کا اندازہ بخوبی تھا کیونکہ اپنے آخر ایام میں وہ مامون کی قابلیت اور امین کی نااہلیت سے بخوبی واقف ہو چکا تھا۔ اگر اور بھی زیادہ گہری نظر سے دیکھا جائے تو ہارون الرشید کی بھی کوئی خطا نہیں تھی بلکہ شروع ہی سے عباسیوں نے جو طرز عمل اختیار کیا اس کا

لازمی نتیجہ یہی تھا جو ظہور میں آیا۔ عباسیوں نے اول اہل خراسان کو حصول مقصد کا ذریعہ بنا کر عربوں کی مخالفت کی اور عربوں کے اثر و اقتدار کے مٹانے میں ساری طاقت صرف کر کے خراسانیوں کو جو نو مسلم تھے، طاقتور بنا دیا۔ ابو مسلم کو جو حکم عباسی مقتداء کی طرف سے دیا گیا تھا اس کا ذکر اوپر گزر چکا ہے کہ کسی عربی بولنے والے کو زندہ نہ چھوڑا جائے۔ چنانچہ ابو مسلم نے چھ لاکھ عربوں کو خراسان و ایران میں موت کے گھاٹ اتار دیا۔ علویوں اور عباسیوں کی متفقہ کوششیں جو بنو امیہ کے خلاف جاری تھیں وہ شروع ہی سے اہل عرب کے اثر و قوت کو اور خراسانیوں، فارسیوں اور عراقیوں کو طاقتور بنانے والی تھیں۔ ہر ایک سازش جو بنو امیہ کے خلاف کامیاب ہوئی اس میں عراقیوں اور خراسانیوں ہی سے امداد لی گئی۔ اس سے ثابت ہوتا ہے کہ بنو امیہ کی بربادی عمل میں آئی تو علوی دیکھتے کے دیکھتے رہ گئے اور عباسی خلافت و حکومت کے مالک ہو گئے۔ اب علویوں نے عباسیوں کی مخالفت شروع کی اور سازشوں کا سلسلہ برابر جاری رہا تو علویوں کو بھی عراقیوں اور خراسانیوں ہی سے امداد ملی۔

جن لوگوں کو شروع میں بنو امیہ کے خلاف عربوں کے قتل کرنے پر آمادہ کیا گیا تھا وہی اب عباسیوں کے لیے موجب مشکلات بن گئے۔ منصور عباسی کے زمانے تک خراسانیوں کا عروج برابر ترقی پذیر رہا۔ صرف مہدی کے چند سالہ عہد حکومت میں مجوسی النسل لوگوں کی ترقی رکی رہی اور عربوں کی کچھ کچھ قدر دانی ہوئی۔ ہادی و ہارون کے زمانے میں مجوسی النسل لوگ برابر ترقی کرتے اور اپنی قوت بڑھاتے رہے۔ ہارون نے اپنے آخری ایام حکومت میں اس بات کو محسوس کیا کہ عربوں کے کمزور کر دینے سے ہم نے خود اپنا بھی بہت سا نقصان کر لیا ہے۔ وہ اس کی تلافی کے درپے ہوا مگر اس کو موت نے زیادہ مہلت نہ دی۔ امین کی خلافت میں عربوں کا مرکز قوت امین اور خراسانیوں کا مرکز قوت مامون بن گیا یعنی امین و مامون کے ذریعہ عربی النسل گروہوں کا مقابلہ ہوا۔ امین چونکہ ذاتی طور پر ناقابل اور مامون اس کی نسبت زیادہ سمجھدار تھا، لہذا عربی گروہ کو شکست ہوئی اور مجوسی النسل لوگ حکومت اسلامیہ کے مالک بن گئے۔ انہیں خراسانیوں اور مجوسی النسل لوگوں نے مامون کو اپنا بنا کر اور سلطنت کی مشین کو اپنے قبضے میں لے کر چاہا کہ مامون کے بعد حکومت علویوں کے سپرد کر دیں مگر قدرتی طور پر ایسے اسباب پیش آ گئے کہ وہ کامیاب نہ ہو سکے اور حکومت و خلافت عباسیہ خاندان ہی میں رہی۔ آخر انہیں خراسانیوں اور نو مسلم ترکوں نے زیادہ حوصلہ مند بن کر خود خلافت اسلامیہ کے تکے بوٹی کر کے الگ الگ اپنی حکومتیں قائم کیں، جس کی تفصیل آئندہ ابواب میں آنے والی ہے۔ خلاصہ کلام یہ کہ خلافت اسلامیہ میں باپ کے بعد بیٹے کے ولی عہد ہونے اور وراثت کے قائم ہونے کی لعنت تمام مفسد، تمام مصائب، تمام معائب کی بنیاد ہے اور اسی بدعت نے مسلمانوں کو سب سے زیادہ نقصان پہنچایا اور حکومت اسلامیہ کے روشن خوبصورت چہرے کو ہمیشہ گرد آلود رکھا۔ امین کی خلافت کے زمانہ کی بد تمیزیاں بھی اسی وراثت خلافت کی لعنت کا نتیجہ تھیں۔ عجیب اتفاق کی بات ہے کہ حضرت علیؑ، حضرت حسنؑ، امین الرشید تین خلیفہ ماں اور باپ دونوں کی طرف سے ہاشمی تھے یعنی ان ہر سہ خلفاء کی مائیں بھی ہاشمیہ تھیں اور تینوں کے



لیے خلافت بہ حسب ظاہر اس نہ آئی یعنی حضرت علیؓ کا تمام عہد خلافت اندرونی جھگڑوں اور مسلمانوں کی آپس کی لڑائیوں میں گزرا اور انجام کار ایک شقی نے ان کو شہید کر دیا۔ حضرت حسنؓ نے خلافت کو خود چھوڑ دیا، تاہم وہ بھی زہر سے شہید ہوئے۔ امین کا بھی تمام زمانہ خلافت لڑائی جھگڑوں میں بسر ہوا اور وہ بھی قتل کیا گیا۔



## ﴿ چوتھا باب ﴾

## مامون الرشید

مامون الرشید بن ہارون الرشید کا اصل نام عبد اللہ تھا، باپ نے مامون کا خطاب دیا۔ کنیت ابو العباس تھی۔ بروز جمعہ نصف ربیع الاول سنہ ۷۷۰ھ میں پیدا ہوا۔ جس رات مامون الرشید پیدا ہوا، اسی رات ہادی کا انتقال ہوا۔ اس کی ماں کا نام مراجل تھا جو مجوسی النسل ام ولد تھی اور چلہ (لیام نفاس) ہی میں مر گئی تھی۔ مراجل بادغیس علاقہ ہرات میں پیدا ہوئی تھی۔ علی بن عیسیٰ گورنر خراسان نے اس کو ہارون الرشید کی خدمت میں پیش کیا تھا۔ مامون الرشید کو آغوش مادر میں پرورش پانے کا موقع نہیں ملا۔ ہارون الرشید نے اس کی پرورش اور تربیت میں خصوصی توجہ مبذول رکھی۔ پانچ برس کی عمر میں کسائی، نحوی اور یزیدی کی شاگردی میں دیا گیا۔ ان دونوں استادوں نے اس کو قرآن مجید اور ادب عربی کی تعلیم دی۔

بارہ برس کی عمر میں جبکہ مامون اپنی ذہانت اور اللہ تعالیٰ کی عطا کردہ ذکاوت کی بدولت اچھی دست گاہ پیدا کر چکا تھا، جعفر برمکی کی اتالیقی میں سپرد کیا گیا۔ اسی سال یعنی سنہ ۸۲ھ میں اس کو ہارون نے امین کے بعد ولی عہد مقرر کیا۔ مندرجہ بالا اساتذہ کے علاوہ دربار ہارون میں علماء و فضلاء کی کمی نہ تھی اور وہ سب بھی وقتاً فوقتاً مامون کی استادی پر مامور ہوتے رہے۔ مامون قرآن کریم کا حافظ اور عالم تبحر تھا۔ فصاحت کلام اور برجستہ گوئی میں اس کو کمال حاصل تھا۔ اپنے بھائی امین سے عمر میں کسی قدر بڑا تھا۔ فقہ اور حدیث اس نے بڑے بڑے ائمہ فن سے پڑھی تھی۔ ہارون الرشید نے امین و مامون دونوں کو بڑی ہی توجہ کے ساتھ تعلیم دلائی تھی لیکن مامون پر اس تعلیم اور توجہ کا جو اثر ہوا وہ امین پر نہ ہوا۔

اگرچہ جمادی الثانی سنہ ۱۹۳ھ سے جبکہ ہارون الرشید کا انتقال ہوا تھا، مامون الرشید خراسان وغیرہ ممالک مشرقیہ کا خود مختار فرماں روا تھا لیکن اس کی خلافت کا زمانہ محرم سنہ ۱۹۸ھ سے جبکہ امین مقتول ہوا، شروع ہوتا ہے۔ امین ۱۲۵ محرم کو بوقت شب مقتول ہوا اور مامون کی بیعت ۱۲۶ محرم سنہ ۱۹۸ھ بروز ہفتہ بغداد میں ہوئی۔

جب مامون کو امین کے مقتول ہونے کا حال معلوم ہوا اور بغداد میں اس کی فوج کا تسلط قائم ہو کر اہل بغداد نے مامون کو خلیفہ تسلیم کر لیا تو مامون نے اپنے وزیر فضل بن سہل کے حقیقی بھائی حسن بن سہل کو جہاں، فارس، اہواز، بصرہ، کوفہ، حجاز، یمن وغیرہ نو مفتوحہ ممالک کی حکومت عطا کر کے بغداد کی جانب روانہ کیا۔ ہرثمہ بن اعین اور طاہر بن حسین نے یہ تمام علاقہ فتح کیا تھا اور انہی ہر دو سپہ سالاروں کی پامردی سے یہاں تک نوبت پہنچی تھی کہ مامون کو اہل بغداد نے خلیفہ تسلیم کیا اور امین مقتول ہوا۔

طاہر جس نے سب سے زیادہ کارہائے نمایاں انجام دیئے تھے، اس بات کا متوقع تھا کہ اس کو ان

نو مفتوحہ صوبوں کی حکومت عطا ہوگی مگر خلاف توقع حسن بن سہل کو یہ حکومت ملی اور طاہر بن حسین کو حسن بن سہل نے جزیرہ، موصل اور شام کا گورنر مقرر کر کے نصر بن شیت بن عقیل بن کعب بن ربیعہ بن عامر کے مقابلہ پر روانہ کیا، جس نے امین کی بیعت کے ایفاء کا اظہار کر کے خلافت مامون کے خلاف موصل و شام میں گروہ کثیر جمع کر لیا تھا اور عراق کے شہروں پر قبضہ و تصرف کرتا جاتا تھا۔ حسن بن سہل کے حاکم اور نائب سلطنت مقرر ہو کر آنے سے لوگوں کو یقین ہو گیا کہ فضل بن سہل مامون پر پورے طور پر مستولی ہے اور اب ہر طرف ایرانیوں ہی کا دور دورہ ہو گا۔ عرب سرداروں کو اس تصور سے سخت اندیشہ ہوا اور ان میں عام طور پر بے دلی پھیل گئی۔ ساتھ ہی یہ بھی یقین ہو گیا کہ مامون اب فضل بن سہل کی خواہش کے موافق مروہی کو دار الخلافہ رکھے گا اور بغداد میں نہ آئے گا۔

طاہر کو حسن بن سہل نے نصر بن شیت کے مقابلے پر بھیجا تو وہاں اس کو کوئی نمایاں کامیابی حاصل نہ ہوئی اور طاہر نے شہر رقبہ میں قیام کر کے نصر بن شیت کے ساتھ معمولی چھیڑ چھاڑ جاری رکھی۔ رقبہ ہی میں طاہر کے پاس خبر پہنچی کہ خراسان میں اس کے باپ حسین بن زریق بن مصعب نے انتقال کیا اور خلیفہ مامون اس کے جنازہ میں خود شریک ہوا۔ ہرثمہ بن اعین کو حسن بن سہل نے خراسان کی طرف چلے جانے کا حکم دیا۔ نصر بن شیت کی بغاوت چونکہ محض اس وجہ سے تھی کہ اہل عرب پر اہل عجم کو کیوں مقدم کیا جاتا ہے۔ اس لیے طاہر نے اس کے مقابلے میں زیادہ توجہ سے کام نہیں لیا کیونکہ طاہر خود اس بات کو ناپسند کرتا تھا کہ اہل عجم اہل عرب پر مستولی ہوتے جاتے ہیں۔ ہرثمہ بن اعین بھی جو خاندان عباسیہ کے قدیمی متوسلین میں سے تھا، اہل عجم کے اقتدار کو اندیشہ ناک نگاہوں سے دیکھتا تھا۔

ابن طباطبایا اور ابوالسریٰ کا خروج: ابوالسریٰ بن منصور قبیلہ بنو شیبان سے تعلق رکھتا تھا۔ خلافت امین کے زمانہ میں وہ عامل جزیرہ کی فوج میں تھا۔ وہاں اس نے بنو تمیم کے ایک شخص کو قتل کر ڈالا۔ عامل جزیرہ نے قصاص کی غرض سے اس کی گرفتاری کا حکم دیا تو وہ فرار ہو کر رہزنی کرنے لگا۔ آخر تیس آدمی اس کے ساتھ اس رہزنی میں شریک ہو گئے۔ چند روز کے بعد وہ مع اپنے گروہ یزید بن مزید کے پاس آرمینیا چلا گیا۔ یزید بن مزید نے اس کو سپہ سالاری کا عہدہ عطا کر دیا۔ یزید بن مزید فوت ہو گیا تو اس کے لڑکے اسد بن یزید کے پاس رہنے لگا۔ جب اسد آرمینیا کی حکومت سے معزول ہوا تو ابوالسریٰ احمد بن مزید کے پاس چلا گیا۔ امین نے احمد بن مزید کو جنگ ہرثمہ پر مامور کیا تو احمد بن مزید نے ابوالسریٰ کو اپنے لشکر کے مقدمتہ لکھنیش کی سرداری عطا کی۔ ہرثمہ نے اس سے سازش کر لی اور ہرثمہ کے پاس چلا گیا۔

ہرثمہ کے پاس جا کر اس نے جزیرہ سے اپنے قبیلہ بنو شیبان کے آدمیوں کو بلایا۔ وہ دو ہزار کی تعداد میں جزیرہ سے آکر ہرثمہ کے لشکر میں بھرتی ہو گئے۔ ابوالسریٰ نے ہرثمہ سے کہہ کر ان کے بڑے بڑے روزینے مقرر کرائے۔ جب امین مقتول ہوا تو ہرثمہ نے بنو شیبان کے روزینے دینے سے انکار کیا۔ ابوالسریٰ نے ناراض ہو کر ہرثمہ سے حج کی اجازت چاہی۔ ہرثمہ نے اجازت دے دی اور بیس ہزار درہم سفر خرچ عطا کیا۔ ابو

السریانی نے یہ بیس ہزار درہم اپنے ہمراہیوں کو تقسیم کر دیئے اور کہا کہ تم لوگ بھی ایک ایک دو دو کر کے میرے پاس چلے آنا۔ چنانچہ ابوالسریانی ہر ثمہ سے رخصت ہو کر بظاہر حج کے ارادے سے روانہ ہوا۔ راستے میں قیام کر دیا اور وہیں دو سو آدمی آ کر اس کے پاس جمع ہو گئے۔ ان لوگوں کو مرتب کر کے ابوالسریانی نے عین التمر پر حملہ کیا اور وہاں کے عاملوں کو گرفتار کر کے عین التمر کو خوب لوٹا۔ مال غنیمت اپنے ہمراہیوں میں تقسیم کر دیا، پھر اس نے اپنی لوٹ مار کے سلسلے کو جاری رکھ کر کئی مقامات سے سرکاری خزانے لوٹے۔

ہر ثمہ نے اس کی سرکوبی و گرفتاری کے لیے فوج بھیجی۔ ابوالسریانی نے اس کو شکست دے کر بھگا دیا۔ اس کے بقیہ ہمراہی بھی اس سے آ ملے اور اس کی جمعیت بڑھ گئی۔ اس کے بعد ابوالسریانی نے وقوقا کے عامل کو شکست دے کر وہاں کا خزانہ لوٹا پھر انبار کا قصد کیا۔ وہاں کے عامل ابراہیم شروی کو قتل کر کے انبار کو خوب لوٹا اور مال غنیمت اپنے ہمراہیوں میں تقسیم کر کے چل دیا۔ انبار سے روانہ ہو کر طوق بن مالک تغلیسی کے پاس گیا۔ وہاں سے رقبہ کی جانب روانہ ہوا۔ وہاں اتفاقاً محمد بن ابراہیم بن اسماعیل بن ابراہیم بن حسن ثنی بن علی سے ملاقات ہو گئی جو مدعی خلافت بن کراٹھے اور اپنے گروہ کو لے کر رقبہ سے نکلے تھے۔ ان کے باپ ابراہیم طباطبا کے لقب سے یاد کئے جاتے تھے، اس لیے یہ ابن طباطبا مشہور تھے۔

اب یہ وہ زمانہ تھا کہ حسن بن سہل عراقی، حجاز اور یمن وغیرہ کا حاکم مقرر ہو کر بغداد میں آچکا تھا اور عام طور پر اہل عرب کے اقتدار کو خطرے اور نفرت کی نظر سے دیکھ رہے تھے اور مامون کی خلافت کو اپنے لیے مضرت سمجھنے لگے تھے۔ علوی لوگ جا بجا اس حالت سے فائدہ اٹھانے کے لیے تیاریوں میں مصروف تھے۔ ادھر نصر بن شیث نے اعلان کر دیا تھا کہ میں خاندان عباسیہ کا مخالف اور دشمن نہیں ہوں بلکہ موجودہ حکومت کی اس لیے مخالفت کر رہا ہوں کہ اس حکومت نے اہل عجم کو اہل عرب پر مقدم کر دیا ہے۔ اس اعلان کا یہ اثر تھا کہ نصر بن شیث کے مقابلہ میں مامون کے عرب سرداران فوج کی سرگرمیاں سست پڑ گئی تھیں۔

ہر ثمہ کو بھی اسی زمانے میں حسن بن سہل نے ناخوش ہو کر خراسان کی جانب رخصت کیا تھا۔ ابوالسریانی نے محمد بن ابراہیم (ابن طباطبا) کے وجود کو بہت غنیمت سمجھا اور فوراً ان کے ہاتھ پر بیعت کر لی۔ ابن طباطبا نے ابوالسریانی کو براہ دریا کوفہ کی جانب روانہ کیا اور خود براہ خشکی کوفہ کی جانب روانہ ہوئے۔ قرارداد کے موافق ۱۵ جمادی الثانی سنہ ۱۹۹ھ کو ایک طرف سے ابوالسریانی اور دوسری طرف سے ابن طباطبا کوفہ میں داخل ہوئے اور قصر عباس جو موسیٰ بن عیسیٰ کو، کہ یہی گورنر کوفہ کی قیام گاہ تھا اور یہیں شاہی خزانہ بھی تھا، لوٹ لیا۔ تمام شہر پر قبضہ حاصل ہو گیا اور اہل کوفہ نے ابن طباطبا کے ہاتھ پر بیعت کر لی۔

حسن بن سہل نے کوفہ پر ابوالسریانی اور ابن طباطبا کے قبضہ کا حال سن کر زہیر بن میتب کو دس ہزار کی جمعیت سے کوفہ کی جانب روانہ کیا۔ ابوالسریانی اور ابن طباطبا نے کوفہ سے نکل کر زہیر بن میتب کا مقابلہ کیا، زہیر کی فوج کو شکست ہوئی۔ ابوالسریانی نے زہیر کے لشکر گاہ کو لوٹا اور قتل و غارت میں بے رحمی سے کام لیا۔ ابن طباطبا نے ابوالسریانی کو بے رحمی اور قتل و غارت سے منع کیا۔ ابوالسریانی جو شروع سے قتل و غارت اور آزادی کا

عادی تھا، اس روک تھام اور دخل غیر کو برداشت نہ کر سکا۔ اس نے ابن طباطبا کو زہر دلوادیا۔ اگلے دن وہ مردہ پائے گئے اور ان کی حکومت و ملک گیری کا زمانہ بہت ہی جلد ختم ہو گیا۔ ابوالسریا نے فوراً ایک نو عمر لڑکے محمد بن جعفر بن محمد بن زید بن علی بن حسین بن علی بن ابی طالب کو ابن طباطبا کا قائم مقام بنا کر بیعت کی اور خود تمام کاموں کو خود مختارانہ طور پر انجام دینے لگا۔

ابوالسریا کی حکمرانی اور اس کا انجام : زہیر بن سبت شکست کھا کر قصر ابن ہبیرہ میں آکر مقیم ہو گیا۔ حسن بن سہل نے عبدوس بن محمد بن خالد مرد روزی کو چار ہزار فوج کے ساتھ زہیر کی مدد کے لیے روانہ کیا۔ زہیر و عبدین نے کوفہ کی طرف حملہ آوری کی مگر ۱۵ رجب سنہ ۱۹۹ھ کو ابوالسریا کے مقابلہ میں شکست پا کر مقتول ہوئے۔ اس فتح کے بعد ابوالسریا نے کوفہ میں اپنے نام کا سکہ جاری کیا اور متعدد علویوں کو صوبوں کی حکومت پر مامور کر کے روانہ کیا۔ اہواز کی حکومت پر عباس بن محمد بن عیسیٰ بن محمد کو، مکہ کی حکومت پر حسین بن حسن بن علی بن حسین بن علی بن ابی طالب المعروف بہ افضس کو، یمن کی حکومت پر ابراہیم بن موسیٰ بن جعفر صادق کو، بصرہ کی حکومت پر زید بن موسیٰ بن جعفر صادق کو روانہ کیا۔ عباس نے بصرہ پر وہاں کے عامل کو شکست دے کر قبضہ کر لیا اور اسی طرح ابوالسریا کے ہر ایک عامل کو کامیابی حاصل ہوئی۔ ابوالسریا نے عباس بن محمد کو لکھا کہ تم اہواز سے فوج لے کر بغداد پر مشرقی جانب سے حملہ کرو اور خود فوج لے کر قصر ابن ہبیرہ میں آٹھرا۔ حسن بن سہل نے بغداد سے علی بن سعید کو مدائن اور واسط کی حفاظت کے لیے مدائن کی طرف روانہ کیا تھا۔ ابوالسریا کو اس کی خبر ہوئی تو اس نے فوراً قصر ابن ہبیرہ سے ایک فوج بھیج دی۔ جس نے علی بن سعید کے پہنچنے سے پہلے ہی ماہ رمضان سنہ ۱۹۹ھ میں مدائن پر قبضہ کر لیا۔ خود ابوالسریا قصر ابن ہبیرہ سے روانہ ہو کر نہر صرصر پر آکر مقیم ہوا۔ علی بن ابی سعید نے مدائن پہنچ کر ماہ شوال سنہ ۱۹۹ھ میں ابوالسریا کے لشکر پر محاصرہ ڈال دیا۔ ابوالسریا یہ سن کر کہ مدائن میں اس کی فرستادہ فوج محصور ہو گئی ہے، نہر صرصر سے قصر ابن ہبیرہ کی جانب روانہ ہوا۔

ماہ رجب سنہ ۱۹۹ھ میں جب حسن بن سہل کی فرستادہ فوجیں ابوالسریا سے شکست پا چکیں اور حسن بن سہل کے سردار مقتول و گرفتار ہو گئے تو حسن بن سہل کو بڑی فکر پیدا ہوئی۔ طاہر اس زمانہ میں شہر رقبہ میں مقیم تھا اور نصر بن شیث کی وجہ سے وہ واپس نہیں آسکتا تھا۔ ہرثمہ بغداد سے رخصت ہو کر خراسان کی طرف روانہ ہو گیا تھا۔ ان دونوں سرداروں کے سوا اور کوئی ایسا سردار حسن بن سہل کے پاس نہ تھا جو ابوالسریا کے مقابلہ پر بھیجا جاسکے۔ ادھر ابوالسریا نے بغداد کے فتح کرنے کی تیاریاں شروع کر دی تھیں۔ بصرہ، کوفہ، واسط اور مدائن وغیرہ پر اس کا قبضہ ہو چکا تھا۔ حسن بن سہل ہرثمہ سے اور ہرثمہ حسن سے ناراض تھا۔ حسن ہرثمہ سے کوئی امداد نہ لینا چاہتا تھا مگر نہایت مجبور ہو کر اس نے تیز رفتار قاصد ہرثمہ کے پاس بھیجا اور خط میں لکھا کہ تم فوراً راستہ ہی سے واپس لوٹ آؤ اور ابوالسریا کے قہصے کو چکاؤ۔ ہرثمہ یہ چاہتا تھا کہ حسن بن سہل کے کاموں میں سہولت پیدا ہو مگر چونکہ حسن نے خود امداد و اعانت طلب کی تھی، اس لیے ہرثمہ نے انکار مناسب

نہ سمجھا اور فوراً بغداد کی جانب لوٹ پڑا۔ ہر ثمرہ بغداد میں اس وقت داخل ہوا جبکہ ابوالسریا نہر صرصر سے قصر ابن ہبیرہ کی جانب مدائن کے محاصرے کی خبر سن کر روانہ ہوا تھا۔ ہر ثمرہ نے بغداد سے بلا توقف ابوالسریا کے تعاقب میں کوچ کر دیا۔ راستے میں اول ابوالسریا کے ہمراہیوں کی ایک جماعت ملی۔ اس کو ہر ثمرہ نے گھیر کر قتل کر دیا، پھر تیزی سے آگے آگے بڑھ کر ابوالسریا کو جالیا۔ ابوالسریا نے لوٹ کر مقابلہ کیا۔ اس معرکہ میں ابو السریا کے بہت سے ہمراہی مارے گئے۔ ابوالسریا اپنی جان بچا کر وہاں سے بھاگ نکلا اور کوفہ میں پہنچ کر بنو عباس اور ان کے ہواخواہوں کے مکانات کو چن چن کر خوب لوٹا اور سب کو مسمار و ویران کر دیا۔ ان کا مال و اسباب اور امانتیں جو لوگوں کے پاس تھیں، سب پر قبضہ کیا۔ ہر ثمرہ نے بڑھ کر کوفہ کا محاصرہ کر لیا۔ ابوالسریا نے کوفہ میں محصور ہو کر قریب دو مہینے تک مدافعت میں استقامت دکھائی لیکن محاصرہ کی شدت سے مایوس و مجبور ہو کر محمد بن جعفر بن محمد کو ہمراہ لے کر آٹھ سو سواروں کے ساتھ کوفہ سے بھاگ نکلا۔ ۱۱۵ محرم سنہ ۲۰۰ھ کو ہر ثمرہ نے کوفہ میں داخل ہو کر وہاں ایک عامل مقرر کیا اور ایک روزہ قیام کے بعد بغداد کی طرف روانہ ہو گیا۔

ابوالسریا کوفہ سے قادسیہ اور قادسیہ سے طوس کی جانب روانہ ہوا۔ مقام خوزستان میں ایک قافلہ مل گیا جو اہواز سے بہت سامان و اسباب لیے ہوئے جا رہا تھا۔ ابوالسریا نے اس کو لوٹ کر مال و اسباب اپنے ہمراہیوں میں تقسیم کر دیا۔

انہیں یام میں حسن بن علی مامونی نے اہواز سے ابوالسریا کے عامل کو بھگا کر قبضہ کر لیا تھا۔ جب حسن بن علی نے ابوالسریا کی اس زیادتی کا حال سنا تو وہ اہواز سے فوج لے کر ابوالسریا کے تعاقب میں روانہ ہوا۔ دونوں کا مقابلہ ہوا اور ابوالسریا کو شکست فاش حاصل ہوئی۔ ابوالسریا شکست پا کر موضع راس عین علاقہ جلولا میں آیا۔ حسن بن علی نے خبر پا کر فوراً ابوالسریا کو جا گھیرا اور ابوالسریا کو قتل کر کے اس کی لاش کو بغداد کے پل پر لٹکا دیا اور اس کے سر کو معہ محمد بن جعفر بن محمد کے، مامون کی خدمت میں روانہ کیا۔ علی بن سعید نے مدائن کو فتح اور ابوالسریا کی فوج کو قتل کر کے حسن بن علی کے موافق اول واسط کی طرف جا کر اس پر قبضہ کیا، پھر واسط سے بصرہ کی طرف کوچ کیا اور وہاں زید بن موسیٰ بن جعفر صادق کو بے دخل کر کے بصرہ پر قبضہ کیا۔

زید بن موسیٰ نے بصرہ میں تمام بنو عباس اور ان کے ہواخواہوں کے مکانات آگ لگوا کر خاک سیاہ کر دیئے تھے۔ اس لیے زید النار کے نام سے شہرت پائی تھی۔ علی بن سعید نے زید النار کو گرفتار کر کے نظر بند کر دیا۔ اس طرح محرم سنہ ۲۰۰ھ میں ابوالسریا اور ملک عراق کے فتنوں کا خاتمہ ہوا لیکن حجاز و یمن میں ابھی تک شورش و بد امنی بدستور باقی تھی۔

حجاز و یمن میں بد امنی : جیسا کہ اوپر مذکور ہو چکا ہے کہ ابوالسریا نے آل ابی طالب ہی کو صوبوں اور ولایتوں کی حکومت پر مقرر کیا تھا۔ ہر جگہ حکومت عباسیہ کے خلاف علوی ہی مصروف عمل تھے۔ یہ ابوالسریا کی دانائی ہی تھی کہ اس نے علویوں کو صوبوں اور ولایتوں کی حکومتیں دے کر بظاہر اپنی حکومت کو علوی حکومت بنا

دیا تھا۔ ابوالسریا کا خاتمہ ہو گیا لیکن اکثر علوی جو صوبوں پر قابض و متصرف ہو چکے تھے، انہوں نے ہمت نہیں ہاری اور اپنی خلافت قائم کرنے کی جدوجہد میں برابر مصروف رہے۔ قتل امین کے بعد علویوں کو نہایت ہی زریں موقعہ ہاتھ آ گیا تھا کیونکہ خود مامون پر جن لوگوں نے قبضہ حاصل کر لیا تھا یعنی فضل و حسن ابنان سہل بھی ایرانی النسل ہونے کے سبب آل ابی طالب کو آل عباس سے بہتر سمجھتے تھے اور ان کا میلان خاطر علویوں کی طرف زیادہ تھا۔

مامون نے خود جعفر برکی سے تربیت پائی تھی۔ اس لیے اس کے دل میں بھی سادات کی عزت و توقیر بہت زیادہ تھی اور اس کے وزیر اعظم کو بہترین موقع حاصل تھا کہ وہ امین کے قتل سے فارغ ہونے کے بعد سلطنت کا رخ علویوں کی جانب پھیر دے مگر ہرثمہ بن اعین کی فوجی قابلیت نے ابوالسریا کا خاتمہ کر کے عراق کو صاف کر دیا اور علویوں کے طرز حکومت نے ان کو حجاز و یمن میں ناکام رکھا۔ جس کی تفصیل اس طرح ہے کہ جب ابوالسریا نے حسین افسس یعنی حسین بن حسن بن علی بن حسین کو مکہ کا حاکم بنا کر روانہ کیا تو اتفاقاً مکہ میں ہارون الرشید کا مشہور خادم مسرور معہ ہمراہیوں کے گیا ہوا تھا۔ اس زمانہ میں مامون کی طرف سے مکہ کا عامل داؤد بن عیسیٰ بن موسیٰ عباسی تھا۔ مسرور اور داؤد نے مکہ میں حسین افسس کے آنے کی خبر سن کر آل عباس اور ہمدردان آل عباس کا ایک جلسہ منعقد کر کے مشورہ کیا کہ اب ہم کو کیا کرنا چاہیے۔ مسرور اور دوسرے لوگوں نے مقابلہ اور جنگ کرنے کی رائے دی مگر داؤد نے کہا کہ میں حرم شریف میں قتل و خون ریزی کو پسند نہیں کرتا۔ اگر حسین افسس مکہ میں ایک طرف سے داخل ہوا تو میں دوسری طرف سے نکل جاؤں گا۔

مسرور یہ سن کر خاموش ہو گیا اور داؤد نے حسین افسس کے قریب پہنچنے کی خبر سن کر عراق کی طرف کوچ کر دیا۔ یہ دیکھ کر مسرور بھی مکہ سے چل دیا۔ حسین افسس مکہ سے باہر مقیم اور داخل ہونے میں متامل تھا۔ اس نے جب یہ سنا کہ مکہ آل عباس سے خالی ہو گیا ہے تو وہ صرف دس آدمیوں کے ساتھ مکہ میں داخل ہوا، طواف کیا اور ایک شب مکہ میں مقیم رہ کر اپنے ہمراہیوں کو بھی بلا کر مکہ پر قبضہ کر لیا اور حکومت کرنے لگا۔

ابراہیم بن موسیٰ بن جعفر صادق نے یمن میں پہنچ کر مامون کے عامل اسحاق بن موسیٰ بن عیسیٰ کو یمن سے بھگا دیا اور یمن پر قابض و متصرف ہو کر حکومت شروع کی۔ حسین افسس نے خانہ کعبہ کا غلاف اتار کر دوسرا غلاف جو ابوالسریا نے کوفہ سے بھیجا تھا، چڑھایا۔ بنو عباس کے مال و اسباب اور گھروں کو لوٹ لیا۔ ان کی امانتوں کو بحیر لوگوں سے چھین لیا پھر عام مکہ والوں کے مال و اسباب پر قبضہ کرنا شروع کیا۔ کعبہ شریف کے ستونوں پر جس قدر سونا چڑھا ہوا تھا، اس کو اتار لیا۔ خانہ کعبہ کے خزانہ میں جس قدر نقد و جنس تھا، سب کو نکال کر اپنے ہمراہیوں میں تقسیم کر دیا۔

حسین افسس کے ہمراہیوں نے حرم شریف کی جالیوں کو توڑ ڈالا۔ ادھر ابراہیم نے یمن میں پہنچ کر قتل و غارت کا بازار گرم کر دیا اور بے گناہوں کو بکثرت قتل کرنے کی وجہ سے قصاب کا خطاب پایا۔ چنانچہ ابراہیم

قصاب کے نام سے اب تک تعبیر کیا جاتا ہے۔ علویوں کے دوسرے سرداروں نے بھی جو ابراہیم بن موسیٰ اور حسین افسس کی طرف سے فوجوں اور علاقوں کی طرف سے سرداریاں رکھتے تھے، لوٹ مار اور قتل و غارت میں کمی نہیں کی۔ زید بن موسیٰ کا حال اوپر بیان ہو چکا ہے کہ بصرہ میں ظلم و ستم کا بازار گرم کر کے زید النار کا خطاب پایا تھا۔ غرض علویوں نے ابوالسریا کی طرف سے حکومتیں پا کر اپنی چند روزہ حکمرانی میں ایک اودھم مچادی اور غالباً ان کا یہ ظالمانہ و سفاکانہ طرز عمل ہی ان کی ناکامی و نامرادی کا باعث ہوا۔ جب مکہ میں ابوالسریا کے قتل کی خبر پہنچی تو اہل مکہ آپس میں سرگوشیاں کرنے لگے۔ حسین افسس نے محمد بن جعفر صادق بن محمد باقر بن علی بن حسین بن علی بن ابی طالب کے پاس جا کر کہا کہ یہ موقعہ بہت مناسب ہے۔ لوگوں کے قلوب آپ کی طرف بہت مائل ہیں۔ ابوالسریا مارا جا چکا ہے، آپ اپنی خلافت کی لوگوں سے بیعت لیں۔ میں آپ کے ہاتھ پر بیعت کئے لیتا ہوں، پھر کوئی شخص آپ کی مخالفت نہ کرے گا۔ محمد بن جعفر ملقب بہ دیباچہ عالم نے انکار کیا مگر حسین افسس اور محمد بن جعفر کا لڑکا علی، دونوں برابر اصرار کرتے رہے۔ آخر محمد بن جعفر بیعت لینے پر آمادہ ہو گئے۔ لوگوں نے ان کی بیعت کر لی اور وہ امیر المومنین کے لقب سے پکارے جانے لگے مگر اس کے بعد حسین افسس اور محمد بن جعفر کے بیٹے علی نے بد اعمالیوں پر کمر باندھی۔ دونوں نے یہاں تک زنا کاری میں ترقی کی کہ مکہ کی عورتوں کو اپنی عصمت کا بچانا دشوار ہو گیا۔ سر بازار عورتوں اور مردوں کو بے عزت کرنے لگے۔ اوباش لوگوں کی ایک جماعت ان کے ساتھ ہو گئی اور یہ رات دن ان افعال شنیعہ میں مصروف رہنے لگے۔

مکہ کے قاضی محمد نامی کا لڑکا اسحاق بن محمد ایک روز بازار میں جا رہا تھا، علی بن محمد بن جعفر یعنی امیر المومنین کے صاحبزادے نے اس کو پکڑوا کر بلوالیا اور اپنے گھر میں بند کر لیا۔ لوگوں نے یہ حالت دیکھ کر ایسا جلسہ کیا اور سب اس بات پر متفق و آمادہ ہو گئے کہ محمد بن جعفر صادق کو معزول کیا جائے اور قاضی مکہ کے لڑکے کو علی بن محمد کے پاس سے واپس چھڑایا جائے۔ لوگوں نے شور و غل مچاتے ہوئے محمد بن جعفر امیر المومنین کا گھر جا گھیرا تو انہوں نے لوگوں سے امان طلب کی اور خود اپنے بیٹے علی کے گھر میں گئے تو وہاں اس لڑکے کو موجود پایا اور علی سے لے کر لوگوں کے حوالے کیا۔ اوپر ذکر ہو چکا ہے کہ ابراہیم بن موسیٰ کا ظلم المعروف بہ ابراہیم قصاب نے یمن کے عامل اسحاق بن موسیٰ بن عیسیٰ کو بھگا دیا تھا۔

اسحاق بن موسیٰ یمن ہی میں موقعہ کا منتظر روپوش رہا۔ اب علویوں کی اس ظالمانہ حکومت اور لوگوں کی نفرت کو دیکھ کر اس نے ایک لشکر باسانی فراہم کر لیا۔ ابراہیم بھی یمن سے مکہ آیا ہوا تھا۔ اسحاق نے یمن سے روانہ ہو کر مکہ پر حملہ کیا۔ علویوں نے ارد گرد کے بدوؤں کو جمع کیا اور خندقیں کھود کر اسحاق کے مقابلے پر مستعد ہو گئے۔ اسحاق نے اول تو صف آرائی کی مگر پھر کچھ سوچ کر وہاں سے سیدھا عراق کی جانب چل دیا۔ ادھر حسن بن سہل نے عراق سے فارغ ہو کر ہرثمہ بن اعین کو حجاز و یمن کے فسادات مٹانے کی طرف توجہ دلائی۔ ہرثمہ نے رجاہ بن جمیل اور جلووی کو ایک فوج دے کر مکہ کی جانب روانہ کیا۔ ہرثمہ کا فرستادہ یہ لشکر ادھر سے جا رہا تھا، ادھر سے اسحاق آ رہا تھا۔ راستے میں دونوں سے ملاقات ہوئی۔ اسحاق بھی ان لوگوں کے ساتھ مکہ کی



جانب لوٹ پڑا وہاں پہنچ کر علویوں کو مقابلہ پر مستعد پایا۔ سخت معرکہ آرائی کے بعد علویوں کو شکست ہوئی اور عباسی لشکر فتح مند ہو کر مکہ میں داخل ہوا۔

محمد بن جعفر نے امان طلب کی، ان کو امان دی گئی۔ محمد بن جعفر مکہ سے حنفہ اور حنفہ سے بلاد جہنیہ کی طرف چلے گئے۔ وہاں انہوں نے لشکر جمع کرنا شروع کیا۔ جب ایک بڑا لشکر جمع ہو گیا تو مدینہ منورہ پر حملہ کیا۔ مدینہ کے عامل ہارون بن سائب نے مقابلہ کیا، متعدد لڑائیاں ہوئیں۔ آخر دیباچہ عالم محمد بن جعفر صادق نے شکست فاش کھائی اور بلاد جہنیہ کی طرف سے واپس آئے۔ اسی لڑائی میں ایک آنکھ بھی جاتی رہی اور ہمراہی ان کے بہت زیادہ مارے گئے۔ اگلے سال موسم حج میں رجاہ بن جمیل اور جلووی سے 'جوا بھی تک مکہ کی حکومت پر مامور تھے' امان حاصل کر کے مکہ میں آئے اور لوگوں کو جمع کر کے خطبہ دیا کہ میں جانتا تھا کہ مامون الرشید فوت ہو چکا ہے۔ اسی لیے میں نے لوگوں سے بیعت لی تھی۔ اب صحیح خبر پہنچ گئی ہے کہ مامون زندہ ہے، لہذا میں تم لوگوں کو اپنی بیعت سے سبکدوش کرتا ہوں۔ حج ادا کرنے کے بعد سنہ ۲۰۱ھ میں حسن بن سہل کے پاس بغداد چلے گئے۔ اس نے مامون کے پاس بھیج دیا۔ مامون نے ان کو عزت سے رکھا۔ جب مامون مرو سے عراق کی جانب روانہ ہوا تو راستے میں بمقام جرجان میں فوت ہوئے۔

ہرثمہ بن اعین کا قتل : فضل بن سہل نے ہارون الرشید کی وفات کے بعد مامون الرشید کی خوب ہمت بندھائی تھی اور اسی نے امین کے مقابلے کے لیے ساز و سامان کئے تھے۔ مامون نے اس کو وزیر اعظم اور صاحب السیف والقلم بنا دیا تھا۔ ایرانی مامون کی طرف اس لیے مائل تھے کہ اس کی ماں ایرانی تھی۔ اس نے جعفر سے تربیت پائی تھی۔ ایرانیوں کو چوتھائی خراج معاف کر دیا تھا۔ لہذا فضل کو اپنی وزارت اور خلیفہ پر قابو حاصل کرنے کے لیے ہر قسم کی سہولت حاصل تھی۔ اس نے مامون کو اس بات پر آمادہ کر لیا تھا کہ وہ مرو ہی کو دار الخلافہ رکھے جو خراسان کا دارالصدر تھا۔ یہاں اہل عرب کو کوئی زور و قوت حاصل نہیں ہو سکتی تھی۔ اگر مامون الرشید بغداد چلا جاتا تو فضل بن سہل کا یہ زور قائم نہیں رہ سکتا تھا اور ہاں اہل عرب خلیفہ کو اس طرح فضل کے ہاتھ میں کٹھ پتلی کی طرح نہیں چھوڑ سکتے تھے۔ فضل بن سہل نے اپنے بھائی محسن بن سہل کو عراق و حجاز وغیرہ ممالک کا حاکم و انسرائے بنا کر اہل عرب کے زور کو کم کرنے کا سامان کر دیا تھا۔ ہرثمہ اور طاہر دو زبردست سپہ سالار تھے، جنہوں نے مامون کی خلافت قائم کرنے کے لیے بڑے بڑے جنگی کارنامے دکھائے تھے۔ طاہر کی شہرت اگرچہ ہرثمہ سے بڑھ گئی تھی مگر ہرثمہ کی قدامت نے اس کی کوپورا کر دیا تھا اور دونوں کو دربار خلافت سے برابر کے داعیے تھے۔

طاہر کو یہ محسوس ہو چکا تھا کہ امین کے قتل کرنے میں اس نے مامون کی اس فطری محبت کو جو بھائی کو بھائی کے ساتھ ہوتی ہے، صدمہ پہنچایا ہے۔ اسی لیے اس کو اس کے مفتوحہ علاقہ کی حکومت نہ ملی بلکہ اس کی جگہ حسن بن سہل کو فضل بن سہل باسانی مامون کے حسب منشاء ممالک مغربیہ کا و انسرائے مقرر کر سکا۔ پس طاہر تو اہل عجم کا زور توڑنے اور مامون کو مرو سے بغداد کی طرف لانے کے لیے کوشش و حرکت نہیں کر سکتا

تھا۔ صرف ہرثمہ بن اعین ہی یہ جرات کر سکتا تھا کہ وہ خلیفہ کو اہل عرب کے حسب منشاء توجہ دلائے۔ ہرثمہ کو یہ بات بھی معلوم ہو چکی تھی کہ مامون الرشید کے پاس کوئی خط، کوئی درخواست، کوئی عرضداشت براہ راست بلا توسط فضل بن سہل ہرگز نہیں پہنچ سکتی۔ اس کو یہ بھی معلوم ہو چکا تھا کہ خلیفہ کسی شخص سے بلا توسط فضل کے ملاقات نہیں کر سکتا یعنی کوئی شخص فضل کی اجازت کے بغیر خلیفہ تک نہیں پہنچ سکتا۔ اس حالت میں مامون الرشید کی حالت قریباً ویسی ہی تھی جیسی کہ ہندوستان کے بادشاہ جہانگیر کی مہابت خاں کی قید میں۔

تاریخ اسلامیہ میں یہ سب سے پہلی مثال تھی کہ خلیفہ کو اس کے وزیر نے گویا نظر بند کر رکھا تھا اور خلیفہ اپنے آپ کو شاید نظر بند نہیں سمجھتا تھا۔ اب ابوالسریا کے قتل اور مکہ کی طرف فوج بھیجنے کے بعد ہرثمہ کو معلوم ہوا کہ مامون الرشید کو اب تک عراق و حجاز کی بغاوتوں کا کوئی حال معلوم نہیں ہوا اور وہ ملک کی عام حالت سے بالکل بے خبر ہے۔ چنانچہ ہرثمہ فوراً خراسان کی طرف اس ارادے سے روانہ ہوا کہ میں خود دربار میں حاضر ہو کر تمام حالات سے خلیفہ کو واقف کروں گا اور فضل بن سہل کی ان کارروائیوں کو، کہ اس نے اب تک خلیفہ کو بے خبر رکھا ہے، افشا کروں گا۔ ہرثمہ حسن بن سہل سے رخصت ہوئے بغیر خراسان کی طرف روانہ ہو گیا۔ فضل بن سہل کو جب اس کی اطلاع ہوئی کہ ہرثمہ دربار خلافت کی طرف آرہا ہے تو اس نے مامون الرشید سے یہ حکم لکھوا کر بھجوادیا کہ تم راستے ہی سے شام و حجاز کی طرف چلے جاؤ وہاں تمہاری سخت ضرورت ہے، ہمارے پاس خراسان میں آنے کی ابھی ضرورت نہیں۔

ہرثمہ چونکہ حقیقت سے پہلے ہی آگاہ تھا۔ اس نے مامون کے اس فرمان کی کوئی پرواہ نہ کی اور اپنی خدمات جلیلہ اور حقوق قدامت پر بھروسہ کئے ہوئے مرو کی جانب گرم سفر رہا۔ حتیٰ کہ جب مرو کے قریب پہنچا تو اس کو خیال آیا کہ مبادا فضل بن سہل مجھ کو دربار میں باریاب ہی نہ ہونے دے اور میرے آنے کا حال ہی مامون الرشید کو معلوم نہ ہو۔ لہذا اس نے شہر میں داخل ہوتے ہوئے نقارہ بجانے کا حکم دیا تاکہ خلیفہ کو معلوم ہو جائے کہ کوئی بڑا سردار شہر میں داخل ہو رہا ہے۔ ادھر جب فضل کو معلوم ہوا کہ ہرثمہ نے حکم کی تعمیل نہیں کی اور برابر مرو کی طرف بڑھتا چلا آتا ہے اور میری شکایت کرنے کا قصد رکھتا ہے تو اس نے مامون الرشید سے کہا کہ مجھ کو معتبر ذرائع سے معلوم ہوا ہے کہ ابوالسریا کو ہرثمہ نے بغاوت پر آمادہ کیا تھا اور جب ہرثمہ کو اس کی سرکوبی پر مامور کیا گیا تو اس نے ابوالسریا کو صاف بچ کر نکل جانے دیا اور حسن بن علی نے اس کا کام تمام کیا۔ اب اس کی نیت کا حال تو اللہ تعالیٰ کو ہی معلوم ہے مگر اس کی شوخ چشمی اور گستاخی کی انتہا ہو گئی ہے کہ آپ نے اس کو شام کی طرف جانے کا حکم دیا اور اس نے اس حکم کو پڑھ کر ذرا بھی پرواہ نہ کی اور خود سرانہ طور پر مرو کی طرف آرہا ہے۔

جب ہرثمہ مرو میں داخل ہوا اور شور و غل اور نقارے کی آواز مامون کے کانوں تک پہنچی تو اس نے دریافت کیا کہ یہ کیسا شور ہے؟ فضل نے کہا کہ ہرثمہ آپہنچا ہے اور وہی گستاخانہ اور فاتحانہ انداز میں داخل ہو رہا ہے۔ ان باتوں سے مامون کو سخت غصہ آیا، آخر ہرثمہ دربار میں آپہنچا۔ قبل اس کے کہ وہ اپنا مقصود اسی اظہار

وبیان میں لائے، مامون نے اس سے جواب طلب کیا کہ حکم کی تعمیل کیوں نہیں کی؟

ہرثمہ اس کے متعلق مغذرت کرنے لگا لیکن مامون کا طیش و غضب اس درجہ بڑھ چکا تھا کہ اس نے فوراً اس کو نہایت بے عزتی کے ساتھ دربار سے نکلوا کر جیل خانہ میں بھجوا دیا۔ غالباً اس کی کارگزاریاں خود سفارشی بنتیں اور غصہ فرو ہونے کے بعد مامون جلد ہی یادیر میں اس کی طرف ملتفت ہوتا مگر فضل بن سہل نے اس موقع کو ہاتھ سے جانے نہیں دیا اور جیل خانہ میں اس کو قتل کرا کر اطلاع دے دی کہ ہرثمہ جیل میں فوت ہو گیا۔ مامون کو ہرثمہ کے فوت ہونے کی خبر سن کر کوئی طال نہیں ہوا اور اس کی وہ حالت جو پہلے سے قائم تھی اور جس کے تبدیل کرنے کے لیے ہرثمہ نے بیڑا اٹھایا تھا، بدستور قائم رہی۔ اب بظاہر کوئی طاقت اور کوئی تدبیر ایسی نہ تھی جو اس کام کا بیڑا اٹھائے مگر قدرت نے خود ایسے سامان فراہم کر دیئے کہ فضل کو حسرت ناک موت کا سامنا کرنا پڑا۔

شورش بغداد : ہرثمہ جب مرو کے جیل خانہ میں مقتول ہوا تو حسن بن سہل اس زمانہ میں بجائے بغداد کے نہروان میں مقیم تھا۔ بغداد میں جب ہرثمہ کے قتل ہونے کی خبر پہنچی تو یہاں ایک تلامذہ برپا ہو گیا اور عام طور پر لوگوں کی زبان پر یہی تذکرہ آنے لگا کہ فضل بن سہل نے خلیفہ اور خلافت پر قبضہ کر لیا ہے اور وہ چونکہ مجوسی ابن مجوسی ہے اس لیے اب اہل عرب کو ذلتیں اٹھانی پڑیں گی۔ چنانچہ محمد بن ابی خالد نے اہل بغداد کو یقین دلایا کہ میں حسن بن سہل کو عراق سے خارج کر دوں گا۔ اہل بغداد نے اس کی اطاعت اختیار کی۔ محمد بن خالد نے فوج ترتیب دے کر بغداد کے عامل علی بن ہشام کو جو حسن بن سہل کی طرف سے بغداد میں مامور تھا، نکال دیا۔ حسن بن سہل نے نہروان سے بغداد کی طرف فوجیں بھیجیں۔ محمد نے سب کو شکست دے دے کر بھگا دیا۔ حسن بن سہل واسط میں پہنچا، وہاں پہنچے ہوئے اس کو زیادہ دن نہ ہوئے تھے کہ محمد بن ابی خالد بغداد سے واسط کی طرف فوج لے کر روانہ ہوا۔

حسن بن سہل یہ خبر پا کر واسط سے چل دیا۔ محمد بن ابی خالد نے واسط میں داخل ہو کر قبضہ کیا اور حسن بن سہل کے تعاقب میں فوراً روانہ ہو گیا۔ حسن بن سہل نے لوٹ کر مقابلہ کیا۔ اتفاقاً محمد بن ابی خالد کو شکست ہوئی۔ محمد بن ابی خالد نے جرجریا میں آکر قیام کیا اور اپنی حالت درست کر کے پھر حسن بن سہل کا مقابلہ کیا۔ متعدد لڑائیاں ہوئیں، ایک لڑائی میں محمد بن ابی خالد سخت زخمی ہو گیا۔ اس کا بیٹا اس کو لے کر بغداد میں آیا۔ یہاں آتے ہی محمد بن ابی خالد فوت ہو گیا۔ اس کے بعد اہل بغداد نے منصور بن مہدی بن منصور عباسی کو خلیفہ بنانا چاہا مگر منصور نے انکار کیا۔ آخر بڑے اصرار کے بعد منصور کو اس بات پر رضامند کر لیا کہ خلیفہ مامون ہی رہے، اسی کا نام خطبہ میں لیا جائے مگر بجائے حسن بن سہل کے نائب السلطنت منصور بن مہدی رہے۔ چنانچہ ماہ ربیع الاول سنہ ۲۰۱ھ میں منصور بن مہدی نے بغداد کی حکومت اپنے ہاتھ میں لی اور عیسیٰ بن محمد بن ابی خالد سپہ سالار لشکر مقرر ہوا۔

حسن بن سہل نے اب اپنی حالت کو درست کر کے منصور بن مہدی کے مقابلہ پر فوجیں بھیجیں اور

لڑائیوں کا سلسلہ جاری رہا۔ یہاں یہ ہنگامہ آرائیاں ہو رہی تھیں، ادھر مرو میں مامون الرشید بالکل بے خبر اور مطمئن تھا کیونکہ فضل بن سہل نے اس کے پاس براہ راست خبر پہنچنے کا کوئی ذریعہ باقی نہیں رکھا تھا۔ منصور بن مہدی اور حسن بن سہل کی معرکہ آرائیوں کے زمانے میں بغداد کے اوباشوں اور بد معاشوں کو آزادی کے ساتھ بد معاشیوں کے ارتکاب کا خوب موقع مل گیا۔ لوٹ کھسوٹ، ڈاکہ زنی، چوری، زنا، ظلم و تعدی کی وارداتیں بکثرت ہونے لگیں اور منہیات شرعیہ کی علانیہ ارتکاب میں کوئی حجاب و تامل باقی نہ رہا۔ یہ بد عنوانیاں جب بڑھتے بڑھتے حد سے زیادہ بڑھ گئیں اور شرفائے بغداد کی زندگیاں وبال جان ہو گئیں تو بغداد میں خالد مدریوش اور سہل بن سلامہ دو شخصوں نے لوگوں کو وعظ و پند کے ذریعہ امر بالمعروف اور نہی عن المنکر کا کام شروع کیا۔ ان دونوں کی اس کوشش سے ان بد عنوانیوں میں بہت کچھ کمی واقع ہوئی مگر سہل بن سلامہ کی طرف سے منصور بن مہدی اور عیسیٰ بن محمد بن ابی خالد کو بغاوت و سرکشی کا خطرہ پیدا ہوا۔ آخر منصور و عیسیٰ دونوں نے حسن بن سہل سے اس شرط پر مصالحت کر لی کہ حسن بن سہل خلیفہ مامون کا دستخطی امان نامہ منگوا دے اور بغداد کی حکومت پر ان دونوں کو اپنی طرف سے مامور رکھے۔

چنانچہ حسن بن سہل بغداد میں داخل ہوا اور دونوں کی حکومت بغداد پر اپنی طرف سے مامور کر کے نہروان کی طرف واپس چلا گیا۔ یہ واقعہ رمضان سنہ ۲۰۱ھ کا ہے۔ یہاں یہ واقعات رونما ہو رہے تھے، ادھر مرو میں اسی ماہ رمضان سنہ ۲۰۱ھ میں مامون الرشید علی رضا بن موسیٰ کاظم بن جعفر صادق کو اپنا ولی عہد مقرر کر رہا تھا اور بغداد کے واقعات سے قطعاً بے خبر تھا۔

امام علی رضا کی ولی عہدی: مامون الرشید اگرچہ فضل بن سہل کے ہاتھ میں حالات سلطنت سے بالکل بے خبر تھا اور فضل بن سہل جس طرح چاہتا تھا انتظام سلطنت کرتا تھا مگر ساتھ ہی اس کو یہ محسوس نہیں ہونے پایا تھا کہ میں نظر بندوں کی طرح زندگی بسر کر رہا ہوں۔ مامون کو شروع ہی سے سادات و اہل بیت نبوی کے ساتھ بڑی محبت و عقیدت تھی، جیسا کہ اوپر بھی ذکر ہو چکا ہے۔

مامون نے سنہ ۲۰۰ھ میں آل عباس کے اکثر افراد کو اپنے پاس مرو میں طلب کیا اور مہینوں اپنے پاس مہمان رکھا مگر مامون کی نظر انتخاب میں کوئی کامل المعیار نہ نکلا آخر فضل بن سہل اور دوسرے مجاہدان اہل بیت نے اس کی توجہ علی رضا بن موسیٰ کی طرف منعطف کی اور حقیقت یہ ہے کہ علی رضا اپنی قابلیت کے اعتبار سے بنی ہاشم میں سب پر فائق تھے۔ چنانچہ مامون الرشید نے بلا تامل اپنی لڑکی کی شادی علی رضا سے کر دی اور ماہ رمضان المبارک سنہ ۲۰۱ھ میں علی رضا بن موسیٰ کاظم بن جعفر صادق کو اپنا ولی عہد مقرر کر کے موتمن اپنے بھائی کو جو ہارون الرشید کی وصیت کے موافق مامون کا ولی عہد تھا، ولی عہدی سے معزول کر دیا۔ موتمن کے معزول کر دینے کا اختیار خود ہارون نے مامون کو دے دیا تھا۔ لہذا موتمن کی معزولی کا کوئی الزام مامون پر نہیں لگایا جاسکتا۔ اس کے بعد مامون نے سیاہ لباس جو عباسیوں کا شعار تھا ترک کر کے سبز لباس جو علویوں کا شعار تھا، پہننا شروع کیا۔ اسی کی تقلید تمام اہل دربار نے کی۔

اس کے بعد مامون نے احکام جاری کئے کہ تمام سلطنت میں بجائے سیاہ لباس کے سبز لباس عمال و حکام لشکری استعمال کریں۔ عمال کے نام یہ حکم بھی بھیجا گیا کہ لوگوں سے علی رضا بن موسیٰ کاظم کی ولی عہدی کی بیعت لے لیں۔ یہ حکم جب فضل بن سہل کے توسط سے عمال سلطنت کے پاس پہنچا تو بعض نے خوشی سے اور بعض نے کراہت سے اس کی تعمیل کی۔ اسی حکم کو جب حسن بن سہل نے بغداد میں عیسیٰ بن محمد بن ابی خالد اور منصور بن مہدی کے پاس بھیجا تو بغداد میں از سر نو ہلچل برپا ہو گئی اور لوگوں کو یقین ہو گیا کہ فضل بن سہل نے خلافت عباسیوں سے نکال کر علویوں کے اندر پہنچانے میں کامیابی حاصل کر لی۔ آل عباس اور ہمدردان آل عباس اس بات کو کسی طرح برداشت ہی نہیں کر سکتے تھے۔ وہ جانتے تھے کہ عباسیوں سے خلافت کے نکالنے اور علویوں میں پہنچانے کی کوشش سب سے پہلے ابو مسلم نے کی پھر یہی کوشش خاندان برامکہ نے کی جو مجوسی النسل تھے مگر وہ ناکام و نامراد رہے۔ اب ایک اور مجوسی النسل نے اس کوشش میں کامیابی حاصل کر لی۔ چونکہ اب اہل عرب اور اہل عجم کی تفریق بہت نمایاں ہو چکی تھی اور عام اہل عرب فضل بن سہل کو اپنا مخالف اور اہل عجم کا مربی یقین کرتے تھے۔ لہذا ہر ایک عربی النسل شخص نے علی رضا کی ولی عہدی کو اہل عجم کی کامیابی اور اپنی شکست تصور کیا۔

بغداد میں عربی عنصر زیادہ تھا اور آل عباس کا یہ خاص مقام تھا۔ یہاں اس خبر نے لوگوں کا اضطراب و بے چینی میں مبتلا کر کے غور و فکر اور مشوروں کی طرف متوجہ کر دیا۔ ایک طرف وہ ابھی تازہ تجربہ کر چکے تھے کہ بغاوت و سرکشی میں کیسے کیسے مصائب برداشت کرنے پڑے۔ دوسری طرف ان کے حزم و احتیاط نے عالم اسلام یعنی دوسرے اسلامی صوبوں اور ملکوں کی خبریں سننی ضروری سمجھیں کہ لوگوں پر علی رضا کی ولی عہدی کا کیا اثر ہوا ہے؟ بغداد میں یہ خبر ماہ رمضان سنہ ۲۰۱ھ میں پہنچی تھی اور پورے تین مہینے تک اہل بغداد نے کوئی اقدام نہیں کیا۔ اس عرصہ میں اس خیال کے اندر کہ خاندان عباسیہ سے نکل کر علویوں میں خلافت نہیں جاسکتی، ایک طاقت پیدا ہوتی گئی۔

ابراہیم بن مہدی کی خلافت : ۲۵ / ذوالحجہ سنہ ۲۰۱ھ کو آل عباس اور ہواخواہان آل عباس نے ابراہیم بن مہدی کو خلافت کے لیے منتخب کر کے خفیہ طور پر اس کے ہاتھ پر بیعت کی اور یکم محرم سنہ ۲۰۲ھ کو علانیہ تمام اہل بغداد نے بیعت کر کے ابراہیم بن مہدی کو خلیفہ بنایا اور مامون کو خلافت سے معزول کر دیا۔ ابراہیم نے خلیفہ بنتے ہی چھ مہینے کی تنخواہیں لشکریوں کو بطور انعام دینے کا وعدہ کیا اور کوفہ و سواد پر قبضہ کر کے مدائن کی طرف بڑھا اور لشکر کی آراستگی میں مصروف ہوا۔ بغداد کی جانب غربی پر عباس بن موسیٰ کو اور جانب شرقی پر اسحاق بن موسیٰ کو مامور کیا۔

حمید بن عبد الحمید حسن بن سہل کی طرف سے قصر ابن [nsk 1] ہبیرہ میں مقیم تھا۔ وہ وہاں سے حسن بن سہل کے پاس گیا اور ابراہیم نے عیسیٰ بن محمد بن ابی خالد کو قصر ابن ہبیرہ پر قبضہ کرنے کے لیے بھیجا۔ چنانچہ عیسیٰ بن محمد نے قصر ابن ہبیرہ پر قبضہ کر کے حمید کے لشکر گاہ کو لوٹ لیا۔ حسن بن سہل نے

عباس بن موسیٰ کاظم برادر علی رضا کو سند گورنری عطا کر کے کوفہ کی جانب روانہ کیا۔ عباس بن موسیٰ کاظم نے کوفہ میں پہنچ کر اعلان کیا کہ میرا بھائی علی رضامون کے بعد تخت خلافت کا مالک ہوگا۔ اس لیے اب تم لوگوں کو کہ مجھ اہل بیت ہو، ابراہیم بن مہدی کی خلافت تسلیم نہیں کرنی چاہیے اور خلافت مامون الرشید کے خلاف کوئی حرکت مناسب نہیں ہے۔

اہل کوفہ نے عباس بن موسیٰ کاظم کی گورنری کو تسلیم کر لیا اور خالی شیعوں نے یہ کہہ کر کہ ہم تمہارے بھائی علی رضا کے معاون ہیں، مامون سے ہم کو کوئی واسطہ نہیں ہے تعلق اور خاموشی اختیار کی۔ ابراہیم بن مہدی نے عباس بن موسیٰ کاظم کے مقابلہ پر سعید اور ابوالبط اپنے دو سپہ سالاروں کو مامور کیا۔ عباس نے علی بن محمد بن جعفر اپنے چچازاد بھائی کو ان کے مقابلہ پر بھیجا۔ دونوں فوجوں کا مقابلہ ہوا اور علی بن محمد کو شکست ہوئی۔ سعید نے حیرہ میں قیام کیا اور فوج کو کوفہ کی طرف بڑھایا۔ اہل کوفہ اور عباس نے مقابلہ کیا، متعدد لڑائیاں ہوئیں۔ آخر اہل کوفہ اور عباس نے امان طلب کی۔ عباس بن موسیٰ کاظم مکان سے باہر آئے اور فتح مند لشکر کوفہ میں داخل ہونے لگا۔ اسی اثناء میں عباس کے ہمراہیوں کو پھر کچھ جوش آیا اور لڑائی پر مستعد ہو گئے۔ سعید کے لشکر نے عباس کے ہمراہیوں کو پھر شکست دی اور کوفہ پر قبضہ کر کے عباس کو قید کر لیا۔

سعید یہ خبر سن کر خود حیرہ سے کوفہ میں آیا اور یہ تحقیق کر کے کہ عباس نے امان طلب کرنے کے بعد خود کوئی بد عہدی نہیں کی، عباس کو آزاد کر دیا اور کوفہ میں بعض لوگوں کو قتل کرایا اور کوفہ میں عامل مقرر کر کے بغداد کی طرف چلا آیا۔ حسن بن سہل نے حمید بن عبد الحمید کو کوفہ کی طرف روانہ کیا۔ عامل کوفہ بلا مقابلہ کوفہ چھوڑ کر بھاگ گیا۔ ابراہیم بن مہدی نے عیسیٰ بن محمد بن ابی خالد کو حسن بن سہل پر حملہ کرنے کے لیے واسطہ کی طرف روانہ کیا کیونکہ حسن بن سہل ان دنوں واسطہ میں مقیم تھا۔ عیسیٰ بن محمد کو حسن بن سہل نے شکست دے کر بغداد کی طرف بھگا دیا۔ غرض اسی قسم کے ہنگاموں میں سنہ ۲۰۲ھ ختم ہو گیا اور سنہ ۲۰۳ھ شروع ہوا۔

ابراہیم نے اپنی خلافت کے مستحکم و مضبوط بنانے کی امکانی کوشش میں کمی نہیں کی مگر سنہ ۲۰۳ھ کی ابتدائی تاریخوں میں بغداد کے اندر ایک ایسا ہنگامہ وقوع پذیر ہوا جس سے اس کی حکومت و خلافت معرض خطر میں پڑ گئی۔ تفصیل اس اجمال کی یہ ہے کہ حمید بن عبد الحمید نے کوفہ پر قبضہ حاصل کرنے کے بعد ابراہیم بن مہدی سے لڑنے کے لیے بغداد کا قصد کیا۔ ابراہیم بن مہدی کا سپہ سالار عیسیٰ بن محمد بن ابی خالد تھا۔ حمید نے خفیہ پیغامات کے ذریعہ عیسیٰ بن محمد بن ابی خالد کو اپنی طرف متوجہ کر کے سازش کر لی۔ عیسیٰ بن محمد بن ابی خالد نے حمید کی مدافعت و مقابلے میں پہلو تہی اختیار کی۔ اس سازش کا حال عیسیٰ کے بھائی ہارون بن محمد کو معلوم ہوا۔ اس نے ابراہیم بن مہدی کو اطلاع کر دی۔ ابراہیم بن مہدی خلیفہ نے عیسیٰ کو بلا کر دربار میں ذلیل کیا اور قید کر دیا۔ عیسیٰ کے قید ہونے کا حال معلوم ہوا تو لشکر میں بے چینی پیدا ہوئی اور عیسیٰ کے نائب عباس نے ابراہیم بن مہدی کے خلاف اہل لشکر کو اپنے ساتھ ملا کر ابراہیم بن مہدی کے معزول کر دینے کی تجویز کی۔ اہل

بغداد میں سے بہت سے آدمی اس تجویز میں شریک ہو گئے اور ابراہیم کے اہل کاروں کو قید کر لیا۔ اس کے بعد عباس نے حمید کو لکھا کہ تم فوراً بغداد چلے آؤ، میں بغداد تمہارے حوالے کر دوں گا۔ چنانچہ حمید مع لشکر بغداد میں پہنچ کر شہر کے ایک حصہ پر قابض ہو گیا، دوسرے حصہ پر ابراہیم قابض تھا۔ شہر میں چند لڑائیاں ہوئیں، آخر مایوس ہو کر ابراہیم بن مہدی روپوش ہو گیا اور تمام شہر پر حمید بن عبد الحمید اور علی بن ہشام وغیرہ سرداران حسن بن سہل نے قبضہ کر لیا۔ اس طرح ۱۱ ماہ ذی الحجہ سنہ ۲۰۳ھ کو ابراہیم بن مہدی کی خلافت کا خاتمہ ہو گیا۔

**فضل بن سہل کا قتل :** اوپر مذکور ہو چکا ہے کہ فضل بن سہل جو خبر چاہتا تھا مامون کے گوش گزار کرتا تھا اور جس واقعہ کو چاہتا تھا چھپا لیتا تھا۔ چنانچہ اس نے ابراہیم بن مہدی کے بغداد میں خلیفہ ہو جانے کی خبر کو بھی مامون الرشید سے پوشیدہ رکھا اور کسی کی مجال نہ ہوئی کہ مامون الرشید کو ملک عراق کی حالت سے واقف کر سکے۔ طاہر بن حسین کو فضل نے رقبہ میں بطور والی متعین کر رکھا تھا۔ طاہر ایک نامور سپہ سالار تھا اور اس قابل تھا کہ اس سے عراق کی بد امنی رفع کرنے میں امداد لی جاتی مگر فضل بن سہل طاہر کو ہر شے کا شئی سمجھتا تھا۔ اس لیے اس کو ایک معمولی ولایت کی حکومت پر مامور و متعین رکھ کر معطل بنا رکھا تھا۔

ابراہیم بن مہدی کی نسبت مامون سے یہ کہہ دیا تھا کہ اہل بغداد نے اپنی خوشی اسی میں طاہر کی کہ ان کے معاملات مذہبی کی نگرانی و انصرام کے لیے ابراہیم بن مہدی کو بغداد کا امیر و عامل بنایا جائے۔ لہذا ابراہیم کو بغداد کی حکومت سپرد کر دی گئی۔ ادھر عراق میں بد امنی اور بے چینی دم بدم ترقی کرتی گئی اور لوگ حسن بن سہل سے زیادہ متنفر ہوتے گئے تو بعض اشخاص نے ہمت کر کے اور اپنی جان پر کھیل کر مرو کا قصد کیا اور وہاں علی رضا بن موسیٰ کاظم ولی عہد خلافت کی خدمت میں حاضر ہو کر عرض کیا کہ سوائے آپ کے اور کوئی شخص حالات اصلیہ سے مامون کو واقف و آگاہ نہیں کر سکتا۔ آپ اس کام کا بیڑا اٹھائیں اور اس مرحلے کو طے کریں۔

علی رضا اگرچہ فضل بن سہل کو اپنا مخالف نہیں پاتے تھے بلکہ ہمدرد و معاون دیکھتے تھے لیکن یہ ان کی پاک باطنی اور نیک طبیعتی تھی کہ وہ جرات کر کے فوراً اس کام پر آمادہ ہو گئے اور مامون الرشید کو فضل بن سہل اور حسن بن سہل کی نامناسب حرکات، قتل ہر شے، طاہر کی معطلی، عراق کے فساد اور ابراہیم بن مہدی کی خلافت کے متعلق مفصل اطلاع دے کر کہا کہ لوگ عام طور پر بد دل ہو رہے ہیں اور آپ کی خلافت معرض خطر میں ہے۔ امام علی رضا نے ان حالات سے مطلع کرنے میں یہ بھی صفائی کے ساتھ کہہ دیا کہ آپ نے جو مجھ کو ولی عہد بنایا ہے، اس سے بھی بنو عباس اور ان کے ہوا خواہ ناراض ہیں۔

ان تمام باتوں کو سن کر مامون چونک پڑا اور اس نے کہا کہ آپ کے سوا کوئی اور بھی ان باتوں سے باخبر ہے؟ انہوں نے کہا کہ آپ کے فلاں فلاں سردار و مصاحب بھی واقف ہیں لیکن وہ سب فضل بن سہل کے خوف کی وجہ سے دم بخود ہیں اور آپ سے کہنے کی جرات نہیں کر سکتے۔ مامون نے ان افسروں کو تنہائی میں اپنے پاس طلب کر کے اول دریافت کیا تو سب نے انکار کیا لیکن جب مامون نے ان کو یقین دلایا کہ فضل تم کو کچھ

نہ کہہ سکے گا تو انہوں نے صاف صاف تمام باتیں بیان کر دیں اور علی رضا کے بیان کی پورے طور پر تصدیق کی۔ یہ سن کر مامون نے مرو سے عراق کی جانب روانگی کا قصد کیا۔ فضل کو جب یہ کیفیت معلوم ہوئی تو اس نے ان سرداروں کو جنہوں نے مامون کو حالات اصلیہ سے واقف کر کے علی رضا کے بیان کی تصدیق کی تھی، تکلیفیں پہنچائیں۔ کسی کو قید کر دیا، کسی کو بے عزت کر کے کوڑے لگوائے مگر اب کیا ہو سکتا تھا جو ہونا تھا وہ ہو چکا۔ مامون نے یہ دانائی کی کہ فضل بن سہل کو اپنی طرف سے خائف و مایوس نہیں ہونے دیا اور فضل بن سہل کے چچا زاد بھائی غسان بن عباد کو خراسان کا گورنر بنا کر خود خراسان سے عراق کی جانب روانہ ہوا۔ مقام سرخس میں وارد ہوا، یہاں فضل بن سہل کو حمام میں چار شخصوں نے حملہ کر کے قتل کر ڈالا اور خود فرار ہو گئے۔

مامون نے اعلان کر دیا جو شخص قاتلین فضل کو گرفتار کر کے لائے گا، اس کو دس ہزار دینار انعام دیا جائے گا۔ قاتلین گرفتار ہو کر حاضر ہوئے، مامون نے ان کے قتل کا حکم دیا۔ چنانچہ وہ قتل کئے گئے اور ان کے سر حسن بن سہل کے پاس بھیج دیئے گئے۔

مامون نے حسن بن سہل کو تعزیت کا خط لکھا اور بجائے فضل بن سہل کے اس کو اپنا وزیر بنایا۔ فضل بن سہل کی ماں کے پاس خود برسم تعزیت گیا اور کہا کہ جس طرح فضل آپ کا فرزند تھا، اسی طرح میں بھی آپ کا فرزند ہوں۔ چند روز کے بعد حسن بن سہل کی بیٹی بوران سے شادی کر کے حسن کے مرتبے کو مامون نے اور بھی زیادہ بڑھا دیا تھا۔ غرض فضل بن سہل کا قتل بالکل اسی طرح وقوع پذیر ہوا جس طرح جعفر برکلی کا قتل ظہور میں آیا تھا۔ اس میں کوئی شک نہیں کہ فضل بن سہل کو مامون الرشید نے قتل کر لیا اور وہ چاروں شخص مامون الرشید کے مامور کردہ تھے، جنہوں نے فضل کو حمام میں قتل کیا۔ فضل اپنے آپ کو کشتنی و گردن زدنی ثابت کر چکا تھا۔ مامون نے اس معاملہ میں اپنے باپ ہارون الرشید کے نقش قدم پر عمل کیا لیکن فرق صرف اس قدر ہے کہ ہارون الرشید نے جعفر برکلی کو قتل کرا کر برا مکہ کے تمام خاندان کو معتبوب بنایا اور قتل جعفر کا الزام اپنے اوپر لے لیا مگر مامون الرشید نے فضل کو قتل کرا کر اس کے خاندان پر اس قدر عنایتیں کیں کہ کسی کو جرات نہ ہو سکی کہ مامون کو بدنام کر سکے اور ملزم ٹھہرا سکے۔ حتیٰ کہ فضل کا بھائی اور ماں باپ بھی مامون کی شکایت زبان پر نہ لاسکے۔ فضل بن سہل مقام سرخس میں ۲ شعبان سنہ ۳۰۳ھ کو قتل ہوا۔

امام علی رضا بن موسیٰ کاظم کی وفات : خلیفہ مامون الرشید اپنی بیٹی ام حبیب کا عقد علی رضا سے پہلے کر چکا تھا۔ اس سفر میں اس نے اپنی دوسری بیٹی ام فضل کا جو بہت ہی کم سن تھی، عقد علی رضا کے بیٹے محمد بن علی سے کر دیا مگر رخصتی آئندہ زمانہ پر جبکہ لڑکی بالغ ہو جائے ملتوی رکھی گئی۔ چنانچہ یہ رخصتی سنہ ۲۱۵ھ میں ہوئی۔

مامون الرشید ماہ رجب سنہ ۲۰۲ھ میں مرو سے روانہ ہوا اور ۱۵ صفر سنہ ۲۰۳ھ کو بغداد پہنچا۔ یہ سفر مامون نے قریباً بیڑھ برس میں طے کیا اور راستے میں ہر ایک مقام پر ہفتوں اور مہینوں ٹھہرتا ہوا بغداد کی طرف آیا۔ اس سفر میں ملک کے حالات سے اس کو خوب واقفیت حاصل ہوتی رہی اور بغداد میں اس کے پہنچنے



سے پہلے ہی حالات اس کے موافق ہو گئے۔ اسی سفر میں مامون الرشید نے بمابہ ذیقعدہ علی رضا کے بھائی ابراہیم بن موسیٰ کاظم کو امیر الحج مقرر کر کے بھیجا اور صوبہ یمن کی سند گورنری بھی ان کو عطا کر دی۔ طوس میں پہنچ کر قیام کیا اور اپنے باپ ہارون الرشید کی قبر پر فاتحہ پڑھی۔

طوس میں ایک مہینے سے زیادہ قیام رہا۔ یہیں ایسا اتفاق پیش آیا کہ ولی عہد خلافت امام علی رضانے انگور کھانے کی وجہ سے انتقال کیا۔ مامون کو ان کی وفات کا سخت صدمہ ہوا۔ جنازہ کے ساتھ ننگے سر گیا اور رورو کر کہنے لگا کہ ”اے ابوالحسن تیرے بعد اب میں کہاں جاؤں اور کیا کروں“۔ تین دن تک قبر پر مجاور رہا ایک روٹی اور نمک اس کی غذا تھی۔ اپنے باپ ہارون الرشید کی قبر اس نے اکھڑا کر اسی قبر میں علی رضا کو بھی اپنے باپ کے پاس دفن کیا تاکہ علی رضا کی برکت سے ہارون الرشید کو بھی فائدہ پہنچے۔ علی رضا کے ساتھ مامون الرشید کو بڑی عقیدت تھی۔ لوگوں کا یہ کہنا کہ مامون الرشید نے خود علی رضا کو انگوروں میں زہر دلوایا، سراسر غلط اور نادرست معلوم ہوتا ہے۔ اس لیے کہ علی رضا کی ولی عہدی کے لیے مامون الرشید کو مجبور نہیں کیا گیا تھا۔ اس نے اپنی خوشی سے ان کو ولی عہد بنایا۔ اپنی خوشی سے اپنی دو بیٹیوں کی شادی علی رضا اور علی رضا کے بیٹے محمد کے ساتھ کی۔ بلا کسی دوسرے کی تحریک کے علی رضا کے بھائی کو یمن کی گورنری دی اور امیر الحج مقرر کیا۔ جس شخص کو وہ زہر دے کر مروا ڈالنا چاہتا تھا اس کے ساتھ یہ احسانات نہیں کر سکتا تھا، پھر سب سے بڑھ کر یہ کہ جس شخص کو اس نے خود زہر دے کر مروا ڈالا تھا اس کو اپنے باپ کی قبر میں دفن نہیں کر سکتا تھا۔ ہارون الرشید کی قبر میں ان کو دفن کرنا مامون کی سچی عقیدت کا ایک زبردست ثبوت ہے۔ جس میں کسی منافقت اور بناوٹ کو دخل نہیں ہو سکتا۔ ان کی وفات پر مامون کا اظہار ملال بھی اس بات کا ایک ثبوت ہے۔ اس بات کو بھی نظر انداز نہیں کیا جاسکتا کہ مامون الرشید نے آئندہ اپنی حکومت و خلافت میں علویوں کے ساتھ ہمیشہ نیک سلوک کیا اور ان کو بڑے بڑے عہدوں پر مامور کرتا رہا جو دلیل اس بات کی ہے کہ مامون الرشید کو علویوں سے کوئی نفرت نہ تھی اور علویوں کو بہتر حالت میں لانا اور ان پر احسان کرنا چاہتا تھا۔ ہاں یہ ممکن ہے کہ بنو عباس یا ان کے ہواخواہوں میں سے کسی نے امام علی رضا کو انگوروں میں زہر دیا ہو کیونکہ بنو عباس علی رضا کی ولی عہدی کے معاملے میں مامون الرشید سے ناراض تھے۔ امام علی رضانے ہجر ۵۵ سال ماہ صفر سنہ ۲۰۳ھ میں وفات پائی۔ سنہ ۱۴۸ھ میں مدینہ منورہ میں پیدا ہوئے تھے۔

**طاہر بن حسین کی بازیابی :** طاہر بن حسین بن مصعب بن زریق بن ہامان کا حال اوپر مذکور ہو چکا ہے۔ زریق حضرت طلحہ بن عبید اللہ کا غلام تھا۔ یہ وہی طلحہ بن عبید اللہ خزاعی تھے جو طلحیہ الطلحات کے نام سے مشہور تھے۔ زریق کا بیٹا مصعب بن زریق بنو عباس کے نقیب سلیمان بن کثیر کا کاتب اور آخر میں ہرات کا امیر تھا۔

مصعب کا بیٹا طاہر بن حسین سنہ ۱۵۹ھ میں علاقہ مرو میں پیدا ہوا تھا۔ طاہر کو فضل بن سہل نے رقبہ کی حکومت دے کر نصر بن شیبہ کے مقابلہ پر مامور کیا تھا۔ نصر بن شیبہ نے حلب اور اس کے شمالی علاقوں پر خود مختارانہ قبضہ کر رکھا تھا۔ طاہر کو قتل امین اور فتح بغداد کے بعد چونکہ کوئی صلہ حسب توقع نہ ملا اور

فضل بن سہل نے اس کی کوئی ہمت افزائی نہ ہونے دی۔ اس لیے وہ رقبہ میں مقیم رہ کر نہایت بے دلی کے ساتھ نصر بن شیث کے مقابلہ میں مصروف رہا مگر کوئی توجہ اور سرگرمی نہیں دکھائی۔ نصر بن شیث خود اعلان کر چکا تھا کہ میں صرف اس لیے مامون کی اطاعت نہیں کرنا چاہتا کہ اس نے عربوں پر عجمیوں کو ترجیح دی ہے۔ اس لیے بھی طاہر نصر بن شیث کو زیادہ برا نہیں جانتا تھا۔ اب جبکہ مامون کو حالات سے واقفیت حاصل ہوئی اور وہ بغداد کی طرف روانہ ہوا تو اس نے طاہر بن حسین کو بھی لکھا کہ بغداد پہنچنے سے پہلے مقام نہروان میں تم ہم سے آکر ملو۔

مامون طوس سے روانہ ہو کر جرجان پہنچا۔ یہاں بھی ایک مہینے سے زیادہ مقیم رہا۔ اسی طرح کوچ مقام کرتا ہوا نہروان پہنچا۔ یہاں طاہر بن حسین بھی رقبہ میں اپنے بھتیجے اسحاق بن ابراہیم بن حسین کو اپنا قائم مقام بنا کر آیا اور مامون کی خدمت میں حاضر ہوا۔ جوں جوں مامون بغداد سے قریب ہوتا گیا، ابراہیم بن مہدی کی حکومت و خلافت کو زوال آتا گیا۔ یہاں تک کہ اس کے بغداد میں داخل ہونے سے پہلے ہی ابراہیم بن مہدی کی خلافت کا خاتمہ ہو چکا تھا اور وہ روپوش ہو کر بغداد میں چھپتا پھرتا تھا۔

نہروان سے روانہ ہو کر مامون بغداد میں ۱۱۵/صفر سنہ۔ ۲۰۴ھ کو داخل ہوا۔ یہاں اس نے دربار کیا اور طاہر کی فتوحات اور جانفشانیوں پر نظر کر کے اس سے کہا کہ تیری جو خواہش ہو اس کو ظاہر کر؟ طاہر نے کہا کہ آپ سبز لباس کو ترک کر کے وہی قدیمی سیاہ لباس پہننے کی اجازت دیں اور عباسیوں کا شعار خود بھی اختیار کریں۔ مامون نے سبز شعار کی جگہ سیاہ شعار کو اختیار کر لیا۔ اس سے بغداد میں عام طور پر خوشی کا اظہار کیا گیا اور بنو عباس کی شکایات تمام دور ہو گئیں۔ یہ واقعہ ۲۳/صفر سنہ۔ ۲۰۴ھ کو وقوع پذیر ہوا۔

**عمال سلطنت کا تقرر اور قابل تذکرہ واقعات :** سنہ۔ ۲۰۴ھ کے ماہ صفر میں مامون الرشید بغداد میں داخل ہو کر انتظام سلطنت کی طرف متوجہ ہوا۔ طاہر بن حسین کو صیغہ پولیس کی افسری اور بغداد کی کوتوالی جو اس زمانہ میں بہت بڑا عہدہ تھا سپرد کی۔ ساتھ ہی جزیرہ و سواد کی حکومت و گورنری عطا کی۔ کوفہ کی گورنری اپنے بھائی ابو عیسیٰ کو اور بصرہ کی حکومت اپنے دوسرے بھائی صالح کو دی۔ حجاز کی گورنری عبداللہ بن حسین بن عباس بن علی بن ابی طالب کو عطا کی۔ موصل کی حکومت پر سید بن انس ازدی کو مامور کیا۔ عبداللہ بن طاہر بن حسین کو رقبہ کی حکومت دی گئی۔ جزیرہ کی حکومت پر یحییٰ بن معاذ کو بھیجا گیا۔ آرمینیا و آذربائیجان کی حکومت عیسیٰ بن محمد بن ابی خالد کو عطا ہوئی۔

اسی سال سری بن محمد بن حکم والی مصر کا انتقال ہوا۔ اس کی جگہ اس کا بیٹا عبداللہ بن سری مقرر ہوا۔ اسی سال داؤد بن یزید گورنر سندھ کا بھی انتقال ہو گیا۔ اس کی جگہ بشر بن داؤد کو حکومت سندھ عطا کی گئی اور بشر سے یہ شرط کی گئی کہ ہر سال ملک سندھ سے دس ہزار درہم بطور خراج بھیجا کرے۔ اسی سال حسن بن سہل کے دماغ میں خلن پیدا ہوا اور دیوانگی کی نوبت یہاں تک پہنچی کہ اس کو زنجیروں سے باندھنا پڑا۔ مامون الرشید نے اس کی جگہ احمد بن ابی خالد احوال کو وزیر اعظم مقرر کیا۔ خلیج فارس کے ساحل پر ایک گروہ قوم زط کے نام سے

سکونت پذیر تھا جن کی تعداد پندرہ بیس ہزار کے قریب قریب تھی۔ انہوں نے ڈاکہ زنی شروع کر کے بصرہ کے راستے کو مخدوش بنا دیا تھا۔ مامون الرشید کے جزیرہ کے عامل یحییٰ بن معاذ کو ان کی سرکوبی کا حکم دیا مگر ان لوگوں کا قرار واقعی علاج نہ ہوا۔

طاہر گورنر خراسان : سنہ ۲۰۵ھ میں مامون الرشید نے عیسیٰ بن یزید جلودی کو مہم زط پر مامور فرمایا۔ اسی سال یہ واقعہ پیش آیا کہ ایک روز مامون کے پاس بے تکلف صحبت میں طاہر بن حسین حاضر ہوا۔ طاہر کی صورت دیکھ کر مامون کو اس وقت اپنا بھائی امین یاد آ گیا اور اس کی آنکھوں میں آنسو بھر آئے، ساتھ ہی اس کو طاہر کی وہ تمام ظالمانہ کارروائیاں یاد آ گئیں جو اس نے امین کے گرفتار و ذلیل اور قتل کرنے میں روار کھی تھیں۔ طاہر نے خلیفہ مامون کو چشم پر آب دیکھ کر وجہ پوچھی۔ مامون نے کہا کہ کچھ ایسی ہی بات ہے جس کے طاہر کرنے میں ذلت اور پوشیدہ رکھنے میں اذیت محسوس ہوتی ہے مگر دنیا میں ایسا کون شخص ہے جو اذیت درنج سے محفوظ ہو، میں بھی اس اذیت کو برداشت کرتا ہوں۔

طاہر اس وقت تو کچھ نہ بولا مگر بعد میں اس نے مامون کے ندیم حسین سے جو اس صحبت میں موجود تھا، فرمائش کی کہ مامون سے اس بات کو کسی طرح معلوم کرے اور حسین کے پاس اس کے کاتب محمد بن ہارون کی معرفت ایک لاکھ درم بھجوائے کہ یہ اس بات کے معلوم کرنے کا صلہ ہے۔ حسین نے موقعہ پا کر مامون سے دریافت کیا اور مامون نے راس افشانہ کرنے کا وعدہ لے کر کہا کہ میں اس روز طاہر کو دیکھ کر اس لیے آبدیدہ ہو گیا تھا کہ یہی طاہر ہے جس نے میرے بھائی امین کو کس طرح ذلیل کر کے قتل کیا اور آج میری کس قدر تعظیم و تکریم بجالاتا ہے۔ حسین نے جب طاہر کو اس بات کی اطلاع دی تو وہ بہت پریشان ہوا اور اس کو اپنی موت نظر آنے لگی کہ کسی نہ کسی دن مامون مجھ کو ضرور نقصان پہنچائے گا۔ اس نے اس بات کو اپنے دل میں رکھ کر وزیر اعظم احمد بن ابی خالد سے کہا کہ میں اب بغداد سے دور رہنا چاہتا ہوں۔ آپ مجھ کو کسی صوبہ کی حکومت پر بھجوادیتے۔ میں آپ کے اس احسان کو فراموش کرنے والا نہیں ہوں۔

مامون جب خراسان سے بغداد کی طرف روانہ ہوا تو غسان بن عباد کو خراسان کا گورنر بنا آیا تھا۔ احمد بن ابی خالد مامون کی خدمت میں حاضر ہوا اور عرض کیا کہ مجھ کو آج غسان بن عباد اور خراسان کے تصورات نے رات بھر نہیں سونے دیا کیونکہ اتراک سرحد کی نسبت ایسی خبریں سننے میں آئی ہیں کہ وہ علم بغاوت بلند کرنے والے ہیں۔ اگر ایسا ہوا تو غسان بن عباد خراسان کو ہرگز نہیں بچا سکے گا۔ وہاں کسی زیادہ قابل اور تجربہ کار شخص کی ضرورت ہے۔ مامون نے کہا کہ ہاں یہ بات ضرور قابل تشویش ہے۔ اچھا تم یہ بتاؤ کہ وہاں کس کو بھیجا جائے؟ احمد بن ابی خالد نے کہا کہ طاہر بن حسین سے بہتر اور کوئی شخص میری نگاہوں میں نہیں ہے۔ مامون نے کہا کہ طاہر بن حسین کی طرف سے بھی بغاوت کا اندیشہ ہو سکتا ہے۔ احمد بن ابی خالد نے کہا کہ طاہر کی طرف سے میں ضامن بنتا ہوں وہ ہرگز بغاوت نہ کرے گا۔

مامون نے اسی وقت طاہر کو بلا کر بغداد سے مشرق کی جانب کے تمام صوبوں کا نائب السلطنت بنا کر

اور سندھ، بلخ و بخارا تک تمام خراسان کی حکومت دے کر مرو کی جانب رخصت کر دیا اور طاہر کے بیٹے عبداللہ کو بغداد کی کوتوالی اور انتظام پولیس سپرد کیا۔ رخصت کرتے وقت طاہر کو دس لاکھ درم عطا فرمائے اور ایک غلام بطور انعام اس کو دیا کہ یہ تمہارے حسن خدمات کا صلہ ہے۔ اس غلام کو مامون نے یہ سمجھا دیا تھا کہ اگر طاہر کو بغاوت پر آمادہ دیکھے تو فوراً کسی ترکیب سے اس کو زہر دے کر مار دے۔ طاہر آخر ذیقعدہ سنہ ۲۰۵ھ کو بغداد سے خراسان کی جانب روانہ ہوا۔

عبداللہ بن طاہر کی گورنری : سنہ ۲۰۶ھ میں خبر پہنچی کہ یحییٰ بن معاذ عامل جزیرہ اور سری بن محمد حکم والی مصر فوت ہو گئے اور مرتے وقت یحییٰ نے اپنے بیٹے احمد کو جزیرہ کا اور سری نے اپنے بیٹے عبید اللہ کو مصر کا حاکم بنا دیا ہے۔ نصر بن شیبث نے جزیرہ کی طرف پیش قدمی شروع کر دی ہے اور عبید اللہ نے مصر میں علم بغاوت بلند کر دیا ہے۔ مامون نے بغداد کے محکمہ پولیس کی افسری و کوتوالی پر بجائے عبداللہ بن طاہر کے اسحاق بن ابراہیم بن حسین بن مصعب کو مقرر کر کے عبداللہ بن طاہر کو جزیرہ کا حاکم مقرر کر کے روانہ کیا اور حکم دیا کہ رقبہ مصر کے درمیان کسی مقام پر قیام کر کے اول نصر بن شیبث کا مقابلہ کرو اور ادھر سے اطمینان حاصل ہو تو مصر کی طرف فوج روانہ کرو۔

عبداللہ بن طاہر فوج لے کر روانہ ہوا اور رقبہ مصر کے درمیان مقیم ہو کر نصر بن شیبث کو مجبور و محصور کرنے کے لیے فوجی دستے پھیلا دیئے۔ طاہر بن حسین کو خراسان میں جب یہ خبر پہنچی کہ عبداللہ کو جزیرہ کا گورنر اور اس طرف کے تمام صوبوں کا نگران بنا کر خلیفہ نے روانہ کیا ہے تو اس نے عبداللہ نے نام ایک خط لکھا کر روانہ کیا۔ اس خط میں آداب ملک داری، اخلاق فاضلہ اور سیاست مدن کے وہ اصول بیان کئے گئے تھے کہ آج تک یہ خط علم اخلاق اور اصول ملک داری کے متعلق ایک بہترین تصنیف سمجھی جاتی ہے۔

مامون الرشید نے اس خط کے مضامین عالیہ سے واقف ہو کر اس کی نقلیں کرائیں اور ایک ایک نقل تمام عمال سلطنت کے پاس بھجوائی۔ امام ابن خلدون نے اپنے مقدمہ تاریخ میں اور ابن اثیر نے اپنی تاریخ کامل میں اس کو نقل کیا ہے۔ لوگوں نے اس خط کو علم اخلاق کے نصاب میں شامل کرنا ضروری سمجھا ہے۔ اسی سال فضل بن ربیع جو مامون کے خوف سے چھپا چھپا پھر تا اور آخر میں ابراہیم بن مہدی کے پاس حاضر ہو کر اس کی مصاحبت میں داخل ہو گیا اور ابراہیم کے روپوش ہونے پر روپوش ہو گیا تھا، عفو تقصیرات کا خواہاں ہوا اور مامون نے اس کی خطا کو معاف کر کے جاں بخشی فرمادی۔

عبداللہ بن طاہر اور نصر بن شیبث کے درمیان لڑائیوں کا سلسلہ کئی برس تک جاری رہا اور مصر کی طرف کوئی فوجی مہم روانہ نہیں ہو سکی۔ اسی سال یمن میں عبدالرحمن بن احمد نے علم بغاوت بلند کیا مگر یہ بغاوت اسی سال فرو ہو گئی یعنی مامون نے دینار بن عبداللہ کو یمن کی طرف روانہ کیا تو عبدالرحمن بن احمد نے دینار سے امن طلب کر کے یمن سے بغداد کی حاضری کا قصد کیا اور یمن کی حکومت دینار بن عبداللہ کے قبضہ میں آئی۔

طاہر بن حسین گورنر خراسان کی وفات : طاہر بن حسین نے خراسان پہنچ کر اپنی حکومت و اقتدار کے قائم کرنے میں بآسانی کامیابی حاصل کر کے وہاں کے تمام فتنوں کو فرو کر دیا اور حقیقت یہ ہے کہ وہ خراسان کی گورنری و حکومت کے لیے بہت موزوں شخص تھا۔ جیسا کہ اوپر مذکور ہو چکا ہے کہ طاہر کو مامون الرشید کی طرف سے اطمینان حاصل نہ تھا۔ ممکن ہے کہ اس نے مامون سے دور ہو کر اور ایک وسیع ملک پر قابض و متصرف ہو کر اپنی حفاظت کے لیے ایسے سامان کئے کہ مامون کی گرفت میں نہ آسکے۔ وہ فضل بن سہل کا انجام دیکھ چکا تھا۔ اس کو برآمدہ کا انجام معلوم تھا۔ وہ ابو مسلم خراسانی کا حال سن چکا تھا۔ وہ اپنی نسبت مامون کی اس رائے کو بھی جانتا تھا جو اس کو حسین ندیم کے ذریعہ معلوم ہوئی تھی۔ غرض سنہ ۲۰۷ھ کے ماہ جمادی الثانی میں طاہر نے جامع مسجد مرو میں جمعہ کے روز خطبہ دیا اور اس خطبہ میں خلیفہ مامون الرشید کا نام نہیں لیا۔ نہ اس کے لیے دعا کی، صرف اصلاح امت کی دعا کر کے منبر سے اتر آیا۔

کلثوم بن ثابت خراسان کا پرچہ نویس موجود تھا۔ اس نے فوراً اس واقعہ کی اطلاع لکھ کر مامون کے پاس بغداد روانہ کی۔ مامون نے جب اس عرضداشت کو پڑھا تو احمد بن ابی خالد وزیر اعظم کو طلب کر کے اطلاع دی اور حکم دیا کہ فوراً فوج لے کر خراسان کی طرف روانہ ہو اور چونکہ تم ہی طاہر کے ضامن بنے تھے، لہذا اب تم ہی جا کر خراسان کو اس کے فتنے سے بچاؤ اور طاہر کو گرفتار کر کے لاؤ۔ احمد بن ابی خالد نے سفر خراسان کے لیے تیاری شروع کر دی۔ اگلے دن بغداد میں مامون الرشید کے پاس دوسرا پرچہ پہنچا کہ طاہر نے ہفتہ کے روز انتقال کیا۔

طاہر کا انتقال دفعۃً ہوا، جمعہ کے دن ہی اس کو بخار چڑھا اور شنبہ کے روز جب دیر تک خواب گاہ سے برآمد نہ ہوا تو لوگ اندر گئے اور دیکھا کہ طاہر چادر اوڑھے ہوئے مردہ پڑا ہے۔ غالباً اسی غلام نے جو مامون الرشید نے رخصت کرتے وقت طاہر کو عطا کیا تھا، طاہر کی نیت بدلی ہوئی دیکھ کر اس کو زہر دے دیا۔

مامون الرشید نے طاہر کے مرنے کی خبر سن کر کہا کہ ﴿ الحمد لله الذی قدمہ و اخرنا ﴾ یعنی اللہ تعالیٰ کا شکر ہے کہ اس نے طاہر کو مجھ سے پہلے ہی وفات دی۔ اس کے بعد مامون نے طاہر کے بیٹے طلحہ بن طاہر کو خراسان کی سند حکومت عطا فرمائی اور احمد بن ابی خالد کو خراسان اس لیے روانہ کیا کہ وہ جا کر طلحہ بن طاہر کو اچھی طرح خراسان پر قابض و متصرف کرے اور کسی بغاوت و سرکشی کے امکان کو باقی نہ رہنے دے۔ مامون کی یہ خصلت خاص طور پر قابل تذکرہ ہے کہ وہ ہر ایک باغی یا سرکش کو اس کی بد اعمالی کی سزا دیتا اور قتل کر دینے میں دریغ نہ کرتا تھا مگر اس مجرم کے خاندان اور متعلقین کو کوئی نقصان نہیں پہنچاتا بلکہ اور زیادہ احسان کر کے اپنا لیتا تھا۔ احمد بن ابی خالد نے خراسان جا کر اور ماوراء النہر کے علاقہ میں پہنچ کر وہاں کے سرکش لوگوں کو قرار واقعی سزائیں دیں اور جب یہ خبر سنی کہ طاہر کے بھائی حسن بن حسین بن مصعب نے کرمان میں علم بغاوت بلند کیا ہے تو کرمان پہنچ کر اس کو گرفتار کیا اور مامون کی خدمت میں لا کر اس کو پیش کیا۔ مامون نے حسین بن حسین کی خطا معاف کر دی۔ احمد بن ابی خالد جب خراسان سے دار الخلافہ بغداد کی طرف واپس آنے لگا تو طلحہ بن طاہر نے

تیس لاکھ درم نقد اور ایک لاکھ کا اسباب بطور نذر احمد بن ابی خالد کی خدمت میں پیش کیا اور اس کے کاتب کو پانچ لاکھ درم دیئے۔

اسی سال مامون نے عیسیٰ بن یزید جلودی کو معزول کر کے داؤد بن منجور کو مہم زط پر مامور فرمایا اور مضافات بصرہ و دجلہ اور یمامہ و بحرین اس کو حکومت میں دیئے۔ اسی سال محمد بن حفظ کو طبرستان وغیرہ کی حکومت سپرد کی۔ اسی سال بنو شیبان نے علم بغاوت بلند کیا۔ مامون الرشید نے سید بن انس کو ان کی سرکوبی پر مامور کیا۔ مقام و سکرہ میں بنو شیبان سے لڑائی ہوئی اور وہ اچھی طرح سے پامال و خستہ حال کر دیئے گئے۔

اسی سال مامون الرشید نے محمد بن جعفر عامری کو نصر بن شیبان کے پاس جس کو عبد اللہ بن طاہر متواتر لڑائیوں کے بعد دباتا اور ہٹاتا جاتا تھا۔ بطور سفیر روانہ کیا اور اطاعت قبول کر لینے کی ترغیب دی۔ نصر بن شیبان نے کہا کہ میں مامون الرشید سے صلح کر لینے پر آمادہ ہوں لیکن شرط یہ ہے کہ میں مامون کے دربار میں حاضر نہ ہوں گا۔ مامون کے پاس واپس آ کر محمد بن جعفر نے یہ شرط نصر کی طرف سے سنائی تو اس نے قسم کھائی کہ میں جب تک نصر کو اپنے دربار میں حاضری کے لیے مجبور نہ کر لوں گا، چین سے نہ بیٹھوں گا۔ نصر نے اپنے ہمراہیوں سے جو سب کے سب عرب تھے، کہا کہ مامون الرشید جو قوم زط کے مینڈکوں کو ابھی تک مغلوب نہ کر سکا، بھلا ہم عربوں پر کہاں غلبہ پاسکتا ہے۔ چنانچہ وہ پہلے سے زیادہ مستعدی کے ساتھ لڑائی اور زور آزمائی پر مستعد ہو گیا۔

**بغاوت افریقہ :** افریقہ یعنی وہ صوبہ جس میں تونس و قیروان بڑے بڑے مرکزی مقام تھے اور جو مصر و مراکش کے درمیان واقع تھا۔ ہارون الرشید کے زمانے میں ابراہیم بن اغلب کو سنہ ۱۸۲ھ میں چالیس ہزار دینار سالانہ خراج پر بطور ٹھیکہ کے دے دیا گیا تھا۔ ابراہیم نے نہایت عمدگی سے افریقہ پر حکومت کی۔ آج کل مامون الرشید کے زمانہ میں افریقہ کا حکمران ابراہیم کا بیٹا زیادۃ اللہ بن ابراہیم بن اغلب تھا۔ سنہ ۲۰۸ھ میں تونس کے اندر بغاوت نمودار ہوئی۔ اس بغاوت کا بانی منصور بن نصیر تھا۔ منصور بن نصیر نے افریقہ کے اکثر حصہ پر قبضہ کر لیا۔ دار الحکومت قیروان میں زیادۃ اللہ کو محصور کر لیا۔ زیادۃ اللہ نے منصور کو شکست دے کر بھگا دیا مگر منصور بن نصیر پھر لشکر فراہم کر کے مقابلہ پر آیا اور دونوں کی زور آزمائیوں کا سلسلہ سنہ ۲۰۸ھ سے شروع ہو کر سنہ ۲۱۱ھ تک جاری رہا۔ آخر سنہ ۲۱۱ھ میں منصور بن نصیر اپنے ایک ہمراہی کے ہاتھ سے مارا گیا اور زیادۃ اللہ نے اطمینان سے افریقہ پر حکومت شروع کی۔

**نصر بن شیبان کی بغاوت کا خاتمہ :** نصر بن شیبان کا حال اوپر مذکور ہو چکا ہے۔ یہ امین بن ہارون سے دوستی و محبت رکھتا تھا۔ قتل امین کی خبر سنی اور عربی عنصر کو مغلوب اور عجمیوں کو خلافت اسلام سے چھوڑ دیکھ کر بغاوت و سرکشی پر آمادہ ہو گیا تھا۔ اس کو علویوں سے کوئی ہمدردی نہ تھی مگر عجمیوں کی مخالفت و نفرت نے اس کو مامون کے مقابلہ پر آمادہ کر دیا تھا۔ عبد اللہ بن طاہر سے پہلے طاہر بن حسین اس کے مقابلے پر بے دلی کے ساتھ کام کرتا رہا۔ لہذا نصر بن شیبان عقیلی کا تادیر مقابلوں میں ثابت قدم و محفوظ رہنا اس کی شہرت و حوصلہ کی

ترقی کا سبب بن گیا۔ صوبہ جزیرہ کے قریب تمام اضلاع پر اس نے قبضہ کر لیا تھا اور حلب کے شمال مقام کیسوم میں مقیم تھا۔ آخر سنہ ۲۰۹ھ میں عبداللہ بن طاہر نے ہر طرف سے اس کو گھیر کر کیسوم میں محصور کر لیا اور نصر نے شدت محاصرہ اور اپنی سخت مجبوری کے عالم میں بلا شرط ہتھیار رکھ کر اپنے آپ کو عبداللہ بن طاہر کے سپرد کر دیا۔ عبداللہ نے اس کو مامون کے پاس بغداد کی طرف روانہ کیا۔ مامون کے دربار میں حاضر ہوا اور مامون نے صفر سنہ ۲۱۰ھ میں اس کو مدینۃ المنصور میں نظر بند کر دیا۔

ابن عائشہ کا قتل اور ابراہیم کی گرفتاری : ابراہیم بن محمد بن عبدالوہاب بن ابراہیم امام بن محمد بن علی بن عبداللہ بن عباس بن عبدالمطلب معروف بہ ابن عائشہ نے ابراہیم بن مہدی کی بیعت کی تھی۔ ابراہیم بن مہدی کے روپوش ہو جانے کے بعد ابراہیم ابن عائشہ بھی روپوش ہو گیا تھا۔ اس کے ساتھ ابراہیم بن اغلب اور مالک بن شاہین بھی تھے۔ جس زمانے میں نصر بن شیث کو عبداللہ بن طاہر نے گرفتار کر کے بغداد کی طرف روانہ کیا تو جاسوسوں نے یہ خبر مامون کو پہنچائی کہ جس روز نصر بن شیث بغداد میں داخل ہوگا، اسی روز بغداد میں ابن عائشہ اور ابراہیم اور مالک بن شاہین خروج کر کے علم بغاوت بلند کریں گے اور فتنہ عظیم برپا ہوگا۔ اس سے پہلے بھی مامون کو یہ معلوم ہو چکا تھا کہ ابراہیم بن مہدی، ابراہیم بن عائشہ، ابراہیم بن اغلب اور مالک بن شاہین بغداد میں روپوش ہیں اور لوگوں کو اپنی سازش میں شریک کر رہے ہیں۔

اس خبر کے سننے کے بعد بغداد کی پولیس کو حکم دیا گیا کہ ان بغاوت کے سرغنوں کو جس طرح ممکن ہو گرفتار اور اسیر کرو۔ چنانچہ پولیس کی کوششیں کامیاب ہوئیں اور یہ تینوں شخص یعنی ابراہیم بن مہدی کے سوا باقی تینوں شخص گرفتار ہو گئے۔ ان کو قید خانہ میں بھیج دیا گیا۔ انہوں نے قید خانہ کا دروازہ بند ہونے پر دیوار میں نقب لگانا شروع کیا اور وہاں سے فرار ہونے کی کوشش کرنے لگے۔ یہ حال معلوم ہونے پر مامون خود قید خانہ میں پہنچا۔ باقی دونوں کو قتل کر کے ابراہیم بن عائشہ کو صلیب پر لٹکا دیا۔ اسی حالت میں اس کی جان نکل گئی۔ یہ پہلا عباسی تھا جو خلافت عباسیہ میں قتل کیا گیا۔ یہ قتل کا واقعہ ماہ صفر سنہ ۲۱۰ھ میں وقوع پذیر ہوا۔ چند روز کے بعد ابراہیم بن مہدی عورتوں کا لباس پہنے ہوئے راستے پر جاتا ہوا گرفتار ہوا اور اسی طرح زنانہ لباس میں حاضر دربار کیا گیا۔

مامون نے حاضرین دربار سے اس کی نسبت مشورہ طلب کیا۔ سب نے قتل کا مشورہ دیا مگر مامون کے وزیر اعظم احمد بن ابی خالد نے کہا کہ آپ اس کو معاف کر دیں اور اس کے جرم بغاوت سے درگزر فرمائیں۔ مامون نے ابراہیم بن مہدی کو معاف کر دیا اور سجدہ شکر بجالایا کہ اللہ تعالیٰ نے اس کو عفو و درگزر کی توفیق عطا فرمائی۔ ابراہیم بن مہدی نے مامون کی تعریف میں اشعار سنائے اور مامون نے اس کے ساتھ عزت اور محبت کا برتاؤ کیا۔ ابراہیم کی گرفتاری ماہ ربیع الاول سنہ ۲۱۰ھ میں ہوئی تھی۔

مصر اور اسکندریہ کی بغاوت : اوپر ذکر ہو چکا ہے کہ مصر کے حاکم سری بن محمد بن حکم نے فوت ہوتے وقت اپنے بیٹے عبید اللہ کو اپنا جانشین بنا دیا تھا۔ عبید اللہ نے حکومت ہاتھ میں لیتے ہی علم بغاوت بلند کر

دیا۔ نصر بن شیث کی لڑائیوں کے سبب عبداللہ بن طاہر مصر کی طرف متوجہ نہ ہو سکا اور مامون بھی اپنی سلطنت کے دوسرے حصوں کی طرف سے مطمئن نہ ہونے کے سبب کوئی نئی مہم مصر کی طرف روانہ نہ کر سکا۔ اس عرصہ میں مصر کے صوبہ کا ایک بڑا حصہ عبید اللہ کے قبضے سے بھی نکل گیا۔ تفصیل اس اجمال کی یہ ہے کہ امام مالک بن انس کے معتقدین نے جو قرطبہ دار الخلافہ اندلس میں رہتے تھے، اموی خلیفہ الحکم بن ہشام کے خلاف ایک بغاوت کی سازش کی۔ حکم بن ہشام نے عین وقت پر مطلع ہو کر شہر قرطبہ کے مغربی حصہ کو جہاں سے یہ بغاوت شروع ہونے والی تھی، برباد اور نیست و نابود کر دیا۔

مالکیوں کو گرفتار کر کے سخت سزائیں دیں اور پھر ان سب کو اندلس یعنی اپنی حدود سلطنت سے خارج کر دیا۔ ان جلاوطن ہونے والوں کے ایک حصہ نے تو مراکش میں سکونت اختیار کی اور ایک حصہ براہ دریا مصر کی طرف متوجہ ہو کر اسکندریہ میں داخل ہوا۔ اسکندریہ میں عبید اللہ بن سری کی طرف سے ایک عامل رہتا تھا۔ ان نووارد مالکیوں نے موقع پا کر یہاں بھی بغاوت کی تیاری کی اور عامل اسکندریہ کو حملہ کر کے نکال دیا اور خود اسکندریہ اور اس کے ارد گرد کے علاقہ پر قابض و متصرف ہو کر ابو حفص عمر بلوطی کو اپنا امیر بنا لیا۔ یہ وہ زمانہ تھا کہ عبداللہ بن طاہر جنگ نصر بن شیث میں مصروف تھا۔

عبید اللہ بن سری اس علاقہ کو ان نووارد مالکیوں سے واپس نہیں لے سکا۔ عبداللہ بن طاہر نصر سے فارغ ہوتے ہی مصر کی طرف متوجہ ہوا۔ عبید اللہ بن سری نے مقابلہ کیا مگر عبداللہ بن طاہر نے شکست دے کر اس کو محصور کر لیا۔ شدت محاصرہ سے تنگ آ کر عبید اللہ نے امان طلب کی اور اپنے آپ کو عبداللہ کے حوالے کر دیا۔ یہاں سے فارغ ہو کر عبداللہ نے اسکندریہ کا رخ کیا۔ ابو حفص عمر بلوطی نے اپنے اندر مقابلہ کی طاقت نہ دیکھ کر امان طلب کی۔ عبداللہ بن طاہر نے اس شرط پر اس درخواست کو منظور کیا کہ اسکندریہ اور ملک مصر کو خالی کر کے بحر روم کے کسی جزیرہ میں چلے جاؤ۔

چنانچہ عمر نے مع اپنے ہمراہیوں کے جہازوں میں سوار ہو کر جزیرہ اقریطش (کریٹ) کا رخ کیا اور وہاں جا کر اس جزیرہ پر قابض و متصرف ہو گیا۔ وہیں ان لوگوں نے مکانات بنائے اور مستقل سکونت اختیار کر کے حکومت قائم کی۔ یہ واقعہ سنہ ۲۱۰ھ میں وقوع پذیر ہوا۔ سنہ ۲۱۰ھ سے قریب ایک سو ساٹھ برس تک ابو حفص عمر بلوطی کے خاندان میں جزیرہ کریٹ کی حکومت قائم رہی۔ آخر خاندان ابو حفص کے آخری فرماں روا عبدالعزیز سے آرمیناس پسر قسطنطین نے اس جزیرہ کو فتح کر کے حکومت یونان سے ملحق کر لیا۔

زریق و بابک خرمی : زریق جس کا اصل نام علی بن صدقہ تھا، ایک عربی النسل شخص تھا۔ جس کو خلیفہ مامون الرشید نے سنہ ۲۰۹ھ میں آرمینیا و آذربائیجان کا گورنر مقرر کر دیا تھا۔ اس نے سنہ ۲۱۱ھ میں چالیس ہزار کے قریب فوج جمع کر کے اپنی خود مختاری کا اعلان کیا اور مامون الرشید سے باغی ہو گیا۔ مامون الرشید نے ابراہیم بن لیث بن فضل کو آذربائیجان کی حکومت پر بھیجا۔ صوبہ فارس کے شمال اور آذربائیجان کی سرحد کے قریب ہارون الرشید کے زمانے سے ایک جدید مذہب کی بنیاد مستحکم ہو رہی تھی یعنی جاویدان نامی مجوسی نے ایک



نیازدہب جاری کیا تھا۔ اس مذہب میں قتال و خونریزی اور زنا کوئی جرم نہ تھا۔ یہ مذہب مزدکی مذہب سے بہت مشابہ تھا۔ جب جاویدان فوت ہوا تو اس کے ایک مرید بابک خرمی نے جاویدان کی بیوی پر خود قبضہ کر کے اپنے پیر کے تمام مریدوں کی سرداری حاصل کی۔ بابک خرمی کے زمانے میں ان لوگوں نے جلد جلد قوت حاصل کی اور ان کی تعداد بہت زیادہ بڑھ گئی۔ ان کی ڈاکہ زنی اور لوٹ کھسوٹ سے اس طرف کے صوبوں کا امن وامان جاتا رہا۔

سنہ ۲۰۱ھ میں انہوں نے شاہی فوجوں کا مقابلہ شروع کر دیا۔ صوبہ آذربائیجان کے گورنروں کو کئی مرتبہ بابک خرمی کے مقابلے میں ہزیمت حاصل ہوئی اور اس کا رعب و اقتدار خوب ترقی کر گیا۔ سنہ ۲۰۹ھ میں بابک نے آذربائیجان کے عامل کو زندہ گرفتار کر لیا تھا۔ اس کے بعد زریق کو سند گورنری دے کر بھیجا گیا تھا۔ سنہ ۲۱۰ھ میں زریق نے بغاوت اختیار کی تو بجائے ایک کے دو زبردست دشمن اس طرف پیدا ہو گئے۔ مامون الرشید نے سید بن انس حاکم موصل کو زریق کے مقابلہ کا حکم دیا۔ سید بن انس نے ایک زبردست فوج لے کر زریق پر حملہ کیا مگر لڑائی میں مارا گیا اور فوج شکست کھا کر بھاگ آئی۔ مامون کو اس خبر کے سننے سے سخت صدمہ ہوا اور سنہ ۲۱۱ھ کے آخری لیام میں محمد بن حمید طوسی کو موصل کی سند گورنری دے کر زریق و بابک دونوں کی سرکوبی کا حکم دیا۔ محمد بن حمید طوسی بغداد سے فوج لے کر روانہ ہوا تو موصل پر زریق قابض و متصرف ہو چکا تھا۔ چنانچہ موصل کے قریب دونوں کی لڑائی ہوئی۔ زریق شکست کھا کر بھاگا اور محمد بن حمید موصل میں داخل ہوا۔

موصل کے عرب باشندوں کو فوج میں بھرتی کیا اور سامان لشکر کو درست کر کے زریق کی طرف بڑھا۔ نہر زاب پر زریق کے ساتھ صف آرائی اور زور آزمائی کی دوبارہ نوبت آئی۔ اس لڑائی میں بھی زریق نے شکست کھائی اور قید و گرفتاری کی ذلت اٹھائی۔ محمد بن حمید نے آگے بڑھ کر زریق کے تمام عاملوں اور اہل کاروں کو بے دخل کر کے تمام صوبہ آذربائیجان پر قبضہ کیا۔ اس کے بعد محمد بن حمید بابک خرمی کی طرف متوجہ ہوا۔ متعدد لڑائیاں ہوئیں، محمد بن حمید خرمیوں کو شکست دیتا اور پیچھے ہٹاتا ہوا دامن کوہ تک چلا گیا۔ خرمی لوگ پہاڑ پر چڑھ گئے۔ محمد بن حمید بھی ان کے تعاقب میں پہاڑ پر چڑھا۔ وہاں خرمیوں نے ڈٹ کر مقابلہ کیا تو محمد بن حمید کی فوج کو شکست ہوئی، کمین گاہوں سے نکل نکل کر خرمیوں نے قتل عام شروع کر دیا۔ اسی معرکہ میں محمد بن حمید مارا گیا اور بابک خرمی کے حوصلے پہلے سے زیادہ بلند ہو گئے۔ یہ واقعہ سنہ ۲۱۲ھ میں وقوع پذیر ہوا۔

اسی سال موسیٰ بن حفص حاکم طبرستان فوت ہوا۔ اس کی جگہ مامون الرشید نے اس کے بیٹے کو حاکم طبرستان مقرر کیا۔ اسی سال خلیفہ مامون نے حاجب بن صالح کو سندھ کی حکومت پر مامور فرما کر روانہ کیا۔ سندھ کے پہلے حاکم بشر بن داؤد نے سندھ کی حکومت سپرد کرنے سے انکار کیا۔ دونوں میں معرکہ آرائی کی نوبت پہنچی، آخر بشر بن داؤد شکست کھا کر کرمان کی طرف بھاگ گیا۔

اسی سال یعنی سنہ ۲۱۲ھ میں مامون الرشید نے عبداللہ بن طاہر کو مصر سے واپس بلا کر حکم دیا کہ

بابک خرمی کے فتنہ کو فرو کرو۔ عبداللہ بن طاہر مقام دینور میں اپنے لشکر کو ترتیب دے کر بابک خرمی کی طرف بڑھنا چاہتا تھا کہ خبر پہنچی کی نیشاپور میں خوارج نے خروج کیا ہے کیونکہ طلحہ بن طاہر گورنر خراسان فوت ہو گیا ہے۔ مامون الرشید نے فوراً عبداللہ بن طاہر برادر طلحہ کے پاس خراسان کی سند گورنری بھیج کر حکم دیا کہ تم خراسان پہنچ کر فتنہ خوارج کو فرو کرو۔ عبداللہ بن طاہر مقام دینور سے نیشاپور کی طرف متوجہ ہوا اور بابک خرمی عبداللہ بن طاہر کے حملے سے بچ گیا۔ اس کے بعد بابک خرمی پر خلیفہ کی طرف سے کوئی سپہ سالار حملہ آور نہ ہوا اور مامون الرشید کی وفات کے بعد اس فتنہ کا استیصال ہوا۔ عبداللہ بن طاہر نے خراسان پہنچ کر وہاں کی بغاوت فرو کرنے میں کامیابی حاصل کی۔

متفرق حالات : مامون الرشید کے وزیر اعظم احمد بن ابی خالد نے 'جو نہایت عقلمند' نیک طبیعت اور پاک طبیعت شخص تھا' اسی سال وفات پائی اور اس کی جگہ مامون الرشید نے احمد بن یوسف کو خلعت وزارت عطا کیا۔ احمد بن ابی خالد بنی عامر کا ایک شامی غلام تھا جو اعلیٰ درجہ کا ادیب اور منشی تھا۔

احمد بن یوسف ایک معمولی دفتر میں کاتب تھا۔ مامون چونکہ اس کی قابلیت سے واقف تھا لہذا اس کو یک لخت وزارت عظمیٰ کا عہدہ عطا کر دیا۔ سنہ ۲۱۲ھ میں احمد بن محمد عمری معروف بہ احمد العین نے یمن میں علم بغاوت بلند کیا۔ خلیفہ مامون الرشید نے محمد بن عبد الحمید معروف بہ ابو الرازی کو یمن پر مامور فرمایا۔ سنہ ۲۱۳ھ میں مامون الرشید نے اپنے بیٹے عباس کو جزیرہ 'ثفور و عواصم' پر اور اپنے بھائی ابواسحاق معتمد کو شام و مصر پر مقرر کیا۔ ابواسحاق معتمد نے اپنی جانب سے ابن عمیرہ ہاذ عیسیٰ کو مصر کا ولی مقرر کر کے روانہ کیا۔ قیسیہ اور یمانہ کے ایک گروہ نے ہنگامہ کر کے سنہ ۲۱۴ھ میں ابن عمیرہ کو مار ڈالنا چاہا اور علم بغاوت بلند کیا تو معتمد خود مصر میں گیا اور بہ زور تیغ باغیوں کو زیر کر کے مصر میں قیام کیا اور اپنی طرف سے عمال مقرر کئے۔ اس طرح مصر میں امن و امان قائم ہو گیا۔

سنہ ۲۱۳ھ میں مامون الرشید نے غسان بن عباس کو سندھ کی گورنری پر مامور فرمایا۔ اسی سال ابو الرازی والی یمن باغیوں کے ہاتھ سے یمن میں مقتول ہوا۔ مجبور ہو کر مامون الرشید نے محمد بن ابراہیم ریادی کو جو زیاد بن ابی سفیان کی اولاد میں سے تھا' یمن کی ولایت سپرد کی۔ اس نے وہاں پہنچ کر شہر زبید کی بنیاد ڈالی اور اسی شہر کو اپنا مستقر قرار دے کر یمن پر حکومت شروع کی۔ خلیفہ کو وہ تحفہ و ہدیہ بھیجتا رہتا تھا اور خطبہ میں اس کا نام لیتا تھا۔ سنہ ۲۱۵ھ یعنی اپنی وفات تک یمن میں آزادی سے حکومت کرتا رہا۔ اس کے بعد یمن کی حکومت اس کی اولاد اور غلاموں میں سنہ ۵۳۲ھ تک قائم رہی۔

سنہ ۲۱۴ھ میں خلیفہ مامون نے علی بن ہشام کو جیل 'قم' اصفہان اور آذربائیجان کی حکومت عطا فرمائی۔ سنہ ۲۱۴ھ میں ابو بلال صابی شامی نے خروج کیا۔ مامون الرشید نے اپنے بیٹے عباس کو مع سپہ سالاروں کے اس کی سرکوبی پر مامور فرمایا۔ ابو بلال لڑائی میں مارا گیا اور یہ فتنہ فرو ہوا۔ سنہ ۲۱۵ھ میں قیصر میخائیل فوت ہوا اور اس کی جگہ اس کا بیٹا نوفل تخت نشین ہوا۔ رومیوں کی طرف سے علامات سرکشی و دشمنی

نملیاں ہونے پر مامون الرشید نے اسحاق بن ابراہیم بن مصعب کو سواد، حلوان اور دجلہ کی گورنری عطا کر کے بغداد میں اپنا نائب بنا کر چھوڑا اور خود فوج لے کر رومیوں پر حملہ آور ہوا۔ موصل، انطاکیہ، مصیصہ اور طرسوس ہوتا ہوا بلاد روم میں داخل ہوا۔ قلعہ قرہ کو فتح کر کے شہر پناہ کو منہدم کر دیا، پھر اشناس کو قلعہ سندس کی جانب اور عجیف و جعفر کو قلعہ سان کی طرف فوجی دستوں کے ساتھ روانہ کیا۔ چنانچہ یہ دونوں قلعے فتح ہو گئے۔ عباس بن مامون الرشید نے شہر ملتویہ پر قبضہ کیا۔

معتصم جو مصر میں مقیم تھا، مصر سے واپس ہو کر مامون کی خدمت میں حاضر ہوا۔ رومیوں نے اظہار عجز کر کے معافی طلب کی اور خلیفہ مامون مراجعت کر کے دمشق کی جانب روانہ ہوا۔ ابھی خلیفہ راستے ہی میں تھا کہ رومیوں نے اپنی طاقت کو مجتمع کر کے یکایک طرسوس و مصیصہ پر حملہ کر دیا۔ ابھی دونوں شہروں کے باشندے اس خیال سے کہ رومیوں نے مصالحت کر لی ہے، بے خبر تھے۔ لہذا نہایت بے رحمی سے قتل و غارت کئے گئے۔ مامون یہ سنتے ہی فوراً لوٹ پڑا اور بلاد روم میں ایک کھلبلی سی مچ گئی۔ لشکر اسلام نے قلعوں پر قلعے اور شہروں پر شہر فتح کرنے شروع کئے۔ ایک طرف خلیفہ مامون فتح کرتا ہوا بڑھ رہا تھا، دوسری طرف معتصم حملہ آور تھا، جس نے تیس قلعے فتح کر لیے تھے۔ تیسری طرف یحییٰ بن اٹم شہروں کے فتح کرنے اور رومیوں کے گرفتار کرنے میں مصروف تھا۔ آخر قیصر روم نے اپنی گستاخی کی معافی مانگی اور خلیفہ مامون نے واپسی کا حکم دے کر دمشق کی طرف مراجعت کی اور یہاں سے مصر کی طرف متوجہ ہوا۔ مصر میں باغیوں کو خوب سزائیں دے کر وہاں کے حالات کو درست کیا۔ مصر سے پھر شام کی طرف واپس آیا۔ اس حملہ آوری و مراجعت میں پورا ایک سال صرف ہو گیا۔

سنہ ۲۱۷ھ میں رومیوں نے پھر متمادی حرکات کا اظہار کیا اور مامون الرشید نے پھر اس طرف فوج کشی کی۔ اس مرتبہ بھی رومیوں سے بہت سی لڑائیاں ہوئیں اور نوافل قیصر روم نے پھر عاجزانہ طور پر درخواست صلح پیش کی۔ مامون نے اس مرتبہ بھی اس کی درخواست منظور کر لی اور بلاد روم سے واپس ہوا۔ سنہ ۲۱۸ھ میں مامون الرشید کو پھر رومیوں کی گوشمالی کے لیے جانا پڑا۔ وہاں سے واپسی میں اپنے بیٹے عباس کو بطور یادگار فتح شہر طوانہ کی تعمیر کا حکم دیا۔ اس نے ایک میل مربع کا قلعہ بنایا اور چار کوس کے محیط کی شہر پناہ تعمیر کر کے مختلف شہروں کے لوگوں کو وہاں آباد کیا۔

مامون الرشید کی وفات : سفر روم سے واپسی میں نہر بزندون کے کنارے ایک روز مقام ہوا۔ ۱۱۳ جمادی الثانی سنہ ۲۱۸ھ کو یہیں بخار میں مبتلا ہوا اور یہیں ۱۸ رجب سنہ ۲۱۸ھ بروز پنج شنبہ فوت ہوا۔ مرنے سے پہلے امر اور اراکین اور علماء و فقہاء کو اپنے روبرو بلا کر وصیت کی اور اپنے کفن و دفن کے متعلق ہدایات کیں۔ اپنے مرنے کے بعد لوگوں کو رونے اور ہائے دائے کرنے سے منع کیا، پھر اپنے بھائی ابواسحاق معتصم کو جس کو ولی عہد سلطنت بنا چکا تھا، بلا کر نصیحتیں کیں اور اصول جہانبانی کی طرف توجہ دلائی، پھر قرآن کریم کی آیات پڑھتا رہا۔ ایک مرتبہ بول اٹھا کہ اے وہ جس کی سلطنت کبھی زائل نہ ہوگی، اس پر رحم کر جس کی سلطنت زائل

ہو رہی ہے۔ اس کے بعد جاں بحق تسلیم ہو گیا۔ اس کا بھائی ابواسحاق معتصم اور اس کا بیٹا عباس بزندون علاقہ رقبہ سے مقام طرس میں لائے اور دفن کیا۔ مامون نے ۴۸ سال کی عمر پائی اور ساڑھے بیس سال حکومت کی۔ مامون کا تمام عہد خلافت لڑائیوں اور بغاوتوں کے فرو کرنے میں گزرا۔ مہم زط اور بابک خرمی کو اس نے نا تمام چھوڑا یعنی دونوں فتنے اس کے عہد خلافت میں فرو نہ ہو سکے۔ درحقیقت مامون کی جگہ حکومت و مملکت گیری کا زمانہ اب شروع ہوا تھا کہ اس کی موت آگئی۔ اس نے اپنے آخری ایام حیات میں اپنی بہادری و سپہ سالاری کی قابلیت کا ثبوت بھی دے دیا۔ رومیوں کے مقابلے میں اس نے پیہم کئی سال تک جہاد کئے اور اس میں ذرا شک نہیں کہ وہ حالت جہاد اور میدان جنگ ہی میں فوت ہوا۔

صوبوں اور ملکوں کی خود مختاری : خاندان بنو امیہ کے خلفاء جب تک حکمران رہے، دمشق تمام عالم اسلام کا ایک ہی مرکز اور دار الخلافہ تھا۔ بنو امیہ کی خلافت کے وارث عباسی ہوئے تو عبداللہ سفاح پہلا عباسی خلیفہ سنہ ۱۳۲ھ میں خلفاء بنو امیہ کا قائم مقام اور تمام عالم کا فرماں روا بنا لیکن صرف چھ سال بعد یعنی سنہ ۱۳۸ھ میں اندلس کا ملک خلافت بنو عباس سے جدا ہو گیا اور وہاں ایک جداگانہ خلافت بنو امیہ قائم ہو گئی۔ سنہ ۱۷۲ھ میں مراکش کے اندر ایک اور خود مختار سلطنت قائم ہو گئی جو سلطنت ادرسیہ کے نام سے مشہور ہے۔ اس طرح مراکش کا ملک بھی بنو عباس کی حکومت کے دائرے سے ہمیشہ کے لیے خارج ہو گیا۔ چند روز کے بعد یعنی سنہ ۱۸۴ھ میں ٹیونس اور الجیریا کا علاقہ جس کو صوبہ افریقہ کہا جاتا تھا، برائے نام حکومت عباس کا ماتحت رہ گیا۔ ورنہ وہاں بھی ابراہیم بن اغلب کی خود مختار حکومت قائم ہو کر عرصہ دراز تک اس کی اولاد میں قائم رہی۔ سنہ ۲۰۵ھ میں مامون الرشید نے طاہر بن حسین کو خراسان کی صوبہ داری پر مامور کر کے بھیجا۔ اسی تاریخ سے خراسان کی حکومت طاہر کے خاندان میں رہی۔ جس طرح افریقہ برائے نام دولت عباسیہ سے تعلق رکھتا تھا، اسی طرح خراسان کی دولت طاہریہ کا بھی برائے نام تعلق تھا یعنی معمولی خراج وہاں سے آجاتا تھا اور خطبہ میں عباسی خلیفہ کا نام لیا جاتا تھا۔ باقی امور میں طاہریہ سلاطین خود مختار تھے۔

سنہ ۲۱۳ھ میں محمد بن ابراہیم زیاد کی کویمن کی حکومت سپرد کی گئی اور اس کے بعد یمن کی حکومت اسی کے خاندان میں رہی۔ یمن بھی خراسان و افریقہ کی طرح آزاد ہو گیا۔ غرض سنہ ۲۱۸ھ سے سنہ ۲۱۳ھ تک صرف پچھتر سال کے عرصہ میں دولت امویہ اندلس، دولت ادرسیہ، مراکش، دولت افریقیہ، دولت طاہریہ خراسان، دولت زیادہ یمن یعنی پانچ آزاد سلطنتوں کی بنیاد مامون الرشید عباسی کے زمانے تک کہ اس وقت تک بنو عباس کی دولت و حکومت ترقی پذیر سمجھی جاتی تھی، قائم ہوئی۔

ترقیات علمیہ : مامون الرشید کے عہد حکومت کا کوئی ایک سال بھی ایسا نہیں جو جنگ و پیکار اور زرد و خورد کے ہنگاموں سے خالی ہو اور مامون الرشید کو ملکوں اور صوبوں کے انتظامات اور باغیوں کی سرکوبی کے اہتمام سے فراغت حاصل ہوئی ہو۔ لہذا توقع نہیں کی جاسکتی کہ ایک ایسا مصروف افکار اور حالات سلطنت سے ہمہ اوقات باخبر رہنے والا خلیفہ علوم و فنون کی طرف بھی توجہ کر سکا ہو گا لیکن حیرت ہوتی ہے کہ مامون الرشید عباسی کے

عہد خلافت میں علوم و فنون کے جس قدر دریا بہے اور مامون نے اس طرف توجہ کر کے جو جو کارہائے نمایاں علمی دنیا کے لیے انجام دیئے اس کی نظیر دوسری جگہ دستیاب نہیں ہو سکتی اور یہی وجہ ہے کہ اس کی شہرت و عظمت نے غیر معمولی رتبہ بلند حاصل کر لیا ہے۔ ہارون الرشید نے بغداد میں بیت الحکمت کے نام سے ایک دارالترجمہ اور دارالتصنیف قائم کیا تھا۔ جس میں مختلف ملکوں کے رہنے والے مختلف مذاہب کے پیرو اور مختلف زبانیں جاننے والے علماء مصروف کار رہتے تھے۔

مامون کو ارسطو کی کتابوں کے ترجمہ کرانے کا شوق ہوا تو اس نے قیصر روم کو لکھا کہ ارسطو کی تمام تصانیف جہاں تک دستیاب ہو سکیں، فراہم کر کے ہمارے پاس بھیج دو۔ قیصر کو اس حکم کی تعمیل میں کچھ تامل ہوا اور اس نے اپنے عیسائی علماء سے مشورہ لیا تو انہوں نے کہا کہ فلسفہ کی کتابیں ہمارے ملک میں مقفل و محفوظ ہیں اور ان کو پڑھنے پڑھانے کی کسی کو اجازت نہیں کیونکہ اس سے مذہبی احترام لوگوں کے دلوں میں باقی نہیں رہ سکتا۔ ان کتابوں کو آپ ضرور خلیفہ اسلام کے پاس بھجوادیں تاکہ وہاں فلسفہ کی اشاعت ہو اور مسلمانوں کا مذہب ہی جوش سرد پڑ جائے۔ قیصر نے پانچ اونٹ ان کتابوں سے لاد کر مامون الرشید کے پاس بھجوادیئے۔ مامون الرشید نے یعقوب بن اسحاق کندی کو ان کے ترجمہ پر مامور کیا، پھر مامون نے خود اپنی طرف سے عیسائی علماء کو جو اس کے یہاں نو کر تھے، بلاد روم و یونان کی طرف روانہ کیا کہ وہاں سے علوم و فنون کی کتابیں تلاش کر کے لائیں۔ قسطنطین بن لوٹا ایک عیسائی فلاسفر خود اپنے شوق سے روم کے ملک میں گیا اور وہاں سے کتابیں تلاش کر کے لایا۔ مامون الرشید نے اس کو دارالترجمہ میں نو کر رکھ لیا۔

اسی طرح اس نے مجوسی علماء کو بڑی بڑی پیش قرار تنخواہوں پر نو کر رکھ کر مجوسیوں کے علوم و فنون کے ترجمہ کی خدمت سپرد کی۔ ہندوستان کے راجاؤں کو معلوم ہوا تو انہوں نے مامون الرشید کی خدمت میں سفارت کے عالموں اور بڑے بڑے پنڈتوں کو بطور تحفہ بھیج کر خلیفہ کی خوشنودی حاصل کی۔ بیت الحکمت کے مترجموں کی تنخواہیں ڈھائی ڈھائی ہزار تک تھیں اور ان کی تعداد سینکڑوں تک پہنچ گئی تھی۔

جن میں یعقوب کندی، حنین بن اسحاق، قسطنطین بن لوٹا، بعلبکی، ابو جعفر یحییٰ بن عدی، جبرئیل بن خلیشوع وغیرہ بہت مشہور ہیں۔ علاوہ تنخواہوں کے مترجموں کو ہر ایک کتاب کے ترجمہ کی برابر سونا یا چاندی تول کر دی جاتی تھی۔ فلسطین، مصر، اسکندریہ، سسلی، روم، ایران، ہندوستان وغیرہ ملکوں سے علوم و فنون کی کتابیں منگوا کر عربی میں ترجمہ کرائی جاتی تھیں اور بہت سے مترجمیں ترجموں کی اصلاح اور نظر ثانی پر مامور تھے۔

مامون الرشید کے ہی عہد میں ایک مشہور عالم محمد بن موسیٰ خوارزمی نے مامون الرشید کی فرمائش سے علم جبر و مقابلہ پر ایک کتاب لکھی اور وہ اصول قائم کئے کہ ان اصولوں پر آج تک نہ ترمیم ہو سکی نہ اضافہ ممکن ہو۔ زمین کے گول ہونے کا حال جب یونانی کتابوں میں دیکھا تو مامون الرشید نے جغرافیہ و ہیئت کے علماء کو بلا کر حکم دیا کہ زمین کے محیط کی پیدائش معلوم کرنے کے لیے کوئی وسیع و ہموار میدان انتخاب کر کے ایک درجہ

کی پیمائش کریں۔ چنانچہ سنجار کا مسطح میدان انتخاب کیا گیا۔ ایک مقام پر قطب شمالی کی بلندی کے ساتھ زاویہ قائم کر کے ٹھیک شمال کی جانب جریب ڈالتے اور ناپتے ہوئے بڑھے۔ ۶۹۲۱۳ میل شمال کی جانب جانے سے قطب شمالی کی بلندی کے زاویہ میں پورا ایک درجہ بڑھ گیا اور معلوم ہو گیا کہ جب ایک درجہ کی مسافت سطح زمین پر ۶۹۲۱۳ میل ہے تو زمین کا کل محیط ۲۴ ہزار میل ہونا چاہیے کیونکہ ہر نقطہ پر تمام زاویوں کا مجموعہ ۳۶۰ درجہ ہوتا ہے اور ۳۶۰ کو ۶۹۲۱۳ میں ضرب دینے سے ۲۴ ہزار میل کے قریب فاصلہ برآمد ہوتا ہے۔ دوبارہ یہی تجربہ صحرائے کوفہ میں بھی کیا گیا اور وہی نتیجہ برآمد ہوا۔

خالد بن عبد الملک مروزی اور یحییٰ بن ابی منصور وغیرہ کے ذریعہ شامیہ کی رسد گاہ تعمیر و مکمل کرائی اور اجرام سماویہ کے مطالعہ پر علماء ہیئت مامور کئے۔ فرامین بھیج کر ہر ایک شہر اور ہر ایک علاقے سے علماء و فضلا طلب کئے گئے۔ علمی مجلسیں اور مناظرے منعقد ہوتے۔ مامون الرشید اس میں شریک ہو کر حصہ لیتا۔ ادیب، شاعر، متکلم، طبیب غرض ہر علم و فن کے باکمال بغداد میں ایسے بلند پایہ موجود تھے جن میں سے کسی کا جواب دنیا میں ملنا دشوار تھا۔ اصمعی جو لغات عرب اور نحو و ادب کا امام تھا، پیرانہ سالی کی وجہ سے کوفہ چھوڑ کر بغداد نہ آسکا۔ اس کو وہیں وظیفہ ملتا تھا اور اہم مسائل حل کرنے کے لیے وہیں بھیجے جاتے تھے۔ فراء نحوی نے بغداد میں علم نحو کی تدوین کی اور کتابیں لکھوائیں۔ اس کے لیے ایوان شاہی کا ایک کمرہ خالی کر دیا گیا تھا جس میں علماء طالب علمانہ حیثیت سے استفادہ کرنے آتے تھے۔ فن خوشنویسی پر مامون ہی کے زمانے میں کتابیں لکھی گئیں اور اس فن کے اصول و قواعد مدون و مرتب ہوئے۔ غرض مامون الرشید کی توجہ اور سرپرستی علوم کا نتیجہ تھا کہ مسلمانوں کے سامنے یونانیوں، ایرانیوں، مصریوں اور ہندیوں کے علوم و فنون سب یکجا و بے نقاب ہو گئے۔

اگرچہ مسلمانوں کو قرآن و حدیث کے ہوتے ہوئے کسی علم و فن کی ضرورت نہ تھی۔ تاہم ان قدیم فلسفوں اور متفرق علوم کی طرف مسلمانوں کی توجہ نے مبذول ہو کر سب کو اس طرح مرتب و مہذب کر دیا کہ گویا نئے سرے سے ایجاد کیا۔ کامل آزادی سے کام لیا گیا اور بظاہر یہ مختلف قوموں کے حکمیہ علوم فلسفہ قرآن کے مقابلہ پر آئے اور خدام اسلام کو موقع ملا کہ انہوں نے ان تمام فلسفوں اور تمام مخالف قرآن کے اصولوں کو غلط اور نادرست ثابت کیا۔ اس طرح مذاہب و علوم کی معرکہ آرائیاں کا سلسلہ جاری ہو کر اسلام کو جو علمی فتوحات حاصل ہوئیں وہ ان ملکی فتوحات سے کہیں بڑھ چڑھ کر ہیں جو عہد بنو امیہ میں حاصل ہوئیں اور یہی علمی فتوحات ہیں جنہوں نے خلافت عباسیہ کے مرتبے کو خلافت بنو امیہ کا ہمسر بنا دیا اور نہ فتوحات ملکی کے اعتبار سے خلافت عباسیہ ہرگز خلافت بنو امیہ کی حریف و ہمسر نہیں ہو سکتی بلکہ کہا جاسکتا ہے کہ فتوحات ملکی کے اعتبار سے بنو عباس کی خلافت سخت ناکام ثابت ہوئی کیونکہ وہ بنو امیہ کے فتح کئے ہوئے ملکوں کو سنبھال بھی نہ سکی۔

ایک بہتان کی تردید: ہندوستان کی تاریخوں نے نہایت ہی ناقص و نامتواں خلاصے جن کو تاریخ کہنا بھی

غلطی میں شامل ہے۔ سرکاری مدارس میں پڑھائے جاتے ہیں۔ یہ کتابیں غالباً سیاسی اغراض کے مد نظر رکھ کر لکھی جاسکتی ہیں اور ان کے مصنفین بعض اوقات ایسی بے بنیاد باتیں ان میں درج کر دیتے ہیں جس سے ہندوستانی بچے غلط فہمی میں مبتلا ہو کر حقیقت کے خلاف غلط عقیدہ قائم کر لیتے ہیں۔ اسی قسم کی غلط بیانی کے ایک تیر کا مجروح مامون الرشید کو بھی بنایا گیا ہے۔ غالباً تیس چالیس سال ہوئے، جب راجہ شیو پرشاد ستارہ ہند کی لکھی ہوئی ایک کتاب سرکاری مدارس میں پڑھائی جاتی تھی۔ اس میں لکھا تھا کہ ”راجپوتانہ کے ایک راجہ مسکی پاپا راول پر مامون الرشید عباسی نے بائیس مرتبہ حملے کئے اور ہر مرتبہ پاپا نے مامون کو شکست دے دے کر بھگا دیا۔ سنا گیا ہے کہ یہی سفید جھوٹ بعض اور کتابوں میں بھی نقل کیا گیا ہے جو داخل نصاب تھیں یا اب مدارس میں پڑھائی جاتی ہیں۔ جن لوگوں نے لڑکپن میں یہ پڑھا ہے کہ مامون نے پاپا سے بائیس مرتبہ شکست کھائی، وہ اپنے دل میں مامون الرشید عباسی کے متعلق کیسا حقیر تصور رکھتے ہوں گے کہ ایک معمولی زمیندار کو زیر کرنے کے لیے اس نے اپنی پوری قوت اور تمام عہد خلافت صرف کر دیا اور ناکام رہا۔ اوپر کے صفحات میں مامون الرشید عباسی کے حکومت کا حال درج ہو چکا ہے۔ وہ خلیفہ ہونے سے پہلے جن جن مشاغل میں مصروف رہا، اس کا بھی اجمالی ذکر آچکا ہے۔ خراسان کی حکومت پر فائز ہو کر وہ مرو میں مقیم تھا کہ ہارون الرشید کا طوس میں انتقال ہو گیا۔ اس کے بعد قریباً چھ سال تک وہ مرو میں مقیم رہا۔ اس نے مرو سے باہر قدم نہیں نکالا۔ ہاں اس میں شک نہیں کہ اس کی فوجوں نے کابل و قندھار کے باغیوں کو زیر کیا اور اس ملک میں سنہ ۲۰۰ھ کے قریب عام طور پر اسلام شائع و مروج ہو گیا۔

اسی زمانے میں تبت کا بادشاہ مسلمان ہو اور اس نے اپنے سونے چاندی کے بت خلیفہ مامون کے پاس مرو میں بھیج دیئے۔ سندھ اس کی حکومت میں شامل تھا اور وہاں دربار خلافت سے عامل مقرر و مامور ہو کر آتے اور حکومت کرتے تھے لیکن مامون خود کبھی اس طرف نہیں آیا۔ اس نے مرو سے روانہ ہو کر بغداد کا سفر اختیار کیا۔ اس سفر کے تفصیلی حالات تاریخوں میں درج ہیں لیکن سندھ کی طرف یا ہندوستان پر حملہ آور ہونے کا ذکر نہیں۔ بغداد پہنچ کر عرصہ دراز تک وہ بغداد میں مقیم رہا۔ آخر ایام حیات میں وہ بغداد سے نکلا تو بلاد روم پر حملے کرتا رہا، شام و مصر بھی گیا۔

ان مغربی بلاد کے سفر سے واپسی میں وہ فوت ہوا۔ سمجھ میں نہیں آتا اور عقل کسی طرح تسلیم نہیں کر سکتی کہ مامون الرشید کی زندگی میں آخر وہ کون سا زمانہ ہے جس میں حملات ہند کو درج کیا جائے۔ ہاں یہ ممکن ہے کہ کسی گورنر سندھ نے کبھی کوئی دستہ فوج راجپوتانہ کے زمینداروں کی سرکوبی کے لیے روانہ کیا ہو مگر یہ ایسی بے حقیقت اور ناقابل تذکرہ مہم ہوگی کہ اس کا ذکر کرنا کسی نے بھی ضروری نہ سمجھا۔ اگر یہ کہا جائے کہ عامل سندھ کی بھیجی ہوئی فوج نے چونکہ پاپا سے شکست کھائی۔ لہذا مسلمانوں نے اس کا ذکر نہیں کیا مگر ایسا کہنے میں معترض کی پست ہمتی اور بددیانتی کا پردہ فاش ہو جاتا ہے کیونکہ وہ خود تاریخ نویسی اور واقعہ نگاری میں ایسے دروغ و کذب کو جائز سمجھتا ہے ورنہ مسلمان مورخوں نے مامون کی فوجوں کے شکست کھانے، اس کے سپہ

سالاروں کے ناکام رہنے کو کہیں بھی نہیں چھپایا۔

قوم زط کی غارت گری کا ذکر کرتے ہوئے انہوں نے اس طعنہ کو بھی درج کر دیا جو نصر بن شیبث نے دیا تھا کہ زط کے چند مینڈکوں پر فتح نہ پاسکا، بھلا ان مور خین کو اگر وہ مامون کی حمایت و طرفداری میں ایسے ہی مجرمانہ حقیقت پوشی پر اتر آئے تھے تو زط کا تذکرہ بڑی آسانی سے ہضم کر سکتے تھے کیونکہ چند ہی روز کے بعد یہ قوم رومیوں کی بدولت صفحہ ہستی سے فنا ہو گئی تھی۔ بہر حال باپا کی بہادری کا مبالغہ آمیز تذکرہ کرتے ہوئے یہ سفید جھوٹ جس کی کوئی بھی اصلیت نہیں ہے، تراشا گیا ہے۔ یہ اسی قسم کا تمسخر انگیز جھوٹ ہے جیسا کہ بکرماجیت کی نسبت ہندو مورخوں نے بلا کسی شرم و لحاظ کے لکھ دیا ہے کہ اس نے ہندوستان سے ملک اٹلی کے شہر روما میں پہنچ کر جو لیس سیرز شہنشاہ روم کو شکست دی تھی۔ یہ شاید انہوں نے اپنے زعم میں اسکندر یونانی کے حملہ ہند کا جواب دے دیا ہے۔ دل خوش کرنے کے لیے اس قسم کی باتیں گاؤں کی چوپال میں بیٹھ کر تو شاید تھوڑی دیر کے لیے لطف صحبت کا موجب ہو سکتی ہوں لیکن اس کا نام تاریخ اور واقعہ نگاری ہرگز نہیں ہے۔

**اخلاق و عادات :** خلیفہ مامون الرشید تمام خاندان بنو عباس میں باعتبار حزم، عزم، حلم، عقل و شجاعت سب سے بڑھ کر تھا۔ وہ خود کہا کرتا تھا کہ امیر معاویہ "کو عمرو بن العاص" کی اور عبد الملک کو حجاج کی ضرورت تھی مگر مجھ کو کسی کی ضرورت نہیں ہے۔ اس پر شیعیت غالب تھی یعنی علویوں کو بہت قابل تکریم اور مستحق خلافت سمجھتا تھا۔ اسی لیے اس نے اپنے بھائی موتمن کو معزول کر کے علی رضا کو ولی عہد بنایا اور اپنی بیٹی کی شادی کی۔ اس کا یہ بھی خیال تھا کہ وہ خود خلع خلافت کر کے علی رضا کو اپنے سامنے خلیفہ بنا دے مگر ابتدائی دس برس گزر جانے کے بعد آخر عہد خلافت میں علویوں کے خروج اور سرکشوں سے تنگ آکر اس کے خیالات میں تغیر آ گیا تھا۔ اس نے یہ بھی حکم جاری کرنا چاہا کہ کوئی شخص حضرت امیر معاویہ "کو بھلائی کے ساتھ یاد نہ کرے ورنہ مجرم قرار دیا جائے گا مگر پھر اس حکم کو لوگوں کے سمجھانے سے جاری نہیں کیا۔

قرآن مجید کے پڑھنے کا بھی اس کو بہت شوق تھا۔ بعض رمضانوں میں اس نے روزانہ قرآن مجید ختم کیا ہے۔ مامون نے جب علی رضا کو ولی عہد بنایا تو بعض بنو عباس نے اس سے کہا کہ آپ امر خلافت علویوں کے سپرد نہ کریں۔ مامون نے جواب دیا کہ حضرت علی "نے اپنے عہد خلافت میں بنو عباس کو اکثر صوبوں کی حکومت پر مامور فرمایا تھا۔ میں اس کا عوض کرنا چاہتا ہوں اور ان کی اولاد کو حکومت و خلافت سپرد کرتا ہوں۔

مامون نے دار المناظرہ میں جب ہر عقیدہ اور ہر مذہب کے لوگوں کو آزادانہ گفتگو کرنے کا موقعہ دیا اور علمی مباحث آزادی کے ساتھ ہونے لگیں تو اس کی توجہ متکلمین اور معتزلہ کی طرف زیادہ مبذول ہو گئی۔ انہیں آزادانہ مذہبی بحث و مباحثے کا یہ نتیجہ ہوا کہ خلق قرآن کا مسئلہ جو درحقیقت بالکل غیر ضروری اور ناقابل توجہ مسئلہ تھا، زیر بحث آیا اور مامون خلق قرآن کا قائل ہو کر ان لوگوں پر جو خلق قرآن کے قائل نہ تھے، تشدد کرنے لگا۔ اس تشدد و سختی کا نتیجہ یہ ہوا کہ مخالف عقیدہ کے علماء نے اور بھی زیادہ سختی سے مخالفت شروع کی اور طرفین کی اس مخالفت و عصبیت کا نتیجہ یہ ہوا کہ مامون کے بعد تک بھی علماء دین کو اس بے حقیقت اور غیر



ضروری مسئلہ کی وجہ سے بڑی بڑی لڑائیاں برداشت کرنی پڑیں۔

ابو محمد یزیدی کا بیان ہے کہ میں مامون کو بچپن میں پڑھلایا کرتا تھا۔ ایک مرتبہ خدام نے مجھ سے شکایت کی کہ جب تم چلے جاتے ہو تو یہ نوکروں کو مارنا پھینکنا اور شوخی کرتا ہے۔ میں نے اس کے ساتھ تمچیاں ماریں اور مامون روتا اور آنسو پونچھتا جاتا تھا۔ اتنے میں وزیر اعظم جعفر برکمی آگیا۔ میں اٹھ کر باہر چلا گیا اور جعفر مامون سے بات چیت کر کے اور اس کو ہنسا کر چلا گیا۔ میں پھر مامون کے پاس آیا اور کہا کہ میں تو اتنی دیر ڈرتا ہی رہا کہ کہیں تم جعفر سے شکایت نہ کر دو۔ مامون نے کہا کہ جعفر تو کیا میں اپنے باپ سے بھی آپ کی شکایت نہیں کر سکتا کیونکہ آپ نے تو میرے ہی فائدے کے لیے مجھ کو مارا تھا۔

یحییٰ بن ائیم کہتے ہیں کہ ایک مرتبہ میں مامون الرشید کے کمرہ میں سو رہا تھا۔ مامون بھی قریب ہی مصروف خواب تھا۔ مامون نے مجھ کو جگا کر کہا کہ دیکھنا میرے پاؤں کے قریب کوئی چیز ہے۔ میں نے دیکھ کر کہا کہ کچھ نہیں ہے لیکن مامون کو اطمینان نہ ہوا۔ اس نے فراشوں کو آواز دی۔ انہوں نے شمع جلا کر روشنی سے دیکھا تو معلوم ہوا کہ اس کے بچھونے کے نیچے ایک سانپ بیٹھا ہے۔ میں نے مامون سے کہا کہ آپ کے کمالوں کے ساتھ آپ کو عالم الغیب بھی کہنا چاہیے۔ مامون نے کہا معاذ اللہ یہ آپ کیا کہتے ہیں۔ بات صرف یہ تھی کہ میں نے ابھی خواب میں دیکھا ہے کہ کوئی شخص مجھ سے کہتا ہے کہ اپنے آپ کو ننگی تلوار سے بچاؤ۔ میری فوراً آنکھ کھل گئی اور میں نے سوچا کہ کوئی حادثہ قریب ہی ہونے والا ہے۔ سب سے قریب بچھونا ہی تھا لہذا میں نے بچھونے کو دیکھا اور سانپ نکلا۔

محمد بن منصور کا قول ہے کہ مامون کہا کرتا تھا کہ شریف آدمی کی ایک یہ علامت ہے کہ اپنے آپ سے برتر کے مظالم سہے اور اپنے آپ سے کمتر پر ظلم نہ کرے۔ سعید بن مسلم کہتے ہیں کہ مامون نے ایک مرتبہ کہا کہ اگر مجرموں کو یہ معلوم ہو جائے کہ میں عفو کو کس قدر دوست رکھتا ہوں تو ان سے خوف دور ہو جائے اور ان کے دل خوش ہو جائیں۔

ایک مجرم سے مامون نے کہا کہ واللہ میں تجھ کو قتل کر ڈالوں گا۔ اس نے کہا کہ آپ ذرا تحمل کو کام میں لائیں۔ نرمی کرنا بھی نصف عفو ہے۔ مامون نے کہا کہ اب تو میں قسم کھا چکا۔ اس نے کہا کہ اگر آپ اللہ تعالیٰ کے سامنے قسم توڑنے والے کی حیثیت سے پیش ہوں تو اس سے لاکھ درجہ بہتر ہے کہ ایک خونی کی حیثیت سے پیش ہوں۔ یہ سن کر مامون نے اس کا قصور معاف کر دیا۔ عبدالسلام بن صلاح کہتے ہیں کہ ایک روز میں مامون کے کمرے میں سویا چراغ گل ہونے لگا۔ دیکھا تو <sup>مشعل</sup> چچی سو رہا ہے۔ مامون خود اٹھا اور چراغ کی جتی درست کر کے لیٹ گیا اور کہنے لگا کہ اکثر ایسا ہوتا ہے کہ میں غسل خانے میں ہوتا ہوں اور یہ خدمت گار مجھ کو گالیاں دیتے اور طرح طرح کی تہمتیں مجھ پر لگاتے رہتے ہیں۔ یہ سمجھتے ہیں کہ میں نے سنا نہیں لیکن میں سنتا ہوں اور معاف کرتا رہتا ہوں اور کبھی یہ بھی ظاہر نہیں کرتا کہ میں نے تمہاری باتیں سنی ہیں۔

ایک روز مامون الرشید دجلہ کی سیر کر رہا تھا، ایک پردہ پڑا ہوا تھا۔ اس کے دوسری طرف کنارے پر

ملاح بیٹھے ہوئے تھے۔ جن کو مامون کی موجودگی کا علم نہ تھا۔ ان میں سے ایک نے کہا کہ مامون یہ سمجھتا ہو گا کہ میرے دل میں اس کی قدر ہے مگر وہ اتنا نہیں سمجھتا کہ جو شخص اپنے بھائی کا قاتل ہو اس کی ذرا بھی قدر میرے دل میں نہیں ہو سکتی۔ مامون مسکرا کر کہنے لگا کہ یارو تم ہی کوئی تدبیر بتاؤ کہ اس جلیل القدر شخص کے دل میں میری قدر ہو جائے۔

یحییٰ بن اٹم کا بیان ہے کہ میں مامون کے کمرہ میں لیٹا ہوا تھا، ابھی سویا نہ تھا۔ مامون کو کھانسی اٹھی، اس نے اپنی قمیص کے دامن سے اپنا منہ دبایا تاکہ کوئی جاگ نہ اٹھے۔ مامون کا قول ہے کہ مجھ کو غلبہ حجت غلبہ قدرت سے اچھا معلوم ہوتا ہے کیونکہ غلبہ قدرت زوال قدرت کے وقت زائل ہو جائے گا مگر غلبہ حجت کو کسی وقت زوال نہیں۔ مامون کہا کرتا تھا کہ بادشاہ کی خوشامد پسندی بہت بری ہے۔ اس سے بھی بری قاضیوں کی تنگ دلی ہے جبکہ وہ معاملہ سمجھنے سے پہلے سرزد ہو۔ اس سے بھی بدتر معاملات دین میں فقہاء کی کم عقلی ہے۔ اس سے بدتر مال دار لوگوں کی کنجوسی، بوڑھے آدمیوں کا مذاق کرنا، جوانوں کا سستی کرنا اور جنگ میں بزودی دکھانا ہے۔

علی بن عبدالرحیم مرد روزی کہتے ہیں کہ مامون کا قول ہے کہ وہ شخص اپنی جان کا دشمن ہے جو ایسے شخص کی مقاربت کا خواہاں ہو جو اس سے دوری اختیار کرنا چاہتا ہے اور ایسے شخص کی تواضع کرے جو اس کا اکرام نہ کرتا ہو اور ایسے شخص کی تعریف کرنے سے خوش ہو جو اسے جانتا ہی نہ ہو۔ ہد بہ بن مالک کہتے ہیں کہ میں ایک روز مامون کے ساتھ کھانا کھانے میں شریک تھا۔ جب دسترخوان اٹھایا گیا تو میں فرش پر سے کھانے کے ریزے چن کر کھانے لگا۔ مامون نے پوچھا کہ کیا تمہارا پیٹ نہیں بھرا ہے؟ میں نے کہا پیٹ تو بھر گیا ہے لیکن حدیث شریف میں آیا ہے کہ جو شخص دسترخوان اٹھانے کے بعد کھانے کے بچے ہوئے ریزے اٹھا کر کھائے وہ مفلسی سے امن میں رہے گا۔ مامون نے یہ سن کر مجھے ایک ہزار دینار عطا کئے۔ ایک مرتبہ ہارون الرشید حج کرنے کے بعد کوفہ میں آیا اور وہاں کے محدثین کو بلا بھیجا۔ تمام لوگ حاضر ہو گئے مگر عبداللہ بن ادریس اور عیسیٰ بن یونس دو شخصوں نے حاضری سے انکار کیا۔ ہارون الرشید نے اپنے بیٹے امین و مامون کو ان کی خدمت میں بھیجا۔ یہ دونوں جب عبداللہ بن ادریس کے پاس گئے تو انہوں نے امین کو مخاطب کر کے سوا حدیث پڑھ دیں۔ مامون بھی بیٹھا ہوا سنتا رہا۔ جب وہ خاموش ہوئے تو مامون نے کہا اگر آپ اجازت دیں تو میں ان احادیث کو سنا دوں۔ چنانچہ انہوں نے اجازت دی اور مامون نے بلا کم و کاست تمام احادیث سنا دیں۔ ابن ادریس مامون کی قوت حافظہ کو دیکھ کر حیران رہ گئے۔

مامون الرشید نے ایک مرتبہ ذکر کیا کہ میں کسی شخص کے جواب سے ایسا بند نہیں ہوا جیسا ایک مرتبہ اہل کوفہ نے مجھ کو لا جواب کر دیا۔ بات یہ تھی کہ انہوں نے آکر کوفہ کے عامل کی شکایت کی۔ میں نے کہا کہ تم لوگ جھوٹ کہتے ہو، وہ عامل نہایت عادل ہے۔ انہوں نے کہا بے شک ہم جھوٹے اور امیر المؤمنین سچے ہیں لیکن اس عامل کے عدل کے لئے ہمارا ہی شہر کیوں مخصوص کیا گیا ہے۔ اس کو کسی دوسرے شہر میں بھیج

دیکھئے تاکہ وہ شہر بھی اس کے عدل سے ویسا ہی فائدہ اٹھائے جیسا ہمارا شہر اٹھا چکا ہے۔ مجبوراً مجھے کہنا پڑا کہ اچھا جاؤ میں نے اسے معزول کیا۔

یحییٰ بن ائیم کا قول ہے کہ میں ایک رات مامون الرشید کے کمرے میں سویا۔ آدھی رات کے وقت مجھے پیاس لگی، میں کروٹیں بدلنے لگا۔ مامون نے پوچھا کیا حال ہے؟ میں نے کہا پیاس لگی ہے۔ مامون اپنے بستر سے اٹھا اور پانی لایا اور مجھے پلایا۔ میں نے کہا آپ نے کسی خادم کو آواز کیوں نہ دی؟ مامون نے کہا کہ میرے باپ نے اپنے باپ سے اور انہوں نے اپنے دادا سے اور انہوں نے عقبہ بن عامر سے سنا ہے کہ آنحضرت ﷺ نے فرمایا ہے کہ قوم کا سردار ان کا خادم ہوتا ہے۔

خلیفہ مامون الرشید کے کاموں اور کارناموں میں سب سے زیادہ قابل تعریف اور قابل تذکرہ یہ بات ہے کہ اس نے ولی عہد بنانے میں نہایت نیک نیتی اور بلند ہمتی کا ثبوت دیا اور محبت پدری کے فریب میں نہیں آیا۔ جیسا کہ اس سے پہلے خلفاء ولی عہدی کے معاملے میں غلطی کا ارتکاب کرتے اور حکومت اسلامیہ کے لیے ولی عہدی کے متعلق وراثت کی لعنت کو مضبوط و استوار بناتے رہے۔ مامون الرشید نے امام علی رضا کو ولی عہد خلافت بنا کر خاندان عباسیہ کو بالکل محروم رکھ کر نہایت آزادی کے ساتھ ایک بہترین شخص کا انتخاب اسی نمونہ پر کیا تھا جیسا کہ صدیق اکبرؓ نے حضرت عمر فاروقؓ کو اپنا ولی عہد بنایا تھا مگر مامون الرشید کو بہت جلد معلوم ہو گیا کہ عباسی لوگ اس پر کسی طرح بھی رضامند نہ ہوں گے اور فتنہ و فساد پر آمادہ ہو کر عالم اسلامی کو بتلائے مصیبت کر دیں گے۔ امام علی رضا کی وفات نے مامون کے اس منشاء کو پورا نہ ہونے دیا۔ اس کے بعد اس نے اپنے خاندان میں سے اپنے بھائی ابواسحاق معتمد کو ولی عہد بنایا اور اپنے بیٹے عباس کو جو ہر طرح حکومت و خلافت کی قابلیت رکھتا تھا، محروم رکھا۔ معتمد چونکہ عباس سے بھی زیادہ حکومت و سلطنت کی اہلیت رکھتا تھا۔ لہذا اس نے معتمد ہی کو انتخاب کیا اور اپنے بیٹے کی مطلق پروا نہ کی۔ مامون کے پیش رو خلفاء صرف ایک ہی ولی عہد نہیں بلکہ دو ولی عہدوں کے تعین کی بدعت کے مرتکب ہوتے رہے تھے۔ مامون اگر ان کی تقلید کرتا تو معتمد کے بعد اپنے بیٹے عباس کو نامزد کر سکتا تھا اور اس طرح اس کو اطمینان ہو سکتا تھا کہ معتمد کے بعد میرا بیٹا خلیفہ ہوگا لیکن اس نے اس نامعقول حرکت کو بھی پسند نہیں کیا۔ اس معاملے میں مامون الرشید کی جس قدر تعریف کی جائے کم ہے۔

## معتمد باللہ

ابواسحاق معتمد بن ہارون الرشید سنہ ۸۰ھ میں جبکہ ہارون الرشید خود بلاد روم کی طرف عازم ہوا، مقام زبطرہ علاقہ سرحد میں بارہ نامی ام ولد کے پیٹ سے پیدا ہوا۔ ہارون الرشید کو اس کے ساتھ بہت محبت تھی۔ وہ اپنی اولاد میں جب کوئی چیز تقسیم کرتا تو سب سے زیادہ حصہ معتمد کو دیا کرتا تھا۔ معتمد کو پڑھنے مطلق لکھنے کا شوق نہ تھا۔ لڑکپن میں اس نے کھیل کود کے اندر اپنا تمام وقت صرف کیا۔ ہارون الرشید نے ایک غلام کو

متعین کر دیا تھا کہ وہ معصم کے ساتھ ساتھ رہے اور جب موقع ملے اس کو پڑھائے۔ جب وہ غلام مر گیا تو ہارون الرشید نے کہا اب تو تمہارا غلام بھی مر گیا۔ بتاؤ اب کیا ارادہ ہے؟ معصم نے کہا کہ امیر المومنین یاں غلام مر گیا اور میں کتاب کے جھگڑے سے چھوٹ گیا۔ معصم کی نسبت مشہور ہے کہ وہ بالکل امی تھا مگر صحیح یہ ہے کہ وہ بہت ہی کم پڑھنا جانتا تھا اور اپنا نام وغیرہ لکھ سکتا تھا مگر چونکہ شاہی خاندان اور علماء کی صحبت میں پرورش پائی تھی اور ہارون و مامون کے زمانے کی علمی مجلسوں کے تماشے خوب دیکھے تھے۔ اس لیے اس کی واقفیت بہت وسیع تھی۔ معصم نہایت نو مند پہلوان اور بہادر شخص تھا۔ ساتھ ہی وہ سپہ سالاری کی قابلیت اعلیٰ درجہ کی رکھتا تھا۔ ابن ابی داؤد کا قول ہے کہ معصم اکثر اپنا بازو میری طرف پھیلا کر کہا کرتا تھا کہ اس میں خوب زور سے کاٹو۔ میں دانتوں سے کاٹتا اور معصم کہتا کہ مجھ کو کچھ بھی معلوم نہیں ہوا۔ میں پھر کاٹتا اور پھر بھی کوئی اثر نہ ہوتا۔ میرے دانتوں کا کیا اثر ہوتا اس پر تو نیزہ کا بھی اثر نہیں ہو سکتا تھا۔ معصم اکثر اپنی دو انگلیوں سے آدمی کے پہنچے کی ہڈی دبا کر توڑ ڈالا کرتا تھا۔

معصم کبھی کبھی خود بھی شعر کہتا اور شعراء کی خوب قدر دانی کرتا تھا۔ مسئلہ خلق قرآن کے خبط میں وہ اپنے بھائی مامون الرشید کی طرح مبتلا تھا۔ جس طرح مامون نے علماء کو اس مسئلہ کے متعلق اذیتیں پہنچائیں، اسی طرح معصم باللہ عباسی نے بھی علماء کو تنگ کیا۔ حضرت امام احمد بن حنبلؒ کو اسی مسئلہ خلق قرآن کے متعلق نہایت بے رحمی و بے دردی سے تکلیفیں اور اذیتیں پہنچائیں۔

مامون الرشید کے عہد خلافت میں معصم باللہ شام و مصر کا گورنر تھا۔ مامون الرشید نے جب بلاد روم پر چڑھائی کی تو معصم باللہ نے اپنی شجاعت کے جوہر خوب دکھائے۔ اسی لیے مامون الرشید نے خوش ہو کر اس کو اپنا ولی عہد بنایا اور اپنے بیٹے عباس کو محروم رکھا۔ معصم باللہ کی بیعت خلافت مامون کی وفات کے دوسرے دن ۱۹/رجب سنہ ۲۱۰ھ مطابق ۱۰/اگست سنہ ۸۳۳ء مقام طرسوس میں ہوئی۔

فضل بن مروان ایک عیسائی اس کا کارپرداز اور نائب تھا۔ جب بغداد میں مامون الرشید کی وفات کی اطلاع پہنچی تو فضل بن مروان نے اہل بغداد سے معصم کی خلافت کی بیعت لی۔ معصم نے بغداد میں پہنچ کر فضل بن مروان ہی کو اپنا وزیر اعظم بنایا۔ مقام طرسوس میں جب معصم کے ہاتھ پر بیعت ہوئی تو فوج کے اکثر اراکین نے عباس بن مامون کا نام لیا کہ وہ خلافت کا زیادہ مستحق ہے۔ معصم نے عباس کو طلب کیا اور اس نے معصم کے ہاتھ پر بیعت کی۔ عباس کی بیعت کے بعد یہ شورش و مخالفت خود بخود فرو ہو گئی۔ معصم نے یا تو عباس کے اثر کو مٹانے کے لیے کہ اس کے زیر اہتمام شہر طوانہ کی تعمیر آبادی عمل میں آئی تھی یا اس لیے کہ سرحد روم پر ایک ایسا مضبوط مقام جس میں مسلمانوں کی آبادی تھی رومیوں کو ہر وقت اپنی طرف متوجہ رکھے گا یا اللہ جانے کس لیے تخت خلافت پر متمکن ہوتے ہی حکم دیا کہ طوانہ کو مسمار و ویران کر دیا جائے اور اس کے باشندوں کو حکم دیا کہ اپنے اپنے شہروں کو واپس چلے جائیں اور جہاں سے آئے تھے وہیں جا کر آباد ہوں۔ اس شہر کو ویران کرنا جو سامان ساتھ لاسکتا تھا، اپنے ہمراہ بغداد لے آیا اور جو نہیں لاسکتا تھا، اس کو وہیں آگ لگا کر جلا

دیا۔

محمد بن قاسم کا خروج : محمد بن قاسم بن علی بن عمر بن علی بن حسین بن علی بن ابی طالب مدینہ منورہ کی مسجد میں رہا کرتے اور زہد و عبادت میں اپنے اوقات بسر کرتے تھے۔ ایک خراسانی نے ان کی خدمت میں حاضر ہو کر ترغیب دینی شروع کی کہ آپ خلافت کے مستحق ہیں۔ آپ کو لوگوں سے خفیہ طور پر بیعت لینی چاہیے۔ چنانچہ اس نے ان لوگوں کو جو خراسان سے حج کرنے آتے اور مدینہ منورہ رہ جاتے لالا کر ان کی خدمت میں پیش کرنا شروع کیا اور انہوں نے محمد بن قاسم کے ہاتھ پر بیعت کی۔ اس طرح جب ان لوگوں کی ایک معقول تعداد خراسان میں موجود ہو گئی تو محمد بن قاسم معہ اس خراسانی کے جرجان چلے گئے اور مصلحتاً چند روز روپوش رہے۔ وہاں بیعت کا سلسلہ خوب مخفی طور پر جاری رہا اور رؤساء و امراء آ آ کر ملاقات کرتے رہے۔ بالآخر محمد بن قاسم علوی نے خروج کیا اور خراسان کے گورنر عبداللہ بن طاہر نے اس فساد کے مٹانے کی غرض سے فوج بھیجی۔ نواح طالقان میں متعدد لڑائیاں ہوئیں۔ ہر لڑائی میں محمد بن قاسم علوی کو شکست ہوئی۔ آخر محمد بن قاسم تنہا اپنی جان بچا کر وہاں سے بھاگے۔ مقام نساء میں پہنچ کر گرفتار ہوئے اور عبداللہ بن طاہر کی خدمت میں پیش کئے گئے۔ عبداللہ بن طاہر نے معتصم باللہ کی خدمت میں بغداد بھیج دیا۔ معتصم باللہ نے مسرور الکبیر کے زیر نگرانی قید کر دیا۔ ۱۱۵/ربیع الاول سنہ ۲۱۹ھ کو محمد بن قاسم بغداد پہنچے تھے۔ شوال سنہ ۲۱۹ھ کو پہلی شب یعنی شب عید الفطر کو وہ موقعہ پا کر قید سے نکل بھاگے اور کسی کو خبر نہ ہوئی۔

گروہ زط کا خاتمہ : جمادی الاخر سنہ ۲۱۹ھ کو خلیفہ معتصم نے اپنے ایک سالار عجیف بن عنبہ کو گروہ زط کی جنگ پر مامور کیا۔ عجیف نے سات مہینے تک اس غار نگر گروہ کے ساتھ ہنگامہ کارزار گرم رکھا۔ آخر ان کو مجبور کر دیا کہ انہوں نے خود ماہ ذی الحجہ سنہ ۲۱۹ھ میں امان کی درخواست کی اور اپنے آپ کو عجیف کے سپرد کر دیا۔ عجیف ان سب کو جن کی تعداد معہ عورتوں، بچوں کے سترہ ہزار تھی، لے کر بغداد کی طرف آیا۔ ان سترہ ہزار میں بارہ ہزار لڑنے کے قابل مرد تھے۔ ۱۰/محرّم سنہ ۲۲۰ھ کو عجیف بغداد میں داخل ہوا اور معتصم خود کشتی میں سوار ہو کر شامہ کی طرف آیا اور گروہ زط کے اسیروں کا معائنہ کر کے حکم دیا کہ ان کو سرحد روم کی طرف مقام چشمہ زربہ کے قریب آباد کر دو۔ چنانچہ یہ اس طرف پہنچا دیئے گئے۔ وہاں یہ اتفاق پیش آیا کہ رومیوں نے موقعہ پا کر ان پر شب خون مارا اور سب کو قتل کر کے چلے گئے۔ ایک کو بھی زندہ نہ چھوڑا۔ اس طرح اس غار نگر گروہ زط کا خاتمہ ہو گیا۔

شہر سامرا : خلیفہ معتصم ایک فوجی آدمی تھا۔ اس کی توجہ فوج کی طرف زیادہ مبذول ہوئی۔ اس کے پیش رو خلفاء عباسیہ عام طور پر خراسانیوں کے زیادہ قدر دان تھے اور انہوں نے عربی فوج پر بہت ہی کم اعتماد کیا تھا۔ اگرچہ خراسانیوں کی طرف سے بھی ان کو بار بار خطرے پیش آئے لیکن پھر بھی بحیثیت مجموعی انہوں نے اہل عرب کے مقابلے میں خراسانیوں اور ایرانیوں ہی پر زیادہ اعتماد کیا۔ لہذا فوج میں سے عربی عنصر کم ہوتے ہوتے

بہت ہی کم ہو گیا تھا۔ معتمد باللہ نے فوج کی تربیت و تنظیم کی جانب شروع ہی میں توجہ مبذول کی۔ اس نے فرغانہ و اشروسنہ کے علاقوں سے ترکوں کو بھرتی کر لیا۔

ان ترکوں کی جنگ جوئی و صعوبت کشی اس کو بہت پسند تھی۔ اب تک فوج میں عربی و ایرانی دو ہی قسم کے لوگ ہوتے تھے اور ترکوں سے برابر سرحد پر لڑائی جھگڑے برپا رہتے، کبھی ترک سردار باج گزار بن جاتے، کبھی باغی ہو کر مقابلہ پر آتے اور فوجی طاقت سے مغلوب و محکوم بنائے جاتے۔ ان پر یہ اعتماد نہیں کیا گیا تھا کہ ان کو فوج میں بھرتی کیا جاتا۔ معتمد نے ان کو اپنی فوج میں اس کثرت سے بھرتی کیا اور ترکوں کو اس قدر فوجی عہدے دیئے کہ تعداد کے اعتبار سے بھی ترکی فوج ایرانی فوج کے مد مقابل بن گئی۔ عربی قبائل کم ہوتے صرف مصر و یمن کے قبائل خلیفہ کی فوج میں باقی رہ گئے تھے۔ خلیفہ نے تمام عربی النسل دستوں کو ملا کر ایک فوج الگ تیار کی اور اس کا نام مغار بہ رکھا۔

سمرقند، فرغانہ اور اشروسنہ کے ترکوں کی فوج جو سب سے زیادہ زبردست اور بڑی فوج تھی، اس کا نام فراغنے تجویز کیا۔ خراسانی لشکر کو لشکر فراغنے سے رقابت پیدا ہوئی۔ خلیفہ معتمد نے چونکہ بڑے شوق سے ترکوں کی جدید فوج قائم کی تھی۔ ان کے گھوڑے بھی زیادہ اچھے تھے، ان کی تنخواہیں اور وظیفے بھی دوسروں سے زیادہ تھے۔ اس لیے خراسانیوں نے بغداد میں ان سے لڑائی جھگڑے شروع کر دیئے۔ معتمد باللہ نے یہ رنگ دیکھ کر بغداد سے نوے (۹۰) میل کے فاصلے پر دجلہ کے کنارے نہر قاطون کے مخرج کے قریب لشکر فراغنے کی چھاؤنی قائم کی۔ وہیں اس نے ایک قصر اپنے رہنے کے لیے تعمیر کیا۔ فوج کے لیے مکانات بنوائے، بازار و جامع مسجد وغیرہ تمام ضروری عمارات بنا کر ترکوں کو آباد کر کے خود بھی اس نو تعمیر شہر میں چلا گیا۔

اس کا نام سرمن رائے رکھا جو کثرت استعمال سے سامرا مشہور ہو گیا۔ اس شہر کی تعمیر سنہ ۲۳۰ھ میں ہوئی اور اسی سال بجائے بغداد کے سامرا دار الخلافہ بن گیا۔ دار الخلافہ ہونے کی وجہ سے چند ہی روز میں سامرا کی رونق و آبادی بغداد کے مد مقابل بن گئی اور عربی و خراسانی عنصر کی بجائے ترکی عنصر دار الخلافہ اور خلیفہ پر مستولی ہو گیا۔ اسی سال محمد بن علی رضا بن موسیٰ بن کاظم بن جعفر صادق فوت ہو کر بغداد میں مدفون ہوئے۔

**فضل بن مروان کی معزولی :** اسی سال یعنی سنہ ۲۲۰ھ میں وزیر اعظم فضل بن مروان کی نسبت خلیفہ کے کانوں میں بددیانتی کی شکایات پہنچیں۔ خلیفہ نے حسابات کی جانچ پڑتال کے لیے اہلکار مامور فرمائے تو دس لاکھ دینار کاغین نکلا۔ خلیفہ نے یہ روپیہ فضل کے مال و اسباب سے وصول کیا اور اس کو موصل کے قریب کسی گاؤں میں نظر بند کر دیا اور فضل کی جگہ محمد بن عبد الملک بن ابان بن حمزہ کو وزیر اعظم مقرر کیا۔ محمد بن عبد الملک ابن زیات کے نام سے مشہور ہے کیونکہ اس کا داد ابان ایک گاؤں میں رہتا اور وہاں سے تیل لا کر بغداد میں بیچا کرتا تھا۔ محمد بن عبد الملک نے بغداد میں تعلیم و پرورش پائی تھی اور اعلیٰ قابلیت کو پہنچ گیا تھا۔ اس کی وزارت کا زمانہ معتمد، واثق اور متوکل تک متحد ہوا۔ خلیفہ مامون الرشید کے زمانے میں جس طرح قاضی یحییٰ

بن اٹم اگرچہ وزیر نہ تھے مگر وزیر اعظم سے زیادہ اختیارات و اثر رکھتے اور ہر وقت مامون کے ساتھ رہتے تھے، اسی طرح معتصم کے پاس قاضی یحییٰ بن اٹم کے ایک شاگرد احمد بن ابی داؤد رہتے تھے۔ وہ بھی اگرچہ وزیر اعظم نہ تھے مگر وزیر اعظم کے برابر ہی اثر و اقتدار رکھتے تھے۔ یہ دونوں استاد شاگرد متکلم و معتزلی تھے۔ مسئلہ خلق قرآن کی نسبت جو مامون و معتصم نے علماء پر زیادتیاں کیں تھیں وہ انہیں دونوں بزرگوں کی تحریک و خواہش کا نتیجہ بیان کی جاتی ہیں۔ مگر صرف ابن ابی داؤد ہی ایک شخص معتصم کے دربار میں تھے جو اہل عرب کے حامی و خواہ تھے اور انہیں کی وجہ سے عرب تھوڑی بہت عزت دار الخلفاء میں رکھتے تھے۔ ورنہ ہر طرف ترکوں یا ان کے بعد ایرانیوں کا غلبہ نظر آتا تھا۔

**بابک خرمی اور افشین حیدر :** بابک خرمی کا ذکر اوپر ہو چکا ہے کہ مامون الرشید کے ہر ایک سپہ سالار کو جو اس کے مقابلہ پر گیا، بابک نے شکست دی اور کسی سے زیر نہ ہوا۔ شہر ہذا کو اس نے اپنا مستقر بنا رکھا تھا اور اردگرد کے تمام علاقہ پر اس کی دھاک بیٹھی ہوئی تھی۔ قرب و جوار کے عمال و رؤساء سب اس سے ڈرتے اور اس کی خوشنودی کے لیے اس کے آدمیوں کی خاطر مدارات کرتے رہتے تھے۔ خلیفہ معتصم نے ابو سعید محمد بن یوسف کو بابک کی سرکوبی پر مامور کیا۔ ابو سعید نے اول اردنیل و آذربائیجان کے درمیان ان تمام قلعوں کی مرمت کرائی جو بابک نے خراب و مسمار کر دیئے تھے، پھر سامان رسد اور آلات حرب کی فراہمی کے بعد بابک کی طرف بڑھنے کی تیاری کی۔ بابک خرمی کے ایک دستہ فوج نے انہیں بلاد میں سے کسی ایک مقام پر شب خون مارا۔

ابو سعید کو اس شب خون کا حال معلوم ہوا تو وہ فوراً اپنی فوج لے کر تعاقب میں روانہ ہو گیا اور بابک کی اس فوج کے قریب پہنچ کر معرکہ آراء ہوا۔ اس لڑائی میں بابک کو شکست ہوئی۔ بہت سے آدمی اس کے ابو سعید نے گرفتار اور بہت سے قتل کئے اور وہ تمام سامان جو شب خون مار کر لے گئے تھے، چھین لیا۔ یہ پہلی ہزیمت تھی جو بابک خرمی کی فوج کو حاصل ہوئی۔ اس شکست کا یہ اثر ہوا کہ بعض سردار جو بابک کے خوف سے اس کی حمایت کا دم بھرتے تھے مگر بدل اس سے ناراض تھے، لشکر اسلام کی ہمدردی پر آمادہ ہو گئے۔ بابک خرمی کا ایک سپہ سالار عصمت نامی علاقہ آذربائیجان کے ایک قلعہ دار محمد بن بعیث کے قلعہ میں آکر ٹھہرا۔ محمد بن بعیث نے حسب معمول اس کی ضیافت اور اس کے ہمراہیوں کے قیام و طعام کا انتظام کیا اور عصمت کو حسب معمول عزت و احترام کے ساتھ ٹھہرایا اور رات کے وقت عصمت کو گرفتار کر کے خلیفہ معتصم کی خدمت میں روانہ کر دیا اور اس کے ہمراہیوں کو تیغ کے گھاٹ اتار دیا۔ خلیفہ معتصم نے عصمت سے بابک کے شہروں اور قلعوں کے اسرار دریافت کئے۔ عصمت نے بامید رہائی تمام اسرار معتصم کو بتا دیئے۔ معتصم نے عصمت کو توقید کر دیا اور بابک کے مقابلے پر کسی بڑے اور زبردست سپہ سالار کو بھیجنا ضروری سمجھا کہ اس فتنہ کا ایک ایسی استیصال ہو سکے۔

معتصم کے سپہ سالاروں میں حیدر بن کاؤس نامی سب سے بڑا سپہ سالار تھا۔ یہ اثر و سنہ کے بادشاہ کا

پایا تھا، جس کا خاندانی لقب افشین تھا۔ یہ مسلمان ہو گیا تھا اور حیدر اس کا اسلامی نام رکھا گیا تھا۔ اس لیے یہ افشین حیدر کے نام سے مشہور ہوا۔ یہ تمام لشکر فراغنے یعنی ترکی فوج کا سپہ سالار اعظم تھا۔ یہ مامون الرشید کے عہد خلافت میں معتصم کے ہاتھ پر مسلمان ہو کر معتصم کی خدمت میں رہتا تھا۔ معتصم نے اپنی گورنری شام و مصر کے زمانے میں افشین حیدر سے فوجی خدمات لی تھیں اور اس کو جوہر قابل پایا تھا۔ لہذا اب تخت خلافت پر بیٹھ کر اس نے لشکر فراغنے کو مرتب کیا تو افشین حیدر، ایتاخ، شناس، عجیف، وصیف، بغاکبیر وغیرہ کو، جو سب ترک تھے اس ترکی لشکر کی سرداریاں عطا کیں۔ افشین حیدر کو سپہ سالار اعظم بنایا۔

ان سب سرداروں کے لیے سامرا میں محلات تعمیر کرائے۔ خلیفہ معتصم نے بابک کی قوت اور اس ملک کے پہاڑوں کی دشوار گزاری کا اندازہ کر کے افشین حیدر کو اس طرف روانہ کیا۔ اس کی ماتحتی میں علاوہ ترکی فوج کے خراسانی اور عربی فوجوں کے دستے بھی بھیجے گئے۔ ایک معقول تعداد عام مجاہدین کی بھی بغرض جہاد روانہ ہوئی۔ افشین نے وہاں پہنچ کر نہایت ہوشیاری اور قابلیت کے ساتھ سلسلہ جنگ شروع کیا۔ معتصم نے افشین کو اس ساز و سامان اور لاؤ لشکر کے ساتھ روانہ کر کے بعد میں ایتاخ کو اور تازہ دم فوج دے کر بطور کمکی روانہ کیا۔ چند روز کے بعد بغاکبیر کو سامان حرب اور ضروری سامان کے ساتھ روانہ کیا۔ فوج کے تمام مصارف و سامان رسد اور ہر قسم کی ضروریات کے علاوہ دس ہزار درم روزانہ افشین کے مقرر تھے یعنی لیام محاصرہ اور لیام جنگ میں روزانہ دس ہزار درم اور جن لیام میں محاصرہ و جنگ نہ ہو افشین اپنے خیمہ میں رہے۔ اس روز پانچ ہزار درم افشین کو خزانہ خلافت سے علاوہ تنخواہ و وظیفہ کے اس جنگ بابک میں دیئے جاتے تھے۔ جنگ بابک کا سلسلہ قریباً بیڑھ سال تک جاری رہا۔

افشین اردنیل پہنچ کر ایک جنگی چوکی قائم کر کے پھر آگے تھوڑے تھوڑے فاصلے پر اسی طرح چوکیاں قائم کرنا گیا تاکہ سامان رسد کے پہنچنے، خطوط و پیغامات کے آنے جانے میں کوئی رکاوٹ پیدا نہ ہو، پھر ان پہاڑوں میں جو بابک کے تصرف میں تھے اور اس کی حفاظت کر رہے تھے، داخل ہو کر فوجوں کو مناسب مقامات پر تقسیم کر کے کہیں جھنڈیوں کے ذریعہ، کہیں قاصدوں کے ذریعہ ایک دوسرے کی نقل و حرکت سے باخبر رہنے کا بندوبست کر کے بابک کی فوج کو ہٹاتے اور قلعہ بڈ کی طرف پسپا کرتے ہوئے آگے بڑھے۔ شب خون اور کمین گاہوں کا بڑا اندیشہ تھا۔ اس کا بھی افشین نے کافی خیال رکھا، آب و ہوا اور موسم سرما کی شدت نے عربی و عراقی لوگوں کو زیادہ خراسانیوں اور ترکوں کو کسی قدر کم ستایا۔

جعفر بن دینار خیاط رضا کاروں اور مجاہدوں کا سپہ سالار تھا۔ اس نے اور بغاوتیخ نے خوب خوب داد جواں مردی دی۔ بابک اور اس کے سپہ سالاروں اوزین و طرہ خان وغیرہ نے بھی قابلیت جنگ جوئی خوب دکھائی۔ ابو سعید جو افشین کے پہنچنے سے پہلے ہی وہاں بابک کی فوجوں سے برسر مقابلہ تھا معہ اپنے ہمراہیوں کے افشین کی ماتحتی میں کام کرنے لگا تھا۔ اس سلسلہ جنگ کا نتیجہ یہ ہوا کہ بابک خرمی مغلوب و مجبور ہو کر گرفتار ہوا اور خلیفہ معتصم کی خدمت میں سامرہ کی طرف روانہ کیا گیا۔ بابک اور اس کے ساتھیوں کی گرفتاری ماہ شوال



سنہ ۲۲۳ھ کو عمل میں آئی اور ایشین ماہ صفر سنہ ۲۲۳ھ میں سامرہ واپس پہنچا۔ خلیفہ معتمد نے فتح اور بابک کی گرفتاری کا حال سن کر فرمان جاری کر دیا کہ ہر منزل پر مقام برزند (آذربائیجان) سے سامرہ تک ایشین کے لیے خلیفہ کی طرف سے ایک خلعت اور ایک گھوڑا معہ ساز و براق پیش کیا جائے اور اس کا استقبال شاہانہ شان و شوکت کے ساتھ ہو۔ جب ایشین دار الخلافہ سامرہ کے قریب پہنچا تو معتمد نے اپنے بیٹے واثق کو شہر سے باہر استقبال کے لیے بھیجا۔

جب ایشین خلیفہ کے سامنے دربار میں حاضر ہوا تو کرسی زر پر بٹھا کر اس کے سر پر تاج رکھا گیا۔ نہایت قیمتی خلعت اور بیس لاکھ درم بطور انعام اس کو دیئے گئے۔ دس لاکھ درم اس کے علاوہ اس فوج میں تقسیم کرنے کے لیے عطا ہوئے۔ بابک کو خلیفہ معتمد کے حکم سے سامرہ میں قتل کیا گیا اور اس کے بھائی کو بغداد میں بھیج دیا گیا، وہ وہاں قتل ہوئے۔ دونوں کی لاشوں کو صلیب پر لٹکایا گیا۔ بابک کا دور دورہ قریباً بیس سال تک رہا۔ اس عرصہ میں اس نے ایک لاکھ پچپن ہزار آدمیوں کو قتل کیا۔ سات ہزار چھ سو مسلمان عورت و مرد اس کی قید سے چھڑائے گئے۔ بابک کے اہل و عیال سے سترہ مرد اور تیس عورتیں ایشین نے گرفتار کیں۔

فتح عموریہ اور جنگ روم : بابک خرمی جب اسلامی لشکر کے محاصرہ میں آکر بہت تنگ اور مجبور ہوا تو اس نے ایک خط نوفل بن میکائل قیصر روم کے نام روانہ کیا۔ اس میں لکھا کہ معتمد نے اپنی تمام وکمال فوجیں میرے مقابلہ پر روانہ کر دی ہیں۔ بغداد و سامرہ اور تمام صوبے اس وقت فوجوں سے خالی ہیں اور تمام سرداران لشکر میرے مقابلہ پر مصروف پیکار ہیں۔ آپ کو اس سے بہتر کوئی دوسرا موقعہ نہیں مل سکتا۔ آپ اس موقعہ کو ہاتھ سے نہ جانیں دیں اور اسلامی مدقہ کو فتح کرتے ہوئے بغداد تک چلے جائیں۔ بابک کا مدعا یہ تھا کہ اگر قیصر روم نے حملہ کر دیا تو اسلامی فوج کے دو طرف تقسیم ہونے سے میرے اوپر کا دباؤ کم ہو جائے گا۔ قیصر اس خط کو پڑھ کر ایک لاکھ فوج کے ساتھ حملہ آور ہوا مگر اس وقت بابک کی جنگ کا خاتمہ ہو چکا تھا اور اسلامی لشکر پوری طاقت سے اس کے سدرہ ہو سکتا تھا۔ چنانچہ نوفل نے سب سے پہلے زبطہ پر شب خون مارا اور وہاں کے مردوں کو جو مقابلہ پر آئے، قتل کر ڈالا اور عورتوں، بچوں کو گرفتار کر کے لے گیا۔ اس کے بعد ملطیہ کی طرف متوجہ ہوا اور وہاں بھی یہی طرز عمل اختیار کیا۔

معتمد کے پاس ۲۹ ربیع الثانی سنہ ۲۲۳ھ کو زبطہ اور ملطیہ کے مفتوح و برباد ہونے کی خبر پہنچی۔ اس خبر کو بیان کرنے والے نے یہ بھی کہا کہ ایک ہاشمیہ عورت کو رومی کشاں کشاں لیے جاتے تھے اور وہ معتمد معتمد پکارتی جاتی تھی۔ یہ سنتے ہی معتمد لبیک لبیک کہتا ہوا تخت خلافت سے اٹھ کھڑا ہوا اور فوراً گھوڑے پر سوار ہو کر کوچ کا نقارہ بجوا دیا۔ لشکر اور سرداران لشکر اور مجاہدین کا ایک گروہ کثیر معتمد کے ہمراہ تھا۔ معتمد نے عجیف بن عنبہ اور عمر فرخانی کو تیز رو سواروں کے دستے دے کر آگے روانہ کر دیا کہ جس قدر جلد ممکن ہو زبطہ پہنچ کر وہاں کے لوگوں کو اطمینان دلائیں اور رومیوں کو مار بھگائیں۔ یہ دونوں سردار زبطہ میں پہنچے تو رومی ان کے پہنچنے سے پہلے ہی فرار ہو چکے تھے۔

ان کے بعد خلیفہ معتمد بھی معہ لشکر پہنچ گیا۔ وہاں خلیفہ نے معلوم کیا کہ رومیوں کا سب سے زیادہ مشہور و مضبوط اور اہم شہر کون سا ہے۔ وہاں لوگوں نے کہا کہ آج کل شہر عموریہ سے زیادہ مضبوط و مستحکم قلعہ و شہر دوسرا نہیں ہے اور وہ اس لیے بھی زیادہ اہم شہر ہے کہ قیصر روم نونفل کی جائے پیدائش ہے۔ معتمد نے کہا کہ زبطہ میری جائے پیدائش ہے، اس کو قیصر نے غارت کیا ہے تو میں اس کے جواب میں اس کی جائے پیدائش یعنی عموریہ کو برباد کروں گا۔ چنانچہ اس نے اس قدر آلات جنگ اور سامان حرب فراہم کیا کہ اس سے پہلے کبھی فراہم نہ ہوا تھا، پھر اس نے مقدمتہ الجیش کی افسری اشناس کو دی۔ محمد بن ابراہیم بن مصعب کو اس کا کمکی مقرر کیا۔ میمنہ پر ایماح کو اور میسرہ پر جعفر بن دینار خیاط کو مقرر کیا۔ قلب کی افسری عجیف بن عنبنہ کو دی۔ اس انتظام کے بعد بلاد روم میں داخل ہوا۔ ان تمام افواج کی اعلیٰ سپہ سالاری عجیف بن عنبنہ کو سپرد کی۔ مقام سلوقیہ پہنچ کر نہرس کے کنارے ڈیرے ڈال دیئے۔ یہ مقام طرطوس سے ایک دن کی مسافت کے فاصلہ پر تھا۔ یہاں یہ بات بھی ذکر کے قابل ہے کہ خلیفہ معتمد باللہ نے افشین کو آرمیڈیا و آذربائیجان کا گورنر بنا کر آرمینیا کی جانب بھیج دیا تھا۔ افشین آرمیڈیا سے اپنا لشکر لے کر بلاد روم میں داخل ہوا۔ لشکر اسلام کے ایک دستے نے آگے بڑھ کر مقام انگورہ کو فتح کیا اور وہاں سے غلہ کا بہت بڑا ذخیرہ ان کے ہاتھ آیا، جس کی مسلمانوں کو سخت ضرورت تھی۔ قیصر روم نے لشکر اسلام کے آنے کی خبر سن کر مقام انگورہ پر ہی مقابلہ کرنا چاہا تھا اور یہیں ہر قسم کا سامان و غلہ فراہم تھا لیکن یہاں کی متعینہ فوج میں اس کے افسر میں اتفاقا چاتی ہوئی اور فوج ناراض ہو کر پیچھے واپس چلی گئی۔ اس عرصہ میں قیصر خود سرحد آرمیڈیا کی طرف افشین کو روکنے کے لیے گیا ہوا تھا۔ وہاں سے شکست کھا کر انگورہ کی طرف لوٹا تو یہاں مسلمانوں کا قبضہ ہو چکا تھا۔ اس حالت میں وہ مجبوراً عموریہ کی طرف متوجہ ہوا اور وہیں ہر قسم کی تیاری اور معرکہ آرائی کا سامان فراہم کیا۔ چاروں طرف سے فوجوں کو فراہم کر کے ہر قسم کے آلات حرب و سامان جنگ کی فراہمی میں مصروف ہو گیا۔ ادھر خلیفہ معتمد نے انگورہ میں قیام کر کے افشین کا انتظار کیا۔ یہیں افشین نے حاضر ہو کر ہمرکابی کا فخر حاصل کیا۔

ماہ شعبان سنہ ۲۲۳ھ کی آخری تاریخوں میں خلیفہ معتمد نے معہ فوج مقام انگورہ سے کوچ کیا۔ یہاں سے بقصد جنگ روانہ ہوا تو افشین کو میمنہ پر، اشناس کو میسرہ پر مامور کیا اور خود قلب میں رہا۔ غرض لشکر اسلام نے آگے بڑھ کر شہر عموریہ کا محاصرہ کر لیا اور مورچے قائم کر کے ساباط اور دبابوں کے ذریعہ فصیل کی طرف بڑھنا شروع کیا۔ غرض ۱۶ رمضان سنہ ۲۲۳ھ سے آخر شوال سنہ ۲۲۳ھ تک یعنی ۵۵ روز عموریہ کا محاصرہ رہا۔ بلا آخر مسلمانوں نے عموریہ کو فتح کر کے وہاں کے لوگوں کو گرفتار و قتل کیا۔ مال غنیمت کو معتمد نے پانچ روز تک فریخت کر لیا، پھر جو باقی بچا سب کو جلادیا، پھر فوج کو حکم دیا کہ عموریہ کو مسمار کر کے زمین کے برابر کر دو۔ چنانچہ فوج نے اس کام کو انجام دے کر عموریہ کو برباد کر دیا۔ قیصر نونفل بھاگ کر قسطنطنیہ چلا گیا اور خلیفہ معتمد نے قیدیوں کو اپنے سپہ سالاروں میں تقسیم کر کے طرطوس کی جانب کوچ کیا۔

عباس بن مامون کا قتل : عجیف و افشین دونوں سپہ سالاروں میں رقابت تھی۔ خلیفہ معتمد عجیف

کے کاموں پر اکثر نکتہ چینی کیا کرتا تھا اور افسین کے مقابلہ میں اس کی بے قدری و بے عزتی ہوتی تھی۔ اس کا نتیجہ یہ ہوا کہ عجیف کی وفاداری میں فرق آگیا اور وہ خلیفہ معصم کے خلاف منصوبے گاٹھنے لگا۔ چنانچہ بلا دروم پر چڑھائی کے وقت اس نے عباس بن مامون سے جو اس سفر میں ساتھ تھا کہا کہ آپ نے بڑی غلطی کی کہ معصم کے ہاتھ پر بیعت کی۔ اگر آپ خود خلیفہ بننے کی خواہش کرتے تو تمام سرداران فوج آپ کی حمایت پر آمادہ تھے۔ عباس کو اس تحریک و ترغیب سے کچھ خیال پیدا ہوا اور عجیف نے اسی قسم کے تذکرے بار بار کر کے عباس کو خروج پر آمادہ کر لیا۔ تجویز یہ ہوئی کہ پوشیدہ طور پر اول سرداران لشکر کو ہم خیال بنایا جائے اور پھر بیک وقت معصم، افسین اور اشناس کو قتل کر کے عباس کی خلافت کا اعلان کر دیا جائے۔ اس تجویز پر کاربند ہو کر اول بہت سے لشکر کو عباس کی خلافت پر آمادہ کر لیا گیا مگر فتح عموریہ کے بعد وہاں سے واپس ہوتے ہوئے راستے میں معصم کو اس سازش کا حال معلوم ہو گیا۔

معصم نے اول عباس کو بلا کر قید کر لیا اور افسین کے سپرد کر دیا، پھر مشاء بن سہل عمر فرغانی اور عجیف کو بھی یکے بعد دیگرے گرفتار کر کے قید کر لیا۔ اول مشاء بن سہل کو قتل کیا، پھر مقام پنج میں پہنچ کر عباس بن مامون کو ایک بورہ میں بھر کر سی دیا۔ اسی حالت میں دم گھٹ کر وہ مر گیا، پھر مقام نصیبین میں پہنچ کر ایک گڑھا کھدو لیا اور عمر فرغانی کو اس میں زندہ دفن کر دیا، پھر موصل میں پہنچ کر عجیف کو بھی ایک بورہ میں بھر کر سی دیا جس سے دم گھٹ کر وہ مر گیا۔ سامرہ میں داخل ہو کر خلیفہ مامون الرشید کی بقیہ اولاد کو گرفتار کر کے سب کو ایک مکان میں قید کر دیا۔ یہاں تک کہ وہ سب وہیں مر گئے۔ غرض اس سفر میں خلیفہ معصم نے جن جن کرہر ایک اس شخص کو جس پر ذرا بھی بغاوت کا شبہ ہوا، قتل کر کے قصہ پاک کیا۔

**بغاوت طبرستان :** مازیار بن قارن رئیس طبرستان عبد اللہ بن طاہر گورنر خراسان کا ماتحت اور خراج گزار تھا۔ اس کے اور عبد اللہ بن طاہر کے درمیان کسی بات پر ناراضی پیدا ہوئی۔ مازیار نے کہا کہ میں براہ راست خراج دار الخلافہ میں بھیج دیا کروں گا لیکن عبد اللہ بن طاہر کو ادانہ کروں گا۔ عبد اللہ بن طاہر اس بات کو اپنے وقار گورنری کے خلاف سمجھ کر ناپسند کرتا تھا۔ چند روز تک یہی جھگڑا ہوا اور مازیار خراج براہ راست دار الخلافہ میں بھیجتا اور وہاں سے عبد اللہ بن طاہر کے وکیل کو وصول ہوتا رہا۔

جنگ بابک کے زمانے میں افسین کو آزادانہ خرچ کرنے کا اختیار تھا اور اس کے پاس برابر معصم ہر قسم کا سامان اور روپیہ بھجواتا رہتا تھا۔ افسین اپنی فوج کے لیے نہایت کفایت شعاری کے ساتھ سامان اور روپیہ خرچ کرتا تھا۔ باقی تمام روپیہ اور سامان اپنے وطن اشروسنہ (علاقہ ترکستان) کو روانہ کر دیتا تھا۔

یہ سامان جو آذربائیجان سے بھیجا جاتا تھا، خراسان سے ہو کر گزرتا تھا۔ عبد اللہ بن طاہر کو جب یہ معلوم ہوا کہ افسین برابر اپنے وطن کو سامان رسد، سامان حرب اور روپیہ بھجوا رہا ہے تو اس کو شبہ پیدا ہوا۔ اس نے ان سامان لے جانے والوں کو گرفتار کر کے قید کر دیا اور تمام سامان و روپیہ چھین کر اپنے قبضے میں رکھا اور افسین کو لکھ بھیجا کہ آپ کے لشکر سے کچھ لوگ اس قدر سامان لیے ہوئے جا رہے تھے، میں نے ان کو گرفتار کر

کے قید کر دیا ہے اور سامان اپنی فوج میں تقسیم کر دیا ہے کیونکہ میں ترکستان پر چڑھائی کی تیاری کر رہا ہوں۔ اگرچہ ان لوگوں نے یہ کہا کہ ہم چور نہیں ہیں اور اپنے آپ کو آپ کا فرستادہ بتایا لیکن ان کا یہ بیان قطعاً غلط اور جھوٹ معلوم ہوتا ہے کیونکہ اگر یہ چور نہ ہوتے تو آپ مجھ کو ضرور اطلاع دیتے۔ اس خط کو دیکھ کر افشین بہت شرمندہ ہوا اور عبد اللہ بن طاہر کو لکھا کہ وہ لوگ چور نہیں ہیں بلکہ میرے ہی فرستادہ تھے۔ عبد اللہ بن طاہر نے افشین کے اس خط کو دیکھ کر ان لوگوں کو چھوڑ دیا مگر سامان جو ان سے چھینا تھا وہ نہیں دیا۔

اس امر کی ایک خفیہ رپورٹ عبد اللہ بن طاہر نے خلیفہ معتمد کے پاس بھی بھیج دی، جس پر بظاہر خلیفہ معتمد نے کوئی التفات نہیں کیا۔ حقیقت یہ تھی کہ افشین اپنی ریاست و سلطنت اشروسنہ میں قائم کرنا چاہتا تھا اور اسی لیے وہ پیشتر سے تیاری کر رہا تھا۔ جب افشین جنگ بابک سے فارغ ہو کر سامرا میں واپس آیا تو اس کو توقع تھی کہ خلیفہ معتمد مجھ کو خراسان کی گورنری عطا کرے گا اور اس طرح مجھ کو بخوبی موقع مل جائے گا کہ میں اپنی سلطنت و حکومت کے لیے بخوبی تیاری کر سکوں لیکن خلیفہ معتمد نے اس کو آرمینیا و آذربائیجان کی حکومت پر مامور کیا اور امید خراسان کا خون ہو گیا۔

اس کے بعد ہی جنگ روم پیش آگئی۔ افشین کو اس لڑائی میں بھی شریک ہونا پڑا مگر اس جنگ میں معتمد خود موجود تھا اور اس نے ابتدا میں اگر کسی کو سپہ سالار اعظم بنایا تھا تو وہ عجیب تھا جو اپنے آپ کو افشین کا مد مقابل اور رقیب سمجھتا تھا۔ عجیب کا جو انجام ہوا وہ اوپر مذکور ہو چکا ہے۔ اب افشین نے ایک اور تدبیر سوچی وہ یہ کہ مازیاہ حاکم طبرستان کو پوشیدہ طور پر ایک خط بھیجا اور عبد اللہ بن طاہر کے مقابلہ پر ابھارا، اس خط کا مضمون یہ تھا۔

”دین زردشتی کا کوئی ناصر و مددگار میرے اور تمہارے سوا نہیں ہے۔ بابک بھی اسی دین کی حمایت میں کوشاں تھا لیکن وہ محض اپنی حماقت کی وجہ سے ہلاک و برباد ہوا اور اس نے میری نصیحتوں پر مطلق توجہ نہ کی۔ اس وقت بھی ایک زریں موقعہ حاصل ہے وہ یہ کہ تم علم بغاوت بلند کر دو۔ یہ لوگ تمہارے مقابلے کے لیے میرے سوا یقیناً کسی دوسرے کو مامور نہ کریں گے۔ اس وقت میرے پاس سب سے زیادہ طاقتور اور زبردست فوج ہے۔ میں تم سے سازش کر لوں گا اور ہم دونوں متفق ہو جائیں گے۔ اس کے بعد ہمارے مقابلہ پر مغارہ، عرب اور خراسانیوں کے سوا اور کوئی نہ آئے گا۔ مغارہ کی تعداد بہت ہی قلیل ہے، ان کے مقابلہ کے لیے ہماری فوج کا ایک معمولی دستہ کافی ہو گا۔ عربوں کی حالت یہ ہے کہ ایک لقمہ ان کو دے دو اور خوب پتھروں سے ان کا سر کچلو۔ خراسانیوں کا جوش و دودھ کا سا ابال ہے، اٹھا اور فرو ہو گیا۔ تھوڑے سے استقلال میں ان کا خاتمہ کیا جاسکتا ہے۔ تم اگر ذرا ہمت کرو تو وہی دین مذہب جو ملوک عجم کے زمانے میں تھا پھر قائم و جاری ہو سکتا ہے۔“

مازیار اس خط کو پڑھ کر خوش ہوا اور اس نے علم بغاوت بلند کر دیا۔ رعایا سے ایک سال کا پیشگی خراج وصول کر کے سامان حرب کی فراہمی اور قلعوں کی مرمت و درستی سے فارغ ہو کر بڑی سے بڑی فوج کا مقابلہ

کرنے کے لیے تیار ہو بیٹھا۔ عبد اللہ بن طاہر کو جب مازیار کی بغاوت و سرکشی کا حال معلوم ہوا تو اس نے اپنے چچا حسن بن حسین کو ایک لشکر کے ساتھ اس طرف روانہ کیا۔ ادھر معتمد کو اس بغاوت کا حال معلوم ہوا تو اس نے دار الخلافہ اور دوسرے مقامات سے عبد اللہ بن طاہر کی امداد کے لیے فوجوں کی روانگی کا حکم صادر کیا مگر افشین کو اس طرف جانے کا حکم نہیں دیا۔ نتیجہ یہ ہوا کہ مازیار گرفتار ہو کر عبد اللہ بن طاہر کی خدمت میں پیش کیا گیا۔ عبد اللہ بن طاہر نے اس کو معتمد کی خدمت میں روانہ کر دیا اور معتمد نے اس کو جیل خانے بھیج دیا۔ حسن بن حسین نے جب مازیار کو گرفتار کیا تو اتفاق سے افشین کا مذکورہ اور اس کے علاوہ اسی مضمون کے اور بھی خطوط جو افشین نے مازیار کے پاس بھیجے تھے، مازیار کے پاس سے برآمد ہوئے۔ عبد اللہ بن طاہر نے یہ خطوط بھی خلیفہ معتمد کے پاس بھیج دیئے مگر خلیفہ معتمد نے ان خطوط کو لے کر اپنے پاس بحفاظت رکھ تو لیا اور بظاہر کوئی التفات اس طرف نہیں کیا۔ یہ واقعہ سنہ ۲۲۲ھ کا ہے۔

**بغاوت کردستان :** ادھر طبرستان کی بغاوت ابھی فرو نہ ہونے پائی تھی کہ نواح موصل میں جعفر بن فہر نامی ایک کرد نے کردوں کا ایک گروہ کثیر اپنے گرد جمع کر کے علم بغاوت بلند کر دیا۔ اس صوبہ کی سرحد اگرچہ صوبہ آذربائیجان و آرمینیا سے ملتی تھی مگر معتمد نے عبد اللہ بن سعید بن انس کو جعفر کی سرکوبی پر مامور کیا اور افشین کو اس مہم پر نہیں بھیجا۔ عبد اللہ بن سعید نے پہنچ کر صف آرائی شروع کی۔ ان لڑائیوں کا سلسلہ سنہ ۲۲۳ھ کے ختم ہونے پر بھی ختم نہ ہوا۔ آخر معتمد نے اپنے ایک سپہ سالار ایلیاخ کو نہایت زبردست لشکر کے ساتھ روانہ کیا اور جعفر بن فہر لڑائی میں مارا گیا۔ اس کے ہمراہی گرفتار و مقتول ہوئے۔ یہ بغاوت بھی غالباً افشین کے اشارے سے ظہور میں آئی جو سنہ ۲۲۵ھ میں ختم ہوئی۔

**بغاوت آرمینیا و آذربائیجان :** افشین اپنے ایک رشتہ دار کو جس کا نام منگجور تھا، اپنا قائم مقام بنا کر اور آذربائیجان کی حکومت سپرد کر کے خود دار الخلافہ میں سکونت پذیر تھا۔ منگجور کو آذربائیجان کے کسی قصبہ میں ایک خرمی کا بہت سا خزانہ مل گیا۔ منگجور نے اس کی اطلاع خلیفہ کو نہیں کی اور خود اپنا قبضہ کر لیا۔ معتمد کے پرچہ نویس نے اس کی اطلاع معتمد کو دی۔ منگجور کو اس کا حال معلوم ہوا تو وہ پرچہ نویس کے قتل پر آمادہ ہو گیا۔ پرچہ نویس نے باشندگان اردبیل سے پناہ طلب کی۔ اہل اردبیل نے منگجور کو اس حرکت سے باز رکھنا چاہا تو وہ ان کے بھی درپے قتل ہو گیا۔ معتمد کو جب یہ حال معلوم ہوا تو اس نے منگجور کی معزولی کا فرمان افشین کے پاس بھیج دیا اور بغاکبیر کو بجائے منگجور کے معہ فوج آذربائیجان کی طرف روانہ کر دیا۔ منگجور یہ سن کر کہ میں معزول ہو گیا ہوں اور میری بجائے بغاکبیر آرہا ہے، بغاوت پر آمادہ ہو گیا۔ اردبیل سے نکل کر معرکہ آرا ہوا۔ اس لڑائی میں منگجور کو شکست ہوئی اور بغاوت پر آمادہ ہو گیا۔ اردبیل پر قبضہ کیا۔ منگجور فرار ہو کر آذربائیجان کے کسی ایک قلعہ میں قلعہ بند ہو کر بیٹھ رہا۔ قریباً ایک مہینہ قلعہ بند رہا۔ آخر اس کے ہمراہیوں میں سے ایک شخص نے بحالت غفلت اس کو گرفتار کر کے بغاکبیر کے سپرد کر دیا۔ بغاکبیر اس کو لیے ہوئے سامرا میں واپس آیا اور خلیفہ معتمد کی خدمت میں پیش کر دیا۔ خلیفہ نے اس کو جیل خانے بھجوایا۔

افشین کی ہلاکت : مندرجہ بالا واقعہ سے افشین کے متعلق خلیفہ معتمد کا شبہ اور بھی زیادہ یقین سے بدل گیا اور افشین کو بھی اس بات کا احساس ہو گیا کہ خلیفہ مجھ سے بدگمان ہو گیا ہے۔ چنانچہ افشین نے دار الخلافہ سے نکلنے اور بھاگ جانے کی تدبیریں سوچنی شروع کیں۔ اول اس نے ارادہ کیا کہ میں خود اپنے صوبہ آذربائیجان و آرمینیا کی طرف جا کر وہاں سے بلاد خزر کی طرف ہوتا ہوا اپنے وطن اشروسنہ (ماوراء النہر) چلا جاؤں لیکن اس ارادے میں اس لیے کامیابی نہ ہوئی کہ خلیفہ معتمد نے منگور کی جگہ خود اپنی طرف سے افشین کا قائم مقام تجویز کر کے بھیج دیا تھا اور افشین جانتا تھا کہ آذربائیجان میں محفوظ نہیں رہ سکتا۔

آخر اس نے ارادہ کیا کہ میں خلیفہ اور تمام اراکین و سرداران سلطنت کی ضیافت کروں۔ تمام دن ان لوگوں کو کھانے پینے میں مصروف رکھوں، شام ہوتے ہی یہ سب لوگ دن بھر مصروف و مشغول رہنے کے سبب سو جائیں گے اور میں موقعہ پا کر شام ہوتے ہی نکل جاؤں گا اور پھر کسی کے ہاتھ نہ آؤں گا۔ ابھی وہ کوئی مستقل رائے قائم نہ کرنے پایا تھا کہ اتفاقاً اس کو اپنے رازدار خادم پر کسی وجہ سے غصہ آیا اور اس کو سخت ست کہا۔ اس خادم نے فوراً ایتاخ کے پاس آکر افشین کے تمام ارادوں کی اطلاع کر دی۔ ایتاخ اسی وقت اس خادم کو لے خلیفہ معتمد کے پاس آیا اور کہا کہ افشین فرار ہونے کی تیاری کر رہا ہے۔ معتمد نے اسی وقت افشین کو طلب کیا اور درباری لباس اتروا کر قید خانہ میں بھجوا دیا اور کسی قسم کی کوئی بے تابی ظاہر نہیں کی۔ اس کے بعد خلیفہ معتمد نے فوراً عبد اللہ بن طاہر گورنر خراسان کو لکھا کہ تم فوراً افشین کے بیٹے حسن بن افشین کو جو ماوراء النہر کے علاقے کا والی اور اشروسنہ میں مقیم ہے، گرفتار کر کے بھیج دو۔ حسن بن افشین اکثر نوح بن اسد والی بخارا کی شکایت کیا کرتا تھا۔

عبد اللہ بن طاہر نے حسن بن افشین کو لکھا کہ ہم نے بخارا کی حکومت بھی تم کو سپرد کی، تم بخارا میں جا کر اور ہمارا یہ حکم دکھا کر نوح بن اسد سے بخارا کی حکومت کا چارج لے لو۔ حسن بن افشین اس تحریر کو دیکھ کر بہت خوش ہوا اور فوراً بخارا کی طرف چل دیا۔ عبد اللہ بن طاہر نے نوح بن اسد والی بخارا کو پہلے ہی لکھ دیا تھا کہ ہم نے اس بہانے سے حسن بن افشین کو تمہارے پاس بھیجا ہے تم اس کو بخارا میں داخل ہوتے ہی گرفتار کر لینا اور گرفتار کر کے ہمارے پاس بھیج دینا۔ چنانچہ اس ترکیب سے حسن بن افشین گرفتار ہو کر مرو میں عبد اللہ بن طاہر کے پاس آیا۔

عبد اللہ بن طاہر نے اس کو معتمد کی خدمت میں روانہ کر دیا۔ جب حسن بن افشین گرفتار ہو کر آ گیا تو خلیفہ معتمد نے اپنے وزیر اعظم محمد بن عبد الملک، قاضی احمد بن ابی داؤد، اسحاق بن ابراہیم اور دوسرے اراکین سلطنت کی ایک جماعت مرتب کر کے حکم دیا کہ تم سب مل کر افشین کے معاملہ کی تحقیقات کرو اور وہ جس سزا کا مستحق ہو وہی سزا اس کو دو۔ اگرچہ خلیفہ معتمد اپنے حکم سے اسے فوراً قتل کرا سکتا تھا لیکن اس میں اندیشہ تھا کہ کہیں درپردہ بعض سردار اس کے شریک سازش نہ ہوں۔ لہذا اس نے یہ نہایت ہی عاقلانہ روش اختیار کی۔ اس طرح افشین کے قتل پر فوج میں کسی قسم کا جوش معتمد کے خلاف پیدا نہیں ہو سکتا تھا۔

معتصم افشین کی بدنتی سے خوب واقف ہو چکا تھا اور جنگ بابک کے دوران ہی میں اس کو اس بات کی اطلاع ہو چکی تھی کہ افشین اپنے بیٹے کے پاس جس کو وہ پہلے سے اپن وطن اشروسنہ کا عامل مقرر کر چکا تھا، شاہی مال و اسباب چرا کر اور چھپا کر بھجوا رہا ہے لیکن اس وقت افشین ایک ایسے دشمن کے مقابلہ پر معرکہ آراء تھا جو بیس سال سے مغلوب نہ ہو سکا تھا۔ لہذا معتصم بالکل خاموش رہا۔ جنگ بابک کی کامیابی کوئی معمولی کارنامہ نہ تھا۔ لہذا جنگ بابک کے بعد افشین کو انعام و اکرام سے محروم رکھنا اور اس کی بددیانتی کا مواخذہ کرنا خود معتصم کے لیے زہر ہلاہل کا حکم رکھتا تھا اور اس کی بدنامی و قدر دانی کی شہرت کو کوئی طاقت نہیں روک سکتی تھی۔ نیز یہ کہ افشین کی نسبت اصلاح کی بھی توقع تھی مگر جب افشین کے خطوط اور طرز عمل نے اس کی غداری کو ثابت کر دیا تو معتصم کے لیے یہی مناسب تھا جو اس نے کیا۔

وزیر اعظم اور دوسرے سرداروں کی مجلس نے افشین کے مقدمہ کو بڑی احتیاط اور باقاعدگی کے ساتھ سنا اور تحقیق کرنا شروع کیا۔ قید خانے سے روزانہ افشین اس کچھری میں لایا جاتا اور اس کی موجودگی میں گواہوں کے بیانات و ثبوت کے کاغذات پیش کئے جاتے تھے۔ مازیاں جو اب تک قید میں تھا، افشین کے سامنے لایا گیا۔ افشین کے خطوط افشین کو دکھائے اور سنائے گئے۔ افشین نے سب کا اقرار کیا اور مازیاں نے بھی صاف صاف حقیقت بیان کر دی، پھر افشین کے متعلق وہ باتیں پیش ہوئیں جن سے اس کا منافق ہونا ثابت ہوا۔ مثلاً اس کا قرآن، مساجد اور ائمہ مساجد کی بے حرمتی کرنا، زرد شتی صحیفوں کی روزانہ تلاوت کرنا اور ان کو ہمہ اوقات اپنے ساتھ رکھنا، اسلام اور آنحضرت ﷺ کی شان میں گستاخی کرنا اور بظاہر مسلمانوں میں شامل رہ کر نمازیں بھی ادا کرنا، شعائر اسلامی پر عامل رہنا۔ غرض نہایت پختہ، قطعی اور یقینی طور پر یہ بات ثابت ہو گئی کہ افشین دل سے مسلمان نہیں ہوا تھا بلکہ وہ مسلمانوں کو دھوکہ دینے اور حکومت اسلامیہ کا تختہ الٹ کر مجوسی سلطنت قائم کرنے کی تدابیر میں مصروف و منہمک تھا۔ اس مقدمہ کی سماعت نہایت اطمینان کے ساتھ ختم ہوئی اور آخری فیصلہ یہ ہوا کہ مازیاں کے چار سو درے لگائے جائیں اور افشین کو سزائے موت دی جائے۔ چنانچہ مازیاں چار سو درے برداشت نہ کر سکا اور اسی سزا سے مر گیا۔ افشین کو سولی دے دی گئی اور اس کی لاش عبرت دلانے کے لیے منظر عام پر لٹکائی گئی۔ یہ واقعہ ماہ شعبان سنہ ۲۲۶ھ کو وقوع پذیر ہوا۔ افشین کی جگہ اسحاق بن یحییٰ بن معاذ کو سپہ سالاری کی خدمت سپرد کی گئی۔

**معتصم کی وفات :** افشین کے خطرے سے فراغت حاصل کرنے کے بعد خلیفہ معتصم باللہ نے اپنے ممالک مقبوضہ کی سرحدات کی جانب سے اطمینان حاصل کیا اور جب تحقیق ہو گیا کہ اب کسی قسم کا خطرہ بدامنی و بغاوت کا خطرہ باقی نہیں تو اس نے کہا کہ جب تک بنو امیہ بادشاہ اور خلیفہ رہے، ہم کو مطلق بادشاہی اور حکومت سے حصہ حاصل نہ ہوا لیکن ہم کو خلافت حاصل ہوئی تو بنو امیہ کی حکومت و سلطنت پھر بھی اندلس میں قائم ہے۔ لہذا اب مجھ کو دیار مغرب کی طرف فوج کشی کر کے اندلس کی حکومت بنو امیہ سے چھین لینا چاہیے۔ چنانچہ اس نے اپنے خزانہ اور اخراجات جنگ اور خرچ سفر کا اندازہ کر لیا اور اندلس پر فوج کشی کی تیاری

شروع کی۔ انہیں ایام میں خبر پہنچی کہ ابو حرب یمانی نے جو فلسطین میں سکونت پذیر تھا اور اپنے آپ کو بنو امیہ کے خاندان سے بتاتا تھا، اس نے اپنے گرد ایک لاکھ آدمی جمع کر لیے ہیں اور علم بغاوت بلند کرنا چاہتا ہے۔

اس کی تفصیل اس طرح ہے کہ ابو حرب جو فلسطین میں رہتا تھا۔ ایک روز کہیں باہر گیا ہوا تھا کہ ایک لشکری اس کے مکان میں اترنے اور قیام کرنے پر آمادہ ہوا۔ عورتوں نے اس کو منع کیا۔ لشکری نے عورتوں کو مارا اور زبردستی مکان کے مردانہ حصہ میں قیام کر دیا۔ ابو حرب جب باہر آیا اور لشکری کی اس زیادتی کا حال سنا تو لشکری پر حملہ آور ہو کر اسے قتل کر دیا اور خود حکام وقت کے خوف سے بھاگ کر علاقہ اردن کے پہاڑوں میں چلا گیا۔ اپنے چہرہ پر ایک نقاب ڈال لیا اور دیہاتیوں میں وعظ و پند کا سلسلہ جاری کیا۔ لوگ اس کے معتقد ہو گئے۔ اس نے اپنے وعظ و نصیحت میں خلیفہ وقت کے معائب بھی بیان کر دیئے۔ اس طرح ایک لاکھ آدمی اس کے معتقد ہو گئے اور اس کے جھنڈے کے نیچے جمع ہو کر خلیفہ وقت کے خلاف جنگ کرنے پر مستعد ہو گئے۔ معتصم نے رجاہ بن ایوب کو ایک ہزار سوار دے کر اس کی سرکوبی پر مامور کیا لیکن رجاہ بن ایوب نے ابو حرب کے ہمراہیوں کی کثرت سے مرعوب ہو کر لڑائی کے چھیڑنے میں تامل کیا اور اس بات کا انتظار کرنا مناسب سمجھا کہ کاشت کاری و زراعت کے کاموں کا زمانہ آجائے اور ابو حرب کے ہمراہی جو عموماً زراعت پیشہ لوگ ہیں، اپنے کھیتوں کی طرف متوجہ ہو کر منتشر ہو جائیں تو پھر حملہ کروں۔ اسی حالت میں ۲۰ ربيع الاول سنہ ۲۲ھ کو خلیفہ معتصم باللہ نے وفات پائی اور بنو امیہ کے ساتھ زور آزمائی کا ارادہ تکمیل کو نہ پہنچ سکا۔ خلیفہ معتصم کے بعد اس کا بیٹا واثق باللہ عباسی سریر آرائے سلطنت ہوا اور لوگوں نے اس کے ہاتھ پر بیعت کی۔ معتصم کے جنازے کی نماز واثق باللہ نے پڑھائی اور سامرا میں اس کو دفن کیا۔

**خلافت معتصم کی خصوصیات :** خلیفہ معتصم چونکہ خود پڑھا لکھا آدمی نہ تھا۔ اس لیے اس کے عہد خلافت میں وہ علمی سرگرمیاں جو ہارون و مامون کے زمانے میں زور شور سے شروع ہو کر ترقی پذیر تھیں، مدہم پڑ گئیں۔ معتصم کو فتوحات ملکی اور جنگ و پیکار کا زیادہ شوق تھا۔ اس کے زمانے میں روم بلاد خزر، ماوراء النہر، کابل اور سیستان وغیرہ کی طرف خوب فتوحات حاصل ہوئیں۔ قیصر روم پر اس نے ایسی کاری اور زبردست ضرب لگائی کہ اب تک مسلمانوں کی طرف سے ایسی ضرب نہیں لگائی گئی تھی۔ جنگ روم اور فتح عموریہ میں معتصم نے تیس ہزار رومیوں کو قتل اور تیس ہزار کو گرفتار کر کے رومیوں کو بے حد خوف زدہ بنا دیا تھا۔ جتنے بادشاہ معتصم کے دروازے پر جمع ہوئے، اس قدر کسی خلیفہ کے دروازے پر جمع نہ ہوئے تھے۔ معتصم کو عمارت بنانے کا بھی شوق تھا۔ ایک ہزار دینار روزانہ اس کے ہاورچی خانہ کا خرچ تھا۔

معتصم کو ترکی غلاموں کے خریدنے اور ان کی جمعیت بڑھانے کا خاص شوق تھا۔ اس نے اپنے خاص خاص ترکی غلاموں کو بڑی بڑی سپہ سالاریاں سپرد کر رکھی تھیں۔ اس کے زمانے میں ترکوں نے بہت ترقی کی اور وہ بہت جلد شائستہ و ذی حوصلہ بن کر اولوالعزمی دکھانے لگے۔ بظاہر معتصم نے ترکی فوجوں کے بڑھانے اور ترکوں کو ترقی دینے میں خراسانیوں کا زور گھٹانا چاہا تھا جو اس سے پہلے عربوں کے زور کو گھٹا اور مٹا چکے تھے لیکن



بعد میں یہی ترک خلافت عباسیہ کی بربادی کا موجب ہوئے۔ معتمد سے یہ غلطی ہوئی کہ اس نے ایک تیسری قوم کو زندہ و طاقتور بنایا۔ حالانکہ اس کو چاہیے تھا کہ وہ عربوں کو کسی قدر سہارا دے کر پھر خراسانیوں کا مد مقابل بنا دیتا لیکن چونکہ اس کے باپ داؤد شروع ہی سے عربوں کو اپنا دشمن سمجھتے اور خراسانیوں کو قابل اعتماد سمجھ کر عربوں کو ناقابل اعتماد سمجھتے رہے تھے، لہذا اس کو جرات نہ ہوئی کہ وہ اپنے خاندان کی قدیمی رلہ عمل کو بکلی درہم برہم کر دے۔

معتمد خراسانیوں کی بغاوتوں اور سازشوں کے حالات بھی سن چکا تھا اور جانتا تھا کہ اس کے باپ داؤد کو کس طرح خراسانیوں کی سازش کا بلد بار مقابلہ کرنا پڑا ہے، نیز یہ بھی جانتا تھا کہ علویوں کو جو ہمارے قدیمی رقیب ہیں خراسانیوں اور عربوں دونوں میں رسوخ حاصل ہے اور دونوں سے وہ ہمارے خلاف قوت و امداد حاصل کر لیتے ہیں۔ اس لیے معتمد نے اگر ایک قوم کو جس پر علویوں کا اثر نہ تھا، طاقتور بنایا تو اس پر کوئی اعتراض نہیں ہو سکتا لیکن اس تیسری قوم یعنی ترکوں کو ابھی تک اسلام سے بوجہ اپنی جہالت و وحشت کے کوئی انس اور قومی تعلق پیدا نہ ہوا تھا۔ ترکوں کو اگرچہ مغلوب و محکوم تو عرصہ دراز سے بنایا جا چکا تھا لیکن ان میں اسلام کی اشاعت کما حقہ نہیں کی گئی تھی، جس کا ایک سبب یہ تھا کہ ترکوں کے علاقے پر جس کو ماوراء النہر کہا جاتا تھا، عموماً ترک سردار ہی باختیار ریمسوں کی طرح حکومت کرتے اور حکومت اسلامیہ کو خراج ادا کرتے تھے۔

ان نو مسلم ترکوں نے یکا یک ترقی کر کے جب دیکھا کہ خلافت اسلامیہ کی سب سے زبردست فوج ہم ہی ہیں تو وہ خلافت اسلامیہ کا تختہ الٹ دینے کے خواب دیکھنے لگے۔ جیسا کہ افشین کے حالات سے ثابت ہے کہ خلیفہ معتمد اگرچہ جاہل تھا مگر عاقل تھا۔ اس نے ترکوں کو فوج میں بھرتی کرنے اور طاقتور بنانے کا جو طرز عمل اختیار کیا تھا اس کی خرابی کو دور کرنے اور خرابی کو مٹا دینے کی اس میں پوری قابلیت موجود تھی۔ اسی لیے اس کے سامنے ترکوں کے ہاتھ سے حکومت اسلامیہ کو کوئی نقصان نہیں پہنچ سکا۔ اگر اس کے جانشین بھی اسی قابلیت کے ہوتے یا معتمد کو زیادہ مدت تک خلافت و حکومت کا موقع ملتا تو یہ خرابیاں جو بعد میں پیدا ہوئیں، پیدا نہ ہو سکتیں۔

اگر سچ پوچھا جائے تو یہ سب وہی اور خیالی باتیں ہیں۔ اصل خرابی اور سب سے بڑی غلطی یہ تھی کہ مسلمانوں میں حکومت اسلامیہ کے لیے وراثت کی لعنت کو تسلیم کر لیا گیا تھا اور باپ کے بعد بیٹے کا حقدار خلافت ہونا مانا جاتا تھا۔ اس بدعت سیدہ نے اسلام اور مسلمانوں کو ہمیشہ نقصان پہنچایا اور صدیق و فاروقؓ کی سنت کے بھلا دینے نے مسلمانوں کو یہ دن دکھایا ﴿ انا لله وانا الیہ راجعون ﴾ بہر حال معتمد کی خلافت کے زمانے سے ترکوں کا دور زندگی شروع ہو جاتا ہے۔

معتمد کو خلیفہ مہتمن بھی کہہ سکتے ہیں کیونکہ اس کے ساتھ آٹھ کے عدد کو خصوصی تعلق تھا۔ معتمد خلیفہ ہارون الرشید کی آٹھویں اولاد تھا۔ وہ سنہ ۱۸۰ھ یا بقول دیگر ۱۷۸ھ میں پیدا ہوا۔ ان دونوں سنوں میں آٹھ کا عدد موجود ہے۔ وہ سنہ ۲۱۸ھ میں تخت نشین ہوا۔ یہاں بھی آٹھ کا عدد موجود ہے۔ معتمد خلفاء

عباسیہ میں آٹھواں خلیفہ ہے۔ اس نے ۴۸ سال کی عمر پائی۔ آٹھ لڑکے اور آٹھ لڑکیاں چھوڑیں۔ اس کا طالع پیدائش برج عقرب تھا جو آٹھواں برج ہے۔ اس نے آٹھ برس آٹھ مہینے اور آٹھ دن خلافت کی۔ اس نے آٹھ گھر تعمیر کرائے۔ آٹھ بڑی بڑی لڑائیاں فتح کیں۔ آٹھ بادشاہ اس کے سامنے دربار میں حاضر کئے گئے۔ افسین، عجیف، عباس، بابک اور مازیار وغیرہ آٹھ بڑے بڑے دشمنوں کو اس نے قتل کرایا۔ آٹھ لاکھ دینار، آٹھ لاکھ درہم، آٹھ ہزار گھوڑے، آٹھ ہزار غلام، آٹھ ہزار لونڈیاں اس نے ترکہ میں چھوڑیں۔ ماہ ربیع الاول کے آٹھ دن باقی تھے کہ فوت ہوا۔

مسئلہ خلق قرآن کا خطبہ اس کو بھی مثل مامون الرشید کے تھا اور اس غیر ضروری مسئلہ کی طرف خصوصیت کے ساتھ متوجہ رہنے سے اکثر علماء کو اس کے ہاتھ سے تکلیفیں پہنچیں۔ یہ عیب اس میں نہ ہوتا تو اس کو خاندان عباسیہ کا سب سے بڑا خلیفہ کہا جاسکتا تھا۔ اس کے زمانے میں خلافت عباسیہ کی شوکت اپنے معراج کمال کو پہنچ گئی تھی، جس کے بعد اس میں زوال و اضمحلال کے علامات نمایاں ہوتے گئے۔

## واثق باللہ

واثق باللہ بن معتصم باللہ بن ہارون الرشید بن مہدی بن منصور عباسی کی کنیت ابو جعفر یا ابو القاسم تھی۔ اس کا اصل نام ہارون تھا۔ یہ مکہ کے راستے میں قراطیس نامی ام ولد کے پیٹ سے ۲۰ شعبان سنہ ۱۹۶ھ میں پیدا ہوا۔ اس کو اس کے باپ معتصم باللہ نے اپنا ولی عہد بنایا تھا۔ معتصم کی وفات کے بعد تخت خلافت پر بیٹھا۔ یہ نہایت خوبصورت، گوری چہنی رنگت کا آدمی تھا۔ داڑھی گھنی اور خوبصورت تھی۔ اس کی رنگت میں سفیدی کے ساتھ زردی بھی جھلکتی تھی۔ آنکھوں کی سفیدی میں سیاہ تل بھی نمودار ہوتا تھا۔ یہ بہت بڑا شاعر اور ادیب تھا۔ عربی ادب میں وہ مامون کا ہم پلہ بلکہ اس سے بھی فائق تھا مگر فلسفہ اور علوم حکمیہ میں مامون سے کمتر تھا۔ اس نے مامون الرشید کی علمی مجلسیں دیکھی تھیں۔ اس کو علم و فضل کا شوق تھا، اسی لیے اس کو مامون صغیر یا مامون ثانی کہتے تھے۔

واثق کو عربی اشعار اس قدر یاد تھے کہ خلفاء عباسیہ میں کسی کو اتنے اشعار یاد نہ تھے۔ اپنے باپ کی طرح کھانے پینے کا اس کو بھی بہت شوق تھا۔ بہت پر خوار، خوش خور تھا شاعروں اور ادیبوں کو بڑے بڑے انعام و صلے دیتا تھا۔ اہل علم کی قدر کرتا تھا اور ان کے ساتھ تعظیم و تکریم کا برتاؤ ضروری سمجھتا تھا مگر خلق قرآن کے مسئلہ کا خطبہ اپنے باپ سے وراثت میں پایا تھا اور اس معاملہ میں یہاں تک غلو اختیار کیا تھا کہ اکثر بڑے بڑے علماء کو ثواب سمجھ کر اس نے اپنے ہاتھ سے قتل کیا۔

آخر عمر میں ایک ایسا واقعہ پیش آیا کہ مسئلہ خلق قرآن کے متعلق اس نے اپنی سرگرمی کم یا بالکل موقوف کر دی تھی۔ یہ وہ واقعہ تھا کہ ابو عبد الرحمن عبد اللہ بن محمد ازدی جو امام ابو داؤد اور نسائی کے استاد تھے۔ مسئلہ خلق قرآن کے متعلق مخالف عقیدہ رکھنے کے سبب گرفتار ہو کر آئے اور دربار میں پیش ہوئے۔ وہاں

قاضی احمد بن ابی داؤد سے جو معتصم کے زمانے سے دربار میں وزیر اعظم کے برابر مرتبہ رکھتے اور خلق قرآن کے قائل تھے، ابو عبد الرحمن نے ان سے سوال کیا کہ تم پہلے مجھ کو یہ بتاؤ کہ آنحضرت ﷺ کو بھی اس کا علم تھا یا نہیں کہ قرآن خلق ہے؟ قاضی احمد نے کہا کہ ہاں آنحضرت ﷺ کو اس کا علم تھا۔ ابو عبد الرحمن نے کہا کہ آنحضرت ﷺ نے لوگوں کو قرآن کے مخلوق ہونے کے عقیدہ کی تعلیم دی یا نہیں؟ قاضی احمد نے کہا کہ آنحضرت ﷺ نے تو اس کے متعلق کوئی حکم نہیں فرمایا۔

ابو عبد الرحمن نے کہا کہ جس عقیدہ کی آنحضرت ﷺ نے لوگوں کو تعلیم نہیں دی اور باوجود علم رکھنے کے لوگوں کو اس کے ماننے پر مجبور نہیں کیا، تم اس کے متعلق لوگوں کی خاموشی کو کیوں کافی نہیں سمجھتے اور ان کو کیوں اس کے ماننے اور اقرار کرنے پر مجبور کرتے ہو؟ یہ سنتے ہی واثق باللہ چونک پڑا اور دربار سے اٹھ کر اپنی محل سرا میں چلا گیا اور چارپائی پر لیٹ کر بار بار یہ کہتا رہا کہ ”جس معاملے میں آنحضرت ﷺ نے خاموشی اختیار کی، ہم اس میں سختی کر رہے ہیں۔“ پھر حکم دیا کہ ابو عبد الرحمن کو آزاد کر کے اس کے وطن میں بہ آرام واپس پہنچا دو اور تین سو دینار سرخ بطور انعام دے دو۔

**ابو حرب و اہل دمشق:** خلیفہ معتصم کے حالات میں اوپر ذکر ہو چکا ہے کہ رجاہ بن ایوب کو معتصم نے ابو حرب یمانی کی سرکوبی کے لیے روانہ کیا تھا۔ رجاہ بن ایوب نے کچھ دنوں انتظار کرنے کے بعد ابو حرب سے لڑائی کا سلسلہ جاری کیا۔ اسی اثناء میں معتصم باللہ نے وفات پائی اور واثق باللہ تخت نشین ہوا۔ وفات معتصم کی خبر سنتے ہی اہل دمشق باغی ہو گئے۔ انہوں نے اپنے امیر کو دارالامارت میں محصور کر لیا اور لشکر کی فراہمی و تربیت میں مصروف ہو کر جمعیت کثیر فراہم کر لی۔

یہ خبر سنتے ہی واثق باللہ نے رجاہ بن ایوب کے پاس حکم بھیجا کہ پہلے اہل دمشق کی خبر لو۔ اس وقت رجاہ بن ایوب مقام رملہ میں ابو حرب کے مقابل معرکہ آرائی میں مصروف تھا۔ اس حکم کی تعمیل میں اس نے بہت تھوڑی سی فوج ابو حرب کے مقابلہ پر چھوڑی اور باقی فوج لے کر دمشق کی جانب متوجہ ہوا۔ یہاں اہل دمشق نے مقابلہ کیا اور بڑی خونریز جنگ ہوئی، جس میں ڈیڑھ ہزار آدمی اہل دمشق کے اور تین سو آدمی رجاہ کی فوج کے مقتول ہوئے۔ اہل دمشق نے ہزیمت پا کر امن کی درخواست کی اور یہ بغاوت بالکل فرو ہو گئی۔ یہاں سے فارغ ہو کر رجاہ رملہ کی جانب گیا اور ابو حرب کو شکست دے کر گرفتار کر لیا۔ ابو حرب کے ہمراہیوں میں سے بیس ہزار آدمی ان لڑائیوں میں مقتول ہوئے تھے۔

**اشناس کا عروج و زوال:** خلیفہ واثق باللہ نے تخت نشین ہو کر اشناس کو جو ترکی غلام تھا، اپنا نائب السلطنت بنا کر تمام ممالک محروسہ اسلامیہ کے سیاہ و سفید کا اختیار کامل دے دیا۔ وزیر اعظم محمد بن عبد الملک بن زیات جو معتصم کے زمانے سے وزیر اعظم چلا آتا تھا، واثق کے زمانے میں بھی وزیر اعظم رہا۔ یہ عہدہ جو اشناس کے سپرد کیا گیا اس کا نام نائب السلطنت تھا جو واثق باللہ نے نیا ایجاد کیا تھا۔

نائب السلطنت خلیفہ کے تمام اختیارات کا استعمال کرتا اور وزیر اعظم کا اسی طرح افسر و حاکم تھا

جیسے خلیفہ۔ اب تک کسی خلیفہ نے ایسے وسیع اختیارات کسی دوسرے کو نہیں دیئے تھے۔ ترکوں کو اگرچہ افشین کے قتل سے ایک قسم کا نقصان و صدمہ پہنچا تھا لیکن ان کی فوجیں، پلٹنیں، رسالے بدستور موجود تھے۔ ان کی قدر و منزلت بدستور موجود تھی۔ اب واثق باللہ کے تخت نشین ہونے پر شناس کو جب حکومت اسلامیہ میں سیاہ و سفید کے کامل اختیارات عطا ہوئے تو یوں سمجھنا چاہیے کہ تمام عالم اسلامی میں ترکوں ہی کی حکومت قائم ہو گئی۔ شناس کو یہ حکومت زیادہ دنوں راس نہ آئی اور جلد ہی اس کے اختیارات پر بھی حد بندی قائم ہو گئی مگر یہ ایک ایسی نظیر قائم ہوئی جو بعد میں دولت عباسیہ کے زوال و بربادی کا باعث ہوئی۔

واثق باللہ چونکہ مجالس علمیہ کا بھی شوقین تھا، اس لیے وہ علماء و اراکین سلطنت کی مجلسوں میں بیٹھ کر گھنٹوں مذاکرات علمیہ اور روایات قدیمہ سنا کرتا تھا۔ علماء چونکہ اکثر عربی النسل لوگ تھے، انہوں نے ہارون الرشید کے زمانے کے واقعات بھی موقعہ پا کر سنانے شروع کئے۔ برآمدہ کے علمی ذوق اور سخاوت کی دکائیوں کے ساتھ ہی ان کے اقتدار و اختیار کے قصے اور پھر خاندان خلافت کے خلاف ان کی سازشوں کی کیفیت اور بربادی کے تمام واقعات مناسب اور موزوں انداز میں واثق باللہ کے گوش گزار کئے جس کا نتیجہ یہ ہوا کہ واثق باللہ کی کچھ آنکھیں سی کھل گئیں اور اس نے ترکی و خراسانی امراء کی نگرانی و دیکھ بھال شروع کر دی۔ اکثر لوگوں پر غبن کے الزامات پایہ ثبوت کو پہنچے اور واثق باللہ نے ان سے جرمانے وصول کرنے شروع کر دیئے۔ اسی سلسلہ میں شناس ترکی کے اختیارات بھی محدود کر دیئے گئے اور وہ سنہ ۲۳۰ھ میں فوت ہو گیا۔

اہل عرب کے وقار کا خاتمہ : اب تک برابر سلطنت عباسیہ اہل عرب کی سیادت و عزت کے کم کرنے میں مصروف رہی تھی اور عجمیوں کو برابر فروغ حاصل ہوتا رہا تھا۔ تاہم ملک عرب کے گہوارۃ اسلام ہونے کے سبب ایک خاص عزت اور دین اسلام کے اولین خادم ہونے کی وجہ سے عربوں کا ایک خصوصی احترام ہر ایک قلب میں موجود تھا۔ خود خاندان خلافت ایک عربی خاندان تھا۔ اس لیے عجمیوں کو یہ خواہش کبھی نہ ہوئی تھی کہ ہم عربوں کو ذلیل کرنے کا موقع پائیں۔ نہ خلفاء نے اب تک خراسانی و ترکی سپاہیوں کے دستوں کو عربی قبائل کی سرکوبی کے لیے حجاز و یمن وغیرہ میں بھیجا تھا بلکہ جب کبھی حجاز و یمن وغیرہ کے خالص عربی صوبوں کے انتظام کے لیے ضرورت پیش آتی تھی تو عربی یا عراقی یا شامی سپاہی بھیجے جاتے تھے۔

اس احتیاط اور اس التزام کا نتیجہ یہ تھا کہ عربوں کا گو وہ بہت ہی کمزور کر دیئے گئے تھے، ایک احترام دلوں میں باقی تھا اور عربی وقار سے کسی کو انکار نہ تھا۔ اب خلیفہ واثق باللہ کے زمانے میں عربوں سے یہ چیز بھی چھن گئی۔ تفصیل اس اجمال کی یہ ہے کہ نواح مدینہ میں قبیلہ بنو سلیم کی ایک بڑی تعداد رہتی تھی، انہوں نے بنو کنانہ پر حملہ کیا اور ان کا مال و اسباب لوٹ لیا۔

اس قسم کی لوٹ مار کے واقعات عربوں میں اس وجہ سے شروع ہو گئے تھے کہ وہ اب ملک گیر یوں اور فوجی خدمتوں سے برطرف و معزول کر دیئے گئے تھے اور خلفاء عباسیہ نے ان کو اپنی فوجوں سے بتدریج خارج کر دیا تھا۔ اس حالت میں عربوں کا جنگی جذبہ لوٹ مار اور ڈاکہ زنی میں تبدیل ہونے لگا تھا۔ مدینہ کے عامل محمد بن

صالح نے جب بنو سلیم کی اس زیادتی کا حال سنا تو ان کی سرکوبی کے لیے فوج بھیجی۔ اس فوج کو بھی بنو سلیم نے شکست فاش دے دی اور مکہ و مدینہ کے درمیان تمام علاقے میں بد امنی پیدا ہو گئی اور قافلوں کی آمد و رفت بند ہو گئی۔ خلیفہ واثق باللہ کو جب ان حالات سے آگاہی ہوئی تو اس نے بغا کبیر اپنے ایک ترکی سپہ سالار کو ترکی فوج کے ساتھ اس طرف روانہ کیا۔ بغا کبیر شعبان سنہ ۲۰ھ میں مدینہ منورہ پہنچا۔ بنو سلیم سے لڑائیاں ہوئیں۔ ان کو شکست دی، ایک ہزار بنو سلیم گرفتار کر کے مدینہ منورہ میں قید کر دیا اور بہت سوں کو قتل کیا۔

بغا کبیر قریباً چار مہینے تک معہ اپنی ترکی فوج کے مدینہ میں مقیم رہا اور عربی قبائل کو طرح طرح ذلیل و مغلوب و خوف زدہ کرتا رہا۔ حج سے فارغ ہو کر بغا کبیر نے بنو بلال کی طرف توجہ کی اور ان کو بھی بنو سلیم کی طرح سزائیں دیں اور تین سو آدمیوں کو گرفتار کر کے قید کر دیا، پھر بنو مرہ کی طرف متوجہ ہوا اور مقام فدک میں جا کر چالیس روز تک مقیم رہا اور فزارہ و بنو مرہ کے بہت سے آدمیوں کو گرفتار کر کے لایا اور مدینہ میں قید کیا، پھر بنو غفار، ثعلبہ اور اشجع کے رؤسا کو طلب کر کے ان سے اطاعت و فرماں برداری کے لیے حلف لیے، پھر بنو کلاب کے تین ہزار آدمیوں کو گرفتار کر کے دو ہزار کو رہا اور ایک ہزار کو قید کر دیا، پھر یمامہ میں جا کر بنو نمیر کے ۵۰ پچاس آدمیوں کو قتل کیا اور ۴۰ چالیس کو قید کیا۔

اہل یمامہ مقابلہ پر مستعد ہوئے۔ بغا کبیر نے کئی لڑائیوں اور معرکہ آرائیوں میں ڈیڑھ ہزار اہل یمامہ کو قتل کیا۔ ابھی یمامہ میں لڑائی کے شعلے فرو نہ ہوئے کہ واثق باللہ نے ایک اور ترک سردار کو تازہ دم ترکی فوج کے ساتھ یمامہ کی طرف بغا کبیر کی مدد کے لیے بھیج دیا۔ بغا کبیر نے تمام ملک یمامہ میں قتل عام شروع کر دیا۔ اہل یمامہ وہاں سے بھاگے تو یمن تک ان کا تعاقب کیا اور ہزار ہا آدمیوں کو قتل کیا۔ غرض عربی قبائل کو اچھی طرح پامال و ذلیل کر کے اور دوسو شرفائے عرب کو قید کر کے اپنے ہمراہ بغداد کی طرف لے کر آیا۔

جو قیدی مدینہ میں پہلے قید کر آیا تھا وہ ان کے علاوہ تھے۔ بغداد آ کر محمد بن صالح کو لکھا کہ مدینہ کے تمام قیدیوں کو لے کر بغداد آؤ۔ چنانچہ محمد بن صالح ان کو بغداد لے کر آیا اور وہ بھی سب جیل خانے میں ڈال دیئے گئے۔ بغا کبیر نے عرب میں دو برس تک ترکوں کے ہاتھ سے عربوں کو بے دریغ قتل کر لیا اور طرح طرح سے ان کو ذلیل و مغلوب کیا۔

سنہ ۲۳۰ھ میں عبداللہ بن طاہر حاکم خراسان نے وفات پائی۔ خلیفہ واثق باللہ نے اس کے بیٹے طاہر بن عبداللہ بن طاہر کو خراسان، کرمان، طبرستان اور رے کی حکومت پر عبداللہ بن طاہر کی وصیت کے موافق بحال رکھا۔

**احمد بن نصر کا خروج و قتل :** احمد بن نصر بن مالک بن یشم خزاعی کا دادا مالک بن یشم خزاعی دعوت عباسیہ کے نقیبوں میں سے تھا۔ احمد بن نصر اصحاب حدیث کی صحبتوں میں اکثر رہتا تھا اور اسی لیے اس کا شمار محدثین میں تھا۔ وہ مسئلہ خلق قرآن کا مخالف تھا۔ اسی وجہ سے ایک گروہ کثیر نے خلافت عباسیہ کے خلاف اس کے ہاتھ پر بیعت کی اور شہر بغداد میں شب پنج شنبہ ۱۳ شعبان سنہ ۲۳۱ھ کو احمد بن نصر نے خروج کیا اور علم

بغاوت بلند کر کے نثارہ بجادیا۔ بغداد کی پولیس کے افسر نے نہایت ہوشیاری اور مستعدی سے کام لے کر احمد بن نصر کو گرفتار کر لیا۔

احمد بن نصر اور اس کے ہمراہی جو گرفتار ہوئے تھے، واثق باللہ کے پاس مقام سامرا میں بھیجے گئے۔ واثق نے نصر کو اپنے ہاتھ سے قتل کیا اور اس کا سر اور جسم جدا کر کے بغداد بھیجا گیا۔ جسم کو بغداد کے دروازہ پر لٹکایا گیا اور سر کو جسر بغداد پر لٹکا کر ایک چوکیدار کو متعین کیا گیا کہ وہ نیزہ کی نوک سے منہ کو قبلہ کی طرف نہ ہونے دے اور کان میں ایک پرچہ دھاگے سے باندھ کر لٹکادیا گیا جس پر لکھا تھا کہ یہ ”سر“ احمد بن نصر بن مالک کا ہے جس کو خلیفہ نے عقیدہ خلق قرآن کی طرف بلایا مگر اس نے انکار کیا لہذا اللہ تعالیٰ نے بہت جلد اس کو آتش دوزخ کی طرف بلالیا۔ احمد بن نصر کے قتل کا واقعہ ابو عبد الرحمن عبد اللہ بن محمد ازدی کے واقعہ سے (جس کا اوپر ذکر ہو چکا ہے) پہلے کا ہے۔

رومیوں سے اسیران جنگ کا تبادلہ : رومیوں کے ساتھ جنگ کا سلسلہ ہمیشہ سے جاری چلا آتا تھا۔ مسلمانوں نے ہمیشہ رومیوں کو شکست دی اور کبھی کبھی قسطنطنیہ تک بھی پہنچ گئے مگر رومیوں کی حکومت و سلطنت کا بکلی استیصال نہیں ہو سکا۔ اس کی وجہ صرف یہ تھی کہ خلافت راشدہ کے عہد میں ایرانی شہنشاہی برباد ہو چکی تھی مگر رومی شہنشاہی ابھی باقی رہ گئی تھی۔ اگرچہ شام و فلسطین و مصر وغیرہ رومیوں سے چھین لیے گئے تھے۔ مسلمانوں کے قسطنطنیہ پر قابض ہو کر یورپ کے اندر داخل ہونے میں کوئی کسر باقی نہ تھی کہ اسی حالت میں اندرونی فسادات کھڑے ہو گئے اور قسطنطنیہ و یورپ مسلمانوں کے گھوڑوں کی ٹاپوں سے پامال ہوتے ہوتے بچ گیا۔ ان اندرونی جھگڑوں کا سلسلہ ایسا شروع ہوا کہ کبھی بند ہی ہونے میں نہ آیا اور کسی خلیفہ کو بھی ایسا موقعہ اور کامل اطمینان میسر نہ ہوا کہ وہ اپنی تمام طاقت و وسیع مدت کے لیے یورپ کی طرف متوجہ کر دے اور اپنے مقبوضہ ممالک میں بغاوت کا اندیشہ اور خروج کا خطرہ نہ ہو۔

غرض مسلمانوں کی آپس کی مخالفتوں نے قسطنطنیہ کے قیصر اور یورپ کے ملکوں کی حفاظت کی اور سرحدات پر عیسائیوں اور مسلمانوں کی لڑائیوں کا سلسلہ جاری رہا۔ کبھی کوئی خلیفہ فوج لے کر رومیوں پر حملہ آور ہوا تو ان کو ڈرا دھمکا کر اور سزا دے کر فوراً دار الخلافہ کی طرف واپس چلا آیا۔ یہ کبھی ممکن نہ ہوا کہ زیادہ مدت اور کئی برس کے لیے وہ مستقر خلافت سے جدا رہ سکے۔ واثق باللہ کے زمانے میں بھی رومیوں سے چھیڑ چھاڑ جاری رہی۔ خلیفہ ہارون الرشید کے زمانے میں دو مرتبہ عیسائی اور مسلمان قیدیوں کا تبادلہ ہو چکا تھا یعنی مسلمانوں نے عیسائیوں کو جو ان کی قید میں تھے، چھوڑ دیا اور اس کے معاوضہ میں عیسائیوں نے ان مسلمان قیدیوں کو جو ان کی قید میں تھے، آزاد کر دیا۔ یہ تبادلہ پہلے بھی دریائے لاس کے کنارے ہوا تھا اور اب ۱۱۰ محرم سنہ ۲۳۱ھ کو تیسری مرتبہ واثق باللہ کے عہد میں اسی دریا کے کنارے ہوا جس کی صورت یہ تھی کہ دریائے لاس پر دو پل ایک دوسرے کے متوازی بنائے گئے۔ ایک پل سے عیسائی قیدی اس طرف جاتا اور دوسرے پل سے مسلمان قیدی اس طرف سے آتا تھا۔ اس تبادلہ کے لیے واثق باللہ نے خاقان کو اپنی طرف سے عیسائی

قیدیوں کے ساتھ دریائے لاس کے کنارے بھیج دیا تھا۔ برابر تعداد کے قیدیوں کا تبادلہ ہو چکا اور سب مسلمان قیدی جن کی تعداد چار ہزار چھ ہوتھی، اس طرف آچکے تو رومی قیدی پھر بھی بہت سے مسلمانوں کے پاس بیچ گئے۔

خاقان نے ان بچے ہوئے قیدیوں کو بلا معاوضہ رومیوں کے پاس یہ کہہ کر بھیج دیا کہ اس تبادلہ میں بھی ہمارا درجہ بڑھا ہوا رہنا چاہیے۔ یہ ہماری طرف سے رومیوں پر احسان ہے۔

**واثق باللہ کی وفات :** واثق باللہ مرض استسقا میں مبتلا ہوا۔ اس کے تمام جسم پر درم آ گیا تھا۔ علاج کی غرض سے اس کو گرم تنور میں بٹھایا گیا۔ اس سے مرض میں کچھ کمی محسوس ہوئی۔ اگلے دن تنور کو کسی قدر زیادہ گرم کیا گیا اور پہلے دن کی نسبت زیادہ دیر تک تنور میں بیٹھا رہا، جس کی وجہ سے بخار ہو گیا۔ تنور سے نکل کر محافے میں سوار کر کے سیر و تفریح کے لیے لے چلے۔ جب محافہ کو زمین پر رکھ کر دیکھا گیا تو واثق باللہ فوت ہو چکا تھا۔ اسی وقت قاضی احمد بن داؤد، محمد بن عبد الملک وزیر اعظم، ایتاخ و صیف، عمر بن فرح وغیرہ اراکین سلطنت قصر خلافت میں جمع ہوئے اور محمد بن واثق باللہ کو جو نو عمر لڑکا تھا، تخت خلافت پر بٹھانے لگے۔ اس وقت و صیف نے حاضرین سے مخاطب ہو کر کہا کہ:

”کیا تم لوگ اللہ تعالیٰ سے نہیں ڈرتے کہ ایسے نو عمر لڑکے کو خلیفہ بناتے ہو“

یہ الفاظ سن کر سب کو خیال ہوا اور اس کام سے رک کر مستحق خلافت شخص کے متعلق گفتگو ہونے لگی۔ آخر واثق باللہ کے بھائی جعفر بن معتصم کو طلب کیا اور خلعت پہنا کر تخت خلافت پر بٹھایا اور متوکل علی اللہ کا خطاب دیا۔ متوکل علی اللہ نے سب سے پہلے بیعت خلافت لے کر واثق باللہ کی نماز جنازہ پڑھائی اور دفن کرنے کا حکم دیا۔

واثق باللہ مکہ کی سڑک پر مقام ہارونی میں دفن کیا گیا۔ پانچ برس نو مہینے خلافت کی اور ۳۶ برس چار مہینے کی عمر میں ۲۴ ذی الحجہ سنہ ۳۳۲ھ بروز چہار شنبہ فوت ہوا۔ بہت مستقل مزاج اور برداشت کرنے والا شخص تھا مگر مسئلہ خلق قرآن کے متعلق اس سے بہت زیادتیاں ہوئی۔ آخر عمر میں یہ خطبہ اس سے دور ہو گیا۔

**عبرت :** مرنے کے بعد خلیفہ واثق باللہ کو تنہا چھوڑ دیا گیا اور تمام لوگ متوکل علی اللہ سے بیعت کرنے میں مصروف ہو گئے۔ اس عرصہ میں ایک سو ساڑھے آٹھ لاکھ روپے واثق باللہ کی آنکھیں نکال کر کھا گیا۔

## متوکل علی اللہ

متوکل علی اللہ بن معتصم باللہ بن ہارون الرشید کا اصل نام جعفر اور کنیت ابوالفضل تھی۔ سنہ ۲۰۷ھ میں شجاع نامی ام ولد کے پیٹ سے پیدا ہوا اور واثق باللہ کی وفات کے بعد ۲۴ ذی الحجہ سنہ ۳۳۲ھ کو تخت نشین ہوا۔ تخت نشین ہوتے ہی اس نے لشکر کو آٹھ مہینے کی تنخواہ مرحمت فرمائی۔ اپنے بیٹے منصر کو حرمین، یمن اور طائف کی حکومت عطا فرمائی۔

محمد بن عبد الملک کی معزولی مرگ : محمد بن عبد الملک بن زیات معتصم کے عہد خلافت سے وزیر اعظم چلا آتا تھا۔ واثق باللہ کے زمانے میں بھی وہ اسی عہدے پر فائز رہا۔ متوکل علی اللہ کے عہد خلافت میں ایک مہینے تک وزیر اعظم رہنے کے بعد معزول و معتوب ہوا۔ تفصیل اس کی یہ ہے کہ واثق باللہ اپنے عہد خلافت میں کسی بات پر اپنے بھائی متوکل سے ناراض ہو گیا۔

متوکل وزیر اعظم محمد بن عبد الملک کے پاس گیا اور عرض کیا کہ آپ میری سفارش کر کے امیر المومنین کو خوش کر دیں۔ محمد بن عبد الملک عرصہ دراز تک وزیر اعظم رہنے کے سبب کسی قدر مغرور اور بد مزاج و غیر متواضع ہو گیا تھا۔ وہ نہایت کم التفاتی اور بد اخلاقی سے پیش آیا اور متوکل سے کہا کہ تم اپنی اصلاح کرو تو امیر المومنین خود ہی تم سے خوش ہو جائیں گے۔ کسی کی سفارش کی ضرورت نہیں ہے۔ اس کے بعد واثق باللہ سے متوکل کی شکایت بھی کر دی کہ وہ میرے پاس سفارش کی غرض سے آیا تھا، میں نے اس کے بال عورتوں کی طرح بڑھے ہوئے دیکھ کر منہ نہیں لگایا۔ واثق نے متوکل کو دربار میں طلب کر کے وہیں سر دربار حجام سے بال کٹوادیئے اور دربار سے نکال دیا۔ چونکہ اس تمام بے عزتی کا باعث بھی محمد بن عبد الملک ہی ہوا تھا، لہذا متوکل نے تخت نشین ہو کر ایک مہینے کے بعد ایٹاخ کو حکم دیا کہ محمد بن عبد الملک کو اپنے مکان میں گرفتار کر لو اور تمام ممالک محروسہ میں گشتی فرمان بھیج دو کہ محمد بن عبد الملک کا تمام مال و اسباب جہاں کہیں ہو ضبط کر لیا جائے۔ چنانچہ اس حکم کی تعمیل میں ایٹاخ نے اس کو قید کر لیا اور اس کا مال و اسباب سب بغداد میں منگوا کر بیت المال شاہی میں داخل کر دیا۔ محمد بن عبد الملک کے بعد عمر بن فرح کو بھی ماہ رمضان سنہ ۲۳۳ھ میں اسی طرح گرفتار کر کے قید کر دیا، مگر پھر گیارہ لاکھ درہم زر جرمانہ وصول کر کے رہا کر دیا۔

ایٹاخ کی گرفتاری و موت : ایٹاخ ایک ترکی غلام تھا۔ اول یہ سلام بن ابرص کے پاس تھا اور باورچی کا کام کرتا تھا۔ اسی لیے وہ آخر تک ایٹاخ طبخ کے نام سے مشہور ہوا۔ خلیفہ معتصم نے اس کی دانائی و سلیقہ شعاری اور جسم کی مضبوطی و خوبصورتی دیکھ کر سلام ابرص سے سنہ ۱۹۹ھ میں خرید لیا تھا۔ آدمی چونکہ ادا شناس اور ہوشیار تھا۔ اس لیے جلد ترقی کرتا ہوا معتصم ہی کے زمانے میں اس کی عزت و تکریم اور اختیار و اقتدار میں اور بھی اضافہ ہو گیا۔ شاہی معتوب عموماً اسی مکان میں قید کئے جاتے اور اسی کی نگرانی میں رکھے جاتے تھے۔ عجیف، اولاد مامون الرشید، محمد بن عبد الملک، عمر بن فرح وغیرہ سب اسی کی نگرانی میں قید رکھے اور مقتول کئے گئے۔ محکمہ جنگ بھی اسی کی ماتحتی میں تھا۔ حجابت و سفارت کے عہدے بھی اسی کو حاصل تھے۔ ایٹاخ ماہ ذیقعدہ سنہ ۲۳۴ھ میں 1 [nskf] بقصد حج روانہ ہوا۔ اس کی روانگی کے بعد خلیفہ متوکل نے حجابت کے عہدے پر اپنے خادم و صیف کو مامور کیا۔ حج سے واپس ہو کر جب ایٹاخ بغداد کے قریب پہنچا تو خلیفہ متوکل کے حکم کے موافق اسحاق بن ابراہیم نے اس کو بغداد میں دعوت دے کر بلایا اور قید کر دیا اور اس کے دونوں لڑکوں منصور و مظفر کو بھی قید کر لیا۔ ایٹاخ اسی حالت قید میں مر گیا اور اس کے دونوں لڑکے متوکل کے آخر زمانہ خلافت تک قید رہے۔ جب منصر تخت نشین ہوا تو اس نے دونوں کو رہا کر دیا۔



بیعت ولی عہدی : سنہ ۲۳۵ھ میں آذربائیجان میں محمد بن بعیث بن جلیس نے علم بغاوت بلند کیا مگر یہ بغاوت بغصیر نے فوج کشی کر کے جلد فرو کردی۔ اس کے بعد اسی سال خلیفہ متوکل نے اپنے بیٹوں محمد، طلحہ اور ابراہیم کی ولی عہدی کے لیے لوگوں سے بیعت لی اور یہ قرار دیا کہ میرے بعد اول محمد تخت و تاج کا مالک ہوگا۔ بعد اس کے طلحہ تخت نشین خلافت ہوگا۔ محمد کو منتصر کا اور طلحہ کو معتز کا خطاب دیا۔ محمد کو ممالک مغربیہ اور معتز کو ممالک مشرقیہ بطور جاگیر عطا کئے۔ ان دونوں کو بعد میں تاج و تخت کا وارث قرار دیا اور شام کا ملک ان کی جاگیر میں مقرر فرمایا۔

اسی سال یعنی سنہ ۲۳۵ھ میں خلیفہ متوکل نے فوج کی وردی تبدیل کی اور کملوں کے جے پہنا کر بجائے بیٹی کے ڈوری باندھنے کا حکم دیا۔ ذمیوں کو جدید عبادت گاہیں تعمیر کرنے کی ممانعت کی۔ ممالک محروسہ میں حکم جاری کیا کہ کوئی شخص کسی حاکم کی دہائی نہ دے۔ عیسائی ذمیوں کو حکم دیا کہ وہ اپنے جلوسوں میں صلیب نہ نکالیں۔ اسی سال حسن بن سہل اور اسحاق بن ابراہیم بن حسین بن مصعب برادر زادہ طاہر بن حسین جو بغداد کا افسر پولیس مامون الرشید کے زمانے سے چلا آتا تھا فوت ہوا۔ متوکل نے محمد بن اسحاق کو محکمہ پولیس کی افسری عطا کی ساتھ ہی صوبہ فارس کی گورنری بھی دی۔ یہ یاد رہے کہ صوبہ فارس خراسان سے جدا تھا۔ خراسان کی حکومت مع طبرستان وغیرہ طاہر بن عبد اللہ بن حسین کے قبضہ میں تھی۔ اسی سال خلیفہ متوکل نے حکم جاری کیا کہ تمام عیسائی گلو بند باندھا کریں۔ غالباً کالر، نکلتائی اسی کی یادگار ہے۔ سنہ ۲۳۶ھ میں متوکل نے حسین کے مزار پر لوگوں کو زیارت کے لیے جانے سے منع کیا اور قبر کے گرد جو مکانات بنائے گئے تھے، ان کو مسمار کرا دیا۔ اسی سال عبید اللہ بن یحییٰ بن خاقان کو عہدہ وزارت عطا ہوا۔

بغاوت آرمینیا : صوبہ آرمینیا کی حکومت پر یوسف بن محمد مامور تھا۔ بقراط بن اسواط نامی بطریق نے جو بطریقوں کا سردار تھا، دارالامارت میں حاضر ہو کر یوسف بن محمد سے امن طلب کی۔ یوسف نے اس کو معہ اس کے بیٹے کے گرفتار کر کے خلیفہ متوکل کے پاس بھیج دیا۔ آرمینیا کے بطریقوں میں یوسف کے خلاف سخت اشتعال پیدا ہوا تھا۔ بقراط بن اسواط کے داماد موسیٰ بن زرارہ نے بطریقوں کو جمع کر کے اس مسئلہ میں مشورہ طلب کیا۔ سب نے قسمیں کھائیں کہ یوسف بن محمد کو قتل کر دیں گے۔ چنانچہ موسیٰ بن زرارہ کی سرکردگی میں عیسائیوں نے خروج کیا۔ یوسف بن محمد مقابلہ کو نکلا۔ رمضان سنہ ۲۳۷ھ میں یوسف بن محمد اور اس کے ہمراہوں کو باغیوں نے قتل کر ڈالا۔ یہ خبر سن کر متوکل نے بغاکیر کو آرمینیا کی طرف بھیجا۔ بغاکیر نے موصل اور جزیرہ میں ہوتے ہوئے مقام ارزن کے قریب جا کر قیام کیا۔ ارزن کو فتح کر کے موسیٰ بن زرارہ کے ہمراہوں میں سے قریباً ۳۰۰۰۰ تیس ہزار آدمی مارے گئے اور ایک گروہ کثیر گرفتار ہوا۔ اس کے بعد سنہ ۲۳۸ھ تک بغاکیر نے آرمینیا کے باغی بطریقوں کو چن چن کر سزائیں دیں اور گرفتار کر کے بغداد کی جانب سب کو بھیج دیا۔

قاضی احمد بن ابی داؤد کی معزولی و وفات : قاضی احمد بن ابی داؤد واثق باللہ کے عہد خلافت میں

وزیر اعظم سے بھی بڑھ کر سوخ و اقتدار رکھتا تھا۔ متوکل کے ابتدائی زمانے میں بھی اس کی یہی حالت قائم رہی۔ خلیفہ متوکل سنہ ۲۳۷ھ میں قاضی احمد بن داؤد سے ناخوش ہو گیا اور اس کے مال و اسباب اور جاگیروں کے ضبط کرنے کا حکم دیا۔ قاضی احمد کے بیٹے ابو الولید نے ایک لاکھ ساٹھ ہزار درہم اپنا مال و اسباب بیچ کر خلیفہ کی خدمت میں پیش کئے۔ متوکل نے قاضی احمد کو معزول کر کے قید کر دیا اور اس کی جگہ یحییٰ بن اٹم کو قاضی القضاة کا عہدہ سپرد کیا۔ قاضی احمد ان دنوں عارضہ فالج میں مبتلا تھا۔ قاضی اٹم کو بھی متوکل نے سنہ ۲۴۰ھ میں معزول کر دیا تھا اور اس کی جگہ جعفر بن عبد الواحد کو یہ عہدہ ملا تھا۔ قاضی احمد بن ابی داؤد نے اسی سال یعنی سنہ ۲۳۷ھ میں اپنے بیٹے ابو الولید کی وفات کے بیس روز بعد وفات پائی۔ اسی سال حمص میں عیسائیوں نے علم بغاوت بلند کیا اور عامل حمص کو نکال کر خود قابض ہو گئے۔ خلیفہ متوکل نے دمشق و دجلہ کی فوجوں کو حمص کی طرف جانے کا حکم دیا۔ چنانچہ ان فوجوں نے عیسائیوں کی اس بغاوت کو فرو کیا اور بہت سے عیسائیوں کو شہر بدر کر دیا۔ اسی سال متوکل نے مصر کے قاضی ابو بکر بن محمد بن ابو اللیث کو معزول کر کے کوڑوں سے پٹوانے کا حکم دیا اور اس کی جگہ حارث بن مسکین شاگرد امام مالک کو قاضی القضاة مصر مقرر کیا۔ اسی سال محمد بن عبد اللہ بن عبد اللہ بن طاہر بن حسین بن مصعب کو خلیفہ نے پولیس بغداد کی افسری عطا فرمائی۔ اس کا بھائی طاہر بن عبد اللہ بن طاہر خراسان کا گورنر تھا۔

رومیوں کا حملہ : سنہ ۲۳۸ھ میں رومیوں کا ایک بیڑہ جس میں سو جہاز تھے، ساحل دمیاط کی متعینہ فوج کو عنبہ بن اسحاق والی مصر نے کسی ضرورت سے مصر میں طلب کیا تھا، رومیوں نے میدان کو خالی پا کر دمیاط کو خوب لوٹا۔ وہاں کی جامع مسجد کو جلا دیا اور مال و اسباب اور قیدیوں کو اپنے جہازوں میں سوار کر کے ٹیونس کی طرف گئے، وہاں بھی یہی برتاؤ کیا۔ علی بن یحییٰ ارمنی لشکر صائفہ کے ساتھ ممالک روم پر حملہ آور ہوا اور بہت سے عیسائیوں کو قید کر لایا۔ سنہ ۲۴۱ھ میں ملکہ ندورہ قیصرہ روم نے مسلمان قیدیوں کو عیسائی بنانے کی کوشش کی، جس نے عیسائی ہونے سے انکار کیا اس کو قتل کر دیا۔ بہت سے بخوف جان عیسائی ہو گئے، پھر کچھ سوچ کر ملکہ نے درخواست کی کہ قیدیوں کا تبادلہ کر لیا جائے۔ چنانچہ متوکل نے اپنے خادم سیف نامی کو بغداد کے قاضی جعفر بن عبد الواحد کے ہمراہ عیسائی قیدیوں کے ساتھ روانہ کیا اور نہر لاس پر ان قیدیوں کا تبادلہ مسلمان قیدیوں کے ساتھ عمل میں آیا۔

بلاد روم پر حملہ : مذکورہ بالا تبادلہ اسیران کے بعد رومیوں نے پھر بد عہدی کی اور اسلامی شہروں پر اچانک حملہ کر کے بہت سے مسلمانوں کو گرفتار کر کے لے گئے۔ مسلمان سرداروں نے رومیوں کا تعاقب کیا مگر ناکام واپس آئے۔ اس کے بعد خلیفہ متوکل نے علی بن یحییٰ کو لشکر صائفہ کے ساتھ بلاد روم پر جہاد کرنے کو روانہ کیا اور سنہ ۲۴۴ھ میں خود دار الخلافہ کو چھوڑ کر دمشق میں آیا اور دمشق میں قیام کر کے بلاد روم پر فوجیں بھیجنے اور حملہ روم کو کامیاب بنانے میں مصروف رہا۔ خلیفہ کے ہمراہ دمشق میں تمام اراکین سلطنت آگئے اور دفاتر شاہی بھی دمشق میں آگئے کیونکہ خلیفہ کا ارادہ مستقل طور پر دمشق ہی میں قیام کرنے کا تھا۔ ابھی خلیفہ کو دمشق میں

آئے ہوئے صرف دو ہی مہینے گزرے تھے کہ وہاں وبا پھوٹ نکلی اور خلیفہ کو مجبوراً دمشق سے بغداد آنا پڑا۔ دمشق سے روانگی کے وقت متوکل علی اللہ بغا کبیر کو ایک لشکر عظیم کے ساتھ بلاد روم پر حملہ کرنے کے لیے روانہ کر آیا۔ بغا کبیر نے بلاد روم میں داخل ہو کر ہر طرف قتل کا بازار گرم کر دیا۔ بہت سے قلعے فتح کئے اور رومیوں کو بے دریغ تہ تیغ کرنے اور اسیر بنانے میں کمی نہیں کی۔

جب رومیوں نے الامان الامان کی آوازیں بلند کیں اور اپنی خطاؤں کی معافی چاہی تو بغا کبیر خلیفہ کے حکم سے واپس آیا۔ سنہ ۲۴۵ھ میں رومیوں نے پھر بد عہدی کی اور موقعہ پا کر مسلمانوں کے شہروں کو لوٹ کر بھاگ گئے۔ اس کے جواب میں علی بن یحییٰ نے بلاد روم پر حملہ کیا اور خوب لوٹ مار کر کے واپس ہوا۔ سنہ ۲۴۶ھ میں رومیوں نے پھر مسلمانوں کو تنگ کیا اور سرحدی مقامات کو لوٹ کر ویران کر دیا۔

اب کی مرتبہ خلیفہ متوکل نے خشکی اور ترکی کی راہوں سے مختلف مقامات اور مختلف سمتوں سے بلاد روم پر حملہ آوری کے لیے فوجیں متعین کیں۔ ان بحری و بری فوجوں نے بلاد روم میں ایک زلزلہ پیدا کر دیا۔ رومیوں نے پھر معافی چاہی اور صلح کے خواہشمند ہوئے۔ مسلمانوں نے بخوشی اس درخواست صلح کو منظور کر لیا اور نہر لامس پر پھر قیدیوں کا تبادلہ عمل میں آیا۔ اس مرتبہ دو ہزار تین سو قیدی سنہ ۲۴۶ھ میں چھڑائے گئے۔

**تعمیر جعفریہ :** سنہ ۲۴۵ھ میں متوکل نے ایک جدید شہر موسوم بہ جعفریہ آباد تعمیر کر لیا۔ اس کی تعمیر میں دو لاکھ دینار صرف ہوئے۔ وسط شہر میں ایک بہت بڑا محل جس کا نام لولور رکھا تھا، تعمیر کر لیا۔ اس کی بلندی تمام شاہی محل سراؤں سے زیادہ تھی۔ اس شہر کو کوئی جعفریہ کوئی متوکل کیہ کا ماخورہ کہتا تھا۔ اسی سال جعفر بن دینار خیاط نے وفات پائی۔ اسی سال نجاح بن سلمہ کو متوکل نے اس قدر پٹوایا کہ وہ مر گیا۔ نجاح بن سلمہ بڑے رعب کا آدمی تھا اور متوکل کے دفتر فرامین کا افسر تھا۔ اس کی نسبت رشوت کا الزام ثابت ہو گیا تھا، اسی لیے اس کو ایسی سخت سزا دی گئی۔

**قتل متوکل :** خلیفہ متوکل نے اپنے بیٹے منتصر کو ولی عہد اول بنایا تھا۔ جیسا کہ اوپر ذکر ہو چکا ہے کہ منتصر پر شیعیت غالب تھی اور اعتزال میں وہ وثوق و معتمد کا ہم عقیدہ تھا لیکن متوکل پابند سنت اور علمائے اہل سنت کا بڑا قدردان، وہ خلق قرآن کے مسئلہ کا سخت مخالف تھا اور شرک و بدعت کے مٹانے میں ہمت کے ساتھ مصروف رہتا تھا۔ باپ بیٹوں یعنی متوکل و منتصر کے عقائد کا یہ اختلاف آپس کی کشیدگی کا باعث ہوا۔ متوکل نے ارادہ کیا کہ بجائے منتصر کے اپنے دوسرے بیٹے معتز کو ولی عہد اول بنا دے۔ منتصر اور معتز چونکہ دو جدا جدا عورتوں کے پیٹ سے پیدا ہوئے تھے، اس لیے دونوں میں رقابت پہلے ہی سے موجود تھی۔ اب جبکہ خلیفہ متوکل نے معتز کو منتصر پر ترجیح دینی چاہی تو منتصر اپنے باپ متوکل کا دشمن بن گیا۔

اس سے چند روز پہلے خلیفہ متوکل نے بغا کبیر، وصیف کبیر، وصیف صغیر اور دواجن اشروسی وغیرہ ترک سپہ سالاروں کی بعض حرکات کے سبب ان سے ناراض ہو کر بعض کی جاگیریں ضبط کر لی تھیں۔ اس لیے ترک متوکل سے ناراض تھے۔ منتصر اور ترکوں نے مل کر متوکل کے قتل کرنے کی سازش کی۔ بغا کبیر

اگرچہ بلاد روم کی طرف رخصت کر دیا گیا تھا مگر اس کا بیٹا موسیٰ بن بغا محل سرائے شاہی کی حفاظت و پاسبانی پر مامور تھا۔

بغا صغیر نے منتصر کو اپنا ہم خیال پا کر اپنے چاروں بیٹوں کے ساتھ چند ترکوں کی ایک جماعت کو متوکل کے قتل پر مامور کیا۔ ایک روز رات کو منتصر اور تمام درباری ایک ایک کر کے جب اٹھ آئے اور خلیفہ مع فتح بن خاقان اور چار دوسرے مصاحبوں کے رہ گیا تو دجلہ کی سمت کے دروازے سے قاتلوں کی ند کورہ جماعت شاہی دربار میں داخل ہو کر خلیفہ پر حملہ آور ہوئی۔ فتح بن خاقان بھی متوکل کے ساتھ مارا گیا۔ ان دونوں لاشوں کو وہیں چھوڑ کر قاتل اپنی خون آلود تلواریں لیے ہوئے رات ہی کو منتصر کے پاس پہنچے اور خلافت کی مبارکباد دی۔ اسی وقت منتصر سوار ہو کر محل سرائے شاہی میں داخل ہوا اور لوگوں سے بیعت لی۔ وصیف اور دوسرے ترکی سرداروں نے حاضر ہو کر بیعت کی۔ یہ خبر عبید اللہ بن یحییٰ خاقان وزیر تک پہنچی تو وہ رات ہی کو معزز کے مکان پر آیا مگر معزز کو اس سے ذرا دیر پہلے منتصر اپنے پاس طلب کر کے بیعت لے چکا تھا اور معزز مکان پر موجود نہ تھا۔ عبید اللہ وزیر جب معزز کے مکان پر پہنچا تو فوراً دس ہزار آدمی جمع ہو گئے۔ جن میں ازروی ارمنی اور عجمی تھے۔ ان لوگوں نے متفق اللفظ ہو کر کہا کہ آپ ہم کو اجازت دیں تو ابھی منتصر اور اس کے ہمراہیوں کا خاتمہ کر دیں۔ عبید اللہ نے ان لوگوں کو روک دیا اور کچھ سوچ کر خاموش ہو گیا۔ صبح ہوئی تو منتصر نے متوکل اور فتح کے دفن کرنے کا حکم دیا۔ یہ واقعہ ۱۴ شوال سنہ ۲۳۷ھ کو وقوع پذیر ہوا۔

خلیفہ متوکل چالیس سال کی عمر میں چودہ برس دس مہینے تین دن خلافت کر کے مقتول ہوا۔

**متوکل کے بعض ضروری حالات و اخلاق :** متوکل علی اللہ نے تحت خلافت پر بیٹھتے ہی اپنا میلان احیاء سنت کی طرف ظاہر کیا۔ سنہ ۲۳۴ھ میں تمام محدثین کو دار الخلافہ سامرہ میں مدعو کیا اور بے حد تعظیم و تکریم سے پیش آیا۔ اس سے پیشتر واثق و معتصم کے عہد میں محدثین علانیہ درس نہیں دے سکتے اور رویت الہی کے متعلق احادیث نہیں بیان کر سکتے تھے۔ متوکل نے حکم دیا کہ محدثین مساجد میں آزادانہ حدیث کا درس دیں اور صفات باری تعالیٰ کے متعلق احادیث بیان کریں۔ متوکل کے اس طرز عمل سے مسلمان متوکل سے بہت ہی خوش ہوئے۔ مساجد میں درس حدیث جاری ہوئے۔ متوکل نے گور پرستی کو مٹایا۔ اس لیے شیعہ اس کے دشمن ہو گئے کیونکہ حضرت حسینؑ کی قبر پر جو شرکیہ مراسم لوگوں نے شروع کر دیئے تھے، ان کو اس نے موقوف کر دیا۔

سنہ ۲۴۰ھ میں اہل خلاط نے ایک ایسی آواز تند آسمان سے سنی کہ بہت سے آدمی اس کے صدمہ سے مر گئے۔ عراق میں بیضہ مرغ کے برابر اولے پڑے اور مغرب میں تیرہ گاؤں زمین میں دھنسن گئے۔ سنہ ۳۴۳ھ میں شمالی افریقہ، خراسان، طبرستان، اصفہان میں سخت زلزلہ آیا۔ اکثر پہاڑ پھٹ گئے، اکثر آدمی زمین میں سما گئے۔ مصر کے گاؤں میں پانچ پانچ سیر وزنی پتھر برسے۔ حلب میں بمبارہ رمضان سنہ ۲۴۳ھ لوگوں نے ایک پرند کو یہ کہتے ہوئے سنا کہ لوگو! اللہ سے ڈرو، پھر اللہ اللہ چالیس مرتبہ کہا اور اڑ گیا۔ دوسرے

روز بھی ایسا ہی ہوا۔ اس کی اطلاع حلب والوں نے دار الخلافہ میں کی اور پانچ سو آدمیوں نے اس کی شہادت دی۔ سنہ ۲۲۵ھ میں تمام دنیا میں سخت زلزلے آئے۔ بہت سے شہر و قلعے مسمار ہو گئے۔ انطاکیہ میں ایک پہاڑ سمندر میں گر پڑا۔ مکہ مکرمہ کے چشموں کا پانی غائب ہو گیا۔ متوکل نے عرفات سے پانی لانے کے لیے ایک لاکھ دینار دیئے۔ آسمان سے ہولناک آوازیں سنائی دیں۔

متوکل نہایت سخی تھا۔ شعراء کو اس نے اس قدر انعام دیا کہ اب تک کسی خلیفہ نے نہ دیا تھا۔ اسی کے زمانے میں حضرت ذوالنون مصری نے احوال و مقامات اہل ولایت ظاہر کیا تو عبد اللہ بن عبد الحکیم شاگرد امام مالک نے ان سے انکار کیا اور ذوالنون مصری کو اس لیے زندیق کہا کہ انہوں نے وہ علم ایجاد کیا جو سلف صالحین نے نہ کیا تھا۔ حاکم مصر نے ذوالنون مصری کو طلب کر کے ان کے عقائد دریافت کئے تو وہ مطمئن ہو گیا اور متوکل کو ان کا حال لکھ کر بھیجا۔ متوکل نے ذوالنون کو دار الخلافہ میں طلب کیا اور ان کی باتیں سن کر بہت خوش ہو اور بڑی عزت و تکریم سے پیش آیا۔ متوکل کے مقتول ہونے کے بعد کسی نے اس کو خواب میں دیکھا اور پوچھا کہ اللہ تعالیٰ نے آپ کے ساتھ کیسا برتاؤ کیا؟ متوکل نے جواب دیا کہ میں نے جو تھوڑا سا احیاء سنت کیا ہے، اس کے صلے میں اللہ تعالیٰ نے مجھے بخش دیا۔ ابن عساکر کا قول ہے کہ متوکل نے ایک روز خواب میں دیکھا کہ آسمان سے ایک شکر پارہ گرا ہے، اس پر لکھا ہے کہ ﴿ جعفر المتوکل علی اللہ ﴾ جب وہ تخت نشین ہوا تو لوگوں نے اس کے لیے خطاب سوچا، کسی نے مختصر تجویز کیا، کسی نے اور کچھ لیکن جب متوکل نے علماء کو اپنا خواب بیان کیا تو سب نے متوکل علی اللہ ہی خطاب پسند کیا۔

ایک مرتبہ متوکل نے علماء کو اپنے یہاں طلب کیا، جن میں احمد بن معدل بھی تھے۔ جب سب علماء آکر جمع ہو گئے تو اس جگہ متوکل بھی آیا۔ متوکل کو آتا ہوا دیکھ کر سب علماء تعظیم کے لیے کھڑے ہو گئے مگر ایک احمد بن معدل بدستور بیٹھے رہے اور کھڑے نہیں ہوئے۔ متوکل نے اپنے وزیر عبید اللہ سے دریافت کیا کہ کیا اس شخص نے بیعت نہیں کی ہے؟ عبید اللہ نے کہا کہ بیعت تو کی ہے مگر ان کو کم نظر آتا ہے۔ احمد بن معدل نے فوراً کہا کہ میری آنکھوں میں کوئی نقصان نہیں ہے مگر میں آپ کو عذاب الہی سے بچانا چاہتا ہوں کیونکہ حدیث شریف میں آیا ہے کہ جو شخص لوگوں سے یہ امید رکھے کہ وہ اس کی تعظیم کے لیے کھڑے ہوں تو وہ اپنا ٹھکانہ جہنم میں بنالے۔

متوکل یہ سن کر احمد بن معدل کے برابر آ بیٹھا۔ یزید مہلسی کہتے ہیں کہ ایک روز مجھ سے متوکل نے کہا کہ خلفاء رعایا پر محض اپنا رب قائم کرنے کے لیے سختی کرتے تھے مگر میں رعایا کے ساتھ اس لیے نرمی کا برتاؤ کرتا ہوں کہ وہ بہ کشادہ پیشانی میری خلافت کو قبول کر کے میری اطاعت کریں۔ عمرو شیبان کہتے ہیں کہ میں نے متوکل کے مقتول ہونے سے دو مہینے بعد متوکل کو خواب میں دیکھا اور پوچھا کہ اللہ تعالیٰ نے آپ کے ساتھ کیسا معاملہ کیا؟ متوکل نے کہا کہ میں نے احیاء سنت کی جو خدمت انجام دی تھی، اس کے صلے میں مجھ کو اللہ تعالیٰ نے بخش دیا ہے، پھر میں نے پوچھا کہ آپ کے قاتلوں کے ساتھ کیا ہوگا؟ تو متوکل نے کہا کہ میں

اپنے بیٹے محمد (منتصر) کا انتظار کر رہا ہوں، جب وہ یہاں پہنچے گا تو میں اللہ کے سامنے فریادی ہوں گا۔ خلیفہ متوکل علی اللہ شافعی تھا اور یہ سب سے پہلا خلیفہ تھا جس نے شافعی مذہب اختیار کیا تھا۔

## منتصر باللہ

منتصر باللہ بن متوکل علی اللہ بن معتصم باللہ بن ہارون الرشید کا اصل نام محمد اور کنیت ابو جعفر یا ابو عبد اللہ تھی۔ سنہ ۲۲۳ھ میں بمقام سامرہ رومیہ حبشیہ نامی ام ولد کے پیٹ سے پیدا ہوا تھا۔ اپنے باپ متوکل کو قتل کرا کر ۱۴ شوال سنہ ۲۴۷ھ کو تخت خلافت پر متمکن ہوا۔ اپنے دونوں بھائیوں معز اور موید کو جو اس کے باپ متوکل کے ولی عہد مقرر کئے ہوئے تھے، ولی عہدی سے معزول کیا۔

ترک دربار خلافت پر قابو پائے ہوئے تھے اور روز بروز ان کی طاقت ترقی پذیر تھی۔ منتصر کو تو ترکوں ہی نے تخت خلافت پر بٹھایا تھا۔ اس لیے وہ اور بھی زیادہ آزادی سے سب پر مستولی ہو گئے تھے۔ منتصر کو یہ دیکھ کر کہ ترکوں کی طاقت حد سے زیادہ بڑھتی جاتی ہے اور یہی کسی دن میرے لیے موجب اذیت ہوں گے، ان کی طاقت و اقتدار کے مٹانے پر مستعد ہو گیا۔

اس نے اپنی شش ماہہ خلافت کے مختصر زمانے میں شیعوں پر بہت احسانات کئے۔ حسینؑ کی قبر پر لوگوں کو زیارت کے لیے جانے کی اجازت دے دی اور علویوں کو ہر قسم کی آزادی عطا کر دی۔ اس نے تخت خلافت پر بیٹھتے ہی احمد بن نصیب کو خلعت وزارت عطا کیا اور بغا کبیر کو سپہ سالار اعظم بنایا۔ بغا کبیر اور دوسرے ترکوں کی ترغیب ہی سے اس نے اپنے بھائیوں کو ولی عہدی سے معزول کیا تھا۔ ترکوں کے استیلا کو دیکھ کر جب ان کا زور کم کرنے کی طرف متوجہ ہوا تو ترک اس لیے کہ خلیفہ منتصر عقلمند بھی تھا اور بہادر بھی، اس سے خائف ہوئے اور سمجھے کہ وہ اپنے ارادے میں ضرور کامیاب ہو جائے گا۔ لہذا انہوں نے اس کے طبیب ابن طیفور کو تیس ہزار دینار رشوت دی کہ زہر آلود نشتر سے اس کی فصد کھولے۔ چنانچہ مسموم نشتر سے اس کی فصد طبیب مذکور نے کسی بیماری کا علاج کرتے ہوئے کھول دی۔

۱۵ ربیع الاخر سنہ ۲۸۴ھ کو چھ مہینے سے بھی کم خلافت کر کے فوت ہوا۔ مرتے وقت کہتا تھا کہ اے میری ماں مجھ سے دین و دنیا جاتے رہے ہیں۔ میں اپنے باپ کی موت کا باعث ہوا ہوں اور اب میں اس کے پیچھے جاتا ہوں۔ خاندان کسریٰ میں ایک شخص شیروہ نامی نے اپنے باپ کو قتل کیا تھا، وہ بھی چند مہینے سے زیادہ زندہ نہ رہا تھا۔

## مستعین باللہ

مستعین باللہ بن معتصم باللہ بن ہارون الرشید کا اصل نام اور کنیت ابو العباس تھی۔ خوبصورت گورے رنگ کا آدمی تھا۔ چہرے پر چمپک کے داغ اور توتلا تھا۔ مخارق نامی ام ولد کے پیٹ سے سنہ ۲۲۱ھ میں پیدا ہوا

تھا۔ جب متصر فوت ہو گیا تو ارکان سلطنت جمع ہوئے کہ اب کس کو خلیفہ بنایا جائے۔ اولاد متوکل میں معتز اور موید موجود تھے لیکن ترک ان کی جانب سے اندیشہ مند تھے کہ انہوں نے ان کو ولی عہدی سے معزول بھی کر لیا تھا۔ لہذا معتصم باللہ کے بیٹے احمد کو تخت پر بٹھایا گیا اور مستعین باللہ اس کا خطاب تجویز ہوا۔ مستعین باللہ نہایت نیک، فاضل ادیب اور فصیح و بلیغ شخص تھا۔ ۶۱ ربيع الاخر سنہ ۲۲۸ھ کو تخت نشین ہوا۔ جب مستعین باللہ کو تخت نشین کرنے کے لیے قصر خلافت کی طرف چلے تو محمد عبداللہ بن طاہر اور اس کے ہمراہ اور عام لوگوں نے شور و غوغا مچا کر خروج کیا اور معتز کی خلافت کا مطالبہ پیش کیا۔ آخر ترکوں نے ان لوگوں کا مقابلہ کیا۔ لڑائی میں بہت سے غوغائی مارے گئے۔ بہت سے ہزیمت خوردہ اپنی جان بچا کر لے گئے۔ ادھر لڑائی ہو رہی تھی، ادھر ترک مستعین باللہ کے ہاتھ پر بیعت کر رہے تھے۔ ہنگامہ فرو ہوا اور انعام و عہدے تقسیم ہونے لگے۔ محمد بن عبداللہ بن طاہر کے پاس بیعت کے لیے پیغام بھیجا گیا۔ اس نے بھی آکر بیعت کر لی۔ تکمیل بیعت کے بعد خبر پہنچی کہ طاہر بن عبداللہ بن طاہر گورنر خراسان کا انتقال ہو گیا۔ خلیفہ مستعین باللہ نے محمد بن طاہر بن عبداللہ کو گورنر خراسان مقرر کیا۔

اسی عرصہ میں حسین بن طاہر بن حسین کا بھی انتقال ہو گیا جو خراسان کے شرقی حصہ کا حکمران تھا۔ اس کی جگہ محمد بن عبداللہ بن طاہر کو مامور کیا۔ اس کے چچا طلحہ کو نیشاپور کی اور اس کے بیٹے منصور کو سرخس اور خوارزم کی حکومت سپرد کی۔ حسین بن عبداللہ کو ہرات کی حکومت عطا کی اور اس کے چچا سلیمان بن عبداللہ کو طبرستان کی اور اس کے چچا ابوبھائی عباس کو جرجان و طالقان کی حکومت پر روانہ کیا۔

سنہ ۲۲۸ھ میں عبداللہ بن یحییٰ بن خاقان نے ادائے حج کی اجازت چاہی۔ خلیفہ نے اجازت مرحمت فرمائی مگر اس کے روانہ ہونے کے بعد ہی ایک سردار کو عبداللہ بن یحییٰ کے گرفتار و جلاوطن کرنے پر مامور کیا، جس نے اسے گرفتار کر کے رقبہ میں جلاوطن کر دیا۔ انہیں پیام میں ترکوں نے معتز اور موید کو قتل کرنے کا ارادہ کیا۔ احمد بن نھیب نے ان کو اس فعل ناروا سے منع کیا۔ خلیفہ مستعین نے تخت خلافت پر بیٹھتے ہی ترکوں کے ایک سردار تاش نامی کو وزارت کا عہدہ عطا کیا تھا اور احمد بن نھیب کو نائب وزیر بنایا تھا۔ معتز اور موید کو خلیفہ مستعین نے مقام جو سق میں نظر بند کر دیا۔ تاش کو وزارت کے علاوہ مصر و مغرب کی حکومت و نیابت بھی سپرد کی۔ بغا صغیر کو حلوان و ماسذان کی سند حکومت دی، اشناس کو سپہ سالاری اور عمال سلطنت کی نگرانی کا کام سپرد ہوا۔ غرض تمام بڑے بڑے عہدے ترکوں کو دیئے گئے۔

سنہ ۲۲۹ھ میں رومیوں نے ممالک اسلامیہ پر حملہ کیا۔ رومیوں کے مقابلہ میں عمر بن عبداللہ اور علی بن یحییٰ دو مشہور سردار معہ بہت سے مسلمانوں کے شہید ہوئے۔ ان دونوں سرداروں کی شہادت کا حال سن کر بغداد میں لوگوں کو سخت ملال و افسوس ہوا اور ترکوں کی نسبت شکایات زبان پر آنے لگیں کہ انہوں نے طاقت پا کر خلفا کو قتل اور شرفاء کو ذلیل کرنے کا کام تو کیا لیکن کفار کے مقابلے میں جہاد کرنے کی طرف سے غفلت برتی۔ اس لیے دو خادم اسلام سردار شہید ہو گئے اور رومیوں کی جرات مسلمانوں کے مقابلے میں بڑھ

گئی۔

اس قسم کی باتوں کا نتیجہ یہ ہوا کہ بغداد میں ایک قسم کی شورش سی برپا ہو گئی اور لوگوں نے جہاد کے لیے تیاریاں شروع کر دیں۔ اطراف و جوانب سے بھی مسلمان بزم جہاد آ کر شریک ہونے لگے۔ مسلمان امرا نے روپیہ بھی جمع کر دیا۔ ایک جم غفیر بغداد سے بغرض جہاد نکل کر کھڑا ہوا۔ مستعین نے سامرہ پہنچ کر بھی اسی قسم کی شورش برپا کر دی اور جیل خانہ توڑ کر قیدیوں کو آزاد کر دیا۔ اس کے بعد ترکی سردار بغا، وصیف اور اٹامش ترکی فوج لے کر ان مسلمانوں کے مقابلے پر آئے۔ عوام الناس کا ایک گروہ کثیر مقتول ہوا اور جوش و خروش فرو ہو گیا۔ اٹامش چونکہ زیادہ قابو یافتہ اور خزانہ شاہی میں تصرف کرنے کا بھی اختیار رکھتا تھا۔ لہذا بغا اور وصیت اس سے رقابت رکھتے تھے۔ انہوں نے اٹامش کے بعد عبداللہ بن محمد بن علی کو عہدہ وزارت عطا کیا۔ چند روز کے بعد بغا صغیر اور ابو صالح عبداللہ بن محمد بن علی وزیر دونوں میں ناراضی پیدا ہوئی۔

ابو صالح عبداللہ بن محمد بن علی کو وزیر بنایا۔ غرض خلیفہ مستعین بالکل ترکوں کے ہاتھ میں تھا۔ سامرہ میں سب ترک ہی آباد تھے۔ اس لیے ترکوں کے قبضہ سے نکلنے کی کوئی کوشش بھی خلیفہ نہیں کر سکتا تھا۔ انہیں حالات میں یحییٰ بن عامر بن یحییٰ بن حسین بن زید شہید نے جن کی کنیت ابو الحسین تھی، کوفہ میں خروج کیا۔ کوفہ میں محمد بن عبداللہ بن طاہر کی جانب سے ایوب بن حسین بن موسیٰ بن جعفر بن سلیمان بن علی والی کوفہ تھا۔ ابو الحسین نے ایوب کو کوفہ سے نکال دیا اور شاہی بیت المال لوٹ لیا اور کوفہ پر قابض و متصرف ہو گئے۔

ابو الحسین نے کوفہ سے واسط کی طرف کوچ کیا۔ محمد بن عبداللہ بن طاہر نے حسین بن اسماعیل بن ابراہیم بن مصعب کو روانہ کیا۔ راستے میں لڑائی ہوئی۔ ابو الحسن حسین بن اسماعیل کو شکست دے کر کوفہ میں واپس آ گئے اور اہل بغداد بھی ان کی امداد پر آمادہ ہو گئے۔ حسین بن اسماعیل اپنا لشکر مرتب کر کے دوبارہ ابو الحسین یحییٰ بن عمیر پر حملہ آور ہوا۔ کوفہ سے نکل کر یحییٰ نے مقابلہ کیا۔ سخت لڑائی کے بعد ابو الحسین یحییٰ بن عمر مارے گئے۔ ان کا سر کاٹ کر سامرہ میں خلیفہ مستعین کے پاس بھیجا گیا۔ جس کو مستعین نے ایک صندوق میں بند کر کر اسلحہ خانہ میں رکھوا دیا۔ ابو الحسین یحییٰ ۱۵ رجب سنہ ۲۵۰ھ کو مقتول ہوئے۔

ابو الحسین پر فتح پانے کے صلہ میں خلیفہ مستعین نے عبداللہ بن طاہر کو طبرستان میں جاگیریں عطا فرمائیں جن میں ایک جاگیر حدود دیلم کے قریب تھی۔ اس جاگیر پر قبضہ کرنے کے لیے جب محمد بن عبداللہ کا عامل گیا تو رستم نامی ایک شخص نے مخالفت کی۔ آخر دیلم والے اس مخالفت میں رستم اور اس کے دونوں بیٹوں محمد و جعفر کے طرفدار ہو گئے۔ طبرستان میں اس زمانہ میں محمد بن ابراہیم علوی موجود تھے۔ محمد و جعفر دونوں بھائیوں نے اس کے پاس آ کر کہا کہ آپ امارت کا دعویٰ کیجئے، ہم آپ کے حامی ہوں گے۔ انہوں نے کہا کہ تم رے میں جا کر حسن بن زید بن محمد بن اسماعیل بن حسن بن زید بن حسن سبط کی خدمت میں درخواست پیش کرو، وہ ہمارے سردار اور مقتدا ہیں۔



محمد و جعفر نے اپنے باپ رستم سے آکر کہا۔ اس نے ایک آدمی رے بھیجا۔ وہاں سے حسن بن زید طبرستان چلے آئے۔ یہاں دیلم وریان وغیرہ سے لوگ آکر بیعت ہونے شروع ہوئے۔ ایک جم غفیر فراہم ہو گیا اور حسن بن زید نے علاقہ طبرستان پر قبضہ کر لیا۔ اس کے بعد رے بھی قبضہ میں آ گیا۔ یہ خبر سن کر مستعین نے ہمدان کے بچانے کو ایک لشکر بھیجا، جس کو شکست ہوئی۔ اس کے بعد موسیٰ بن بغا کبیر کو دار الخلافہ سے مع فوج روانہ کیا گیا۔ اس نے طبرستان کو تو حسن بن زید کے قبضہ سے نکال لیا مگر دیلم پر حسن بن زید کا قبضہ رہا۔ موسیٰ وہاں سے رے کی طرف واپس چلا آیا۔ انہیں لیام میں خلیفہ مستعین نے دلیل بن یعقوب نصرانی کو اپنا وزیر بنایا۔ چند روز کے بعد باغ نامی ایک ترک کو دلیل نصرانی وزیر سے کوئی شکایت پیدا ہوئی۔ اس معاملہ میں بغا صغیر اور وصیف نے باغ کو مجرم بتایا۔ خلیفہ نے اس کو قید کر دیا۔ ترکوں نے شورش برپا کی۔ ترکوں کی اس شورش کو دیکھ کر بغا صغیر نے باغ کو قتل کر دیا۔ اس سے بجائے فرو ہونے کے شورش اور بھی ترقی کر گئی۔ تمام سامر باغی ہو گیا اور ہر طرف بلوائیوں کے جھنڈے نظر آنے لگے۔ مجبوراً خلیفہ مستعین بغا، وصیف، شاکب اور احمد بن صالح شیرزاو سامرا سے نکل کر بغداد چلے آئے اور محرم سنہ ۲۵۱ھ میں بغداد کے اندر محمد بن عبداللہ بن طاہر کے مکان میں فروکش ہوئے۔ خلیفہ کے آنے کے بعد دفتر کے آدمی بھی دفاتر لے کر بغداد ہی آ گئے۔

خلیفہ کے بغداد چلے جانے کے بعد ترکوں کو پشیمانی ہوئی اور سامرا سے چھ ترک سردار بغداد میں خلیفہ کے پاس آکر ملتجی ہوئے کہ آپ سامرا ہی تشریف لے چلیں، ہم سب اپنی حرکات ناشائستہ سے پشیمان اور معافی کے خواہاں ہیں۔ خلیفہ مستعین نے ترکوں کو ان کی بے وفائیاں اور گستاخیاں یاد دلا کر سامرہ جانے سے انکار کیا۔ ترکوں نے سامرہ واپس جا کر معتز بن متوکل کو جیل سے نکالا اور اس کے ہاتھ پر بیعت خلافت کر لی۔ ابو احمد بن ہارون الرشید بھی اس زمانے میں سامرہ میں موجود تھا۔ ابو احمد سے جب بیعت کے لیے کہا گیا تو اس نے کہا کہ میں چونکہ مستعین کے ہاتھ پر بیعت کر چکا ہوں اور معتز اپنی معزولی ولی عہدی سے خود تسلیم کر چکا ہے، لہذا میں بیعت نہیں کروں گا۔ معتز نے ابو احمد کو اس کے حال پر چھوڑ دیا اور زیادہ اصرار نہیں کیا۔

بغا کبیر کے دونوں بیٹوں موسیٰ و عبداللہ نے بھی معتز کی بیعت کر لی۔ اسی طرح جو لوگ معتز کی خلافت کو پسند کرتے تھے، وہ معتز کے پاس سامرا چلے گئے، جو مستعین کو پسند کرتے تھے وہ سامرا سے بغداد چلے آئے۔ یہی حالت صوبوں کے عاملوں اور گورنروں کی ہوئی۔ کچھ اس طرف ہو گئے، کچھ اس طرف۔ بغداد و سامرہ دونوں جگہ دو الگ الگ خلیفہ تھے۔ مستعین کی طرف خاندان طاہر یہ اور خراسانی لوگ زیادہ تھے۔ معتز کی جانب قریباً تمام ترک اور بعض دوسرے سردار بھی تھے۔ گیارہ مہینے تک جنگ و پیکار کا ہنگامہ دونوں خلیفوں میں برپا رہا۔ باہر کے صوبہ داروں سے دونوں خط و کتابت کرتے اور اپنی اپنی طرف ان کو مائل کرتے تھے۔ یہ جنگ سامرا و بغداد تک ہی محدود نہ رہی بلکہ باہر کے صوبوں میں بھی اس کے شعلے مشتعل ہونے لگے مگر زیادہ زور بغداد کے نواح میں رہا کیونکہ باہر والے دار السلطنت کے نتائج کا انتظار کرتے تھے۔

آخر ماہ ذی قعدہ سنہ ۲۵۱ھ میں محمد بن عبداللہ بن طاہر نے جو بغداد میں مستعین کی فوجوں کا سپہ

سالار تھا، ترکوں پر جو بغداد کا محاصرہ کئے ہوئے تھے، ایسا سخت و شدید حملہ کیا کہ وہ ہزیمت پا کر فرار ہو گئے۔ بغا اور وصیف بغداد میں مستعین کے ساتھ تھے۔ اس حملہ میں یہ بھی محمد بن عبداللہ بن طاہر کے ساتھ اپنے چھوٹے چھوٹے دستوں کو لیے ہوئے تھے یعنی ترکوں کی بہت ہی قلیل تعداد جو ان دونوں ترک سرداروں کے مخصوص آدمیوں پر مشتمل تھی، مستعین کی فوج میں شامل تھی۔ بغا اور وصیف نے جب ترکوں کو شکست پا کر خراسانیوں اور عراقیوں کے مقابلے میں بھاگتا ہوا دیکھا تو ان کی قومی عصبیت میں حرکت پیدا ہوئی اور فوراً جد اہو کر ترکوں کی منہزم فوج سے جا ملے، ان کے پہنچنے سے ترکوں کی ہمت بندھ گئی اور اپنی جمعیت کو درست کر کے پھر لوٹ پڑے اور دوبارہ بغداد کا محاصرہ کر لیا۔

ادھر شہر والوں نے محمد بن عبداللہ بن طاہر کے متعلق خبریں اڑانی شروع کر دیں کہ یہ دیدہ و دانستہ خلیفہ مستعین کو مشکلات میں مبتلا کر رہا ہے، جس سے محمد بن عبداللہ بھی کچھ سست ہو گیا۔ آخر ۱۶ محرم سنہ ۲۵۲ھ کو مستعین باللہ نے معزز باللہ کے پاس ایک تحریر بھیج دی جس میں معزز باللہ کی خلافت کو تسلیم کر کے خود خلافت سے دست برداری ظاہر کی تھی۔ خلیفہ معزز نے بغداد میں داخل ہو کر معزول خلیفہ مستعین کو واسط کی طرف نظر بند کر کے بھیج دیا۔ وہاں مستعین نو مہینے تک ایک امیر کی حراست میں رہا، پھر سامرہ میں واپس چلا آیا اور ۳ شوال سنہ ۲۵۲ھ کو خلیفہ معزز کے اشارے سے قتل کیا گیا۔

## معزز باللہ

معزز باللہ بن متوکل علی اللہ بن معتمد باللہ بن ہارون الرشید سنہ ۲۳۲ھ میں بمقام سامرہ ایک رومیہ ام ولد فتحیہ نامی کے بطن سے پیدا ہوا۔ محرم سنہ ۲۵۱ھ سامرا میں خلیفہ بنایا گیا۔ ایک سال مستعین باللہ سے جنگ آزمارہ کر مستعین کو خلع خلافت پر مجبور کرنے میں کامیاب ہوا۔ نہایت خوبصورت شخص تھا۔ جس سال یہ تخت نشین ہوا، اسی سال اشناس ترکی مرا تھا۔ اس نے پچاس ہزار دینار چھوڑے تھے جو معزز نے ضبط کر کے اپنا کاروبار چلایا۔ معزز جب تخت خلافت پر بیٹھا تو اس کی عمر انیس سال کی تھی۔ اس نے احمد بن اسر ایل کو وزیر بنایا۔ محمد بن عبداللہ بن طاہر کو بغداد کی پولیس پر مامور رکھا۔ محمد بن عبداللہ بن طاہر خراسان کا گورنر تھا مگر خراسان میں اس کا نائب رہتا تھا اور وہ خود بغداد میں مقیم تھا۔ معزز کو ترکوں ہی نے تخت خلافت پر بٹھایا تھا۔ وہ بالکل ترکوں سے دبا ہوا تھا۔ بغداد میں جو لشکر رہتا تھا، اس میں خراسانی اور عراقی لوگ تھے۔ اس لشکر کو وظیفے اور تنخواہیں محمد بن عبداللہ تقسیم کیا کرتا تھا۔ معزز نے اس تمام لشکر کو تنخواہیں اور وظیفے دینے بند کر دیئے۔

ماہ رجب سنہ ۲۵۲ھ میں خلیفہ معزز نے اپنے بھائی موید کو ولی عہدی سے معزول کر دیا اور جیل خانے بھجوا کر قتل کرادیا۔ رمضان سنہ ۲۵۲ھ میں لشکر بغداد نے تنخواہ و وظائف نہ ملنے کے سبب بغاوت کی اور محمد بن عبداللہ بن طاہر کے مقابلہ پر آمادہ ہو گئے۔ بڑی مشکل سے یہ فساد محمد بن عبداللہ نے فرو کیا۔ اسی سال فوج کے ترکوں اور عربوں میں فساد ہوا۔ طرفین میں خوب خانہ جنگی برپا رہی۔ عربوں کا ساتھ اہل بغداد

نے دیا مگر ترکوں نے آخر دھوکے سے عربوں اور ان کے سرداروں کو قتل اور جلا وطن کیا۔ اسی سال خلیفہ معزز نے حسین بن ابی شوارب کو قاضی القضاة کا عہدہ عطا کیا۔ چونکہ رعب خلافت اب اٹھ چکا تھا۔ اس لیے جا بجا صوبہ داروں نے اپنے آپ کو خود مختار سمجھنا شروع کر دیا اور خارجیوں اور علویوں نے خروج شروع کر دیے۔ مساور بن عبد اللہ بن مساور بجلی خارجی نے ولایت موصل پر قبضہ کر کے اپنی خود مختاری کا اعلان کیا اور جو سردار خلیفہ کی طرف سے اس کے مقابلہ کو گیا، شکست دے کر بھاگا۔

سنہ ۲۵۳ھ میں ترکوں نے وصیف و بغا اور سیماطویل اپنے سپہ سالاروں سے کہا کہ ہم کو چار چار مہینے کی پیشگی تنخواہیں دلو اور۔ انہوں نے کہا کہ خزانہ خالی پڑا ہے۔ تم کو تنخواہیں کہاں سے دی جائیں۔ ترکوں نے شورش برپا کی۔ ان سرداروں نے خلیفہ معزز سے عرض کیا، معزز خود مجبور تھا کیا کر سکتا تھا۔ ترکوں نے وصیف کو پکڑ کر قتل کر دیا۔ چند روز کے بعد بابکیال اور بغا صغیر میں رقابت پیدا ہو گئی۔ خلیفہ معزز بابکیال کے حال پر زیادہ مہربان رہنے لگا۔ بغا نے خلیفہ کے قتل کرنے کا ارادہ کیا۔ اس ارادے کی اطلاع معزز کو ہو گئی اور بابکیال کے آدمیوں نے بغا صغیر کو قتل کر دیا۔

محمد بن عبد اللہ بن طاہر کی وفات : محمد بن عبد اللہ بن طاہر گورنر خراسان نے سنہ ۲۵۳ھ میں بغداد کے اندر وفات پائی۔ محمد بن عبد اللہ نے مرنے سے پیشتر اپنی قائم مقامی اور گورنری خراسان کے لیے اپنے بیٹے عبد اللہ کی نسبت وصیت کی تھی مگر عبید اللہ کے دوسرے بھائی طاہر بن محمد بن عبد اللہ بن طاہر نے بھائی کی مخالفت کی۔ محمد بن عبد اللہ کی نماز جنازہ پڑھانے پر ہی آپس میں لڑ پڑے۔ آخر وصیت کے موافق عبید اللہ ہی باپ کا قائم مقام تسلیم کیا گیا لیکن خلیفہ معزز نے پھر سلیمان بن عبد اللہ بن طاہر کو محمد بن عبد اللہ بن طاہر کا قائم مقام بنایا اور اس نے بغداد میں قیام کر کے مہمات متعلقہ کو انجام دینا شروع کیا۔

احمد بن طولون : ترکی سرداروں میں بابکیال نامی سردار بھی بغا، وصیف اور سیماطویل کی طرح ایک سربر آوردہ اور نامی سردار تھا۔ اسی سال یعنی سنہ ۲۵۳ھ میں معزز باللہ نے بابکیال کو مصر کی سند گورنری عطا کی۔ بابکیال نے اپنی طرف سے احمد بن طولون کو بطور نائب حکومت مصر پر مقرر کر کے بھیجا۔ طولون ایک ترک تھا جو لڑکپن میں فرغانہ کی لڑائی میں گرفتار ہو کر آیا تھا۔ اس نے خاندان خلافت میں پرورش پائی تھی اور غلامان شاہی میں شامل تھا۔ اس کے بیٹے احمد نے بھی دار الخلافہ میں پرورش پا کر امور سلطنت سے واقفیت حاصل کی تھی۔ بابکیال کو جب مصر کی سند گورنری ملی تو اس کو یہ فکر ہوئی کہ اپنی طرف سے کسی کو مصر کی حکومت پر مامور کر کے بھیجوں۔ اس کے مشیروں نے احمد بن طولون کا نام لیا۔ چنانچہ اس نے احمد بن طولون کو مصر بھیج دیا اور احمد نے مصر پر قبضہ کر کے وہاں کا انتظام کیا۔ جب معزز کے بعد خلیفہ مہدی نے بابکیال کو قتل کر کے یار کوج ترکی کو مصر کی گورنری عطا کی تو یار کوج نے بھی اپنی طرف سے احمد بن طولون کو مصر کی حکومت پر مامور رکھا۔ اس طرح احمد بن طولون حکومت مصر پر خوب مضبوطی سے قائم ہو گیا اور پھر اس کی اولاد وراثتاً مصر پر قائم رہی اور اپنا سکھ مصر میں چلایا۔ غرض سنہ ۲۵۳ھ سے مصر کو بھی خلافت عباسیہ سے خارج ہی سمجھنا

چاہیے، یا کم از کم یہ سمجھنا چاہیے کہ سنہ ۲۵۳ھ سے مصر میں حکومت طولونیہ کی ابتدا ہوئی۔

یعقوب بن لیث صفار : یعقوب بن لیث اور اس کا بھائی عمرو بن لیث دونوں بختان میں تانبے اور پتیل کے برتنوں کی دکان کرتے تھے۔ چونکہ اس زمانے میں خلافت کے کمزور ہو جانے کی وجہ سے جا بجا بغاوتیں اور سرکشاں نمودار ہو رہی تھیں۔ اس لیے خوارج نے بھی خروج شروع کیا۔ ان کے مقابلے میں اہل بیعت یعنی علویوں کے طرفدار بھی نکل کھڑے ہوئے۔ انہیں میں ایک شخص صالح بن نصر کنعانی بھی ہوا خواہی اہل بیت کا دعویٰ کر کے خروج پر آمادہ ہوا۔ اس کے گرد امر اور وسا اور عوام الناس کا ایک گروہ جمع ہو گیا۔ یعقوب بن لیث بھی اسی گروہ میں شامل ہو گیا۔ صالح نے لڑ بھڑ کر بختان پر قبضہ کر لیا اور خاندان طاہر یہ کے ارکان کو وہاں سے نکال دیا۔ اس کامیابی کے بعد ہی صالح کا انتقال ہو گیا۔ اس کے بعد درہم بن حسن ایک شخص صالح کا جانشین و قائم مقام ہوا مگر گورنر خراسان نے اس کو کسی حیلہ سے گرفتار کر کے بغداد بھیج دیا۔ صالح کی جماعت نے یعقوب بن لیث کو اپنا امیر بنا لیا۔ یعقوب نے نہایت ہوشیاری اور شجاعت سے کام لے کر بختان پر اپنا قبضہ مکمل کیا اور محمد بن عبد اللہ بن طاہر کے عامل محمد بن اوس انباری کو جو ہرات کی حکومت پر متعین تھا، نکال دیا اور ہرات پر قبضہ کر کے خراسان کے علاقوں پر قبضہ کرنا شروع کیا۔

اسی اثنا میں فارس کے گورنر علی بن حسین بن شبل نے کرمان پر قبضہ کرنا چاہا۔ ادھر سے یعقوب بن لیث نے بھی کرمان کو اپنے تصرف میں لانا چاہا۔ علی بن حسین کے سپہ سالاروں کو یعقوب بن لیث نے شکست دے کر بھگا دیا اور آخر فارس کے دار السلطنت شیراز پر حملہ آور ہو کر سنہ ۲۵۵ھ میں شیراز پر بھی قبضہ کر لیا۔ اس کے بعد فوراً بختان کی طرف واپس چلا گیا اور دربار خلافت میں ایک درخواست اس مضمون کی بھیج دی کہ اس علاقہ میں بڑی بد امنی پھیل رہی تھی، یہاں کے لوگوں نے مجھ کو اپنا امیر بنا لیا ہے۔ میں امیر المومنین کا فرماں بردار ہوں۔ اس کے بعد خاندان طاہر یہ سے یعقوب بن لیث نے بتدریج تمام خراسان کو خالی کر لیا اور خود قابض و متصرف ہو کر اپنی مستقل حکومت قائم کی۔ طاہر بن حسین کی اولاد نے خراسان پر اب تک مسلسل حکومت کی تھی۔ اس لیے خراسان کی مستقل اسلامی سلطنتوں کے سلسلہ میں سب سے پہلے خاندان طاہر یہ کا نام لیا جاتا ہے مگر حقیقت یہ ہے کہ خاندان طاہر یہ کا تعلق برابر دربار خلافت سے رہا اور اس خاندان کا کوئی نہ کوئی شخص بغداد کا افسر پولیس بھی ضرور رہا۔

خلفاء عباسیہ میں کسی کو یہ جرات نہ ہوئی کہ خاندان طاہر یہ کی حکومت سے خراسان کو نکال لے مگر طاہر یہ خاندان ہمیشہ اپنے آپ کو خلفاء عباسیہ کا نوکر اور محکوم سمجھتا اور خلفاء عباسیہ سے سند گورنری حاصل کرتا اور خراج مقررہ بھی بھیجتا رہا لیکن یعقوب بن لیث نے جو حکومت قائم کی، یہ اپنی نوعیت میں طاہر یہ سلطنت سے جداگانہ اور خود مختار نہ تھی جو دولت صفاریہ کے نام سے مشہور ہے۔ اس کے تفصیلی حالات آئندہ اپنے مقام پر بیان ہوں گے۔

معز باللہ کی معزولی اور موت : خلیفہ معز ترک سرداروں کے قبضہ میں تھا۔ وہ جو چاہتے تھے کرتے

تھے۔ خزانہ بالکل خالی ہو گیا تھا۔ بڑے بڑے سرداروں نے خزانہ پر خوب تصرف کر لیا تھا۔ فوج کے آدمی خلیفہ پر اپنے وظائف کا تقاضا کرتے تھے۔ خلیفہ سخت مجبور تھا۔ آخر ایک روز ترکوں نے جمع ہو کر امیر المومنین کے دروازے پر جا کر شور و غل مچایا اور کہا کہ ہم کو کچھ دلوائیے ورنہ ہم صالح بن و صیف کو جو آج کل آپ پر قبضہ کئے ہوئے ہے، قتل کر ڈالیں گے۔

صالح بن و صیف ایک ترک سردار تھا، خلیفہ اس سے بہت ہی ڈرتا تھا۔ اس شورش کو دیکھ کر معزز اپنی ماں فحیہ رومی کے پاس گیا کہ کچھ مال ہو تو اس ہنگامہ کو فرو کر دوں۔ فحیہ کے قبضے میں بہت سامان تھا مگر اس نے دینے سے انکار اور ناداری کا عذر کیا۔ ترکوں نے صالح بن و صیف اور محمد بن بغا صغیر اور بابکیال کو اپنا شریک بنا لیا اور ان سرداروں کی بیعت میں مسلح ہو کر قصر خلافت کے دروازے پر آئے اور معزز کو بلایا۔ خلیفہ معزز نے کہلا بھیجا کہ میں نے دوا پی ہے، بیمار اور بہت کمزور ہوں، باہر نہیں آسکتا۔ یہ سن کر ترک قصر خلافت میں زبردستی گھس گئے اور خلیفہ معزز کی ٹانگ پکڑ کر گھسیٹتے ہوئے باہر لائے۔ اس کو مارا، گالیاں دیں اور صحن مکان میں برہنہ سر دھوپ میں کھڑا کر دیا، پھر ہر ایک شخص جو گزرتا تھا اس کے منہ پر طمانچہ مارتا تھا۔ یہاں تک کہ جب خلیفہ کی بے عزتی حد کو پہنچ گئی تو اس سے کہا کہ اب اپنی خلافت سے دست برداری لکھ دو۔ معزز نے اس سے انکار کیا تو قاضی القضاة حسین بن ابی شورا ب کو بلایا اور اراکین سلطنت طلب کئے گئے۔ ایک محضر لکھا اس پر قاضی صاحب اور تمام اراکین سلطنت سے دستخط کرائے اور معزز کو معزول کر کے ایک تہ خانہ میں بے آب و دانہ بند کر دیا، وہیں اس کا دم نکل گیا۔

یہ واقعہ ماہ رجب سنہ ۲۵۵ھ کا ہے اور معزز کی موت ۱۸ شعبان سنہ ۲۵۵ھ کو واقع ہوئی۔ اس کے بعد لوگوں نے بغداد سے معزز کے چچا زاد بھائی محمد بن واثق کو بلا کر تخت سلطنت پر بٹھایا اور مہندی باللہ کا خطاب دیا۔ خلیفہ معزز کی ماں اپنے بیٹے کی گرفتاری و بے حرمتی کا حال دیکھ کر ایک سرنگ کے راستے فرار ہو گئی اور سامرا میں کسی جگہ چھپ گئی تھی۔ جب مہندی خلیفہ ہو گیا تو ماہ رمضان سنہ ۲۵۵ھ میں صالح بن و صیف سے جو خلیفہ مہندی کا نائب السلطنت بنا ہوا تھا، امان طلب کر کے ظاہر ہوئی۔ صالح نے اس کے مال و دولت کا سراغ لگایا تو اس کے پاس سے ایک کروڑ تین لاکھ دینار اور اس سے بہت زیادہ کے جواہرات نکلے، حالانکہ پچاس ہزار دینار معزز مانگتا تھا اور اتنے ہی میں فوج کی شورش اس وقت فرو ہو سکتی تھی۔ صالح نے فحیہ کے تمام مال و اسباب پر قبضہ کر کے کہا کہ اس کمبخت عورت نے پچاس ہزار دینار کے عوض اپنے بیٹے کو قتل کر دیا۔ حالانکہ اس کے قبضے میں کروڑوں دینار تھے۔ اس کے بعد صالح نے فحیہ کو مکہ کی طرف بھیج دیا۔ وہ معتمد کے تخت نشین ہونے تک مکہ میں رہی پھر سامرا میں چلی آئی اور سنہ ۲۶۳ھ میں مر گئی۔

## مہندی باللہ

مہندی باللہ بن واثق باللہ بن معتمد باللہ بن ہارون الرشید کا اصل نام محمد اور کنیت ابو اسحاق تھی۔

اپنے دادا کے عہد خلافت سنہ ۲۱۸ھ میں پیدا ہوا اور ۳ سال کی عمر میں بتاریخ ۲۹/رجب سنہ ۲۵۵ھ تخت نشین ہوا۔ گندم گون، دبلاپتلا، خوبصورت، عابد زاہد، عادل اور بہادر شخص تھا۔ احکام الہی کی پابندی کے رواج دینے میں بہت کوشاں تھا۔ تخت نشین ہونے کی تاریخ سے مقتول ہونے تک برابر روزہ رکھتا رہا مگر اس کو کوئی مددگار نہ ملا۔ اس نے ایسا خراب زمانہ پایا کہ خلافت اسلامیہ کے عزت و وقار کو دوبارہ واپس لانا سخت دشوار تھا۔ ہاشم بن قاسم کہتے ہیں کہ میں رمضان میں شام کے وقت مہندی کے پاس بیٹھا تھا۔ جب میں چلنے لگا تو مہندی نے کہا کہ بیٹھ جاؤ، میں بیٹھ گیا، پھر ہم نے افطار کیا، نماز پڑھی اور مہندی نے کھانا طلب کیا تو ایک بید کی ڈلیا میں کھانا آیا۔ اس میں پتلی پتلی روٹیاں تھیں۔ ایک پیالی میں تھوڑا سا نمک، دوسری میں سرکہ اور تیسرے برتن میں زیتون کا تیل تھا۔ مجھ سے بھی کھانے کو کہا۔ میں نے کھانا شروع کیا اور دل میں سوچا کہ کھانا بھی اور آتا ہو گا۔ اس لیے بہت آہستہ آہستہ کھانا شروع کیا۔ مہندی نے میری طرف دیکھ کر کہا کہ کیا تمہارا روزہ نہ تھا؟ میں نے کہا، تھا، پھر پوچھا کہ کیا کل روزہ نہ رکھو گے؟ میں نے کہا، رمضان کا مہینہ ہے، روزہ کیوں نہ رکھوں گا۔ کہا پھر اچھی طرح کھاؤ اور یہ امید نہ رکھو کہ اور کھانا آتا ہو گا کیونکہ اس کے سوا اور کھانا ہمارے یہاں نہیں ہے۔

میں نے تعجب سے کہا کہ امیر المؤمنین یہ کیا معاملہ ہے۔ اللہ تعالیٰ نے تو آپ کو تمام نعمتیں عطا کی ہیں۔ مہندی نے کہا ”ہاں یہ سچ ہے مگر میں نے غور کیا تو بنو امیہ میں حضرت عمر بن عبدالعزیز کو پایا کہ وہ کم کھانے اور رعایا کی راحت رسانی کی فکر سے بہت ہی لاغر ہو گئے تھے، پھر میں نے اپنے خاندان پر غور کیا تو مجھ کو بڑی شرم آئی کہ ہم لوگ بنی ہاشم ہو کر ان کی مانند بھی نہ ہوں۔ اسی لیے میں نے یہ طرز اختیار کیا جو تم دیکھ رہے ہو۔“ مہندی نے لہو و لعب کو سختی سے روک دیا تھا۔ گانے بجانے کو حرام قرار دیا تھا۔ عاملان سلطانی کو ظلم کرنے سے سخت ممانعت کر دی تھی۔ دفتر کے معاملات میں سختی سے کام لیتا تھا۔ خود روزانہ اجلاس کرتا اور دربار عام میں انفصال مقدمات کا کام کرتا، منشیوں کو اپنے پاس بٹھا کر حساب کتاب کرتا تھا۔

جیسا کہ اوپر گزر چکا ہے مہندی باللہ کو بھی ترکوں ہی نے خلافت پر بٹھایا تھا۔ صالح بن و صیف نے جو ترکوں میں سب سے زیادہ قابو یافتہ ہو رہا تھا، مہندی باللہ کو تخت نشین کرنے کے بعد ہی احمد بن اسرائیل، زید بن معز باللہ، ابو نوح کو گرفتار کر کے قتل کر دیا اور ان کے مال و اسباب کو ضبط کر لیا، پھر حسن بن مخلد کو بھی گرفتار کر کے اس کا مال و اسباب ضبط کر لیا۔ خلیفہ مہندی باللہ کو جب ان حالات کی اطلاع ہوئی تو بہت رنجیدہ ہوا اور کہا کہ ان لوگوں کے لیے قید ہی مصیبت کیا کم تھی جو ان کو ناحق قتل کیا گیا۔ اس کے بعد خلیفہ مہندی باللہ نے سامرا سے تمام لوٹھیوں اور مغنیوں کو نکلوادیا۔ محل سرائے شاہی میں جس قدر درندے پلے ہوئے تھے، سب کے مار ڈالنے اور کتوں کے نکلوادینے کا حکم دیا۔ قلم دان وزارت سلیمان بن وہب کے سپرد کیا مگر صالح بن و صیف نے اپنی حکمت عملی اور خوش تدبیری سے سلیمان بن وہب کو بھی اپنے قابو میں کر لیا اور خود حکومت کرنے لگا۔ معز کی معزولی اور مہندی کی تخت نشینی کے وقت موسیٰ بن بغادار الخلفہ میں موجود نہ تھا۔ وہ رے کی طرف گیا ہوا تھا۔ اس نے جب یہ سنا کہ صالح نے معز کو معزول کر کے مہندی کو خلیفہ بنا دیا ہے تو وہ معز کے

خون کا بدلہ لینے کا اعلان کر کے دار الخلافہ کی طرف روانہ ہوا۔ یہاں آکر دربار خلافت میں حاضری کی درخواست بھجوائی۔ صالح موسیٰ کے آنے کی خبر سن کر روپوش ہو گیا تھا۔

موسیٰ کو خلیفہ نے اندر آنے کی اجازت دی۔ اس نے آتے ہی خلیفہ کو گرفتار کر کے اور ایک خچر پر سوار کر کر قید خانہ میں لے جانا چاہا۔ مہندی نے کہا کہ موسیٰ اللہ تعالیٰ سے ڈر۔ آخر تیری نیت کیا ہے؟ موسیٰ نے کہا کہ میری نیت بخیر ہے۔ آپ یہ حلف لیجئے کہ صالح کی طرفداری نہ کریں گے۔ خلیفہ نے یہ حلف کر لیا۔ موسیٰ نے اسی وقت خلیفہ کی بیعت کر لی۔ اس کے بعد موسیٰ نے صالح کی تلاش شروع کی۔ خلیفہ نے یہ کوشش کی کہ موسیٰ اور صالح میں صلح ہو جائے۔ اس کوشش کا نتیجہ یہ ہوا کہ موسیٰ اور اس کے ہمراہیوں کو یہ شبہ گزر گیا کہ صالح کا پتہ خلیفہ کو معلوم ہے اور اسی نے صالح کو چھپا رکھا ہے۔ چنانچہ موسیٰ بن بغا کے مکان پر ترکوں کا جلسہ مشورت منعقد ہوا اور خلیفہ مہندی کے قتل یا معزولی کی تدبیریں سوچی گئیں۔ اس مجلس کا حال خلیفہ کو معلوم ہو گیا۔ اگلے دن سب کو دربار عام میں بلوایا اور صلح ہو کر دربار میں غضب آلود چہرہ کے ساتھ آیا۔ ترکوں سے مخاطب ہو کر کہا کہ ”مجھ کو تمہارے مشوروں کا حال معلوم ہو چکا ہے۔ تم مجھ کو دوسرے خلفاء کی طرح نہ سمجھنا۔ جب تک میرے ہاتھ میں تلوار ہے تم میں سے بہت سوں کی جان لے لوں گا۔ میں وصیتیں کر آیا ہوں اور مارنے مرنے پر آمادہ ہوں۔ تم یاد رکھو میری دشمنی تمہارے لیے باعث وبال ہوگی۔ میں قسمیہ کہتا ہوں کہ مجھ کو صالح کا کوئی حال معلوم نہیں کہ کہاں روپوش ہے؟“

یہ سن کر لوگ خاموش رہے اور اس شورش میں سکون پیدا ہو گیا۔ اس کے بعد موسیٰ نے منادی کرنا دی کہ جو شخص صالح کو گرفتار کر کے لائے گا۔ وہ دس ہزار انعام پائے گا۔ اتفاقاً ایک جگہ صالح کا پتہ چل گیا۔ موسیٰ نے اس کو قتل کر کے اس کا سر نیزہ پر رکھ کر شہر میں تشہیر کر لیا۔ مہندی کو یہ حرکت ناگوار گزری مگر ترکوں کی طاقت کے مقابلہ میں خلیفہ کچھ نہ کر سکتا تھا، سخت مجبور تھا۔ آخر خلیفہ نے بابکیال نامی ترک سردار کو لکھا کہ موقعہ پا کر موسیٰ کو قتل کر دو۔ بابکیال نے یہ خط موسیٰ کو دکھا دیا۔ موسیٰ فوج لے کر قصر خلافت پر چڑھ آیا۔ ادھر اہل مغرب اور اہل فرغانہ نے خلیفہ مہندی کی طرف سے مدافعت کی، متعدد لڑائیاں ہوئیں۔

بابکیال اس عرصہ میں مقید ہو کر خلیفہ مہندی کی قید میں آچکا تھا۔ خلیفہ مہندی نے بابکیال کو قتل کر کے اس کا سر ترکوں کی طرف پھینک دیا۔ اس سے مخالف ترکوں کا جوش اور بھی بڑھ گیا اور وہ ترک جو فرغانہ وغیرہ کے خلیفہ کی فوج میں شامل تھے، بابکیال کے قتل سے ناراض ہو کر موسیٰ کی فوج میں جا ملے۔ جس زمانے میں ترکوں نے خلیفہ مہندی کا محاصرہ کر رکھا تھا، بغداد و سامرا اور دوسرے مقامات کی رعایا خلیفہ مہندی کے لیے دعائیں مانگ رہی تھی کیونکہ رعایا اس خلیفہ کے عدل و انصاف سے بہت خوش تھی اور خلیفہ صالح کے لقب سے یاد کرتی تھی مگر نتیجہ اس کا مہندی کے خلاف نکلا۔ خلیفہ کو شکست ہوئی اور ترکوں نے اس کو گرفتار کر کے خصیتیں دبا کر مار ڈالا۔ یہ حادثہ ۱۱۴ھ / ۷۰۲ء میں ہوا۔ خلیفہ مہندی نے پندرہ دن کم ایک سال خلافت کی اور ۳۸ سال کی عمر میں مقتول ہوا۔ اس کے بعد ترکوں نے ابو العباس احمد بن متوکل کو جو مقام جو سن

میں قید تھا، قید سے نکال کر تخت نشین کیا۔ اس کے ہاتھ پر بیعت کی اور معتمد علی اللہ کا لقب تجویز کیا۔

## معتمد علی اللہ

معتمد علی اللہ بن متوکل علی اللہ بن معتمد باللہ بن ہارون الرشید سنہ ۲۲۹ھ میں ایک رومیہ ام ولد قتیان نامی کے پیٹ سے پیدا ہوا تھا۔ خلیفہ معتمد نے عبید اللہ بن یحییٰ بن خاقان کو وزارت کا عہدہ عطا کیا۔ یہ عبید اللہ سنہ ۲۶۳ھ میں گھوڑے سے گر کر مر اور قلمدان وزارت محمد بن مخلد کو ملا۔

علویوں کا خروج : سنہ ۲۵۶ھ میں ابراہیم بن محمد بن یحییٰ بن عبد اللہ بن محمد بن حنفیہ بن علی بن ابی طالب معروف بہ ابن صوفی نے مصر میں اور علی بن زید علوی نے کوفہ میں دولت عباسیہ کے خلاف خروج کیا۔ ابن صوفی کو مصر میں کئی ہنگاموں اور لڑائیوں کے بعد ناکامی کا منہ دیکھنا پڑا۔ مصر سے بھاگ کر مکہ میں آیا۔ وہاں کے عامل مکہ نے گرفتار کر کے احمد بن طولون کے پاس مصر بھیج دیا، اس نے قید کر دیا۔ کچھ مدت کے بعد قید سے رہا کر دیا۔ ابن صوفی مصر سے چھوٹ کر مدینہ میں آیا اور یہیں وفات پائی۔ علی بن زید نے کوفہ میں خروج کر کے وہاں کے عامل کو نکال دیا اور خود کوفہ پر متصرف ہو گیا۔ خلیفہ معتمد نے شاہ بن میقال نامی سردار کو کوفہ کی طرف بھیجا مگر اس نے علی بن زید کے مقابلے میں شکست کھائی۔ تب خلیفہ نے کچور نامی سردار کو بھیجا۔ اس نے علی بن زید کو شکست دے کر شوال سنہ ۲۵۶ھ میں علی بن زید پر دوبارہ چڑھائی کی، لڑائی ہوئی۔ اس لڑائی میں علی بن زید شکست کھا کر گرفتار ہوا اور کچور اس کو دار الخلافہ کی طرف لے آیا۔ حسین بن زید علوی نے رے پر قبضہ کر لیا اور موسیٰ بن بغا اس کے مقابلہ کو روانہ ہوا۔

علی نامی ایک شخص نے اپنے آپ کو اس سے چند روز پیشتر علوی ظاہر کر کے اول بحرین میں لوگوں کو اپنی طرف متوجہ کیا، پھر احسا چلا آیا۔ وہاں بھی اپنے آپ کو علوی بتایا مگر سلسلہ نسب جو پہلے بتایا تھا، اس کو تبدیل کر دیا۔ چونکہ جا بجا علوی لوگ خروج کر رہے تھے، اس کے دل میں بھی امنگ پیدا ہوئی اور اپنے آپ کو علوی بتا کر لوگوں کو اپنی طرف مائل کرنے میں مصروف رہا۔ مگر ہر جگہ اس کے نسب کا راز فاش ہوتا رہا۔ یہ علوی نہ تھا۔ آخر بغداد میں اس نے چند غلاموں کو اپنے ساتھ ملایا اور ان کو ہمراہ لے کر بصرہ گیا۔ وہاں پہنچ کر اس نے اعلان کیا کہ جو زنگی غلام ہمارے پاس چلا آئے گا وہ آزاد ہے۔ اس اعلان کو سن کر زنگی غلاموں کا انبوه کثیر اس کے گرد جمع ہو گیا۔

ان غلاموں کے آقا جب علی کے پاس آئے اور اپنے غلاموں کی نسبت اسے سے گفتگو کرنی چاہی تو علی نے اشارہ کر دیا۔ زنگیوں نے اپنے آقاؤں کو گرفتار کر لیا، پھر علی نے ان کو چھوڑ دیا۔ علی کے جھنڈے کے نیچے زنگی غلاموں کی جمعیت ہر روز ترقی کرتی رہی اور علی ان کو ملک گیری اور تیغ زنی کی ترغیب اپنی پر جوش تقریروں سے دیتا رہا، پھر قادسیہ اور اس کے نواح کو لوٹ کر بصرہ کی طرف آیا۔ اہل بصرہ نے مقابلہ کیا مگر شکست کھائی۔ اس کے بعد بصرہ والوں نے بار بار مقابلہ کی تیاری کی اور ہر مرتبہ شکست ہی کھائی۔



زنگیوں کی فوج نے بصرہ پر قبضہ کر لیا۔ دربار خلافت سے ابو ہلال ترکی چار ہزار کی جمعیت سے مامور ہوا۔ نہریان پر مقابلہ ہوا۔ زنگیوں نے اس کو بھی شکست دے کر بھگا دیا۔ غرض زنگیوں نے نہ صرف بصرہ بلکہ ایلمہ و اہواز اور دوسرے مقامات پر تصرف کر لیا۔ بار بار دربار خلافت سے ترکی سردار فوجیں لے کر آئے اور ہر مرتبہ شکست کھا کر واپس گئے۔ آخر سعید بن صالح نے شکست دے کر زنگیوں کو بصرہ سے نکالا مگر زنگیوں نے ۱۵ شوال سنہ ۲۵۷ھ کو بزور تیغ بصرہ پر قبضہ حاصل کر کے تمام بصرہ کو جلا کر خاک سیاہ کر دیا۔ بڑی بڑی قیمتی اور خوبصورت عمارتیں جل کر خاکستر اور مٹی کا ڈھیر بن گئیں۔ لوٹ مار کی انتہا نہ تھی، جو سامنے آیا وہ قتل کیا گیا۔

یہ حالات سن کر خلیفہ معتمد نے محمد معروف بہ مولد کو ایک عظیم الشان لشکر کے ساتھ روانہ کیا۔ اس کا مقابلہ زنگیوں نے بصرہ سے نکل کر نہر معقل پر کیا۔ لشکر مولد کو شکست دے کر بھگا دیا اور تمام مال و اسباب لوٹ کر بھاگتے ہوئے کو قتل کیا پھر نہر معقل کی طرف واپس آگئے۔ اس کے بعد خلیفہ معتمد نے منصور بن جعفر خیاط کو زنگیوں کے مقابلہ پر مامور کیا۔ زنگی اپنے سردار علی بن ابان کی ماتحتی میں مقابلہ پر آئے، سخت معرکہ ہوا۔ صبح سے دوپہر تک برابر تلوار چلی۔ آخر منصور بن جعفر کو شکست ہوئی اور وہ مارا گیا۔ اس خبر کو سن کر خلیفہ معتمد باللہ نے اپنے بھائی ابو احمد موفق کو جسے وہ مکہ مکرمہ کی گورنری پر مامور کر چکا تھا مکہ مکرمہ سے بلایا اور اس کو مصر، قنسرین و عواصم کی سند گورنری دے کر زنگیوں کے مقابلہ پر مامور کیا اور اس کے ساتھ ہی مفلح کو بھی ایک فوج دے کر بھیجا۔ یہ دونوں زنگیوں کے مقابلہ کو روانہ ہوئے۔

زنگیوں سے لڑائی ہوئی اور مفلح مارا گیا اور اس کے ہمراہی فرار ہونے لگے۔ اس سے موفق کے ہمراہیوں میں بھی پریشانی اور بے ترتیبی نمودار ہوئی۔ آخر موفق نے طرح دے کر اپنے لشکر کو بچایا اور ترتیب دے کر نہر ابو نصیب کے کنارے آکر زنگیوں سے نبرد آزما ہوا۔ زنگیوں کو شکست دی اور ان کی جمعیت کو پریشان کر کے بہت سوں کو گرفتار و قید کر کے اور بہت سے قیدیوں کو ان کی قید سے چھڑا کر واپس سامرا میں آیا مگر اس شکست سے زنگیوں کا فتنہ فرو نہیں ہوا۔ انہوں نے اپنی جمعیت فراہم کر کے پھر قتل و غارت کا بازار گرم رکھا اور سنہ ۲۷۰ھ تک اسی طرح بصرہ اور عراق کے اکثر حصہ پر مستولی رہے۔

**یعقوب بن لیث کی گورنری :** معتمد کی تخت نشینی کے پہلے ہی سال یعنی سنہ ۲۵۶ھ میں محمد بن واصل بن ابراہیم تمیمی نے جو اصل میں عراق عرب کا باشند تھا اور بہت دنوں سے فارس میں رہتا تھا، بعض کردوں کو اپنے ساتھ شامل کر کے فارس کے گورنر حرث بن سیمان کو قتل کیا اور صوبہ فارس پر قابض و متصرف ہو گیا۔ ادھر یعقوب بن لیث صفار کو جب یہ بات معلوم ہوئی تو وہ فارس پر حملہ آور ہوا۔ موفق نے اس وقت فارس کو یعقوب صفار کے پنجے سے بچانا ضروری سمجھ کر یعقوب بن لیث کے پاس طخارستان و بلخ کی سند گورنری معتمد سے لکھوا کر بھجوا دی اور کہلا بھیجا کہ تم فارس کا خیال ترک کر دو اور بلخ و طخارستان میں اپنی حکومت قائم کرو۔ یعقوب بن لیث نے اس کو بہت غنیمت سمجھا اور بلخ و طخارستان کا بخوبی انتظام کر کے کابل پہنچا اور رتبیل کو گرفتار کیا۔ اس کے بعد خلیفہ کی خدمت میں تحف و ہدایہ روانہ کئے۔

پھر بختان آیا بختان سے ہرات اور ہرات سے خراسان کے شہروں کو قبضہ میں لانے لگا۔ سنہ ۲۵۹ھ میں یعقوب بن لیث نے خراسان پر قبضہ کر کے وہاں سے خاندان طاہریہ کے افراد کو خارج کر دیا۔ خلیفہ معتمد نے ایک تہدید آمیز فرمان بھیجا کہ تم انہیں شہروں پر قانع رہو جن کی سند گورنری تم کو دی گئی ہے۔ خراسان پر تصرف نہ کرو مگر معقوب نے اس فرمان پر کوئی التفات نہ کیا۔ سنہ ۲۶۰ھ میں حسن بن زید علوی نے دیلم سے فوج لے کر یعقوب پر حملہ کیا۔ سخت لڑائی کے بعد حسن بن زید ہزیمت پا کر دیلم کی طرف واپس گیا اور یعقوب نے ساریہ اور آمل پر قبضہ کر لیا۔ اس کے بعد بختان کی طرف چلا گیا۔

**بغاوت موصل :** معتمد نے موصل کی گورنری پر ایک سردار اساتکین کو مامور کیا۔ ترکوں نے اہل موصل پر ظلم و زیادتی شروع کی۔ نتیجہ یہ ہوا کہ اہل موصل نے یحییٰ بن سلیمان کو اپنا امیر و حاکم بنا لیا اور ترکوں کو مار کر نکال دیا۔ خلیفہ کو اس بغاوت کا حال معلوم ہوا۔ ترکوں کی فوج بھیجی گئی، سخت سخت معرکے ہوئے مگر انجام یہ ہوا کہ خلیفہ کی فوج یعنی ترکوں کو ناکامی ہوئی اور موصل میں یحییٰ بن سلیمان کی حکومت قائم ہو گئی۔ یہ واقعہ سنہ ۲۶۰ھ اور سنہ ۲۶۱ھ کا ہے۔

**ابن مصلح، ابن واصل اور ابن لیث صفار :** سنہ ۲۵۶ھ میں جب یعقوب بن لیث نے محمد بن واصل سے صوبہ فارس کے چھین لینے کے لیے چڑھائی کی تو خلیفہ نے بلخ و طخارستان کی گورنری اس کو دے کر واپس کر دیا تھا کہ یعقوب کا قبضہ فارس کے صوبہ پر نہ ہو اور خود عبدالرحمن بن مصلح کو فوج دے کر روانہ کیا کہ محمد بن واصل سے صوبہ فارس چھین کر قبضہ کرو۔ عبدالرحمن اور محمد کی لڑائیاں شروع ہو گئیں۔ عبدالرحمن بن مصلح کی کمک پر خلیفہ نے طاشتر ترکی کو بھی مامور کیا۔ نتیجہ یہ ہوا کہ طاشتر ترکی میدان جنگ میں مارا گیا اور سنہ ۲۶۲ھ میں محمد بن واصل نے عبدالرحمن بن مصلح کو گرفتار کر لیا۔ اب خلیفہ معتمد نے محمد بن واصل سے خط و کتاب شروع کی اور عبدالرحمن بن مصلح کی رہائی کے متعلق تحریک کی۔ محمد بن واصل نے خلیفہ کے خطوں کا تو کوئی جواب نہ دیا مگر عبدالرحمن بن مصلح کو قتل کر کے شہر واسط پر حملہ کی تیاری کر دی، جہاں موسیٰ بن بغا بمعہ فوج مقیم تھا۔ محمد بن واصل واسط کی طرف چلا تو راستے میں ابراہیم بن سیماء ہواز میں سدراہ ہوا۔

ادھر سے ابوالساج نے جس کو خلیفہ نے صوبہ فارس کی سند گورنری انہیں ایام میں دی تھی۔ اپنے داماد عبدالرحمن کو محمد بن واصل کے مقابلہ اور صوبہ فارس پر قبضہ کرنے کے لیے روانہ کیا۔ ابوالساج خود زنگیوں کی جنگ میں مصروف تھا، جنہوں نے بصرہ اور اس کے نواح میں قیامت برپا کر رکھی تھی۔ ابوالساج کا داماد عبدالرحمن جب فوج لے کر چلا تو راستے میں زنگیوں کے سردار علی بن ابان سے اتفاقاً بھٹڑ ہو گئی۔ علی بن ابان نے عبدالرحمن کو شکست دے کر مار ڈالا۔ محمد بن واصل ہواز میں ابراہیم سیماء کے مقابلہ میں صف آراء ہوا۔ اسی اثناء میں خبر پہنچی کہ یعقوب بن لیث صفار بختان سے فوج لے کر حملہ آور ہوا ہے۔ محمد بن واصل تمیمی ابراہیم بن سیماء مقابلہ سے منہ موڑ کر فارس کی طرف لوٹا۔ آخر صفار اور محمد بن واصل کا مقابلہ ہوا۔ ابن واصل کو شکست ہوئی۔ وہ میدان جنگ سے اپنی جان بچا کر بھاگا اور یعقوب صفار نے تمام صوبہ فارس پر قبضہ کر لیا۔

خراسان پہلے ہی اس کے قبضہ میں آچکا تھا۔ اب سنہ ۲۶۱ھ میں فارس پر بھی اس کا قبضہ ہو گیا۔

دولت سامانیہ کی ابتدا : سامانی خاندان کا حال تو تفصیلی طور پر آگے بیان کیا جائے گا لیکن محض یاد دہانی اور سلسلہ کے مربوط رکھنے کے لیے اس جگہ اس کی ابتدا کا حال بیان کر دینا ضروری ہے۔ اسد بن سامان خراسان کے ایک نامور اور ذی عزت خاندان کا شخص تھا۔ اسد بن سامان کے چار بیٹے تھے۔ نوح، احمد، یحییٰ اور الیاس۔ جس زمانہ میں مامون الرشید خراسان کے دارالسلطنت مرو میں مقیم تھا۔ اسی زمانہ میں یہ چاروں بھائی مامون الرشید کی خدمت میں حاضر ہوئے۔ مامون الرشید نے اپنے وزیر اعظم فضل بن سہل کی تجویز کے موافق ان چاروں کو اچھے اچھے عہدوں پر مامور فرمایا۔ جب مامون الرشید خراسان میں غسان بن عباد کو اپنا نائب السلطنت اور حاکم خراسان بنا کر بغداد کی جانب روانہ ہوا تو غسان بن عباد نے نوح کو سمرقند کی، احمد کو فرغانہ کی، یحییٰ کو شاش و اشروسنہ کی اور الیاس کو ہرات کی حکومت پر مامور کیا۔

جب مامون الرشید نے طاہر بن حسین اپنے مشہور سپہ سالار کو خراسان کی حکومت پر مامور کر کے بھیجا تو طاہر بن حسین نے بھی ان چاروں بھائیوں کو بدستور مامور رکھا۔ اس کے بعد نوح بن اسد کا جب انتقال ہوا تو طاہر بن حسین نے سمرقند کے علاقے کو یحییٰ اور احمد کے علاقوں میں شامل کر دیا۔ اس کے چند روز بعد الیاس نے عبداللہ بن طاہر کے عہد گورنری میں وفات پائی تو عبداللہ بن طاہر نے الیاس کے بیٹے ابواسحاق محمد کو اس کے باپ کی جگہ ہرات کی حکومت عطا کی۔ احمد بن اسد کے ساتھ بیٹے تھے۔ نصر، یعقوب، یحییٰ، اسماعیل، ابوالاشعث، ابو خانم حمید اور اسد۔ جب احمد بن اسد کا انتقال ہوا تو سمرقند کے صوبہ کی حکومت اس کے بڑے بیٹے نصر کو ملی۔

نصر اس صوبہ پر خاندان طاہریہ کے خراسان سے بے دخل ہونے اور یعقوب بن لیث صفار کے قابض و متصرف ہونے تک حکومت کرتا رہا اور قابض و متصرف رہا۔ سنہ ۲۶۱ھ میں خلیفہ معتمد علی اللہ نے نصر کے پاس صوبہ سمرقند کی سند گورنری بھیج دی۔ اب تک اس صوبہ کے حاکم کو حاکم خراسان ہی کے یہاں سے سند حکومت ملا کرتی تھی لیکن ملک خراسان کے قبضہ سے نکل جانے اور یعقوب صفار کے قبضہ میں چلے جانے کے باعث خلیفہ نے مناسب سمجھا کہ کم از کم علاقہ ماوراء النہر ہی میں ہماری سیادت قائم رہے۔ اس لیے براہ راست دربار خلافت سے نصر کے پاس سند حکومت بھیجی گئی اور لکھا گیا کہ یعقوب صفار سے اس ملک کی حفاظت کرو۔ نصر نے اپنے بھائی اسماعیل کو بخارا کی امارت عطا کی اور خود سمرقند میں حکومت کرتا رہا۔ سنہ ۲۷۵ھ میں ان دونوں بھائیوں میں ناراضی پیدا ہوئی، لڑائی تک نوبت پہنچی۔ اسماعیل نے فتح پائی۔ نصر گرفتار ہو کر اسماعیل کے سامنے آیا تو اسماعیل نے دوڑ کر بھائی کی قدم بوسی کی اور اس کو تخت پر بٹھا کر خود اس کی فرماں برداری کا اقرار کیا اور پھر بدستور سابق دونوں بھائی حکومت کرنے لگے۔ اسی اسماعیل نے دولت سامانیہ کی بنیاد قائم کی، جس کا ذکر بعد میں آئے گا۔

ولی عہدی کی بیعت : ماہ شوال سنہ ۲۶۱ھ میں خلیفہ معتمد نے ایک دربار عام کیا اور تمام اراکین دربار

کے روبرو اس بات کا اعلان کیا کہ میرے بعد میرا بیٹا جعفر ولی عہد سلطنت ہے اور اس کے بعد میرا بھائی احمد موفق مستحق خلافت ہے لیکن اگر میری وفات تک جعفر بالغ نہ ہو تو پھر موفق ہی تخت خلافت کا مالک ہو گا اور اس کے بعد جعفر مستحق خلافت سمجھا جائے گا۔ چنانچہ اسی قرارداد پر سب سے بیعت لی گئی۔ جعفر کو مفوض الی اللہ کا خطاب دیا گیا اور افریقہ، مصر، شام، جزیرہ، موصل و آرمینیا کی حکومت اس کو دی گئی اور موسیٰ بن بغا کو اس کا نائب مقرر کیا گیا۔ ابواجہد کو الناصر لدین اللہ الموفق کا خطاب دے کر بلاد شرقیہ بغداد، کوفہ، طریق مکہ، یمن، کسکر، اہواز، فارس، اصفہان، رے، زنجان اور سندھ کی حکومت عطا کی۔ ان دونوں ولی عہدوں کے لیے دو سفید جھنڈے بنائے گئے۔ اس بیعت ولی عہدی کے بعد خلیفہ معتمد نے اپنے بھائی موفق کو زنگیوں کی سرکوبی پر مامور کیا۔

**جنگ صفار:** موفق ابھی زنگیوں کی جانب روانہ نہیں ہونے پایا تھا کہ خلیفہ کے پاس خبر پہنچی کہ یعقوب صفار خراسان کے قبضہ و انتظام سے فارغ دار الخلافہ کی طرف فوجیں لیے ہوئے بڑھ رہا ہے۔ یہ سن کر سب پریشان ہو گئے۔ موفق برادر خلیفہ کا ارادہ بھی زنگیوں کی طرف جانے کا ملتوی ہو گیا۔ خلیفہ نے خود دار الخلافہ سے کوچ کر کے مقام زعفرانیہ میں قیام کیا اور اپنے بھائی موفق کو صفار کے مقابلہ پر روانہ کیا۔ موفق کے میمنہ میں موسیٰ بن بغا اور میسرہ میں مسرور بلخی افسر تھا۔ قلب کی سرداری خود موفق کے ہاتھ میں تھی۔ صبح سے عصر کے وقت تک نہایت خونریز جنگ ہوئی۔ کبھی صفار کی فوج پیچھے ہٹ جاتی تھی، کبھی موفق کی۔ فتح و شکست کا کوئی فیصلہ نہیں ہو سکا تھا کہ اتنے میں خلیفہ نے موفق کی کمک کے لیے ایک اور فوج بھیج دی۔ اس تازہ دم امداد کے آجانے سے یعقوب بن لیث کی فوج پر آثار ہزیمت نمودار ہو گئے۔ یعقوب صفار اور اس کی فوج میدان جنگ سے فرار ہو گئی۔ موفق کی فوج نے اس کے لشکر گاہ کو خوب لوٹا۔ صفار میدان جنگ سے شکست کھا کر خوزستان کی طرف روانہ ہوا اور مقام جندی ساہور میں جا کر قیام کیا۔ موفق صفار کا تعاقب نہیں کر سکا بلکہ واسط میں آ کر مقیم ہوا اور وہاں سے بیمار ہو کر بغداد چلا آیا۔

ادھر موفق اور صفار مصروف جنگ تھے، ادھر محمد بن واصل نے جو پہلے صفار سے شکست کھا کر اور صوبہ فارس چھنوا کر بھاگا ہوا تھا۔ موقع مناسب سمجھا اور اس نے خروج کر کے میدان خالی پا کر فارس پر قبضہ کر لیا۔ صفار جب شکست کھا کر جندی ساہور میں گیا تو زنگیوں نے صفار کے پاس خط بھیجا اور اس کو خلیفہ کے خلاف جنگ کرنے کی ترغیب دے کر اپنی امداد کا وعدہ کیا۔ صفار نے اس خط کے جواب میں ﴿ قُلْ يَا أَيُّهَا الْكَافِرُونَ لَا أَعْبُدُ مَا تَعْبُدُونَ وَلَا أَنْتُمْ ﴾ آخر سورۃ تک لکھ کر بھیج دی اور ایک لشکر عمر بن سری کی افسری میں محمد بن واصل کے مقابلہ پر روانہ کر دیا۔ عمر بن سری نے محمد بن واصل کو فارس سے نکال کر فارس پر قبضہ کر لیا۔ معتمد نے یعقوب صفار کی لڑائی کے بعد موسیٰ بن بغا کو زنگیوں کے مقابلہ پر روانہ کیا۔ ادھر صفار نے ایک سردار کو اہواز کی طرف روانہ کیا۔ مقام اہواز پر خلیفہ بغداد، صفار اور زنگیوں کے تینوں لشکر آپس میں معرکہ آرا ہوئے۔ کوئی کسی کا طرفدار نہ تھا۔ یعقوب صفار جندی ساہور سے سجستان کی طرف روانہ ہوا اور نیشاپور پر عزیز بن سری کو اور

ہرات پر اپنے بھائی عمر بن لیث کو حاکم مقرر کر گیا۔ یہ سب سنہ ۲۶۱ھ کے واقعات ہیں۔

واسط پر زنگیوں کا قبضہ : یعقوب صفار جندی ساہور پر قبضہ کر کے اور اپنا ایک عامل مقرر کر کے جستان کی جانب گیا تھا۔ ایک سردار کو اہواز کی جانب بھیج گیا تھا۔ آخر اہواز پر زنگیوں نے صفار کا قبضہ تسلیم کر لیا اور صفار کے لشکر سے صلح کر کے وہ واسط کی طرف متوجہ ہوئے۔ وہاں خلیفہ کی طرف سے ایک ترک سردار مامور تھا، زنگیوں نے اس کو شکست دے کر واسط پر قبضہ کر لیا اور شاہی فوجیں زنگیوں کے مقابلہ پر نہ ٹھہر سکیں۔ یہ واقعہ سنہ ۲۶۳ھ کا ہے۔

شام پر احمد بن طولون کا قبضہ : سنہ ۲۶۴ھ میں ماجور نامی ایک ترک شام کی حکومت پر مامور تھا۔ اس کا انتقال ہوا تو اس کے بیٹے نے شام کی حکومت اپنے ہاتھ میں لی۔ احمد طولون یہ خبر سن کر مصر میں اپنے بیٹے عباس کو اپنا قائم مقام بنا کر خود دمشق کی طرف متوجہ ہوا۔ ترک زادے نے اطاعت اختیار کی اور ابن طولون نے سنہ ۲۶۴ھ میں دمشق اور اس کے تمام علاقے پر قبضہ کر لیا اور دو برس تک ملک شام میں قیام کر کے اس ملک کا ہر طرح اطمینان بخش انتظام کیا اور سنہ ۲۶۶ھ میں شام سے مصر کی طرف روانہ ہوا۔ اس طرح احمد بن طولون کی حکومت میں مصر و شام دونوں ملک آ گئے۔

یعقوب بن لیث صفار کی وفات : یعقوب بن لیث صفار کی طاقت بہت بڑھ چکی تھی۔ اگرچہ خراسان، طبرستان اور فارس میں احمد بن عبد اللہ نجستانی، سعید بن طاہر، علی بن یحییٰ خارجی، حسن بن زید علوی، رافع بن ہرثمہ وغیرہ اپنی دعویٰ داران حکومت مصروف زور آزمائی تھے اور ہر ایک دوسرے سے بازی لے جانا چاہتا تھا اور نہیں کہا جاسکتا تھا کہ کون غالب اور کون مغلوب ہو گا مگر بظاہر یعقوب بن لیث صفار ان میں سب سے زیادہ لائق، عالی حوصلہ اور طاقتور تھا، یعقوب بن لیث کے قبضہ میں ملک بھی بہت وسیع تھا۔ خلیفہ معتمد نے یہ دیکھ کر کہ شام کا ملک بھی نکل گیا، عراق کے بھی ایک بڑے حصے پر زنگیوں نے قبضہ کر رکھا ہے اور کسی طرح زیر ہونے میں نہیں آتے۔ ادھر خراسان و فارس وغیرہ کے مشرقی صوبے بھی قبضے سے نکل گئے۔ یہ مناسب سمجھا کہ یعقوب بن لیث کو خراسان وغیرہ صوبوں کی باقاعدہ سند حکومت دربار خلافت سے بھیج دی جائے تاکہ وہ اطاعت و فرماں برداری کے اقرار سے منحرف نہ ہو اور ملک میں انتظام قائم ہو جائے۔ اس کے متعلق بذریعہ خط و کتابت سلسلہ جنابانی شروع ہو چکی تھی کہ ۱۹ شوال سنہ ۲۶۵ھ کو یعقوب بن لیث صفار نے بعارضہ قونج وفات پائی۔ یعقوب صفار کے پاس صوبہ فارس کی گورنری خلیفہ نے روانہ کر دی تھی، جو اس وقت پہنچی جب یعقوب صفار کا دم نکل رہا تھا۔ یعقوب کے بعد اس کا بھائی عمرو بن لیث صفار تخت نشین ہوا اور اس نے خلیفہ کی خدمت میں اطاعت و فرماں برداری کے اقرار کی عرضی روانہ کی۔ خلیفہ اس عرضی کو پڑھ کر بہت خوش ہوا اور عمرو بن لیث کے نام خراسان، اصفہان، سندھ، جستان کی سند گورنری روانہ کر کے پولیس بغداد و سامرا کی افسری بھی عطا کی۔ ساتھ ہی خلعت بھی روانہ کیا۔ اس فرمان اور خلعت کا اثر یہ ہوا کہ عام طور پر لوگوں نے

بطیب خاطر عمرو بن لیث کی حکومت کو تسلیم کر لیا اور اس کی طاقت بڑھ گئی۔

موفق و معتضد کے ہاتھوں زنگیوں کا استیصال : زنگیوں کی چیرہ دستی اور لشکر خلافت کا بار بار ان کے مقابلہ میں شکست پانا کوئی معمولی بات نہ تھی۔ قریباً دس سال ہو گئے تھے کہ زنگی برابر شاہی لشکر اور نامور سرداروں کو نیچا دکھا رہے تھے اور شہروں کے امن و امان کو غارت کر چکے تھے۔ ایک ایک زنگی نے دس دس اور پندرہ پندرہ علوی و ہاشمی عورتیں اپنے تصرف میں رکھ چھوڑی تھیں۔ بہبود اور غیبت نامی ان کے سردار منبروں پر چڑھ کر خلفاء راشدین، اہل بیت اور ازواج مطہرات سب کو گالیاں دیتے تھے۔ بہبود نے عالم الغیب ہونے کا دعویٰ کیا تھا، رسالت کا بھی مدعی تھا۔ قریباً ایک کروڑ مسلمانوں کو قتل کر چکے تھے۔ پیہم فتح مندی نے ان کی ہیبت دلوں پر طاری کر دی تھی۔ ترکوں کے غرور بہادری کو بھی انہوں نے خاک میں ملا دیا تھا۔

ترک ان کے نام سے لرزتے تھے۔ آخر خلیفہ معتمد کے بھائی موفق نے اپنے بیٹے ابو العباس معتضد کو جو کہ بعد میں معتضد باللہ کے لقب سے خلیفہ ہوا، زنگیوں کی جنگ پر ماہ ربیع الثانی سنہ ۲۶۶ھ میں مامور کیا۔ ابو العباس معتضد نے واسط کے قریب ایک سخت لڑائی کے بعد زنگیوں کو شکست فاش دی۔ یہ پہلی قابل تذکرہ شکست تھی جو زنگیوں نے لشکر خلافت کے مقابلہ میں کھائی۔ اس کے بعد موفق خود بھی بیٹے سے جا ملا اور باپ بیٹے نے مل کر زنگیوں کو پیہم شکستیں دینی شروع کیں۔ حتیٰ کہ چار سال تک برابر مصروف جنگ رہنے کے بعد سنہ ۲۷۰ھ کے ماہ صفر کی پہلی تاریخ کو زنگیوں کا سردار غبیث مارا گیا اور فتنہ کا بکلی استیصال ہو گیا تو شہر میں چراغاں کیا گیا اور بڑی خوشیاں منائی گئیں۔ ادھر موفق اور معتضد دونوں باپ بیٹے زنگیوں کے مقابلہ میں مصروف تھے، ادھر موصل میں خوارج نے اودھم مچا رکھی تھی۔ مساور خارجی جیسا کہ اوپر بیان ہو چکا ہے سنہ ۲۶۳ھ میں مارا جا چکا تھا۔ اس کے بعد اس کے مریدین و تبعین نے جمعیت فراہم کی اور ان کے دوسرے دو گئے۔ یہ دونوں گروہ آپس میں سنہ ۲۷۶ھ تک مصروف جنگ رہے مگر دربار خلافت سے اس علاقہ میں امن و امان قائم کرنے کی کوشش عمل میں نہیں آئی۔ اسی سے تمام ممالک محروسہ کا اندازہ کیا جاسکتا ہے۔

خراسان کی طائف المملوکی : یعقوب صفار کا جب انتقال ہوا تو خلیفہ معتمد نے اس کے بھائی عمرو بن لیث کو سند حکومت عطا کر دی مگر خراسان میں خاندان طاہر یہ کے ہمدرد و خواہ موجود تھے۔ انہیں میں ایک شخص ابو طلحہ اور دوسرا رافع بن ہرثمہ تھا۔ یہ حسین بن طاہر کے نام سے جمعیت فراہم کر کے شہروں پر قبضہ کرنا اپنی حکومت کی بنیاد قائم کرنا چاہتے تھے۔ یہ کبھی عمرو بن لیث کے عاملوں کو نکال کر شہروں پر قبضہ کرتے اور کبھی آپس میں ایک دوسرے سے لڑتے تھے۔ ان معرکوں اور لڑائیوں میں اسماعیل بن احمد بن اسد بن سامان حاکم بخارا سے بھی مدد طلب کرتے تھے۔

اسماعیل سامانی کبھی ایک کا مددگار ہوتا، کبھی دوسرے کا اور کبھی عمرو بن لیث صفار کی مدد کے لیے موجود ہو جاتا۔ غرض ان ممالک میں ایک طوفان بے تمیزی برپا تھا۔ انہیں حالات میں سنہ ۲۷۱ھ میں موفق نے اپنی طرف سے صوبہ خراسان کی گورنری پر محمد بن طاہر کو مقرر کیا۔ خلیفہ معتمد جو اس سے پہلے عمرو بن لیث

صفار کو خراسان کی گورنری دے چکا تھا۔ اس نے عمرو بن صفار کو خراسان کی حکومت سے معزول کر دیا۔ محمد بن طاہر خود تو بغداد ہی میں رہا۔ اپنی طرف سے رافع بن ہرثمہ کو جو پہلے ہی سے مصروف زور آزمائی تھا، حکومت خراسان عطا کر کے اپنا نائب بنا دیا مگر اس سے خراسان اور اس سے ملحقہ صوبوں کی بد امنی اور طوائف الملوکی میں کوئی فرق نہ آیا۔

**ابن طولون کی وفات :** احمد بن طولون کا ذکر اوپر ہو چکا ہے کہ اس کے قبضہ میں مصر و شام کے ملک تھے۔ خلیفہ معتضد برائے نام خلیفہ تھا۔ اس کا بھائی موفق اپنی عقلمندی اور شجاعت کے سبب تمام کاروبار خلافت پر حاوی تھا۔ معتمد نے ابن طولون سے خط و کتابت کر کے یہ چاہا کہ اس کی حمایت میں مصر چلا جائے۔ یہ سنہ ۲۶۹ھ کا واقعہ ہے جبکہ موفق زنگیوں کی جنگ میں مصروف تھا۔ موفق نے دوسرے سرداروں کی معرفت معتمد کو سمجھایا اور اس ارادے سے بازار کھا مگر ابن طولون سے ناراض ہو گیا۔

سنہ ۲۷۰ھ میں جب موفق زنگیوں سے فارغ ہوا تو اسی سال احمد بن طولون اٹطاکیہ میں علیل ہو کر فوت ہو گیا اور اس کا بیٹا خمارویہ بجائے اپنے باپ کے شام و مصر کا حکم ہوا۔ موفق نے اسحاق بن کنداج اور محمد بن ابوالساج کو ملک شام پر قبضہ کرنے کے لیے بھیج دیا۔ چنانچہ ان دونوں سرداروں نے ملک شام کے شہروں پر قبضہ کرنا شروع کیا۔ خمارویہ نے مقابلہ کے لیے فوج بھیجی۔ ان دونوں سرداروں نے لڑائی چھیڑنے میں تامل کیا اور مدافعت پر آمادہ رہے۔ یہ حال معلوم کر کے موفق نے اپنے بیٹے ابوالعباس معتضد کو شام کی طرف روانہ کیا۔ معتضد مصری فوج کو پیچھے ہٹاتا دمشق کو فتح کرتا ہوا آگے بڑھتا چلا گیا۔ خمارویہ خود مقابلہ پر آیا۔ ابوالعباس معتضد کو شکست ہوئی اور لوٹ کر دمشق آیا تو اہل دمشق نے شہر کا دروازہ نہ کھولا۔ مجبوراً طرموس کی طرف گیا۔ خمارویہ دمشق میں آیا اور شام کے شہروں میں پھر اس کا سکھ و خطبہ جاری ہو گیا۔ اہل طرموس نے ابوالعباس معتضد کو بغاوت کر کے نکال دیا اور خمارویہ کا خطبہ جاری کیا۔ ابوالعباس بحالت پریشان و تباہ بغداد میں واپس آیا۔

**طبرستان کے حالات (علوی، رافع اور صفار) :** اوپر ذکر ہو چکا ہے کہ اہل دیلم کی امداد و اعانت سے طبرستان میں حسن بن زید علوی کی حکومت قائم ہو چکی تھی۔ ماہِ رجب سنہ ۲۷۰ھ میں حسن بن زید کا انتقال ہوا۔ اس کے بعد محمد بن زید اس کا بھائی حاکم طبرستان ہوا۔ سنہ ۲۷۲ھ میں قزوین کے ایک ترکی عامل نے چار ہزار فوج کے ساتھ طبرستان پر چڑھائی کی۔ محمد بن زید نے آٹھ ہزار فوج لے کر مقابلہ کیا مگر شکست کھائی اور جرجان میں جا کر پناہ گزین ہوا اور فتح مند فوجوں کے واپس جانے پر پھر طبرستان پر قبضہ کر لیا۔ سنہ ۲۷۵ھ میں رافع بن ہرثمہ نے جرجان پر فوج کشی کی۔ محمد بن زید نے مقابلہ کیا اور ایک طویل مدت کے مقابلہ اور معرکہ آرائی کے بعد سنہ ۲۷۷ھ میں طبرستان سے بالکل بے دخل ہو گیا۔ آخر سنہ ۲۸۳ھ میں رافع بن ہرثمہ عمرو بن لیث کے مقابلہ میں مقتول ہوا تو محمد بن زید نے پھر طبرستان پر قبضہ کیا مگر عمرو بن لیث صفار نے اس کو طبرستان سے بے دخل کر دیا۔ سنہ ۲۸۸ھ میں اسماعیل سامانی نے عمرو بن لیث صفار کو گرفتار کر کے بغداد بھیج دیا تو محمد بن زید نے پھر دیلم سے خروج کر کے طبرستان پر قبضہ کر لیا۔ اس کے بعد اسماعیل سامانی نے محمد بن

ہارون کو طبرستان کی طرف روانہ کیا اور محمد بن زید مقابلہ کر کے مارا گیا۔ اس کا بیٹا زید بن محمد بن زید گرفتار ہو کر بخارا کے قید خانے میں بھیج دیا گیا۔

عمر بن لیث صفار : عمرو بن لیث صفار کو دربار خلافت سے خراسان اور سجستان وغیرہ کی سند گورنری مل چکی تھی۔ جیسا کہ اوپر بیان ہو چکا ہے۔ اس کے علاوہ فارس بھی اس کے قبضہ میں آچکا تھا۔ سنہ ۱۷۱ھ میں دربار خلافت سے عمرو بن لیث کی معزولی کا فرمان جاری ہوا اور احمد بن عبدالعزیز بن ابی دلف حاکم اصفہان کو حکم دیا گیا کہ عمرو بن لیث کا مقابلہ کر کے فارس کا صوبہ آزاد کرالو۔ چنانچہ دونوں کی لڑائی ہوئی اور عمرو بن لیث صفار کو شکست حاصل ہو گئی مگر صوبہ فارس پر عمرو بن لیث کا قبضہ ہوا۔

آخر سنہ ۱۷۳ھ میں موفق نے خود فارس پر فوج کشی کی اور اس صوبہ کو عمرو بن لیث کے قبضے سے نکال کر بغداد کی جانب واپس آیا۔ عمرو بن لیث کرمان و سجستان کی طرف چلا گیا اور سجستان و خراسان پر کامیابی کے ساتھ حکومت کرنے لگا۔ عمرو بن لیث نے دربار خلافت میں تحفہ و ہدایا بھیج کر پھر اپنا رسوخ بڑھایا اور سنہ ۱۷۸ھ میں دربار خلافت سے علاقہ ماوراء النہر یعنی بخارا و سمرقند وغیرہ کی سند حکومت حاصل کر لی۔

ماوراء النہر میں اسماعیل بن احمد سامانی کامیابی کے ساتھ حکومت کر رہا تھا۔ عمرو بن لیث سند ماوراء النہر حاصل کرنے کے بعد لشکر اور سامان حرب کی فراہمی میں مصروف ہوا۔ جب اسماعیل بن احمد سامانی کو یہ حال معلوم ہوا تو اس نے عمرو بن لیث کو لکھا کہ ”میں ایک گوشہ میں سرحدی مقام پر پڑا ہوں۔ آپ کے پاس بہت وسیع ملک ہے، مجھ کو آپ یہاں پڑا رہنے دیں اور اس ملک سے میرے بے دخل کرنے کے درپے نہ ہوں۔“ عمرو بن لیث نے کوئی التفات نہیں کیا اور فوج لے کر ماوراء النہر پر حملہ کیا۔ اسماعیل سامانی مقابلہ پر آیا، لڑائی ہوئی۔ عمرو بن لیث گرفتار ہوا اور سمرقند کے جیل خانے میں قید کیا گیا۔ سنہ ۱۸۸ھ میں اسماعیل سامانی نے اس کو خلیفہ کے پاس بغداد بھیج دیا۔ خلیفہ معتضد کی وفات تک بغداد کے جیل خانے میں رہا۔ اس کے بعد ملکنفی باللہ نے تخت نشین ہو کر اس کو قتل کر دیا۔

مکہ و مدینہ کے حالات : مدینہ میں محمد بن حسن بن جعفر بن موسیٰ کاظم اور ان کے بھائی علی بن حسن نے ایک دوسرے کے خلاف رقیبانہ خروج کیا۔ حکومت کا رعب اٹھ چکا تھا۔ ہر جگہ خانہ جنگیوں کا بازار گرم تھا۔ اسی سلسلے میں مدینہ منورہ کے اندر ان دونوں بھائیوں نے ایک ہنگامہ برپا کر دیا۔ بہت سے آدمی طرفین سے مقتول ہوئے۔ ایک مہینہ تک سنہ ۱۷۷ھ میں مدینہ منورہ کے اندر نماز جمعہ ادا نہیں ہو سکی۔ اس قسم کی حالت مکہ مکرمہ کی بھی تھی۔ مکہ مکرمہ میں یوسف بن ابی الساج عامل تھا۔ اس کی جگہ دربار خلافت سے احمد بن محمد طائی کو سند حکومت مل گئی۔ احمد طائی نے اپنی طرف سے اپنے غلام بدر کو امیر حجاج بنا کر بھیج دیا۔ یوسف نے مقابلہ کیا، مسجد بیت الحرام کے دروازے پر جنگ ہوئی۔ یوسف نے بدر کو گرفتار کر لیا۔ بدر کے لشکریوں اور حاجیوں نے مل کر حملہ کیا اور یوسف کو گرفتار کر کے بغداد بھیج دیا اور بدر کو آزاد کر لیا۔ غرض جس کی لاشی اس کی بھینس کا مضمون تھا۔



**موفق کی وفات :** خلیفہ معتمد باللہ برائے نام خلیفہ تھا۔ اس کا بھائی موفق اپنی بہادری اور دانائی کے سبب تمام امور سلطنت پر حاوی و قابض و متصرف ہو گیا تھا اور یوں سمجھنا چاہیے کہ موفق ہی خلافت کر رہا تھا۔ اگرچہ وہ باقاعدہ خلیفہ نہ تھا، موفق ولی عہد بھی تھا، جیسا کہ اوپر ذکر ہو چکا ہے۔ اس سے پیشتر ترک سردار دربار خلافت پر قابض و متصرف اور عرصہ دراز سے سیاہ و سفید کے مالک چلے آتے تھے۔ موفق نے قابو پا کر ان ترک فوجی سرداروں کے زور کو توڑ دیا اور خود قابض و متصرف ہو گیا۔ چونکہ موفق نے زنگیوں کا زور توڑ کر ان کو نیست و نابود کر دیا تھا۔ اس لیے اس کی اور اس کے بیٹے معتضد کی قبولیت عام مسلمانوں میں بہت بڑھ گئی تھی۔ ترک سردار زنگیوں کے مقابلہ میں ہمیشہ ناکام و مغلوب ہوتے رہے تھے۔ اس لیے ان کو بھی موفق کی مخالفت کا حوصلہ نہ رہا تھا مگر چونکہ سلطنت کی چول چال پہلے ہی ڈھلی ہو چکی تھی اور آب و ہوا بگڑ چکی تھی۔ لہذا اطوائف المسلمو کی کا بازار زیادہ ہی گرم ہوتا گیا اور ان طاقتوں کو جو عرصہ سے پرورش پارہی تھیں اور اب اپنی جگہ خود مختاری کا اعلان کرتی ہوئی اٹھ کھڑی ہوئی تھیں، دبیانہ جاسکا۔ تاہم موفق کا وجود دار الخلافہ میں بہت غنیمت تھا اور کسی کو اتنی جرات نہ ہو سکی تھی کہ خود خلیفہ کی قیادت سے انکار کر سکے یا خطبہ میں خلیفہ کا نام نہ لے۔ موفق جب فارس و اسفہان سے بغداد واپس آیا تو درد نقرس میں مبتلا ہو گیا۔ ہر چند علاج کیا، آرام نہ ہوا۔ ۲۲ صفر سنہ ۲۷۸ھ کو فوت ہو کر رصافہ میں مدفون ہوا۔ اگرچہ خلیفہ معتمد موجود تھا مگر اس کی حیثیت ایک قیدی سے زیادہ نہ تھی۔ اصل خلیفہ موفق ہی تھا۔ اب موفق کے فوت ہونے کے بعد اراکین سلطنت اور سپہ سالار لشکر نے متفق ہو کر موفق کے بیٹے ابوالعباس معتضد کو موفق کی جگہ ولی عہد بنایا۔ معتضد چونکہ خوب تجربہ کار اور بہادر شخص تھا۔ لہذا وہ تمام امور سلطنت پر حاوی ہو گیا اور خلیفہ معتمد پھر اپنی اسی حالت میں مجبور و معطل رہا۔

**قرامطہ :** سنہ ۲۷۸ھ میں سرزمین کوفہ میں ایک شخص حمدان نامی عرف قرامطہ نے ایک نیاند ہب جاری کیا۔ یہ ایک غالی شیعہ تھا۔ اس کا عقیدہ تھا کہ امام صرف سات ہیں۔ اول حسین، دوم علی زین العابدین، سوم باقر بن علی، چہارم صادق، پنجم اسماعیل بن جعفر، ششم محمد بن اسماعیل اور ہفتم عبید اللہ بن محمد۔ اپنے آپ کو وہ عبید اللہ بن محمد کا نائب کہتا تھا۔ حالانکہ عبید اللہ نامی کوئی بیٹا محمد بن اسماعیل کا نہیں تھا۔ محمد بن الحنفیہ بن علی بن ابی طالب کو وہ رسول کہتا تھا۔ چنانچہ اذان میں یہ الفاظ بڑھادیے تھے کہ ﴿ اشہد ان محمد بن الحنفیہ رسول اللہ ﴾ بیت المقدس کو قبلہ قرار دیا تھا۔ دن رات میں صرف دو نمازیں رکھی تھیں یعنی دو رکعت قبل طلوع آفتاب اور دو رکعت بعد غروب آفتاب۔ وہ کہتا تھا کہ بعض سورتیں محمد بن الحنفیہ پر نازل ہوئی ہیں۔ جمعہ کے بجائے دو شنبہ کے دن کو ہفتہ میں وہ باہر کت سمجھتا تھا اور اس دن کوئی کام نہ کرتا تھا۔ سال بھر میں دو روزے فرض سمجھتا تھا۔ نبیذ کو حرام اور شراب کو حلال کہتا تھا۔ غسل جنابت کو غیر ضروری سمجھتا تھا۔ بعض جانوروں کو اس نے حلال اور بعض کو حرام قرار دیا تھا۔ جو شخص قرامطہ کا مخالف ہوا، اس کا قتل کرنا واجب ٹھہرایا تھا۔ اپنا لقب اس نے قائم بالحق رکھا تھا۔

زنگیوں کے سردار غبیث اور بہود سے بھی اس نے اپنے اس نئے مذہب کے متعلق گفتگو کی تھی اور

ان کو اپنا ہم خیال بنانا چاہتا تھا مگر انہوں نے اس طرف کوئی التفات نہیں کیا۔ ان کی بربادی کے آٹھ برس کے بعد اس نے کوفہ میں اپنے عقائد کی اشاعت شروع کی اور بہت سے لوگ اس کے معتقد ہونے لگے۔ یہ رنگ دیکھ کر کوفہ کے عامل نے اس کو گرفتار کر کے جیل خانے بھیج دیا۔

اتفاقاً جیل خانے کے محافظوں نے غفلت کی اور قرمط وہاں سے نکل بھاگا۔ اس کے قبعین نے یہ مشہور کر دیا کہ قرمط کو جیل خانہ آنے جانے سے نہیں روک سکتا۔ غرض رفتہ رفتہ اس مذہب کا چرچا دور دراز تک ہونے لگا اور لوگ اس میں شریک ہوتے گئے۔ آج کل ہم اپنے زمانہ کے گورپرستوں، پیرپرستوں کو دیکھ دیکھ کر تعجب کرتے ہیں کہ کس طرح وہ جاہل بے نماز، چاند و باز لوگوں کو اللہ تعالیٰ کا برگزیدہ بندہ اور ولی کامل سمجھ کر ان کے پیچھے پیچھے پھرتے ہیں اور ان کے ہر ایک حکم کی تعمیل کو ضروری سمجھتے ہیں لیکن معلوم ہوتا ہے کہ اس قسم کے احمقوں کی ایک جماعت ہر ایک زمانے میں موجود رہتی ہے۔ ہمارے شہر نجیب آباد میں ایک شخص رہتا ہے۔ شہر کی پیشہ ور فاحشہ عورتیں جو ناچنے گانے کا پیشہ کرتی ہیں، ہر جمعرات کو اس مکان میں آکر اپنا گانا سناتی ہیں اور آوارہ مزاج ناہموار نوجوانوں کو وہاں اس حیا سوز و اخلاق کش جلسہ میں بد چلنی کی تحریک کا موقعہ ملتا رہتا ہے۔ اللہ اور رسول (صلی اللہ علیہ وسلم) کی شان میں گستاخانہ الفاظ علانیہ وہ زبان سے نکالتا رہتا ہے۔ نماز روزہ کا تو بھلا ذکر ہی کہاں ہو سکتا ہے۔ اس شخص کو کثیر التعداد لوگوں نے معبود کا مرتبہ دے رکھا ہے۔ اس کی خدمت میں مودبانہ اپنی حاجات عرض کرتے ہیں اور قیمتی تحائف و ہدایا سے اس کو خوش کرنے کی کوشش کرتے ہیں۔ لذیذ کھانے اور نایاب چیزیں پیش کرتے رہتے ہیں۔

ان معتقدین کے زمرہ میں بڑے بڑے اہل کار، ڈاکٹر، تاجر اور تعلیم یافتہ لوگ بھی شامل ہوتے ہیں۔ ہر چند کوشش کی گئی کہ کوئی ایسی بات معلوم ہو جس کو اس عقیدت کا سبب قرار دیا جاسکے مگر کوئی بات ثابت نہ ہوئی۔ لہذا مجبوراً تسلیم کرنا پڑتا ہے کہ انسانوں میں کچھ تعداد اللہ تعالیٰ ایسی بھی پیدا کرتا ہے کہ آنکھیں رکھتے ہوئے نابینائی کے شید اور دماغ ہوتے ہوئے تہی مغزی پر مفتون ہوتے ہیں۔ یہی لوگ جو آج کل بھی ہر جگہ موجود نظر آتے ہیں اور یہی لوگ تھے جنہوں نے قرط کے نو ایجاد مذہب کو قبول کیا اور انہیں لوگوں کی موجودگی نے ہمیشہ سیاہ قلب لوگوں کو اپنی اپنی دکانداریاں چلانے کی جرات دلائی اور دین اسلام کے مقابلہ میں ہمیشہ مشکلات پیدا کر کے سچے مسلمانوں کے لیے جہاد سیفی و لسانی کا موقعہ بہم پہنچایا۔ لہذا ان لوگوں کے وجود کو بھی حکمت الہی کے خلاف ہرگز نہیں سمجھنا چاہیے۔ اگر یہ لوگ نہ ہوتے تو سچے مومنوں کو وہ مراتب کس طرح میسر ہوتے جو ان کے خلاف کوشش کرنے سے ان کو میسر ہوئے۔ اگر نفس امارہ اور شیطان رجیم نہ ہوتا تو طاعت الہی پر اجر کیسے مرتب ہوتا۔

معتضد کی ولی عہدی : جیسا کہ اوپر ذکر ہو چکا ہے کہ موفق کی وفات کے بعد معتضد کو ولی عہد بنایا گیا تھا لیکن یہ ولی عہدی جعفر بن معتمد کے بعد تھی۔ جعفر بن معتمد ولی عہد اول اور معتضد ولی عہد دوم تھا۔ جیسا کہ اس کا باپ موفق بھی ولی عہد دوم تھا لیکن سنہ ۲۷۹ھ میں معتمد نے معتضد کے اقتدار و اثر سے مرعوب ہو کر

بجائے اپنے بیٹے جعفر کے معتضد اپنے بھتیجے کو ولی عہدی میں مقدم کر دیا اور اس مضمون کا فرمان ممالک محروسہ میں عاملوں کے نام جاری کر دیا کہ میرے بعد معتضد تخت خلافت پر بیٹھے گا۔

**جنگ روم :** خلیفہ معتضد کے عہد خلافت کے حالات پریشان میں ابھی تک رومیوں کا ذکر نہیں آیا۔ سنہ ۲۵۷ھ میں میخائیل بن روئیل قیصر قسطنطنیہ کو اس کے ایک رشتہ دار نے جو صقلیہ کے نام سے مشہور تھا قتل کر کے خود تخت سلطنت پر جلوس کیا۔ سنہ ۲۵۹ھ میں رومیوں نے ملطیہ پر فوج کشی کی مگر شکست کھا کر واپس گئے۔ سنہ ۲۶۳ھ میں رومیوں نے قلعہ کر کرہ متصل طرس کو مسلمانوں سے چھین لیا۔ سنہ ۲۶۴ھ میں عبد اللہ رشید بن کاؤس نے چالیس ہزار سرحدی شامی فوجوں کے ساتھ بلاد روم پر چڑھائی کی۔ اول فتح حاصل ہوئی مگر بعد میں عبد اللہ بن رشید گرفتار ہو کر قسطنطنیہ پہنچا۔

سنہ ۲۶۵ھ میں رومیوں نے عام اذفہ پر حملہ کیا۔ چار سو مسلمان شہید اور چار سو گرفتار ہوئے۔ اسی سال قیصر روم نے عبد اللہ بن رشید کو معہ چند جلد قرآن مجید کے احمد بن طولون کے پاس بطور ہدیہ روانہ کیا۔ سنہ ۲۶۶ھ میں جزیرہ صقلیہ کے متصل رومیوں اور مسلمانوں کے جنگی بیڑوں میں لڑائی ہوئی۔ مسلمانوں کو شکست ہوئی اور ان کی کئی جنگی کشتیاں رومیوں نے گرفتار کر لیں۔ باقی ماندہ نے ساحل صقلیہ میں جا کر قیام کیا۔ احمد بن طولون کے نائب شام نے اسی بلاد روم پر ایک کامیاب حملہ کر کے بہت سامان غنیمت حاصل کیا۔ سنہ ۲۷۰ھ میں رومیوں نے ایک لاکھ فوج کے ساتھ مقام قلمیہ پر جو طرسوس سے چھ میل کے فاصلے پر ہے حملہ کیا۔ مازیار والی طرسوس نے رومیوں پر شب خون مارا۔ ستر ہزار رومی مقتول ہوئے۔ بطریق اعظم گرفتار ہوا اور صلیب اعظم بھی مسلمانوں کے قبضے میں آگئی۔ سنہ ۲۷۳ھ میں مازیار والی طرسوس اور احمد جعفی نے مل کر بلاد روم پر حملہ کیا۔ حالت جنگ میں منجیق کا ایک پتھر مازیار کے لگاؤہ زخمی ہو کر لڑائی موقوف کر کے واپس ہوا۔ راستے میں مر گیا۔ مسلمانوں نے طرسوس میں لا کر دفن کیا۔ اگرچہ عالم اسلام میں سخت ہلچل مچی ہوئی تھی اور جابجا خانہ جنگی برپا تھی۔ تاہم رومیوں کو مسلمانوں کے مقابلے میں کوئی عظیم کامیابی حاصل نہ ہو سکی۔

**وفات معتمد :** خلیفہ معتمد علی اللہ بن متوکل علی اللہ نے ۲۰/رجب سنہ ۲۷۹ھ میں وفات پائی۔ سامرا میں مدفون ہوا۔ معتمد باللہ بن ہارون الرشید کے وقت سے خلفاء عباسیہ کا دار الخلافہ سامرا چلا آتا تھا۔ معتمد علی اللہ نے سامرا کو چھوڑ کر بغداد میں رہنا اختیار کیا اور پھر بغداد ہی دار الخلافہ ہو گیا۔ سامرا کو چھوڑنے اور بغداد کو دار الخلافہ بنانے ہی کا نتیجہ تھا کہ ترک سردار جو خلافت اور دربار خلافت پر حاوی و مسلط تھے ان کا زور یک لخت ٹوٹ گیا۔ دار الخلافہ کی تبدیلی بھی معتمد کے بھائی موفق کی عقل و تدبیر کا نتیجہ تھا۔

معتمد کے زمانے میں دولت و حکومت کی قوتیں بالکل کمزور ہو چکی تھیں۔ امرائے سلطنت میں جیسا کہ ایسی حالت میں ہونا چاہیے تھا، نا اتفاقی، عداوت اور ایک دوسرے کی مخالفت خوب زوروں پر تھی، ممالک محروسہ کے ہر حصے اور ہر سمت میں فتنہ و فساد کا بازار گرم تھا۔ لوگوں کے دلوں سے خلیفہ کا رعب بالکل مٹ چکا

تھا۔ جہاں جس کو موقع ملا اس نے ملک دبا لیا۔ صوبہ داروں نے خراج بھیجنا بند کر دیا۔ کوئی آئین اور کوئی قانون تمام ملک میں رائج نہ رہا۔ ہر شخص نے جس ملک پر قبضہ کیا اپنا ہی قانون جاری کیا۔ رعایا پر بڑے بڑے ظلم ہونے لگے۔ عاملوں نے جس طرح آزادانہ چاہا رعایا کو تختہ مشق ظلم بنایا۔ بنو سامان نے ماوراء النہر پر، بنو صفار نے سجستان و کرمان، خراسان اور ملک فارس پر، حسن بن زید نے طبرستان و جرجان پر، زنگیوں نے بصرہ، ایلہ و واسط پر، خوارج نے موصل و جزیرہ پر، ابن طولون نے مصر و شام پر، ابن اغلب نے افریقہ پر قبضہ کر کے اپنی حکومت قائم کر لی تھی۔

ان کے علاوہ اور بھی بہت سے چھوٹے چھوٹے سردار تھے جو اسی طرح ملکوں اور ولایتوں پر قبضہ کرنے لگے۔ فکر میں مصروف اور ایک دوسرے سے نبرد آزما تھے۔ خلیفہ کی حکومت و سیادت کا صرف یہ نشان تھا کہ سب جمعہ کے خطبوں میں خلیفہ کا نام لیتے تھے۔ باقی کوئی حکم خلیفہ کا کوئی نہیں مانا جاتا تھا۔ موفق نے اپنی تمام طاقت اور ساری عمر فتنہ و فساد کے فرو کرنے میں صرف کر دی مگر بجز زنگیوں کا استیصال کرنے کے اور کوئی کامیابی حاصل نہ ہو سکی۔

اسی زمانے میں قرامطہ وغیرہ کے آئندہ فتنوں کی بنیاد رکھی گئی۔ اسی زمانے میں عبید اللہ بن عبید نے جو سلاطین مصر اور شیعان یمن کا مورث ہے، مہدویت کا دعویٰ کیا اور قبیلہ نوکنانہ کے اکثر افراد کو ہمراہ لے کر ملک مغرب کی طرف گیا اور وہیں ترقی کر کے رفتہ رفتہ مصر و افریقہ میں ایک خود مختار سلطنت کی بنیاد قائم کر سکا۔ اسی زمانہ میں علم حدیث کے مشہور نامور اماموں نے مثلاً امام بخاری، امام مسلم، ابو داؤد، ترمذی اور ابن ماجہ رحمہم اللہ نے وفات پائی۔ غرض معتمد کی خلافت کے ۲۳ سال اسی انتشار و پریشانی اور بد نصیبی و ناکامی کے عالم میں بسر ہو گئے۔

## ہدایت و تبصرہ

خاندان بنو عباس کی حکومت و خلافت کو اب تک ڈیڑھ سو برس گزر چکے ہیں۔ خلافت عباسیہ کی شان و شوکت اور عروج کا زمانہ پورے سو برس تک رہا اور معتصم باللہ کی وفات یعنی سنہ ۲۲۷ھ سے زوال کے علامات شروع ہو گئے اور خلافت پر کجولت کا زمانہ طاری رہا۔ اس بیس سال کے عرصہ میں یہ توقع رہی کہ خلافت عباسیہ پھر اپنی اسی صد سالہ شان و شوکت اور قوت و عظمت کو واپس لا سکتی ہے لیکن سنہ ۲۳۷ھ میں متوکل علی اللہ کے قتل ہونے پر یک لخت اس کے تمام اعضاء مضمحل ہو گئے اور اس پر اس طرح بڑھاپا چھا گیا کہ عظمت رفتہ کے واپس آنے کی کوئی توقع نہ رہی۔ اس ضعیفی و پیری کے ۳۲ سال بھی ہم مطالعہ کر چکے ہیں۔ ابھی یہ ضعیف و ناتوان خلافت کئی سو برس تک زندہ رہنے والی ہے۔ حکومت اسلامیہ کے بہت سے مرکز الگ الگ قائم ہو چکے ہیں اور بہت سے قائم ہونے والے ہیں۔ بہت جلد ایسا زمانہ بھی آنے والا ہے کہ خلافت بغداد یا خلافت عباسیہ میں نام کی ایک عظمت باقی رہ جائے گی اور وہ خود کوئی طاقت نہ ہوگی۔

اندرین صورت اگر آئندہ خلافت خلفاء عباسیہ کے حالات اسی تناسب اور اسی مذکورہ وسعت کے ساتھ بیان ہوئے تو تاریخ کی دلچسپی غائب ہو جائے گی اور پڑھنے والوں کے دماغ پر ایک نامناسب بوجھ پڑ جائے گا۔ لہذا باوجود اس کے کہ اب تک جو کچھ لکھا جا چکا ہے اس میں اختصار کو بہت مد نظر رکھا گیا ہے۔ آئندہ اس سے بھی زیادہ اختصار و ایجاز سے کام لیا جائے گا۔ خلیفہ معتمد باللہ کے عہد خلافت کا جو حال اوپر لکھا جا چکا ہے، اس کی بے ترتیبی خود اس امر کی شاہد ہے کہ ان خلفاء کے ذاتی حالات میں قابل تذکرہ اور اہم واقعات بہت ہی کم ہو سکتے ہیں۔ ہاں ان کے عہد خلافت میں دوسروں کے واقعات اور کارنامے لا تعداد ہیں کیونکہ نئے نئے سلسلے اور نئے نئے خاندان حکومت نمایاں ہو رہے ہیں۔ ان تمام خاندانوں اور تمام سلسلوں کا متوازی لے چلنا محال اور غیر ممکن ہے مگر اس کی ابتداء کا کہ کس طرح خاندان عباسیہ کے تعلق سے وہ برسر اقتدار آئے۔ تذکرہ اشارتاً دینا ضروری تھا تاکہ جب ان کا حال مستقل طور پر الگ شروع کیا جائے تو اس ابتدائی تذکرہ کی طرف اشارہ کیا جاسکے۔ آئندہ بھی جو جو نئے خاندان حکومت خلافت عباسیہ کے تعلق سے پیدا ہوں گے، ان کا تذکرہ انشاء اللہ تعالیٰ حسب موقعہ کیا جائے گا۔

خاندان بنو امیہ کی سب سے بڑی خطایہ ہے کہ اس نے ولی عہدی کو وراثت میں داخل کر کے حکومت اسلامیہ کی بربادی کا سامان کیا اور رسم بد کا مسلمانوں کو عادی بنایا۔ خاندان بنو عباس کی خطا بھی ان سے کسی طرح کم نہیں ہے کہ انہوں نے بنو امیہ کی ہر ایک چیز کو مٹایا اور ان کی یادگاروں کو فنا کیا مگر اس رسم بد کی خوب حفاظت کی اور مسلمانوں کی بربادی کے اس سامان کو مضبوط سے مضبوط تر بناتے رہے۔ دوسری غلطی ان کی یہ تھی کہ شروع ہی سے اہل عرب کے مخالف اور نو مسلم ایرانیوں کے ہمدرد رہے۔ سفاح سے لے کر مامون الرشید تک بجز ایک مہدی کے ہر ایک خلیفہ نے عربوں کی طاقت کو گھٹایا اور مجوسی النسل لوگوں کو ابھارا اور آگے بڑھایا جس کا نتیجہ یہ ہوا کہ خاندان عباسیہ کو بنو امیہ کے فتوحات کے دائرے سے آگے قدم رکھنا نصیب نہ ہوا اور دم بدم ان کی حکومت و سلطنت کا رقبہ محدود ہی ہوتا چلا گیا۔ اسلام کی حقیقی شان اور اسلامی اخلاق پر مجوسیت کا ایک ہلکا سا غبار چھا گیا۔ یہی مجوسی النسل لوگ خلیفہ عباسیہ کے لیے باعث مشکلات رہے مگر ذی حوصلہ عباسی خلفاء ان مشکلات پر غالب آتے رہے۔ معتمد باللہ نے مجوسیوں کی قابو یافتہ اور زبردست جماعت کے مقابلہ میں ماوراء النہر کے ترکوں کی جن کا آبائی مذہب تو مجوسیت ہی تھا مگر قوم اور نسل کے اعتبار سے جدا اور خراسانیوں کے غیر تھے، ایک نئی جماعت تیار کی۔ معتمد باللہ کی یہ تدبیر ضرور مفید ثابت ہوتی، اگر وہ ترکوں کی نئی جماعت کو خراسانیوں سے زیادہ طاقتور نہ بناتا اور عربوں کو بھی ترقی دے کر ان دونوں جماعتوں کا ہمسر بنا دیتا مگر عربوں کا تعلق خاندان خلافت سے بدستور کم اور منقطع ہوتا رہا اور معتمد باللہ کا سامرہ یعنی ترکی بستی میں سکونت پذیر ہونا ترکوں کی حد سے زیادہ ترقی کا موجب ہوا۔ معتمد باللہ نے غالباً ترکوں کو اس لیے پسند کیا تھا کہ وہ علویوں کے اثر سے پاک تھے۔ عربوں سے اسی لیے اس خاندان نے نفرت کی تھی کہ علوی بھی عرب تھے مگر علویوں کا اثر مجوسی النسل یعنی ایرانیوں پر جن سے بنو عباس نے کام کیا تھا، عربوں کی نسبت بھی زیادہ تھا۔ اسی

لیے مشکلات کا سامنا رہنا تھا۔ معتصم نے دونوں گروہوں کو چھوڑ کر ایک خالی الذہن تیسرے گروہ کو منتخب کیا مگر ترک ایرانیوں کی طرح شائستہ اور انتظام سلطنت سے واقف نہ تھے۔ ان کے لیے ضرورت تھی کہ ایک زبردست اور چوکس ہاتھ ان سے کام لے اور اپنے کام کا بنائے۔ معتصم کے جانشینوں میں اگر ہارون و مامون کا دل و دماغ رکھنے والے چند شخص اور ہوتے تو خلافت عباسیہ کی عظمت و شوکت اور بھی ترقی کر جاتی اور معتصم کا سامرہ کو دار السلطنت بنانا بڑی ہی غیر عاقلانہ تدبیر سمجھی جاتی مگر معتصم کے جانشینوں کی کمزوری اور عربی عنصر کے ضعیف تر ہو جانے اور سامرہ کے دار السلطنت ہونے نے ایک طوفان بے تمیزی برپا کر دیا اور معتصم کے جانشینوں کی کمزوری و نالائقی کا کوئی علاج کسی سے ممکن نہ ہوا۔ ترک ایک خالص فوجی قوم تھی۔ جس کے پاس دماغ نہ تھا۔ لہذا وہ نہ تو اپنی حکومت و سلطنت قائم کر سکے، نہ علویوں کی خلافت قائم کرنے کی طرف متوجہ ہوئے۔ علوی لوگ اب تھک کر اور مایوس ہو کر بیٹھ چکے تھے اور بظاہر کسی ایسے ہی عظیم الشان خطرے کا کوئی اندیشہ خلافت عباسیہ کے لیے باقی نہ رہا تھا۔ جب معتصم کے بعد خود دار الخلافہ میں ہنگاموں اور بد تمیزیوں کا طوفان برپا ہوا تو مرکز خلافت کی اس حالت کا اثر تمام صوبوں پر ہوا اور جہاں جو عامل یا والی تھا، وہ اپنی خود مختاری اور جداگانہ سلطنت قائم کرنے کی تدبیروں میں مصروف ہو گیا۔ اندلس، مراکش اور افریقہ کی مثالیں ان کے سامنے موجود تھیں۔ قلب کے ماؤف ہوتے ہی تمام اعضاء کا دوران خون بند ہو گیا اور ان صوبہ داروں اور عاملوں کی خود مختاری و افراتفری دیکھ کر علوی، خارجی، زنگی، قرمطی وغیرہ بھی قسمت آزمائی کے لیے کھڑے ہو گئے۔ اب وہ حالت پیدا ہو گئی کہ منصور، ہارون و مامون بھی اگر ہوتے تو شاید کامیاب نہ ہو سکتے تھے۔ متوکل کا قتل خلافت عباسیہ کے لئے نہایت منحوس واقعہ تھا۔ متوکل کے بعد ہی اگر موفق تخت نشین ہو جاتا تو ممکن تھا کہ وہ حالات کو سنبھال لیتا مگر موفق کو بحیثیت خلیفہ کام کرنے کا موقع نہ ملا اور اس کے بیٹے معتضد کو جو اپنے باپ ہی کی طرح ذی حوصلہ و باہمت تھا۔ اس وقت خلافت ملی جبکہ مرض لاعلاج ہو چکا تھا۔



## ﴿ پانچواں باب ﴾

## معتضد باللہ

معتضد باللہ بن موفق باللہ بن متوکل علی اللہ بن معتمد باللہ بن ہارون الرشید کا اصلی نام اور کنیت ابو العباس تھی۔ ربیع الاول سنہ ۴۳۳ھ میں صوآب نامی ام ولد کے پیٹ سے پیدا ہوا اور اپنے چچا معتمد باللہ کے بعد ماہ رجب سنہ ۴۷۹ھ میں تخت نشین ہوا۔ خوبصورت، بہادر اور عقلمند شخص تھا۔ سخت گیری و خونریزی سے بھی اگر ضرورت ہوتی تھی تو درگزر نہیں کرتا تھا۔ باہیت اور معاملہ فہم تھا۔ منجموں اور افسانہ گو لوگوں کا دشمن تھا۔ مامون کے زمانہ سے فلسفہ کا بہت چرچا ہو گیا تھا۔ معتضد نے فلسفہ اور مناظرہ کی کتابوں کو اشاعت سے روک دیا تھا تاکہ مذہبی فتنوں اور لڑائی جھگڑوں کا سدباب ہو۔ رعایا کے خراج میں اس نے کمی کر دی تھی۔ عدل کا شائق تھا، رعایا پر سے ظلم و ستم کو دور کرنے کی کوشش کرتا تھا۔

مکہ میں دارالندوہ کی عمارت ابھی تک موجود تھی۔ معتضد نے اس کو گرا کر مسجد بیت الحرام کے پاس ایک مسجد بنادی۔ مجوسی النسل لوگوں کی کثرت نے بغداد میں نوروز کے دن عید منانے اور آگ جلانے کی رسم بھی جاری کر دی تھی۔ معتضد نے اس مجوسی رسم کو حکماً بند کر دیا۔ حماد یہ بن احمد طولون حاکم مصر کی لڑکی سے اس نے عقد کیا۔ اس نے دفتر میراث قائم کیا اور ذوی الارحام کو بھی میراث میں سے حصہ دلانے کا التزام کیا۔ اس سے لوگوں نے اس کو بہت دعائیں دیں اور اس کی قبولیت رعایا میں بڑھ گئی۔

معتضد نے ایک مرتبہ قاضی ابو حازم کے پاس کہلا کر بھجولیا کہ آپ نے فلاں شخص سے لوگوں کا مال دلویا ہے۔ میرا بھی کچھ مال اس کے پاس ہے، مجھ کو بھی دلواؤ۔ قاضی نے جو ابا کہلا بھجولیا کہ آپ گواہ پیش کریں تو آپ کو بھی ڈگری دی جائے گی۔ معتضد کے گواہوں نے قاضی ابو حازم کے سامنے پیش ہونے سے انکار کر دیا کہ کہیں قاضی ہم کو ناقابل شہادت نہ ٹھہرائے۔ اس لیے معتضد کو اس کا مال نہیں ملا۔ معتضد نے خلافت عباسیہ کا بہت نازک اور خراب زمانہ پایا تھا مگر اس نے بہت کوشش کی کہ خلافت عباسیہ کی حالت سقیم درست ہو جائے۔ چنانچہ اس کی وجہ سے کچھ ترقی کے آثار نمایاں بھی ہوئے مگر اس کے جانشینوں میں یہ قابلیت نہ تھی کہ رفتار ترقی کو قائم رکھ سکے۔

معتضد کے تخت نشین ہونے کے چند روز بعد ہی نصر بن احمد سامانی فوت ہو گیا تھا۔ اس کی جگہ اس کا بھائی اسماعیل بن سامانی ماوراء النہر کا حکمران ہوا۔ موصل کے علاقہ میں خوارج کے دو گروہ آپس میں لڑ رہے تھے۔ ایک گروہ کا سردار ابو جوزہ سنہ ۲۸۰ھ میں گرفتار ہو کر بغداد میں آیا۔ معتضد نے اس کو بڑی تکلیفوں سے قتل کر لیا۔ دوسرے گروہ کا سردار ہارون شاری بدستور مصروف بغاوت و سرکشی رہا۔ سنہ ۲۸۰ھ میں معتضد نے جزیرے پر خود فوج کشی کی اور قبائل بنی شیبان کو قرار واقعی سزا دے کر اور بہت سامان غنیمت لے کر بغداد واپس

آیا۔ معتضد نے اپنے غلام بدر نامی کو پولیس افسری اور عبید اللہ بن سلیمان بن وہب کو قلمدان وزارت عطا کیا۔ سنہ ۲۸۱ھ میں حمدان بن حمدون کو جو قلعہ ماردین پر قابض اور ہارون شاری خارجی سے دوستی پیدا کر چکا تھا، خلیفہ معتضد نے گرفتار کیا اور قلعہ ماردین کو مسامحہ کر کر زمین کے برابر کر دیا۔

سنہ ۲۸۱ھ میں خلیفہ معتضد نے اپنے بیٹے علی المعروف بہ 'ملکنی کورے'، 'قزویں'، 'زنجان'، 'قم'، 'جدآن' کی حکومت پر مامور فرمایا۔ ماہ ربیع الاول سنہ ۲۸۳ھ میں خلیفہ معتضد نے اطراف موصل میں پہنچ کر ہارون شاری خارجی کے استیصال کی کوشش میں کامیابی حاصل کی۔ ہارون کو گرفتار کر کے قید کر دیا اور بغداد کی طرف واپس آیا۔ بغداد میں ہارون کو تشہیر کر کے قتل کر دیا۔ سنہ ۲۵۵ھ میں معتضد نے آذربائیجان پر چڑھائی کی، قلعہ آمد کو فتح کر کے احمد بن عیسیٰ بن شیخ کو گرفتار کیا اور ماہ ربیع الثانی سنہ ۲۸۶ھ میں بغداد واپس آیا۔

**قرامطہ کا خروج :** سنہ ۲۸۱ھ میں قرامطہ کے معتقدین میں سے ایک شخص یحییٰ بن مہدی نامی نے مقام قطیف رمن مضافات بحرین میں وارد ہو کر علی بن معلیٰ بن حمدان کے مکان میں قیام کیا اور کہا کہ مجھ کو مہدی زمان نے بھیجا ہے اور وہ بھی عنقریب خروج کرنے والے ہیں۔ علی شیعہ تھا، اس نے تمام شیعوں کو فراہم کیا اور امام زمان کا خط جو یحییٰ نے پیش کیا تھا، پڑھ کر سنایا۔ شیعوں نے نہایت خلوص کے ساتھ بوقت ظہور مہدی خروج کا وعدہ کیا۔ تھوڑے دنوں بعد یحییٰ چند روز کو غائب ہو گیا اور پھر آکر امام زمان کا ایک دوسرا خط پیش کیا، جس میں لکھا تھا کہ ہر شخص یحییٰ کو چھتیس چھتیس دینار نذر کرے۔ شیعوں نے اس حکم کی فوراً تعمیل کی۔ چند روز کے بعد یحییٰ پھر آیا اور تیسرا خط لایا، جس میں لکھا تھا کہ تم لوگ اپنے مال کا پانچواں حصہ امام زمان کے لیے یحییٰ کے حوالہ کرو۔

سنہ ۲۸۶ھ میں ابو سعید جنابی نے بحرین میں آکر مذہب قرامطہ کی لوگوں کو علانیہ دعوت دی۔ اس نواح میں جو لوگ پہلے سے خفیہ طور پر اس مذہب میں شامل ہو چکے تھے، وہ اب علانیہ آکر جھنڈے کے نیچے جمع ہونے لگے۔ ابو سعید نے سب کو لے کر مقام قطیف میں قیام کیا اور ساز و سامان سے درست ہو کر بصرہ کا قصد کیا۔ بحرین کے یہ تمام حالات خلیفہ معتضد کو معلوم ہوئے تو اس نے بصرہ کے عامل احمد بن محمد بن یحییٰ واقفی کو لکھا کہ بصرہ کی شہر پناہ تعمیر کرالو۔ چنانچہ چودہ ہزار دینار کے صرفہ سے شہر پناہ تیار ہو گئی۔

جس وقت ابو سعید بصرہ کے قریب پہنچا تو دار الخلافہ بغداد سے عباس بن عمر قنوی دو ہزار سواروں کے ساتھ بصرہ کی حفاظت کے لیے آ پہنچا۔ بصرہ سے باہر ہی عباس اور ابو سعید کی لڑائی ہوئی۔ دو روز کی سخت لڑائی کے بعد ابو سعید نے عباس کو گرفتار کر لیا اور جس قدر آدمی عباس کے ہمراہیوں میں سے گرفتار ہوئے، سب کو ابو سعید نے آگ میں ڈال ڈال کر جلا دیا۔ یہ واقعہ سنہ ۲۸۷ھ کے شعبان مہینہ کا ہے۔ ابو سعید قرامطی نے اس کو فتح کرنے کے بعد بصرہ کو چھوڑ کر علاقہ بصرہ کا قصد کیا۔ اہل بصرہ کو امن دے کر بصرہ پر قبضہ کر لیا اور پھر بصرہ کی طرف آیا۔

اہل بصرہ پر بہت خوف طاری ہوا مگر بصرہ کے عامل احمد بن محمد واقفی نے سب کو تسکین و تشفی دی۔



ابو سعید اس مرتبہ بھی بصرہ کو چھوڑ کر اور عباس کو قید سے آزاد کر کے مضافات بحرین کی طرف چلا گیا۔ سنہ ۲۸۸ھ میں ایک شخص ابو قاسم یحییٰ المعروف بہ ذکرویہ بن مہرویہ کوفہ میں گیا اور قبیلہ قلیص بن ضمضم بن عدی اس مذہب قرامطہ کی جانب مائل ہو گیا۔ رفتہ رفتہ یہ جمعیت بڑھنے لگی تو شبل نامی ایک سردار نے ان پر حملہ کیا۔ اس لڑائی میں قرامطہ کا ایک سردار ابو الفوارس نامی گرفتار ہوا۔ باقی بھاگ کر دمشق کی جانب چلے گئے۔ ابو الفوارس کو شبل نے خلیفہ معتضد کے پاس بغداد بھیج دیا۔ معتضد نے اس کو قتل کرادیا۔ قرامطہ نے دمشق میں جا کر لوگوں کو اپنی طرف مائل کرنے کی کوشش کی۔ اس وقت دمشق کا حاکم بطح تھا۔ اس نے قرامطہ کا مقابلہ کیا۔ کئی مرتبہ لڑائی ہوئی، ہر لڑائی میں قرامطہ نے فتح پائی۔ یہ سنہ ۲۸۹ھ کا واقعہ ہے یعنی اس زمانہ میں معتضد باللہ کا عہد حکومت ختم ہو جاتا ہے۔ قرامطہ کا باقی حال بعد میں ذکر کیا جائے گا۔

سنہ ۲۸۶ھ میں خلیفہ معتضد نے اپنے بیٹے علی کو جس کا آئندہ لقب مکنفی ہوا، جزیرہ اور عواصم کی سند گورنری عطا کی اور حسن بن عمرو نصرانی کو رقبہ سے طلب کر کے مکنفی کا میرنشی یا وزیر مقرر کیا۔

سنہ ۲۸۸ھ میں طاہر بن محمد بن عمرو بن لیث صغار نے ایک لشکر فراہم کر کے فارس کے صوبہ پر قبضہ کرنا چاہا مگر اسماعیل سامانی نے اس کو ٹوکا کہ اس صوبہ پر اگر تم نے تصرف کا ارادہ کیا تو میں آتا ہوں۔ طاہر تو رک گیا مگر خلیفہ معتضد کے غلام بدر نے جا کر فارس پر قبضہ کر لیا۔ وزیر عبید اللہ بن سلیمان بن وہب کے انتقال پر خلیفہ معتضد نے اس کے بیٹے ابو القاسم کو وزیر اعظم بنلایا تھا۔ خلیفہ معتضد کے زمانہ میں رومیوں پر سنہ ۲۸۵ھ، سنہ ۲۸۷ھ اور سنہ ۲۸۸ھ میں مسلمانوں نے چڑھائیاں کیں۔ کبھی رومیوں کا زیادہ نقصان ہوا، کبھی مسلمانوں کا۔

وفات معتضد باللہ : سنہ ۲۸۹ھ میں خلیفہ معتضد باللہ کثرت جماع کی وجہ سے بیمار ہو گیا۔ مختلف امراض اس پر مستولی ہو گئے تھے۔ نزع کی حالت میں ایک طبیب اس کی نبض دیکھ رہا تھا کہ معتضد نے اس کے ایک لات ماری۔ ادھر طبیب گرتے ہی مر گیا اور ادھر معتضد کی جان نکل گئی۔ معتضد نے چار لڑکے اور گیارہ لڑکیاں چھوڑیں۔ معتضد کی وفات آخر ماہ ربیع الثانی سنہ ۲۸۹ھ میں ہوئی۔

## مکنفی باللہ

مکنفی باللہ بن معتضد باللہ بن موفق باللہ بن متوکل علی اللہ بن معصم باللہ بن ہارون الرشید اصل نام علی اور کنیت ابو محمد تھی۔ ایک ترکیہ ام ولد جبک نامی کے بطن سے پیدا ہوا تھا۔ علی نام کے صرف دو ہی خلیفہ ہوئے۔ ایک حضرت علیؑ اور دوسرا مکنفی باللہ۔ معتضد باللہ نے اس کو اپنا ولی عہد بنلایا تھا۔ جب معتضد کا انتقال ہوا تو مکنفی رقبہ میں تھا اور بدر غلام فارس میں وزیر اعظم قاسم بن عبید اللہ نے مکنفی کے نام پر لوگوں سے بیعت لی اور مکنفی کے پاس رقبہ میں خبر بھیجی۔ مکنفی ۱ جمادی الاول کو بغداد میں داخل ہوا اور قاسم وزیر کو سات خلعت

عطا کئے۔ ملکنی عادل، خوش خلق اور خوبصورت شخص تھا۔ وزیر قاسم بن عبید اللہ بھی یہ چاہتا تھا کہ معتضد کی اولاد میں سے کوئی خلیفہ نہ ہو بلکہ اس خاندان کے کسی اور شخص کو خلیفہ بنایا جائے۔

بدر بن عبید اللہ اس کے ارادے میں سدراہ ہوا اور وزیر کو مجبور اپنے اس ارادے سے باز رہنا پڑا۔ اب ملکنی کے تحت نشین ہونے کے بعد وزیر کو یہ فکر ہوئی کہ اگر بدر نے حاضر دربار ہو کر خلیفہ سے میرے اس ارادے کا تذکرہ کر دیا تو خلیفہ میرا دشمن ہو جائے گا۔ اس لیے وہ اس کوشش میں مصروف ہوا کہ بدر کے آنے سے پہلے خلیفہ کو بدر کی جانب سے بدگمان کر دے۔ چنانچہ جو بڑے بڑے سردار بدر کے ساتھ فارس میں تھے، ان کو بلا لیا گیا۔ بدر فارس سے واسط میں آیا تو واسط کی طرف ایک فوج روانہ کر دی۔ بدر چاہتا تھا کہ میں خلیفہ کی خدمت میں حاضر ہو کر اپنی بے گناہی کا ثبوت پیش کروں۔ وزیر نے خلیفہ کو بدر کی طرف سے اور بھی برہم کر دیا اور نتیجہ یہ ہوا کہ بدر کو بغداد پہنچنے سے پہلے ہی قتل کر دیا گیا۔

بدر نہایت عقلمند، بہادر اور مدبر شخص تھا۔ اس کا قتل بالکل اسی قسم کا قتل تھا، جیسا ہرثمہ بن امین کا قتل مامون الرشید کے ابتدائی دور خلافت میں ہوا۔ ماہ رجب سنہ ۲۸۹ھ میں محمد بن ہارون نے جو اسماعیل سامانی کا ایک باغی سردار تھا، رے پر قبضہ کیا۔ خلیفہ ملکنی نے فوج بھیجی۔ اس کو محمد بن ہارون نے شکست دے کر بھاگا دیا، تب خلیفہ ملکنی نے رے کا علاقہ بھی اسماعیل سامانی کو دے دیا۔ اسماعیل سامانی نے آکر رے پر قبضہ کیا۔ محمد بن ہارون شکست کھا کر بھاگا، پھر گرفتار ہو کر آیا۔ اس کو اسماعیل سامانی نے جیل خانہ میں قید کر دیا۔ جہاں وہ شعبان سنہ ۲۹۰ھ میں مر گیا۔

قرامطہ کا ہنگامہ شام میں : اوپر ذکر ہو چکا ہے کہ صوبہ بحرین پر قرامطہ نے تسلط کر لیا تھا۔ اس کے بعد وہ کوفہ میں نمودار ہوئے مگر وہاں شکست کھائی تو دمشق میں پہنچ کر ظنچ نامی عامل دمشق کو بار بار شکستیں دے کر اس کا محاصرہ کر لیا۔ ملکنی باللہ نے دمشق میں قرامطہ کی یہ چیرہ دستی دیکھ کر بغداد سے کوچ کیا اور سنہ ۲۹۰ھ میں رقبہ پہنچ کر قیام کیا اور محمد بن سلیمان کو ایک زبردست لشکر دے کر دمشق کی جانب قرامطہ کی سرکوبی کے لیے روانہ کیا۔ محمد بن سلیمان نے بڑی ہوشیاری اور بہادری کے ساتھ قرامطہ کا مقابلہ کیا۔ قرامطہ کا سردار ابو القاسم یحییٰ المعروف بہ ذکر وہ ۱۶ محرم سنہ ۲۹۱ھ کو گرفتار ہوا۔ بہت سے قرامطہ مقتول، بہت سے مقید اور بہت سے مفرور ہوئے۔ ذکر وہ گرفتار ہو کر رقبہ میں مکفتی کے سامنے پیش ہوا۔ اس نے اس کو قتل کر دیا۔ ذکر وہ کے بعد اس کے بھائی حسین نے قرامطہ کو فراہم کر کے بدامنی پیدا کی، وہ بھی مقتول ہوا۔ اس حسین قرامطی نے اپنا خطاب امیر المومنین مہدی رکھا تھا۔ اس کے چچیرے بھائی عیسیٰ نے اپنا لقب مدثر رکھا اور یہ ظاہر کیا کہ سورہ مدثر میں میرا ہی نام آیا ہے۔ اس نے اپنے غلام کا نام مطوق بالنور رکھا تھا۔ غرض سنہ ۲۹۱ھ میں سب کے سب یکے بعد دیگرے مقتول ہوئے اور ملک شام میں یہ فتنہ فرو ہوا مگر یہاں سے قرامطہ نے یمن میں جا کر فتنہ برپا کر دیا۔

مصر میں بنی طولون کا خاتمہ : جب قرامطہ کی جنگ سے فراغت حاصل ہو گئی تو مکفتی رقبہ سے بغداد

آیا اور محمد بن سلیمان بھی دمشق سے بغداد کی طرف روانہ ہوا۔ شام کا اکثر حصہ ہارون بن خمارویہ بن احمد بن طولون کی حکومت میں شامل تھا اور اس سے لڑائی کرنے کا نہ خلیفہ ارادہ رکھتا تھا، نہ محمد بن سلیمان بلکہ قرامطہ کے استیصال کے واسطے خلیفہ کو خود حرکت کرنا اور اپنی فوجوں کو بھیجنا، جہاں اپنی سلطنت کی حفاظت تھی وہاں ہارون شاہ مصر کی حمایت تھی۔ محمد بن سلیمان پہلے خاندان طولون کے یہاں ایک کار گزار سردار تھا، پھر کسی بات پر ناراض ہو کر خلیفہ کے پاس آکر متوسلین خلافت میں شامل ہو گیا تھا۔ بغداد کی طرف آتے ہوئے راستے میں محمد بن سلیمان کو بدر حمائی کا جو ہارون بن خمارویہ کا غلام تھا، ایک خط ملا۔ بدر حمائی نے لکھا تھا کہ آج کل بنی طولون کی سلطنت کا شیرازہ کمزور اور قوائے حکمرانی کمزور ہو گئے ہیں۔ اگر اس وقت آپ معہ فوج کے اس طرف چلے آئیں اور مصر پر حملہ آور ہوں تو میں بھی اپنے ہمراہوں کے خلاف آپ کی مدد کو تیار ہوں۔

محمد بن سلیمان یہ خط لیے ہوئے بغداد آیا اور خلیفہ ملٹشی کی خدمت میں پیش کیا۔ خلیفہ ملٹشی نے محمد بن سلیمان کو ایک زبردست فوج دے کر فوراً مصر کی جانب روانہ کر دیا۔ محمد سلیمان نے مصر پہنچ کر لڑائیوں کا سلسلہ شروع کر دیا۔ بدر حمائی محمد بن سلیمان کے پاس چلا آیا۔ ہارون بن خمارویہ مارا گیا۔ مصر پر محمد بن سلیمان کا قبضہ ہوا۔ خاندان طولون کے تمام افراد گرفتار کر کے بغداد بھیج دیئے گئے۔ یہ واقعہ ماہ صفر سنہ ۲۹۲ھ کا ہے۔ دربار خلافت سے عیسیٰ نوشری کو مصر کا گورنر بنا کر بھیجا گیا۔ محمد بن سلیمان حکومت مصر اس کے سپرد کر کے بغداد چلا آیا۔ وہاں بنی طولون کے حامی سرداروں میں سے ایک سپہ سالار ابراہیم خلجی نامی نے عیسیٰ نوشری کو بے دخل کر کے خود مصر پر قبضہ کر لیا۔ بغداد سے فوج بھیجی گئی۔ اول اس کو شکست فاش ہوئی مگر بعد میں ابراہیم شکست پا کر گرفتار ہو گیا اور بغداد کے جیل خانہ میں قید کر دیا گیا۔ اسی سال خلیفہ نے مظفر بن حاج کو یمن کی شورش فرو کرنے کے لیے جو قرامطہ نے وہاں پر مچا رکھی تھی، سند گورنری دے کر روانہ کیا۔

بنی حمدان : سنہ ۲۹۲ھ میں خلیفہ ملٹشی نے ابوالہیجا عبداللہ بن حمدان بن حمدون عددی تغلبی کو صوبہ موصل کی گورنری عطا کی۔ یکم محرم سنہ ۲۹۳ھ کو وہ وارد موصل ہوا۔ اس کے موصل پہنچتے ہی کردوں نے علم بغاوت بلند کیا۔ ابوالہیجا مصر سے فوج لے کر کردوں کے مقابلہ کو نکلا مگر شکست کھائی۔ موصل میں آکر خلیفہ سے مدد طلب کی۔ یہاں سے فوج گئی اور ماہ ربیع الاول سنہ ۲۹۴ھ میں ابوالہیجا نے کردوں پر فوج کشی کی۔ وہ خوفزدہ ہو کر کوہ سبوق میں جا کر پناہ گزین ہوئے۔ بہت دنوں تک محاصرہ اور لڑائی کا سلسلہ جاری رہا۔ آخر کردوں کے سردار محمد بن بلال نے امن کی درخواست کی، جو قبول ہوئی۔ ابوالہیجا کا تمام صوبہ میں سکھ بیٹھ گیا اور تمام کرد مطیع و منقاد ہو گئے۔ سنہ ۳۰۱ھ میں ابوالہیجا نے خلیفہ کے خلاف علم بغاوت بلند کیا۔ خلیفہ مقتدر نے مونس نامی اپنے خادم کو بھیجا۔ وہ ابوالہیجا کو گرفتار کر کے بغداد لایا۔ اس کا قصور معاف ہوا اور بغداد میں رہنے لگا۔ ابوالہیجا کے بھائی حسین و ابوالہیجا دونوں بھائیوں کو معہ دوسرے رشتہ داروں کے جیل خانہ میں قید کر دیا گیا جو سنہ ۳۰۵ھ میں رہا ہوئے۔

ترکوں اور رومیوں کے حملے : سنہ ۲۹۱ھ میں رومیوں نے ایک لاکھ فوج سے بلاد اسلامیہ پر حملہ کر

مگر اس حملہ میں ان کو کوئی کامیابی حاصل نہ ہوئی۔ سرحدی سرداروں نے مار کر بھگا دیا۔ سنہ ۲۹۳ھ میں ایک حملہ آور گروہ کا ظہور ہوا یعنی ترکوں نے جو ماوراء النہر کے شمالی پہاڑوں اور جنگلوں میں رہتے تھے، ماوراء النہر حملہ کیا۔ اس طرف سے یہ سب سے پہلا حملہ تھا جو ماوراء النہر پر ہوا۔ ان وحشی اور جنگلی حملہ آوروں کی تعداد بے شمار تھی اور ایک سیلاب تھا جو آتا تھا مگر اسماعیل سامانی حاکم ماوراء النہر نے بڑی ہمت و استقلال کے ساتھ ہم فوجوں کو یکجا فراہم کر کے ان حملہ آوروں کو اچھی طرح سبق دیا۔ ہزار ہا گرفتار اور ہزار ہا مقتول ہوئے، باقی لاکھ لاکھ۔ اسی سال رومیوں نے مسلمانوں سے صلح کی درخواست کی اور حسب دستور سابق قیدیوں کا تبادلہ ل میں آیا مگر اس صلح کے بعد ہی رومیوں نے شہر فورس پر شب خون مارا۔ ہزار ہا مسلمان بے خبری میں شہید ہو گئے۔ جامع مسجد کو رومیوں نے جلا دیا اور واپس چلے گئے۔ اسی سال اسماعیل سامانی کے بلاد دیلم اور کون کے بعض علاقوں پر بزور شمشیر قبضہ کیا۔ سنہ ۲۹۴ھ میں مسلمانوں نے طرس کی طرف سے بلاد روم پر حملہ کیا اور بہت سے رومیوں کو گرفتار کیا، جن میں ایک بطریق بھی تھا۔ اسی بطریق نے بطیب خاطر ہلام قبول کیا۔

**ملکنی باللہ کی وفات :** ماہ جمادی الاول سنہ ۲۹۵ھ میں ساڑھے چھ برس حکومت کر کے ملکنی باللہ بغداد میں فوت ہو کر محمد بن طاہر کے مکان میں مدفون ہوا۔ وفات سے پہلے اپنے بھائی جعفر کو اپنا ولی عہد بنایا تھا۔ ملکنی نے مرتے وقت بیت المال میں ڈیڑھ کروڑ دینار چھوڑے۔ جعفر بن معتمد کی عمر اس وقت تیرہ برس کی تھی۔ ان نے تخت نشین ہو کر اپنا لقب مقتدر باللہ تجویز کیا۔

## مقتدر باللہ

مقتدر باللہ بن معتمد باللہ کا اصلی نام جعفر اور کنیت ابو الفضل تھی۔ ماہ رمضان سنہ ۲۸۲ھ میں یک رومیہ ام ولد غریب نامی کے بطن سے پیدا ہوا۔ ملکنی باللہ نے مرنے سے قبل جب اپنے ولی عہد کی نسبت وگوں سے مشورہ کیا تو لوگوں نے اس کو یقین دلایا کہ مقتدر باللہ بالغ ہو گیا ہے۔ تب اس نے مقتدر کو اپنا ولی عہد مقرر کیا تھا۔ اس سے پہلے ایسی چھوٹی عمر میں کوئی خلیفہ تخت نشین نہیں ہوا تھا۔ مقتدر کی تخت نشینی کے بعد وگوں میں اس کے خلع کی نسبت چرچا ہونے لگا۔ وزیر اعظم عباس بن حسن کے اختیارات چونکہ بہت وسیع ہو گئے تھے اور خزانہ پر تصرف کرنے کا بھی اختیار چونکہ وزیر اعظم بن گیا، اس لیے اور بھی اراکین سلطنت کو مقتدر کی خلافت ناگوار تھی۔ ادھر وزیر اعظم بھی اس لڑکے کی خلافت سے خوش نہ تھا۔ چنانچہ ابو عبد اللہ بن محمد بن معتمد کو خلافت پر آمادہ کیا۔ ابھی مقتدر کے معزول اور محمد بن معتمد کے تخت نشین کرنے کے مشورے اور تیاریاں ہو رہی تھیں کہ ابو عبد اللہ محمد بن معتمد کا انتقال ہو گیا۔ اس کے بعد ابو الحسن بن متوکل کو تخت نشین کرنے کا انتظام کیا گیا۔ اتفاق کی بات کہ ابو الحسن بھی فوت ہو گیا۔ اس کے اور ابو عبد اللہ محمد بن معتمد کی وفات کی وجہ سے خلیفہ مقتدر کی حکومت کو ایک قسم کا استحکام حاصل ہو گیا۔ چند روز کے بعد پھر سرگوشیاں شروع

ہوئیں اور اراکین سلطنت نے عبد اللہ بن معزز کو تخت خلافت کے لیے آمادہ کیا۔ عبد اللہ بن معزز نے اس شرط کے ساتھ منظور کیا کہ خوزریزی نہ ہو اور تمام اراکین سلطنت اس تجویز میں شریک تھے مگر وزیر اعظم عباس بن حسین اس میں شریک نہ تھا۔ ۲۰ ربیع الاول سنہ ۲۹۶ھ کو سب سے پہلے وزیر اعظم کو جبکہ وہ اپنے باغ کو جا رہا تھا، دفعتاً حملہ کر کے قتل کر دیا گیا۔ اگلے دن ۲۱ ربیع الاول سنہ ۲۹۶ھ کو مقتدر کی معزولی کا اعلان کر کے عبد اللہ بن معزز کی بیعت سب نے کر لی۔ اس وقت خلیفہ مقتدر چوگان کھیل رہا تھا۔ اپنی معزولی کا حال سنتے ہی فوراً محل سے اٹھ کر چلا گیا اور دروازے بند کر لیے۔ عبید اللہ بن معزز نے تخت پر بیٹھتے ہی اپنا لقب المر تفضی باللہ تجویز کیا اور مقتدر کو لکھ بھیجا کہ تمہاری خیریت اسی میں ہے کہ دار الخلافہ چھوڑ کر باہر آ جاؤ اور خلافت کی ہوس ترک کر دو۔ مقتدر نے لکھا کہ مجھ کو آپ کے ارشاد کی تعمیل بسر و چشم منظور ہے مگر شام تک مہلت عطا کر دو۔ رات کو مونس خادم سے دوسرے خادم نے مشورہ کیا کہ کوئی ہنگامہ برپا کرنا چاہیے۔ حسین بن حمدان قصر خلافت کے دروازے پر پہنچا تو انہوں نے تیروں کا مینہ برسایا۔ شام تک مقتدر کے غلاموں نے یہی سلسلہ جاری رکھا۔ رات کو بتدریج اور لوگ بھی مقتدر کی جمعیت میں شامل ہوتے گئے۔ نتیجہ یہ ہوا کہ عبد اللہ بن معزز جدید خلیفہ کو معہ اپنے چند ہواخواہوں کے روپوش ہونا پڑا۔ مقتدر نے مونس خادم کو پولیس کی افسری عطا کر کے فتنہ کو فرو کرنے کا حکم دیا۔ ابوالحسن بن فرات کو وزیر اعظم بنایا۔ عبد اللہ بن معزز گرفتار ہو کر مقتول ہوا۔ اسی سال یعنی ربیع الثانی سنہ ۲۹۶ھ میں عبید اللہ مہدی کی بیعت افریقہ میں ہوئی اور دولت عبیدیہ شیعہ امامیہ کی ابتدا ہو کر افریقہ میں دولت اغالبہ کا خاتمہ ہوا۔ اس لیے مناسب معلوم ہوتا ہے کہ دولت عبیدیہ کے آغاز اور دولت اغالبہ کے اختتام کا حال اس جگہ بیان کر دیا جائے۔

## دولت عبیدیہ کا آغاز

عبید اللہ مہدی سب سے پہلا بادشاہ اپنے آپ کو محمد بن جعفر بن محمد بن اسماعیل بن جعفر صادق کا بیٹا بتاتا تھا لیکن اس کے نسب میں لوگوں نے سخت اختلاف کیا ہے مگر حقیقت یہ ہے کہ وہ مجوسی تھا۔ بعض نے اس کو نصرانی کہا ہے۔ شیخ المناظرین قاضی ابو بکر باقلانی نے بھی عبید اللہ مہدی کے سید یعنی عالی نسب ہونے سے انکار کیا ہے۔ مشاہیر علماء نے خلیفہ قادر باللہ کے عہد میں جبکہ اس کے نسب کا مسئلہ زیر غور تھا، صاف طور پر عبید اللہ مہدی کو اپنے دعویٰ علویت میں کاذب قرار دیا تھا۔ ان علماء میں ابوالعباس ایبوزرہ، ابو حامد اسفرائینی، ابو جعفر نسفی، قدوری وغیرہ شامل ہیں۔ علویہ میں سے مرتضیٰ بن بطحاوی، ابن اریق نے بھی عبید اللہ مہدی کو دعویٰ نسبت میں دروغ گو اور مفتری قرار دیا ہے۔

عبید اللہ مہدی عالی شیعہ تھا مگر علمائے شیعہ نے بھی اس کے علوی ہونے سے انکار کیا ہے۔ مثلاً ابو عبد اللہ بن نعمان نے بھی عبید اللہ مہدی کو علویت کے دعویٰ میں کاذب قرار دیا ہے۔ امام المورخین حضرت علامہ شیخ جلال الدین سیوطی نے بڑے زور کے ساتھ عبید اللہ مہدی کو اپنے نسب کے دعویٰ میں جھوٹا اور

وہی النسل ثابت کیا ہے۔

مگر علم تاریخ کے ایک اور بہت بڑے امام یعنی ابن خلدون نے عبید اللہ کو علوی ثابت کرنے کی کوشش کی ہے۔ انہوں نے مقدمہ ابن خلدون میں بھی اور اپنی تاریخ میں بھی عبید اللہ کو نسب کے دعویٰ میں تسلیم کیا ہے لیکن ابن خلدون نے اس معاملے میں جو دلائل پیش کئے ہیں وہ نہایت ہی کمزور اور امام ابن خلدون کے مرتبے کا تصور کرتے ہوئے تو بہت ہی مضحکہ خیز معلوم ہوتے ہیں۔ مثلاً وہ لکھتے ہیں کہ عبید اللہ نے خاندان میں ایک زبردست سلطنت قائم ہو گئی۔ اگر وہ علوی نہ ہوتا تو لوگ اس کی بادشاہت کو تسلیم نہ کرتے۔ اس کے جھنڈے کے نیچے اپنے سر نہ کٹاتے۔ کسی کے نسب کی نسبت ثبوت پیش کرتے ہوئے اس قسم کی دلیل کا پیش کرنا یقیناً ایک تمسخر انگیز چیز ہے اور حقیقت یہ ہے کہ امام ابن خلدون کے پاس اس معاملہ میں دلیل بھی نہیں ہے۔ وہ چونکہ خود مغربی ہیں۔ اس لیے ایک مغربی حکمران خاندان کے نسب کا مجہول ہونا ان کو لبع ناپسند ہے۔ اسی طرح وہ مراکش کی سلطنت ادریسیہ کو بھی علوی ہی ثابت کرنے میں پورا زور لگاتے ہیں اور یس ثانی کو ادریس اول کا بیٹا ثابت کرنے اور ایک بربری عورت کی عصمت و عفت کو بلا ضرورت زیر بحث کرنے میں پورا زور صرف کرتے ہیں کیونکہ وہ ہی ایک مغربی سلطنت تھی۔ ممکن ہے کہ یہ بدگمانی امام موصوف نسبت ایک معصیت ہو۔ استغفر اللہ ربی من کل ذنب واتوب الیہ۔ بہر حال ان سلطنتوں کی تاریخ مسلسل پر جس مقام سے شروع ہوگی، وہاں پورے طور پر یہ نسبت کی بحث درج کی جائے گی۔

ابن حوشب نجار ایک کوفی ثم یمینی نے جو قرمطی اور شیعہ تھا، حلوانی و سفیانی نام کے دو مناد ملک یقہ میں بھیجے کہ وہاں جا کر محبت اہل بیت کی دعوت لوگوں کو دیں اور بتدریج اپنی تحریک کو پھیلا میں۔ ان لوگوں نے افریقہ کے ایک مقام کتامہ نامی میں قیام کر کے لوگوں کو اس طرف بلایا اور ایک معقول تعداد کو اپنا ہم نوا بنا لیا اور اس بات کا یقین دلایا کہ شیخین رضوان اللہ علیہما غاصب خلافت تھے۔ اس لیے ان سے تبراً کرنا سب سے زیادہ اور خلافت و امامت صرف اولاد علی کا حق ہے۔ مقام کتامہ اس تحریک کا مرکز بن گیا۔ وہاں سے جب خبر آئی کہ حلوانی و سفیانی دونوں مر گئے تو عبید اللہ مذکور نے ایک شخص ابو عبد اللہ حسین بن احمد بن محمد بن ریاشیعی کو جو صنعاء کا رہنے والا تھا، یہ یقین دلا کر کہ میں امام جعفر صادق کی اولاد سے ہوں۔ اپنا داعی بنا کر افریقہ کی طرف روانہ کیا اور سمجھا دیا کہ اسماعیل بن جعفر صادق کے بیٹے محمد معروف بہ محمد مکتوم میرے پردادا ہیں۔ اس لیے تم کتامہ میں جا کر قیام کرنا کیونکہ کتامہ اور مکتوم دونوں کتمان سے مشتق ہیں۔

ابو عبد اللہ اول یمین میں ابن حوشب کے پاس گیا۔ وہاں سے حجاج کے ایک قافلہ کے ساتھ مکہ مکرمہ میں آیا۔ یہاں اس نے کتامہ کے حاجیوں کا قافلہ تلاش کر کے ان کے ساتھ خلا ملایا کیا۔ انہوں نے اس کے زہد و ورع کو دیکھ کر خوب خدمت و تعظیم کی۔ حج سے فارغ ہو کر جب وہ لوگ افریقہ کی جانب روانہ ہوئے تو عبید اللہ بھی ان ہی کے ساتھ ہو لیا۔ انہوں نے بہت ہی غنیمت سمجھا۔ کتامہ میں جا کر انہوں نے اس کے قیام کے لیے کوہ انکجان پر ایک مکان بنا دیا، جس کا نام فح الاخیار رکھا۔ وہاں ابو عبد اللہ مصروف عبادت رہنے لگا اور

لوگ اس کے پاس بڑی گرویدگی کے ساتھ آنے جانے لگے۔ ابو عبد اللہ نے وہاں ظاہر کیا کہ مہدی عنقریب ظاہر ہونے والے ہیں اور انہوں نے ہم کو اسی مقام پر قیام کرنے کی ہدایت کی تھی اور یہ بھی فرمایا تھا کہ ہمارے انصار کا نام مشتق ہے۔ کتمان سے وہ اہل کتامہ ہی ہوں گے۔ رفتہ رفتہ ابو عبد اللہ کی حکومت و سیادت کتامہ قائم ہو گئی۔

یہ خبر ابراہیم بن احمد بن اغلب والی افریقہ کے پاس دار السلطنت قیروان میں پہنچی تو اس نے ولایت میلہ کے عامل کو لکھا کہ ابو عبد اللہ جو کتامہ میں مقیم ہے، اس کے حالات سے اطلاع دو۔ عامل نے لکھ کر بھیج دیا کہ وہ ایک تارک الدنیا شخص ہے، لوگوں کو نماز روزہ کی نصیحت کرتا رہتا ہے۔ ابراہیم یہ سن کر خاموش ہو گیا چند ہی روز کے بعد ابو عبد اللہ نے اپنی جمعیت کو مضبوط کر کے شہر میلہ پر حملہ کر دیا اور بعد محاصرہ وہاں کے عامل کو بے دخل کر کے میلہ پر قابض و متصرف ہو گیا۔ یہ سن کر ابراہیم بن احمد اعلیٰ نے اپنے بیٹے احول کو ایک لشکر کے ساتھ اس طرف روانہ کیا۔ ابو عبد اللہ شہر میلہ سے شکست کھا کر کتامہ کی جانب فرار ہوا اور کوہ انکجان میں جا کر دم لیا۔ احول وہاں سے قیروان کو لوٹ گیا۔ اسی عرصہ میں ابراہیم بن احمد بادشاہ افریقہ نے وفات پائی۔ اس بیٹا ابو العباس تخت نشین ہوا۔

ابو عبد اللہ نے انکجان میں ایک شہر آباد کیا، جس کا نام دار الجبرۃ رکھا۔ احول اس کی سرکوبی کے لیے انکجان کی طرف آیا۔ ادھر ابو العباس کا انتقال ہو گیا۔ اس کے بعد اس کا بیٹا زیادۃ اللہ تخت نشین ہوا۔ زیادۃ اللہ احول کو بلا کر کسی وجہ سے قتل کر دیا۔ ابو عبد اللہ کو دم بدم طاقت حاصل ہوتی چلی گئی۔ اس نے اہل کتامہ کا ایک وفد عبید اللہ مہدی کے پاس علاقہ حمص کی طرف، جہاں عبید اللہ مقیم تھا، روانہ کیا اور اپنی کامیابی اور فتوحات سے اطلاع دے کر لکھا کہ اب آپ اس طرف تشریف لائیں۔ اس وفد کے آنے اور اس کے خبر لانے کا حال جاسوسوں کے ذریعہ خلیفہ مکنفی باللہ کو معلوم ہوا۔ اس نے فوراً عبید اللہ کی گرفتاری کا حکم جاری کر دیا اور مصر کے گورنر عیسیٰ نوشری کو بھی (اس زمانہ میں عیسیٰ نوشری بنی طولون کی بربادی کے بعد مصر کا گورنر تھا) لکھا کہ عبید اللہ کو جو مصر میں ہو کر گزرے گا، گرفتار کر لو۔ خلیفہ مکنفی کے اس حکم کو بھی ابن خلدون نے عبید اللہ کے سید ہونے کی دلیل ٹھہرایا ہے یعنی اگر عبید اللہ خاندان اہل بیت سے نہ ہوتا تو مکنفی اس کی گرفتاری کا حکم جاری کرتا۔ حالانکہ یہ بہت ہی کمزور دلیل ہے۔ اس لیے کہ ہر ایک ہنگامہ پسند اور خواہان سلطنت شخص کو جو خفیہ طور پر کوششوں میں مصروف ہو، گرفتار کرنا، ہر ایک سلطنت کا فرض ہوتا ہے۔ چاہے اس کی سازش اور ریشہ دوانی کا مقام اس سلطنت کے حدود سے باہر ہی کیوں نہ ہو اور ظاہر ہے کہ شاہان افریقہ یعنی خاندان اغلب کے فرمانروا عباسیہ خلافت کی سیادت کو تسلیم کرتے اور خطبوں میں عباسی خلیفہ کا نام لیتے تھے۔ نیز یہ کہ افریقہ کی سرحد مصر سے ملی ہوئی تھی۔ لہذا مکنفی یہ کیسے گوارا کر سکتا تھا کہ افریقہ میں کوئی فتنہ برپا ہو۔

عبید اللہ حمص سے اپنے لڑکے اور متعلقین کو لے کر چلا۔ اس نے سوداگروں کی وضع اختیار کر رکھی تھی اور بھیس بدلے ہوئے سوداگروں کے قافلہ کے ساتھ تھا۔ وہ مصر میں گرفتار ہوا مگر پھر اس کو نوشری

دھوکا کھا کر چھوڑ دیا۔ مصر سے گزر کر وہ افریقہ کی حدود میں داخل ہوا، یہاں بھی زیادۃ اللہ کے جاسوس اس کی فکر میں تھے مگر وہ سب سے بچتا بچتا ریاست سلحماہ میں پہنچا۔ وہاں کے حاکم نے اس کو پکڑ کر معہ اس کے لڑکے کے قید کر دیا۔ زیادۃ اللہ عیش و عشرت میں مصروف تھا۔ سلطنت کے کاموں کی طرف اس کو مطلق توجہ نہ تھی۔ جس کا نتیجہ یہ ہوا کہ ابو عبد اللہ شیعہ کی طاقت دم بدم ترقی کرتی گئی اور اس کی کوئی روک تھام نہ کی گئی۔ جب زیادۃ اللہ نے دیکھا کہ ابو عبد اللہ شیعہ نے افریقہ کے بہت سے علاقہ پر قبضہ کر لیا ہے اور دم بدم ملک کو دباتا چلا آتا ہے تو اس نے ایک زبردست لشکر فراہم کر کے ابو عبد اللہ کی سرکوبی کے لیے مامور کیا۔

ابو عبد اللہ تاب مقاومت نہ لا کر ایک بلند پہاڑ کی چوٹی پر چڑھ گیا۔ چھ مہینے اس پہاڑ پر محصور رہا۔ ساتویں مہینے ایک کامیاب شب خون مار کر لشکر افریقہ کو بھگا دیا اور پھر یکے بعد دیگرے شہروں پر قبضہ کرنا شروع کر دیا۔ زیادۃ اللہ نے ایک دوسرے سردار کو پھر مقابلہ پر بھیجا، اس کو شکست ہوئی۔ تب سنہ ۲۹۵ھ میں زیادۃ اللہ نے خاص اہتمام کے ساتھ فوجوں اور سپہ سالاروں کو ابو عبد اللہ کی سرکوبی پر مامور کیا مگر اب ابو عبد اللہ کا رعب قائم ہو چکا تھا۔ سال بھر تک برابر لڑائیوں کا سلسلہ جاری رہا۔ کبھی ابو عبد اللہ کو شکست ہوئی، کبھی لشکر افریقہ کو۔ اس عرصہ میں ابو عبد اللہ کی جمعیت بڑھتی چلی گئی اور لوگ آکر اس کی فوج میں شامل ہوتے گئے۔ زیادۃ اللہ کی فوج کم ہو رہی تھی۔ ایک کے بعد دوسرا شہر ابو عبد اللہ کے قبضہ میں آتا گیا۔ یہاں تک کہ زیادۃ اللہ کے سردار ان فوج بھی یکے بعد دیگرے ابو عبد اللہ کے پاس آ کر حاضر ہونے لگے۔

عروبہ بن یوسف اور حسن بن ابی خزیر نے حاضر ہو کر ملازمت حاصل کی۔ ماہ رجب سنہ ۲۹۱ھ میں ابو عبد اللہ نے دار السلطنت قیروان پر قبضہ کر کے زیادۃ اللہ کو بھگا دیا اور شاہی محلات میں اہل کتابہ کو قیام کا موقعہ دیا، پھر سلحماہ پر چڑھائی کر کے وہاں کے حاکم الیسع بن مدرار کو شکست دے کر گرفتار و قتل کیا اور عبید اللہ مہدی مذکور کو جیل خانہ سے نکال کر گھوڑے پر سوار کیا اور اس کے پیچھے یہ کہتا ہوا ﴿ ہذا مولا کم ہذا مولا کم لشکر ﴾ گاہ میں آیا۔ وہاں سے کوچ کر کے شہر فادہ میں آیا۔ عبید اللہ کے ہاتھ پر ابو عبد اللہ اور تمام لوگوں نے بیعت خلافت کی اور ”المہدی امیر المؤمنین“ کے لقب سے ملقب کیا۔ یہ بیعت آخر عشرہ ماہ ربیع الثانی سنہ ۲۹۶ھ میں ہوئی اور اسی روز سے دولت عبیدہ کی ابتدا ہوئی۔

مہدی عبید اللہ نے تخت نشین ہوتے ہی اپنے داعیوں اور واعظوں کو تمام ملک میں پھیلا دیا۔ لوگوں نے اس کے مذہب کو قبول کرنے سے انکار کیا تو ان کے قتل کرنے کا حکم دیا اور اہل کتابہ کو بڑی بڑی جاگیریں اور مناصب عطا کئے۔ جزیرہ صقلیہ کی حکومت پر حسن بن احمد بن ابی خزیر کو مامور کر کے بھیجا جو ۱۰ ذی الحجہ سنہ ۲۹۷ھ کو اس جزیرہ میں پہنچا اور ظلم و تعدی سے جزیرہ کی تمام رعایا کا ناک میں دم کر دیا۔ اسی طرح تمام ملک افریقہ میں عامل و والی مقرر کر کے باقاعدہ حکومت شروع کر دی۔

سنہ ۲۹۹ھ میں اہل صقلیہ نے حسن بن احمد بن ابی خزیر کی شکایت عبید اللہ مہدی کو لکھ کر بھیجی۔ اس نے اس کی جگہ علی بن عمر کو صقلیہ کا گورنر بنا کر بھیجا۔ اہل صقلیہ اس سے بھی ناخوش ہوئے اور اس کو معزول



کر کے انہوں نے خود ہی احمد بن مہوب کو اپنا امیر منتخب کر لیا۔ احمد بن مہوب نے لوگوں کو مقتدر باللہ عباسی خلیفہ کی اطاعت پر آمادہ کیا اور مہدی کا نام خطبہ سے نکال کر مقتدر باللہ کا نام خطبہ میں داخل کر دیا اور جنگی جہازوں کا بیڑہ مرتب کر کے ساحل افریقہ کی طرف روانہ کیا۔

عبید اللہ مہدی نے مقابلے کے لیے ایک جنگی بیڑہ حسین بن علی بن خزیر کی ماتحتی میں مقابلہ پر روانہ کیا۔ دونوں بیڑوں میں بحری جنگ ہوئی۔ ابن خزیر مارا گیا اور عبید اللہ مہدی کے بیڑے کو اہل صقلیہ نے جلا کر ڈبو دیا۔ ان حالات کی خبر جب بغداد میں پہنچی تو خلیفہ مقتدر نے احمد بن مہوب کے پاس سیاہ خلعت اور جھنڈے روانہ کئے اور اس طرح تقریباً ایک سال کے لیے جزیرہ صقلیہ میں عباسی خلیفہ کا خطبہ پڑھا گیا۔ عبید اللہ مہدی نے ایک زبردست جنگی بیڑہ تیار کر کے صقلیہ کی طرف روانہ کیا، جس سے احمد بن مہوب کی طاقت ٹوٹ گئی اور اہل صقلیہ نے اس کو اپنے سپاہیوں کے ہمراہیوں کے عبید اللہ مہدی کے پاس بھیج کر خود عفو تقصیرات کی درخواست کی۔ عبید اللہ مہدی نے حکم دیا کہ احمد بن مہوب اور اس کے ہمراہیوں کو ابن خزیر کی قبر پر لے جا کر قتل کر دو۔ یہ واقعہ سنہ ۳۰۰ھ میں وقوع پذیر ہوا۔

بیعت ولی عہدی : سنہ ۳۰۱ھ میں مقتدر نے اپنے چہار سالہ بیٹے ابوالعباس کو جو بعد میں قاہر باللہ کے بعد راضی باللہ کے لقب سے تخت خلافت پر بیٹھا تھا، اپنا ولی عہد بنایا اور مصر و مغرب کی گورنری اس کے نام کر کے مونس خادم کو اس کی نیابت میں مصر کی طرف روانہ کیا۔

اسی سال حسن بن علی بن حسین بن علی بن عمر بن علی بن حسین بن علی بن ابی طالب نے جو اطروش کے نام سے مشہور ہیں، صوبہ طبرستان پر قبضہ کر لیا۔ اطروش نے طبرستان و دیلم میں اسلام کی خوب اشاعت کی اور اس علاقے کے رہنے والوں کو اپنے وعظ و پند سے دائرہ اسلام میں داخل کر کے قوت حاصل کی اور طبرستان پر قبضہ کیا۔ اطروش مذہب زیدی شیعہ تھا۔ اس لیے ان لوگوں کا جو اطروش کی کوشش سے مسلمان ہوئے تھے، یہی مذہب ہوا۔ اطروش کے تمام سرداران لشکر دیلمی تھے۔ سنہ ۳۰۲ھ میں والی خراسان نے طبرستان پر حملہ کر کے اطروش کو قتل کر دیا۔

سنہ ۳۰۲ھ میں عبید اللہ مہدی نے اپنے سپہ سالار خفاشہ کتامی کو اسکندریہ پر حملہ کرنے کے لیے روانہ کیا۔ مونس خادم نے جو مصر پہنچ چکا تھا، مقابلہ کیا۔ سخت معرکہ آرائیوں کے بعد مہدوی فوج سات ہزار آدمیوں کو مقتول کر افریقہ کی طرف بھاگ گئی۔

سنہ ۳۰۷ھ میں عبید اللہ نے اپنے بیٹے ابوالقاسم کو ایک عظیم الشان لشکر دے کر مصر پر حملہ کرنے کے لیے بھیجا، جو مونس کے مقابلہ میں شکست کھا کر اور بہت سے سرداروں کو گرفتار کر کے واپس گیا۔ اسی سال قیصر روم نے مقتدر باللہ سے صلح کی اور دوستی و محبت کے تعلقات قائم کرنے کے لیے اپنے سفیر بغداد میں روانہ کئے جن کے استقبال میں بڑی شان و شوکت کا اظہار کیا گیا۔ سنہ ۳۰۸ھ میں عبیدی لشکر نے مصر کے ایک حصہ پر قبضہ کر لیا۔

عراق میں قرامطہ کی شورش : قرامطہ کا ایک گروہ صوبہ بحرین پر قابض و متصرف تھا۔ جیسا کہ اوپر بیان ہو چکا ہے۔ سنہ ۳۱۱ھ میں قرامطہ کے سردار ابو طاہر سلیمان بن ابی سعید جنانی نے ایک روز رات کے وقت ایک ہزار سات سو آدمیوں کے ساتھ بصرہ پر حملہ کیا۔ شہر پناہ کی دیواروں پر سیڑھیاں لگا کر چڑھ گئے اور محافظوں کو قتل کر کے شہر پناہ کے دروازے کھول دیئے اور قتل عام شروع کر دیا۔ بصرہ کا عامل سبائی مفلحی مطلع ہو کر مقابلہ پر آیا اور قرامطہ کے ہاتھ سے قتل ہوا۔ ابو طاہر نے بصرہ پر قبضہ کر لیا۔ سترہ روز تک بصرہ میں قیام کیا۔ مال و اسباب اور عورتوں و بچوں کو گرفتار کر کے اٹھا ہوئے روز ہجر کی طرف کوچ کر گیا۔ خلیفہ مقتدر نے اس حادثہ کی خبر سن کر محمد بن عبد اللہ فاروقی کو بصرہ کی سند گورنری دے کر بصرہ کی جانب روانہ کیا۔ محمد بن عبد اللہ اس وقت بصرہ میں پہنچا، جب ابو طاہر وہاں سے روانہ ہو چکا تھا۔

سنہ ۳۱۲ھ میں ابو طاہر قرامطی نے فوج لے کر مکہ سے واپس آنے والے حاجیوں کے قافلوں کو لوٹا اور ابو الہیجا حمدانی اور مقتدر باللہ کے ماموں احمد بن بدر کو، جو انہیں قافلوں میں تھے، گرفتار کر کے لے گیا۔ چند روز کے بعد ان دونوں کو رہا کر دیا اور خلیفہ مقتدر سے ابواز کو طلب کیا۔ خلیفہ نے انکار کیا تو ابو طاہر نے پھر قافلوں کو لوٹنا شروع کر دیا۔ خلیفہ نے فوج بھیجی۔ ابو طاہر نے اس شاہی فوج کو شکست دے کر کوفہ تک اس کا تعاقب کیا اور کوفہ پر قبضہ کر کے چھ روز تک کوفہ میں قیام کیا اور وہاں سے بے حد مال و اسباب لے کر ہجر کی طرف روانہ ہوا۔

سنہ ۳۱۳ھ میں قرامطہ کے خوف سے کسی نے حج نہیں کیا۔ سنہ ۳۱۴ھ میں خلیفہ مقتدر نے یوسف بن ابی الساج کو آذربائیجان سے طلب کر کے بلاد شرقیہ کی حکومت سپرد کی اور ابو طاہر قرامطی کے مقابلہ کا حکم دیا۔ اس سال کوئی مقابلہ نہ ہوا، رمضان سنہ ۳۱۵ھ میں ابو طاہر فوج لے کر کوفہ کی طرف روانہ ہوا۔ ادھر واسط سے کوفہ کے بچانے کو یوسف چلا مگر ابو طاہر نے یوسف سے ایک روز پہلے پہنچ کر کوفہ پر قبضہ کر لیا۔ یوسف نے آکر لڑائی شروع کی۔ یوسف کی فوج ابو طاہر سے شکست کھا کر فرار ہوئی اور یوسف زخمی ہو کر گرفتار ہو گیا۔ ابو طاہر نے یوسف کے علاج پر ایک طبیب مقرر کیا۔ بغداد میں یہ خبر پہنچی تو وہاں سے خلیفہ نے مونس کو روانہ کیا۔ مونس کے پہنچنے سے پہلے ابو طاہر کوفہ چھوڑ کر عین التمر کی جانب روانہ ہو چکا تھا۔ ابو طاہر نے کوفہ سے روانہ ہو کر انبار پر قبضہ کیا اور وہاں کی فوج کو شکست دے کر بھاگا دیا۔ آخر نصر حاجب بغداد سے چلا اور مونس کے ساتھ مل کر دونوں نے چالیس ہزار فوج سے قرامطہ پر حملہ کیا مگر شکست کھائی۔ ابو طاہر نے یوسف کو جو اس کی قید میں تھا قتل کر دیا۔ اس شکست کا حال سن کر اہل بغداد سخت پریشان ہوئے اور بغداد چھوڑ کر بھاگنے لگے۔ شروع سنہ ۳۱۶ھ میں ابو طاہر نے انبار سے کوچ کر کے مقام رحبہ کو لوٹا اور ایک شب و روز اپنے لشکریوں کے لیے اہل رحبہ کا خون مباح کر دیا۔

اہل قریصانے اس قتل عام کا ہیبت ناک منظر دیکھ کر امن کی درخواست کی، جس کو ابو طاہر نے منظور کر لیا، پھر فوجی دستے شب خون مارنے کے لیے ادھر ادھر روانہ کئے۔ تین روز کی مسلسل جنگ کے بعد

رقہ کو فتح کر لیا اور صوبہ جزیرہ پر قابض و متصرف ہو گیا۔ بغداد سے فوجیں روانہ ہوئیں مگر کوئی نتیجہ نہ نکلا۔ سنہ ۳۱۶ھ ماہ شوال میں قرامطہ ہجر کی طرف چلے گئے، پھر چند روز کے بعد انہوں نے سواد و واسط، عین اہتر میں مختلف جماعتوں کی شکل میں ہنگامہ آرائیاں برپا کیں۔ خلیفہ مقتدر نے ہارون بن غریب، صافی بصری اور ابن قیس وغیرہ سرداروں کو قرامطہ کی سرکوبی پر مامور کیا۔ قرامطہ کی جماعتیں شکست کھا کھا کر اور اپنے علم چھنوا کر فرار ہوئیں اور ان علاقوں میں امن و امان قائم ہوا۔ اسی سال ابوطاہر نے ایک مکان بنوایا، اس کا نام دارالہجرت رکھا۔

**رومیوں کی چیرہ دستی :** سنہ ۳۱۳ھ میں اہل روم نے ملطیہ کو فتح کر لیا۔ سنہ ۳۱۵ھ میں ومیاط پر قابض ہو گئے اور شہر کو غارت کر کے جامع مسجد میں ناقوس بجوایا۔ اسی سال اہل دیلم نے رے اور جہال کے علاقہ پر حملہ کر کے ہزار ہا آدمی قتل کئے۔ اسی سال رومیوں نے خلاط پر قبضہ کیا اور وہاں کی جامع مسجد میں سے منبر نکال کر اس کی جگہ صلیب قائم کر کے گر جانا لیا۔

**مقتدر کا معزول و بحال ہونا :** سنہ ۳۱۷ھ میں مونس المعروف بہ مظفر نے مقتدر کو معزول کیا۔ بات یہ تھی کہ مقتدر مونس کی بجائے ہارون بن غریب کو عرض بیگی یعنی حاجب بنانا چاہتا تھا۔ مونس کو اس کا حال معلوم ہوا تو فوج اور اکثر اراکین کو ہمراہ لے کر قصر خلافت پر چڑھ آیا اور مقتدر کو گرفتار کر کے محمد بن معتضد کو القاہر باللہ کے لقب سے تخت نشین کیا۔ سب نے اس کے ہاتھ پر خلافت کی بیعت کر لی اور عاملوں کے پاس اطلاعی فرامین بھیج دیئے گئے۔ اگلے روز فوج نے آکر انعام و اکرام کا مطالبہ کیا۔ اس مطالبہ کے پورا ہونے میں توقف ہوا تو لوگوں نے غل مچا دیا اور مقتدر کی تلاش میں مونس کے گھر گئے۔ وہاں سے مقتدر کو کندھوں پر اٹھا کر قصر خلافت میں لے آئے، پھر اس کے سامنے قاہر باللہ کو پکڑ کر لے آئے۔ مقتدر نے قاہر باللہ کو دیکھ کر کہا کہ تم ذرا خوف نہ کرو۔ اس میں تمہاری کوئی خطانہ تھی۔ لوگوں میں سکون پیدا ہوا اور پھر عاملوں کے پاس اطلاعی فرامین بھیجے گئے کہ مقتدر باللہ بدستور خلیفہ ہے۔ مقتدر نے لوگوں کو انعام و اکرام دے کر خوش کیا۔

**مکہ میں قرامطہ کی تعدی :** قرامطہ کی حکومت بحرین میں مضبوط و مستقل ہو چکی تھی۔ قرامطہ کا سردار ابوطاہر تھا مگر خطبہ میں یہ لوگ عبید اللہ مہدی والی افریقہ کا نام لیتے اور اس کو اپنا خلیفہ مانتے تھے۔ سنہ ۳۱۸ھ میں ابوطاہر قرامطی فوج لے کر مکہ مکرمہ کی طرف گیا، یہ حج کا زمانہ تھا۔ بغداد سے خلیفہ کی جانب سے منصور دیلمی امیر حجاج بن کر روانہ ہوا تھا۔ وہ ۸ ذوالحجہ کو بخیریت مکہ میں پہنچ گیا۔ ۹ ذوالحجہ کو ابوطاہر پہنچا اور مکہ میں جاتے ہی حاجیوں کو قتل کرنا شروع کر دیا۔ سب کا مال و اسباب لوٹ لیا۔ خانہ کعبہ کے اندر بھی لوگوں کو قتل کرنے سے باز نہ رہا۔ مقتولوں کی لاشیں چاہ زم زم میں ڈال دیں۔ حجر اسود کو گرز مار کر توڑ ڈالا اور دیوار کعبہ سے جدا کر کے گیارہ روز تک یوں ہی پڑا رہنے دیا۔ خانہ کعبہ کا دروازہ توڑ ڈالا۔ محمد بن ربیع بن سلیمان کا قول ہے کہ

میں اس ہنگامہ میں مکہ کے اندر موجود تھا۔ میرے سامنے ایک شخص خانہ کعبہ کی چھت پر محراب کعبہ اکھیرنے کے لیے چڑھا۔ میں نے کہا الہی یہ ظلم مجھ سے نہیں دیکھا جاتا۔ اس شخص کا پاؤں پھسلا، سر کے بل گرا اور گرتے ہی مر گیا۔ ابو طاہر نے گیارہ روز تک مکہ کے باشندوں کو خوب لوٹا پھرتا حجر اسود کو اونٹ پر لاد کر ہجر (دار السلطنت بحرین) کی طرف لے چلا۔ مکہ سے ہجر تک سنگ اسود کے نیچے چالیس اونٹ ہلاک ہوئے۔ بیس برس تک ہجر اسود قرامطہ کے قبضہ میں رہا۔ پچاس ہزار دینار اس کے عوض قرامطہ کو دینے منظور کئے لیکن انہوں نے نہیں دیا۔ آخر زمانہ خلافت مطیع اللہ میں حجر اسود ان سے واپس لے کر خانہ کعبہ میں نصب کیا گیا۔ واپسی کے وقت ہجر سے مکہ تک اس کو صرف ایک اونٹ لے آیا تھا۔ اس ظلم و زیادتی کا حال عبید اللہ حاکم افریقہ کو معلوم ہوا تو اس نے ابو طاہر کو بڑی لعنت و ملامت کا خط لکھا اور اہل مکہ کے مال و اسباب کو واپس کر دینے کی تاکید کی۔ ابو طاہر نے کچھ حصہ اہل مکہ کے مال و اسباب کا واپس کر دیا مگر حجر اسود کو واپس نہیں کیا۔ وہ سنہ ۳۳۹ھ میں واپس مکہ آ کر اپنی جگہ پر نصب ہوا۔

**مقتدر باللہ کا قتل :** مونس خادم نے ماہ صفر سنہ ۳۲۰ھ میں موصل پر قبضہ کر لیا اور سعید و داؤد ابنان عبد اللہ بن حمدان اور ان کے بھتیجے ناصر الدولہ حسین بن عبد اللہ بن حمدان کو، جو خلیفہ کی طرف سے موصل کی حفاظت پر مامور تھے، شکست دے کر بھگا دیا۔ اس کے بعد بغداد، شام اور مصر کی فوجیں بھی مونس کے پاس چلی آئیں کیونکہ مونس کی داد و ہش سے لشکری خوش تھے۔ ناصر الدولہ بن عبد اللہ بن حمدان بھی مونس کے پاس چلا آیا اور اس کے ساتھ ہی موصل میں قیام پذیر ہوا۔ فتح موصل سے نوروز کے بعد مونس نے بغداد پر چڑھائی کا قصد کیا۔ مونس اور وزرائے خلافت میں سخت ناچاقی پیدا ہو گئی تھی، اسی لیے یہ تمام واقعات ظہور پذیر ہوئے۔

سعید بن عبد اللہ شکست کھا کر بغداد چلا آیا۔ مونس کے حملہ کی خبر سن کر بغداد سے سعید بن عبد اللہ بن حمدان، ابو بکر محمد بن یاقوت اور دوسرے سرداروں کی ماتحتی میں فوجیں روانہ ہوئیں۔ جب مونس کا لشکر قریب پہنچا تو لشکری بغداد کی طرف بھاگ آئے۔ مجبوراً سرداروں کو بھی بغداد آنا پڑا۔ مونس نے بغداد پہنچ کر باب شامیہ پر قیام کیا۔ یہاں طرفین کے مورچے قائم ہوئے، لڑائی شروع ہوئی۔ مقتدر قصر خلافت سے نکل کر ایک ٹیلہ پر کھڑا تھا اور آگے فوج لڑ رہی تھی۔ بغداد والوں کو شکست ہوئی، خلیفہ کے ہمراہیوں نے عرض کیا کہ اب آپ یہاں نہ کھڑے ہوں، واپس چلیں، خلیفہ وہاں سے چلا۔ راستے میں بربریوں کے ایک دستہ فوج نے آلیا، جو مونس کی فوج میں شامل تھا۔ ایک بربری نے تیر چلایا جو مقتدر کے لگا اور وہ گھوڑے سے گرا اسی بربری نے آگے بڑھ کر مقتدر کا سر اتار لیا۔ جسم کو بچا کر کے اور تمام کپڑے اتار کر وہیں چھوڑ دیا۔ سر کو نیزے پر رکھ کر مونس کے پاس لے گئے۔

یہ واقعہ روز چہار شنبہ ۱۲ شوال سنہ ۳۳۰ھ کو وقوع پذیر ہوا۔ مونس نے ابو منصور محمد بن معتضد کو تخت سلطنت پر بٹھا کر قاہر باللہ کے لقب سے ملقب کیا۔ علی بن مقلہ کو قلمدان وزارت سپرد ہوا اور

عہدہ حجابت پر علی بن بلیق مامور ہوا۔ مقتدر کی ماں کو گرفتار کر کے اس سے روپیہ طلب کیا گیا اور اتنا پٹو لیا کہ وہ مر گئی۔ اسی طرح لوگوں کو زبردستی پکڑ پکڑ کر روپیہ فراہم ہوا۔

## قاہر باللہ

قاہر باللہ بن معتضد باللہ بن مرفوع باللہ بن متوکل ایک ام ولد متعنا نامی کے بطن سے پیدا ہوا تھا۔ ان کا نام محمد اور کنیت ابو منصور تھی۔

خلیفہ مقتدر کے قتل کے بعد اس کا بیٹا عبدالواحد معہ ہارون بن غریب محمد بن یاقوت اور ابراہیم بن رائق کے مدائن کی طرف چلا گیا تھا۔ وہاں سے واسط اور سوس ہوتا ہوا اہواز پہنچا۔ قاہر باللہ نے علی بن بلیق اپنے حاجب کو فوج دے کر عبدالواحد اور اس کے ہمراہیوں کی گرفتاری کے لیے روانہ کیا۔ نتیجہ یہ ہوا کہ سرداران لشکر کی کوشش اور خط و کتابت کے ذریعہ عبدالواحد اور اس کے ہمراہیوں نے مونس اور خلیفہ قاہر باللہ سے امن طلب کی، جو فوراً دی گئی اور یہ سب لوگ بغداد چلے آئے۔ محمد بن یاقوت کو مصاحب ہونا داخل کر لیا۔ وزیر اسطنت علی بن مقلہ کو محمد بن یاقوت کا مصاحب ہونا سخت ناگوار تھا۔ اس نے مونس کو بہکایا کہ تمہاری مخالفت و بربادی کے لیے محمد بن یاقوت کو شاں ہیں۔ مونس نے بلیق اور اس کے بیٹے علی بن بلیق حاجب کو خلیفہ کی نگرانی کا حکم دیا۔ خلیفہ کے پاس محل سرائے میں آنے جانے والی عورتوں کی بھی تلاشی لی جانے لگی اور کسی کو اندر جانے کی اجازت نہیں دی جاتی تھی۔ خلیفہ کو جب یہ معلوم ہوا کہ مجھ کو نظر بند اور معطل کیا جا رہا ہے تو اس نے بھی بعض فوجی سرداروں سے خفیہ سازش مونس وغیرہ کے خلاف شروع کر دی۔ ادھر مونس اور اس کے ہمراہیوں نے خلیفہ کو معزول کرنے اور ابو احمد بن ملکنی کے خلیفہ بنانے کی تیاری شروع کی۔ ان کوششوں میں قاہر باللہ کو کامیابی ہوئی۔ علی بن بلیق حاجب بلیق مونس دھوکے سے گرفتار ہو کر قاہر باللہ کے حکم سے قتل کئے گئے۔ محمد بن یاقوت کو حاجب اور ابو جعفر محمد بن قاسم بن عبید اللہ کو وزیر بنایا گیا۔ یہ واقعہ شعبان سنہ ۳۲۱ھ کو وقوع پذیر ہوا۔ انہیں لیام میں احمد بن ملکنی کی تلاش شروع ہوئی، وہ روپوش ہو گیا تھا۔ آخر گرفتار ہوا اور قاہر باللہ نے اس کو دیوار میں چنوا دیا۔ ان تمام مقتولوں کے مکانات مسمار کر دیئے گئے۔ مال و اسباب خلیفہ نے ضبط کر لیا۔ ساڑھے تین مہینے وزارت کرنے کے بعد ابو جعفر وزیر بھی معتب و مقید ہوا اور اٹھارہ روز قید رہ کر بحالت قید فوت ہو گیا۔

## خاندان بویہ دیلمی کا آغاز

چونکہ اب تاریخ میں خاندان بویہ کے افراد کا تذکرہ خلفائے عباسیہ کے حالات میں بار بار آنے والا ہے۔ لہذا مناسب معلوم ہوتا ہے کہ اس جگہ اس خاندان کی ابتدائی تاریخ بیان کر دی جائے۔ اطروش یعنی حسن بن علی بن حسین بن علی زین العابدین کا ذکر اوپر بیان ہو چکا ہے کہ محمد بن زید علوی کے مقتول ہونے کے بعد

اطروش نے دیلم میں جا کر لوگوں کو اسلام کی دعوت دی اور تیرہ برس تک برابر دیلم و طبرستان میں مصروف تبلیغ اسلام رہ کر اس علاقہ کے لوگوں کو مسلمان بنایا۔

اس زمانے میں دیلم کا حکمران حسان نامی ایک شخص تھا۔ حسان نے اطروش کے بڑھتے ہوئے اثر کو روکنے کی کوشش کی مگر اطروش کا اثر ترقی پذیر ہی رہا۔ اس نے مسجدیں بنوائیں اور لوگوں کو اسلام پر عامل بنا کر عشر بھی وصول کرنا شروع کر دیا۔ آخر اطروش نے ان نو مسلموں کی ایک جمعیت مرتب و مسلح کر کے قزوین و سالوس وغیرہ سرحدی شہروں پر حملہ کیا اور ان سب کو اسلام میں داخل کر لیا۔ طبرستان کی ولایت سامانی حکمران کے علاقہ میں شامل تھی۔ طبرستان کے سامانی عامل نے ظلم و ستم پر کمر باندھی۔ اطروش نے اہل دیلم کو ترغیب دی کہ طبرستان پر حملہ کرو۔ چنانچہ سنہ ۳۰۱ھ میں اطروش نے اہل دیلم کی ایک فوج مرتب کر کے طبرستان پر حملہ کیا اور محمد بن ابراہیم بن صلحوک حاکم طبرستان کو شکست دے کر بھگا دیا اور خود طبرستان پر قابض ہو گیا۔ اطروش کے بعد اس کا داماد حسن بن قاسم اور اس کی اولاد طبرستان 'جر جان' ساریہ، آمد اور استر آباد پر قابض و متصرف ہوئی مگر ان سب کے فوجی سردار سپہ سالار دیلمی لوگ تھے۔ ان دیلمیوں میں ایک شخص لیلیٰ بن نعمان تھا، جس کو حسن بن قاسم نے جر جان کی حکومت سپرد کی تھی۔ یہ لیلیٰ بن نعمان سنہ ۳۰۹ھ میں سامانیوں سے لڑتا ہوا مارا گیا۔ اس کے بعد سامانیوں نے بنی اطروش پر متعدد حملے کئے۔ ان حملوں کی مدافعت بنی اطروش کی طرف سے سرخاب نامی ایک دیلمی سپہ سالار نے کی اور اسی میں وہ مارا گیا۔ سرخاب کا چچا ماکان بن کانی دیلمی بنی اطروش کی طرف سے استر آباد کی حکومت پر مامور تھا۔

ماکان نے اپنے ہم وطن دیلمیوں کو اپنے گرد جمع کر کے ایک فوج مرتب کی اور جر جان پر قبضہ کر لیا۔ ان دیلمیوں میں جو ماکان کے معاون ہوئے تھے، ایک نامور سردار اسفار بن شیرویہ دیلمی تھا۔ ماکان نے اپنی خود مختار حکومت قائم کر کے طبرستان کے اکثر حصہ پر قبضہ کر لیا اور اسفار بن شیرویہ کو کسی بات پر ناراض ہو کر نکال دیا۔ اسفار ماکان سے جدا ہو کر بکر بن محمد بن السبع کے پاس نیشاپور چلا گیا جو سامانیوں کی طرف سے نیشاپور کا عامل تھا۔ بکر بن محمد نے اسفار کو ایک فوج دے کر جر جان کے فتح کرنے کو روانہ کیا۔ ان دنوں ماکان طبرستان میں تھا اور اس کا بھائی ابوالحسن بن کانی اپنے بھائی کی طرف سے جر جان میں مامور تھا۔

یہاں ابو علی بن اطروش بھی مقیم تھا اور اس کے قبضہ میں کوئی حکومت باقی نہ رہی تھی۔ ابو علی نے موقعہ پا کر ایک دن ابوالحسن کانی کو قتل کر دیا اور دیلمیوں کی اس فوج نے جو جر جان میں مقیم تھی، ابو علی کے ہاتھ پر بیعت کر لی۔ ابو علی نے اپنی طرف سے علی بن خورشید دیلمی کو جر جان کی حکومت پر مامور کیا۔ یہ وہ زمانہ تھا کہ اسفار سامانیوں کی طرف سے فوج لیے ہوئے جر جان کے قریب پہنچ چکا تھا۔ علی بن خورشید نے اسفار کو لکھا کہ تم بجائے اس کے کہ ہم پر حملہ کرو، ہمارے ساتھ مل کر ماکان پر جو طبرستان میں ہے، حملہ کیوں نہیں کرتے؟ اسفار نے بکر بن محمد سے اجازت حاصل کر کے اس بات کو منظور کر لیا۔ یہ خبر سن کر ماکان بن کانی طبرستان سے فوج لے کر جر جان کی طرف چلا۔ علی بن خورشید اور اسفار بن شیرویہ نے مل کر اس کا مقابلہ کیا اور مامون کو

شکست دے کر بھگادیا اور طبرستان پر قابض ہو گئے۔ چند روز کے بعد علی بن خورشید اور ابو علی بن اطروش دونوں فوت ہو گئے اور طبرستان پر اخار بن شیرویہ بلا مزاحمت حکومت کرنے لگا۔ ماکان نے اس موقعہ کو مناسب سمجھ کر اسفار پر حملہ کیا اور طبرستان پر قابض ہو گیا۔ اسفار بکر بن محمد بن اسمع کے پاس جرجان چلا گیا۔

سنہ ۳۱۵ھ میں بکر بن محمد بن اسمع فوت ہوا تو سامانی بادشاہ نے اس کی وفات کے بعد اپنی طرف سے اسفار بن شیرویہ کو جرجان کی حکومت پر متعین فرمادیا۔ اسفار بن شیرویہ کے سرداروں میں ایک شخص مرداوتح نامی تھا۔ اس کو اسفار نے فوج دے کر جرجان سے طبرستان پر حملہ کرنے کے لیے روانہ کیا۔ ماکان بن کانی اپنا لشکر آراستہ کر کے مقابلہ پر آیا۔ ماکان کو شکست ہوئی اور مرداوتح نے طبرستان پر قبضہ کر لیا۔ ماکان بھاگ کر حسن بن قاسم داماد اطروش کے پاس مقام رے میں پہنچا۔ وہاں سے حسن بن قاسم مارا گیا اور ماکان بھاگ کر رے چلا گیا۔

اسفار نے طبرستان و جرجان پر قابض و متصرف ہو کر نصر بن احمد بن سامان والی خراسان و ماوراء النہر کے نام کا خطبہ جاری کیا۔ اس کے بعد رے کی طرف بڑھا اور رے کو بھی ماکان کے قبضہ سے نکال لیا۔ ماکان آوارہ ہو کر جبال طبرستان کی طرف چلا گیا۔ اب اسفار بن شیرویہ کا قبضہ صوبہ رے، قزوین، زنجان، ابهر، قم اور کرخ پر ہو گیا اور بڑی کامیابی کے ساتھ ایک وسیع ملک پر حکومت کرنے لگا۔ اب اسفار کے دل میں خود مختاری کا خیال آیا۔ اس نے سامانی سلطان سے بغاوت اختیار کر کے اپنی خود مختاری کا اعلان کر دیا۔ یہ سن کر خلیفہ مقتدر نے ہارون بن غریب کو فوج دے کر روانہ کیا کہ اسفار سے اس ملک کو چھین لے مگر ہارون کو اسفار کے مقابلہ میں شکست ہوئی۔ اس کے بعد نصر بن احمد بن سامان نے اسفار کی سرکوبی کے لیے بخارا سے خود معہ فوج حرکت کی۔ اسفار نے اپنے تصور کی معافی چاہی اور خراج گزاری کا وعدہ کیا۔ نصر نے اس کی درخواست منظور کر کے صوبہ رے کی حکومت اس کے پاس رکھی اور خود بخارا کو لوٹ لیا۔ اسفار کے سرداروں میں مرداوتح نے سرداروں کو اپنے ساتھ شامل کر کے علم بغاوت بلند کیا۔ اسفار کو پکڑ کر قتل کر دیا اور ہمدان و اصفہان وغیرہ کو بھی فتح کر کے ایک وسیع ملک پر حکومت کرنے لگا اور ماکان بن کانی کو بلا کر طبرستان و جرجان کی حکومت پر مامور کیا، پھر ماکان کو اس حکومت سے معزول کر دیا۔ ماکان دیلم چلا گیا اور وہاں سے جمعیت فراہم کر کے طبرستان پر حملہ کیا مگر مرداوتح کے عامل سے شکست کھا کر نیشاپور کی طرف بھاگ گیا۔

سنہ ۳۱۹ھ میں مرداوتح نے مناسب سمجھا کہ اپنے تمام مفتوحہ و مقبوضہ ملک کی سند عباسی خلیفہ سے حاصل کر لینی چاہیے۔ چنانچہ اس نے دربار خلافت میں درخواست بھیجی کہ مجھ کو ان بلاد کی سند حکومت عطا فرمائی جائے۔ میں دو لاکھ دینار سالانہ خراج دربار خلافت میں بھیجتا ہوں گا۔ خلیفہ نے یہ درخواست منظور کر کے سند بھیج دی اور اپنی طرف سے جاگیر بھی عطا فرمائی۔ سنہ ۳۲۰ھ میں مرداوتح نے گیلان سے اپنے بھائی و شمگیر کو بھی بلوا بھیجا۔ مرداوتح کی حکومت و سلطنت میں ابو شجاع بویہ نامی کے تین بیٹوں نے بسلسلہ ملازمت سرداریاں حاصل کیں اور انہیں کی وجہ سے یہ تمام داستان سانی پڑی۔

ابو شجاع بویہ دیلمی ایک نہایت مفلس ماہی گیر تھا۔ مچھلیاں پکڑ کر اپنی اور اپنے عیال کی روزی بڑی محنت اور مشکل سے حاصل کرتا تھا۔ ایک روز اس نے خواب میں دیکھا کہ میں پیشاب کرنے بیٹھا ہوں اور میری پیشاب گاہ سے آگ کا ایک شعلہ نکلا، جس نے پھیل کر دنیا کو روشن کر دیا۔ اس خواب کی اس نے یہ تعبیر کی کہ میری اولاد بادشاہ ہوگی اور جہاں تک اس شعلہ کی روشنی گئی ہے، وہاں تک اس کی حکومت ہوگی۔ اس کے بعد بویہ ماہی گیر کے تین بیٹے ہوئے، جن کے نام علی، حسن اور احمد تھے۔ چونکہ بعد میں ان تینوں بھائیوں نے بڑی ترقی کی اور عماد الدولہ، رکن الدولہ، معز الدولہ کے نام سے صاحب حکومت و عزت ہوئے۔ لہذا کسی نے ان کا نسب یزدجرد شاہ ایران سے ملایا اور کسی نے ان کو بہرام گور کی اولاد میں بتایا۔ دولت و حکومت کے ساتھ ہی عالیٰ نسبی کی بھی کوشش عام طور پر لوگ کیا کرتے تھے اور خوشامدی لوگ اس کام کی سرانجام دہی میں سب سے زیادہ مفید ثابت ہوا کرتے ہیں۔

ہمارا شہر نجیب آباد پٹھانوں کا آباد کیا ہوا شہر ہے۔ یہاں پٹھان ایک معزز قوم سمجھی جاتی ہے جن کو ہر قسم کی دولت و حکومت و عزت حاصل تھی۔ غدر سنہ ۵۷۷ھ کے بعد جب پٹھانوں پر تباہی آئی تو بہت سے رام پور، بریلی، شاہجہان پور کی طرف جا کر آباد ہو گئے۔ بہت سوں کی نسلیں منقطع ہو کر نام و نشان گم ہو گیا۔ بہت ہی توڑے باقی رہ گئے، جن پر افلاس نے طاری ہو کر ایسے ستم ڈھائے کہ وہ اب کسی قطار شمار میں نہیں آتے۔ ان کے غلاموں اور نوکروں کو چونکہ ﴿ تَلِكِ الْاِيَامِ نَدَاوَلَهَا بَيْنَ النَّاسِ ﴾ کے قانون کے موافق اب خوب دولت و ثروت حاصل ہے، لہذا بہت سے غلام اپنے آپ کو پٹھان بتاتے ہیں۔ بہت سے جوگی بچوں نے اپنا سلسلہ نسب نواب نجیب الدولہ سے ملا دیا ہے۔ بہت سے تیلیوں، سقوں، حجاموں، جلاہوں، مراسیوں، دھوبیوں، باغبانوں اور ماہی گیروں نے علی الاعلان اپنے آپ کو پٹھان اور خان کہلانا شروع کر دیا ہے اور مال و دولت کی فراوانی نے ان کو اپنے اصلی نسب پر قانع نہیں رہنے دیا۔

چنانچہ کسی نجیب الطرفین پٹھان کی اب یہ مجال نہیں ہے کہ ان کو ان کا اصلی شجرہ نسب سنائے اور آج کل کی نئی پود کو سمجھائے کہ نجیب آباد میں کون اصلی پٹھان ہے اور کون نقلی۔ جبکہ ہم اپنی آنکھوں سے لوگوں کو اپنے نسب تبدیل کرتے اور دوسرے نسبوں میں شامل ہوتے ہوئے دیکھ رہے ہیں تو یہ بویہ ماہی گیر کے بیٹوں کا دولت و حکومت کے مقام رفیع کا پہنچ کر اپنا سلسلہ نسب شاہان ایران سے ملا دینا ہم کو حیرت میں نہیں ڈال سکتا۔

ماکان بن کانی نے دیلم کو اپنی فوج میں بھرتی کیا تو بویہ کے تینوں بیٹے بھی اس کی فوج میں بھرتی ہو گئے۔ جب ماکان ہوئی اور اس کا کام بگڑ گیا تو اس کے بہت سے آدمی جدا ہو کر مرواح کے پاس چلے آئے۔ مرواح نے ان لوگوں کی خوب قدر دانی کی اور ہر ایک کو اس کے مرتبہ سے زیادہ مناصب عطا کئے۔ انہیں لوگوں نے بویہ کے تینوں بیٹے بھی شامل تھے۔ انہوں نے اپنی خدمت گزار، مستعدی اور ہوشیاری سے مرواح کی خدمت میں رسوخ حاصل کر لیا اور مرواح نے علی بن بویہ کو کرخ کی حکومت پر مامور کر کے



روانہ کیا۔ علی بن بویہ کے ہمراہ اس کے دونوں چھوٹے بھائی حسن اور احمد بھی روانہ ہوئے۔ ان دنوں مرواح کی جانب سے رے میں اس کا بھائی وشمگیر حکومت کر رہا تھا۔

وشمگیر نے حسین بن محمد عرف عمید کو اپنا وزیر بنا رکھا تھا۔ علی بن بویہ جب رے میں پہنچا تو اس نے عمید سے ملاقات کی اور ایک خچر بطور نذر پیش کیا۔ اس کے بعد کرخ کی طرف روانہ ہوا اور وہاں جا کر حکومت کرنے لگا۔ مرواح کو جب علی بن بویہ کے اس طرح عمید سے ملنے اور نذر پیش کرنے کا حال معلوم ہوا تو اس کو شبہ گزرا کہ کہیں ماکان کے پاس سے آئے ہوئے سردار جن کو اچھے اچھے عہدے اور شہروں کی حکومت سپرد کر دی گئی ہے، آپس میں کوئی سازش کر کے باعث تکلیف نہ ہوں۔ چنانچہ اس نے اپنے بھائی وشمگیر کو لکھا کہ ماکان کے پاس سے آئے ہوئے جن لوگوں کو اس طرف شہروں پر مامور کیا گیا ہے، سب کو گرفتار کر لو۔ چنانچہ بعض تو گرفتار کر لیے گئے مگر علی بن بویہ کو جو کرخ پر قابض ہو چکا تھا، فساد برپا ہونے کے اندیشہ سے گرفتار کرنے کی کوشش نہیں کی گئی۔

علی بن بویہ نے کرخ کے نواح پر کئی قلعوں کو مفتوح کیا۔ ان میں سے جو مال ہاتھ آیا، وہ لشکریوں کو تقسیم کر دیا۔ اس سے سپاہیوں کو اس سے محبت ہو گئی اور اس کا رعب و داب ترقی کرنے لگا۔ سنہ ۳۲۱ھ میں مرواح نے ان سرداروں کو جو رے میں نظر بند تھے، رہا کر دیا۔ وہ سب کرخ میں علی بن بویہ کے پاس چلے گئے۔ اس نے ان کی بہت خاطر مدارات کی۔ انہیں لیام میں ایک دیلمی سردار شیر زاد نامی معہ ایک جمعیت کے علی بن بویہ کے پاس آیا اور اس کو اصفہان پر حملہ کرنے کی ترغیب دی۔ مرواح کو جب معلوم ہوا کہ تمام دیلمیوں کا جماؤ علی بن بویہ کے پاس ہو گیا ہے تو اس نے لکھا کہ ان تمام سرداروں کو، جو رہا ہو کر گئے ہیں، ہمارے پاس واپس بھیج دو۔

علی بن بویہ نے اس حکم کی تعمیل سے انکار کیا اور شیر زاد کی ہمراہی میں اصفہان پر حملہ کرنے کی تیاری کرنے لگا۔ اصفہان میں ان دنوں مظفر بن یاقوت اور ابو علی بن رستم حکومت کر رہے تھے۔ یہ دونوں خلیفہ سے ناراض اور بغاوت کا اعلان کر چکے تھے۔ علی بن بویہ نے اصفہان پر چڑھائی کر کے مظفر بن یاقوت کو بھگا دیا۔ ابو علی بن رستم فوت ہو گیا اور اصفہان پر علی بن بویہ نے قبضہ کر لیا۔ یہ خبر سن کر مرواح کو بڑی فکر پیدا ہوئی کیونکہ اب علی بن بویہ کی طاقت بہت ترقی کر چکی تھی۔ اس نے اپنے بھائی وشمگیر کو فوج دے کر اصفہان کی طرف علی بن بویہ کی سرکوبی کے لیے روانہ کیا۔ علی بن بویہ نے مطلع ہو کر اصفہان کو تو چھوڑ دیا اور جرجان پر قابض ہو گیا۔ یہ واقعہ ماہ ذوالحجہ سنہ ۳۲۱ھ کو وقوع پذیر ہوا۔ وشمگیر نے اصفہان پر قبضہ کر لیا مگر پھر مظفر بن یاقوت کو اصفہان کی حکومت سپرد کر دی۔ علی بن بویہ نے اپنے بھائی حسن کو گازرون کی طرف خراج وصول کرنے کے لیے بھیجا۔ وہاں راستے میں مظفر بن یاقوت کی ایک فوج سے مقابلہ ہوا۔ حسن نے اس کو شکست دی اور روپیہ وصول کر کے بھائی کے پاس لایا۔

علی بن بویہ اصطرخ کی طرف روانہ ہوا۔ ابن یاقوت نے ایک زبردست فوج سے تعاقب کر کے علی

بن بویہ کو مقابلہ کے لیے لاکار لڑائی ہوئی، علی بن بویہ کے بھائی احمد نے اس لڑائی میں بڑی بہادری دکھائی۔ مظفر بن یاقوت شکست کھا کر فرار ہوا اور واسط جا کر دم لیا۔ علی بن بویہ نے شیراز آکر اس پر قبضہ کیا اور اس طرح تمام صوبہ فارس اس کے قبضہ و تصرف میں آگیا۔ یہاں لشکریوں نے جن کی تعداد بھی زیادہ ہو گئی تھی، تنخواہوں کا مطالبہ کیا۔ علی بن بویہ کے پاس اتنا روپیہ نہ تھا کہ بے باق کرے۔ اسی فکر میں ایک مکان کے اندر چھت پر لیٹ گیا۔ چھت میں سے ایک سانپ گرا، ابن بویہ نے حکم دیا کہ اس مکان کی چھت گرا دی جائے۔ چھت کو توڑنے لگے تو اس میں سونے کے بھرے ہوئے صندوق برآمد ہوئے۔ یہ تمام اس نے لشکر میں تقسیم کر دیا۔ اس طرح اس فکر سے نجات ملی۔ اس کے بعد اس نے کوئی کپڑا سینے کے لیے ایک درزی بلوایا۔ سپاہی درزی کو بلا کر لائے تو درزی یہ سمجھا کہ اب مجھ کو گرفتار کیا جائے گا، اس نے ڈر کے مارے چھوٹتے ہی یہ کہا کہ میرے پاس صندوقوں کے سوا اور کچھ نہیں ہے اور میں نے ابھی تک ان کو کھول کر بھی نہیں دیکھا ہے کہ ان میں کیا ہے۔ چنانچہ اس سے وہ صندوق منگوائے گئے، تو ان میں سے اشرفیاں برآمد ہوئیں۔ علی بن بویہ نے اس پر بھی قبضہ کیا۔

یہ تمام مال مظفر بن یاقوت کا جمع کیا ہوا تھا، جو وہ اپنے ساتھ نہیں لے جاسکا تھا۔ اتفاق کی بات انہیں ایام میں اس کو دولت صفاریہ کا جمع کیا ہوا خزانہ بھی مل گیا۔ جس کی تعداد پانچ لاکھ دینار تھی۔ اسی اثناء میں علی بن بویہ ایک روز چلا جا رہا تھا کہ اس کے گھوڑے کے پاؤں زمین میں دھنس گئے۔ کھدوا کر دیکھا تو ایک بڑا خزانہ برآمد ہوا۔ اس طرح علی بن بویہ کے پاس بڑا خزانہ جمع ہو گیا اور اس نے صوبہ فارس پر کامیابی کے ساتھ حکومت شروع کر کے اپنی طاقت کو دم بدم ترقی دینی شروع کی اور مرواوتح کا مد مقابل بن کر اس کے لیے خوف و خطرات کا باعث ہو گیا۔

**خلع قاہر :** قاہر باللہ خون ریز، جلد باز، متلون مزاج اور دائم الخمر تھا مگر رعایا کو شراب نوشی و شراب فروشی کی سخت ممانعت کر دی تھی۔ قریباً بیڑھ سال حکومت کرنے کے بعد ۱۶ جمادی الثانی سنہ ۳۲۲ھ میں فوج کے بلوائیوں نے اس کو گرفتار کر لیا اور ابو العباس محمد بن مقتدر کو تخت خلافت پر بٹھا کر راضی باللہ کے لقب سے ملقب کیا۔ راضی باللہ نے تخت نشین ہو کر قاہر باللہ کو اندھا کر دیا۔

علی بن محمد خراسانی کا قول ہے کہ ایک روز قاہر باللہ نیزہ ہاتھوں میں لیے ہوئے میرے پاس آیا اور کہا کہ ہر ایک عباسی خلیفہ کے عادات و خصائل مجھ سے بیان کرو۔ میں نے کہا کہ سفاح خونریزی میں جلدی کیا کرتا تھا۔ اس کے عمال بھی اسی کے قدم بقدم چلتے تھے۔ منصور بہادر شخص تھا اور مال جمع کرنے والا۔ منصور نے سب سے پہلے آل عباس اور آل ابی طالب کے درمیان تفرقہ ڈالا اور اتفاق قائم نہ رہنے دیا۔ سب سے پہلے اسی نے منجمین کو مقرب بنایا۔ سریانی اور عجمی کتابیں مثلاً اقلیدس، کلیدہ دمنہ اور یونانی کتابیں اس کے لیے ترجمہ کی گئیں۔ مہدی نہایت سخی، عادل، منصف مزاج شخص تھا۔ اس کے باپ نے جو کچھ لوگوں سے زبردستی چھینا تھا، وہ اس نے واپس دے دیا۔ زندیقیوں کو قتل کرایا۔ مسجد الحرام، مسجد مدینہ اور مسجد اقصیٰ کو تعمیر کرایا۔ ہادی جبارو

متکبر تھا اور اس کے عامل بھی اسی کی پیروی کرتے تھے۔

ہارون الرشید نے جہاد اور حج کئے۔ مدینہ کے راستے میں مکانات اور حوض بنوائے۔ طرسوس، مصیصہ، مرعش وغیرہ آباد کئے۔ عام لوگوں کو ممنون احسانات کیا۔ خلفاء میں سب سے پہلے اسی نے چوگان کھیلا، نشانہ بازیاں کیں اور شطرنج کھیلی۔ امین سخی تھا مگر لذات میں مشغول ہو گیا۔ مامون نجوم و فلسفہ سے مغلوب ہو گیا تھا، نہایت حلیم و سخی شخص تھا۔ معتصم بھی اسی کے طریقہ پر چلا مگر اس کو شہسواری اور بادشاہان عجم کے تشبہ کا شوق تھا۔ غزوات و فتوحات اس نے خوب کئے۔ واثق اپنے باپ کے طریق پر چلا۔ متوکل، مامون، معتصم اور واثق کے بالکل خلاف چلا۔ ان کے اعتقادات سے بھی اس نے مخالفت کی۔ سماعت حدیث کا حکم دیا۔ لوگ اس سے عام طور پر خوش رہے۔ غرض اسی طرح وہ اور خلفاء کا حال پوچھتا جاتا تھا اور میں بیان کرتا جاتا تھا۔ سب کچھ سن کر خوش ہو اور چلا گیا۔

## راضی باللہ

راضی باللہ بن مقتدر باللہ کا نام محمد اور کنیت ابو العباس تھی۔ سنہ ۲۹۷ھ میں ایک رومیہ ام ولد موسومہ ظلوم کے پیٹ سے پیدا ہوا۔ قاہرہ کے معزول ہونے کے بعد جمادی الثانی سنہ ۳۲۲ھ میں تخت خلافت پر بیٹھا۔ یہ جیل خانہ سے لاکر تخت پر بٹھایا گیا تھا۔ اس نے علی بن مقلہ کو وزیر اعظم بنایا۔ محمد بن یاقوت کو گرفتار کر کے قید کر دیا۔ یاقوت ان دنوں واسط میں تھا۔ وہ فوج آراستہ کر کے علی بن بویہ کے مقابلہ پر گیا مگر شکست کھائی۔ اسی سال عبید اللہ مہدی مجوسی والی افریقہ پچیس سال سلطنت کرنے کے بعد فوت ہوا اور اس کی جگہ اس کا بیٹا ابو القاسم بامر اللہ کے لقب سے تخت نشین ہوا۔

**قتل مروان و توح:** جیسا کہ اوپر بیان کیا جا چکا ہے کہ مروان و توح نے تمام صوبہ رے، اصفہان اور اہواز وغیرہ پر قابض و متصرف ہو کر دربار خلافت سے سند بھی حاصل کر لی تھی مگر چند روز کے بعد اس نے بادشاہی کا دعویٰ کر کے سونے کا ایک تخت بنوایا۔ سپہ سالاروں اور سرداروں کے لیے چاندی کی کرسیاں تیار کرائیں۔ کسریٰ کی طرح تاج مرصع سر پر رکھا اور شاہنشاہ کے لقب سے اپنے آپ کو ملقب کیا، پھر عراق و بغداد پر فوج کشی کی تیاری کی اور کہا کہ میں کسریٰ فارس کے محلوں کو از سر نو تعمیر کراؤں گا اور عراقیوں کی حکومت نیست و نابود کر کے از سر نو مجوسیوں کی حکومت قائم کروں گا۔ اس کی اس قسم کی تعالیٰ کی باتیں اس کے بعض سرداروں کو ناگوار گزریں اور لوگوں نے سنہ ۳۲۳ھ میں اس کو اصفہان کے باہر قتل کر ڈالا۔

**صوبہ جات کی حالت:** خلیفہ راضی باللہ کی حکومت بغداد اور اس کے مضافات کے سوا اور کہیں نہ تھی۔ نہ کسی صوبہ سے خراج آتا تھا۔ ہر جگہ خود مختار حکومتیں لوگوں نے قائم کر لی تھیں۔ جن لوگوں نے خراج مقررہ بھیجنے کے وعدے پر سندیں حاصل کی تھیں، انہوں نے بھی اپنے وعدوں کو پورا کرنا غیر ضروری سمجھ رکھا تھا۔ بصرہ پر محمد بن رائق کا قبضہ، خوزستان اور اہواز پر ابو عبد اللہ بریدی کا قبضہ تھا۔ فارس کی حکومت علی

بن بویہ ملقب بہ عماد الدولہ کے قبضہ میں تھی۔ کرمان میں ابو علی محمد بن الیاس حکمران تھا۔ رے، اصفہان اور جبل کے صوبوں میں حسن بن بویہ ملقب بہ رکن الدولہ اور وشمگیر برادر مرواح ایک دوسرے کے مقابل مصروف پیکار تھے۔ موصل، دیار بکر، دیار مضر، دیار ربیعہ بنی حمدان کے قبضہ میں تھے۔ مصر و شام پر محمد بن طغ قابض و متصرف تھا۔ ماوراء النہر اور خراسان کے بعض حصے پر بنی سامان حکمران تھے۔ بحرین اور یمامہ کے صوبوں پر ابوطاہر قرمطی کی حکومت قائم تھی۔ طبرستان کے صوبہ پردیلمی سردار قابض و حکمران تھے۔ اندلس مراکش اور افریقہ میں تو عرصہ سے خود مختار سلطنتیں قائم ہی تھیں۔

راضی باللہ کی تخت نشینی کے پہلے ہی سال میں عماد الدولہ علی بن بویہ نے درخواست بھیجی کہ صوبہ فارس کی سند حکومت مجھ کو عطا فرمائی جائے، میں ایک کروڑ اسی لاکھ درم سالانہ خراج اس صوبہ سے دربار خلافت میں بھیجا کروں گا۔ خلیفہ نے سند اور خلعت پرچم روانہ کر کے عماد الدولہ کا خطاب دیا اور اس کے بھائی حسن کو رکن الدولہ اور احمد کو معز الدولہ کا خطاب مرحمت ہوا۔ مرواح کے مقتول ہونے کے بعد اس کی فوج کے دو حصے ہو گئے۔ ایک تو عماد الدولہ کے پاس فارس میں چلا آیا اور ایک حصہ اس کے ایک سردار حکم نامی کے زیر فرمان رہا۔ حکم نے دربار خلافت میں پہنچ کر رسوخ حاصل کیا اور جوڑ جوڑ توڑ ملا کر ان سب سرداروں پر جو دربار خلافت پر قابو یافتہ تھے، غالب آیا۔ امیر الامر کا خطاب حاصل کر کے خلیفہ اور دربار خلافت پر مستولی ہو گیا اور بغداد میں حکمانہ انداز سے رہنے لگا۔ وشمگیر برادر مرواح نے رکن الدولہ بن بویہ کے مقابلہ میں اصفہان کو چھوڑ کر جبل و آذربائیجان پر قبضہ کر لیا۔ رکن الدولہ بن بویہ اصفہان پر قابض ہو گیا۔ معز الدولہ بن بویہ نے اہواز پر قبضہ کر لیا۔ محمد بن رائق نے محمد بن طغ سے شام کا ملک چھین لیا۔ اس کے قبضہ میں صرف مصر کا ملک رہ گیا۔ راضی کے عہد میں خلافت برائے نام تھی۔ آخر عہد میں حکم خلیفہ اور دربار خلافت پر ہر طرح قابض و مستولی تھا اور کسی کو اس کی مخالفت کی جرات نہ تھی۔ حکم خود واسط میں رہتا تھا اور اس کا میر منشی بغداد میں خلیفہ کے پاس وزارت عظمیٰ کی خدمت انجام دیتا تھا۔

**وفات راضی باللہ :** ماہ ربیع الاول سنہ ۳۲۹ھ میں چند مہینے کم سات سال تخت نشین رہ کر خلیفہ راضی باللہ نے بعارضہ استقاء وفات پائی۔ حکم نے یہ خبر سن کر اپنے میر منشی کو ہدایات لکھ بھیجیں۔ انہیں کے موافق ابراہیم بن معتضد باللہ کو متقی اللہ کے لقب سے ملقب کر کے ۲۹/ربیع الاول سنہ ۳۲۹ھ تخت خلافت پر بٹھادیا گیا۔

خلیفہ راضی باللہ کے عہد خلافت میں محمد بن علی سمعانی معروف بہ ابن ابی الغراقر نے ظاہر ہو کر خدائی کا دعویٰ کیا۔ بہت سے لوگ اس کے بھی معتقد ہو گئے مگر خلافت راضی کے پہلے ہی سال اس کو پکڑ کر قتل کیا گیا۔ اس کے ہمراہی بھی جنہوں نے توبہ نہ کی، مقتول ہوئے۔ اسی سال قرامطہ نے بغداد اور مکہ کے درمیان ایسی لوٹ مار مچائی کہ بغداد والے حج نہ کر سکے اور سنہ ۳۲۷ھ تک حج کا ارادہ کوئی اہل بغداد نہ کر سکا۔ سنہ ۳۲۷ھ میں ابوطاہر قرمطی نے حاجیوں پر فی شتر پانچ دینار محصول قائم کیا اور لوگوں کو حج کی اجازت دی

یہ پہلا موقعہ تھا کہ حاجیوں کو حج کرنے کا محصول ادا کرنا پڑا۔ اہل بغداد نے اطمینان سے یہ محصول لدا کر کے حج ادا کیا۔ راضی آخری خلیفہ تھا جس نے خطبہ جمعہ لوگوں کو سنایا۔ اس کے بعد عام طور پر خلفاء نے یہ کام بھی دوسروں کے سپرد کر دیا۔

## متقی اللہ

متقی اللہ بن معتضد باللہ بن متوکل ایک ام ولد زہرہ نامی کے پیٹ سے پیدا ہوا تھا۔ عمر ۳۴ سال تحت نشین ہوا۔ ۲۶/رجب سنہ ۳۲۹ھ کو حکم کردوں کے ہاتھ سے نواح واسط میں مارا گیا، دو برس آٹھ مہینے امیر الامرائی کی۔ اس کے مرنے کے بعد گیارہ لاکھ دینار کا مال ضبط ہو کر خزانہ خلافت میں داخل ہوا۔ شعبان سنہ ۳۲۹ھ میں ابو عبد اللہ بریدی نے بصرہ سے فوج لے کر بغداد کا رخ کیا۔ خلیفہ متقی نے اس کو واپس جانے کو لکھا۔ جب وہ نہ مانا تو فوج بھیجی۔ فوج اس کے مقابلہ سے بھاگ گئی۔ بریدی بغداد میں داخل ہوا اور خلیفہ سے پانچ لاکھ دینار طلب کئے اور کہلا بھجولیا کہ اگر آپ نے یہ فرمائش پوری نہ کی تو آپ کو معزول اور قتل کر دیا جائے گا۔ خلیفہ نے یہ رقم فوراً بھجوا دی۔

۲۴ روز کے بعد رمضان سنہ ۳۲۹ھ میں بریدی کی فوج نے تنخواہ نہ ملنے کے سبب بغاوت کی۔ بریدی بھاگ کر واسط چلا گیا۔ بریدی کے بھاگ جانے کے بعد کور تکین نامی سردار خلیفہ اور دربار خلافت پر مستولی ہو گیا۔ اس کو امیر الامر کا خطاب ملا۔ بغداد میں اب علاوہ ترکوں کے دیلمیوں کا بھی ایک بڑا گروہ موجود ہو گیا تھا۔ حکم کے زمانے سے دیلمیوں کا اثر بغداد میں ترقی کرنے لگا تھا۔ دیلمیوں نے کور تکین کے خلاف شورش برپا کی۔ ترکوں اور دیلمیوں میں جنگ ہوئی مگر کور تکین کا اثر بدستور قائم رہا۔ محمد بن واثق جو شام پر قابض ہو گیا تھا، یہ حالات سن کر خود امیر الامرائی حاصل کرنے کے لیے شام سے بغداد کی طرف چلا۔ کور تکین نے بغداد سے باہر نکل کر مقابلہ کیا۔ ابن رائق بزور بغداد میں داخل ہوا۔ کور تکین گرفتار ہو کر قید ہوا۔ خلیفہ نے ابن رائق کو امیر الامراء بنا دیا۔ محمد بن رائق نے ابو عبد اللہ بریدی سے واسط کا خراج زبردستی وصول کیا۔

ماہ ربیع الثانی سنہ ۳۳۰ھ میں ابن بریدی نے بغداد پر فوج کشی کی، ابن رائق کو شکست ہوئی۔ بریدی کے لشکر میں ترک اور دیلمی شامل تھے۔ شہر میں داخل ہو کر لشکریوں نے لوٹ مار کا بازار گرم کر دیا۔ خلیفہ معہ ابن رائق اور اپنے بیٹے ابو منصور کے موصل کی طرف بھاگ گیا۔ قصر خلافت اور اہل بغداد کے مکانوں کو لوگوں نے خوب لوٹا۔ اس لوٹ مار میں بعض قریبی بھی آکر شامل ہو گئے۔ شرفائے شہر کو سخت اذیت و ذلت کا سامنا کرنا پڑا۔ موصل میں ناصر الدولہ بن حمدان حکمران تھا۔ خلیفہ کے پہنچنے پر وہ شہر چھوڑ کر باہر چلا گیا۔ خلیفہ اور ابن رائق نے اس کو تسلی دے کر بلایا۔ ناصر الدولہ نے محمد بن رائق کو قتل کر دیا۔ خلیفہ نے ناصر الدولہ کو امیر الامراء کا خطاب دیا اور ناصر الدولہ کے بھائی ابو الحسین کو سیف الدولہ کے خطاب سے مخاطب فرمایا۔ موصل سے فوج طلب کر کے ناصر الدولہ اور خلیفہ بغداد کی جانب چلے۔ ابن بریدی نے، جو بغداد پر قابض و متصرف

تھا 'مقابلہ کیا۔ شوال سنہ ۳۳۳ھ میں بریدی کو شکست ہوئی اور ناصر الدولہ معہ خلیفہ بغداد میں داخل ہوا۔ ناصر الدولہ اور سیف الدولہ بغداد میں خلیفہ کے پاس گیارہ مہینے تک رہے 'پھر ان کو اپنے صوبہ موصل کی فکر ہوئی۔ یہ دونوں بھائی موصل کی طرف روانہ ہوئے۔ ماہ رمضان سنہ ۳۳۱ھ میں توزون نامی سردار نے بغداد میں غلبہ و تسلط حاصل کیا اور خلیفہ نے توزون کو امیر الامرائی کا خطاب دیا۔ چند روز کے بعد یعنی محرم سنہ ۳۳۲ھ کو ابو جعفر بن شیر زاد داخل بغداد ہوا جبکہ توزون واسط کی طرف گیا ہوا تھا۔ خلیفہ متقی ابو جعفر کے داخل ہونے سے خوفزدہ ہو کر بغداد سے موصل کی طرف بھاگ گیا۔ توزون اور ابو جعفر نے مل کر موصل پر چڑھائی کی۔ وہاں ناصر الدولہ اور سیف الدولہ 'دونوں بھائیوں کو شکست ہوئی۔ وہ معہ خلیفہ نصیبین کی طرف چلے گئے۔ نصیبین سے خلیفہ متقی رقبہ میں آیا اور توزون کو خط لکھا۔ توزون نے بنو حمدان سے صلح کر لی اور بغداد کو لوٹ گیا۔ خلیفہ بنو حمدان رقبہ میں مقیم رہا۔

انہیں لیام میں معز الدولہ احمد بن بویہ نے 'جو ہواز پر قابض و متصرف تھا' واسط پر چڑھائی کی۔ توزون نے موصل سے واپس ہو کر مقابلہ کیا۔ ۱۷ ذیقعدہ سنہ ۳۳۲ھ میں توزون و معز الدولہ میں جنگ ہوئی۔ اس لڑائی میں معز الدولہ کو شکست ہوئی مگر اس نے دوبارہ حملہ کر کے واسط پر قبضہ کر لیا۔ سنہ ۳۲۲ھ میں رومیوں نے سرحد آذربائیجان کے شہر بردنہ پر حملہ کیا۔ مرزبان دیلم نے یہ خبر سن کر اس طرف فوج بھیجی۔ روسیوں نے مسلمانوں کو خوب قتل و غارت کیا۔ مسلمانوں نے مجتمع ہو کر ان کا مقابلہ کیا۔ عرصہ دراز تک لڑائی جاری رہی۔ آخر سخت معرکوں کے بعد روسیوں کو مار مار کر ان کے ملک کی طرف بھگا دیا۔

خلیفہ متقی کی معزولی : خلیفہ متقی آخر سنہ ۳۳۲ھ تک بنی حمدان کے پاس رہا۔ اس عرصہ میں خلیفہ اور بنی حمدان کے درمیان کچھ کدورت پیدا ہوئی۔ خلیفہ نے ایک طرف بغداد میں اور دوسری طرف مصر میں انشید بن محمد طنج کے پاس خطوط بھیجے۔ ۱۵ محرم سنہ ۳۳۳ھ کو انشید بمقام رقبہ خود خلیفہ کی خدمت میں حاضر ہوا اور عرض کیا کہ آپ مصر میں تشریف لے چلیں اور وہیں قیام کریں۔ وزیر نے بھی اس رائے کو پسند کیا اور مصر کے دارالسلطنت بنانے کے منافع بیان کئے مگر خلیفہ نے اس بات کو پسند نہ کیا۔ اتنے میں بغداد سے توزون کا خط آگیا۔ جس میں خلیفہ اور اس کے وزیر ابن شیر زاد کو امان دی گئی تھی۔ خلیفہ نے اس خط کو پڑھ کر خوشی کا اظہار کیا اور انشید کو چھوڑ کر آخر محرم سنہ ۳۳۳ھ کو بغداد کی جانب روانہ ہو گیا۔ توزون نے مقام سند یہ میں استقبال کیا اور اپنے خیمہ میں ٹھہرایا۔ اگلے دن خلیفہ کی آنکھوں میں گرم سلائیاں پھروا کر اندھا کر دیا۔ اس کے بعد ابو القاسم عبداللہ بن خلیفہ مستکفی باللہ کو بلا کر اس کے ہاتھ پر اراکین دولت نے بیعت کی اور مستکفی باللہ کے لقب سے ملقب کیا۔ سب سے آخر میں معزول خلیفہ متقی کو دربار میں پیش کیا گیا۔ اس نے بھی خلیفہ مستکفی کی بیعت کی۔ متقی کو جزیرہ میں قید کر دیا گیا۔ پچیس برس اسی مصیبت میں گرفتار رہ کر سنہ ۳۵۷ھ میں فوت ہوا۔ جب قاہر باللہ کو متقی کے اندھا ہونے کی خبر پہنچی تو بہت خوش ہوا اور کہنے لگا کہ اب ہم دو توادھے ہو گئے 'تیسرے کی کسر ہے۔ عجب اتفاق تھا کہ چند ہی روز کے بعد مستکفی کا بھی یہی حشر ہوا۔

## مستکفی باللہ

ابوالقاسم عبداللہ مستکفی باللہ بن مستکفی باللہ ایک ام ولد موسومہ ملح الناس کے بطن سے پیدا ہوا تھا۔ صفر سنہ ۳۳۳ھ کو بھر اکتالیس سال تحت نشین ہوا۔ ابوالقاسم فضل بن مقتدر باللہ بھی دعویٰ دار خلافت تھا وہ روپوش ہو گیا۔ مستکفی نے اس کو بہت تلاش کر لیا مگر وہ ہاتھ نہیں آیا۔ مستکفی کے عہد میں روپوش ہی رہا۔ مستکفی جب اس کی جستجو میں کامیاب نہ ہوا تو اس کا مکان منہدم کر دیا۔

خلیفہ مستکفی کے تحت نشین ہوتے ہی تو زون فوت ہو گیا۔ مستکفی نے ابو جعفر ابن شیر زاد کو امیر الامر کا خطاب دیا۔ ابن شیر زاد نے تمام انتظام و اختیارات اپنے ہاتھ میں لے کر بے دریغ روپیہ خرچ کرنا شروع کر دیا۔ خزانہ خالی ہو گیا، تمام انتظام درہم برہم ہو گیا اور چند ہی روز کے بعد بغداد میں چوریاں اور ڈاکہ زنیوں کی کثرت نے یہاں تک نوبت پہنچادی کہ لوگ شہر چھوڑ چھوڑ کر جلا وطنی اختیار کرنے لگے۔

اختیار : سلطنت اسلامیہ کا رقبہ اور وسعت مملکت عہد بنو امیہ تک برابر ترقی پذیر رہا۔ حکومت اسلامیہ کا ایک ہی مرکز تھا اور دمشق کے دربار خلافت سے جو حکم جاری رہتا تھا، اس کی تعمیل اندلس و مراکش کے مغربی ساحل سے چین و ترکستان تک یکساں ہوتی تھی۔ خلافت اسلامیہ جب بنو عباس کے قبضہ میں آئی تو چند ہی روز کے بعد اندلس میں بنو امیہ کی ایک خود مختار سلطنت الگ قائم ہو گئی اور مسلمانوں کی سلطنت کے بجائے ایک کے دو مرکز ہو گئے، پھر چند روز کے بعد مراکش میں ایک تیسرا مرکز حکومت قائم ہوا۔ اس کے بعد افریقہ و مصر میں ایک اور حکومت قائم ہوئی۔ اسی طرح ماوراء النہر، خراسان اور فارس وغیرہ میں حکومتیں خلیفہ بغداد کی ماتحتی سے آزاد ہوتی گئیں۔ اب جس زمانہ کے حالات بیان ہو رہے ہیں، یہ وہ زمانہ ہے کہ خلیفہ بغداد کی حکومت شہر بغداد میں بھی باقی نہیں رہی تھی۔ چند روز پہلے دجلہ و فرات کا دو آبہ خلیفہ کی حکومت میں شامل تھا لیکن جب سے امیر الامر کا عہدہ ایجاد ہوا، اس وقت سے اس دو آبہ کی حکومت امیر الامر کے ہاتھ میں ہوتی تھی اور برائے نام وہ اپنے آپ کو خلیفہ کا محکوم اور نائب کہتا تھا۔

خاص شہر بغداد میں خلیفہ کے احکام کی قدر و منزلت تھی اور بغداد میں وہ سب سے بڑی طاقت سمجھی جاتی تھی۔ ہر ایک وہ شخص جو دوسروں کو مغلوب کر کے اپنی طاقت کا اظہار کر سکتا تھا، اپنے قوت بازو سے امیر الامر ابن سکتا تھا۔ خلیفہ کو مجبوراً سے امیر الامر کا خطاب دینا پڑتا تھا۔ خلیفہ کے ہاتھ میں طاقت اگرچہ کچھ نہ تھی، پھر بھی اس کو تھوڑی بہت آزادی ضرور حاصل تھی اور ایک قسم کا رعب و جلال بھی باقی تھا۔

لیکن اب معز الدولہ احمد بن بویہ ماہی گیر اہواز سے آکر بغداد اور خلیفہ پر مسلط ہوتا ہے۔ اسے ملک کا خطاب ملتا ہے اور اس کے بعد سے یکے بعد دیگرے ملوک ہوتے ہیں۔ معز الدولہ نے خلیفہ کو نظر بند کر کے ایک معزز قیدی کی حیثیت سے رکھا اور شہر بغداد میں جو اثر و اقتدار خلیفہ کو حاصل تھا، وہ بھی چھین لیا۔ خلیفہ کا کام صرف یہ ہو گیا تھا کہ جب کوئی سفیر باہر سے آئے تو وہ خلیفہ کے دربار میں حاضر کیا جائے اور اس مصنوعی

دربار میں خلیفہ کی پر شوکت نمائش کر کے حسب منشاء اس سے کام لیا جائے۔ کسی شخص کو خطاب دینا کسی کو کوئی سند عطا فرمانا یہ سب خلیفہ کے ہاتھ سے ہوتا تھا لیکن خلیفہ کے اختیار سے نہیں ہوتا تھا بلکہ ہر ایک کام میں اختیار ملک ہی کا ہوتا تھا۔

خلیفہ کی حیثیت شاہ شطرنج سے زیادہ نہ تھی۔ ملک خلیفہ کی ایک تنخواہ مقرر کر دیتا تھا۔ یہ تنخواہ جب خلیفہ کو دیر سے ملتی تھی یا نہیں ملتی تھی تو اسے مجبور اپنا سامان فروخت کر کے اپنی گزر کرنی پڑتی تھی۔ پس جبکہ خلفاء عباسیہ کی یہ حالت ہو چکی تو اب ظاہر ہے کہ حکومت اور سلطنت کی تاریخ لکھنے کے لیے ان کا تذکرہ غیر ضروری ہو چکا ہے کیونکہ سوائے صرف لفظ خلیفہ کے اور کوئی چیز باقی نہیں رہی مگر چونکہ ہم کو حکومت اسلامیہ کی تاریخ پوری کرنی ہے اور اس میں ان حکمرانوں کا حال بیان ہونا ضروری ہے، جنہوں نے بغداد میں ملک کے نام سے نہ صرف بغداد بلکہ دو آہ فرات و دجلہ اور دوسرے صوبوں پر بھی حکومت کی ہے۔ لہذا ان ملوک کے حالات بیان کرنے میں ہم کو ابھی تھوڑی دور تک اور انہیں خلفائے عباسیہ کے سہارے سے چلنا چاہیے۔ جو اگرچہ شاہ شطرنج سے زیادہ مرتبہ نہیں رکھتے مگر خلیفہ ضرور کہلاتے ہیں۔ خلاصہ کلام یہ کہ اب ہم خلفائے عباسیہ کے حالات مطالعہ نہیں کر رہے بلکہ حکومت بغداد کے حالات مطالعہ کر رہے تھے۔ ساتھ ہی اس بات کو بھی ملحوظ خاطر رکھنا چاہیے کہ اگرچہ جا بجا صوبوں میں الگ الگ خود مختار حکومتیں اور سلطنتیں قائم ہو چکی تھی مگر خلیفہ کے نام کی تکریم سب بجالاتے اور خطبوں میں اس کا نام ضرور لیتے تھے۔ اندلس میں بجائے خود خلافت قائم کی تھی، عبیدین جو شیعہ بلکہ قرامطہ تھے، خلافت و امارت کے مدعی تھے۔ اس لیے اندلس و افریقہ میں خلیفہ بغداد کا نام خطبوں میں نہیں لیا جاتا تھا مگر باقی تمام ممالک اسلامیہ میں بغداد کے عباسی خلیفہ کو سب خلیفہ مانتے اور اپنا مذہبی پیشوا جانتے تھے۔ کبھی کبھی ایسا ضرور ہوا ہے کہ خاص بغداد میں کسی ملک نے خلیفہ کا نام خطبہ سے خارج کر دیا اور صرف اپنے نام کا خطبہ پڑھوایا مگر دوسرے ملکوں میں خلیفہ کا نام خطبوں میں ضرور شامل رہا۔

خاندان بویہ کی بغداد میں حکومت : خاندان بویہ کا حال اوپر مذکور ہو چکا ہے کہ بویہ کے تینوں بیٹے علی، حسن اور احمد حکومت و سرداری حاصل کر چکے تھے۔ علی (عماد الدولہ) فارس پر قابض و متصرف تھا۔ حسن (رکن الدولہ) اصفہان و طبرستان کی طرف حکومت و سرداری حاصل رکھتا تھا۔ احمد (معز الدولہ) اہواز پر قابض تھا۔ جب ابن شیرزاد کی امیر الامرائی میں بغداد کے اندر فتنہ و فساد برپا ہو گیا تو معز الدولہ نے جو بغداد سے نسبتاً قریب تھا، بغداد پر حملہ کیا۔ شیرزاد بھاگ کر بنو حمدان کے پاس موصل چلا گیا اور معز الدولہ بغداد پر باسانی قابض و مستولی ہو گیا۔ خلیفہ مستکفی کی خدمت میں حاضر ہوا۔ اس نے معز الدولہ کو ملک کا خطاب دیا۔

معز الدولہ نے اپنے نام کے سکے مسکوک کرائے اور بغداد پر پورے قہر و غلبہ کے ساتھ حکومت کرنے لگا۔ چند روز کے بعد معز الدولہ کو معلوم ہوا کہ خلیفہ مستکفی اس کے خلاف کوئی سازش کر رہا ہے۔ انہیں ایام میں والی خراسان کا سفیر آیا اور اس تقریب میں دربار عام منعقد کیا گیا۔ معز الدولہ نے سردر بار دودیلیمیون کو اشارہ کیا، وہ آگے بڑھے۔ خلیفہ نے سمجھا کہ دست بوسی کے لیے آگے بڑھے ہیں، اپنا ہاتھ آگے بڑھا دیا۔



دیلیموں نے وہی ہاتھ پکڑ کر خلیفہ کو تخت سے نیچے کھینچ کر ڈال دیا اور گرفتار کر لیا۔ کسی کی مجال نہ تھی کہ اف کر سکے۔ معز الدولہ اسی وقت سوار ہو کر اپنے مکان پر آیا اور دیلمی خلیفہ کو کھینچتے اور بے عزت کرتے ہوئے معز الدولہ کے سامنے لائے۔ اس کی آنکھیں نکال کر قید کر دیا۔ یہ واقعہ ماہ جمادی الاخر سنہ ۳۳۳ھ کا ہے۔ خلیفہ مستکفی نے ایک برس چار مہینے برائے نام خلافت کی اور سنہ ۳۳۸ھ میں بحالت قید فوت ہوا۔

## مطیع اللہ

معز الدولہ بن بویہ دیلمی بویہ کاسب سے چھوٹا بیٹا تھا۔ یہ لوگ چونکہ اطروش کے ہاتھ پر مسلمان ہوئے تھے۔ اس لیے تمام دیلمی شیعہ تھے۔ خاندان بویہ شیعیت اور عصبیت میں سب سے بڑھا ہوا تھا۔ مستکفی کو ذلیل و معزول و مقید اور اندھا کر دینے کے بعد معز الدولہ نے چاہا کہ کسی علوی کو تخت خلافت پر بٹھائے مگر اس کے کسی مشیر نے اس کو اس ارادے سے باز رکھا اور سمجھایا کہ اگر آپ نے کسی علوی کو خلیفہ بنا دیا تو چونکہ آپ کی تمام قوم اس کو مستحق خلافت سمجھے گی، اس لیے وہ بجائے آپ کے اس علوی خلیفہ کی خدمت و اطاعت کو مقدم سمجھے گی اور دیلمیوں پر جو آپ کا اثر ہے یہ ہرگز باقی نہیں رہے گا اور نہ آپ کی یہ حکومت و شوکت برقرار رہے گی۔ لہذا مناسب یہ ہے کہ اسی عباسی خاندان سے کسی شخص کو تخت خلافت پر بٹھاؤ تاکہ تمام شیعہ اس کو غیر مستحق خلیفہ سمجھ کر آپ کی اطاعت و فرمانبرداری کے لیے مستعد رہیں اور اس طرح شیعیت بغداد میں قائم رہے۔ چنانچہ معز الدولہ نے ابو القاسم فضل بن مقتدر کو طلب کیا اور مطیع اللہ کے لقب سے تخت پر بٹھا کر رسم بیعت ادا کی اور سو دینار روزانہ اس کی تنخواہ مقرر کر دی۔ مطیع اللہ ایک ام ولد موسومہ مشغلہ کے پیٹ سے پیدا ہوا تھا اور جمادی الثانی سنہ ۳۳۳ھ میں جبکہ اس کی عمر ۳۴ سال تھی، تخت نشین کیا گیا۔

معز الدولہ نے خلیفہ کی وزارت پر ابو محمد حسن بن محمد مہلبی کو مامور کیا۔ وزیر در حقیقت ملک ہی کا وزیر ہوتا تھا کیونکہ خلیفہ تو برائے نام خلیفہ تھا۔ اوپر ذکر ہو چکا ہے کہ موصل پر ناصر الدولہ بن حمدان اور شام پر سیف الدولہ بن حمدان قابض تھا۔ مصر پر اشید محمد بن طنج فرغانی فرماں روا تھا۔ ناصر الدولہ نے جب معز الدولہ کے اس طرح بغداد پر مستولی ہونے کا حال سنا تو موصل سے فوج لے کر چلا اور ماہ شعبان سنہ ۳۳۴ھ میں سامرا پہنچا۔ معز الدولہ یہ خبر سن کر مطیع اللہ کو ہمراہ لے کر بغداد سے نکلا۔ معز الدولہ کو شکست ہوئی، بغداد میں واپس آیا۔ معز الدولہ معہ مطیع اللہ بغداد غربی میں اتر اور بغداد شرقی میں ناصر الدولہ نے آکر قیام کر دیا۔ طرفین سے لڑائیوں کا سلسلہ جاری رہا۔ آخر دونوں میں صلح ہو گئی۔ معز الدولہ نے اپنی پوتی کی شادی ناصر الدولہ کے بیٹے ابو تغلب سے کر دی۔ ناصر الدولہ موصل کو روانہ ہوا۔ سنہ ۳۳۵ھ میں ابو القاسم بریدی نے بصرہ میں معز الدولہ کی مخالفت کا علم بلند کر کے تیاری شروع کی۔ سنہ ۳۳۶ھ میں معز الدولہ نے خلیفہ مطیع کو ہمراہ لے کر بصرہ پر چڑھائی کی۔ ابو القاسم کی فوج کو شکست ہوئی۔ ابو القاسم بھاگ کر بحرین میں قرامطہ کے پاس چلا گیا اور معز الدولہ نے بصرہ پر قبضہ کر لیا۔ ابو جعفر صہیری کو بصرہ میں چھوڑ کر معز الدولہ معہ

خلیفہ مطیع اللہ بغداد چلا آیا۔ سنہ ۳۳۷ھ میں معز الدولہ نے ناصر الدولہ بن حمدان والی موصل پر چڑھائی کی۔ ناصر الدولہ تاب مقابلہ نہ لا کر نصیبین چلا گیا۔ اسی اثناء میں معز الدولہ کے بھائی رکن الدولہ نے خبر بھیجی کہ لشکر خراسان نے جرجان ورے پر چڑھائی کی ہے۔ جس قدر جلد ممکن ہو فوجیں مدد کے لیے بھیجو۔ معز الدولہ نے ناصر الدولہ سے صلح کر کے موصل سے بغداد کی جانب کوچ کیا اور ناصر الدولہ موصل میں واپس آ گیا۔

ناصر الدولہ سے یہ صلح اس شرط پر کی گئی تھی کہ ناصر الدولہ خراج برابر بھیجتا رہے اور خطبہ میں معز الدولہ 'رکن الدولہ اور عماد الدولہ تینوں بھائیوں کا نام لیا کرے۔ سنہ ۳۳۸ھ میں معز الدولہ نے خلیفہ مطیع سے اس مضمون کا ایک فرمان لکھوایا کہ علی بن بوہیہ المخاطب بہ عماد الدولہ اپنے بھائی معز الدولہ کے ساتھ بطور مددگار کام کرے اور عہدہ سلطانی میں شریک رہے مگر عماد الدولہ اسی سال فوت ہو گیا۔ اس کی جگہ رکن الدولہ کو معز الدولہ کا مددگار بنایا گیا۔ سنہ ۳۳۹ھ میں حجر اسود پھر اپنی جگہ خانہ کعبہ میں لا کر نصب کیا گیا۔ اس کے گرد سونے کے ایک حلقہ جس کا وزن تین ہزار سات سو ستتر (۳۷۷۷) درہم تھا لگایا گیا تھا۔

سنہ ۳۴۱ھ میں ایک نئے گروہ کا ظہور ہوا جو تناسخ کا قائل تھا۔ ایک شخص نے دعویٰ کیا کہ مجھ میں حضرت علیؑ کی روح حلول کر آئی ہے۔ اس کی بیوی کا دعویٰ تھا کہ حضرت فاطمہ رضی اللہ عنہا کی روح مجھ میں منتقل ہوئی ہے۔ ایک دوسرا شخص کہتا تھا کہ مجھ میں جبرئیل کی روح ہے۔ ان دعویوں کو سن کر لوگوں نے ان کو مارا پیا لیکن معز الدولہ نے بوجہ شیعہ ہونے کے لوگوں کو ایذا رسانی سے باز رکھ کر ان کا ادب کرنے اور تعظیم سے پیش آنے کا حکم دیا کیونکہ وہ اپنے آپ کو اہل بیت سے نسبت کرتے تھے۔ سنہ ۳۴۶ھ میں رے اور نواح رے میں زلزلہ عظیم آیا۔ طالقان حسف ہو گیا، کل تیس آدمی بچ سکے، باقی سب ہلاک ہو گئے۔ رے کے نواح میں ڈیڑھ سو گاؤں زمین میں دھنس گئے۔ شہر حلوان کا اکثر حصہ زمین میں غرق ہو گیا۔ سنہ ۳۴۷ھ میں دوبارہ اسی شدت کا زلزلہ آیا۔ اسی سال معز الدولہ نے موصل پر چڑھائی کی کیونکہ ناصر الدولہ سے خراج بھیجنے میں تاخیر ہوئی تھی۔ ماہ جمادی الاول سنہ ۳۴۰ھ میں موصل پر قبضہ کر لیا۔

ناصر الدولہ نصیبین چلا گیا۔ معز الدولہ نے موصل میں سبکتگین اپنے حاجب کبیر کو چھوڑ کر خود نصیبین کا قصد کیا۔ ناصر الدولہ وہاں سے اپنے بھائی سیف الدولہ کے پاس حلب چلا گیا۔ سیف الدولہ نے معز الدولہ سے خط و کتابت کر کے صلح کی کوشش کی اور ماہ محرم سنہ ۳۴۸ھ میں صلح نامہ لکھا گیا اور معز الدولہ عراق کی جانب واپس آیا۔ سنہ ۳۵۰ھ میں معز الدولہ نے بغداد میں اپنے لیے ایک بہت بڑا قلعہ تعمیر کرایا، جس کی بنیادیں چھتیس گزر کھی گئی تھیں۔ اسی سال رومیوں نے جزیرہ افریطش و کریٹ کو مسلمانوں کے قبضے سے چھین لیا۔ یہ جزیرہ سنہ ۳۳۰ھ سے مسلمانوں کے قبضے میں چلا آتا تھا۔

معز الدولہ کی ایک اور لعنتی کارروائی : سنہ ۳۵۱ھ میں معز الدولہ نے جامع مسجد بغداد کے دروازے پر نعوز باللہ نقل کفر کفر بناشد' یہ عبارت لکھوادی ﴿ لعن اللہ معاویہ بن سفیان ومن عصب فاطمة فدکا ومن منع عن وفن الحسن عند جدہ ومن نفی ابافرو من اخرج العباس عن انشوری ﴾

عید غدیر کی ایجاد : معزالدولہ نے ۱۸ ذوالحجہ سنہ ۳۵۱ھ کو بغداد میں عید منانے کا حکم دیا اور اس عید کا نام عید خم غدیر رکھا۔ خوب ڈھول بجائے گئے اور خوشیاں منائی گئیں۔ اسی تاریخ کو یعنی ۱۸ ذوالحجہ سنہ ۳۵۱ھ کو حضرت عثمان غنیؓ چونکہ شہید ہوئے تھے۔ لہذا اس روز شیعوں کے لیے خم غدیر کی عید منانے کا دن تجویز کیا گیا۔ احمد بن بویہ دیلمی یعنی معزالدولہ کی اس ایجاد کو جو سنہ ۳۵۱ھ میں ہوئی، شیعوں نے یہاں تک رواج دیا کہ آج کل کے شیعوں کا یہ عقیدہ ہے کہ عید غدیر کا مرتبہ عید الاضحیٰ سے بھی زیادہ بلند ہے۔

تعزیہ داری کی ایجاد : سنہ ۳۵۲ھ کے شروع ہونے پر ابن بویہ مذکور نے حکم دیا کہ ۱۰ محرم کو حضرت حسینؓ کی شہادت کے غم میں تمام دوکانیں بند کر دی جائیں۔ بیع و شراب بالکل موقوف رہے۔ شہر و دیہات کے تمام لوگ ماتمی لباس پہنیں اور علانیہ نوحہ کریں۔ عورتیں اپنے بال کھولے ہوئے، چہروں کو سیاہ کئے ہوئے، کپڑوں کو پھاڑے ہوئے سڑکوں اور بازاروں میں مرٹھے پڑھتی، منہ نوچتی ہوئی اور چھاتیاں پیٹتی ہوئی نکلیں۔ شیعوں نے اس حکم کی بخوشی تعمیل کی مگر اہل سنت دم بخود اور خاموش رہے کیونکہ شیعوں کی حکومت تھی۔ آئندہ سال سنہ ۳۵۳ھ میں پھر اسی حکم کا اعادہ کیا گیا اور سنیوں میں فساد برپا ہوا، بہت بڑی خونریزی ہوئی۔ اس کے بعد شیعوں نے ہر سال اس رسم کو زیر عمل لانا شروع کر دیا اور آج تک اسی کارواج ہندوستان (پاک و ہند) میں ہم دیکھ رہے ہیں۔ عجیب بات یہ ہے کہ ہندوستان (پاک و ہند) میں اکثر سنی لوگ بھی تعزیئے بناتے ہیں۔

عمان پر قبضہ اور معزالدولہ کی وفات : عمان پر قرامطہ قابض و متصرف تھے۔ سنہ ۳۵۵ھ میں معزالدولہ نے عمان پر براہ دریا فوج کشی کی اور ۹ ذی الحجہ سنہ ۳۵۵ھ کو عمان پر قابض ہو گیا اور قرامطہ کو وہاں سے بھگا دیا۔ ہزار ہا قرامطہ مارے گئے۔ نو اسی کشتیاں ان کی جلا کر رکھ کر دی گئیں۔ عمان سے فارغ ہو کر واسط آیا، یہاں آکر علیل ہوا پھر بغداد آیا۔ وزیر مہلمی نے اس سے پہلے عمان پر سنہ ۳۵۳ھ میں چڑھائی کی تھی مگر وہ بھی بیمار ہو کر آیا۔ بغداد میں پہنچ کر ہر چند علاج کیا گیا مگر آرام نہ ہوا۔ بائیس سال حکومت کر کے ربیع الاخر سنہ ۳۵۶ھ میں فوت ہوا۔

عزالدولہ کی حکومت : معزالدولہ نے مرتے وقت اپنے بیٹے بختیار کو اپنا ولی عہد بنایا تھا۔ وہ معزالدولہ کے بعد عزالدولہ کا خطاب خلیفہ سے حاصل کر کے حکمرانی کرنے لگا۔ دیلمی لوگ اب اس قدر غالب و مسلط ہو گئے کہ اصل حکمران وہی سمجھے جاتے تھے۔ خلیفہ کی کوئی حقیقت و حیثیت باقی نہ تھی۔ چنانچہ وہ اپنے بعد اپنے ولی عہد بھی خود تجویز کرنے لگے۔ ایک طرف خلیفہ اپنا ولی عہد مقرر کرتے تھے، دوسری طرف یہ حکمران سلطان اپنے ولی عہد مقرر کرتے تھے۔ خلیفہ کے ہاتھ میں کوئی حکومت نہ تھی بلکہ وہ خود محکوم تھا اور ان سلطانوں کے ہاتھ میں حکومت و طاقت تھی۔ اسی لیے بغداد میں ان کی ولی عہدی و جانشینی زیادہ اہم سمجھی جاتی تھی کیونکہ اس کا تعلق حکومت و سلطنت سے تھا۔ یوں سمجھنا چاہیے کہ بغداد میں دیلمیوں کا پہلا بادشاہ معزالدولہ تھا۔ اب ان کا

دوسرا بادشاہ عزالدولہ تخت نشین ہوا۔

عزالدولہ نے ابوالفضل عباس بن حسین شیرازی کو اپنا وزیر بنایا۔ اسی سال جمعی بن معزالدولہ نے بصرہ میں اپنے بھائی عزالدولہ کے خلاف علم بغاوت بلند کیا۔ ابوالفضل عباس اس کی سرکوبی کو گیا اور مقید کر کے عزالدولہ کے پاس لایا، اس کو قید کر دیا۔ سنہ ۳۶۲ھ میں عزالدولہ نے ابوالفضل عباس کو وزارت سے معزول کر کے محمد بن بقیہ کو عہدہ وزارت عطا کیا۔ محمد بن بقیہ ایک ادنیٰ درجہ کا آدمی تھا۔ عزالدولہ کے باورچی خانہ کا مہتمم تھا۔ اسی سال ابو تغلب بن ناصر الدولہ حمدان نے موصل میں اپنے باپ ناصر الدولہ کو قید کر لیا اور خود حکومت کرنے لگا۔ ابو تغلب کی شادی عزالدولہ کی لڑکی سے ہوئی تھی جس کا اوپر ذکر ہو چکا ہے۔ ابو تغلب کے دو بھائی ابراہیم اور حمدان موصل سے بھاگ کر بغداد میں عزالدولہ کے پاس آئے اور ابو تغلب کی شکایت کر کے اس کے خلاف عزالدولہ سے امداد طلب کی۔ عزالدولہ نے اپنے وزیر محمد بن بقیہ اور سپہ سالار سبکتگین کو ہمراہ لے کر موصل پر چڑھائی کی۔ ابو تغلب موصل سے معہ دفاتر سنجاہ چلا گیا۔

عزالدولہ موصل میں داخل ہوا اور ابو تغلب نے سنجاہ سے بغداد کا قصد کیا۔ یہ سن کر عزالدولہ نے ابن بقیہ اور سبکتگین کو بغداد کے بچانے کے لیے بغداد کی طرف بھیجا اور خود موصل میں رہا۔ ابن بقیہ ابو تغلب کے پہنچنے سے پہلے بغداد میں پہنچ گیا اور سبکتگین نے بغداد کے باہر ابو تغلب کا مقابلہ کر کے اس کو روکنا چاہا۔ ادھر ابو تغلب اور سبکتگین کی لڑائیاں شروع ہوئیں، ادھر بغداد میں شیعوں اور سنیوں کے درمیان فساد برپا ہوا۔ اس فساد کی خبر سن کر سبکتگین اور ابو تغلب نے آپس میں صلح کر لی اور یہ ارادہ کیا کہ عزالدولہ اور تمام شیعوں کو بے دخل کر کے نئے خلیفہ کو تخت نشین کرنا چاہیے مگر بعد میں کچھ سوچ کر اس ارادے سے باز رہے اور ابن بقیہ کو بغداد سے بلا کر ابو تغلب سے سبکتگین نے شرائط صلح طے کر لیں۔ ان شرائط کی موافق عزالدولہ نے لکھا کہ آپ موصل سے بغداد آجائیں اور ابو تغلب کو موصل کی حکومت سپرد کر دیں۔

ابو تغلب موصل پہنچا اور عزالدولہ اپنے خسر سے بغل گیر ہو کر ملا۔ عزالدولہ بغداد کی طرف آ گیا۔ بغداد آ کر عزالدولہ روپیہ وصول کرنے کے ارادے سے اہواز گیا، وہاں ترکوں اور دیلمیوں میں جو عزالدولہ کے ہمراہ تھے، فساد ہوا۔ عزالدولہ نے ترکوں کو سخت سزائیں دیں۔ اس کا حال سن کر سبکتگین نے جو بغداد میں تھا، علم بغاوت بلند کیا اور عزالدولہ کے مکان کو لوٹ کر اس کے خاندان والوں کو قید کر کے واسط بھیج دیا۔ یہ واقعہ ذیقعدہ سنہ ۳۶۳ھ میں ہوا۔

اب بغداد میں سبکتگین کی حکومت قائم ہو گئی، جو سنی حکومت تھی۔ شیعوں کو بغداد سے نکال دیا۔ اس کے بعد خلیفہ مطیع کو اس امر پر مجبور کر دیا کہ اپنے آپ کو خلافت سے معزول کر لو کیونکہ فالج کے مرض سے بیکار اور ناقابل خلافت ہو گئے ہو۔ چنانچہ ماہ ذیقعدہ سنہ ۳۶۳ھ میں خلیفہ مطیع نے اپنے آپ کو معزول کر لیا اور اس کے بیٹے عبدالکریم کو طاع اللہ کے لقب سے تخت خلافت پر بٹھایا گیا۔ خلیفہ مطیع نے ساڑھے چھبیس برس برائے نام خلافت کی۔ جب سے ناصر الدولہ بن حمدان نے صوبہ موصل کو دبا لیا تھا۔ اس وقت سے

رومیوں کے حملوں کی مدافعت اور رومیوں پر حملہ کرنا اسی سے متعلق ہو گیا تھا، پھر جب سنہ ۳۶۳ھ میں جبکہ ناصر الدولہ کے بھائی سیف الدولہ بن حمدان نے حلب و حمص پر قبضہ کیا تو رومیوں کی لڑائیوں کا تعلق سیف الدولہ سے ہو گیا۔ سیف الدولہ نے بڑی قابلیت اور مستعدی سے رومیوں کے حملوں کو روکا اور ان کو ترکی بہ ترکی جواب دیا۔

سنہ ۳۶۳ھ میں عزالدولہ نے خلیفہ مطیع اللہ کا نام خطبہ سے نکال دیا۔ اس پر خلیفہ نے بہت رنج و ملال کا اظہار کیا۔ عزالدولہ نے ناراض ہو کر خلیفہ کی تنخواہ بند کر دی۔ خلیفہ کو اپنا اثاثا البیت فروخت کر کے اپنی گزر کرنی پڑی۔ خلع کے بعد مطیع اللہ کا خطاب شیخ الفاضل تھا۔ مطیع نے محرم سنہ ۳۶۲ھ میں بمقام واسط وفات پائی۔ ابو بکر شبلی، ابو نصر فارابی متنبی شاعر نے اسی خلیفہ کے عہد میں وفات پائی تھی۔

## طاع اللہ

ابو بکر عبد الکریم طاع اللہ بن مطیع اللہ ایک ام ولد موسومہ ہزار کے بطن سے پیدا ہوا اور بصرہ پینتالیس سال بعد از خلع مطیع بروز چہار شنبہ بتاریخ ۲۳/ذیقعدہ سنہ ۳۶۳ھ تخت خلافت پر بیٹھا۔ سبکتگین کو نصر الدولہ کا خطاب اور پرچم عطا کیا اور بجائے عزالدولہ کے نائب السلطنت اور سلطان بنایا۔ اسی سال مکہ اور مدینہ میں معز عبیدی فرماں روئے مغرب کے نام کا خطبہ پڑھا جانا شروع ہوا۔ اوپر بیان ہو چکا ہے کہ جب خلیفہ مطیع نے خلع خلافت کیا ہے تو بغداد میں سبکتگین کی حکومت تھی اور عزالدولہ بن معز الدولہ ابواز میں تھا۔ سبکتگین نے عزالدولہ کی ماں اور بھائیوں کو واسط بھیج دیا تھا۔ یہ خبر سن کر عزالدولہ اپنی والدہ کی ملاقات کو واسط آیا اور اپنے چچا حسن بن بویہ المخاطب بہ رکن الدولہ کو جو فارس میں حکومت کر رہا تھا، سبکتگین اور ترکوں کے خلاف امداد بھیجنے کے لیے لکھا۔ رکن الدولہ نے اپنے وزیر ابوالفتح بن حمید کو ایک فوج دے کر اپنے بیٹے عضد الدولہ کے پاس ابواز میں بھیجا اور عضد الدولہ کو خط لکھا کہ تم بھی فوج لے کر اور ابوالفتح کے ساتھ مل کر اپنے چچا ابوالفتح بن بویہ کی مدد کو پہنچو۔ ادھر سبکتگین نے خلیفہ طاع اللہ اور اس کے باپ مطیع دونوں کو ہمراہ لے کر ترکی فوج کے ساتھ واسط کی طرف کوچ کیا۔ ابو تغلب حاکم موصل نے یہ سن کر موصل سے روانہ ہو کر بغداد پر قبضہ کر لیا۔ واسط کے قریب پہنچ کر سبکتگین اور مطیع دونوں کا انتقال ہو گیا۔ ترکوں نے اٹگین کو اپنا سردار بنا لیا اور واسط کا محاصرہ کر لیا۔ اٹگین معز الدولہ بن بویہ کا آزاد ترکی غلام تھا۔ اٹگین نے پچاس یوم تک نہایت سختی سے محاصرہ جاری رکھا۔

عضد الدولہ مع اپنے باپ کے وزیر ابوالفتح بن حمید کے واسط پہنچا۔ عضد الدولہ کے قریب پہنچنے کی خبر سن کر اٹگین واسط سے محاصرہ اٹھا کر بغداد کی طرف روانہ ہوا۔ اٹگین کے قریب پہنچنے کی خبر سن کر ابو تغلب بغداد چھوڑ کر موصل کو چل دیا۔ عزالدولہ اور عضد الدولہ دونوں نے چند روز واسط میں قیام کیا، پھر دونوں بھائیوں نے چاروں طرف سے بغداد کا محاصرہ کر لیا اور ہر طرف سے رسد کا آنا بند کر دیا۔ اہل شہر کو سخت

تکلیف ہونے لگی۔ ترکوں نے اٹکلین کے مکان کو لوٹ لیا اور آپس میں فتنہ و فساد برپا کرنے لگے۔ آخر اٹکلین خلیفہ طائع اللہ کو اپنے ہمراہ لے کر اور محاصرہ توڑ کر صاف نکل گیا اور تکریت میں جا کر دم لیا۔

جمادی الاول سنہ ۳۶۴ھ میں عضد الدولہ اور عز الدولہ بغداد میں داخل ہوئے۔ عضد الدولہ نے

ترکوں سے خط و کتابت کر کے ماہ رجب سنہ ۳۶۴ھ میں خلیفہ طائع اللہ کو بغداد واپس بلا لیا اور قصر خلافت میں فروکش کر کے بیعت کی اور عز الدولہ کو گرفتار کر کے خود حکومت کرنے لگا۔ محمد بن بقیہ کو عضد الدولہ نے واسط کی حکومت پر مامور کر کے بھیج دیا۔ عز الدولہ کا بیٹا زبان نامی بصرہ میں حکومت کر رہا تھا۔ اس نے عضد الدولہ کی شکایت اور عز الدولہ کے گرفتار کر کے قید کر دینے کا حال لکھ کر رکن الدولہ کے پاس بھیج دیا۔ رکن الدولہ کو سخت ملال ہوا اور عضد الدولہ کو عتاب آموز فرمان لکھا۔ عضد الدولہ نے اس کے جواب میں اپنے نائب رکن الدولہ کو خط لکھا کہ:

”عز الدولہ میں ملک داری کی قابلیت اور طاقت نہ تھی۔ اگر میں دست اندازی نہ کرتا تو بنی بویہ کے قبضہ سے بغداد کی حکومت نکل جاتی۔ میں صوبہ عراق کا خراج تیس لاکھ درم سالانہ ادا کرنے کا وعدہ کرتا ہوں۔ اگر آپ صوبہ عراق کی نگرانی و حکومت اپنے ہاتھ میں لینا چاہتے ہیں تو شوق سے تشریف لائیں، میں فارس چلا جاؤں گا۔“

اس خط سے صاف ظاہر ہے کہ صوبہ عراق اور بغداد دہلی حکومت کا ماتحت تھا اور دہلیوں کا سب سے بڑا حاکم اس زمانہ میں رکن الدولہ تھا جو خراسان میں تھا اور خلیفہ بغداد صوبہ دار عراق کی نگرانی و ماتحتی کے اندر بغداد میں قیدیوں کی طرح تھا۔ آخر رکن الدولہ کے حکم کے موافق عضد الدولہ نے عز الدولہ کو قید سے نکال کر عراق کی حکومت سپرد کی اور یہ اقرار لیا کہ عراق میں خطبہ عضد الدولہ کے نام کا پڑھا جائے گا اور عز الدولہ اپنے آپ کو عضد الدولہ کا نائب سمجھے گا۔ ابوالفتح کو عز الدولہ کے پاس چھوڑا اور خود فارس کی طرف چلا گیا۔ اٹکلین ان واقعات کے بعد دمشق کی طرف گیا اور وہاں معزز عبیدی کے عامل کو نکال کر خود دمشق پر قابض و متصرف ہو گیا۔ اہل دمشق اٹکلین کی حکومت سے خوش ہوئے کیونکہ وہاں روافض اپنے اعتقادات کو زبردستی لوگوں سے منواتے اور تنگ کرتے تھے۔ اٹکلین کے پہنچنے سے ان کو نجات ملی۔ اٹکلین نے بجائے عبیدی سلطان کے خلیفہ طائع کے نام کا خطبہ جاری کیا۔ یہ واقعہ شعبان سنہ ۳۶۴ھ میں وقوع پذیر ہوا۔

**عضد الدولہ کی حکومت :** سنہ ۳۶۲ھ میں رکن الدولہ کا انتقال ہو گیا۔ اس کے بعد عضد الدولہ باپ کا جانشین ہوا۔ عضد الدولہ کے خلاف عز الدولہ نے لشکر کی فراہمی کی تدبیریں کیں۔ عضد الدولہ کے ارادوں سے مطلع ہو کر بغداد پر چڑھ آیا۔ بغداد پر قبضہ کرنے کے بعد بصرہ پر بھی قابض ہو گیا۔ یہ واقعہ آخر سنہ ۳۶۶ھ کا ہے۔ سنہ ۳۶۷ھ کے شروع ہونے پر عضد الدولہ نے اپنے باپ کے وزیر ابوالفتح بن عمید کو جو عز الدولہ کا ہمنوا ہو گیا تھا، پکڑ کر اندھا کر دیا اور قید میں ڈال دیا۔ عز الدولہ نے اپنے وزیر عمید کو جو عضد الدولہ کا ہمساز ہو گیا تھا، اندھا کر دیا اور موصل و شام کی طرف چلا گیا۔ وہاں سے ابو تغلب والی موصل کو اپنا ہمدرد بنا کر اور

فوج لے کر بغداد پر حملہ آور ہوا۔ عزالدولہ کو عضد الدولہ نے لڑائی میں گرفتار کر کے قتل کر دیا اور ابو تغلب کے تعاقب میں جا کر موصل و جزیرہ پر قبضہ کر لیا۔ ابو تغلب آوارہ ہو کر قیصر روم کے پاس چلا گیا۔ وہاں قیصر نے اپنی لڑکی کی شادی ابو تغلب سے کر دی۔ بہر حال صوبہ موصل سے چند روز کے لیے بنو حمدان کی حکومت منقطع ہو گئی۔ سنہ ۳۷۲ھ میں عضد الدولہ نے اپنی حکومت کے پانچ برس چھ مہینے کے بعد وفات پائی اور مراد دولت نے اس کے بیٹے کا کبچار کو عضد الدولہ کی جگہ مسند حکومت پر بٹھا کر صمصام الدولہ کے لقب سے ملقب کیا۔ خلیفہ طائع اللہ بھی رسم تعزیت ادا کرنے اور حکومت کی مبارک باد دینے صمصام الدولہ کے پاس آیا۔

**صمصام الدولہ کی حکومت :** صمصام الدولہ کے کئی بھائی تھے۔ منجملہ ان کے ایک شرف الدولہ تھا۔ اس نے صمصام الدولہ کے خلاف علم بغاوت بلند کر کے فارس پر قبضہ کر لیا۔ سنہ ۳۷۵ھ میں شرف الدولہ نے بغداد پر حملہ کیا۔ رمضان سنہ ۳۷۶ھ میں شرف الدولہ نے صمصام الدولہ کو گرفتار کر کے بغداد پر قبضہ کیا۔ خلیفہ طائع اللہ نے شرف الدولہ کو کامیابی پر مبارک باد دی۔ صمصام الدولہ کو فارس بھیج دیا گیا۔ وہاں پہنچ کر صمصام الدولہ آزاد کر دیا گیا۔

**شرف الدولہ کی حکومت :** شرف الدولہ جب بغداد عراق پر قابض ہوا تو موصل میں فتنہ و فساد برپا تھا۔ بنو حمدان میں سیف الدولہ کے بعد اس کا بیٹا سعد الدولہ حلب وغیرہ پر حکمران تھا۔ شرف الدولہ بن عضد الدولہ دو برس آٹھ مہینے کی حکومت کے بعد سنہ ۳۷۹ھ میں بعارضہ استسقا فوت ہوا۔ شرف الدولہ کی وفات کے بعد اس کا بیٹا بہاؤ الدولہ حکمران ہوا۔

**بہاؤ الدولہ کی حکومت :** بہاؤ الدولہ کو خلیفہ طائع نے حسب دستور خلعت دیا اور مبارک باد دینے خود آیا۔ بہاؤ الدولہ نے ابراہیم و حسین پسران ناصر الدولہ بن حمدان کو موصل کی حکومت پر مامور کر کے بطور عامل اپنی طرف سے بھیج دیا۔ مگر پھر اس انتظام پر پشیمان ہو کر موصل سے سابق عامل کو لکھا کہ ان کو حکومت سپرد نہ کی جائے لیکن ابراہیم و حسین نے زبردستی موصل پر قبضہ کر لیا۔ سنہ ۳۸۰ھ میں بہاؤ الدولہ نے اپنے بھتیجے ابو علی بن شرف الدولہ کو جو فارس میں حکومت کر رہا تھا، دھوکے سے بلا کر قتل کر ڈالا اور خود فارس کی طرف روانہ ہوا کہ وہاں کے خزانے پر قبضہ کرے۔ چنانچہ وہاں پہنچا اور فارس پر قبضہ کیا۔ اسی اثناء میں صمصام الدولہ نے جو فارس میں موجود تھا، اپنے گرد لوگوں کو جمع کر کے ملک پر قبضہ کرنا شروع کیا۔ آخر نوبت یہاں تک پہنچی کہ بہاؤ الدولہ کو صمصام الدولہ کے ساتھ اس شرط پر صلح کرنی پڑی کہ فارس پر صمصام الدولہ کا قبضہ رہے۔ اس صلح نامہ سے فارغ ہو کر بہاؤ الدولہ بغداد کی طرف آیا۔ یہاں آ کر دیکھا تو شیعہ سنیوں میں لڑائی برپا تھی۔

بہاؤ الدولہ نے دونوں کو مصالحت کرا کر خاموش کر دیا۔ ماہ رمضان سنہ ۳۸۱ھ میں خلیفہ طائع اللہ نے دربار عام کیا۔ بہاؤ الدولہ تخت کے قریب ایک کرسی پر بیٹھا تھا۔ امراء دولت آرہے تھے اور خلیفہ کی دست بوسی کرنے کے بعد اپنی اپنی جگہ بیٹھتے جاتے تھے۔ اسی اثناء میں ایک دیلمی سردار داخل ہوا۔ دست بوسی کے لیے

بڑھا۔ خلیفہ نے اپنا ہاتھ بڑھایا، دیلمی نے ہاتھ پکڑ کر خلیفہ کو کھینچ لیا اور تخت سے نیچے گرا کر باندھ لیا۔ دربار خلافت اور قصر خلافت لٹنے لگے۔ بہاؤ الدولہ اپنے مکان پر آیا اور دیلمی لوگ خلیفہ کو کھینچتے اور بے عزت کرتے ہوئے بہاؤ الدولہ کے مکان پر آئے۔ بہاؤ الدولہ نے مجبور کر کے خلیفہ طائع سے خلع خلافت کا اعلان کرایا اور ابو العباس احمد بن اسحاق بن مقتدر کو بلا کر قادر باللہ کے لقب سے تخت خلافت پر بٹھایا۔ طائع کو قصر خلافت کے ایک حصہ میں قید و نظر بند کر دیا اور اس کی ضروریات کا بندوبست کر دیا۔ سنہ ۳۹۲ھ تک طائع اسی حالت میں رہا اور پھر فوت ہو گیا۔

## قادر باللہ

ابو العباس احمد قادر باللہ اسحاق بن مقتدر سنہ ۳۳۶ھ میں ایک ام ولد موسومہ تمنی کے بطن سے پیدا ہوا اور ۱۲/ رمضان سنہ ۳۸۱ھ میں تخت خلافت پر بیٹھا۔ صاحب دیانت سیاستدان تھا۔ نماز تہجد کبھی قضا نہیں کی۔ اعلیٰ درجہ کا فقیہ تھا۔ تخت نشینی کے چند روز بعد ماہ شوال سنہ ۳۸۱ھ میں قادر باللہ نے ایک دربار منعقد کیا۔ اس میں بہاؤ الدولہ اور خلیفہ قادر باللہ نے ایک دوسرے کے وفادار رہنے کی قسمیں کھائیں۔ قادر باللہ نے اس تذلیل و تحقیر کو جو طائع اللہ کے زمانے میں خلیفہ بغداد کی ہو چکی تھی، کم کرنے کی کوشش کی اور وقار خلافت کو قائم کرنے کا خواہش مند رہا مگر دیلمی اس طرح قابو یافتہ ہو چکے تھے اور خلافت کا مرتبہ اس قدر پست ہو چکا تھا کہ قادر باللہ کوئی بہت بڑا تغیر پیدا نہ کر سکا۔ تاہم اس نے طائع کے مقابلہ میں اپنے مرتبہ کو ضرور ترقی دی۔

سنہ ۳۸۰ھ میں جیسا کہ اوپر ذکر ہو چکا ہے۔ صمصام الدولہ اور بہاؤ الدولہ کے درمیان اس بات پر صلح ہو گئی تھی کہ فارس پر صمصام الدولہ کی اور عراق پر بہاؤ الدولہ کی حکومت رہے مگر بہاؤ الدولہ نے سنہ ۳۸۳ھ میں فارس پر فوجیں بھیجیں کہ صمصام الدولہ کے عاملوں کو بے دخل کر کے فارس پر قبضہ کر لیں۔ صمصام الدولہ نے ان فوجوں کو شکست دے کر بھگایا۔ سنہ ۳۸۴ھ میں بہاؤ الدولہ نے طغان ترکی کی ماتحتی میں ایک زبردست فوج فارس کی طرف روانہ کی۔ صمصام الدولہ سے متعدد لڑائیاں ہوئیں۔ صمصام الدولہ اور بہاؤ الدولہ کی لڑائیوں کا سلسلہ سنہ ۳۸۸ھ تک جاری رہا۔ کبھی یہ کامیاب ہوتا، کبھی وہ۔ آخر ماہ ذوالحجہ سنہ ۳۸۸ھ میں نوبرس فارس میں حکومت کرنے کے بعد صمصام الدولہ گرفتار ہو کر مقتول ہوا اور فارس پر بہاؤ الدولہ کا قبضہ ہو گیا۔ سنہ ۳۸۹ھ میں بہاؤ الدولہ خود فارس کے ملک میں گیا اور عراق کی حکومت ابو جعفر حجاج بن ہرمز کو سپرد کر کے بغداد میں چھوڑ گیا۔ خلیفہ قادر باللہ نے ابو جعفر کو عمید الدولہ کا خطاب دیا۔ اسی سال یعنی سنہ ۳۸۹ھ میں خاندان سامانیہ کے قبضہ سے ماوراء النہر کا بھی تمام علاقہ نکل گیا اور اس خاندان کا خاتمہ ہو گیا۔ سنہ ۳۸۴ھ میں خراسان ان کے قبضے سے نکل چکا تھا۔ بنو سامان کی سلطنت کے نصف حصہ پر تو بنی سبکتگین نے قبضہ کر لیا اور بقیہ نصف پر ترکوں کا قبضہ ہو گیا تھا۔ جس کا مفصل حال بعد میں ذکر کیا جائے گا۔



چند روز کے بعد بغداد میں شیعوں اور سنیوں کے درمیان فساد برپا ہوا۔ بہاؤ الدولہ نے فارس میں یہ خبر سن کر عمید الدولہ کو عراق و بغداد کی حکومت سے معزول کر کے سنہ ۳۹۰ھ میں ابو علی حسن بن ہرمز کو عنان حکومت دے کر عمید الجیوش کا خطاب دیا۔ عمید الجیوش نے شیعہ سنیوں کے فساد کو مٹایا اور اچھا انتظام ملک کا کیا۔ سنہ ۳۹۱ھ میں عمید الجیوش کو معزول کر کے ابو نصر بن سابور کو عراق و بغداد کی حکومت سپرد کی۔ شیعہ سنیوں میں پھر فساد برپا ہوا مگر چند روز کے بعد مصالحت ہو گئی۔ سنہ ۳۵۰ھ میں بہاؤ الدولہ کا انتقال ہوا اور اس کی جگہ اس کا بیٹا سلطان الدولہ حکومت کرنے لگا۔ خلیفہ قادر باللہ نے اس کو سلطان الدولہ کا خطاب دیا۔

**سلطان الدولہ کی حکومت :** سلطان الدولہ نے جو اپنے باپ بہاؤ الدولہ کی وفات کے بعد مسند حکومت پر متمکن ہوا، اپنے بھائی ابو الفوارس کو کرمان کی حکومت پر مامور کیا۔ کرمان میں ابو الفوارس کے پاس بہت سے دیلمی جمع ہوئے اور اس کو مشورہ دیا کہ تم اپنے بھائی سلطان الدولہ سے حکومت و ریاست چھین لو۔ چنانچہ ابو الفوارس نے کرمان سے فوج مرتب کر کے شیراز پر حملہ کر دیا۔ ادھر سے سلطان الدولہ نے مقابلہ کیا۔ جنگ عظیم کے بعد ابو الفوارس کو شکست ہوئی۔ سلطان نے اس کا تعاقب کیا، وہ کرمان واپس آ کر کرمان میں نہ ٹھہر سکا کیونکہ سلطان الدولہ نے کرمان تک اس کا تعاقب کیا۔ کرمان سے ابو الفوارس سلطان محمود غزنوی بن سبکتگین کے دربار میں پہنچا۔ سلطان محمود غزنوی نے اس کی تشفی و تسلی کی اور اپنے ایک سردار ابو سعید طائی کو فوج دے کر اس کے ساتھ کر دیا۔ ابو الفوارس یہ امداد لے کر دوبارہ فارس پر حملہ آور ہوا۔ اس مرتبہ بھی سلطان الدولہ نے شکست دے کر بھاگایا۔ اس مرتبہ شکست کھا کر ابو الفوارس سلطان محمود غزنوی کے پاس اس لیے نہیں گیا کہ اس نے ابو سعید طائی کے ساتھ اچھا برتاؤ نہیں کیا تھا۔ چنانچہ بعد شکست وہ مہذب الدولہ حاکم بطیمہ کے پاس گیا، پھر خط و کتابت کر کے سلطان الدولہ سے اپنی خطا معاف کرا کر کرمان کی حکومت پر دوبارہ مامور ہوا۔

**ترکوں کا خروج :** چین اور علاقہ ماوراء النہر کے درمیان ایک درہ کوہ سے ترکوں کے قبائل جو ملک خطا کے رہنے والے تھے، خروج کیا اور طغخان والی ترکستان کے علاقہ میں لوٹ مار اور قتل و غارت کا بازار گرم کر دیا۔ طغخان نے بلاد اسلامیہ سے فوجیں جمع کر کے ایک لاکھ بیس ہزار کے لشکر سے ان کا مقابلہ اور تعاقب شروع کیا۔ اپنے علاقہ سے نکال کر پہاڑوں کے درے اور تنگ گزرگاہ میں تین مہینے کی مسافت پر پہنچ کر ان کو جالیا اور دو لاکھ آدمیوں کو قتل کر کے واپس ہوا۔ اس طرح ان ترکوں کو جنہیں مغل کہنا چاہیے، اچھی طرح نصیحت ہو گئی۔ یہ واقعہ سنہ ۴۰۸ھ میں وقوع پذیر ہوا۔

سلطان الدولہ نے اپنے بھائی مشرف الدولہ کو عراق کا گورنر بنا دیا تھا۔ مشرف الدولہ نے عراق میں سلطان الدولہ کے خطبے کو موقوف کر کے اپنے نام کا خطبہ پڑھوانا شروع کر دیا اور سلطان الدولہ کو معزول کر دیا۔ یہ واقعہ سنہ ۴۱۱ھ میں واقع ہوا۔

**مشرف الدولہ کی حکومت :** مشرف الدولہ کی حکومت و امارت کو جب سب دیلمی سرداروں نے جو

عراق میں موجود تھے، منظور کر لیا تو سلطان الدولہ نے اپنے بیٹے ابو کالیجار کو فوج دے کر روانہ کیا۔ ابو کالیجار نے اہواز پر قبضہ کر لیا۔ چند معرکہ آرائیوں کے بعد سنہ ۴۱۲ھ میں کوفہ کے اندر شیعوں اور سنیوں میں سخت فساد ہوا۔ اس فساد کے شعلے بغداد تک بھی پہنچے۔ یہاں بھی فساد برپا ہو گیا۔ دیلمی جو قابو یافتہ تھے، شیعہ تھے۔ خلیفہ جو کوئی طاقت نہ رکھتا تھا، سنی تھا۔ ترکوں کی آبادی بغداد و سامرا میں کافی تھی۔ ترک بھی سب سنی تھے اور اسی بنا پر وہ خلیفہ کے احکام کی تعمیل سب ضروری سمجھتے تھے۔ خلیفہ قادر نے ان تمام حالات پر خوب غور کر کے سنیوں کی امداد و حمایت میں کئی مرتبہ جرات سے کام لیا اور شیعوں کو ان کی ناشدنی حرکات سے روکا۔ اس طرح ترکوں اور بغداد کے سنیوں کی ایک معقول تعداد خلیفہ قادر باللہ کی حامی تھی اور یہی وجہ تھی کہ خلیفہ قادر باللہ نے کچھ نہ کچھ رعب و وقار حاصل کیا۔ ماہ ربیع الاول سنہ ۴۱۶ھ میں مشرف الدولہ نے اپنی حکومت کے پانچویں سال وفات پائی اور اس کی جگہ اس کا بھائی ابو طاہر جلال الدولہ والی بصرہ مسند نشین ہوا۔

**جلال الدولہ کی حکومت :** مشرف الدولہ کی وفات کے بعد بغداد میں جلال الدولہ کے نام کا خطبہ پڑھا گیا۔ جلال الدولہ بصرہ سے روانہ ہو کر بجائے بغداد آنے کے واسطے چلا گیا۔ اس پر بغداد والوں نے اس کا نام خطبہ سے خارج کر کے اس کے بھتیجے ابو کالیجار بن سلطان الدولہ کا نام خطبہ میں داخل کر دیا۔ ابو کالیجار اس زمانہ میں اپنے چچا ابو الفوارس سے کرمان میں جنگ آزما تھا۔ اہل بغداد نے ابو کالیجار کو بغداد طلب کیا لیکن وہ بغداد نہ آسکا۔ یہ سن کر جلال الدولہ واسطے سے بغداد کی طرف روانہ ہوا۔ بغداد کی فوجوں نے اس کو بغداد میں داخل نہیں ہونے دیا اور شکست دے کر واپس کر دیا۔ جلال الدولہ پھر بصرہ چلا گیا۔ جب اہل بغداد کو ابو کالیجار کے آنے سے مایوسی ہوئی تو خراسانیوں، ترکوں اور دیلمیوں نے مل کر یہ مشورہ کیا کہ جلال الدولہ کے واپس کر دینے کے بعد اب بہت زیادہ ممکن ہے کہ کوئی کردیا عرب سردار بغداد پر مستولی ہو جائے۔ اگر کوئی عرب مستولی ہو گیا تو پھر ترکوں یا دیلمیوں کا بغداد پر قبضہ غیر ممکن ہو جائے گا اور عربوں کی حکومت بصرہ، شام، حجاز، یمامہ، بحرین اور موصل وغیرہ صوبوں سے بہت جلد ادا حاصل کر کے مضبوط ہو جائے گی۔

یہ سوچ کر جلال الدولہ کے پاس خطوط روانہ کئے گئے اور اس کو بلا تامل بغداد کی طرف آنے کی دعوت دی گئی۔ چنانچہ جلال الدولہ وارد بغداد ہوا اور حکومت کرنے لگا۔ اس کا نام خطبوں میں داخل ہوا۔ سنہ ۴۱۸ھ میں جلال الدولہ نے حکم دیا کہ نماز پنج وقتہ میں نقارہ بجایا جائے۔ خلیفہ قادر باللہ نے اس کو بدعت ہونے کی وجہ سے سخت ناپسند کیا اور اس حکم کو واپس لینے کی تاکید جلال الدولہ کو کی۔ جلال الدولہ نے اپنا یہ حکم منسوخ تو کر دیا مگر خلیفہ سے بہت کبیدہ خاطر ہو گیا۔ چند روز کے بعد پھر خلیفہ نے اجازت دے دی اور جلال الدولہ نے نقارہ بجنے کا حکم جاری کر دیا۔

سنہ ۴۱۹ھ میں ترکوں نے جلال الدولہ کے خلاف بغاوت کی مگر خلیفہ قادر باللہ نے درمیان میں پڑ کر مصالحت کرادی۔ اس کے بعد ابو کالیجار نے عراق پر حملہ کیا۔ جلال الدولہ نے اس کے مقابلہ پر فوجیں روانہ کیں۔ اس طرح لڑائیوں کا سلسلہ جاری ہوا۔ دونوں ایک دوسرے سے لڑتے رہے، ابھی سلسلہ جنگ ختم نہ

ہونے پایا تھا کہ خلیفہ قادر باللہ نے سنہ ۴۲۲ھ میں انتقال کیا اور اس کی جگہ اس کا بیٹا ابو جعفر عبد اللہ قائم بامر اللہ کے لقب سے تخت خلافت پر بیٹھا۔ شیخ تقی الدین صلاح نے قادر باللہ کو فقہائے شافعیہ میں شمار کیا ہے۔

## قائم بامر اللہ

ابو جعفر عبد اللہ قائم بامر اللہ بن قادر باللہ ۱۵ ذیقعدہ سنہ ۳۹۱ھ میں ایک ارمنی ام ولد موسومہ بدر الدجی کے بطن سے پیدا ہوا تھا۔ خوبصورت، عابد، زاہد، صابر، ادیب، خوش خط، سخی، صدقہ دینے والا، احسان کرنے والا شخص تھا۔ جلال الدولہ کے قوائے حکمرانی خود کمزور ہو گئے تھے۔ اس کی فوج میں آئے دن بغاوت برپا رہتی تھی۔ سنہ ۴۲۵ھ میں جلال الدولہ نے خود بغداد کے محلہ کرخ میں اقامت اختیار کی اور ارسلان ترکی المعروف بہ بسامیری کو بغداد کے حصہ غربی پر مامور کیا۔ بسامیری نے غلبہ و تسلط حاصل کر کے اہل بغداد کو بہت ستلایا اور خلیفہ کو بھی تنگ رکھا اور انواع و اقسام کی گستاخیاں کر کے خلیفہ کو بالکل بے دست و پا اور مثل قیدی کے بنا دیا۔

شیعہ سنیوں میں فسادات برپا ہوئے۔ بسامیری بھی چونکہ شیعوں کا حامی تھا، اس لیے سنیوں کو بڑے بڑے نقصانات برداشت کرنا پڑے۔ سنہ ۴۲۷ھ میں فوج نے بغاوت کی اور جلال الدولہ کے مکان کا محاصرہ کر کے لوٹ لیا۔ جلال الدولہ تکریت چلا گیا۔ خلیفہ قائم بامر اللہ نے بیچ میں پڑ کر فوج کے ترکوں اور جلال الدولہ میں مصالحت کرادی۔ سنہ ۴۲۸ھ میں جلال الدولہ اور اس کے بھتیجے ابو کالیجار میں مصالحت ہو گئی اور ایک دوسرے نے اتحاد و اتفاق کے قائم رکھنے کی قسمیں کھائیں۔

سنہ ۴۲۶ھ میں جلال الدولہ نے خلیفہ قائم بامر اللہ سے درخواست کی کہ مجھ کو ملک الملوک کا خطاب دیا جائے۔ خلیفہ نے علماء و فقہاء سے اس خطاب کے جواز کی نسبت استفتا کیا۔ بعض نے جواز کا فتویٰ دیا۔ بعض نے اس کو ناجائز بتلایا۔ آخر خلیفہ نے جلال الدولہ سے مجبور ہو کر مجوزین کی رائے پر عمل کیا اور جلال الدولہ کو ”ملک الملوک“ کا خطاب دے دیا۔ سنہ ۴۳۱ھ میں ابو کالیجار نے بصرہ پر فوج کشی کر کے وہاں کے عامل کو بے دخل کر کے قبضہ کر لیا اور اپنے بیٹے عز الملوک کو بصرہ کی حکومت سپرد کر کے خود اہواز کی جانب چلا گیا۔ اسی سال طغرل بیگ سلجوقی نے خراسان میں سلطان مسعود بن محمود سبکتگین کے سپہ سالار کو شکست دی اور نیشاپور پر قابض ہو گیا اور خراسان پر مستولی ہو کر سلطان اعظم کے لقب سے مشہور ہوا۔

اسی سال طغرل بیگ اور جلال الدولہ کے درمیان صلح نامہ لکھا گیا اور خلیفہ نے اپنے خاص ایلچی قاضی ابوالحسن کو طغرل بیگ کے پاس روانہ کیا۔ ماہ شعبان سنہ ۴۳۵ھ میں جلال الدولہ نے وفات پائی اور لوگوں نے اس کے بیٹے ابو منصور ملک العزیز کو جلال الدولہ کا قائم مقام بنایا مگر ملک العزیز لشکریوں کو ان کے حسب منشاء انعام و وظائف نہ دے سکا۔ لشکر میں بددلی پیدا ہوئی۔ اس موقع سے فائدہ اٹھا کر ابو کالیجار نے بہت سا مال سرداران فوج کے پاس بغداد میں بھیج دیا اور اس کے نام کا خطبہ پڑھا گیا۔ ماہ صفر سنہ ۴۳۶ھ میں وہ بغداد

میں داخل ہو اور خلیفہ نے اس کو ”محی الدین“ کا خطاب عطا کیا۔ سنہ ۴۳۹ھ میں ابو کالیجار المخاطب بہ محی الدین بن سلطان الدولہ بن بہاؤ الدولہ بن عضد الدولہ بن رکن الدولہ بن بویہ دیلمی نے سلطان طغرل بیگ سے اپنی بیٹی کا عقد کر کے مصالحت کی۔

**ابو کالیجار کی حکومت :** ابو کالیجار نے نائب السلطنت بن کر اصفہان و کرمان کے علاقوں پر اپنی تدبیر و رائے اور چالاکی و فوج کشی وغیرہ کے ذریعہ قبضہ کیا اور سوا چار برس حکومت کر کے سنہ ۴۴۰ھ میں فوت ہوا۔ اس کی جگہ بغداد میں اس کا بیٹا ابو نصر فیروز مسند نشین ہوا اور ”ملک الرحیم“ اپنا لقب رکھا۔

**ملک الرحیم کی حکومت :** ملک الرحیم نے بغداد و عراق میں حکومت شروع کی اور اس کے دوسرے بھائی نے شیراز پر قبضہ کیا۔ اسی سال اہل بغداد میں سخت فساد برپا ہوا۔ بنائے فساد وہی شیعہ سنی کا جھگڑا تھا۔ اس کے بعد ملک الرحیم نے اپنے بھائی ابو منصور خسرو پر جس نے شیراز پر قبضہ کر لیا تھا، چڑھائی کی لڑائیاں ہوئیں۔ اس کے بعد ملک الرحیم کے دوسرے بھائیوں اور رشتہ داروں نے عراق میں علم بغاوت بلند کئے۔ سنہ ۴۴۲ھ میں شیعوں سنیوں کے درمیان بغداد میں فساد ہوا اور سینکڑوں آدمی طرفین سے مارے گئے۔

اسی سال سلطان طغرل بیگ نے اصفہان پر قبضہ کر لیا اور اپنے بھائی ارسلان بن داؤد کو بلاد فارس کی طرف روانہ کیا۔ ارسلان بن داؤد نے سنہ ۴۴۴ھ میں صوبہ فارس پر قبضہ کر لیا۔ خلیفہ قائم بامر اللہ نے سلطان طغرل بیگ کے پاس ان تمام صوبوں کی سند حکومت بھیج دی جو اس نے فتح کر لیے تھے۔ سنہ ۴۴۳ھ میں عید کے موقع پر سلطان طغرل بیگ بغداد میں آیا اور خلیفہ کی دست بوسی کا فخر حاصل کیا اور خلعت و اعزاز سے مشرف ہو کر واپس چلا گیا۔ سنہ ۴۴۵ھ میں بغداد کے اندر شیعہ سنیوں میں ایک بڑا فساد برپا ہوا۔ بغداد کے کئی محلے اس فساد میں جل کر خاک سیاہ ہو گئے۔ خلیفہ قائم بامر اللہ نے اس فساد کو بہ مشکل فرو کیا۔ ملک الرحیم شیراز اور بصرہ وغیرہ میں اپنے بھائی بھتیجوں سے مصروف جنگ رہا۔ یہاں تک کہ سنہ ۴۴۷ھ کا زمانہ آگیا۔

اس عرصہ میں سلطان طغرل بیگ نے آذربائیجان و جزیرہ پر قبضہ کر لیا۔ رومیوں پر جہاد کیا، وہاں سے بے قیاس مال و دولت حاصل کرنے کے بعد خراسان و فارس کے قبضہ کو مکمل کر کے موصل و شام پر قبضہ کیا۔ حج ادا کرنے کے لیے بیت اللہ شریف آگیا۔ وہاں سے واپس ہو کر رے و خراسان کے انتظام و اہتمام کی طرف متوجہ ہوا۔ بغداد اور اس کے نواح میں اوباشوں اور بد معاشوں نے بڑی بد امنی پیدا کر رکھی تھی۔ سنہ ۴۴۷ھ میں طغرل بیگ نے خلیفہ قائم بامر اللہ کی خدمت میں اطاعت و عقیدت کا ایک خط بھیجا۔ اسی زمانہ میں ملک عبدالرحیم بصرہ سے بغداد آیا اور خلیفہ کو مشورہ دیا کہ طغرل بیگ سے مراسم اتحاد کا قائم رکھنا ضروری ہے۔ خلیفہ نے ماہ رمضان المبارک سنہ ۴۴۷ھ میں حکم دیا کہ سلطان طغرل بیگ کا نام خطبوں میں لیا جائے۔ سلطان طغرل بیگ یہ سن کر خوش ہوا اور خلیفہ سے حاضری کی اجازت طلب کی۔ خلیفہ نے اجازت دی اور سرداران لشکر بغداد نے سلطان طغرل بیگ کے پاس اپنی اطاعت و فرماں برداری کے اظہار میں غریبے روانہ

کئے۔ ۲۵ / رمضان سنہ۔ ۴۴۷ھ کو بغداد میں سلطان طغرل بیگ کے استقبال کا اہتمام کیا گیا۔

بسایری چونکہ شیعہ تھا اور حاکم مصر عبیدی سے سازش رکھتا تھا، اس نے بغداد میں فساد برپا کر دیا۔

طغرل بیگ نے وارد بغداد ہو کر ہر طرح کا انتظام کیا۔ دیلمیوں کے زور قوت کو توڑا۔ سنہ۔ ۴۴۸ھ کے شروع ہونے پر سلطان طغرل بیگ نے اپنی بھتیجی خدیجہ الخاطبہ بہ ارسلان خاتون بنت داؤد کا نکاح خلیفہ قائم بامر اللہ سے کر کے خاندان خلافت سے رشتہ داری قائم کی۔ آخر شوال سنہ۔ ۴۸۳ھ کو سلطان طغرل بیگ کے چچا زاد بھائی قطلمش نے بسایری سے مقام سنجار کے قریب لڑائی کی، قطلمش کو شکست ہوئی۔

بسایری نے صوبہ موصل پر قبضہ کر کے مستنصر عبیدی حاکم مصر کے نام کا خطبہ جاری کیا اور صوبہ جزیرہ کا والی بھی باغی ہو گیا۔ سلطان طغرل بیگ نے موصل پر چڑھائی کی اور اس کو فتح کر کے باغیوں کو قرار واقعی سزا دے کر سنہ۔ ۴۴۹ھ کے شروع ہونے پر بغداد کی طرف لوٹا۔ خلیفہ نے بڑی عزت و تکریم کی، ایک دربار منعقد کیا گیا۔ خلیفہ نے طغرل بیگ کو ملک "المشرق والمغرب" کا خطاب دے کر تمام ملکوں کی حکومت و انتظام کی سند عطا کی۔

اس عرصہ میں بسایری اور والی مصر عبیدی نے سلطان طغرل بیگ کے بھائی ابراہیم کو بہکا کر ہمدان میں بغاوت کرادی۔ سلطان طغرل بیگ ہمدان کی بغاوت فرو کرنے کے لیے بغداد سے روانہ ہوا۔ بسایری نے اس موقع کو غنیمت سمجھ کر بغداد پر قبضہ کر لیا اور جامع بغداد میں مستنصر عبیدی کے نام کا خطبہ پڑھوایا۔ یہ واقعہ۔۔۔۔۔ ذیقعدہ سنہ۔ ۴۵۰ھ کا ہے۔ بغداد کے شیعوں نے بسایری کی ہر طرح مدد کی۔ بسایری نے بغداد کے اندر لڑائیوں میں "حی علی خیر العمل" کا اضافہ کر لیا۔ بسایری کے مظالم سے تنگ آ کر بغداد کے سینوں نے بغاوت کی مگر بسایری کی فوج سے شکست کھا کر مقتول ہوئے۔ بسایری نے خلیفہ کے وزیر اعظم معروف بہ رئیس الروسا کو پکڑ کر صلیب پر چڑھا دیا۔ یہ واقعہ آخر ذی الحجہ سنہ۔ ۴۵۰ھ کو وقوع پذیر ہوا۔ بسایری نے مستنصر عبیدی کے پاس مصر میں بشارت نامہ روانہ کیا اور امداد طلب کی مگر مصر سے کوئی امداد اس کو نہ پہنچی۔ ادھر بسایری کے پاس خبر پہنچی کہ سلطان طغرل بیگ کو اپنے بھائی ابراہیم کے مقابلے میں فتح حاصل ہو چکی ہے۔ خلیفہ قائم بامر اللہ اور اس کی بیوی ارسلان خاتون کو گرفتار کر کے بغداد سے باہر کسی مقام پر نظر بند کر دیا اور قصر خلافت کو لٹوا دیا گیا تھا۔ طغرل بیگ یہ تمام خبریں سن کر بغداد کی طرف متوجہ ہوا۔

بسایری یہ خبر سن کر ۶ / ذیقعدہ سنہ۔ ۴۵۱ھ کو پورے ایک سال بعد بغداد سے چل دیا۔ طغرل بیگ بغداد میں داخل ہوا، خلیفہ کو بغداد میں بلوایا اور تخت خلافت پر بٹھا کر معذرت کی کہ میری غیر حاضری کی وجہ سے آپ کو اس قدر اذیت پہنچی۔ اس عرصہ میں داؤد برادر طغرل بیگ کا خراسان میں انتقال ہو گیا تھا۔ ۱۲۵ ذیقعدہ سنہ۔ ۴۵۱ھ کو خلیفہ قائم بامر اللہ بغداد میں داخل ہوا۔

دولت بنی بویہ پر ایک نظر : بویہ ماہی گیر دیلمی کی اولاد کا حال اوپر مذکور ہو چکا ہے۔ انہیں لوگوں نے خلافت پر مستولی ہو کر خلافت کی عزت کو خاک میں ملایا۔ سو برس سے زیادہ عرصہ تک یہ لوگ خلیفہ بغداد اور

عراق و فارس پر قابض و متصرف رہے۔ یہ لوگ شیعہ تھے، اس لیے سنیوں کو اس سو سال کے عرصہ میں جو اذیتیں پہنچی ہیں ان کا تصور بہت ہی درد انگیز ہے مگر ان کے دور حکومت میں علویوں کو کوئی خاص نفع نہیں پہنچا۔ یہ لوگ اگرچہ محبت اہل بیت ہونے کا دعویٰ کرتے تھے مگر انہوں نے کسی علوی کو طاقتور بنانے اور برسر حکومت لانے کی کوشش نہیں کی۔ ان میں بعض شخص علم دوست بھی مشہور ہیں اور ان کے زمانے میں بعض مدارس بھی جاری ہوئے مگر ان سب پر جو سیت غالب تھی اور انہوں نے حکومت عباسیہ کو مٹا کر اپنی قوم و خاندان کی حکومت قائم کرنے کی کوشش کی۔

ان کے زمانے میں عربی سیادت کے تمام نقوش مٹ گئے۔ ان کے کارناموں میں سب سے بڑا کارنامہ یہ ہے کہ انہوں نے سو برس سے زیادہ عرصہ تک شیعہ سنیوں کو برسر جنگ رکھا اور مذاہب اسلام میں بعض ایسی شرکیہ مراسم جاری کیں جو آج تک مسلمانوں کے گلے میں طوق لعنت بنی ہوئی پڑی ہیں۔ ان کی حکومت کا دائرہ فارس و عراق سے باہر تک نہیں پہنچا۔ خراسان و ماوراء النہر پر ان کو حکومت کرنی نصیب نہیں ہوئی۔ شام و حجاز بھی ان کے اثر سے پاک رہا۔ ان کی حکمرانی کے سو سو برس بد نظمی، لوٹ مار اور فتنہ و فساد سے لبریز ہیں۔ لہذا خاندان بوہیہ مسلمانوں کے لیے کوئی مبارک خاندان نہ تھا۔ ان لوگوں نے مسلمانوں کے رعب و وقار اور اسلامی سلطنت کی عظمت کو برباد کرنے میں سب سے زیادہ کام کیا اور ایسی کوئی یادگار نہ چھوڑی جس پر آج مسلمان فخر کر سکیں۔ بہر حال سنہ ۷۴۴ھ میں اس خاندان کی حکومت کا خاتمہ ہو گیا اور اس کی جگہ سلجوقیہ حکومت قائم ہوا اللہ کے عہد خلافت میں قائم ہو گئی۔

## دولت سلجوقیہ کی ابتدا

دولت سلجوقیہ کا حال خلفاء عباسیہ کے سلسلہ میں اس طرح بیان نہ ہو گا جیسا کہ دولت بنو بوہیہ کا حال اوپر ہو چکا۔ دولت سلجوقیہ کی تاریخ علیحدہ کسی باب میں لکھی جائے گی۔ اس وقت یہ بتا دینا ضروری ہے کہ دولت سلجوقیہ کی ابتدا کس طرح ہوئی۔ اس کے بعد خلفاء بنو عباس میں کسی اور خاندان کی حکومت کی تاریخ بیان کرنے کی بھی ضرورت غالباً پیش نہ آئے گی۔ خاندان سامان اور خاندان سبکتگین غزنوی کو بھی ابھی نہیں چھیڑا گیا ہے۔ ترکوں کی قوم سرحد چین سے خوارزم، شاش، فرغانہ، بخارا، سمرقند، ترمذ تک آباد تھی۔ مسلمانوں نے ان لوگوں کو شکستیں دے کر ان کے سرداروں کو اپنا باج گزار بنالیا تھا لیکن انہیں کی قوم کے بعض قبائل سرحد چین کے قریب پہاڑوں کے دشوار گزار دروں میں ایسے بھی باقی تھے، جو ابھی تک مسلمانوں کی فرماں برداری سے آزاد اور چین و ترکستان وغیرہ سے بالکل بے تعلق زندگی بسر کرتے تھے۔ ان لوگوں نے سنہ ۴۰۰ھ کے قریب اپنے دروں سے نکل نکل کر ماوراء النہر کے ان علاقوں پر چھاپے مارنے شروع کئے جو سامانی خاندان کی بربادی کے بعد وہاں کے ترک سرداروں کے قبضے میں تھے۔

ان علاقوں میں اسلام پھیل چکا تھا۔ سب سے بڑا سردار لیلک خان اس طرف حکمران تھا، لوٹ مار کی

چاٹ نے بار بار ان ترکوں کو جو ابھی تک اسلام سے نا آشنا زندگی بسر کر رہے تھے۔ ترکستان و ماوراء النہر پر حملہ آور کیا۔ سنہ ۴۱۸ھ تک یہ ترک اپنے پہاڑی دروں سے نکل نکل کر آذربائیجان تک پہنچ گئے تھے اور ملک کی عام بد نظمی اور خلافت اسلامیہ کی کمزوری نے ان کو دور دور تک پہنچنے اور آباد علاقوں کو لوٹنے کا موقعہ دیا۔

سنہ ۴۱۸ھ میں ان لٹیرے ترکوں کا ایک شریف و معزز قبیلہ جو ابھی تک اپنی جگہ سے نہ ہلا تھا، ترکستان کی طرف متوجہ ہو اور بخارا سے بیس فرسنگ کے فاصلہ پر ایک سبزہ زار میں سر رہ گزر مقیم ہوا۔ اس قبیلے کے سردار کا نام سلجوق تھا۔ یہ لوگ اپنے پیش رو ترکوں کی نسبت مہذب اور شریف الطبع تھے۔ ان کے مویشی ان کے ہمراہ تھے۔ ان کی جمعیت کثیر تھی۔ ان کے جسم زیادہ مضبوط اور یہ لوگ شریف و معزز ہونے کی وجہ سے زیادہ بہادر بھی تھے۔ سلطان محمود غزنوی کے عامل طوس نے محمود غزنوی کو اس نئے قبیلے کے آنے سے اطلاع دی اور لکھا کہ ان لوگوں کا بخارا کے متصل خیمہ زن ہونا خطرہ سے خالی نہیں ہے۔ سلطان محمود غزنوی نے اس طرف خود توجہ کی اور وہاں پہنچ کر ان ترکوں کے پاس پیام بھیجا کہ اپنا ایک نمائندہ ہمارے دربار میں بھیجو۔ وہاں سے ارسلان بن سلجوق یا اسرائیل بن سلجوق دربار محمودی میں حاضر ہوا۔

محمود غزنوی نے اس کو بطور ریغمال اور بطور ضمانت امن و امان گرفتار کر کے ہندوستان کے قلعہ میں بھیج دیا۔ دو تین سال کے بعد محمود غزنوی فوت ہو گیا اور ترکوں کا یہ قبیلہ اپنے سامنے خراسان کے میدانوں کو سہل الحصول دیکھ کر خراسان میں پھیل گیا۔ جو قبائل ان سے پہلے آ کر خراسان میں مصروف و غارت گری تھے، وہ بھی سب آ کر ان میں شامل ہونے شروع ہو گئے۔ محمود غزنوی کے بیٹے مسعود غزنوی نے ان کو روکا تو کا اور متعدد لڑائیاں ہوئیں مگر بالآخر انھوں نے غزنویوں کو خراسان سے بے دخل کر کے خراسان پر قبضہ کر لیا۔ محمود غزنوی کی اولاد دم بدم کمزور ہوتی گئی اور انہوں نے اس قبیلے یعنی سلجوقی سے صلح کر کے خراسان سے دست بردار ہو جانے کو غنیمت سمجھا۔ بویہ کی اولاد آپس کی خانہ جنگی میں مبتلا تھی۔ نیز اس میں سلجوقیوں کے مقابلہ کی قابلیت و ہمت بھی نہ تھی۔ لہذا سلجوقیوں نے حیرت انگیز طور پر ترقی کے مدارج طے کئے۔ بغداد میں چونکہ عباسی خلیفہ موجود تھا، اس لیے سلجوقیوں کے دلوں میں اس کا ادب بہت زیادہ تھا۔

سلجوقی قبیلہ اپنی ملک گیری کا سلسلہ شروع کرنے سے پہلے ہی نواح بخارا کے میدانوں میں اسلام کو قبول کر چکا تھا اور شیعوں کے اثر سے متاثر نہ ہوا تھا کیونکہ ماوراء النہر اور بخارا وغیرہ میں تمام مسلمان سنی مذہب رکھتے تھے اور یہی سلجوقیوں کا مذہب تھا جو لوگ بنو بویہ کے مظالم سے تنگ آچکے تھے، انہوں نے بھی سلجوقیوں کو اپنے لیے فرشتہ رحمت سمجھا۔ سلجوقیوں کے سردار طغرل بیگ نے خراسان، آذربائیجان، جزیرہ وغیرہ کو اول فتح کر کے اپنی طاقت کو بڑھلایا۔ اس کے بعد جیسا کہ اوپر بیان ہو چکا ہے کہ بغداد کی طرف متوجہ ہوا۔ اس طرح دیلمیوں کو بے دخل کر کے بغداد میں خود نائب السلطنت کا مرتبہ پایا اور ایک عرصہ دراز تک اس کے خاندان میں حکومت رہی اور اس کے جانشین الپ ارسلان سلجوقی نے دریائے ڈینیوب سے دریائے سندھ تک ایک عظیم الشان سلطنت جو ہر طرح نہایت مضبوط و باہمت تھی، قائم کی۔ بہر حال اب ہم کو خلیفہ قائم بامر اللہ کے بقیہ

حالات کی طرف ملتفت ہونا چاہیے۔

سنہ ۴۱۵ھ میں سلطان طغرل کے بھائی چغری بیگ داؤد والی خراسان نے غزنوی سلطان سے صلح کی اور اسی سال ابوالفضل بیہقی نے جو سلطان مسعود غزنوی کا میر منشی تھا، بعد سلطان ابراہیم غزنوی تاریخ بیہقی تصنیف کی۔ چغری بیگ داؤد کے انتقال پر سلطان طغرل بیگ نے اپنی بھانج والی سلیمان سے نکاح کر لیا۔ اسی سال یعنی ماہ ذوالحجہ سنہ ۴۵۱ھ میں سلطان طغرل بیگ نے بسا سیری کو جبکہ وہ کوفہ میں پہنچ کر قتل و غارت میں مصروف تھا، حملہ کر کے گرفتار و قتل کیا اور اس کا سر کاٹ کر بغداد بھیج دیا۔ جہاں وہ قصر خلافت کے دروازے پر لٹکایا گیا۔

محرم سنہ ۴۵۲ھ میں سلطان طغرل بیگ نے بغداد کے انتظام سے فارغ ہو کر اوسط کی طرف کوچ کیا۔ وہاں کے انتظام سے فارغ ہو کر ربيع الاول سنہ ۴۵۲ھ میں بلاد جہل و آذربائیجان کی طرف روانہ ہوا۔ ۱۵ / ربيع الثانی سنہ ۴۵۳ھ کو ابوالفتح بن احمد اہواز سے بغداد میں آیا اور خلیفہ نے اس کو قلمدان وزارت عطا کیا۔ چند ہی روز بعد ابو نصر بن جہیر بن مروان کو فخر الدولہ کا خطاب دے کر عہدہ وزارت دیا گیا اور ابوالفتح معزول ہو کر اہواز چلا گیا۔

سنہ ۴۵۳ھ میں سلطان طغرل بیگ نے اپنی بیوی یعنی والدہ سلیمان کے فوت ہونے پر ابو سعد قاضی رے کی معرفت خلیفہ کی خدمت میں پیغام بھیجا کہ اپنی بیٹی سیدہ کا نکاح مجھ سے کر دیجئے۔ خلیفہ نے انکار کیا، اس کے بعد طغرل بیگ نے اپنے وزیر عمید الملک کندری کو بھیجا۔ عمید الملک نے جمادی الآخر سنہ ۴۵۴ھ تک بغداد میں مقیم رہ کر خلیفہ کو آمادہ کرنے کی ہر طرح کی کوشش کی مگر ناکام رہا اور طغرل بیگ کی خدمت میں واپس گیا۔ طغرل بیگ نے بغداد کے قاضی القضاة اور شیخ ابو منصور بن یوسف کے نام عتاب آمیز خطوط روانہ کئے۔ ان لوگوں نے بارگاہ خلافت میں حاضر ہو کر خلیفہ کو لڑکی کے نکاح کر دینے کی ترغیب دی۔ خلیفہ نے یہ دیکھ کر کہ اب یہ معاملہ طول کھینچے گا، اسی کو مناسب سمجھا کہ طغرل بیگ کے ساتھ لڑکی کی شادی کر دی جائے۔ علاوہ ازیں خلیفہ کی بیوی ارسلان خاتون بھی جو طغرل بیگ کی بھتیجی تھی، خلیفہ کو آمادہ کر رہی تھی۔ بہر حال خلیفہ قائم بامر اللہ نے طغرل بیگ کی درخواست کو منظور کر لیا اور طغرل بیگ کے وزیر عمید الملک کو شہزادی سیدہ کے نکاح کا وکیل مقرر کیا اور اس کے پاس اطلاع بھیج دی۔ چنانچہ ماہ شعبان سنہ ۴۵۴ھ میں تبریز کے کیمپ میں خلیفہ کی بیٹی اور طغرل بیگ کا نکاح ہو گیا۔

اس نکاح کے بعد طغرل بیگ نے خلیفہ اور خلیفہ کی بیٹی کے لیے مال اور اسباب اور زرو جو اہر ہدیہ بھیجے اور اپنی فوت شدہ بیوی کی تمام جاگیریں سیدہ بنت خلیفہ قائم بامر اللہ کے نام منتقل کر دیں۔ اس کے بعد ماہ محرم سنہ ۴۵۵ھ میں سلطان طغرل بیگ آرمینیا سے بغداد کی جانب روانہ ہوا اور شہزادی کی رخصتی عمل میں آئی۔ طغرل بیگ ماہ ربيع الاول تک بغداد میں رہا۔ اس کے بعد بلاد جہل کی طرف مع اپنی بیوی سیدہ خاتون کے روانہ ہوا۔ جس وقت رے میں پہنچا، بیمار ہو گیا اور ۸ / رمضان سنہ ۴۵۵ھ کو فوت ہو گیا۔



طغرل بیگ کے کوئی اولاد نہ تھی۔ سلیمان بن داؤد چغری بیگ طغرل کا بھتیجا تھا اور ربیب بھی تھا۔ اسی کو عمید الملک نے تخت نشین کیا مگر لوگوں نے اس کی مخالفت کی اور خطبہ میں سلیمان کے بھائی الپ ارسلان بن داؤد چغری بیگ کا نام پڑھا جو خراسان کا والی اور مرو میں مقیم تھا۔ الپ ارسلان نے یہ سن کر مرو سے رے پر چڑھائی کی۔ عمید الملک نے حاضر ہو کر اظہار اطاعت کے بعد بیعت کی مگر الپ ارسلان عمید الملک کی طرف سے اندیشہ مند ہی رہا۔ آخر اس نے سنہ ۴۵۶ھ میں عمید الملک کو قید کر دیا اور اپنے وزیر نظام الملک طوسی کو وزیر اعظم بنایا۔ رے میں داخل ہو کر الپ ارسلان نے سیدہ بنت خلیفہ کو بڑی احتیاط اور تکریم کے ساتھ بغداد کی جانب روانہ کیا۔ بغداد میں سلطان الپ ارسلان کے نام کا خطبہ پڑھا گیا۔

نظام الملک طوسی سلطان الپ ارسلان کی طرف سے ۱ جمادی الاول سنہ ۴۵۶ھ کو بغداد میں خلیفہ کی بیعت کے لیے حاضر ہوا۔ خلیفہ نے دربار عام کیا۔ نظام الملک کو کرسی پر بٹھایا اور ضیاء الدولہ کا خطاب دیا اور سلطان الپ ارسلان کو ”الوالد المویذ“ کا خطاب عطا ہوا۔ سنہ ۴۶۰ھ میں خلیفہ نے فخر الدولہ بن جہیر کو وزارت سے معزول کیا مگر ماہ صفر سنہ ۴۶۱ھ میں دوبارہ قلمدان وزارت عطا ہوا۔ سنہ ۴۶۲ھ میں محمد بن ابی ہاشم والی مکہ نے عبیدی مصری کا نام خطبہ سے نکال کر خلیفہ قائم بامر اللہ اور سلطان الپ ارسلان کا نام خطبہ میں داخل کیا اور اذان سے ”حی علی خیر العمل“ کو خارج کیا اور اپنے بیٹے کو بطور وفد سلطان الپ ارسلان کی خدمت میں روانہ کیا۔ سلطان نے خوش ہو کر خلعت عطا کیا۔ تیس ہزار دینار بطور انعام دیئے اور دس ہزار سالانہ تنخواہ مقرر فرمائی۔

سنہ ۴۶۳ھ میں حلب کے اندر بھی خلیفہ قائم بامر اللہ اور سلطان الپ ارسلان کا خطبہ پڑھا گیا۔ سنہ ۴۶۲ھ میں قیصر روم ارمانوس نے دو لاکھ فوج سے صوبہ خلاط پر حملہ کیا۔ قیصر ارمانوس کے ہمراہ فرانس اور روس کے بادشاہ بھی تھے۔ سلطان الپ ارسلان نے صرف پندرہ ہزار فوج سے اس دو لاکھ کے لشکر عظیم کو شکست دی۔ روس کے بادشاہ کو گرفتار کر کے اس کے کان اور ناک کاٹ لیے۔ ارمانوس کو گرفتار کر کے اور اطاعت و فرماں برداری کا اقرار لے کر چھوڑ دیا۔ رومیوں کو ایسی عظیم الشان شکست دینے کے بعد سلطان الپ ارسلان نے سنہ ۴۶۵ھ میں ماوراء النہر کا قصد کیا۔ دریائے جیحون کا پل باندھا گیا۔ بیس دن میں سلطانی لشکر نے اس پل کے ذریعہ دریا کو عبور کیا۔ ایک قلعہ دار یوسف خوارزمی مجرمانہ حیثیت سے سلطان کے دربار میں پیش کیا گیا۔ سلطان نے کہا کہ اسے چھوڑ دو، میں اس کو تیر کا نشانہ بناؤں گا۔ اتفاقاً تیر خطا ہو گیا۔ یوسف نے دوڑ کر سلطان کے خنجر مارا۔ سلطان زخمی ہوا، حاضرین دربار نے یوسف کو مار ڈالا مگر سلطان اس زخم کے صدمہ سے ۱۱۰ ربیع الاول سنہ ۴۶۵ھ کو فوت ہو گیا۔ اس کی لاش مرو میں لا کر دفن کی گئی۔ اس کا بیٹا ملک شاہ باپ کی جگہ تخت نشین ہوا۔ خلیفہ قائم بامر اللہ نے ملک شاہ کے پاس عہد نامہ اور لوائے سلطنت بھیج دیا۔ ۱۵ شعبان سنہ ۴۶۷ھ کو خلیفہ قائم بامر اللہ نے فصد کھلوائی، اس کے بعد سو گیا۔ اتفاقاً رگ نشتر زدہ سے پھر خون جاری ہو گیا اور اس قدر خون جسم سے خارج ہو گیا کہ امید زیست منقطع ہو گئی۔ اسی وقت اراکین سلطنت بلوائے گئے اور خلیفہ قائم

بامر اللہ کے پوتے ابوالقاسم عبداللہ بن ذخیرۃ الدین محمد بن قائم بامر اللہ کی ولی عہدی کی بیعت لی گئی۔ دوسرے دن خلیفہ کا انتقال ہوا۔ قائم بامر اللہ کا صرف ایک ہی بیٹا تھا جس کا نام ذخیرۃ الدین محمد تھا۔ وہ باپ کے سامنے ہی فوت ہو گیا تھا۔ اس کی وفات کے چھ ماہ بعد اس کا بیٹا ابوالقاسم عبداللہ پیدا ہوا تھا۔ ابوالقاسم نے تخت خلافت پر جلوس کیا اور ”مقتدی بامر اللہ“ کا لقب اختیار کیا۔ خلیفہ قائم بامر اللہ نے ۴۵ سال خلافت کی۔

## مقتدی بامر اللہ

ابوالقاسم عبداللہ مقتدی بامر اللہ بن محمد بن قائم بامر اللہ ایک ام ولد دار غوان نامی کے پیٹ سے پیدا ہوا تھا۔ انیس سال تین ماہ کی عمر میں تخت خلافت پر بیٹھا۔ تخت خلافت پر بیٹھتے ہی لہو و لعب اور گانے بجانے کی ممانعت کے احکام جاری کئے۔ اس کے زمانہ میں خلافت کے رعب و اقتدار نے ترقی کی۔ یہ خلیفہ نہایت متقی دین دار اور عالی ہمت تھا۔ شعبان سنہ ۴۶۷ھ میں دمشق کو فتح کر کے خلیفہ مقتدی اور سلطان ملک شاہ کے نام کا خطبہ پڑھوایا۔ اذانوں سے ”حی علی خیر العمل“ کو خارج کیا اور رفتہ رفتہ تمام ملک شام پر قبضہ کر لیا۔ سنہ ۴۶۹ھ میں بغداد کے اندر اشاعرہ اور حنابلہ کے درمیان سخت فساد برپا ہوا۔ بہت سے آدمی طرفین سے مجروح و مقتول ہوئے، پر یہ فساد فرو ہو گیا۔ سنہ ۴۷۰ھ میں ملک شاہ نے اپنے بھائی تاج الدولہ تیش کو شام کا ملک جاگیر میں دیا اور یہ بھی اجازت دی کہ جس قدر ملک حاکم مصر کے قبضے سے نکال کر اپنے قبضہ میں لاؤ وہ بھی اپنی جاگیر میں شامل سمجھو۔

سنہ ۴۷۰ھ میں تاج الدولہ نے حلب کا محاصرہ کیا۔ مصری فوج نے آکر دمشق کا محاصرہ کر لیا۔ اتسز نے محصور ہو کر تیش سے امداد طلب کی۔ وہ حلب سے محاصرہ اٹھا کر دمشق آیا۔ مصری یہ خبر سن کر بھاگ گئے، تاج الدولہ تیش نے اتسز کو اس غفلت کے الزام میں قتل کرادیا۔ سنہ ۴۷۶ھ میں خلیفہ مقتدی نے عمید الدولہ بن فخر الدولہ بن جبیر کو وزارت سے معزول کر کے ابو شجاع محمد بن حسن کو وزیر بنایا۔ ملک شاہ نے عمید الدولہ کو طلب کر کے دیار بکر کی حکومت پر مامور کیا۔

شعبان سنہ ۴۷۷ھ میں سلیمان بن قتلش سلجوقی والی قونیہ نے انطاکیہ کو رومیوں کے قبضہ سے چھین لیا۔ انطاکیہ سنہ ۴۵۸ھ سے رومیوں کے قبضے میں چلا آتا تھا۔ سنہ ۴۷۹ھ میں یوسف بن تاشقین والی مراکش نے خلیفہ مقتدی کی خدمت میں درخواست بھیجی کہ جس قدر ملک میرے قبضے میں ہے، اس کی سند مجھ کو دے کر سلطان کا لقب عطا کیا جائے۔ خلیفہ مقتدی نے اس درخواست کو منظور کر کے اس کے پاس خلعت و علم روانہ کیا اور ”امیر المسلمین“ کا خطاب عطا فرمایا۔ اسی یوسف بن تاشقین نے شہر مراکش کی بنیاد رکھی تھی۔ ماہ ذوالحجہ سنہ ۴۷۹ھ میں سلطان ملک شاہ پہلی مرتبہ داخل بغداد ہوا۔ خلیفہ کی خدمت میں حاضر ہو کر خلعت حاصل کیا۔ اگلے روز خلیفہ کے ساتھ چوگان کھیلا۔

وزیر نظام الملک نے اپنے مدرسہ نظامیہ کا معائنہ کیا۔ سلطان ملک شاہ ایک مہینہ بغداد میں رہ کر

اصفہان کی طرف روانہ ہوا۔ سنہ ۴۸۱ھ میں ابراہیم بن مسعود بن محمود بن سبکتگین غزنوی فوت ہوا۔ اس کی جگہ جلال الدین مسعود تخت نشین ہوا۔ سنہ ۴۸۳ھ میں فرنگیوں نے تمام جزیرہ صقلیہ پر قبضہ کر لیا۔ یہ جزیرہ سب سے پہلے مسلمانوں نے سنہ ۲۰۰ھ میں فتح کیا تھا۔ اس جزیرہ پر اول بنو اغلب حکمران رہے، پھر عبیدیوں کا قبضہ ہوا۔ عبیدیوں سے فرنگیوں نے چھین لیا۔ اسی سال یعنی سنہ ۴۸۳ھ میں ماہ رمضان میں سلطان ملک شاہ دوبارہ وارد بغداد ہوا۔

**مجلس مولود :** سنہ ۴۸۵ھ میں ملک شاہ سلجوقی نے بغداد میں مجلس مولود بڑی دھوم دھام سے منعقد کی۔ اسی سال مقام نہاوند میں بمابہ رمضان سنہ ۴۸۵ھ میں وزیر نظام الملک طوسی ایک قرمطی کے ہاتھ ستر برس کی عمر میں مقتول ہوا۔

اسی سال یعنی ۱۱۵ شوال سنہ ۴۸۵ھ کو ملک شاہ سلجوقی نے وفات پائی اور اس کے بعد سلطان ملک شاہ کی بیوی ”ترکان خاتون“ اور اس کے بیٹے برکیارق میں لڑائیاں شروع ہو گئیں۔ سنہ ۴۸۶ھ میں برکیارق لڑائیوں سے فارغ ہو کر بغداد آیا۔ خلیفہ مقتدی نے رکن الدولہ کا خطاب دے کر خلعت نیابت و سلطانی عطا فرمایا۔ کہتے ہیں کہ ملک شاہ کی موت خلیفہ مقتدی کی بددعا کا نتیجہ تھا یعنی ملک شاہ نے خلیفہ سے کہا تھا کہ آپ بغداد چھوڑ کر کسی دوسری جگہ چلے جائیں تاکہ بغداد کو میں بلا شرکت غیرے اپنا دار السلطنت بناؤں۔ خلیفہ نے بمشکل آٹھ روز کی مہلت حاصل کی اور رات دن ملک شاہ کے لیے بددعا میں مصروف رہا۔ آٹھ دن پورے نہ ہونے پائے تھے کہ ملک شاہ فوت ہوا اور خلیفہ اس مصیبت سے بچ گیا۔

۱۵ محرم سنہ ۴۸۷ھ کو خلیفہ مقتدی بامر اللہ نے یکایک وفات پائی۔ کہتے ہیں ایک پرستار شمس النہار نامی نے اس کو زہر دیا تھا۔ خلیفہ مقتدی کی وفات کے بعد اس کا بیٹا ابو العباس احمد تخت نشین ہوا اور مستظہر باللہ کا لقب اختیار کیا۔

## مستظہر باللہ

ابو العباس احمد مستظہر باللہ بن مقتدی باللہ ماہ شوال سنہ ۴۷۰ھ میں پیدا ہوا اور اپنے باپ کے بعد بھرم سولہ سال تخت نشین ہوا۔ مقتدی کی وفات کے وقت برکیارق بغداد میں موجود تھا۔ اس نے بطیب خاطر مستظہر باللہ کی بیعت کی۔

خلیفہ مقتدی کی وفات کے تیسرے روز مجلس عزائم منعقد ہوئی اور سلطان برکیارق مع اپنے وزیر عزالملک بن نظام الملک اور اس کے بھائی بہاؤ الملک کے حاضر دربار خلافت ہوا اور دوسرے اراکین بھی ماتم پر سی کو آئے۔ سنہ ۴۸۸ھ میں احمد خاں والی سمرقند اپنی بدنمذہبی کی وجہ سے گرفتار ہو کر مقتول ہوا اور اس کی جگہ اس کا چچیرا بھائی تخت سلطنت پر بیٹھا۔

اسی سال شمس اور برکیارق میں رے کے قریب جنگ ہوئی۔ اس لڑائی میں برکیارق کے ہاتھ سے

تمش مارا گیا اور برکیارق کی حکومت کو خوب استحکام حاصل ہو گیا۔ برکیارق کے بھائی محمد نے قوت حاصل کر کے خراسان پر قبضہ کر لیا۔ برکیارق اس کے مقابلہ کو گیا۔ سنہ ۴۹۲ھ کو بمقام رے جنگ ہوئی۔ برکیارق شکست کھا کر خورستان چلا گیا۔ محمد بن ملک شاہ نے بغداد میں داخل ہو کر ۱۵ ذوالحجہ سنہ ۴۹۲ھ کو خلیفہ مستظہر باللہ سے غیاث الدین والدین کا خطاب حاصل کیا، پھر خراسان کی طرف چلا گیا۔ برکیارق نے خوزستان سے واسط پہنچ کر لشکر جمع کیا اور ۱۵ صفر سنہ ۴۹۳ھ کو وارد بغداد ہوا۔ خلیفہ نے مبارک باد دی۔ خلعت عطا کیا اور پھر برکیارق کے نام کا خطبہ پڑھا جانے لگا۔ اس کے بعد برکیارق نے محمد بن ملک شاہ پر حملہ کیا۔ ہمدان کے قریب نہر ابیض کے کنارے لڑائی ہوئی اور برکیارق کو شکست ہوئی۔ اس کے بعد ۱۵ رجب سنہ ۴۹۳ھ کو پھر بغداد میں سلطان محمد کے نام کا خطبہ پڑھا گیا۔ برکیارق نے شکست پا کر رے میں قیام کیا۔ یہاں سے اصفہان، پھر وہاں سے خوزستان گیا۔ وہاں سے فوج فراہم کر کے یکم جمادی الثانی سنہ ۴۹۴ھ کو محمد سے پھر جنگ آزمائی کی۔ اس کو شکست دے کر رے میں آیا۔ محمد اپنے حقیقی بھائی سنجر کے پاس جرجان چلا گیا۔ آخر ۱۵ ذیقعدہ سنہ ۴۹۴ھ کو برکیارق بغداد میں پہنچا اور اس کے نام کا خطبہ پڑھا گیا۔

غرض سلطان برکیارق اور اس کے بھائی سلطان محمد کے درمیان لڑائیوں کا سلسلہ جاری رہا۔ کبھی بغداد میں ایک کی حکومت ہوتی، کبھی دوسرے کی، کبھی صلح ہو جاتی اور پھر فوراً ہی لڑائی ہونے لگتی۔ اس مسلسل و پیہم لڑائیوں کا نتیجہ یہ ہوا کہ تمام عراق و فارس و جزیرہ وغیرہ ممالک کا امن و امان جاتا رہا اور لوگوں کو اپنی عزتوں اور جانوں کا بچانا دشوار ہو گیا۔ جمادی الاول سنہ ۴۹۷ھ میں دونوں بھائیوں کے درمیان ایک صلح نامہ امراء لشکر کی کوششوں سے مرتب ہوا اور دونوں کے درمیان ملک تقسیم ہو گئے۔ ساتھ ہی یہ شرط بھی دونوں نے منظور کر لی کہ دونوں کے مقبوضہ ممالک میں دونوں کے نام کا خطبہ پڑھا جائے۔ اس صلح نامہ کی رو سے بغداد کی حکومت سلطان برکیارق کے پاس رہی۔ اس صلح نامہ کے بعد چند روز برکیارق اصفہان میں مقیم رہا۔ وہاں سے بغداد کی طرف آرہا تھا کہ راستہ میں بمقام یزدجرد علییل ہو کر ماہ ربیع الثانی سنہ ۴۹۸ھ میں انتقال کیا۔ مرتے وقت اس نے اپنے بیٹے ملک شاہ بن برکیارق کو اپنا ولی عہد اور امیر ایاز کو اس کا اتالیق بنایا۔

ملک شاہ کی عمر اس وقت صرف پانچ سال کی تھی۔ برکیارق کے جنازہ کو اصفہان میں لے جا کر دفن کیا گیا۔ امیر ایاز ملک شاہ کو لے کر ۱۵ ربیع الثانی سنہ ۴۹۸ھ میں داخل بغداد ہوا۔ خلیفہ نے ملک شاہ کو وہ تمام خطابات جو اس کے دادا ملک شاہ بن الپ ارسلان کو حاصل تھے، عطا کئے اور اس کے نام کا خطبہ بغداد میں پڑھا گیا۔ اس کے بعد سلطان محمد نے موصل پر قبضہ کر کے بغداد کا رخ کیا۔ سنہ ۵۰۱ھ میں داخل بغداد ہوا۔ امیر ایاز کو قتل کیا اور اپنے نام کا خطبہ پڑھوایا۔ سنہ ۵۰۲ھ میں سلطان محمد نے بغداد میں اپنے لیے ایک قصر تیار کرایا۔ اب سلطان محمد بن ملک شاہ کی حکومت پورے طور پر اپنے آبائی ممالک پر قائم ہو گئی اور فتنہ و فساد دور ہوئے۔ ماہ شعبان سنہ ۵۱۱ھ میں سلطان محمد بیمار ہوا۔ مرض نے طول کھینچا۔ آخر ذوالحجہ سنہ ۵۱۱ھ میں سلطان محمد بن ملک شاہ نے وفات پائی اور اس کا بیٹا سلطان محمود باپ کی جگہ تخت نشین ہوا۔

خلیفہ نے اس کی تخت نشینی کو قبول و منظور فرما کر خلعت عطا کیا اور ۱۵ / محرم سنہ ۵۱۳ھ کو مسجدوں میں اس کے نام کا خطبہ پڑھا گیا۔ اس کے بعد ۱۵ / ربیع الآخر سنہ ۵۱۲ھ کو خلیفہ مستظہر باللہ نے چوبیس سال تین مہینے خلافت کرنے کے بعد وفات پائی اور اس کا بیٹا ابو منصور فضل تخت نشین ہو اور اپنا لقب مسترشد باللہ رکھا۔

## مسترشد باللہ

مسترشد باللہ بن مستظہر باللہ ربیع الاول سنہ ۲۸۵ھ میں پیدا ہوا اور ہجر ۷۷ سال اپنے باپ کے بعد سنہ ۵۱۲ھ / ۱۵ ربیع الآخر کو تخت نشین ہوا۔ خلیفہ مسترشد کے بھائی امیر ابو الحسن بن مستظہر نے بیعت نہیں کی اور بغداد سے واسط چلا گیا۔ سال بھر کے بعد گرفتار ہو کر آیا اور خلیفہ نے اس کا قصور معاف کر کے قصر خلافت میں ٹھہرایا۔ خلیفہ مسترشد کی تخت نشینی کے دوسرے مہینے مسعود بن سلطان محمد سلجوقی برادر سلطان محمود نے جو موصل میں مقیم تھا، خروج کیا اور اپنے ساتھ قسیم الدولہ زنگی بن آقسفر والی بخارا اور ابو الہیجا والی اربل کو بھی ملایا اور بغداد میں آکر اپنا عمل دخل بٹھایا۔ ادھر سلطان محمود کا تیسرا بھائی سلطان طغرل بن سلطان محمد اپنے باپ کے زمانے سے زنجان کا حاکم تھا، سلطان محمود نے ملک طغرل پر چڑھائی کی، ملک طغرل زنجان سے بھاگ گیا۔ سلطان محمود نے زنجان کو لوٹ لیا۔

جب سلطان محمد کا انتقال ہوا اور سلطان محمود تخت نشین ہوا تو اس نے سلطان محمد کا بھائی یعنی سلطان محمود کا چچا سنجر ماوراء النہر کا حاکم تھا۔ سلطان سنجر کا لقب پہلے ناصر الدین تھا، سلطان محمد کے انتقال کے بعد سلطان سنجر نے ماوراء النہر کے ہمراہ امیر ابو الفضل والی جستان خوارزم شاہ محمد امیر نرزا اور علاؤ الدولہ یزدو وغیرہ سردار بھی تھے۔ اس معرکہ میں سلطان محمود کو شکست اور سلطان سنجر کو فتح حاصل ہوئی اور اس نے بڑھ کر ہمدان پر قبضہ کیا۔ یہ خبر جب بغداد میں پہنچی تو یہاں سلطان سنجر کے نام کا خطبہ پڑھا گیا۔

سلطان محمود نے بعد شکست اصفہان میں جا کر دم لیا۔ آخر سلطان سنجر کی ماں نے کوشش کر کے دونوں میں صلح کرادی۔ شرط یہ قرار پائی کہ سلطان سنجر سلطان محمود کو اپنا ولی عہد تسلیم کرے اور خطبوں میں سنجر کے بعد محمود کا نام لیا جائے۔ چنانچہ اس شرط کے موافق سلطان سنجر نے ماوراء النہر غزنہ، خراسان وغیرہ اپنے ممالک میں سلطان محمود کی ولی عہدی کے فرامین بھیج دیئے۔ صرف رے کا علاقہ سلطان سنجر نے سلطان محمود کے مقبوضہ ممالک سے اپنے قبضہ میں لے کر باقی تمام ممالک پر اس کی حکومت کو تسلیم کیا۔ ادھر سلطان محمود نے اپنے بھائی سلطان مسعود سے صلح کر کے اس کو موصل و آذربائیجان کے صوبے دے دیے اور اس نے موصل کو اپنا مستقر حکومت بنایا۔

سنہ ۵۱۳ھ میں سلطان محمود نے اپنی خود مختاری اور سلطان محمود کی مخالفت کا علم بلند کیا۔ ۱۵ / ربیع الاول سنہ ۵۱۴ھ کو دونوں بھائیوں میں لڑائی ہوئی۔ مسعود کو شکست ہوئی اور موصل کے قریب جا کر پہاڑوں

میں پناہ لی۔ امرانے درمیان میں پڑ کر دونوں بھائیوں میں صلح کرا دی۔ سلطان محمود ماہ رجب سنہ ۵۱۴ھ میں بغداد واپس آ گیا اور سلطان مسعود پھر موصل میں حکومت کرنے لگا۔ سنہ ۵۱۵ھ میں سلطان محمود نے موصل کی حکومت قسطنبر برستی کو دی اور مسعود کے پاس آذربائیجان کا صوبہ رہا۔ سلطان طغرل کا ذکر اور پر گزر چکا ہے کہ وہ سلطان محمود سے شکست کھا کر گنجه میں چلا آیا تھا۔ سنہ ۵۱۶ھ میں سلطان محمود اور سلطان طغرل کے درمیان صلح نامہ لکھا گیا۔ اس کے بعد سلطان محمود نے آقسنفر برستی کو موصل کے علاوہ واسط کا علاقہ بھی جاگیری میں دے دیا۔ آقسنفر برستی نے اپنی طرف سے قسیم الدولہ عماد الدین زنگی بن آقسنفر کو واسط کی حکومت پر مامور کیا۔ سنہ ۵۱۷ھ میں سلطان محمود نے اپنے وزیر شمس الملک کو قتل کر دیا اور شمس الملک کے بھائی نظام الدولہ کو خلیفہ مسترشد نے اپنی وزارت سے معزول کیا۔ ماہ ذوالحجہ سنہ ۵۱۷ھ میں خلیفہ مسترشد نے خود فوج تیار کر کے دبیس بن صدقہ میں سرکوبی کے لیے بغداد سے کوچ کیا۔ موصل و واسط کی فوجیں بھی خلیفہ کی خدمت میں حاضر ہوئیں۔ مقام مبارکہ میں لڑائی ہوئی، اس لڑائی میں عماد الدین زنگی بن آقسنفر والی واسط نے بڑی بہادری اور جان فروشی دکھائی اور خلیفہ منصور نے فتح پائی۔ ۱۰ محرم سنہ ۵۱۸ھ کو خلیفہ مظفر و منصور بغداد میں داخل ہوا۔ یہ غالباً پہلی جنگ تھی جو عرصہ دراز کے بعد عباسی خلیفہ کی سپہ سالاری میں ہوئی۔ اس کے بعد معلوم ہوا کہ دبیس بن صدقہ بصرہ کو لوٹنا چاہتا تھا۔ چنانچہ عماد الدین زنگی بن آقسنفر بصرہ کی حفاظت کے لیے مامور ہو کر روانہ ہوا اور دبیس وہاں سے ناکام و نامراد ہو کر ملک طغرل بن سلطان محمد کے پاس چلا گیا۔ اسی سال یعنی سنہ ۵۱۸ھ میں آقسنفر برستی جو شہنشاہ عراق مقرر ہو چکا تھا اور موصل میں رومیوں کے حملوں کے روکنے کی تدابیر میں مصروف تھا، عماد الدین زنگی بن آقسنفر کو بصرہ کی حکومت سے اپنے پاس موصل طلب کیا۔ عماد الدین زنگی بصرہ سے روانہ ہو کر موصل تو نہیں گیا بلکہ سلطان محمود کے پاس اصفہان پہنچا۔ سلطان محمود نے وہاں سے اس کو بصرہ کی سند حکومت دے کر بصرہ کی طرف واپس کر دیا۔ دبیس بن صدقہ جب سلطان طغرل کے پاس پہنچا تو اس نے اس کو اپنے مصاحبین میں داخل کر لیا۔ دبیس نے طغرل کو ابھار کر عراق پر چڑھائی کرا دی۔ سنہ ۵۱۹ھ میں طغرل نے معہ دبیس مقام توقو قاق میں پہنچ کر قیام کیا۔ یہ خبر سن کر خلیفہ مسترشد باللہ نے ۱۵ صفر سنہ ۵۱۹ھ کو فوج لے کر بغداد سے بغرض مقابلہ کوچ کیا۔ نہروان میں مقابلہ ہوا مگر دبیس اور طغرل دونوں خراسان میں سلطان سنجر کے پاس پہنچے۔ رجب سنہ ۵۳۰ھ میں یہ نقش زکوی کو تو ال بغداد سلطان محمود کے پاس اصفہان پہنچا اور کہا کہ خلیفہ مسترشد نے فوجیں مرتب کر لی ہیں۔ سامان جنگ بھی کافی فراہم ہے اور مالی حالت بھی خلیفہ کی کافی اچھی ہو گئی ہے۔ اندیشہ ہے کہ خلیفہ قابو سے نہ نکل جائے۔ یہ سن کر سلطان محمود نے فوجیں آراستہ کر کے خود بغداد کی جانب کوچ کیا۔ خلیفہ مسترشد نے جب یہ سنا کہ سلطان محمود بغداد کی جانب آرہا ہے تو اس کو لکھا کہ تمہارے اس طرف آنے کی ضرورت نہیں ہے۔ تم دبیس وغیرہ کے سرکشوں کی سرکوبی کے لیے واپس جاؤ۔ اس سے سلطان محمود کا شبہ یقین کے درجہ کو پہنچ گیا اور اس نے سمجھا کہ خلیفہ ضرور میرے اثر و اقتدار سے آزاد ہونا چاہتا ہے۔ چنانچہ وہ اور بھی تیزی سے بغداد کی جانب سفر طے کرنے لگا۔ ۱۷ ازی

الحجہ سنہ ۵۲۰ھ کو سلطان محمود بغداد میں داخل ہوا اور خلیفہ غربی بغداد میں چلا گیا۔ یکم محرم سنہ ۵۲۱ھ کو سلطان محمود کے ہمراہیوں نے قصر خلافت کو لوٹا۔ اہل بغداد تیس ہزار کی تعداد میں خلیفہ مسترشد کے پاس جمع ہو گئے۔ دریائے دجلہ کے ساحل پر لڑائیوں کا سلسلہ جاری ہوا۔ بہت سی لڑائیوں اور زور آزمائیوں کے بعد خلیفہ اور سلطان محمود میں صلح ہو گئی۔ ربیع الثانی سنہ ۵۲۱ھ کو سلطان محمود بغداد سے ہمدان کی جانب روانہ ہوا اور عماد الدین زنگی کو بصرہ کی حکومت سے بلا کر بغداد کی شہنشاہی پر مامور کیا۔ اوپر ذکر ہو چکا ہے کہ دبیس اور طغرل دونوں سخر کے پاس خراسان پہنچ گئے تھے۔ انہوں نے سخر کو خلیفہ مسترشد اور سلطان محمود کی طرف سے برا فروختہ و بدگمان کرنے کی کوشش کی۔ آخر سلطان سخر خراسان سے فوجیں لے کر رے کی جانب روانہ ہوا۔ رے پہنچ کر سلطان محمود کو ہمدان سے اپنے پاس ملاقات کے لیے بلوایا۔ مدعا اس طلبی سے یہ تھا کہ اگر سلطان محمود مخالف نہیں ہوا ہے تو چلا آئے گا ورنہ انکار کرے گا۔ چنانچہ سلطان محمود اپنے چچا سخر کے پاس بلا توقف چلا گیا۔ سخر نے بڑی عزت کا برتاؤ کیا اور دبیس کی سفارش کر کے محمود کے ساتھ کر دیا۔ محمود دبیس کو ہمراہ لے کر ہمدان واپس آیا اور ۱۹ محرم سنہ ۵۲۳ھ کو معہ دبیس بغداد میں داخل ہوا۔ دربار خلافت میں دبیس کو پیش کر کے عفو تقصیر کی سفارش کی۔ خلیفہ نے دبیس کی خطا معاف کر دی۔ سلطان محمود نے بغداد کی شہنشاہی پر بہروز کو مامور کیا اور عماد الدین زنگی کو موصل کی گورنری پر مامور کر کے بھیج دیا۔ جمادی الثانی سنہ ۵۲۳ھ میں سلطان محمود بغداد سے ہمدان کی جانب روانہ ہوا۔ دبیس کو موقع مل گیا، اس نے بغداد سے روانہ ہو کر حلقہ پر قبضہ کر لیا اور خلیفہ کی مخالفت و بغداد کا علم بلند کیا۔ خلیفہ نے اس کے مقابلہ کے لیے فوج روانہ کی۔ ابھی مقابلہ جاری تھا کہ ذیقعدہ سنہ ۵۲۳ھ کو سلطان محمود بھی دبیس کی سرکشی کا حال سن کر بغداد پہنچ گیا۔ دبیس حلقہ چھوڑ کر بصرہ کی طرف روانہ ہوا۔ بصرہ کو خوب لوٹ کر پہاڑوں میں جا چھپا اور سلطان محمود ہمدان واپس چلا گیا۔ سنہ ۵۲۵ھ میں شوال کے مہینے سلطان محمود نے انتقال کیا۔ اس کی جگہ اس کا بیٹا داؤد تخت نشین ہوا۔ بلاد جبل و آذربائیجان میں اس کے نام کا خطبہ پڑھا گیا۔ ماہ ذیقعدہ سنہ ۵۲۵ھ میں داؤد نے ہمدان سے زنجان کی جانب کوچ کیا۔ اسی اثنا میں خبر سنی کی سلطان مسعود نے جرجان سے آکر تبریز پر قبضہ کر لیا ہے۔ داؤد نے فوراً تبریز کی جانب کوچ کیا اور محرم سنہ ۵۲۶ھ میں تبریز کا محاصرہ کر لیا۔ چچا بھتیجے میں لڑائیوں کا سلسلہ شروع ہوا۔ آخر دونوں میں مصالحت ہو گئی۔ داؤد تبریز سے ہمدان چلا آیا۔ مسعود نے تبریز سے نکل کر لشکر فراہم کرنا شروع کیا اور جب ایک عظیم الشان لشکر فراہم ہو گیا تو خلیفہ مسترشد کے پاس بغداد میں پیغام بھیجا کہ میرے نام کا خطبہ پڑھو لیا جائے۔ خلیفہ نے جواب دیا کہ فی الحال خطبہ میں سلطان سخر کا نام لیا جاتا ہے۔ تمہارا اور داؤد دونوں کا نام فی الحال نہیں لیا جائے گا۔ اسی عرصہ میں سلجوق شاہ ابن سلطان محمد نے فوج فراہم کر کے بغداد میں آکر قیام کیا۔ خلیفہ نے اس کے ساتھ عزت کا برتاؤ کیا۔ ادھر عماد الدین زنگی سلطان مسعود کے پاس پہنچا۔ سلطان مسعود اور عماد الدین زنگی دونوں بغداد کی طرف روانہ ہوئے اور مقام عباسیہ میں قیام کیا۔ سلجوق شاہ نے مقابلہ کی تیاری کی اور قراباساتی کو مقابلہ پر روانہ کیا۔ ادھر سے عماد الدین زنگی مقابلہ پر آیا۔ ایک خونریز جنگ کے بعد زنگی کے لشکر کو شکست ہوئی۔ عماد

الدین زنگی شکست کھا کر تکریت کی طرف گیا۔ تکریت میں ان دنوں نجم الدین ایوب پدر سلطان صلاح الدین حاکم تھا۔ اس نے عماد الدین زنگی کے اترنے کو کشتیاں بھی فراہم کیں اور پل بھی بند ہوایا۔ زنگی نے دریا کو عبور کر کے موصل کا راستہ لیا۔ سلطان مسعود نے خط و کتابت شروع کر کے سلجوق شاہ اور خلیفہ کو اس بات پر رضامند کر لیا کہ عراق کی حکومت سلطان مسعود کے قبضے میں رہے اور عراق کی حکومت و سلطنت کے علاوہ خطبہ میں سلطان مسعود کے بعد سلجوق شاہ کا نام لیا جائے۔ اس قرارداد کے موافق سلطان مسعود جمادی الاولیٰ سنہ ۵۳۶ھ میں داخل بغداد ہوا اور صلح نامہ لکھا گیا۔ اوپر ذکر ہو چکا ہے کہ سلطان طغرل اپنے چچا سلطان سنجر کے ہمراہ ہے۔ دبیس جو پہاڑوں میں جا چھپا تھا، وہ بھی سلطان سنجر کے پاس پہنچ گیا ہے۔ اب ان حالات سے مطلع ہو کر سلطان سنجر معہ طغرل و دبیس رے کی طرف بڑھا۔ وہاں سے ہمدان کی طرف چلا۔ ادھر سے مسعود شاہ اور سلجوق شاہ معہ قراچاساقی سنجر کی روک تھام کے لیے بغداد سے روانہ ہوئے۔ سنجر نے اتر آباد سے آگے بڑھ کر مسعود و سلجوق شاہ کا مقابلہ کیا اور اس کو شکست دے کر بھگا دیا۔ سلطان سنجر نے مسعود و سلجوق کی خطا معاف کر دی اور ان کو اپنے پاس بلا کر عزت و احترام سے رکھا اور اپنے بھتیجے طغرل کو عراق کی حکومت سپرد کی اور اس کے نام کا خطبہ جاری کیا۔ اسی اثنا میں یعنی ذوالحجہ سنہ ۵۲۷ھ میں خبر پہنچی کہ والی ماوراء النہر نے علم بغاوت بلند کر کے فوجی تیاریاں شروع کر دی ہیں۔ ملک سنجر کو فوراً خراسان کی طرف روانہ ہونا پڑا۔ اس زمانے میں سلطان داؤد بن محمود بلاد آذربائیجان کی طرف تھا، وہ فوجیں فراہم کر کے ہمدان کی طرف بڑھا۔ ادھر سے طغرل مقابلہ پر پہنچا۔ داؤد کو شکست ہوئی اور وہ شکست کھا کر بغداد کی طرف گیا۔ سلطان مسعود بھی سلطان سنجر سے رخصت ہو کر بغداد کو آیا۔ داؤد و مسعود دونوں نے مل کر خلیفہ کی خدمت میں عرض کیا کہ ہم کو صوبہ آذربائیجان پر قبضہ کر لینے کی اجازت ہو، اجازت ہوئی اور دونوں نے ملک طغرل کے اہل کاروں کو نکال کر آذربائیجان پر قبضہ کر لیا۔ طغرل مقابلہ پر آیا مگر شکست کھا کر بھاگا۔ سلطان مسعود نے ہمدان پر قبضہ کر لیا اور سلطان داؤد آذربائیجان پر متصرف رہا۔ سلطان مسعود کو ہمدان میں معلوم ہوا کہ سلطان داؤد نے آذربائیجان میں خود مختاری و سرکشی کا اعلان کر دیا ہے۔ اس لیے وہ آذربائیجان کی طرف روانہ ہوا۔ ملک طغرل نے موقعہ پا کر فوجیں فراہم کیں اور بلاد جبل کو فتح کرنا شروع کیا۔ سلطان مسعود مقابلہ پر آیا۔ طغرل نے مسعود کو ماہ رمضان سنہ ۵۲۸ھ میں شکست دے کر بھگا دیا۔ سلطان مسعود شکست کھا کر بغداد آیا اور طغرل ہمدان میں آکر مقیم ہوا۔ غرض سلجوقیوں کی آپس کی خانہ جنگی کا قصہ بہت طویل اور بے مزہ ہے۔ سلطان طغرل فوت ہوا اور سلطان مسعود عراق پر قابض و متصرف ہوا۔ خلیفہ مسترشد اور سلطان مسعود کی ان بن ہو گئی۔ خلیفہ مقابلہ کے لیے نکلا، دونوں فوجوں نے خوب جدال و قتال کیا۔ خلیفہ کے لشکر نے نمک حرامی کی اور خلیفہ کا ساتھ چھوڑ دیا۔ خلیفہ نے شکست کھائی اور ہمدان کے ایک قلعہ میں قید کر دیا گیا۔ یہ خبر بغداد میں پہنچی تو اہل بغداد میں ماتم برپا ہو گیا۔ انہیں ایام میں متواتر عراق و خراسان میں زلزلے کئی روز تک آتے رہے۔ سلطان سنجر نے اپنے بھتیجے سلطان مسعود کو لکھا کہ تم خود خلیفہ کے پاس جاؤ اور معافی مانگو۔ یہ زلزلہ کا آنا اور لوگوں کا مسجدوں میں نمازوں



کے لیے نہ آنا کوئی معمولی بات نہیں ہے۔ امیر المومنین کو نہایت عزت و حرمت کے ساتھ دار الخلافہ بغداد میں پہنچاؤ۔ سلطان مسعود نے سلطان سخر کے حکم کی تعمیل کی اور خلیفہ کی خدمت میں خود حاضر ہوا۔ جو لشکر سلطان مسعود کے ساتھ تھا اس میں سترہ آدمی قرامطہ یا باطنی فرقہ کے بھی شامل تھے، جن کی سلطان مسعود کو خبر نہ تھی۔ ان باطنیوں نے خلیفہ کے خیمے میں پہنچ کر خلیفہ پر حملہ کیا اور قتل کر ڈالا۔ خلیفہ کے اس طرح قتل ہونے کا حال جب یکایک لوگوں کو معلوم ہوا تو باطنیوں کو گرفتار کیا اور وہ سب کے سب قتل کئے گئے۔ سلطان مسعود کو صدمہ ہوا۔ یہ واقعہ ۱۶ ذیقعدہ سنہ ۵۲۹ھ بروز پنج شنبہ وقوع پذیر ہوا۔ یہ خبر جب بغداد میں پہنچی تو اور بھی حشر برپا ہو گیا اور شہر میں بڑا کہرام مچا اور خلیفہ مسترشد کا بیٹا ابو جعفر منصور تخت خلافت پر بیٹھا اور اس نے اپنا لقب راشد باللہ مقرر کیا۔

## راشد باللہ

راشد باللہ بن مسترشد باللہ سنہ ۵۰۰ھ میں ایک ام ولد کے بطن سے پیدا ہوا۔ جب وہ پیدا ہوا تو اس کے پاخانہ کی جگہ نہ تھی۔ طبیبوں نے ایک چاندی کے نشتر سے شکاف دے دیا اور وہ اچھا ہو گیا۔ راشد باللہ بغداد میں تخت نشین ہوا تو سلطان مسعود موجود نہ تھا۔ راشد باللہ کے نام کا خطبہ شہروں میں پڑھا گیا۔ راشد باللہ نے تخت نشین ہونے کے بعد لوگوں سے مال و دولت کے لینے میں کسی قدر ظلم و زیادتی سے کام لیا۔ شاہ مسعود کو لوگوں نے شکایات لکھ کر بھیجیں۔ سلطان مسعود بغداد کی طرف روانہ ہوا۔ سلطان مسعود کے بغداد کی طرف آنے کی خبر سن کر راشد باللہ موصل کی طرف چلا گیا۔ سلطان مسعود نے بغداد میں داخل ہو کر ایک محضر تیار کر لیا۔ اس میں بہت سے لوگوں کی شہادتیں قلم بند کی گئیں، جنہوں نے بیان کیا تھا کہ راشد نے فلاں فلاں اشخاص پر ظلم کیا، زبردستی مال چھینا، خوزیزی کی اور شراب بھی پی۔ یہ محضر فقہا اور قضاة کی خدمت میں پیش کر کے استفتا کیا گیا کہ خلیفہ اگر ایسے حرکات کا مرتکب ہو تو نائب السلطنت کو اس کی معزولی کا اختیار ہے یا نہیں؟ اس پر قاضی شہر نے فتویٰ لکھ دیا کہ نائب السلطنت ایسے خلیفہ کو معزول کر سکتا ہے۔ چنانچہ سلطان مسعود نے راشد باللہ کے چچا محمد بن مستنظہر کو تخت خلافت پر بٹھا کر بیعت کر لی اور راشد کی معزولی کا اعلان کر دیا۔ یہ واقعہ ۱۶ ذیقعدہ کا ہے۔ راشد کی خلافت ایک سال رہی۔ محمد بن مستنظہر نے تخت خلافت پر بیٹھ کر اپنا لقب مقتفی لامر اللہ تجویز کیا۔ راشد کو جب اپنے معزول ہونے کا حال معلوم ہوا تو وہ موصل سے بلاد آذربائیجان کی طرف چلا گیا اور اپنے لشکریوں کو مال و دولت تقسیم کیا۔ آذربائیجان کے شہروں کو لوٹ مار سے برباد کیا۔ وہاں سے ہمدان آیا یہاں بھی خوب فتنہ و فساد برپا کیا۔ لوگوں کو پکڑ کر سولی چڑھایا، قتل کیا، علماء کی داڑھیاں منڈوائیں پھر اصفہان پہنچ کر اس کا محاصرہ کر لیا۔ اسی اثناء میں بیمار پڑا اور ۱۶ رمضان سنہ ۵۳۲ھ کو بعض عجمیوں نے آکر چھریوں سے اسے قتل کر ڈالا۔ بغداد میں راشد کے قتل ہونے کی خبر پہنچی تو اس کے ماتم میں ایک دن کے لیے دفاتر بند کئے گئے۔ چادر اور عصا مرتے وقت راشد کے پاس آئے تھے۔ اس کے قتل ہونے پر یہ دونوں چیزیں مقتفی کے پاس

بغداد پہنچائی گئی تھیں۔

## مقنفی لامر اللہ

ابو عبد اللہ محمد مقنفی لامر اللہ ۱۱۲/ربیع الاول سنہ ۴۷۹ھ کو ایک حبشیہ ام ولد کے پیٹ سے پیدا ہوا اور ۱۲/ذوالحجہ سنہ ۵۳۰ھ کو تخت نشین ہوا۔ اس کے بعد سلطان مسعود نے سلطان داؤد کی سرکوبی و تعاقب کے لیے فوج روانہ کی۔ داؤد نے مقام مراند میں شکست کھائی اور خوزستان پہنچ کر فوجیں جمع کیں اور تشر کا محاصرہ کر لیا۔ سلجوق شاہ جو ان دنوں واسط کا حکمران تھا سلطان مسعود کے حکم سے تشر کو بچانے کے لیے روانہ ہوا مگر داؤد سے شکست کھا کر واپس آیا۔ سلطان مسعود نے اس خیال سے بغداد کو نہ چھوڑا کہ کہیں راشد بغداد پر نہ چڑھ آئے۔ مسعود نے عماد الدین رنگی والی موصل کو لکھا کہ مقنفی کے نام کا خطبہ پڑھا جائے۔ عماد الدین نے جب مقنفی کے نام کا خطبہ پڑھا اور راشد کا نام خطبہ سے خارج کر دیا تو راشد ناراض ہو کر موصل سے رجب سنہ ۵۲۱ھ میں چل دیا۔ جیسا کہ اوپر ذکر ہو چکا ہے کہ فارس میں بعض سرداروں نے راشد کی حمایت کا قصد کر کے راشد کے پاس جانے کا قصد کیا۔ سلطان مسعود نے یہ سن کر بغداد سے کوچ کیا اور ان لوگوں کو شعبان سنہ ۵۳۲ھ میں شکست دے کر پریشان و آوارہ کر دیا اور وہاں سے آذربائیجان کا قصد کیا۔ ادھر داؤد خوارزم شاہ اور راشد نے مل کر عراق کا قصد کیا۔ سلطان مسعود نے یہ سن کر بغداد سے کوچ کیا۔ خوارزم شاہ اور داؤد دونوں راشد سے جدا ہو گئے۔ راشد نے اصفہان کا محاصرہ کیا۔ اسی اثناء میں راشد کو چند خراسانی غلاموں نے قتل کر دیا۔ راشد اصفہان کے باہر مقام شہرستان میں مدفون ہوا۔ ادھر سلجوق شاہ نے واسط سے آکر بغداد پر قبضہ کیا۔ بڑی بد امنی پیدا ہوئی۔ اہل بغداد نے سلجوق شاہ کو شکست دے کر بغداد سے نکال دیا۔ ملک میں ہر طرف طائف الملوکی پھیلی ہوئی تھی اور بد امنی یہاں تک ترقی کر گئی تھی کہ سنہ ۵۳۲ھ میں سلطان مسعود نے بغداد میں آکر بہت سے ٹیکس جو اہل شہر سے وصول کئے جاتے تھے، معاف کر دیئے۔ چند سال اسی حالت میں گزرے۔ خاندان سلجوقی سے متعدد افراد کے علاوہ دوسرے سرداروں نے بھی اپنی اپنی خود مختاری کی تدبیریں سوچنی شروع کیں۔ سلطان مسعود نے اپنے خاص سرداروں کو جن سے وہ صاف نہ تھا اور جن پر قابو پاسکتا تھا، قتل کرنا شروع کیا۔ کئی سرداروں کو دھوکے سے قتل کر دیا۔ اس کا نتیجہ یہ ہوا کہ وہ خود بہت کمزور ہو گیا۔ بلاد جبل میں جا کر اس نے اقامت اختیار کی اور بغداد و عراق کو بد امنی کے عالم میں چھوڑا۔ خلیفہ مقنفی نے اس حالت سے فائدہ اٹھانے میں کوتاہی نہیں کی یعنی خلیفہ نے اپنا اثر و اقتدار رفتہ رفتہ قائم کرنا اور اپنی طاقت کو بڑھانا شروع کیا۔ خلیفہ کی طاقت اوہر ترقی کر رہی تھی۔ ادھر سلطان مسعود اور سلطان سنجر کا اثر بتدریج کم ہو رہا تھا۔ سلطان سنجر نے مسعود کو ملامت آمیز خطوط لکھے اور امیروں کے قتل کرنے اور بغداد کے قیام کو ترک کر دینے کی خرابیاں سمجھائیں۔ آخر سنہ ۵۴۴ھ میں سلطان سنجر خود مقام رے میں آیا۔ یہیں سلطان مسعود بھی اس کی خدمت میں حاضر ہوا۔ رجب سنہ ۵۴۴ھ میں ملک شاہ بن سلطان محمود نے بعض سرداروں کو ہمراہ لے کر بغداد پر چڑھائی کی۔

خلیفہ مقتدی نے شہر کی قلعہ بندی کر کے مدافعت کی اور سلطان مسعود کو طلب کیا مگر سلطان مسعود نے اپنے چچا سنجر کے پاس تھا وہاں سے نہ آسکا۔ ملک شاہ بغداد میں تو داخل نہ ہوا مگر نہروان کو خوب لوٹا اور ویران کر دیا۔ اس کے بعد ۱۵ شوال سنہ ۵۴۴ھ کو مسعود وارد بغداد ہوا پھر سنہ ۵۴۵ھ میں ہمدان چلا گیا۔ یکم ماہ ربیع الثانی سنہ ۵۴۷ھ کو سلطان مسعود نے وفات پائی۔ اس کی جگہ سلطان مسعود کے وزیر خاص بیگ نے ملک شاہ بن سلطان محمود کو تخت نشین کیا مگر سلطان مسعود کے مرنے کے بعد خاندان سلجوقیہ کی حکومت بغداد سے جاتی رہی اور اس خاندان میں کوئی ایسا شخص نہ رہا جو امارت و سلطنت کے مرتبے کو قائم رکھ سکتا۔ اسی لیے سلطان محمود کو خاندان سلجوقیہ کا خاتم سمجھا جاتا ہے۔ ملک شاہ نے تخت نشین ہوتے ہی ایک سردار کو حلقہ پر قبضہ کرنے کے لیے بھیجا۔ اس نے حلقہ پر قبضہ کر لیا۔ شہنشاہ بغداد مسعود جلال نامی نے حلقہ جا کر ملک شاہ کے سردار کو قتل کر کے خود حلقہ پر خود مختارانہ حکومت شروع کر دی۔ خلیفہ مقتدی نے خود فوج لے کر حلقہ پر حملہ کیا اور فتح کر کے اہل حلقہ سے اپنی اطاعت و فرماں برداری کا اقرار لیا۔ اس کے بعد خلیفہ نے واسط پر حملہ کر کے اس کو اپنے قبضہ میں لیا اور ۱۰ ذی قعدہ سنہ ۵۴۷ھ کو بغداد میں واپس آیا۔ سنہ ۵۴۸ھ میں خلیفہ نے اپنے وزیر زادہ اور امیر ترشک دونوں کو تکریت کی فتح کے لیے روانہ کیا۔ ان دونوں میں ناچاقی ہوئی۔ امیر ترشک نے وزیر زادہ کو اہل تکریت کے ہاتھوں میں گرفتار کر دیا اور خود خراسان کی طرف راستے کے شہروں کو لوٹا ہوا چل دیا۔ سنہ ۵۴۹ھ میں خلیفہ مقتدی نے خود تکریت پر چڑھائی کی۔ شہر کو فتح کر لیا مگر قلعہ تکریت فتح نہ ہوا۔ خلیفہ نے بغداد میں واپس آ کر اپنے وزیر کو قلعہ شکنہ حقیقیہ دے کر قلعہ تکریت کے فتح کرنے کو روانہ کیا۔ وزیر نے جا کر محاصرہ کر ڈالا۔ ادھر ارسلان بن طغرل بن سلطان محمد نے ایک فوج لے کر وزیر پر حملہ کیا۔ یہ خبر سنتے ہی خلیفہ مقتدی خود بغداد سے روانہ ہوا۔ مقام عقربا بل پر دونوں لشکروں کا مقابلہ ہوا۔ اٹھارہ دن کی لڑائی کے بعد خلیفہ کے لشکر کا اکثر حصہ فرار ہوا مگر خلیفہ بڑی بہادری کے ساتھ بقیہ لوگوں کو لیے ہوئے مقابلہ کرتا رہا، حتیٰ کہ فتح حاصل ہوئی۔ ارسلان بن طغرل اور اس کے ہمراہی سردار سب میدان چھوڑ کر بھاگ گئے۔ یکم شعبان سنہ ۵۴۹ھ کو خلیفہ بغداد واپس آیا۔ سنہ ۵۵۰ھ میں خلیفہ مقتدی نے و قو قار فوج کشی کی مگر چند روز محاصرہ کے بعد بغداد واپس آیا۔

اوپر ذکر ہو چکا ہے کہ سنہ ۴۹۰ھ میں سلطان برکیارق نے سلطان سنجر کو خوزستان کی حکومت سپرد کی تھی۔ جب سلطان محمد اور سلطان برکیارق میں مخالفت اور لڑائی ہوئی تو سلطان محمد نے اپنے حقیقی بھائی سنجر کو خراسان کی حکومت سپرد کی تھی۔ اسی وقت سے سلطان سنجر کے قبضے میں خراسان کا ملک برابر رہا اور اس کو سلطان محمد کے بیٹے سلطان العراق کے نام سے یاد کرتے رہے۔ سنہ ۵۳۶ھ میں ترکوں کے ایک گروہ نے جو نرکان خطا کے نام سے موسوم تھا، ماوراء النہر کے علاقہ کو خوانین ترکستان سے چھین لیا۔ سلطان سنجر نے اس گروہ خطا کو ماوراء النہر سے نکالنے کی کوشش کی مگر کامیاب نہ ہوا اور بہت سے کار آزمودہ سردار اس لڑائی میں مقتول ہوئے۔ سلطان سنجر کے کمزور ہو جانے کے سبب اس کے ماتحت حکمرانوں نے زور پکڑا اور اسی سلسلہ میں

خوارزم شاہ بھی خود مختار ہو گیا۔ ماوراء النہر میں جو ترک رہتے تھے اور ترکان غز کہلاتے تھے، انہوں نے خراسان میں آکر لوٹ مار اور بد امنی پھیلا دی۔ سنہ ۵۲۸ھ میں ان ترکوں اور سلطان سنجر کے درمیان لڑائی ہوئی، جس میں سلطان سنجر کو قید کر کے اپنے ساتھ رکھا اور خراسان کے شہروں کو لوٹتے ہوئے پھرنے لگے اور ماوراء النہر میں ترکان خطا کو بھی شکستیں دینے لگے۔ ترکان غز نے سلطان سنجر کو قید کر کے ایک سائیس کے برابر اس کی تنخواہ مقرر کی تھی اور لطف یہ کہ تمام بلاد خراسان میں خطبہ سلطان سنجر ہی کے نام کا جاری رکھا تھا۔ سنہ ۵۵۱ھ میں سلطان سنجر قید سے نکل بھاگا اور سنہ ۵۵۲ھ میں بحالت ناکامی فوت ہوا۔ اس کے بعد خوارزم شاہ اور اس کی اولاد نے تمام خراسان پر قبضہ کر لیا اور اصفہان ورے کے صوبوں اور آل سبکتگین کے زیر اثر صوبوں پر بھی متصرف ہو گئے اور چنگیز خان کے خروج تک قابض رہے۔ غرضی کہ خلیفہ مقتفی لامر اللہ کے عہد میں دولت خوارزم شاہیہ کی بنیاد قائم ہوئی۔ سنہ ۵۲۹ھ میں خلیفہ مقتفی نے نور الدین بن محمود بن عماد الدین زنگی والی حلب کو مصر کی طرف جانے کا حکم دیا کہ وہاں عبیدی حاکم مصر کے پر اختلال کاموں میں دخیل ہو۔ اسی سال نور الدین محمود کو ملک العادل کا خطاب دیا۔

سلطان شاہ بن سلطان محمد اپنے چچا سنجر کے پاس رہتا تھا۔ اسی کو سلطان سنجر نے اپنا ولی عہد بھی بنایا تھا۔ جب سلطان سنجر کو ترکوں نے گرفتار کر لیا تو سلیمان شاہ اس کے بقیہ لشکر کی سرداری کرنے لگا اور خراسان میں اپنے لیے کوئی مامن نہ دیکھ کر بغداد چلا آیا۔ ماہ محرم سنہ ۵۵۱ھ میں خلیفہ کے دربار میں حاضر ہوا۔ خلیفہ کی بیعت کی اور نائب السلطنت مقرر ہوا۔ اس کے نام کا خطبہ بغداد میں پڑھا گیا۔ ماہ ربیع الاول سنہ ۵۵۱ھ میں سلیمان شاہ بغداد سے بلاد جبل کی طرف روانہ ہوا۔ ماہ ذی الحجہ سنہ ۵۵۱ھ میں سلطان محمود نے والی موصل اور دوسرے سرداروں کو اپنے ساتھ شامل کر کے بغداد پر چڑھائی کی اور شہر کا محاصرہ کر لیا۔ لشکر موصل قطب الدین کو اس کے بڑے بھائی نور الدین زنگی نے ملا متانہ خط لکھا کہ تم کو محاصرہ بغداد میں شریک نہیں ہونا چاہیے تھا۔ اس لیے قطب الدین زنگی خلیفہ کے خلاف جنگ کرنے سے جی چرا رہا تھا۔ جس کا نتیجہ یہ ہوا کہ ربیع الاول سنہ ۵۵۲ھ میں سلطان محمد محاصرہ اٹھا کر ہمدان کی طرف چلا گیا اور قطب الدین نے موصل کی طرف کوچ کیا۔ سلطان محمد بن محمود بن ملک شاہ محاصرہ بغداد کے بعد بعارضہ سل بیمار ہو کر ہمدان میں مقیم رہا اور ماہ ذی الحجہ سنہ ۵۵۲ھ میں بمقام ہمدان فوت ہوا۔ اس کے بعد سلجوقی شہزادوں میں تخت نشینی کے متعلق اختلاف رہا۔ آخر سلطان محمد کے چچا سلیمان شاہ کو جو موصل میں قطب الدین زنگی کی حراست میں تھا، طلب کر کے تخت نشین کیا گیا۔ اس کے بعد سلیمان شاہ کو سلجوقی شہزادوں کا مقابلہ کرنا پڑا۔ آخر اس کی حکومت قائم ہو گئی مگر سلیمان شاہ کے ایک سردار شرف الدین نے اس کو اور اس کے وزیر کو گرفتار کر کے قتل کر دیا۔

اس کے بعد شرف الدین نے ارسلان شاہ بن طغرل کے تخت نشین کرنے کی تجویز کی اور اس کے اتابک ایلدک کو لکھا کہ اپنے ہمراہ ارسلان شاہ کو لے آؤ۔ چنانچہ ایلدک نے فوج ہمدان آپہنچا اور ارسلان شاہ کے نام کا خطبہ ہمدان میں پڑھوایا۔ ایلدک نے سلطان مسعود کے غلاموں میں سے تھا، اس نے سلطان طغرل کی وفات

کے بعد اس کی بیوی یعنی ارسلان شاہ کی ماں سے نکاح کر لیا تھا۔ اب ارسلان شاہ کی تخت نشینی کی رسم ادا ہونے کے بعد وہی اتابک اعظم مقرر ہوا اور بغداد میں خلیفہ کے پاس درخواست بھیجی کہ ارسلان شاہ کے نام کا خطبہ بغداد میں پڑھو لیا جائے۔ خلیفہ نے اپنی کوچی کو بے عزت کر کے نکلوا دیا۔ خلیفہ کے وزیر نے محمود بن ملک شاہ بن محمود کو جو نو عمر لڑکا تھا اس کے باپ کے مصاحب اس کو فارس کی طرف لے کر گئے تھے۔ وہاں فارس کے حاکم زنگی بن وکلا سلغری نے ان لوگوں سے محمود کو چھین کر قلعہ اصطخر میں بند کر دیا تھا۔ خلیفہ کے وزیر عمون الدین ابوالمظفر یحییٰ بن زہیر نے زنگی بن وکلا حاکم فارس کو لکھا کہ تم محمود کو آزاد کر کے اس کے ہاتھ پر بیعت کر کے اس کے نام کا خطبہ اپنے بلاد مقبوضہ میں جاری کر دو۔ چنانچہ زنگی نے اس کی تعمیل کی۔ ادھر ایلد کزنے زنگی کو لکھا کہ تم ارسلان شاہ کی بیعت سلطنت کرو۔ زنگی نے انکاری جواب دیا اور فوجیں فراہم کیں۔ ایلد کزنے فارس پر فوجیں روانہ کیں۔ لڑائیاں ہوئیں مگر کوئی اہم نتیجہ برآمد نہیں ہوا۔ ۲/ ماہ ربیع الاول سنہ ۵۵۵ھ میں مقتفی لامر اللہ نے ۲۴ برس ۴ مہینے خلافت کر کے وفات پائی اور اس کے بیٹے ابوالمظفر یوسف نے مستنجد باللہ کے لقب سے تخت خلافت پر جلوس کیا۔

مقتفی لامر اللہ نے اپنے آپکو سلجوقی سلطانوں کے اقتدار سے آزاد کر کے عراق و بغداد پر آزادانہ حکومت کی اور اسی لیے وہ خلفاء عباسیہ کے آخری کمزور خلیفہ میں ایک نامور اور طاقتور خلیفہ شمار ہوتا ہے۔

دیلمیہ و سلجوقیہ : دیلمی یعنی بنی بویہ نے طاقت حاصل کر کے خاندان عباسیہ کے خلفاء کی عزت کو برباد کیا اور اپنے عہد حکمرانی میں خلافت اسلامیہ کو سخت نقصان پہنچایا۔ ان لوگوں کے زمانے میں آئے دن شیعہ سنیوں کے ہنگامے بھی برپا رہے اور مسلمانوں کی طاقت دم بدم کمزور ہوتی رہی۔ ان کے بعد جب سلجوقیوں نے ان کی جگہ لی اور وہ برسر اقتدار آئے تو خلافت اور خلفاء کی عزت و تعظیم نے ترقی کی۔ سلجوقیوں نے خاندان عباسیہ کے ساتھ عقیدت مندی کا برتاؤ کیا۔ سلجوقیوں کی طاقت بنی بویہ سے بدرجہا زیادہ تھی۔ سلجوقی سلطانوں نے بہیبت مجموعی خلیفہ سے غداری و بے وفائی کا برتاؤ نہیں کیا۔ سلجوقیوں کے زمانے میں مسلمانوں کی ضائع شدہ طاقت و عظمت پھر واپس آئی۔ سلجوقیوں میں قابلیت ملک گیری و ملک داری بنو بویہ کی نسبت بہت زیادہ تھی۔ اس نسبت سے ان میں دین داری اور مذہبیت بھی زیادہ تھی۔ آخر زمانے میں آپس کی نااتفاقی اور خانہ جنگی نے دولت سلجوقیہ کا خاتمہ کر دیا اور یہ وہ مرض ہے جس سے دنیا میں کوئی خاندان محفوظ نظر نہیں آتا۔ بہر حال خلیفہ مقتفی کے زمانے میں سلجوقیوں کا بھی خاتمہ ہو گیا۔ اگرچہ سلجوقی سردار اس کے بعد عرصہ دراز تک چھوٹے چھوٹے قطعات ملک پر حکمران نظر آتے رہے مگر نائب السلطنت اور سرپرست ہونے کی حیثیت سے وہ اپنا دور ختم کر چکے تھے۔

## مستنجد باللہ

مستنجد باللہ بن مقتفی لامر اللہ ماہ ربیع الثانی سنہ ۵۱۱ھ میں ایک گرجستانی ام ولد موسومہ طاؤس کے

پیٹ سے پیدا ہوا۔ سنہ ۵۴۷ھ میں ولی عہد بنایا گیا اور اپنے باپ کی وفات کے بعد ربیع الاول سنہ ۵۵۵ھ میں تخت خلافت پر بیٹھا۔ سنہ ۵۵۶ھ میں ترکمانوں، کردوں اور عربوں نے یکے بعد دیگرے بغاوت کی اور خلیفہ مستنجد نے ان بغاوتوں کو فرو کیا۔ مقام حله میں قبیلہ بنی اسد کی آبادی زیادہ تھی۔ ان لوگوں سے سرکشی کے آثار نمایاں ہوئے اور سنہ ۵۵۸ھ میں خلیفہ نے تمام بنی اسد کے خلاف فوجیں روانہ کر کے ان کو عراق سے نکال دیا۔ سنہ ۵۵۹ھ میں واسط کے اندر بغاوت ہوئی۔ یہ بغاوت بھی فوجی قوت کی نمائش سے فرو کر دی گئی۔ سنہ ۵۶۰ھ میں خلیفہ کے وزیر عون الدین نے وفات پائی۔ سنہ ۵۶۳ھ میں مصر کے آخری عبیدی حاکم عاصد لدین اللہ کے وزیر شادر پر ابن سوار نامی ایک شخص نے غالب ہو کر اس کو مصر سے نکال دیا۔ شادر مصر سے ملک العادل نور الدین زنگی کے پاس آیا۔ نور الدین زنگی سلاطین سلجوقیہ کے سرداروں میں سے ایک سردار تھا۔ اس کے باپ عماد الدین زنگی کا اوپر ذکر ہو چکا ہے۔ نور الدین محمود زنگی نے حلب و شام وغیرہ ممالک پر قبضہ کر رکھا تھا اور خلیفہ بغداد کا فرماں بردار تھا۔ نور الدین محمود کے سرداروں میں نجم الدین ایوب (جس کا ذکر اوپر بھی آچکا ہے) اور اس کا بیٹا صلاح الدین یوسف بن نجم الدین ایوب اور نجم الدین ایوب کا بھائی اسد الدین شیر کوہ معزز اور اعلیٰ عہدوں پر مامور تھے۔ ملک العادل نور الدین محمود نے امیر اسد الدین شیر کوہ کو دو ہزار سواروں کے ساتھ مصر کی طرف روانہ کیا۔ شیر کوہ نے ابن سوار کا کام تمام کیا مگر شادر نے ان وعدوں کو جو دربار نور الدین میں کر کے آیا تھا، پورا نہ کیا۔ یہ وہ زمانہ تھا کہ فرانسیسی سواحل شام و مصر پر حملے کیا کرتے تھے اور ساحلی مقامات پر قابض ہو گئے تھے۔ شیر کوہ سے فرمائش کی گئی کہ ان عیسائیوں کو بھی ملک سے خارج کرو۔ شیر کوہ اور اس کے بھتیجے صلاح الدین نے فرنگیوں کو کئی مہینے کی لڑائیوں کے بعد مصر سے نکال دیا اور خود شام کی طرف چلا آیا۔ سنہ ۵۶۳ھ میں فرانسیسیوں نے پھر مصر پر حملہ کیا۔ عاصد لدین اللہ نے پھر ملک العادل سلطان نور الدین محمود زنگی کی خدمت میں امداد اور اعانت کی درخواست کی۔ نور الدین نے پھر شیر کوہ کو معہ صلاح الدین مصر کی جانب روانہ کیا۔ فرانسیسی شیر کوہ کے آنے کی خبر سنتے ہی بھاگ گئے اور عاصد لدین اللہ نے شیر کوہ کو اپنا وزیر بنا کر اپنے پاس رکھ لیا۔ شادر نے علم بغاوت بلند کیا۔ شیر کوہ نے فوراً اس کا کام تمام کر دیا اور اطمینان سے خدمات وزارت انجام دینے لگا۔ سال بھر کے بعد سنہ ۵۶۵ھ میں شیر کوہ کا مصر میں انتقال ہو گیا تو حاکم مصر عاصد لدین اللہ عبیدی نے شیر کوہ کے بھتیجے سلطان صلاح الدین یوسف کو وزارت کا عہدہ دیا۔ شیر کوہ اور صلاح الدین دونوں اپنے پرانے آقا سلطان نور الدین محمود کے بھی وفادار تھے۔ اس طرح شام اور مصر دونوں ملکوں کی اسلامی طاقت متحد طور پر عیسائیوں کے حملوں کی مدافعت پر متوجہ رہی۔ ادھر خلیفہ مستنجد باللہ کو بھی عراق کی تمام بغاوتوں کے فرو کرنے میں کامیابی حاصل ہوئی اور خلیفہ کا اقتدار اور رعب پورے طور پر قائم ہو گیا۔ ملک العادل نور الدین زنگی خلیفہ مستنجد کا وفادار اور مستنجد کے ہر ایک حکم کی تعمیل کو تیار تھا۔ لہذا یہ زمانہ امن و امان اور عراق و مصر کے مسلمانوں کے لیے اطمینان کا زمانہ تھا۔ ۹/ربیع الثانی سنہ ۵۶۶ھ میں خلیفہ مستنجد باللہ نے بیمار ہو کر وفات پائی۔ اسی خلیفہ کے عہد خلافت میں حضرت شیخ عبدالقادر جیلانی نے وفات پائی۔ مستنجد کے بعد لوگوں

نے اس کے بیٹے ابو محمد حسن کو تخت خلافت پر بٹھا کر مستضیٰ بامر اللہ کا لقب دیا۔

## مستضیٰ بامر اللہ

مستضیٰ بامر اللہ بن مستنجد باللہ سنہ ۵۳۶ھ میں ایک ارمنی ام ولد کے بطن سے پیدا ہوا۔ اس نے تخت نشین ہوتے ہی عدل و انصاف قائم کیا۔ رعایا کے تمام ٹیکس معاف کر دیئے۔ اس کی تخت نشینی کے پہلے ہی سال میں مصر کے اندر عبیدیوں کی حکومت کا خاتمہ ہو گیا۔ اوپر ذکر ہو چکا ہے کہ صلاح الدین یوسف عبیدیوں کے آخری حاکم عاضد لدین اللہ کا وزیر اعظم ہو گیا تھا۔ صلاح الدین نے مصر کی بد امنی کو رفع کر کے ہر قسم کا انتظام کیا اور پورے طور پر ہر ایک محکمہ کو اپنے ہاتھ میں لے کر حکومت کرنے لگا۔ نور الدین محمود زنگی فرماں روائے شام نے سنہ ۵۶۶ھ کے آخری ایام میں سلطان صلاح الدین کو لکھا کہ مصر میں خلیفہ مستضیٰ باللہ عباسی کے نام کا خطبہ جاری کرو۔ صلاح الدین یوسف اپنے آپ کو سلطان نور الدین کا نائب سمجھتا تھا۔ اس نے اس حکم کی تعمیل ڈرتے ہی ڈرتے کی اور محرم سنہ ۵۶۷ھ کی ابتدائی تاریخوں میں یوم عاشورہ سے پہلے جو جمعہ آیا، اس جمعہ میں خلیفہ مستضیٰ بامر اللہ کے نام کو بہ نظر استحسان دیکھا گیا۔ ۱۰ محرم سنہ ۵۶۷ھ کو عاضد لدین فوت ہو گیا اور اگلے جمعہ کے تمام بلاد مصر میں خلیفہ بغداد کے نام کا خطبہ پڑھا گیا۔ اس کی اطلاع سلطان صلاح الدین نے سلطان نور الدین کو دی اور سلطان نور الدین نے خلیفہ مستضیٰ کے پاس بغداد میں یہ خوشخبری بھیجی۔ جب یہ خبر بغداد میں پہنچی تو خلیفہ نے خوشی کی نوبت بجوائی اور تمام بغداد میں چراغاں کیا گیا۔ خلیفہ نے اپنے خادم خاص صندل نامی کو جو خلیفہ کی سرائے کا داروغہ بھی تھا۔ نور الدین کے پاس بھیجا اور اس کے ہاتھ نور الدین اور صلاح الدین کے لیے خلعت روانہ کئے اور سیاہ پھریرے بھیجے۔ صندل کے پہنچنے پر نور الدین نے بھی بڑی خوشی کا اظہار کیا اور صلاح الدین کے پاس خلیفہ کا خلعت روانہ کیا۔ مصر سے دولت عبیدیہ متاصل ہو گئی اور دولت ایوبیہ مصر میں قائم ہوئی۔ نور الدین کے قبضہ میں شام، جزیرہ اور موصل کا تمام علاقہ تھا۔ اب خلیفہ نے اس کے پاس مصر، شام، جزیرہ، موصل، دیار بکر، خلاط، بلاد روم اور سواد عراق کی سند حکومت لکھ کر بھیج دی اور اس کو ان ممالک میں اپنا نائب السلطنت بنا کر سیاہ و سفید کا مالک بنا دیا۔ نور الدین کی طرف سے صلاح الدین مصر کا حاکم اور بادشاہ رہا۔ جس طرح صلاح الدین، نور الدین کا فرمان بردار تھا، اسی طرح نور الدین خلیفہ بغداد کا فرمان پذیر رہا۔ اب خلیفہ مستضیٰ سے تمام بادشاہ ڈرتے لگے تھے اور دور دور تک اس کے نام کا خطبہ پڑھا جانے لگا۔ کسی کو خلیفہ کی مخالفت کی جرات نہ رہی۔ خلیفہ نے قطب الدین قائمماز کو سپہ سالار افواج بنایا تھا، سنہ ۵۷۰ھ میں قائمماز نے خلیفہ کے خلاف بغداد میں سرکشی کا اظہار کیا۔ خلیفہ نے قصر خلافت میں محصور ہو کر اور چھت پر چڑھ کر بلند آواز سے لوگوں کو مخاطب کر کے کہا کہ قطب الدین قائمماز کا مال و اسباب تمہارے لیے معاف ہے۔ یہ سنتے ہی لوگ اس کے گھر پر ٹوٹ پڑے اور ذرا سی دیر میں سب کچھ لوٹ لیا۔ قائمماز بغداد سے فرار ہو کر حلہ پر پہنچا۔ وہاں سے موصل کی طرف جاتا تھا کہ راستہ میں مر گیا۔ سنہ ۵۷۳ھ خلیفہ مستضیٰ کا وزیر عضد الدین ابوالفرح

محمد بن عبداللہ حج کے ارادے سے ایک بڑے قافلہ کے ساتھ روانہ ہوا۔ راستے میں ایک قرمطی نے دھوکے سے اس کو قتل کر دیا۔ اس کے بعد خلیفہ نے ابو منصور ظہیر الدین بن نصر معروف بہ ابن عطار کو قلمدان وزارت عطا کیا۔ ماہ ذیقعدہ سنہ ۵۷۵ھ میں خلیفہ مستضیٰ بامر اللہ ساڑھے نو برس خلافت کرنے کے بعد فوت ہوا۔ وزیر ظہیر الدین بن عطار نے اس کے بیٹے ابوالعباس احمد کو تخت خلافت پر بٹھایا۔ اس نے ناصر لدین اللہ کا لقب اختیار کیا۔

## ناصر لدین اللہ

ناصر لدین اللہ بن مستضیٰ بامر اللہ ۱۰ رجب سنہ ۵۵۳ھ کو ایک ترکی ام ولد موسومہ زمرہ کے بطن سے پیدا ہوا اور ذیقعدہ سنہ ۵۷۵ھ میں اپنے باپ کی جگہ تخت نشین ہوا۔ بہت ذی ہوش، دور اندیش اور چوکس رہنے والا خلیفہ تھا۔ تخت نشین ہوتے ہی ممالک محروسہ اسلامیہ میں قاصد روانہ کئے گئے کہ خلیفہ کی بیعت امر سے لیں۔ اس زمانہ میں ہمدان، اصفہان اور رے میں بہلوان بن ایلد کز حکومت کر رہا تھا۔ اس کے پاس بیعت لینے کے لیے شیخ الشیوخ صدر الدین روانہ کئے گئے تھے۔ بہلوان نے اول بیعت کرنے سے انکار کیا مگر جب خود اسی کے سرداروں نے دھمکی دی کہ اگر آپ خلیفہ کی بیعت نہ کریں گے تو ہم منحرف ہو جائیں گے تو بہلوان نے بیعت کر لی۔ ایلد کز اتابک سنہ ۵۶۸ھ میں بمقام ہمدان فوت ہو گیا تھا۔ ایلد کز جیسا کہ اوپر ذکر ہو چکا ہے، ارسلان شاہ بن سلطان طغرل کا اتالیق و نگران تھا۔ ایلد کز نے ارسلان شاہ کی ماں سے چونکہ شادی کر لی تھی، اس لیے ارسلان شاہ ایلد کز کا ربیب یعنی سوتیلا بیٹا تھا۔ ایلد کز کی وفات کے بعد ارسلان شاہ کا اتالیق ایلد کز کا بیٹا بہلوان ہوا۔ سنہ ۵۷۳ھ میں ارسلان شاہ بھی فوت ہوا تو بہلوان نے ارسلان کے بیٹے طغرل بن ارسلان بن طغرل کو اس کا جانشین کیا اور خود بلاد مذکورہ کی حکومت کرتا رہا۔ سنہ ۵۸۲ھ میں جب بہلوان بن ایلد کز نے وفات پائی تو ہمدان، رے، اصفہان، آذربائیجان اور ارانیہ کے علاقے اس کے زیر حکومت تھے اور طغرل بن ارسلان اس کی کفالت میں تھا۔ بہلوان کے مرنے پر اس کا بھائی عثمان معروف بہ قزل ارسلان بن ایلد کز اس کا قائم مقام ہوا۔ طغرل بن ارسلان چند روز تو قزل ارسلان کی کفالت و نگرانی میں رہا، پھر اس سے علیحدہ ہو کر امرا کو اپنے ساتھ ملا کر بعض شہروں پر قابض ہو گیا۔ چنانچہ قزل ارسلان اور طغرل میں متعدد لڑائیاں ہوئیں۔ رفتہ رفتہ طغرل کی قوت بڑھتی گئی اور قزل ارسلان کمزور ہوتا گیا۔ قزل ارسلان نے دربار خلافت میں عرضی بھیجی اور اطاعت و فرماں برداری کا اقرار کر کے طغرل کی طاقت کے بڑھتے جانے سے دربار خلافت کے لیے بھی اندیشہ پیدا ہو جانے کے امکان کا اظہار کیا۔ خلیفہ ناصر الدین اللہ نے سلاطین سلجوقیہ کے محلوں کو جو بغداد میں بنے ہوئے تھے، مسمار و منہدم کر دیا اور ابوالمنظف عبید اللہ بن یونس کو قزل ارسلان کی مدد کے لیے مع لشکر روانہ کیا۔ عبید اللہ بھی قزل ارسلان تک نہیں پہنچنے پایا تھا کہ ۱۸ ربيع الاول سنہ ۵۸۲ھ کو بمقام ہمدان طغرل سے مقابلہ ہو گیا، سخت لڑائی ہوئی۔ طغرل نے فتح پائی اور عبید اللہ گرفتار ہو گیا۔ بقیہ لشکر نے بغداد آ کر



دم لیا مگر اس کے بعد قزل ارسلان ہمدان 'رے' اصفہان وغیرہ کل صوبوں پر استقلال کے ساتھ حکومت کرنے لگا اور اپنے نام کا سکہ و خطبہ جاری کیا۔ سنہ ۵۸۷ھ میں طغرل بحالت قید قتل کر دیا گیا اور دولت سلجوقیہ کا خاتمہ ہو گیا۔ اس حکومت و سلطنت کو طغرل بیگ نے قائم کیا تھا۔ اس کا خاتمہ بھی اسی نام کے سلطان یعنی طغرل بیگ پر ہوا۔

سنہ ۵۸۵ھ میں امیر عیسیٰ والی تکریت فوت ہوا تو اس کے بھائیوں نے تکریت پر قبضہ کیا۔ خلیفہ ناصر نے ایک فوج بھیج کر تکریت پر اپنا قبضہ کیا اور امیر عیسیٰ کے بھائیوں کو جاگیریں دے دیں۔ سنہ ۵۸۶ھ میں اسی طرح شرعانہ پر قبضہ کیا اور وہاں سے امیروں کو جاگیریں دیں۔ اس کے بعد سنہ ۵۹۱ھ میں خلیفہ ناصر نے خوزستان کی طرف فوجیں بھیج کر اس ملک پر بھی قبضہ کیا اور اپنی طرف سے طاش تکین مجیر الدین کو خوزستان کی حکومت پر مامور کیا۔ ان ایام میں رے پر قتلغ بن بہلوان بن ایلدکوز حکومت کر رہا تھا۔ خوارزم شاہ نے قتلغ کو شکست دے کر بھگا دیا اور اس علاقہ پر قبضہ کر لیا تھا۔ موید الدین ابو عبد اللہ محمد بن علی جس نے خوزستان کو خلیفہ کے حکم کے موافق فتح کر کے طاش تکین کے سپرد کر دیا تھا، اپنی فوج لئے ہوئے روانہ ہونے کو تھا کہ قتلغ بن بہلوان اس کے پاس پہنچا اور رے کی طرف فوج کشی کرنے کی ترغیب دی۔ موید الدین قتلغ کے ہمراہ ہمدان کی طرف گیا۔ جہاں خوارزم شاہ کا بیٹا لشکر لیے ہوئے پڑا تھا۔ وہ موید الدین کی خبر سن کر رے کی طرف چلا گیا اور موید الدین نے ہمدان پر باسانی قبضہ کر لیا۔ ہمدان سے رے کی طرف روانہ ہوا۔ ابن خوارزم رے کو چھوڑ کر چل دیا۔ موید الدین نے رے پر بھی قبضہ کر لیا اور رفتہ رفتہ اس تمام علاقے پر قابض ہو گیا جو قتلغ کے قبضہ میں پہلے تھا۔ خوارزم شاہ نے اول ایک ایچی موید الدین کے پاس بھیجا اور کہا کہ اس ملک سے اپنا قبضہ اٹھا لو مگر موید الدین نے کہا کہ یہ ملک خلیفہ ناصر لدین اللہ کی فوج نے فتح کیا ہے، ہرگز واپس نہ ہو گا۔ خوارزم شاہ نے ایک زبردست فوج لے کر ہمدان پر حملہ کیا۔ اسی اثناء میں بہ ماہ شعبان سنہ ۵۹۲ھ موید الدین کا انتقال ہو گیا مگر اس کی فوج نے خوارزم شاہ کا خوب ڈٹ کر مقابلہ کیا۔ آخر بغداد میں فوج کو افسر کے نہ ہونے کی وجہ سے شکست ہوئی اور خوارزم شاہ نے ہمدان پر قبضہ کر لیا۔ اس کے بعد خوارزم شاہ اصفہان پہنچا۔ اس کو بھی اپنے قبضہ میں لا کر اپنے بیٹے کی نگرانی میں دیا اور ایک زبردست فوج حفاظت کے لیے وہاں چھوڑی۔ اس کے بعد خلیفہ ناصر لدین اللہ نے سیف الدین طغرل نامی ایک سردار کو فوج دے کر اصفہان کی طرف روانہ کیا۔ سیف الدین نے ابن خوارزم شاہ کو بھگا کر اصفہان پر قبضہ کیا، پھر ہمدان، زنجان اور قزوین پر بھی قبضہ کر لیا اور یہ علاقے خلیفہ ناصر لدین اللہ کے قبضہ و تصرف میں آگئے۔

سنہ ۶۰۲ھ میں طاش تکین امیر خوزستان نے وفات پائی۔ خلیفہ ناصر نے اس کی جگہ اس کے داماد سنجر کو مامور فرمایا۔ سنہ ۶۰۶ھ میں خلیفہ کے دل میں سنجر کی طرف سے ناراضی پیدا ہوئی۔ اس زمانہ میں جیسا کہ اوپر ذکر ہو چکا ہے کہ فارس کی حکومت اتابک سعد زنگی بن وکلا کے ہاتھ میں تھی۔ خلیفہ نے سنجر کی سرکوبی کے لیے اپنے نائب وزیر کو فوج دے کر روانہ کیا کہ خوزستان پہنچ کر سنجر کو سزا دو۔ جس وقت نائب وزیر

خوزستان کے قریب پہنچا، سنجر خوزستان چھوڑ کر سعد زنگی کے پاس فارس چلا گیا۔ سعد نے سنجر کی خوب خاطر مدارات کی ماہ ربیع الاول سنہ ۶۰۶ھ میں خلیفہ کی فوج نے خوزستان پر قبضہ کر لیا اور سنجر کو طلب کیا، سنجر نے انکار کیا۔ لہذا لشکر بغداد فارس کے دارالسلطنت شیراز کی طرف بڑھا۔ اتابک سعد زنگی نے سنجر کی سفارش کے خطوط نائب وزیر کو لکھے۔ آخر سنجر نائب وزیر کے پاس چلا گیا اور وہ ماہ محرم سنہ ۶۰۸ھ میں سنجر کو ہمراہ لیے ہوئے بغداد واپس آیا اور پابہ زنجیر دربار خلافت میں پیش کیا گیا۔ خلیفہ نے اپنے خادم یا قوت نامی کو خوزستان کی حکومت پر مامور کر کے بھیج دیا اور سنجر کو آزاد کر کے خلعت دیا۔

محرم سنہ ۶۱۳ھ میں خلیفہ نے اپنے پوتے موید بن علی بن ناصر الدین اللہ کو تشر (من مضافات خوزستان) کی امارت پر روانہ کیا۔ اس کا باپ علی ذیقعدہ سنہ ۶۱۲ھ میں فوت ہو چکا تھا۔ غلمش بہلوان بن ایلمرز کے سرداروں میں سے تھا۔ اس نے اپنی بہادری اور دانائی کے ذریعہ بلاد جبل پر قبضہ کر لیا تھا اور اس کی حکومت استقلال کے ساتھ قائم ہو چکی تھی۔ سنہ ۶۱۳ھ میں اس کو فرقہ باطنیہ (قرامطہ) نے قتل کر ڈالا۔ غلمش کے قتل ہونے پر اس کے مقبوضہ ملک پر ایک طرف اتابک سعد بن وکلا حاکم فارس نے قبضہ کرنا چاہا، دوسری طرف خوارزم شاہ حاکم خراسان و ماوراء النہر نے قابض ہونا چاہا۔ اتابک بن زنگی نے فوج لے کر اصفہان کو فتح کیا۔ ادھر سے خوارزم شاہ معہ فوج آ رہا تھا۔ مقام رے میں دونوں کا مقابلہ ہوا۔ سخت خونریز جنگ کے بعد اتابک سعد کو شکست ہوئی۔ خوارزم شاہ نے اس کو گرفتار کر لیا اور غلمش کے تمام مقبوضہ ملک پر قابض ہو کر دار الخلافہ بغداد میں اپنا خطبہ بطور نائب السلطنت پڑھے جانے کی درخواست خلیفہ کے پاس بھیجی۔ وہاں سے انکاری جواب آیا۔ خوارزم شاہ نے فوج بغداد کی طرف روانہ کی مگر راستے میں اس قدر برف باری ہوئی کہ اس فوج کا اکثر حصہ ہلاک ہو گیا، باقی کو ترکوں اور کردوں نے لوٹ لیا۔ بقیہ لوگ بحالت زار خوارزم شاہ کے پاس واپس آ گئے۔ خوارزم شاہ نے اس کو بدفالی سمجھ کر خراسان کی جانب معاودت کی تو مفتوحہ ملک پر اپنے بیٹے رکن الدین کو مامور کر کے عماد الملک سادی کو اس کا مددگار المہام بنایا اور اپنے ممالک مقبوضہ سے خلیفہ ناصر کے نام کا خطبہ موقوف کر دیا۔ یہ سنہ ۶۱۵ھ کا واقعہ ہے۔

سنہ ۶۱۶ھ میں قبیلہ تاتار نے جو طمغاج علاقہ چین کے پہاڑوں میں رہتا تھا، خروج کیا۔ ان لوگوں کا وطن ترکستان سے چھ مہینے کی مسافت پر تھا۔ اس قبیلہ کے سردار کا نام چنگیز خاں تھا، جو ترکوں کے قبیلہ تمرجی سے تعلق رکھتا تھا۔ چنگیز خاں نے ترکستان و ماوراء النہر پر فوج کشی کی اور ترکان خطا سے ان ملکوں کو چین کر خود قابض ہو گیا۔ اس کے بعد خوارزم شاہ پر حملہ آور ہوا اور خراسان و بلاد جبل کو اس کے قبضے سے نکال لیا۔ اس کے بعد ارنیہ اور شروان پر قابض ہوا۔ انہیں تاتاریوں کا ایک گروہ غزنی، بختان، کرمان وغیرہ کی طرف گیا۔ خوارزم شاہ ان تاتاریوں سے شکست کھا کر طبرستان کے کسی مقام میں جا کر سنہ ۶۱۷ھ میں اکیس سالہ حکومت کے بعد فوت ہو گیا۔ خوارزم شاہ کو شکست دینے کے بعد تاتاریوں نے اس کے بیٹے جلال الدین بن خوارزم شاہ کو غزنی میں شکست دی اور چنگیز خاں دریائے سندھ تک اس کا تعاقب کرتا ہوا چلا گیا۔ جلال الدین دریائے سندھ

کو عبور کر کے ہندوستان میں داخل ہو گیا۔ چند روز ہندوستان میں رہ کر سنہ ۶۲۲ھ میں خوزستان و عراق کی جانب چلا گیا اور آذربائیجان و ارمینیا پر قابض ہو گیا۔ یہاں تک کہ مظفر کے ہاتھ سے قتل ہوا چنگیز خاں اور اس کی ملک گیریوں کے حالات بعد میں مفصل بیان کئے جائیں گے۔ آخر ماہ رمضان سنہ ۶۲۲ھ ۷۷۳ھ کی خلافت کے بعد خلیفہ ناصر لدین اللہ نے وفات پائی۔ یہ بھی بیان کیا جلتا ہے کہ خوارزم شاہ نے چونکہ خلیفہ سے منازعت کی تھی اور خلیفہ کا خطبہ اپنے ممالک مقبوضہ میں موقوف کر دیا۔ اس لیے خلیفہ ناصر لدین اللہ ہی نے چنگیز خاں کو خراسان پر حملہ آور ہونے کی ترغیب دی تھی کیونکہ خوارزم شاہ کو خود سزا دینا اور اس سے انتقام لینا خلیفہ کے لیے آسان نہ تھا۔ ناصر لدین اللہ نے اپنے جاسوس تمام ملکوں اور شہروں میں پھیلا رکھے تھے۔ وہ لوگوں کے معمولی کاموں اور باتوں سے بھی واقف رہنے کی کوشش کیا کرتا تھا۔ اکثر لوگوں کو اس کی نسبت شبہ تھا کہ جن اس کے تابع ہیں اور وہی اس کو خبریں دیتے ہیں۔ سیاسی چالیں چلنا خوب جانتا تھا۔ ملکوں میں اس کا رعب خوب قائم ہو گیا تھا مگر رعایا اس سے خوش نہ تھی اور اس کی سخت گیریوں اور سخت سزاؤں سے نالاں تھی۔ اسی خلیفہ کے زمانہ میں سنہ ۵۸۳ھ میں سلطان صلاح الدین نے رومیوں سے بہت سے شہر فتح کئے۔ بیت المقدس بھی ۹۱ سال کے بعد مسلمانوں کے قبضہ میں آیا۔ سنہ ۵۸۹ھ میں سلطان صلاح الدین یوسف فاتح بیت المقدس نے وفات پائی۔ اسی خلیفہ کے عہد میں ابو الفرح ابن جوزی، امام فخر الدین رازی، نجم الدین کبریٰ، قاضی خان صاحب الفتاویٰ صاحب الہدایہ وغیرہ نے وفات پائی۔ خلیفہ ناصر لدین اللہ کے بعد اس کا بیٹا ابو نصر محمد، تخت نشین ہوا اور اس نے اپنا لقب ظاہر بامر اللہ اختیار کیا۔

## ظاہر بامر اللہ

ظاہر بامر اللہ بن ناصر الدین سنہ ۵۷۱ھ میں پیدا ہوا۔ باون (۵۲) سال کی عمر میں اپنے باپ کے بعد یکم شوال سنہ ۶۲۲ھ کو تخت نشین ہوا۔ اس نے تخت پر بیٹھتے ہی عدل و انصاف کی طرف خصوصی توجہ مبذول فرمائی۔ رعایا کو آرام پہنچایا، تمام ٹیکس معاف کر دیئے، لوگوں کی جائیدادیں جو پہلے خلفاء نے ضبط کی تھیں، سب واپس کر دیں۔ مقروض لوگوں کے قرضے خود ادا کر دیتا تھا۔ اس خلیفہ کا قول تھا کہ میں نے شام کے وقت دوکان کھولی ہے، مجھے نیکیاں کر لینے دو۔ ایک مرتبہ خلیفہ خزانہ کی طرف نکل آیا۔ ایک غلام نے کہا کہ یہ خزانہ آپ کے والد کے زمانے میں بھرا رہتا تھا۔ خلیفہ نے کہا کہ مجھے ایسی کوئی تدبیر قابل عمل نہیں معلوم ہوئی کہ یہ پھر بھر جائے۔ مجھ کو تو خزانہ خالی کرنا ہی آتا ہے۔ خزانہ کا جمع کرنا تو سوداگروں کا کام ہے۔ علماء کو خاص طور پر اس خلیفہ نے بہت مال و دولت دیا۔ اس خلیفہ کا زمانہ حضرت عمر بن عبدالعزیز کے زمانہ سے بہت مشابہ تھا۔ ملک میں بھی امن و امان رہا اور رعایا اس کے عدل و انصاف سے بے حد مسرور اور خوش تھی مگر اس کی عمر نے وفات کی۔ صرف ساڑھے نو مہینے خلافت کر کے ۱۵/رجب سنہ ۶۲۳ھ میں فوت ہوا۔ اس کی وفات کے بعد اس کا بیٹا ابو جعفر منصور تخت نشین ہوا اور اپنا لقب مستنصر باللہ تجویز کیا۔

## ابو جعفر مستنصر باللہ

مستنصر باللہ بن طاہر بامر اللہ سنہ ۵۸۸ھ میں ایک ترکیہ ام ولد کے پیٹ سے پیدا ہوا اور اپنے باپ کی وفات کے بعد رجب سنہ ۶۲۳ھ میں تخت نشین ہوا۔ یہ خلیفہ اخلاق فاضلہ میں اپنے باپ سے بہت مشابہ تھا۔ اس نے عدل و انصاف کے قائم رکھنے میں اپنے باپ کی طرح کوشش کی۔ دین و مذہب کی پابندی کا اس کو خاص طور پر شوق تھا۔ بغداد میں اس نے مدرسہ مستنصریہ بنایا اور بڑے بڑے علماء مدرسہ پر مقرر ہوئے۔ اس مدرسہ کی تعمیر کا کام سنہ ۶۲۵ھ میں شروع ہو کر سنہ ۶۳۱ھ میں ختم ہوا۔ اس مدرسہ میں ایک کتب خانہ قائم کیا، جس میں ایک سو ساٹھ اونٹوں پر لاد کر نہایت نفیس و نایاب کتابیں داخل کی گئیں۔ حدیث، نحو، طب اور فرائض کے استاد الگ الگ مقرر کئے گئے۔ ان سب کے کھانے پینے، منہائی میوے اور دوسری چیزوں کا انتظام مدرسہ کی طرف سے ہوتا تھا۔ بہت سے گاؤں اس مدرسہ کے لیے وقف تھے۔ سنہ ۶۲۸ھ میں ملک اشرف نے دارالحدیث اشرفیہ کی بنیاد رکھی۔ سنہ ۶۳۰ھ میں اس کی تکمیل ہوئی۔ سنہ ۶۲۹ھ میں محمد بن یوسف بن ہود نے اندلس میں دعوت عباسیہ کا اعادہ کیا۔ سنہ ۶۳۲ھ میں علاؤ الدین کیقباد بن قلج ارسلان بن سلیمان بن قنمش بن اسرائیل بن سلجوق جو ایشیائے کوچک کے اکثر حصے پر قابض و متصرف تھا فوت ہوا اور اس کا بیٹا غیاث الدین کینسر و تخت نشین ہوا۔ سنہ ۶۳۱ھ میں تاتاریوں نے غیاث الدین کینسر و پر چڑھائی کر کے شکست دی اور غیاث الدین کینسر و نے تاتاریوں کی اطاعت قبول کر کے باج گزاری منظور کی۔ اس طرح سلاجقہ روم کی دو صد سالہ حکومت کا خاتمہ ایشیائے کوچک میں ہو گیا۔ غیاث الدین کینسر و تاتاریوں کی باج گزاری میں سنہ ۶۵۶ھ تک حکومت کر کے فوت ہوا۔ اسی زمانہ میں خاندان عثمانیہ کے مورث اعلیٰ نے سلطنت عثمانیہ کے ایوان رفیع کی بنیاد پائی تھی، جس کا حال بعد میں مفصل بیان کیا جائے گا۔

خلیفہ مستنصر نے ملک کے انتظام اور عدل و انصاف کے قیام میں بہت کوشش کی مگر چونکہ ترکوں اور تاتاریوں نے یکے بعد دیگرے ولایتوں اور صوبوں پر قبضہ کرنا شروع کیا اور جلد جلد ایک کے بعد دوسرا ملک ان کے قبضہ میں آتا گیا۔ لہذا خلیفہ کی آمدنی کم ہو گئی۔ صلاح الدین یوسف کی سلطنت جو شام و مصر پر مشتمل تھی، صلاح الدین کی اولاد کی نا اتفاقیوں سے برباد ہو رہی تھی۔ تاتاریوں کے سیلاب نے ماوراء النہر، بحر روم اور بحر اسود تک کے تمام ملکوں کو تاخت و تاراج کر ڈالا تھا۔ تاہم ملک عراق پر خلیفہ کا قبضہ تھا اور تاتاریوں (مغلوں) کے دلوں پر خلیفہ بغداد کا اس قدر رعب قائم تھا کہ وہ خلیفہ کے مقبوضہ ملک کی طرف نگاہ نہیں کر سکتے تھے اور جس طرح خراسان، آذربائیجان، موصل، شام وغیرہ کے سلاطین خلیفہ کی ناراضی سے ڈرتے تھے، اسی طرح مغل بھی خلیفہ بغداد کی سیادت کو تسلیم کرتے اور کسی قسم کی گستاخی کا کوئی ارادہ نہیں رکھتے تھے۔ یہ تاتاری (مغل) چونکہ آفتاب پرست تھے اور سلجوقیوں کی طرح مسلمان ہو کر نہیں آئے تھے۔ لہذا ان کو اس کی پرواہ ہی نہ تھی کہ کس کے نام کا خطبہ مسجدوں میں پڑھا جاتا ہے۔ لہذا ان کے مفتوحہ ممالک میں بدستور خلیفہ

بغداد کا خطبہ جاری تھا اور اسی لیے خلیفہ کو اطمینان تھا۔ تاتاریوں کے اس سیلاب کو دیکھ دیکھ کر خلیفہ مستنصر کے بھائی خفاجی نامی جو مستنصر سے زیادہ بہادر اور اولوالعزم تھا، کہا کرتا تھا کہ اگر میں خلیفہ ہو جاؤں تو دریائے جیحون کے پار تک ان تاتاریوں کا نام و نشان مٹا کر چھوڑوں۔ سنہ ۶۴۱ھ میں خلیفہ مستنصر فوت ہوا تو لوگوں نے اس کے بھائی خفاجی کو تخت پر نہ بٹھایا، جو ہر طرح قابل اور مستحق خلافت تھا بلکہ مستنصر کے بیٹے ابو احمد عبداللہ کو اس لیے ترجیح دی کہ ابو احمد عبداللہ نرم مزاج سادہ لوح تھا۔ اراکین سلطنت ایسے ہی خلیفہ کو پسند کرتے تھے تاکہ ان کے اقتدار و حکومت میں ترقی ہو۔ چنانچہ ابو احمد عبداللہ نے مستنصر باللہ کے لقب سے تخت خلافت پر جلوں کیا۔

## مستنصر باللہ

مستنصر باللہ بن مستنصر باللہ سنہ ۶۹۰ھ میں ایک ام ولد موسومہ ہاجر کے بطن سے پیدا ہوا اور اپنے باپ کی وفات کے بعد تخت خلافت پر بیٹھا۔ اس خلیفہ میں علویہ ہمت اور بیدار مغزی کی کمی تھی۔ اگرچہ خود دین داری اور اتباع سنت کی طرف مائل تھا مگر اپنا وزیر موید الدین علممی کو بنایا جو عالی شیعہ تھا۔ علممی نے عہدہ وزارت پر فائز ہوتے ہی خلیفہ کو کٹھ پتلی کی طرح اپنے ہاتھ میں لے لیا اور اس کو عضو معطل بنا کر سیاہ و سفید کا مالک و مختار بن گیا۔ علممی نے شیعوں کو آگے بڑھانا اور ہر قسم کی رعایتوں سے مستفید کرنا شروع کر دیا۔ دیلمیوں کے زمانے میں جو بدعات جاری تھیں، ان کو پھر زندہ کیا۔ جس کا نتیجہ یہ ہوا کہ شیعہ سنیوں میں وہی فسادات پھر برپا ہونے لگے جو دیلمیوں کے عہد اقتدار میں برپا رہتے تھے۔ ساتھ ہی علممی اس کوشش میں مصروف ہوا کہ کسی طرح عباسیوں کا نام و نشان گم کر کے بغداد میں علویوں کی خلافت قائم کروں۔ بغداد میں بعض سمجھدار اور علممی کے ان فاسد خیالات سے خبردار لوگ بھی تھے۔ انہوں نے خلیفہ کو علممی کی غدارانہ کوششوں اور منصوبوں سے آگاہ کیا۔ خلیفہ اس قدر احمق اور پست ہمت تھا کہ اس نے ان لوگوں کی تمام باتوں کو خود علممی سے بیان کیا۔ علممی نے فوراً اپنی وفاداری اور فرماں برداری کا یقین دلا کر ان لوگوں کو غدار و فتنہ پرداز بتایا اور خلافت مآب کو اس کا یقین آگیا۔ علممی کا اقتدار اور بھی زیادہ بڑھ گیا اور خیر خواہوں کی زبانیں نصیحت گری سے بالکل بند ہو گئیں۔

اس کے بعد علممی نے خلیفہ کو لہو و لعب اور شراب نوشی کی طرف مائل کر دیا اور اندیشہ سے محفوظ ہو گیا۔ چند روز کے بعد خلیفہ کے بیٹے ابو بکر نے شیعوں کی دست درازیوں کے روکنے کو خود بغداد کے محلہ کرخ پر حملہ کیا، جو بالکل شیعوں کی آبادی تھی اور علممی کی نسبت بھی سخت ست الفاظ کہے۔ اس سے علممی کو سخت ہلاک ہو اور خلیفہ سے شکایت کی مگر خلیفہ نے بیٹے کا لحاظ کیا اور علممی کے حسب منشاء ابو بکر کو سزا نہ دی۔ اس سے علممی کی غداری میں اور بھی اضافہ ہو گیا۔ اس نے چنگیز خاں کے پوتے ہلاکو خاں سے جو تاتاریوں کا سردار اعظم اور خراسان وغیرہ ممالک کا بادشاہ تھا، خط و کتابت شروع کی۔ ہلاکو خاں کے پاس جب علممی کا پہلا خط پہنچا تو ہلاکو خاں نے اس پر زیادہ توجہ نہ کی۔ علممی نے لکھا تھا کہ میں بڑی آسانی سے بلا جہال و قتال خلیفہ بغداد اور عراق ملک پر

آپ کا قبضہ کرادوں گا۔ آپ اس طرف ضرور فوج کشی کریں۔ اس کے جواب میں ہلاکو خاں نے علمگی کے ایلچی سے صرف یہ کہا کہ ”علمگی جو وعدہ کرتا ہے“ اس کے لیے کوئی کافی ضمانت نہیں ہے۔ ہم اس کی بات پر کس طرح یقین کر لیں۔“ حقیقت یہ تھی کہ خلیفہ کی کثرت افواج، عربوں کی بہادری اور اہل بغداد کی شجاعت سے مغل بہت مرعوب تھے اور شام کے ملک میں ان کے لشکر کو عرب قبائل کے مقابلے میں شکستیں بھی حاصل ہو چکی تھیں۔ علمگی نے خلیفہ کی خدمت میں حاضر ہو کر محاصل ملکی کی کمی اور فوج کی تنخواہوں کے زیادہ ہونے کی شکایت کر کے تخفیف لشکر کی تجویز پیش کی اور خلیفہ نے منظور کر لی۔

لشکر بغداد کا بڑا حصہ دوسرے شہروں اور ولایتوں میں منتشر کر دیا گیا جو تھوڑے سے آدمی بچے ان کی تنخواہوں کی ادائیگی کے لیے یہ صورت اختیار کی کہ بازار کا محصول وصول کرنے کی لشکریوں کو اجازت دے دی۔ اس سے شہر والوں کو سخت اذیت پہنچی اور لوٹ مار کا بازار شہر میں گرم ہو گیا۔ فوج کے بہت سے دستوں کو وزیر علمگی نے موقوف کر کے نکال دیا اور خلیفہ سے کہہ دیا کہ ان کو تاتاریوں کی روک تھام کے لیے سرحد پر روانہ کیا گیا ہے۔ مقام حلہ میں شیعوں کی آبادی زیادہ نہ تھی۔ حلہ کے شیعوں کو آمادہ کر کے ان سے ہلاکو کے پاس خطوط بھجوائے جن میں لکھا تھا کہ ہمارے بزرگوں نے بطور پیش گوئی ہم کو خبر دی تھی کہ فلاں سنہ میں فلاں تاتاری سردار بغداد اور عراق پر قبضہ کر لے گا۔ ان کی پیشین گوئی کے موافق آپ ہی وہ فاتح سردار ہیں اور ہم کو یقین ہے کہ آپ کا قبضہ اس ملک پر ہونے والا ہے۔ لہذا ہم قبل از وقت اپنی فرمانبرداری کا اقرار کرتے اور آپ سے اپنے لیے امن طلب کرتے ہیں۔ ہلاکو خاں نے ان کے قاصد کو بخوشی امن نامہ لکھ کر دے دیا۔ ہلاکو خاں کے دربار میں نصیر الدین طوسی کو بڑا سوخ حاصل تھا اور وہ وزارت کی خدمات انجام دیتا تھا۔ نصیر الدین طوسی بھی علمگی کی طرح غالی شیعہ تھا اور علمگی نے نصیر الدین کو خط لکھا کہ جس طرح ممکن ہو ہلاکو خاں کو بغداد پر حملہ کرنے کی ترغیب دو۔ اس وقت عباسیوں کی تباہی کے لیے بہترین موقعہ حاصل ہے۔ ساتھ ہی ہلاکو خاں کے نام عریضہ روانہ کیا اور لکھا کہ میں نے بغداد کو فوجوں سے خالی کر دیا ہے اور سامان حرب سب باہر بھیج دیا ہے۔ اس سے بڑھ کر آپ کیا ضمانت چاہتے ہیں۔ اس عریضہ کے ساتھ ہی والی اربل سے ایک درخواست بھجوائی۔ اس میں بھی بغداد پر حملہ کرنے کی ترغیب دی گئی تھی۔

ہلاکو خاں کے پاس یہ خطوط اس وقت پہنچے جبکہ وہ قرامطہ یعنی اسماعیلیوں سے قلعہ الموت فتح کر چکا تھا اور اسماعیلیوں کا آخری بادشاہ گرفتار ہو کر اس کے سامنے آچکا تھا۔ ہلاکو خاں نے نصیر الدین طوسی سے مشورہ طلب کیا۔ نصیر الدین نے کہا علم نجوم سے تو یہی معلوم ہوتا ہے کہ بغداد پر آپ کا قبضہ ہو جائے گا۔ اس لیے بغداد پر حملہ آور ہونے میں آپ کو کوئی نقصان نہ پہنچے گا۔ چنانچہ ہلاکو خاں نے ایک زبردست فوج بطور مقدمتہ الحیش بغداد کی جانب بھیجی۔ جب اس لشکر کے قریب پہنچنے کی خبر مستعصم باللہ نے سنی تو فتح الدین داؤد اور مجاہدین ایک کو دس ہزار سواروں کے ساتھ روانہ کیا۔ اس لشکر کا سپہ سالار فتح الدین تھا جو تجربہ کار سپہ سالار اور بہادر شخص تھا۔ مغلوں کے لشکر کو شکست ہوئی اور وہ میدان جنگ سے فرار ہوئے۔ فتح الدین نے اسی جگہ قیام

کرنا مناسب سمجھا مگر مجاہدین نے اپنی ناتجربہ کاری سے تعاقب کرنے پر اصرار کیا۔ فتح الدین نے مجبوراً مغلوں سے تعاقب کیا۔ نتیجہ یہ ہوا کہ مغلوں نے ٹوٹ کر مقابلہ کیا۔ پیچھے سے وہ مغل جو کمین گاہ میں چھپ گئے تھے، اور ہوئے۔ لشکر بغداد بیچ میں گھر کر حواس باختہ ہو گیا۔ فتح الدین میدان جنگ میں مارا گیا اور مجاہدین نے بھاگ کر بغداد میں دم لیا۔ مجاہدین ہی کی بد تدبیری سے لشکر بغداد کی فتح شکست سے تبدیل ہو گئی مگر خلیفہ مستعصم نے اپنی فطری حماقت سے اس بھگوڑے سردار کو دیکھ کر تین مرتبہ کہا: الحمد لله علی سلامة مجاہد الدین

گو لشکر بغداد کو شکست ہوئی مگر ہلا کو خاں کا مقدمتہ الجیش بھی پریشان و مجروح ہو چکا تھا۔ اس لیے خلیفہ مستعصم مطمئن تھا کہ رسیدہ بود بلائے و لے بخیر گزشت۔ مگر علممی جس نے خلیفہ کو اب تک بالکل بے خبر رکھا تھا، اپنے دل میں خلیفہ کی حماقت پر ہنس رہا تھا کہ اتنے میں یکا یک خبر مشہور ہوئی کہ ہلا کو خاں نے انوار کثیر کے ساتھ بغداد کا محاصرہ کر لیا ہے۔ اہل شہر نے مدافعت کی کوشش کی اور پچاس روز تک تاتاریوں کو شہر میں نہیں گھسنے دیا۔ شہر کے شیعوں نے ہلا کو خاں کے لشکر میں جا جا کر امن حاصل کی اور شہر کے حالات سے مطلع کیا۔ وزیر علممی شہر کے اندر ہی رہا اور برابر ہلا کو خاں کے پاس دم دم کی خبریں بھیجتا رہا۔

چونکہ وزیر کو اہل شہر سے ہمدردی نہ تھی، لہذا اہل شہر دم دم کمزور و پریشان ہوتے گئے۔ آخر وزیر علممی اول شہر سے نکل کر ہلا کو خاں سے ملا اور صرف اپنے لیے امن طلب کر کے واپس آیا اور خلیفہ سے کہا کہ میں نے آپ کے لیے بھی امن حاصل کر لی ہے۔ آپ ہلا کو خاں کے پاس چلیں۔ وہ آپ کو ملک عراق پر اسی طرح قابض و متصرف رکھے گا، جیسا کہ غیاث الدین کینخرو کو تاتاریوں نے اس کے ملک پر حاکم و فرماں روا رکھا ہے۔ خلیفہ معہ اپنے بیٹے کے شہر سے نکل کر ہلا کو خاں کے لشکر میں پہنچا۔ ہلا کو خاں نے خلیفہ کو دیکھ کر کہا کہ اپنے اراکین سلطنت اور شہر کے علماء و فقہاء کو بھی آپ بلوائیں۔ خلیفہ کو ہلا کو خاں نے اپنے لشکر میں روک رکھا۔ خلیفہ کا حکم سن کر علماء و فقہاء اور اراکین سلطنت شہر سے نکل کر لشکر تاتار میں آئے۔ ان سب کو ایک ایک کر کے قتل کر دیا گیا۔ اس کے بعد ہلا کو نے خلیفہ سے کہا کہ تم شہر میں پیغام بھیج دو کہ اہل شہر ہتھیار رکھ کر سب خالی ہاتھ شہر سے باہر آجائیں۔ مستعصم نے یہ پیغام بھی شہر میں بھیج دیا۔ اہل شہر باہر نکلے اور تاتاریوں نے ان کو قتل کرنا شروع کیا۔ شہر کے تمام سوار و پیادے اور شرفا کھیرے ککڑی کی طرح کئی لاکھ کی تعداد میں مقتول ہوئے۔ شہر کی خندق ان لاشوں سے ہموار ہو گئی، پھر دریائے دجلہ میں ان مقتولوں کے خون کی کثرت سے پانی سرخ ہو گیا۔ تاتاری لوگ شہر میں گھس پڑے۔ عورتیں اور بچے اپنے سروں پر قرآن مجید رکھ کر گھروں سے نکلے مگر تاتاریوں کی تلوار سے کوئی بھی نہ بچ سکا۔ ہلا کو خاں نے اپنے لشکر کو قتل عام کا حکم دے دیا تھا۔ بغداد اور اس کے مضافات میں تاتاریوں نے جن جن کر لوگوں کو قتل کیا۔ بغداد میں صرف چند شخص جو کنویں یا اسی قسم کی کسی پوشیدہ جگہ میں چھپے ہوئے رہ گئے، بچ گئے۔ باقی کوئی تنفس زندہ نہیں چھوڑا گیا۔ اگلے دن بروز جمعہ نہم صفر سنہ ۶۵۶ھ کو ہلا کو خاں خلیفہ مستعصم کو ہمراہ لیے ہوئے بغداد میں داخل ہوا۔ قصر خلافت میں داخل ہو کر اجلاس کیا، خلیفہ کو سامنے بلوایا اور کہا کہ ہم تمہارے مہمان ہیں۔ ہمارے لیے کچھ حاضر کرو۔ خلیفہ

پر اس قدر دہشت طاری تھی کہ وہ کنجیوں کو پہچان نہ سکا۔ آخر خزانے کے تانے توڑے گئے۔ دو ہزار نہایت نفیس پوشاکیں، ہزار دینار اور سونے کے زیورات ہلا کو کے سامنے پیش کئے گئے۔ اس نے کہا کہ یہ چیزیں تو تم نہ دیتے جب بھی ہماری ہی تھیں۔ یہ کہہ کر اپنے درباریوں میں سب تقسیم کر دیا اور کہا کہ ان خزانوں کا پتہ بتاؤ جن کا حال کسی کو معلوم نہیں ہے کہ وہ کہاں مدفون ہیں۔ خلیفہ نے فوراً ان خزانوں کا پتہ بتایا، زمین کو کھود کر دیکھا گیا تو جواہرات اور اشرافیوں کی تھیلیوں سے بھرے ہوئے حوض نکلے۔

ہلا کو خاں کی فوج کے ہاتھ سے بغداد اور مضافات بغداد میں ایک کروڑ چھ لاکھ مسلمان مقتول ہوئے اور یہ تمام زہرہ گداز نظارے خلیفہ مستعصم کو دیکھنے پڑے۔ ہلا کو خاں نے خلیفہ کو بے آب و دانہ نظر بند رکھا۔ خلیفہ کو بھوک لگی اور کھانا مانگا تو ہلا کو خاں نے حکم دیا کہ ایک طشت جواہرات کا بھر کر سامنے لے جاؤ اور کہو کہ اسے کھاؤ۔ خلیفہ نے کہا میں ان کو کیسے کھا سکتا ہوں؟ ہلا کو خاں نے کہا بھیجا کہ جس چیز کو تم کھا نہیں سکتے، اس کو اپنی اور لاکھوں مسلمانوں کی جان بچانے کے لیے کیوں نہ خرچ کیا اور سپاہیوں کو کیوں نہ دیا کہ وہ تمہاری طرف سے لڑتے اور تمہارا موروثی ملک بچاتے اور ہماری دست برد سے محفوظ رکھتے۔ اس کے بعد ہلا کو خاں نے مستعصم کے قتل کرنے کا مشورہ اپنے اراکین سے کیا۔ سب نے قتل کرنے کی رائے دی مگر نصیر الدین طوسی علقمی نے یہ ستم ظریفی کی کہ ہلا کو خاں سے عرض کیا کہ مستعصم مسلمانوں کا خلیفہ ہے اس کے خون سے تلوار آلودہ نہیں ہونا چاہیے بلکہ نمدے میں لپیٹ کر لاتوں سے کچلوانا چاہیے۔ چنانچہ یہ کام علقمی کے سپرد ہوا اور اس نے اپنے آقا مستعصم باللہ کو نمدے میں لپیٹ کر اور ایک ستون سے باندھ کر اس قدر لاتیں لگوائیں کہ خلیفہ کا دم نکل گیا پھر اس کی لاش کو زمین میں ڈال کر مغل سپاہیوں کے پاؤں سے کچلوا کر پارہ پارہ اور ریزہ ریزہ کر دیا اور خود دیکھ کر خوش ہوتا رہا کہ میں علویوں کے خون کا بدلہ لے رہا ہوں۔ غرض خلیفہ کی لاش کو گور و کفن بھی نصیب نہ ہوا اور خاندان عباسیہ کا کوئی شخص بھی جو مغلوں کے قبضہ میں آیا زندہ نہ بچ سکا۔

اس کے بعد ہلا کو خاں نے شاہی کتب خانے کی طرف توجہ کی، جس میں بے شمار کتابوں کا ذخیرہ تھا۔ یہ تمام کتابیں دریائے دجلہ میں پھینک دی گئیں، جس سے دجلہ میں ایک بند سا بندھ گیا اور بتدریج پانی سب کو بہا کر لے گیا۔ دجلہ کا پانی جو اس سے پہلے مقتولین کے خون سے سرخ ہو رہا تھا، اب ان کتابوں کی سیاہی سے سیاہ ہو گیا اور عرصہ تک سیاہ رہا۔ تمام شاہی محلات لوٹ لینے کے بعد مسمار کر دیئے گئے۔ غرض یہ ایسی عظیم الشان خونریزی اور بربادی تھی جس کی نظیر تاریخ عالم میں نہیں مل سکتی۔ اسلام پر یہ ایسی مصیبت آئی تھی کہ لوگوں نے اس کو قیامت صغریٰ کے نام سے تعبیر کیا ہے۔ علقمی نے جو اس تمام بربادی و خونریزی کا باعث ہوا تھا، اب کوشش کی کہ ہلا کو خاں بغداد میں کسی علوی کو حاکم مقرر کرے اور اسی کو خلیفہ کا خطاب دے۔ ابتداءً جب ہلا کو خاں بغداد پر حملہ آور ہوا تو علقمی کو بہتری کی توقع دلادی گئی تھی اور اس کو یقین تھا کہ ہلا کو خاں کسی ہاشمی علوی کو خلیفہ بنا کر مجھ کو اس کا نائب السلطنت بنا دے گا لیکن ہلا کو خاں نے عراق میں اپنے عامل مقرر کر دیئے۔ یہ دیکھ کر علقمی بہت پریشان ہوا۔ بڑی بڑی چالیں چلا اور اپنے مقصد کے حاصل کرنے کے لیے ہلا کو خاں کی خدمت میں



گڑ گڑایا اور خوشامد لہ التجائیں کہیں مگر ہلا کو خاں نے اس کو اس طرح دھتکار دیا جیسے کتے کو دھتکار دیتے ہیں۔ چند روز تک علمم ابدنی غلاموں کی طرح تاتاریوں کے ساتھ ساتھ ان کی جوتیاں سیدھی کرتا رہا۔ آخر اسی ناکامی کے صدمہ سے بہت جلد مر گیا۔ خلیفہ مستعصم باللہ خلفاء عباسیہ کا آخری خلیفہ تھا جس نے بغداد میں خلافت کی۔ سنہ ۶۵۶ھ کے بعد بغداد دار الخلافہ نہ رہا۔ خلیفہ مستعصم کے بعد دنیا میں ساڑھے تین سال تک کوئی خلیفہ نہ تھا۔ اس کے بعد رجب سنہ ۶۵۹ھ میں مستعصم باللہ کے چچا ابوالقاسم احمد کے ہاتھ پر بیعت خلافت ہوئی۔

## خلفائے عباسیہ مصر میں

سلطان صلاح الدین بن ایوب نے حکومت عبیدیہ کے بعد مصر میں دولت ایوبیہ کی بنیاد ڈالی تھی جس کا اجمالی تذکرہ اوپر ہو چکا ہے۔ سنہ ۶۳۸ھ تک مصر، شام اور حجاز کی حکومت سلطان صلاح الدین کے خاندان میں رہی۔ سلطان صلاح الدین چونکہ کرد قوم ہے تھے اس لیے دولت ایوبیہ کو دولت کردیہ بھی کہتے ہیں۔ دولت ایوبیہ کا ساتواں بادشاہ ملک الصالح تھا جو سلطان صلاح الدین کے بھائی کا پرپوتا تھا۔ اس نے اپنے خاندانی رقیبوں کے خطرے سے محفوظ رہنے کے لیے علاقہ کوہ قاف یعنی صوبہ سرکیشیا کے بارہ ہزار غلام خرید کر اپنی حفاظت کے لیے ایک جدید آئینی پیدل فوج قائم کی۔ اس کے عہد سلطنت میں فرانس کے عیسائی بادشاہ نے مصر پر جہازوں کے ذریعہ فوج لا کر حملہ کیا۔ مملوک فوج نے نہایت بردباری کے ساتھ مقابلہ کر کے فرانس کے بادشاہ کو میدان جنگ میں گرفتار کر لیا۔ اس کارنامہ کے بعد مملوک فوج کا مرتبہ اور بھی بلند ہو گیا۔ ملک الصالح کی وفات کے بعد اس کا بیٹا ملک معظم توران شاہ تخت نشین ہوا مگر وہی مہینے کے بعد تخت سلطنت پر ملک الصالح کی محبوب کنیز شجرۃ الدر نامی قابض ہو گئی۔ اس ملکہ کے عہد حکومت میں بے چینی و سرکشی کے آثار نمایاں ہوئے۔ ملکہ شجرۃ الدر تین مہینے سلطنت کرنے کے بعد گوشہ نشین ہو گئی اور برائے نام خاندان ایوبیہ کا ایک شخص ملک الاشراف موسیٰ بن یوسف تخت نشین ہوا۔ اس کے عہد حکومت میں مملوکوں کا زور اور بھی ترقی کر گیا۔ آخر سنہ ۶۵۰ھ میں مملوکوں نے اپنی جماعت میں سے ایک شخص عزیز الدین ایک صالح کو ملک المعز کے لقب سے تخت نشین کیا اور مصر میں خاندان ایوبیہ کی حکومت کا سلسلہ ختم ہو کر مملوکوں یعنی غلاموں کی حکومت شروع ہوئی جو عرصہ دراز تک رہی۔

سنہ ۶۵۵ھ میں ملک المعز کے بعد اس کا نو عمر بیٹا علی تخت نشین ہوا اور اس کا لقب ملک المنصور رکھا گیا اور امیر سیف الدین مملوک اس کا اتابک مقرر ہوا۔ سنہ ۶۵۷ھ میں علماء سے فتویٰ حاصل کر کے ملک المنصور اس لیے معزول کیا گیا کہ وہ ابھی بچہ تھا۔ اس کی جگہ امیر سیف الدین تخت نشین ہوا اور ملک المنظر اس کا خطاب تجویز ہوا۔ عام طور پر مملوک اپنے اندر سے پچیس آدمیوں کو منتخب کر کے ان کو حکومت کا اختیار دے دیا کرتے تھے۔ یہی پچیس آدمی حکمراں کو نسل کے ممبر سمجھے جاتے اور اپنے اندر سے کسی ایک شخص کو منتخب کر کے اپنا صدر یا امیر بنا لیتے تھے۔ یہ صدر منتخب ہو کر بادشاہوں کی طرح تخت نشین ہوتا اور سلطان یا ملک کے

نام سے پکارا جاتا تھا۔ سلطان تخت نشین ہونے کے بعد باقی ممبران کو نسل کو سلطنت کے بڑے بڑے فوجی و ملکی عہدے سپرد کرتا تھا۔ ان میں یا پچیس عہدے داروں ہی میں سے کوئی وزیر اعظم ہوتا تھا، کوئی رئیس المعسدر، کوئی افسر پولیس ہوتا تھا، کوئی افسر مال۔ غرض ان کے سوا باقی لوگوں کو ان سے کم درجے کے عہدے اور اختیارات ملتے تھے۔ ان سب کا مرتبہ سب پر فائق ہوتا تھا۔ مملوک فوج کے کچھ آدمی فوت ہو جاتے یا لڑائی میں مارے جاتے تو فوراً سرکاری خزانہ سے اسی قدر سرکیشی غلام خرید کر تعداد کو پورا کر دیا جاتا۔ اس نظام پر چرالیسم یعنی مملوکوں کے طبقہ دوم نے زیادہ عمل درآمد کیا۔ ہندوستان میں بھی غلاموں کا خاندان حکمران رہا ہے مگر اس میں دو تین بادشاہوں کے سوا باقی سب بادشاہ شمس الدین التمش کی اولاد سے تھے اور اس میں وہی وراثت حکومت کی لعنت موجود تھی لیکن مصر کے تخت پر متمکن ہونے والے مملوک اکثر زر خرید غلام ہوتے تھے اور اپنی ذاتی قابلیت کے سبب تخت حکومت تک پہنچتے تھے۔ مورخین نے اس طرف توجہ نہیں فرمائی اور دولت مملوک یہ مصر کی اس خصوصیت کو نمایاں اور واضح تر الفاظ میں بیان نہیں کیا۔ مگر حقیقت یہ ہے کہ دولت مملوک یہ مصر میں گو بعض باتیں قابل اصلاح ضرور تھیں مگر یہ بات بے حد قابل تعریف تھی کہ بادشاہ کے انتخاب کا اکثر آزاد موقعہ لوگوں کو مل جاتا تھا۔

اس سلطنت کے حالات ایک جداگانہ باب میں انشاء اللہ بالتفصیل بیان ہوں گے۔ اس وقت صرف اس قدر بیان کرنا ضروری ہے کہ ملک مظفر نے جب یہ سنا کہ مغل یعنی تاتاری افواج نے بغداد و عراق اور خراسان، فارس، آذربائیجان، جزیرہ و موصل وغیرہ کو برباد و پامال کرنے کے بعد اپنی پوری طاقت سے شام کے علاقے کو برباد اور خاک سیاہ بنانا شروع کر دیا ہے تو وہ اپنا مملوک لشکر اور مصری افواج لے کر مصر سے شام کی طرف متوجہ ہوا اور ۱۱۵ھ / رمضان المبارک سنہ ۶۵۵ھ بروز جمعہ نہر جالوت پر مملوک فوج نے جس کا سپہ سالار رکن الدین بیہر س تھا، مغلوں یعنی تاتاریوں کے لشکر عظیم کو ایسی شکست فاش دی کہ آج تک مغلوں کو ایسی ذلت آفریں شکست کھانے کا موقعہ نہ ملا تھا۔ ہزار ہا مغل میدان جنگ میں کھیت رہے اور باقی مملوکیوں کے مقابلے سے اس طرح بھاگے جیسے شیروں کے سامنے سے گوسفند کا گلہ فرار ہوتا ہے۔ مملوکیوں کے ہاتھ مغلوں کا بہت کچھ ساز و سامان آیا اور ان کی دھاک مغلوں کے دلوں پر اس قدر بیٹھ گئی کہ مغلوں نے بیسیوں سلطنتوں کو تہ و بالا کر ڈالا مگر ملک مصر کی طرف مملوکیوں کے خوف سے ان کو نظر بھر دیکھنے کی جرات نہ رہی۔ مملوکیوں نے حلب تک مغلوں کا تعاقب کیا، پھر مصر کی جانب چلے گئے۔


۱۶ / ذیقعدہ سنہ ۶۵۸ھ کو ملک مظفر کے مقتول ہونے پر رکن الدین بیہر س تخت نشین ہوا اور اپنا لقب ملک الظاہر تجویز کیا۔ ملک الظاہر کو تخت نشین ہونے کے بعد معلوم ہوا کہ خاندان عباسیہ کے سینتیسویں (۳۷) آخری خلیفہ مستعصم باللہ کا چچا ابو القاسم احمد جو بغداد میں عرصہ سے قید تھا، بغداد کی بربادی اور مستعصم کے قتل ہونے کے باعث کسی طرح قید خانہ سے نکل کر اور چھپ کر بھاگ نکلا تھا اور وہ ملک شام کے کسی مقام میں روپوش اور موجود ہے۔ چنانچہ ملک الظاہر نے دس معزز عربوں کا ایک وفد مصر سے ابو القاسم احمد بن ظاہر

بامر اللہ عباسی کی تلاش میں روانہ کیا۔ یہ لوگ ابو القاسم احمد کو ہمراہ لے کر مصر پہنچے۔ ملک الظاہر ابو القاسم کے قریب پہنچنے کی خبر سن کر مصر کے تمام علماء و اراکین کو لے کر استقبال کے لیے اپنے دار السلطنت قاہرہ سے نکلا اور نہایت عزت و احترام سے شہر میں لا کر اس کے ہاتھ پر بتاریخ ۱۳ رجب سنہ ۶۵۹ھ بیعت خلافت کی اور المستقر باللہ کا لقب تجویز کیا۔ اس کے نام کا خطبہ پڑھوایا، سکول پر خلیفہ کا نام مسکوک کر لیا۔ جمعہ کے دن خلیفہ کے جلوس کے ساتھ جامع مسجد میں آیا، بنی عباس کا شرف خطبہ میں بیان کیا اور خلیفہ کے واسطے دعا کی۔ بعد نماز خلیفہ نے سلطان ظاہر کو خلعت عطا کیا۔ ۱۴ شعبان سنہ ۶۵۹ھ بروز دو شنبہ قاہرہ سے باہر خیمے نصب ہوئے۔ خلیفہ نے دربار کیا اور اپنی طرف سے ملک الظاہر کو نائب السلطنت قرار دے کر سلطنت مصر کے سیاہ و سفید کا اختیار دیا یعنی اس مضمون کا ایک فرمان لکھ کر لوگوں کو سنایا۔ ملک الظاہر نے خلیفہ کے واسطے خدمت گار خزانچی، آب دار اور ضروری اہل کار مقرر کر دیئے اور خزانہ مصر کا ایک حصہ خلیفہ کے لیے مخصوص کر دیا، جس میں تصرف کا اختیار حاصل رہا۔ اس طرح ساڑھے تین سال مستعصم باللہ ابو القاسم احمد ۱۲ محرم سنہ ۶۶۰ھ کو جبکہ ملک الظاہر سے فوج لے کر تاتاریوں سے لڑنے کو ملک شام میں آیا ہوا تھا، ایک لڑائی میں گم یا مقتول ہو گیا۔

خلیفہ کے مفقود الخیر ہونے کے بعد ایک سال تک پھر زمانہ فترت گزر اور ملک الظاہر نے ایک اور عباسی شہزادے کا پتہ لگا کر بلویا اور اس کو خلیفہ بنایا۔ اس شہزادے کا نام ابو العباس احمد بن حسن بن علی بن ابی بکر بن خلیفہ مسترشد باللہ بن مستظہر باللہ تھا۔ اس کے پردادا تک کوئی خلیفہ نہ ہوا تھا۔ اس طرح خلیفہ مسترشد کی اولاد میں پھر خلافت عباسیہ شروع ہوئی۔ اس خلیفہ کا لقب حاکم بامر اللہ تجویز ہوا اور ۱۸ محرم سنہ ۶۶۱ھ کو وہ تخت نشین ہوا۔ سنہ ۶۷۴ھ میں ملک الظاہر نے ملک سوڈان کو فتح کیا جو نہایت عظیم الشان فتح سمجھی جاتی ہے۔ محرم سنہ ۶۷۶ھ میں ملک الظاہر فوت ہوا، ملک السعید تخت نشین ہوا۔ سنہ ۶۷۸ھ میں ملک المنصور مصر کا سلطان مقرر ہوا۔ سنہ ۶۸۰ھ میں ملک المنصور نے تاتاریوں کو شام میں پہنچ کر شکست فاش دے کر بھگا دیا۔ سنہ ۶۸۹ھ میں ملک المنصور فوت ہوا اور ملک الاشراف تخت نشین ہوا۔ ۱۸ جمادی الاول سنہ ۷۰۱ھ کو خلیفہ الحاکم بامر اللہ چالیس سال ۵ مہینے دس دن کی خلافت کے بعد فوت ہو کر قاہرہ میں مدفون ہوا اور اس کی جگہ اس کا بیٹا ابو الریح مستنلی باللہ خلیفہ بنایا گیا۔ خلاصہ یہ کہ مصر میں سنہ ۹۲۲ھ تک مملوکوں کی خود مختار سلطنت قائم رہی۔ سنہ ۷۸۴ھ تک سرکیشی مملوک جو مملوک بحر یہ کہلاتے تھے، حکمران ہوتے رہے۔ اس کے بعد مملوکوں کی ایک دوسری قوم جو چر کسی مملوک کہلاتے تھے، بادشاہ ہونے لگے۔ بحر یہ مملوکوں کا آخری سلطان ملک صالح رمضان سنہ ۷۸۴ھ میں معزول ہوا اور برقوق چر کسی ملک الظاہر کے لقب سے تخت نشین ہوا۔ اس کے بعد سنہ ۹۲۲ھ تک یکے بعد دیگر چر کسی (گرچی) مملوک مصر کے بادشاہ ہوتے رہے۔ گرچی یا چر کسی مملوکوں کے آخری سلطان طومان بے کو سلطان سلیم عثمانی کے مقابلہ میں شکست ہوئی اور مصر کا ملک سلطنت عثمانیہ کے مقبوضات میں شامل ہوا۔

مملوکوں کی حکومت کے ابتدائی زمانہ میں خلفائے عباسیہ کا دوسرا سلسلہ مصر میں شروع ہو گیا تھا، جیسا کہ اوپر ذکر ہو چکا ہے۔ یہ سلسلہ مملوکوں کی حکومت کے ساتھ ہی سنہ ۹۲۲ھ میں ختم ہوا۔ مصر میں خلفائے عباسیہ کی حالت اسی قسم کی تھی، جیسے آج کل پیروں کی گدیاں نظر آتی ہیں۔ نام کے لیے تو یہ خلیفہ کہلاتے اور اپنے ولی عہد بھی مقرر کرتے تھے۔ بھارت اور دوسرے ملکوں کے مسلمان بادشاہ ان سے سند حکومت اور خطاب بھی حاصل کرتے تھے۔ مصر کے مملوک سلاطین بھی اپنے آپ کو ان خلفاء کا نائب السلطنت ہی کہتے تھے اور بظاہر تعظیم و تکریم کا برتاؤ کرتے اور خطبوں میں ان کا نام لیتے تھے۔ مگر حقیقتاً ان کو کوئی قوت و شوکت حاصل نہ تھی۔ ان کی تنخواہ مقرر تھی۔ سلاطین مصر ان کو نہ آزادانہ کہیں آنے جانے کی اجازت دیتے تھے، نہ کسی شخص کو ان سے ملنے کی اجازت تھی۔ یہ خلفاء اپنے اراکین خاندان کے ساتھ گویا اپنے محدود قصر میں نظر بند رہتے تھے۔ ان کی حیثیت ایک سیاسی شاہی قیدی کی تھی۔ ان کو خلیفہ کہا جاتا تھا لیکن خلافت اسلامیہ کا مفہوم ان سے اسی قدر بعد رکھتا تھا، جس قدر زمین سے آسمان تک کا فاصلہ ہے۔ سلطان سلیم عثمانی نے مصر پر قبضہ کرنے کے بعد مصر کے عباسی خلیفہ محمد نامی پر بھی قبضہ کیا جو خلفائے مصر کے سلسلہ میں اٹھارہواں اور آخری خلیفہ تھا۔ اس خلیفہ کے پاس جو علم اور جبہ بطور نشان خلافت موجود تھا، وہ سلطان سلیم نے اس کو رضامند کر کے لے لیا اور مصر سے چلتے وقت اس آخری عباسی خلیفہ کو بھی اپنے ساتھ ہی لے گیا۔ اس عباسی خلیفہ نے سلطان سلیم کو امر خلافت میں اپنا جانشین بنا دیا اور اس طرح سنہ ۹۲۲ھ میں عباسیوں کی وہ خلافت جو سفاح سے شروع ہو کر اب آٹھ سو برس کے بعد برائے نام اور اسم بے مسمی ہو کر رہ گئی تھی، ختم ہوئی اور خاندان عثمانیہ میں جو اس زمانہ میں سب سے زیادہ حقدار خلافت تھا، شروع ہوئی۔ خاندان عباسیہ میں سینتیس (۳۷) خلیفہ بغداد و عراق میں ہوئے اور اٹھارہ مصر میں جن کی کل تعداد پچپن ہوتی ہے۔

خاندان عباسیہ کے سلسلہ پر نظر ڈالتے ہوئے اس وقت ہم بہت دور آگے نکل آئے ہیں۔ اب ہم کو پھر اس سلسلہ کے شروع میں واپس جانا ہے اور داہنی بائیں طرف جن ضروری اور اہم شاخوں کو چھوڑتے چلے آئے ہیں، ان کا مطالعہ کئے بغیر ہم ایک قدم بھی آگے نہیں بڑھا سکتے۔ شاید اس جگہ قارئین کرام کو خلافت عباسیہ کے متعلق کسی تبصرہ اور ریویو کی توقع ہو لیکن میں کہنے کے قابل باتیں سب کہہ چکا ہوں اور اب اس اثر کو جو اس عظیم الشان خاندان خلافت کا انجام دیکھ لینے کے بعد فطری طور سے قلب پر طاری ہوا ہے، ضائع کرنا نہیں چاہتا۔ ہاں اگلے باب میں بعض ضروری باتیں گوش گزار کر کے اس جلد کو ختم کرتا ہوں، وباللہ التوفیق۔



## چھٹا باب

## پہلی فصل

خلافت بنو امیہ اور خلافت عباسیہ کے حالات ختم ہو چکے ہیں مگر ان حالات کے پڑھنے سے خلفاء کی حکومت و طاقت، فتوحات اور لڑائیوں کا مختصر سا خاکہ ذہن میں قائم ہوتا ہے اور عام طور پر مورخین بادشاہوں اور حکمرانوں کے اسی قسم کے حالات اپنی تاریخوں میں لکھتے ہیں۔ انہیں کو بطور خلاصہ اوپر درج کیا گیا ہے لیکن آج کل فن تاریخ نے جو ترقی کی ہے اس کی وجہ سے کسی نئی مرتب کی ہوئی تاریخ میں یہ بھی تلاش کیا جاتا ہے کہ جس زمانہ یا جس سلطنت کی تاریخ ہے۔ اس زمانہ یا سلطنت میں اصول حکمرانی کیا تھے۔ لوگوں کی معاشرت کیسی تھی اور علمی ترقیات کی کیا کیفیت تھی، وغیرہ وغیرہ۔ کتاب مطالعہ کرنے والوں کی اس خواہش کو پورا کرنے کے لیے کم از کم اس سے دگنی تعداد کے صفحات اور درکار ہیں اور کما حقہ یہ خواہش اس مختصر کتاب کے ذریعہ پوری نہیں ہو سکتی۔ اس نقص کا اقرار کر لینے کے بعد ذیل میں چند اشارات بعض قابل قدر کتابوں کی مدد سے درج کرتا ہوں۔

سلطنت کے قابل تذکرہ اہل کار اور عہدے دار : خلافت بنو امیہ ایک فاتح و ملک گیر سلطنت تھی۔ اس کے زمانہ میں عرب قوم فاتح اور تمام اقوام مفتوح سمجھی جاتی تھیں۔ عربوں میں مذہبی جوش موجود تھا اور قرآن کریم و سنت رسول ﷺ کے سوا کوئی قانون ان کے لیے واجب التعمیل اور نافذ فرمان نہ ہو سکتا تھا۔ مسلمان آپس میں بھی لڑتے تھے مگر ان لڑائیوں اور چڑھائیوں کے باوجود عرب، شام، مصر اور عراق وغیرہ اسلامی ممالک میں باشندوں کی عام زندگی اور قیام امن کسی پیچیدہ نظام سلطنت کی خواہاں نہ تھی۔ خلیفہ اہم امور میں مشورے لیتا تھا مگر مشورے لینے کے لیے مجبور بھی نہ تھا۔ خلیفہ کو بلا طلب بھی مشورے دیئے جاتے تھے اور بسا اوقات اس کو وہ منظور بھی کرنے پڑتے تھے۔ حکومت میں عام طور پر عربی سادگی موجود تھی۔ معمولی بدوی خلیفہ تک پہنچ سکتے تھے اور ان بادیہ نشینوں کی طاقت لسانی کو خلیفہ کا رعب حکومت مطلق کم نہیں کر سکتا تھا۔ خلیفہ صوبوں اور ولایتوں کی حکومت پر اپنے نائب مقرر کر کے بھیجتا تھا اور ان کو اس صوبہ یا ولایت میں کامل شاہانہ اختیارات حاصل ہوتے تھے۔ خلیفہ جس طرح تمام عالم اسلام کا فرمان روا تھا، اسی طرح وہ تمام عالم اسلام کا سپہ سالار اعظم بھی ہوتا تھا۔ صوبوں اور ولایتوں کے عامل اپنے صوبہ کے بادشاہ بھی ہوتے تھے اور سپہ سالار بھی، وہی مذہبی پیشوا اور نمازوں کے امام ہوتے تھے اور وہی قاضی قضاة بھی۔ خلیفہ کو بھی جب کسی مذہبی مسئلہ کی نسبت شک ہوتا تھا تو علماء اور فقہاء سے دریافت کرنے میں مطلق عار نہ تھی۔ اسی طرح عاملوں اور ولایتوں کو بھی علماء و فقہاء سے استمراج کرنا پڑتا تھا۔ بعض اوقات صوبوں میں ایک عامل یعنی گورنر مقرر ہوتا تھا اور اسی کے ساتھ ہی دوسرا قاضی یا چیف جج دربار خلافت سے مقرر ہوتا تھا۔ عامل کا کام ملک میں انتظام قائم

رکھنا، فوج کشی کرنا، دشمن کی مدافعت کے لیے آمادہ رہنا، رعایا کی حفاظت کرنا اور محاصل ملکی وصول کر کے خزانہ میں جمع کرنا ہوتا تھا اور قاضی کا کام حدود شرعیہ کو جاری کرنا، انفصال خصومات کی خدمات انجام دینا اور احکام شرعی کی پابندی کرانا ہوتا تھا۔ اس حالت میں عامل صرف سپہ سالار افواج ہوتا تھا۔ غرض خلافت بنو امیہ میں سادگی زیادہ تھی۔ شرعی قوانین سے تمام دقتوں کو رفع کر دیا جاتا تھا اور رعایا عدل و انصاف کی وجہ سے بہت خوش حال اور فارغ البال تھی۔ نہ رعایا سے کوئی نامناسب ٹیکس یا محصول لیا جاتا تھا نہ سلطنت کو انتظام ملک کے لیے زیادہ روپیہ خرچ کرنا پڑتا تھا۔ خلیفہ تمام اسلامی دنیا کا روحانی پیشوا بھی سمجھا جاتا تھا اور دنیوی شہنشاہ بھی۔ اس لیے ملک میں امن و امان کے قائم رکھنے میں بڑی آسانی ہوتی تھی۔ کوئی باقاعدہ وزارت کا عہدہ نہ تھا اور ضرورت کے وقت ہر شخص وزارت کے کام انجام دے سکتا تھا۔

خلافت عباسیہ میں عربوں کے سوا ایرانیوں اور ترکوں کو بھی فاتح قوم کے حقوق ملنے لگے اور بتدریج مفتوح قوم کا اقتدار عرب فاتحین سے بھی بڑھ گیا۔ اس لیے انتظام ملکی میں پیچیدگی واقع ہوئی۔ اگر عرب ایرانی اور ترک سب کو احکام اسلام کے موافق مساوی درجہ میں رکھا جاتا اور حقیقی مساوات قائم ہوتی تو بنو امیہ کے زمانہ سے بھی زیادہ سادگی اور خوبی انتظام سلطنت میں نمایاں ہوتی۔ مگر بد قسمتی سے ایسی صورتیں پیش آتی رہیں کہ ان قوموں میں مخالفت اور رقابت ترقی کرتی رہی، جس کا بڑا سبب یہ تھا کہ ایرانیوں کو عربوں پر فضیلت دی گئی اور ایرانی و ساسانی معاشرت کو دربار خلافت نے اختیار کر کے عربی راحت رسان سادگی کو حقارت کے ساتھ رد کر دیا اور اسی کا یہ نتیجہ ہوا کہ خلافت اسلامیہ کو ایسی پیچیدگیوں میں مبتلا ہونا پڑا۔ جس سے اس کا اعتبار و اقتدار بتدریج کم ہوتے ہوتے فنا ہو گیا۔ بہر حال خلافت عباسیہ کے قابل تذکرہ عہدوں کی فہرست پیش کرنا مقصود ہے۔

## وزیر اعظم

وزیر اعظم : ابتداء خلیفہ کا ایک ہی وزیر ہوتا تھا اور وہ ہر ایک اعتبار سے خلیفہ کا نائب یا قائم مقام اور تمام صیغوں کا افسر ہوتا تھا۔ بعد میں جب یہ معلوم ہوا کہ ایک شخص تمام محکموں کی پوری ذمہ داری نہیں لے سکتا تو وزیر اعظم کے ماتحت الگ الگ صیغوں کے وزیر بھی مقرر ہونے لگے۔ وزیر اعظم کو ابتدائی خلفاء کے عہد میں صرف وہی اختیارات حاصل ہوتے تھے جو خلیفہ تفویض کر دیتا تھا۔ بہت سے معاملات ایسے ہوتے تھے جن کو کرنے کا اختیار خلیفہ کے سوا کسی دوسرے کو نہ ہوتا تھا، وہاں وزیر اعظم خلیفہ کو مشورہ دے سکتا تھا۔ اس قسم کے مشورے لینے میں صرف وزیر اعظم ہی نہیں بلکہ دوسرے اراکین سلطنت کو بھی خلیفہ تکلیف دیا کرتا تھا۔ بعض خلیفہ مثلاً ہارون الرشید نے اپنے وزیر اعظم کو سلطنت کے ہر ایک معاملہ میں کلی اختیارات عطا کر دیئے تھے۔ وزیر اعظم ہی ہر قسم کے احکام جاری کر دیتا اور خلیفہ کو اپنے جاری کردہ اہم احکام کی صرف اطلاع دیتا تھا۔ ایسے باختیار وزیروں کا مرتبہ بہت ہی بلند ہوتا تھا اور وہ درحقیقت خلیفہ سے بھی زیادہ سیاہ و سفید کے مالک سمجھے جاتے

تھے۔ بعد میں جب خلفاء بہت کمزور ہونے لگے اور دیلمی امیر الامراء یا سلجوقی سلاطین خلافت پر مسلط ہو گئے، خلیفہ کا وزیر اعظم الگ ہوتا اور ان سلاطین کا وزیر اعظم جدا ہوتا تھا۔ اس زمانہ میں خلیفہ کی وزارت کوئی بہت بڑی چیز نہیں سمجھی جاتی تھی۔ اس دور عملی کے زمانہ میں بعض اوقات خلیفہ کے وزیر کو رئیس الرؤسا اور سلطان کے وزیر کو وزیر کہتے تھے۔ بعض اوقات خلیفہ کے وزیر کو خلیفہ سے زیادہ اختیارات حاصل ہوتے تھے اور جبکہ خلیفہ کا وزیر سلطان نے مقرر کیا ہو تو خلیفہ اپنے وزیر کا قیدی ہوتا تھا۔

وزیر اعظم کا انتخاب عموماً خلیفہ اپنی ذاتی واقفیت کی بنا پر کرتا تھا اور بعض اوقات وہ نہایت معمولی طبقہ میں سے ایک شخص کو خلعت وزارت دے کر سب سے اعلیٰ مقام پر پہنچا دیتا تھا اور کبھی ایک وزیر کے بعد اس کے بیٹے کو وزارت کا عہدہ دیا جاتا تھا۔ جعفر برکی وزیر ہارون الرشید، فضل وزیر مامون الرشید، نظام الملک وزیر الپ ارسلان و ملک شاہ بہت مشہور وزیر ہیں۔

امیر الامراء: یہ عہدہ خلفاء عباسیہ کے دور انحطاط و تنزل میں قائم ہو اور لوگوں نے خلیفہ پر مسلط ہو کر امیر الامراء کا خطاب خود اپنے لیے تجویز کر کے خلیفہ سے حاصل کیا۔ یہ امیر الامراء حقیقتاً عراق، فارس اور خراسان کے فرماں روا تھے اور تمام عہدے دار انہیں کے ماتحت اور انہیں کے مقرر کئے ہوئے ہوتے تھے۔ خلیفہ تو صرف برائے نام یا برائے بیعت ہی ہوتا تھا۔ دیلمیوں کا زمانہ قریباً سو برس تک رہا اور وہ امیر الامراء کہلاتے تھے۔

سلطان: جس طرح دیلمیوں نے امیر الامراء اپنا خطاب تجویز کیا۔ اسی طرح سلجوقیوں نے اپنے لیے سلطان کا خطاب پسند کیا۔ یہ سلجوقی سلاطین دیلمیوں سے زیادہ طاقتور، زیادہ دیندار اور دنیا کے زیادہ وسیع رقبہ پر حکمران تھے مگر دیلمیوں کی نسبت خلیفہ کے زیادہ فرماں بردار تھے۔ دیلمیوں نے دربار خلافت کے تمام اثر و اقتدار کو سلب کر لیا تھا۔ سلجوقیوں نے خلیفہ کی عظمت کو تسلیم کیا اور خلفاء کو حکومت و فرماں روائی کا بھی موقع دیا اور انہیں کے زمانے میں خلفاء نے اپنی شوکت و حکومت کے واپس لینے کی کوشش میں ایک حد تک کامیابی حاصل کی۔ خلفاء عباسیہ کے ابتدائی عہد خلافت میں امیر الامراء اور سلطان کے عہدے نہ تھے۔

عامل یا والی: صوبوں اور ولایتوں کے حاکموں کو عموماً اختیارات حاصل ہوتے تھے اور ہر ایک عامل یا والی اپنے صوبہ کی آمدنی کا ایک مقررہ حصہ دربار خلافت میں بھیجتا رہتا تھا۔ کبھی کبھی کسی صوبہ کے لیے ایک متعین رقم خراج کی مقرر کر کے کسی عامل کو بھیج دیا جاتا تھا۔ اس کو اس صوبے کے اندرونی انتظام میں کامل آزادی حاصل ہوتی تھی اور وہ مقررہ رقم سال بسال خزانہ خلافت میں داخل کرتا رہتا تھا۔ یہ صورت ٹھیکہ یا اجارہ کی مانند ہوتی تھی۔ اکثر حالتوں میں عامل کو اپنے صوبہ کے آمد و خرچ کا حساب سمجھانا پڑتا تھا۔ اس حالت میں وہ کسی مقررہ رقم کے ادا کرنے کا ذمہ دار نہ ہوتا تھا بلکہ جس سال جس قدر روپیہ خرچ سے بچتا، اسی قدر بھیج دیا جاتا تھا۔ نثر صدی صوبوں کا جو دار الخلافہ سے زیادہ فاصلہ پر ہوتے تھے، مثلاً افریقہ، یمن اور ماوراء النہر وغیرہ کا عموماً ٹھیکہ دے دیا جاتا تھا۔ ان صوبوں سے بہت ہی کم خراج لیا جاتا تھا اور بعض اوقات تو صرف خلیفہ کے نام کا خطبہ پڑھا

جانا ہی کافی سمجھا جاتا تھا۔ ان سرحدی صوبوں کے عاملوں کا تبدیل یا معزول کرنا اس وقت تک ضروری نہیں سمجھا جاتا تھا جب تک کہ وہ بے وفائی، مخالفت اور بغاوت کا اعلان نہ کریں لیکن باقی صوبوں کے عاملوں کو خلفاء جلد جلد تبدیل کرتے رہتے تھے۔

**صاحب الشرطہ :** شہروں میں امن و امان قائم رکھنے، بغاوتوں کا انسداد کرنے، چوروں اور ڈاکوؤں کو گرفتار کر کے سزا دینے کی ذمہ داری جس شخص سے متعلق ہوتی تھی، اس کو صاحب الشرطہ کہتے تھے۔ ہم اس کو محکمہ پولیس کا افسر اعلیٰ کہتے ہیں۔ یہ صاحب الشرطہ بغداد میں قیام پذیرہ کر عراق کے دوسرے شہروں میں اپنے نائب مقرر کرتا اور بعض اوقات افواج عراق کا سپہ سالار اعظم اور حضور صوبہ کا عامل یا گورنر ہوتا تھا۔ طاہر بن حسین صاحب الشرطہ ہی تھا۔ اس کے بعد اس کو خراسان کی گورنری ملی تھی۔ غرض یہ کہ یہ بہت بڑا اور ذمہ داری کا عہدہ تھا اور اس پر کوئی معمولی شخص فائز نہیں ہو سکتا تھا۔

**حاجب :** حاجب خلیفہ کی ذات کا محافظ اور خلیفہ کی ذات کے محافظ دستہ کا افسر ہونے کے علاوہ خلیفہ کی خدمت میں سب سے بڑھ کر سوخ رکھنے والا شخص ہوتا تھا۔ حاجب سفر و حضر میں ہمیشہ خلیفہ کے ساتھ رہتا اور ہر ایک تنہائی کے وقت خلیفہ کا مونس ہوتا تھا۔ قصر خلافت کے تمام خدام اور پہرہ چوکی کے سپاہی اس کے محکوم ہوتے تھے۔ دربار میں وہ ہر نئے داخل دربار ہونے والے شخص کا ادب آموز اور خلیفہ کے ہر ایک حکم کی تعمیل کے لیے ہمہ اوقات مستعد رہتا تھا۔ حاجب سے بسا اوقات وزیر اعظم کو بھی دینا پڑتا تھا۔ حاجب خلیفہ کے رازوں سے واقف اور خلیفہ کا سب سے بڑا معتمد ہوتا تھا۔ ہارون الرشید نے اپنے حاجب مسرور ہی کے ذریعہ جعفر برکی کو قتل کرایا تھا۔

**قاضی القضاة :** قاضی القضاة کا مستقل عہدہ ہارون الرشید نے قائم کیا تھا جو آخر عہد عباسیہ تک قائم رہا۔ اس عہدہ کو آج کل شیخ الاسلام کہتے ہیں۔ قاضی القضاة تمام صوبوں اور ملکوں میں اپنے اختیار سے اپنے نائب مقرر کرتا اور ہر صوبہ کا قاضی اپنے اختیار سے ہر ایک شہر میں ایک قاضی مقرر کرتا تھا۔ جس کا کام مذہبی احکام کی حفاظت و پابندی کرانا، خصومات کا انفصال کرنا ہوتا تھا۔ یہ بہت بڑا عہدہ تھا۔ دربار میں قاضی کا مقام سپہ سالار اعظم اور وزیر اعظم سے کم نہیں سمجھا جاتا تھا۔ ہر ایک تخت نشین ہونے والے خلیفہ کو باقاعدہ اسی وقت خلیفہ سمجھا جاتا تھا جبکہ قاضی القضاة بھی اس کو خلیفہ تسلیم کرے۔ کسی خلیفہ کی معزولی کے لیے قاضی القضاة ہی سے فتویٰ لیا جاتا تھا۔ قاضی کو خلیفہ معزول کر سکتا تھا لیکن نئے خلیفہ کی تخت نشینی کے وقت قاضی کی منظوری لازمی تھی۔ اہم معاملات میں مثلاً کسی ملک پر فوج کشی کرنے یا کسی صوبہ کا عامل مقرر کرنے میں قاضی سے بھی مشورہ لیا جاتا تھا۔ اگر خلیفہ خود سپہ سالار بن کر کسی ملک پر چڑھائی کرتا تھا تو قاضی القضاة اس کے ہمراہ ہوتا تھا ورنہ ہر فوج کے ساتھ قاضی اپنا ایک نائب مقرر کر کے بھیجتا تھا۔ عہد ناموں، صلح ناموں، ملکوں کی سند حکومت، خلیفہ کے اہم فرامین اور وصیت نامہ وغیرہ پر قاضی کی مہر ضرور ہوتی تھی۔



رئیس العسکر : اگرچہ ہر ایک خلیفہ ہر ایک عامل ہر ایک وزیر اور ہر ایک بڑا آدمی سپہ سالار ہو سکتا تھا لیکن خلیفہ کی باقاعدہ افواج کا ایک رئیس العسکر یا سپہ سالار اعظم بھی ہوتا تھا۔ یہ کوئی مستقل اور مدامی عہدہ نہیں سمجھا جاتا تھا بلکہ ہر ایک دستہ فوج کا ایک سپہ سالار ہوتا تھا۔ جو شخص بڑی بڑی مہموں میں سپہ سالار بنایا جاتا تھا وہ عام طور پر رئیس العسکر یا رئیس العسا کر کہلاتا تھا۔

مختسب : مختسب کا کام یہ ہوتا تھا کہ وہ شہر میں گشت لگا کر لوگوں کو خلاف قانون اور خلاف شرع حرکات و افعال سے باز رکھ کر بد اعمالیوں کی سزا دے۔ مختسب کبھی قاضی القضاة اور کبھی صاحب الشرطہ کا ماتحت ہوتا تھا۔ آج کل کی اصطلاح میں اس کو میونسپل انسپکٹر بھی کہہ سکتے ہیں۔ وہ سوداگروں اور دوکان داروں کے ناپ تول کے پیمانوں کا بھی معائنہ کرتا اور دھوکہ دینے والوں کو گرفتار کر کے سزا دے سکتا تھا۔ ہر ایک شہر اور ہر ایک قصبہ میں ایک مختسب مع اپنے ماتحت عملہ کے مقرر ہوتا تھا۔

ناظر یا مشرف : خلیفہ سلطنت کے تمام محکموں کی نگرانی کے لیے ایک صدر ناظر مقرر کرتا تھا۔ جو ایک وزیر سمجھا جاتا تھا۔ اس کے ماتحت ہر ایک محکمہ کا الگ الگ ناظر یا انسپکٹر مقرر ہوتا۔ مشرف اعلیٰ محکموں کی رپورٹیں حاصل کرنے کے بعد اس کا ضروری خلاصہ خلیفہ کی خدمت میں پیش کیا کرتا تھا۔

صاحب البرید یا رئیس البرید : ہر ایک صوبہ میں محکمہ ڈاک کی حفاظت و نگرانی واہتمام کے لیے خلیفہ کی طرف سے ایک صاحب البرید یعنی پوسٹ ماسٹر جنرل مقرر ہوتا تھا۔ جس کا کام شاہی ڈاک کی روانگی اور قاصدوں کے لیے راستہ کی چوکیوں میں سواریوں کا بندوبست کرنا ہوتا تھا۔ اسی کے زیر اہتمام ہر ایک منزل پر گھوڑوں، نچروں یا اونٹوں کی ایک مناسب تعداد ہمہ اوقات موجود و مستعد رہتی تھی۔ صاحب البرید کا یہ بھی فرض ہوتا تھا کہ وہ اپنے صوبہ کے تمام اہم حالات اور ضروری واقعات کی خبریں بہم پہنچائے اور دربار خلافت کو اس کی اطلاع دے۔ صاحب البرید کے ماتحت جاسوسوں کی ایک جمعیت رہتی تھی۔ جس کے ذریعہ وہ اس صوبہ کی رعایا وہاں کے حکام اور صیغوں کے حالات سے خلیفہ کو اطلاع دیتے رہتے تھے۔ صاحب البرید ہر ایک شہر میں اپنا ایک نائب مقرر کرتا تھا۔ اسی محکمہ کے ذریعہ رعایا کے خطوط بھی ایک جگہ سے دوسری جگہ پہنچا دیئے جاتے تھے۔ اسی صاحب البرید کے ماتحت نامہ بر کبوتروں کا بھی اہتمام رہتا تھا۔ صاحب البرید کے پاس ایک ایسا رجسٹر بھی رہتا تھا جس میں ہر ایک ڈاک خانہ اور چوکی کا فاصلہ، سمت اور وہاں کے عملہ کی فہرست درج رہتی تھی۔

کاتب : خلیفہ ایک شخص کو اپنا کاتب یا میر منشی مقرر کرتا تھا۔ یہ بھی وزراء میں شمار ہوتا تھا۔ اس کا کام خلیفہ کو باہر کی آئی ہوئی تحریریں سنانا، فرامین لکھنا اور خلیفہ کے حکم کے موافق احکام جاری کرنا اور ضروری دستاویزوں کو حفاظت سے رکھنا، اس کے ماتحت مختلف صیغوں کے دفاتر ہوتے تھے۔ مثلاً شاہی فرامین کی نقل محفوظ رکھنے کا دفتر، محکمہ رجسٹری، دیوان الجبوش، دیوان النفقات وغیرہ۔

امیرا منجبتیق : یہ فوجی انجینئر کا کام دیتا تھا۔ سفر مینا کی پلٹن بھی اسی کے ماتحت ہوتی تھی۔ راستوں کا بنانا

میدان جنگ اور کیمپ کے لیے جگہ کا انتخاب کرنا، دشمن کے قلعوں کو مسمار کرنا، قلعے، دمدے اور مورچے بنانا اس کا کام تھا۔ قلعوں کے محاصرہ کرنے میں اس کے مشوروں اور تجویزوں کو ہمیشہ خصوصی اہمیت حاصل ہوتی تھی۔

امیر تعمیر یار کیس البننا : یہ چیف انجینئر ہوتا تھا۔ محلات شاہی کی تعمیر و مرمت، شہروں کی آبادی کا تعمیری کام، نہروں کا نکالنا، پلوں کا بنانا، بند باندھنا وغیرہ سب اسی کا کام تھا۔

امیر البحر : جنگی جہازوں اور بحری فوجوں کے افسر کو امیر البحر کہتے تھے۔ امیر البحر کے ماتحت بہت سے قائد ہوتے تھے۔ ہر ایک قائد کے ماتحت ایک جنگی جہاز ہوتا تھا۔ قائد کو کپتان سمجھنا چاہیے۔

طیبیہ : ایک سے زیادہ تجربہ کار و ہوشیار طیبیہ دار الخلافہ میں موجود اور دربار میں حاضر رہتے تھے۔ علمی مجالس میں ان کی شرکت ضروری تھی۔ ان کے ماتحت دارالشفاء اور دواخانے سرکاری مصارف سے جاری تھے۔ ان میں ہر ملک اور ہر مذہب کے طیبیہ شامل تھے۔ ان میں سے اکثر دارالتصانیف، دارالترجمہ اور بیت الحکمت کی رونق و عزت کا موجب تھے۔

سلطنت کے قابل تذکرہ صیغے اور دفتر : خلیفہ اگرچہ مطلق العنان فرماں روا سمجھا جاتا تھا مگر وہ اپنی حکمرانی و فرماں روائی میں بالکل خلیع الرسن اور آزاد نہ تھا۔ خلیفہ بناتے وقت جب اس کے ہاتھ پر بیعت کی جاتی تھی تو اس میں اتباع قرآن و سنت کی شرط ضرور ہوتی تھی۔ علماء و فقہاء خلیفہ کے خلاف شرع کاموں پر اعتراض کہنے اور اس کو روکنے ٹوکنے کا حق رکھتے تھے۔ اس حق کے استعمال کرنے میں اگر خلیفہ کی طاقت سدراہ ہو تو عوام اس طاقت کا مقابلہ کر کے اور علماء شرع کی حمایت پر مستعد ہو کر خلیفہ کو نیچا دکھانے اور معزول کرنے پر فوراً آمادہ ہو جاتے تھے۔ بعض اوقات علماء اپنے اس فرض اور حق کو ادا کرنے میں پہلو تہی کرتے تھے۔ اسی کا نتیجہ تھا کہ خرابیاں پیدا ہوئیں اور خلافت دم بدم کمزور ہوتی چلی گئی۔ خلیفہ کی ذات میں جو عظمت و شوکت موجود ہوتی تھی اس کے ذریعہ خلیفہ کبھی کبھی بلا مشورہ بھی احکام جاری کر دیتا اور اپنے احکام کی تعمیل کرا سکتا تھا لیکن عام طور پر رعایا کے سود و بہود سے تعلق رکھنے والے کام سب مقررہ قوانین و آئین کے ماتحت انجام پذیر ہوتے تھے اور بحیثیت مجموعی سلطنت کی مشین نہایت باقاعدگی کے ساتھ چلتی تھی اور یہی وجہ تھی کہ باوجود سلاطین کی آپس کی لڑائیوں اور امراء کی نااتفاقیوں کے عہد خلافت عباسیہ میں علوم و فنون میں ترقی کرنے اور مہذب و شائستہ ہونے کا لوگوں کو خوب موقعہ ملتا رہا۔ خلافت عباسیہ کے ابتدائی ایام میں مختلف علوم و فنون کی بنیاد قائم ہو چکی تھی۔ قیمتی تصانیف شروع ہو گئی تھی۔ اس کے بعد حکومت عباسیہ کے ابتدائی ایام میں مختلف علوم و فنون کی ترقیات اور علوم و فنون کو نشوونما اور ایجادات کی رفتار میں کوئی کمی اور سستی واقع نہیں ہوئی۔ اس کا بڑا سبب یہی تھا کہ نظام حکومت جو اسلامی اصولوں پر قائم ہوا تھا، وہ سلطنت کے ضعیف اور جنگ و جدل کے قوی ہو جانے کی حالت میں بالکل روگردان اور سراسر درہم برہم نہیں ہوا بلکہ بدامنی کے زمانے میں بھی اس کی

روح موجود رہتی تھی اور یہی وجہ تھی کہ علمی و معاشرتی و اخلاقی ترقیات کو کبھی زبردست دھکا نہیں لگا۔ سامانیوں، صفاریوں، سلجوقیوں کی حکومتیں زیادہ مستقل اور پائیدار نہیں تھیں مگر ان کے عہد حکومت اور حدود سلطنت میں بڑے بڑے زبردست عالم پیدا ہوئے اور علوم و فنون کے مشہور اماموں نے اپنے زندہ جاوید کارنامے چھوڑے۔

**دیوان العزیز :** دربار خلافت کا نام دیوان العزیز تھا، جو وزیر کار و بار سلطنت کے تمام صیغوں پر اختیار کلی رکھتے تھے اور انہیں کے ہاتھ میں زمام سلطنت سمجھی جاتی تھی۔ ان کے دفتر اور ان کے محکمہ پر بھی دیوان العزیز کا لفظ بولا جاتا تھا۔ تمام دفاتر اور تمام محکمے اور صیغے اسی کے ماتحت ہوتے تھے۔ وزیر اعظم کو متعلقہ صیغوں کے افسروں سے مشورہ کرنے کے بعد احکام جاری کرنے پڑتے تھے۔

**دیوان الخراج :** اس کو محکمہ مال سمجھنا چاہیے۔ یہ محکمہ کبھی براہ راست وزیر اعظم کے ہاتھ میں ہوتا تھا اور کبھی اس کا مہتمم ایک جدا وزیر ہوتا تھا جو وزیر اعظم کا ماتحت سمجھا جاتا تھا۔ کبھی کبھی خلیفہ وزیر مال کا تعلق وزیر اعظم سے نہیں رکھتا تھا بلکہ براہ راست خود اپنے کاتب کے ذریعہ اس کی نگرانی کرتا تھا۔ کبھی وزیر مال اپنے نائب صوبوں میں خود مقرر کرتا تھا اور وہ اس صوبہ کے گورنر کی ماتحتی سے آزاد ہوتے تھے۔ عام طور پر وزیر مال صوبوں کے گورنروں کو انتظام مالی میں مختار قرار دے کر انہیں کو جواب دہ اور ذمہ دار سمجھتا تھا۔

**دیوان الجزیہ یا دیوان الذمام :** اس محکمہ میں جزیہ اور ذمیوں کے متعلق کاغذات رہتے تھے۔ جزیہ کی وصولی اس کا تقرر، جزیہ کی معافی وغیرہ سب اسی محکمہ سے متعلق تھی۔ اسی محکمہ کا مہتمم وزیر مال کا ماتحت سمجھا جاتا تھا مگر قاضی القضاة کے احکام کی بھی اس کو تعمیل کرنی پڑتی تھی۔ قاضی القضاة کے احکام عموماً جزیہ کے کم یا موقوف کر دینے کے متعلق ہوتے تھے کہ فلاں صوبہ کے فلاں فلاں اشخاص سے جزیہ وصول نہ کیا جائے وغیرہ۔

**دیوان العسکر :** اس محکمہ میں فوجی رجسٹر رہتے تھے۔ اس محکمہ کا تعلق براہ راست وزیر اعظم یا خلیفہ سے ہوتا تھا۔ فوج کی تنخواہیں بھی اسی محکمہ کے ذریعہ تقسیم ہوتی تھیں۔ سپہ سالار اعظم بھی اسی محکمہ کا افسر سمجھا جاتا تھا مگر اس کا تعلق صرف اسی قدر ہوتا تھا کہ وہ اپنی موجودگی میں تنخواہیں تقسیم کرا دیتا تھا۔ بار بردار، جانوروں کی خریداری، اسلحہ کی فراہمی، وردیوں کی تیاری وغیرہ کے صیغے بھی اسی محکمہ سے تعلق رکھتے تھے۔

**دیوان الشرطہ :** محکمہ پولیس کے دفاتر اور انتظام ایک الگ افسر کے ماتحت تھا۔ اسی کے ماتحت محتسب وغیرہ بھی ہوتے تھے۔ محکمہ پولیس کے سپاہیوں کی تنخواہ عموماً فوجی سپاہیوں سے زیادہ ہوتی تھی اور پولیس کے سپاہیوں کو زیادہ احتیاط کے ساتھ بھرتی کیا جاتا تھا۔

**دیوان الضیاع :** اس محکمہ کے متعلق ان رقبوں اور ان علاقوں کی آمدنی کا انتظام جو عموماً صوبہ عراق میں خلیفہ کی جاگیریں سمجھی جاتی تھیں۔ ان شاہی املاک کی پیداوار کو بڑھانا، آباد و سرسبز رکھنا سب اسی محکمہ سے متعلق تھا۔

**دیوان البرید :** اس محکمہ کا صدر دفتر بغداد میں تھا۔ اس دفتر میں ملکوں کے نقشے، ڈاک خانوں کی فہرستیں اور ہر منزل اور ہر راستے کے متعلق ضروری باتیں، ملازمین کے لیے ہدایات، ملازمین اور اہل کاروں کی خدمت کی رپورٹیں اور راستوں کے امن و امان کے لیے یادداشتیں اور غرض سب کچھ ہوتا تھا۔

**دیوان النفقات :** محل سرانے شاہی کے مصارف، انعامات، روزینے، عطیات وغیرہ کے رجسٹری اس محکمہ سے تعلق رکھتے تھے۔

**دیوان التوقيع :** اس دفتر میں ہر ایک اس حکم کی نقل رکھی جاتی تھی جو خلیفہ کے دستخط یا مہر سے جاری ہوتا تھا۔ یہ محکمہ بھی جس کو محکمہ رجسٹر کہہ سکتے ہیں، کاتب کے ماتحت ہوتا تھا۔

**دیوان النظر فی المظالم :** یہ محکمہ مشرف اعلیٰ کے ماتحت ہوتا تھا۔ اس محکمہ کا کام شاہی اہل کاروں کے کام کا جانچنا، دفتروں اور رجسٹروں کی غلطیاں نکالنا، دفاتر کا معائنہ کرنا اور بے راہ روی سے اہل کاروں اور افسروں کو روکنا تھا۔

**دیوان الانہار :** اس محکمہ کا کام نہروں کی مرمت و نگرانی کرنا، آب پاشی کے وسائل بڑھانا تھا۔ نئی نہریں نکالنے میں کاشت کاروں کے سوا امراء اور اہل خیر کو آزادی حاصل تھی۔ کاشت کار یا کسی علاقہ کے باشندے اگر کوئی جدید نہر نکالنا چاہتے تھے تو اس نہر کے نکالنے کا نصف خرچ سرکاری خزانہ سے ملتا تھا۔ اگر پانی کی تقسیم میں ایک گاؤں والوں کا دوسرے گاؤں والوں سے کوئی جھگڑا یا فساد ہو جاتا تھا تو اس محکمہ کے اہل کار دخل دے کر اس کو فیصلہ کر دیتے تھے۔ ورنہ عام طور پر گورنمنٹ کوئی دخل نہ دیتی تھی۔ کاشت کار آپس ہی میں سب باتیں طے کر لیتے تھے۔ جدید نہروں کے نکالنے سے حکومت کو صرف یہ فائدہ ہوتا تھا کہ محاصل کی وصولی میں آسانی ہو جاتی تھی اور کاشت کار مال دار خوش حال ہو کر محاصل کی ادائیگی میں تاثر نہ کرتے تھے۔

**دیوان الرسائل :** اس محکمہ کے اہل کاروں کا کام عہد ناموں کے مسودے تیار کرنا، شاہی فرامین کے مضامین لکھ کر مہر ثبت کرنا اور لفافوں میں بند کر کے مہر لگانا، اہم فیصلوں کی نقلیں رکھنا اور کسی منشور کی نقلیں کر کے صوبوں اور شہروں میں بھجوانا، عام لوگوں کی درخواستیں لے کر جس محکمہ سے اس کا تعلق ہو اس محکمہ میں بھجوانا اور دفاتر کے لیے مناسب فارم تجویز کرنا تھا۔

**دار العدل :** اس میں ہر ایک عدالت کے فیصلے کی اپیل ہو سکتی تھی۔ دار العدل میں قاضی بغداد یعنی قاضی القضاة وزراء، شہر کے فقہاء اور علماء سب جمع ہو کر اہم مقدمات کی سماعت کرتے تھے۔ دار العدل میں خلیفہ بھی بطور صدر شریک ہوتا تھا اور اگر خود خلیفہ کی ذات کو اس معاملہ سے کوئی تعلق ہو تو وزیر اعظم یا قاضی القضاة کو صدارت کا منصب دیا جاتا تھا۔ صوبہ داروں پر بغاوت کا الزام لگایا جاتا یا سپہ سالاروں کو سازش سے متہم کیا جاتا تو ان کو اسی عدالت میں پیش ہو کر اپنی صفائی اور برات پیش کرنے کا موقع دیا جاتا تھا۔ اس عدالت میں وہی شخص بطور گواہ پیش ہو سکتا تھا جو اپنے نیک چلن ہونے کی تحریری سند جس پر قاضی اور محتسب کے دستخط ہوں، پیش

کر سکتا تھا۔ بڑے بڑے عالی رتبہ کے اشخاص اس عدالت میں گواہی دیتے ہوئے ڈرتے تھے کہ کہیں ہماری نیک چلنی پر کوئی اعتراض ہو کر ہماری شہادت مسترد نہ ہو جائے۔

دارالقضا : ہر ایک شخص کا قاضی اسی شہر کا جج، مجسٹریٹ اور منصف ہوتا تھا۔ اگر اس شہر کے عامل یا گورنر پر بھی کوئی شخص دعویٰ دائر کر دیتا تھا تو اس گورنر کو معمولی مدعا علیہ کی حیثیت سے قاضی کی عدالت میں حاضر ہونا اور ثبوت پیش کرنا پڑتا تھا۔ غیر مسلموں کے لیے انہیں کی قوم و مذہب کے منصف مقرر تھے جن کی کچھری میں ان کے مقدمات فیصل ہوتے تھے۔ ان غیر مسلم منصفوں کی عدالت میں غیر مسلموں کے تمام دیوانی اور آپس کے فوج داری مقدمات طے ہو جاتے تھے لیکن اگر ایک فریق غیر مسلم ہو تو اس حالت میں فریقین رضامندی سے جس عدالت میں چاہیں اپنا مقدمہ لے جائیں لیکن ایسے مقدمات کا مرافعہ قاضی کے یہاں ہو سکتا تھا۔ عام طور پر غیر مسلم اپنے مقدمات بھی قاضی ہی کی عدالت میں فیصلہ کرنا چاہتے تھے اور ان کو کسی قسم کی شکایت نہ ہوتی تھی۔

سلطنت کے عام حالات : حکومت کی طرف سے رعایا کی طرز زندگی اور آپس کے تعلقات میں قطعاً کوئی دخل نہیں دیا جاتا تھا۔ شہروں اور قصبوں کے اندرونی انتظامات بھی سب باشندگان شہر کے اختیار میں تھے۔ وہ خود ہی آپس میں آزادانہ اپنی حفاظت کی تدبیریں کرتے اور اگر ایک عامل سے ناراض ہو جاتے تو اس کے وہاں سے تبدیل کرنے کی درخواست خلیفہ کی خدمت میں بھجواتے اور خلیفہ عموماً ان کی درخواست منظور کر لیتا اور کسی شہر کا عامل شہر والوں کی رضامندی کے بغیر مقرر نہ کیا جاتا۔ ہر ایک شہر کے باشندے بجائے خود ایک فوجی طاقت رکھتے تھے۔ بسا اوقات ایسا ہوا ہے کہ کسی شہر کے عامل کا کسی فوج نے محاصرہ کر لیا ہے۔ وہ اپنی سرکاری فوج سے دشمن کا مقابلہ کرنا چاہتا ہے لیکن شہر والوں نے محاصرہ دشمن سے مصالحت کر لی ہے تو اس عامل کو مجبوراً شہر چھوڑ کر چلا جانا پڑا۔

شہریوں کے حقوق کو پامال کرنے کی حکام کو عموماً جرات نہ ہوتی تھی۔ معمولی سے معمولی آدمی بھی بڑے سے بڑے حاکم بلکہ خلیفہ تک پہنچ سکتا تھا اور جو کچھ اس کے جی میں آئے کہہ گزرتا تھا۔ خلفاء عموماً اپنے آپ کو ہر دل عزیز اور نافع الناس ثابت کرنے کی کوشش کرتے تھے۔ علوم و فنون کی قدر دانی عام طور پر خلفائے عباسیہ نے بہت کی ہے۔

سفر کے لیے سہولتیں : خلفاء عباسیہ نے عراق، حجاز، فارس، خراسان، موصل، شام وغیرہ میں راستوں کی حفاظت و نگرانی اور مسافروں کے امن و امان سے گزر جانے کے لیے معقول انتظام کئے تھے۔ فوجی دستے متعین تھے، جا بجا تھوڑے تھوڑے فاصلہ پر چوکیاں قائم تھیں۔ ہر ایک منزل پر شاہی گھوڑے، اونٹ اور دوسری سواریاں موجود رہتی تھیں۔ ایک مکان ہر منزل پر مسافروں کے ٹھہرنے اور آرام کرنے کے لیے ہوتا تھا۔ شاہی سواریوں پر جو محکمہ ڈاک کے ماتحت ہوتی تھیں، کرایہ دے کر عام لوگ بھی سفر کر سکتے تھے۔ کبھی

کبھی اگر کسی زبردست ڈاکو یا باغی کی وجہ سے راستے مخدوش ہو جاتے تو تجارتی قافلوں کے ساتھ شاہی فوج بھیجی جاتی تھی۔ حاجیوں کے قافلوں کے ساتھ جو شخص امیر حج ہو کر جاتا تھا، اس کے ساتھ ایک فوج بھی ہوتی تھی اور وہ حاجیوں کی حفاظت کرتا تھا۔

تجارت کے لیے سہولتیں : ہر ایک شہر میں سوداگروں کی ایک انجمن ہوتی تھی، جس میں کسی سرکاری آدمی کا شامل ہونا ضروری نہ تھا۔ سوداگر لوگ خود اشیاء کے نرخ قائم کرتے تھے۔ تجارتی مال پر چنگی بہت ہی کم لی جاتی تھی اور اس معاملہ میں تاجروں کو کبھی کوئی شکایت پیدا نہ ہوتی تھی۔ تاجروں کی عزت شاہی اہل کاروں سے زیادہ ہوتی تھی۔ تاجروں کو عموماً شاہی درباروں میں باریاب ہونے کا موقع دیا جاتا تھا۔ جو سوداگر باہر سے مال لا کر فروخت کرتے تھے، ان کو شہر کا حاکم خوش کر کے واپس کرنے کی کوشش کرتا تھا۔ گویا ہر ایک تاجر جو باہر سے مال لے کر آیا اس نے اس شہر کے حاکم پر ایک احسان کیا ہے۔ اگر تاجر کا مال فروخت نہیں ہوا تو حاکم شہر یا سلطان یا خلیفہ بلا ضرورت بھی اس کے مال کو خرید لیتا اور سوداگر کو افسردہ خاطر واپس کرنا نہیں چاہتا تھا۔ جس عامل یا جس حاکم کی حدود حکومت میں تاجروں کا کوئی قافلہ لٹ جائے تو وہ انتہا درجہ کا غافل اور نالائق سمجھا جاتا تھا۔ تاجروں کو امرائے شہر اپنے یہاں مدعو کرتے اور عالی جاہ مہمان کی حیثیت سے اس کی مدارات بجا لاتے تھے۔ اگر کوئی سوداگر کسی دوسرے ملک سے آیا ہے تو اس کے حالات سفر سننے کے لیے خلفاء خود اس کی ضیافت کرتے اور انعام و اکرام سے مالا مال کر کے واپس کرتے تھے۔ چنانچہ اس طرز عمل نے تجارت کو خوب فروغ دے دیا تھا۔ یہی وجہ تھی کہ خلفاء عباسیہ کے زمانے میں ہر قسم کی صنعت و حرفت میں خوب ترقی ہوئی اور ہر ایک شہر کسی نہ کسی صنعت کے لیے مشہور ہو گیا۔ اسی طرح ایک جگہ کی پیداوار دوسری جگہ جانے لگی۔ اہل عرب تو قدیم ہی سے تجارت پیشہ تھے لیکن خلافت عباسیہ کے عہد حکومت میں ایرانیوں کو بھی تجارت کا شوق ہو گیا اور اس شوق نے یہاں تک ترقی کی کہ مسلمان سوداگر شمال میں بحر شمالی کے ساحل تک اور جنوب میں افریقہ کے جنوب تک پہنچنے لگے۔ جس کے ثبوت میں خلفاء عباسیہ کے عہد کی بغدادی مصنوعات سوڈن اور مڈی غاسکھ میں علمائے طبقات الارض نے تلاش کی ہیں۔ بعض خلفاء مثلاً واثق باللہ نے باہر سے آنے والے سوداگروں اور تمام اشیاء در آمد پر محصول معاف کر دیا تھا۔

سرکاری محاصل : زراعت اور غلہ کی پیداوار پر بجائے نقد روپیہ وصول کرنے کے عموماً بیانی (مقاسمہ) کا قاعدہ جاری تھا۔ پیداوار کا ۲۱۵ حصہ سرکاری خزانہ کے لیے لیا جاتا تھا اور ۳۱۵ کاشت کار کو چھوڑ دیا جاتا تھا۔ جہاں کاشت کار کو آب پاشی کے لیے محنت کرنی پڑتی تھی، وہاں کاشت کار کو ۳۱۴ چھوڑ دیا جاتا تھا اور لگان سرکاری صرف چوتھائی حصہ لیا جاتا تھا۔ بعض زمینوں کی پیداوار پر صرف ۱۵ لیا جاتا تھا اور ۳۱۵ کاشت کار کے قبضہ میں رہتا تھا۔ انگوروں اور کھجوروں وغیرہ کے باغات پر اسی مقاسمہ کے اصول کو مد نظر رکھ کر نقد لگان لگا دیا جاتا تھا اور نقدی کی شکل میں وصول ہوتا تھا۔ بعض صوبے مثلاً بحرین، عراق، جزیرہ وغیرہ میں بکثرت ایسے کاشتکار تھے کہ ان کی زمینوں پر خلافت راشدہ کے زمانہ میں بوقت فتح معاہدہ کے ذریعہ پیداوار پر محصول مقرر کر دیا گیا تھا۔ وہ

گویا استمراری بندوبست تھا۔ ان کاشت کاروں پر کوئی اضافہ نہیں ہو سکتا تھا۔ محصول تشخیص کرنے کے وقت اکثر زمینیں بلا محصول چھوڑ دی جاتی تھیں اور کاشت کاروں کو ذرا سے بہانوں پر محصول معاف کر دیا جاتا تھا۔ حکومت کی نظر اس بات پر زیادہ رہتی تھی کہ کاشت کار خوش حال اور فارغ البال رہیں تاکہ علاقہ کی آبادی اور سرسبزی میں فرق نہ آنے پائے۔ ملک کا بہت بڑا قبہ ایسا تھا کہ اس پر پیداوار کا صرف دسواں حصہ مقرر تھا۔ ذمی جن سے فوجی خدمت نہیں لی جاتی تھی اور ان کے جان و مال کی حفاظت سلطنت کے ذمہ تھی، فوجی مصارف کے لیے نہایت معمولی ٹیکس ادا کرتے تھے۔ جو اپنی خوشی سے فوجوں میں بھرتی ہو جاتے ان پر ٹیکس یعنی جزیہ نہیں لگایا جاتا تھا۔ مسلمانوں کے لیے فوجی خدمت لازمی تھی۔ ذمیوں میں سے بھی بوڑھوں، بچوں اور ناداروں کو معاف کر دیا جاتا تھا۔ مسلمانوں سے ایک اور ٹیکس صدقات کے نام سے وصول کیا جاتا تھا۔ مال دار مسلمانوں سے زکوٰۃ کے نام سے ایک ٹیکس وصول ہوتا تھا، اس کو انکم ٹیکس سمجھنا چاہیے۔

سرکاری مصارف : سرحد روم پر جو فوجیں مستقل طور پر سرحدی چھاؤنیوں میں رہتی تھیں، ان کو دوسری فوجوں کے مقابلہ میں زیادہ تنخواہ ملتی تھی۔ ان فوجوں میں عموماً ہر ایک سپاہی کو پندرہ روپیہ سے تیس روپیہ تک تنخواہ دی جاتی تھی۔ ایک فوج دار الخلافہ میں ہمیشہ موجود رہتی تھی۔ فوج کا ایک حصہ راستوں کی حفاظت پر مقرر اور ہزار ہا مہار حلوں کی چوکیوں پر منقسم تھا۔ بڑے بڑے شہروں اور مرکزی مقاموں میں بھی فوج کی ایک تعداد موجود رہتی تھی۔ شہروں کی حفاظت کے لیے جو پولیس محتسب کے ماتحت اور صاحب الشرطہ کی نگرانی میں رہتی تھی، اس کو سرکاری خزانہ سے تنخواہ ملتی تھی۔ خزانہ کی ایک بہت بڑی مقدار فوج کے لیے صرف ہو جاتی تھی۔ محکمہ ڈاک کے سپاہی، سواری کے جانور اور اہل کار ان ڈاک کا خرچ بھی اسی میں شامل سمجھنا چاہیے۔ رضا کار جو عموماً سرحد روم کی لڑائیوں میں شامل ہونے کے لیے بھرتی ہو کر جاتے تھے، ان کو کھانا، سواری اور تمام ضروری چیزیں سلطنت کی طرف سے ملتی تھیں۔ ان کی غیر موجودگی میں ان کے اہل و عیال کو نقد و نسیئہ یا کھانے پینے کی اجناس سرکاری طور پر مہیا کی جاتی تھیں۔ جنگ کی حالت میں فوج کے خورد و نوش کا تمام اہتمام اور بوجھ سرکاری خزانہ پر پڑتا تھا۔ رومیوں کے ساتھ لڑائیوں کا سلسلہ برابر جاری رہا۔ اس لیے خلفاء کو سرحد روم پر بہت سے شہر آباد کرنے اور قلعے بنانے پڑے۔ صوبوں کی فوجوں کے تمام مصارف صوبوں کے خزانے پر پڑتے تھے مگر سرحد روم، بغداد، عراق، محکمہ ڈاک، راستوں کی حفاظت کرنے والی اور خلیفہ کی ذاتی فوج اور رضا کاروں کی افواج کے تمام مصارف خلیفہ کے مرکزی خزانہ سے پورے کئے جاتے تھے۔ ہر ایک تخت نشین ہونے والا خلیفہ فوج کو انعام دیتا تھا۔

بڑے بڑے اہل کاروں کو جاگیریں بھی دی جاتی تھیں اور ان کی تنخواہیں بھی مقرر ہوتی تھیں۔ شہروں اور قلعوں کی تعمیر کے علاوہ مدرسے، سرائیں، پل، نہریں، کنویں، مسجدیں وغیرہ بھی ہمیشہ تعمیر ہوتے رہتے تھے۔ صناعتوں، موجدوں اور کاریگروں کو بڑے بڑے انعامات اور وظیفے دیے جاتے تھے، جن سے ان کی خوب ہمت افزائی اور دوسروں کو ترغیب ہوتی تھی۔ حکیموں، طبیبوں، شاعروں، عالموں، فقیہوں کو بے

دریغ انعام و اکرام سے مالا مال کیا جاتا تھا۔ بعض عیسائی اور یہودی طبیب بغداد میں اس قدر مال دار ہو گئے تھے کہ خلیفہ کے سوا کوئی دوسرا شخص مال و دولت میں ان کا مقابلہ نہیں کر سکتا تھا۔ بغداد میں بہت سے مدرسے تھے جن کے شاہانہ مصارف بڑی سیر چشمی سے ادا کئے جاتے تھے۔ اسی طرح دوسرے شہروں میں اعلیٰ درجہ کے دارالعلوم قائم تھے۔ اسلحہ سازی، پارچہ بانی، قد سازی، دواسازی، عطر سازی کے کارخانے بڑے بڑے شہروں میں قائم تھے اور حکومت کی طرف سے ان کی خوب ہمت افزائی ہوتی تھی۔ ریشمین اور اونی کپڑوں کے کارخانے اور بلور کے برتن بنانے کی صنعت خلفاء کی توجہ سے بہت ترقی پذیر ہوئی۔

خلیفہ کو خزانہ میں کئی کئی ہزار خلعت، دو شالے، اونی کپڑے، خوبصورت چادریں اور بیش بہا تلواریں، برچھے، ڈھالیں، کمائیں وغیرہ محض اس لیے موجود رکھنے پڑتے تھے کہ یہ چیزیں بطور انعام اور بطور نشان عزت اعلیٰ درجہ کے بہادروں، عالموں، صناعوں اور موجودوں کو دیتا رہے۔ دوسرے ملکوں کی قیمتی اشیاء جو ان ملکوں کے سوداگر لے کر آتے تھے، بڑی بڑی قیمتوں پر خلیفہ سب کو خرید لیتا اور اپنے خزانے اور توشہ خانے میں داخل کرتا تھا اور یہ سب چیزیں بطور انعام لوگوں کو دیتا رہتا تھا۔

**فوجی انتظام :** فوج کی مجموعی تعداد ہر زمانے میں کم و زیادہ ہوتی رہی۔ بہت سے جیش تھے، ہر ایک جیش میں تقریباً دس ہزار سپاہی ہوتے تھے۔ جیش کے افسر کو امیر الجیش کہتے تھے۔ امیر الجیش کے ماتحت دس قائد ہوتے تھے۔ ہر ایک قائد کے ماتحت ایک ایک ہزار سپاہی ہوتے تھے۔ ہر ایک قائد کے ماتحت دس نقیب ہوا کرتے تھے۔ ہر ایک نقیب سو سو سپاہیوں کا افسر ہوتا تھا۔ ہر ایک نقیب کے ماتحت دس عارف ہوتے تھے۔ ہر ایک عارف دس دس آدمیوں پر افسر ہوا کرتا تھا۔ فوج کی وردی میں کبھی کبھی خلفاء اپنے ذوق کے موافق تغیر و تبدل بھی کر دیتے تھے۔ مثلاً معتصم نے ترکوں کی فوج کی وردی پر لیس ٹکولیا تھا۔ ہر ایک جیش کے ہمراہ ایک دستہ بان اندازوں کا ہوتا تھا۔ ایک کمپنی سفر مینا کی بھی ہوتی تھی، جن کے پاس بیلے اور کلہاڑیاں بھی ہوتی تھیں۔ بعض اوقات فوج کی وردی نہایت قیمتی کھواب کی ہوتی تھی۔ بار برداری کے لیے اونٹوں اور خچروں کی کافی تعداد ہوتی تھی۔ پیدل فوج کے پاس نیزہ تلوار اور ڈھال ہوتی تھی، یہ حربیہ کہلاتی تھی۔ جس پیدل فوج کے پاس تیغ و سپر کے علاوہ تیر کمان بھی ہوتی تھی، اس کو رامیہ کہتے تھے۔ ہر ایک سپاہی کے سر پر خود جسم میں چار آئینے ہاتھوں میں آہنی جوشن و دستانے اور پاؤں میں موزے ہوتے تھے۔ ہر ایک جیش کے ہمراہ انجینئروں کی بھی ایک معقول تعداد ہوتی تھی۔ چند طبیب اور جراح بھی ضرور ہمراہ ہوتے تھے۔ دواؤں کا ذخیرہ اور دواسازی کا تمام سامان یعنی سفری شفاخانہ اور زخمیوں کے اٹھانے اور لانے کے لیے بار برداری کا سامان اور پالکیاں بھی ہوتی تھیں۔ ہر ایک جیش کے ہمراہ ایک رسالہ سواروں کا بھی ہوتا تھا۔ یہ سوار اعلیٰ درجہ کے نیزہ باز اور تیر انداز ہوتے تھے۔

جب خلافت میں ضعف آگیا اور بنو بویہ مسلط ہوئے تو فوجی سرداروں کو جاگیریں دینے کا قاعدہ ایجاد ہوا کہ فوجی افسر خود اس قطعہ زمین کے محاصل سرکاری سے اپنی تنخواہیں وصول کر لیں۔ اس قاعدے کے جاری ہونے سے کاشت کاروں پر مظالم ہونے لگے۔ جب ترک یعنی سلجوق خلافت پر مسلط ہوئے تو انہوں نے



تمام سلطنت اسلامیہ میں اپنے یہاں کے دستور کے موافق یہ قاعدہ جاری کیا کہ ہر ایک عامل اور ہر ایک والی کو ایک ایک سہ سالار قرار دے کر اس حصہ ملک کی آمدنی کے اعتبار سے ایک معینہ تعداد کی فوج ہمہ اوقات تیار رکھنے کا ذمہ دار قرار دیا یعنی فوجی سرداروں کو قطعاً ملک دے کر ان کی تمام وکمال حکومت ہر قسم کا انتظام سپرد کر دیا۔ جن کا فرض تھا کہ ضرورت کے وقت عندالطلب مقررہ تعداد کی فوج لے کر حاضر ہوں۔ اس طرح تمام ملک کی حکومت فوجی سرداروں کے قبضہ میں آگئی اور قدیم عمال اور جاگیردار سب معطل ہو گئے۔ شاہی مرکزی خزانہ سے فوج کا تعلق نہ رہا بلکہ فوجی سرداروں کو اپنی اپنی جاگیروں سے خود اپنی تنخواہیں وصول کر لینے اور اپنی تنخواہ کو کم و زیادہ کرنے کا اختیار حاصل ہو گیا۔ خلیفہ کو مجبوراً اپنی فوج نظام کم کرنی پڑی، جس سے خود بخود خلیفہ کی طاقت سلب ہو گئی۔ سلجوقیوں کے کمزور ہونے پر خلیفہ بغداد نے صوبہ عراق پر پھر براہ راست اپنا قبضہ جمایا اور اپنی آمدنی کو بڑھا کر وہی پرانا قاعدہ کہ فوج کو انتظامی افسروں کے کام سے کوئی تعلق نہ ہو، جاری کیا۔

**علمی ترقیات :** بغداد میں ہارون الرشید کے زمانے سے بیت الحکمتہ جاری تھا۔ عہد مامونی میں یونانی و سریانی و عبرانی، سنسکرت، فارسی وغیرہ زبانوں کی کتابیں ترجمہ کرنے کے لیے ایک بہت بڑا محکمہ جاری ہوا۔ خلیفہ علمی مباحثہ کی مجلس ترتیب دیتا اور بحث و مناظرہ میں خود حصہ لیتا۔ امیروں، وزیروں اور بڑے بڑے آدمیوں کے یہاں علماء کے جلسے ہوتے۔ علمی مسائل پر خوب زور و شور سے بحثیں ہوتیں اور سننے والے اپنے دماغ کو روشن کرتے۔ کتابوں کی تصنیف و تالیف و ترجمے میں جس طرح علماء کی ایک بڑی تعداد مصروف رہتی، اسی مناسبت سے کتابوں کی نقلیں تیار کرتے، کتب فروشوں کی بڑی قدر و منزلت تھی اور وہ کتابوں کی نقلیں تیار کرانے میں مصروف رہ کر محروم کی ایک بڑی تعداد کو مصروف کار رکھتے تھے۔ علمی تحقیقات اور حصول علم کے لیے لوگ دور دراز ملکوں کے سفر اختیار کرتے اور واپس آ کر اپنے ہم وطنوں اور شاہی درباروں کے لیے ایک قیمتی وجود ثابت ہوتے تھے۔ عہد خلافت عباسیہ میں علم نحو ایجاد ہوا اور اس پر بڑی کتابیں لکھی گئیں۔ لوگوں نے سفر نامے لکھے، علم احادیث مدون ہوا، اصول حدیث پر کتابیں لکھی گئیں۔ علم کلام، علم فقہ، علم عروض وغیرہ پر ہزار ہا کتابیں تصنیف ہوئیں اور نہ صرف بغداد بلکہ ہر شہر و ملک میں مصنفین مصروف تصنیف تھے۔ طب میں تشریح الابدان پر بڑی بڑی قیمتی کتابیں تیار ہو کر شائع ہوئیں۔ دواخانے بھی اسی زمانے کی ایجاد ہیں۔ علم تاریخ کی تدوین و ترتیب و تہذیب کا فخر بھی اسی زمانے کو حاصل ہے۔ علم ہیئت میں عباسیوں نے بڑی بڑی مفید ایجادات کیں۔ مامون الرشید نے دو مرتبہ ایک درجہ کا فاصلہ سطح زمین پر ناپ کر اس بات کو ثابت کیا کہ زمین کا محیط ۲۴ ہزار میل ہے۔ رصد گاہیں تعمیر کرائیں، فن تعمیر پر کتابیں لکھوائیں۔ دور بین اور گھڑی بھی عہد عباسیہ کی ایجاد ہے۔ تصوف و اخلاق، علم الہیات پر بڑی بڑی معرکۃ الآراء تصانیف اسی عہد میں ہوئیں۔ ریاضی، کیمیا، طبقات الارض، علم حیوانات، علم نباتات، علم منطق وغیرہ علوم پر نہ صرف کتابیں تصنیف ہوئیں بلکہ ان تمام علوم کو مسلمانوں نے ایجاد کیا، جس کی تفصیل کا یہ موقعہ نہیں ہے۔ اس کے لیے ایک علیحدہ مستقل ضخیم کتاب کی ضرورت ہے۔ ان علمی ترقیات میں خلافت امویہ اندلیہ بھی خلافت عباسیہ سے کسی طرح کم نہیں رہی۔

## دوسری فصل

ہم اب تک جو کچھ پڑھ چکے ہیں، اس کا خلاصہ یہ ہے کہ آنحضرت ﷺ کے حالات زندگی مطالعہ کرنے کے بعد ہم نے خلافت راشدہ کے تفصیلی حالات مطالعہ کئے۔ آنحضرت ﷺ کے بعد کوئی ان کے خاندان کا شخص جو قریبی رشتہ دار ہونے کے سبب ان کی جائیداد کا وارث قرار دیا جاتا، آنحضرت ﷺ کی قائم کی ہوئی سلطنت کا حکمران یا خلیفہ نہیں ہوا اور یہ فیصلہ تعلیم الاسلام کے عین موافق ہوا تھا۔ خلفائے راشدین میں ہر ایک خلیفہ کی اولاد موجود تھی اور خلفاء کے ان بیٹوں میں ہجر قسم کی قابلیت و اہلیت بھی موجود تھی مگر کسی خلیفہ نے اپنی اولاد کو اپنا جانشین بنانا نہیں چاہا اور نہ اس کے خاندان میں حکومت و سلطنت متوارث ہوئی۔ صرف حضرت علیؑ کے بعد ان کے بیٹے حسنؑ کو کوفہ والوں نے خلیفہ بنایا مگر حضرت حسنؑ نے چھ ہی مہینے کے بعد اس خلافت و حکومت کو حضرت امیر معاویہؓ کے سپرد کر دیا۔ حضرت امیر معاویہؓ سے یہ غلطی سرزد ہوئی کہ انہوں نے خود اپنے بیٹے کو اپنا ولی عہد و جانشین بنایا اور حکومت اسلامیہ کو جو تمام مسلمانوں کی کثرت رائے سے کسی شخص کو سپرد ہو سکتی تھی، اپنی ذاتی چیز کی مانند اپنے اختیار سے بطور ورثہ اپنی اولاد کے سپرد کیا۔ تاہم انہوں نے اس بات سے اعلانیہ انکار نہیں کیا کہ حکومت اسلامیہ کسی ایک خاندان کی ملکیت نہیں ہے۔ اسی لیے انہوں نے یزید کی بیعت کے لیے تمام مسلمانوں کو رضامند کرنے کی کوشش فرمائی۔ حضرت امیر معاویہؓ کی یہ غلطی بھی کچھ زیادہ اہم اور نقصان دہ نہیں تھی کیونکہ اس زمانہ کے مسلمانوں نے اس کی اصلاح کے لیے زبردست کوشش شروع کی۔ اسی کوشش کے سلسلہ میں حادثہ کربلا پیش آیا اور اسی کوشش کی کامیابی حضرت عبداللہ بن زبیرؓ کی خلافت تھی اور حضرت امیر معاویہؓ کا خاندان حکومت اسلامیہ سے محروم کر دیا گیا تھا مگر حضرت امیر معاویہؓ کی مذکورہ غلطی کے ساتھ دوسری غلطی عبداللہ بن سبا یہودی کی سازش بھی ایک مخالف اسلام کوشش تھی یعنی حکومت اسلامیہ کے نظام اساسی کو درہم برہم کرنے کے لیے دو طاقتیں اثر انداز ہوئیں۔ ایک اندرونی لغزش جس کو حضرت امیر معاویہؓ کی غلطی کے نام سے تعبیر کیا گیا ہے اور دوسری بیرونی مخالفت جس کو سبائی سازش کہا گیا ہے۔ یہ دونوں چیزیں مل کر اور اسلامی جامہ پہن کر ایک فتنہ عظیم بن گئیں اور نتیجہ یہ ہوا کہ ایک طرف حکومت اسلامیہ کا ستون مرکز ثقل سے کسی قدر ہٹ گیا۔ دوسری طرف اس کو آماج گاہ حوادث بھی بنا پڑا۔ ولی عہدی اور وراثت کی رسم بد کو مردانی خلفاء نے پاسیدار بنا دیا اور ناقابل و نااہل لوگوں کو تخت خلافت پر متمکن ہونے کا موقعہ ملنے لگا۔ جس سے سلطنت اسلامیہ کے زعب و عظمت کو صدمہ پہنچا اور سبائی تحریک سے فائدہ اٹھانے کے لیے سلطنت اسلامیہ کے خلاف کوششوں کا سلسلہ حکومت کے متوازی جاری کیا۔ آخر اموی یا مردانی خلفاء کے بعد عباسی تخت خلافت پر قابض ہو گئے اور ان کے قابض ہوتے ہی حکومت اسلامیہ کی تقسیم شروع ہو گئی۔ عباسیوں کی حکومت سے پیشتر بنو امیہ تمام عالم اسلامی پر حکومت کرتے تھے اور مرکز خلافت ایک ہی تھا لیکن عہد عباسیہ کے ابتدا ہی میں اندلس کا ملک جدا ہو گیا اور وہاں ایک الگ حکومت قائم ہوئی جس کو

خلفاء عباسیہ سے کوئی تعلق نہ تھا۔ اس کے بعد مراکو، اس کے بعد افریقہ اور اسی طرح یکے بعد دیگرے بجائے ایک سلطنت اسلامیہ کے بہت سی اسلامی سلطنتیں قائم ہو گئیں۔ خلافت بنو امیہ کے بعد خلافت عباسیہ کا حال بھی ہم ختم کر چکے ہیں لیکن دوسری سلطنتوں کو جو اس خلافت کے ابتدائی زمانے سے کٹ کر الگ الگ قائم ہوتی رہی ہیں، چھوڑتے چلے آتے ہیں۔ لہذا خلافت عباسیہ سے فارغ ہونے کے بعد اب تیسری جلد میں ہم کو ان کے حالات مطالعہ کرنے ہیں۔ اس جگہ مناسب معلوم ہوتا ہے کہ مضامین اور واقعات کے تسلسل کو ذہن نشین کرانے کے لیے حکمران خاندانوں کا ایک مجمل خاکہ پیش کر دیا جائے۔

ہسپانیہ : ہسپانیہ کو مسلمانوں نے فتح کر کے سنہ ۹۳ھ میں وہاں اپنی حکومت قائم کر لی تھی اور یہ ملک خلفاء بنو امیہ کا ایک صوبہ بن گیا تھا۔ سنہ ۱۳۸ھ تک وہاں خلفائے بنو امیہ کی طرف سے مثل اور صوبوں کے امیر و عامل مقرر ہو کر آتے اور حکومت کرتے رہے۔ جب عباسیوں نے اموی حکومت کو برباد کر دیا اور خود قابض و متصرف ہو گئے تو امویوں کے دسویں خلیفہ ہشام کا پوتا عبدالرحمن کسی نہ کسی طرح عباسیوں کی تیغ خون آشام سے بچ کر اندلس پہنچ گیا اور سنہ ۱۳۸ھ میں وہاں پہنچ کر اپنی حکومت قائم کر لی۔ لشکر عباسیہ نے حملہ کیا تو اس کو بھی شکست دی اور اندلس کے شہر قرطبہ (کارڈوا) کو دارالسلطنت بنا کر اپنی شاندار حکومت کی ابتدا کی۔ یہ حکومت اس کے خاندان میں سنہ ۴۲۲ھ تک رہی۔ ان اندلسی خلفاء کی شان و شکوہ اور قوت و عظمت نے تمام براعظم یورپ کو مبہوت کر دیا اور ان کی تہذیب و علمی دوستی نے تمام دنیا سے خراج تحسین حاصل کیا۔ ان کے کارنامے بنو عباس کے کارناموں سے زیادہ دلچسپ اور زیادہ سبق آموز ہیں۔ سنہ ۴۲۲ھ اندلس میں طائف الملوکی شروع ہوئی اور اموی خاندان کی پر شوکت خلافت کا خاتمہ ہو گیا۔ اندلس کی اموی خلافت کے بعد اندلس کا ملک چھوٹی چھوٹی مسلمان ریاستوں میں تقسیم ہو گیا۔ جنہوں نے قرطبہ، اشبیلیہ، غرناطہ، بلنسیہ، طلیطلہ اور مالقا وغیرہ شہروں کو اپنا اپنا دارالحکومت بنایا۔ چند روز کے بعد شمالی افریقہ کی مسلمان حکومتوں نے اندلس کے اکثر حصہ کو اپنے ماتحت بنایا۔ ادھر عیسائی سلاطین نے مسلمانوں کی خانہ جنگی سے فائدہ اٹھایا اور مسلمانوں کو آپس میں لڑا لڑا کر جب خوب کمزور کر لیا تو پھر ان کو اس طرح تختہ مشق ستم بنایا کہ شاید آج تک کسی قوم نے کسی قوم کے ہاتھ سے ایسے مظالم نہ سہے ہوں گے اور عالم انسانیت کے چہرے پر کبھی ایسے سیاہ داغ نہ لگائے ہوں گے۔ جیسے کہ اسپین کو فتح کرنے والے عیسائیوں نے لگائے۔ اسپین یا ہسپانیہ کی تاریخ آج تک مسلمانوں کو خون کے آنسو لارہی ہے اور ہسپانوی مسلمانوں کے برباد ہونے کی بوستان دلوں کو فگار اور سینوں کو زخم دار بنانے کی خاصیت رکھتی ہے۔

سلطنت اندلیسیہ مراکش : سنہ ۷۱۲ھ میں مراکش بھی خلافت عباسیہ کی حکومت سے جدا ہو گیا اور وہاں ایک خود مختار حکومت قائم ہوئی۔ یہ سلطنت اگرچہ سلطنت ہسپانیہ کے پڑوس میں تھی مگر جس طرح خلفاء عباسیہ کی مخالفت تھی، اسی طرح خلفاء اندلیسیہ یعنی سلطنت ہسپانیہ کی بھی مخالفت تھی۔ یہ قریباً دو سو سال تک قائم رہی۔ سو سو برس تک تو اندلسی سلاطین خود مختار رہے پھر عبیدیوں کی ابتدا افریقہ میں ہوئی تو انہوں

نے ان کو اپنا باج گزار بنا لیا۔ اس کے بعد اس سلطنت کے ٹکڑے ہو گئے اور چند روز تک معمولی رئیسوں کی طرح حکمران رہ کر معدوم ہو گئے۔

حکومت اہلبیہ افریقیہ : سنہ ۱۸۴ھ سے صوبہ افریقہ (تیونس) بھی خلافت عباسیہ سے آزاد ہو گیا اور ابراہیم بن اغلب کی اولاد نے سو سال سے زیادہ عرصہ تک بڑی شان و شوکت کے ساتھ حکومت کی۔ سنہ ۲۱۹ھ میں سلطنت اہلبیہ نے جزیرہ صقلیہ کو عیسائیوں سے فتح کر کے اپنی حکومت میں شامل کیا اور آخر تک اس پر قابض و متصرف رہی۔ اس خاندان میں بعض بڑے ذی ہوش اور لائق فرماں روا گزرے ہیں۔ جب اس ملک میں عبیدیوں نے خروج کیا تو حکومت اہلبیہ ہی کی بنیادوں پر اپنی سلطنت قائم کی اور سلطنت اوریسیہ کی خود مختاری کو سلب کر کے حکومت اہلبیہ کے دارالسلطنت قیروان کو اپنا دارالسلطنت بنا لیا۔ یہاں تک کہ وہ مصر پر بھی قابض ہوئے اور پھر مصر میں اپنا دارالحکومت تبدیل کر لیا۔ سلطنت اہلبیہ کی تاریخ سلطنت اوریسیہ سے زیادہ دلچسپ ہے۔ سنہ ۲۹۶ھ میں اس سلطنت کا خاتمہ ہو گیا۔ اس خاندان سے نہ صرف جزیرہ صقلیہ (سسیلی) ہی کو فتح کیا بلکہ مالٹا اور سارڈینیہ کو بھی فتح کر لیا تھا۔ ان کی بحری طاقت بہت زبردست تھی اور تمام بحر روم پر سلاطین اہلبیہ کا قبضہ تھا۔ بعض اوقات ان کے جہاز یونان اور فرانس کے ساحلوں پر بھی تاخت و تاراج کرتے تھے۔

حکومت زیادیہ یمن : سنہ ۲۰۳ھ میں محمد بن زیاد جو زیاد بن ابی سفیان کی اولاد سے تھی، یمن کا حاکم مقرر ہوا۔ اس کے خاندان میں سنہ ۴۰۲ھ تک یمن کی حکومت رہی۔ محمد بن زیاد نے زبید نامی شہر آباد کر کے اس کو اپنا دارالحکومت بنا لیا۔ یمن کے متصل صوبہ تہامہ کو بھی اس نے بزور شمشیر فتح کیا۔ حضر موت تک کا علاقہ بھی فتح کر لیا تھا۔ اس خاندان میں بعض بہت بااقبال و صاحب جبروت بادشاہ ہوئے۔ سنہ ۲۸۸ھ میں ان کی سلطنت کا ایک ٹکڑا کاٹ کر علویوں نے زبیدیہ حکومت قائم کی۔ اس کے بعد بدرتج اس سلطنت کے حدود مختصر ہوتے گئے۔ زیادیہ سلطنت اگرچہ خود مختار تھی مگر خلفاء عباسیہ کے نام کا خطبہ اس میں پڑھا جاتا تھا۔ زیاد کے علاوہ جب یمن کے ایک حصہ میں زبیدیہ حکومت قائم ہوئی تو اس نے اپنی حدود حکومت میں اس خطبہ کو بھی اڑا دیا۔ سلطنت زیادیہ جب کمزور ہو گئی تو اس کے غلاموں اور غلاموں کے غلاموں نے حکمرانی شروع کر دی۔ اس کے بعد یمن میں یکے بعد دیگرے بہت سے خاندانوں نے حکومت کی۔ خاندان زیادیہ کی تاریخ دلچسپی سے خالی نہیں ہے۔ زیادیہ کے بعد یمن میں یعفروریہ، بخاجیہ، صلیجیہ، ہمدانیہ، مہدیہ، زوریہ، ایوبیہ، رسولیہ، طاہریہ وغیرہ خاندان یکے بعد دیگرے سنہ ۱۰۰۰ھ تک خود مختارانہ حکمران رہے۔ ان میں بعض خاندان شیعہ اور بعض سنی تھے۔ ان کی تاریخیں اپنے اندر کوئی نمایاں دلچسپی نہیں رکھتیں۔

حکومت طاہریہ خراسان : سنہ ۴۰۵ھ میں مامون الرشید عباسی نے طاہر بن حسین کو خراسان کا گورنر مقرر کیا تھا۔ اس کے بعد خراسان کی حکومت پچاس سال سے زیادہ عرصہ تک اسی کے خاندان میں رہی۔

خاندان طاہریہ عملاً خراسان میں خود مختار نہ حکومت کرتے رہے اور اسی لیے خراسان کو اسی وقت سے خلافت بغداد سے الگ سمجھنا چاہیے۔ خاندان طاہریہ کے فرماں روا اپنے آپ کو خلیفہ بغداد کا محکوم سمجھتے اور خلیفہ کے نام کا خطبہ پڑھتے تھے لیکن دربار خلافت کو خراسان کے اندرونی انتظام میں کوئی دخل نہ تھا۔

دولت صفاریہ خراسان و فارس : سنہ ۱۵۴ھ میں یعقوب بن لیث صفار نے فارس پر قبضہ کر کے اس صوبہ کو خلافت عباسیہ سے جدا کر لیا اور سنہ ۲۵۹ھ میں خراسان پر بھی قابض ہو کر دولت طاہریہ کا خاتمہ کر دیا۔ خاندان صفاریہ نے قریباً چالیس سال حکومت کی، پھر خاندان سامانیہ نے اس کا خاتمہ کر دیا۔ طاہریہ و صفاریہ کے حالات جس قدر گذشتہ صفحات میں بیان ہو چکے ہیں، وہی کافی ہیں۔ ان کی تاریخ علیحدہ بیان کرنے کی اب ضرورت نہیں ہے۔ لہذا قارئین کرام ان دونوں خاندانوں کی تاریخ آئندہ جلدوں میں تلاش نہ فرمائیں۔

دولت سامانیہ ماوراء النہر و خراسان : سامانیوں کا حال بھی کسی قدر اوپر بیان ہو چکا ہے۔ سنہ ۲۹۰ھ میں جب سامانیہ حکومت ماوراء النہر نے صفاریوں سے خراسان، علویوں سے طبرستان چھین لیا تو ماوراء النہر یعنی سمرقند و بخارا سے لے کر خلیج فارس اور بحیرہ قزوین تک اس حکومت کی حدود وسیع ہو گئیں۔ اسی زمانہ سے صوبہ ماوراء النہر بھی خلافت عباسیہ کی ماتحتی سے آزاد ہو گیا۔ سامانی خاندانوں نے سو سو سال تک حکومت کی۔ اس سلطنت نے علوم و فنون اور تہذیب و شائستگی کے فروغ دینے میں قابل قدر حصہ لیا۔ بخارا و سمرقند علوم و فنون کے مرکز بن گئے اور وہاں ایسے ایسے زبردست علماء پیدا ہوئے کہ آج تک دنیا میں ان کی شہرت موجود ہے۔ قریباً نصف صدی کے بعد خراسان و فارس و طبرستان حکومت سامانیہ کے قبضہ سے نکل گئے اور دولت بنی بویہ نے ان علاقوں پر اپنی حکومت قائم کر کے سامانیوں کو بے دخل کر دیا، پھر اس خاندان میں ترک غلامیوں کے قابو یافتہ ہونے سے جلد جلد زوال آنا شروع ہوا۔ سنہ ۳۸۴ھ میں اس خاندان کے ایک ترکی غلام اہلکین نے سلطنت سامانیہ کے اس حصہ پر جو دریائے جیحون کے جنوب میں تھا، خود مختار نہ قبضہ کر لیا اور سنہ ۳۸۰ھ سے سنہ ۳۸۹ھ تک یلک خاں ترک نے سامانی سلطنت کے باقی اس حصہ پر جو دریائے جیحون کے شمال میں ہے، قبضہ کر کے اس خاندان کو نیست و نابود کر دیا۔ خاندان سامانیہ کی تاریخ اس لیے اور بھی زیادہ دلچسپ ہے کہ اسی سلطنت سے اہلکین کی سلطنت قائم ہوئی اور اہلکین کی سلطنت کا وارث سبکتگین ہوا، جس کا بیٹا محمود غزنوی ملک ہندوستان کے بچے بچے کے لیے موجب دلچسپی اور جاذب توجہ ہے۔

قرامطہ بحرین : سنہ ۲۸۶ھ میں صوبہ بحرین خلافت عباسیہ سے جدا ہو گیا اور اس میں قرامطہ نے اپنی خود مختار سلطنت قائم کی اور اپنے ظالمانہ طرز عمل سے اللہ تعالیٰ کی مخلوق کو بے حد پریشان رکھا۔ قرامطہ کے مظالم اور بد عنوانیاں ایک جداگانہ مستقل باب میں بیان ہو سکیں گی۔ قرامطہ کی حکومت بحرین میں سنہ ۳۶۴ھ تک رہی۔ اس کے بعد دوسرے خاندانوں نے بحرین پر قبضہ کر لیا اور بہت سی خود مختار ریاستیں بحرین اور اس کے

نواحی صوبوں میں حکومت کرنے لگیں۔

**علویہ طبرستان :** سنہ ۲۵۰ھ سے سنہ ۳۱۶ھ تک علویہ زیدیہ نے طبرستان کی ولایت میں اپنی حکومت کا سکہ چلایا۔ دولت سامانیہ نے اس کو غارت کیا۔ اس کے بعد پھر بھی کئی رقیب اس نواح میں ایک دوسرے سے دست و گریبان رہے اور انہیں سے بنی بویہ پیدا ہو گئے۔ ان کا حال اجمالاً اوپر بیان ہو چکا ہے۔

**صوبہ سندھ :** سنہ ۲۶۵ھ میں صوبہ سندھ بھی خلافت عباسیہ سے بے تعلق اور آزاد ہو گیا۔ یہاں دو خود مختار ریاستیں مسلمانوں کی قائم ہو گئیں۔ جن میں ایک کادار الحکومت ملتان اور دوسری کادار الحکومت منصورہ تھا۔ سلطنت منصورہ میں ملک سندھ کا جنوبی حصہ شامل تھا اور ملتان کی حکومت شمالی حصہ پر قائم تھی۔ اس کے علاوہ توران، قصدار، کیکانان، مکران، مشکلی وغیرہ چھوٹی چھوٹی ریاستیں بھی عرب سرداروں نے قائم کر لی تھیں، جو ان بڑی ریاستوں کی ماتحتی اور خراج گزاری تسلیم کر چکی تھیں۔ اس طرح تمام صوبہ سندھ خود مختار اور خلیفہ بغداد کی حکومت سے آزاد ہو چکا تھا مگر یہاں خطبہ ہر جگہ خلیفہ بغداد کے نام کا پڑھا جاتا تھا۔ یہ ریاستیں بتدریج کمزور ہوتے ہوتے سو یا سو سال کے عرصہ میں معدوم ہو گئیں مگر ملتان کی ریاست اس وقت تک قائم تھی جبکہ سلطان محمود غزنوی نے ہندوستان پر حملہ آوری شروع کی اور ہندوؤں نے اس کو ہندوستان آنے کی تکلیف دی تھی۔

**دولت بنی بویہ دیلمیہ :** دیلمیوں نے سنہ ۳۲۲ھ سے سنہ ۴۴۷ھ تک یعنی قریباً سو سال فارس و عراق پر حکومت کی۔ ان دیلمیوں نے بجائے اس کے کہ کسی بعید ترین صوبہ کو خلیفہ کی حکومت سے جدا کرتے خود خلیفہ اور صوبہ عراق پر اپنا تسلط قائم کر کے حقیقتاً اور معناً خلافت عباسیہ کا خاتمہ کر دیا مگر خلیفہ کا نام اور نام کی خلافت باقی رکھی۔ ان کی وجہ سے خلافت عباسیہ کے وقار و اعتبار کو صدمہ پہنچا۔ اس کا حال گزشتہ اوراق میں مجملاً بیان ہو چکا ہے۔ چونکہ یہ لوگ خلافت عباسیہ پر مسلط و مستولی ہو گئے تھے اور خلیفہ انہیں کے ہاتھ میں مثل کٹھ پتلی کے تھا۔ لہذا خلفاء عباسیہ کے سلسلہ میں بنو بویہ کا حال اور ان کی حکومت کی کیفیت مسلسل نام بنام بیان کر دی گئی ہے۔ آئندہ اب ان کے تذکرہ کی ضرورت باقی نہیں رہی۔

**دولت طولونیہ مصر :** ابن طولون کا ذکر اوپر گزر چکا ہے۔ بنی طولون نے سنہ ۲۵۴ھ سے ۲۹۲ھ تک مصر پر حکومت کی یہ اگرچہ خود مختار تھے اور مصر کا صوبہ گویا سنہ ۲۵۴ھ میں خلافت عباسیہ سے جدا ہو چکا تھا مگر مصر میں خطبہ خلیفہ بغداد کے نام کا پڑھا جاتا تھا۔ بنی طولون نے ملک شام کو بھی اپنی حکومت میں شامل کر لیا تھا۔ اس طرح شام و مصر میں ایک ایسی سلطنت قائم ہو گئی تھی جو اگرچہ اپنے آپ کو خلیفہ بغداد کی فرماں بردار بتاتی تھی مگر دربار بغداد کو شام و مصر کی حکومت سے بے تعلق کر دیا تھا۔

**دولت انشیدیہ مصر و شام :** مصر و شام سے جب بنی طولون کی حکومت جاتی رہی تو چند روز کے لیے ان دونوں صوبوں کے حاکم دربار خلافت سے مقرر ہو کر آنے لگے اور بظاہر یہ دونوں صوبے پھر خلافت عباسیہ

میں شامل ہو گئے۔ سنہ ۳۱۶ھ میں مقتدر باللہ خلیفہ بغداد نے محمد بن طغج کو رملہ کا حاکم مقرر کیا۔ سنہ ۳۱۸ھ میں اس کو دمشق کی حکومت سپرد کی گئی اور سنہ ۳۲۳ھ میں اس کو مصر کی حکومت دی گئی۔ محمد بن طغج ماوراء النہر کے علاقہ فرخانہ کے قدیمی حکمران خاندان سے تعلق رکھتا تھا یعنی اس کے بزرگ فرخانہ کے امیر تھے۔ اس زمانہ میں فرخانہ کے امرا کو اٹھید کے لقب سے پکارتے تھے۔ محمد بن طغج نے مصر کی حکومت پر فائز ہو کر سنہ ۳۲۷ھ میں اپنی خود مختاری کا اعلان کیا اور اپنا لقب اٹھید رکھا۔ سنہ ۳۳۰ھ میں اس نے شام پر بھی قبضہ کر لیا اور سنہ ۳۳۱ھ میں ملک حجاز کو بھی اپنی حکومت میں شامل کر کے ایک عظیم الشان سلطنت قائم کر لی اور ایسا کرنے میں اس کو اس لیے زیادہ دقت پیش نہیں آئی کہ دربار خلافت کو دہلیمیوں نے بے کار و بے اثر بنا دیا تھا۔ خلیفہ کارعب اور خوف دلوں سے مٹ چکا تھا۔ خاندان اٹھید یہ نے سنہ ۳۵۶ھ تک ان ملکوں پر حکومت کی۔ اس کے بعد عبیدیوں نے اول مصر کو پھر چند روز کے بعد شام کو بھی فتح کر لیا۔

دولت عبیدیہ مصر، افریقہ و شام : سنہ ۲۹۶ھ میں افریقہ (تیونس) کے اندر دولت اہلبیہ کا خاتمہ ہوا اور اس کی جگہ دولت عبیدیہ قائم ہوئی۔ دولت عبیدیہ نے سنہ ۳۵۶ھ میں خاندان اٹھید یہ کے ایک طفل خورد سال سے مصر کا ملک چھین لیا اور قاہرہ کو اپنا دار السلطنت قرار دے کر اس کی شہر پناہ تعمیر کرائی۔ سنہ ۳۸۱ھ میں عبیدیوں نے حلب پر قبضہ کیا اور بہت جلد ان کی سلطنت سرحد مراکش سے شام کے ملک تک وسیع ہو گئی۔ چونکہ عبیدیوں نے قیروان کو چھوڑ کر اپنا دار الحکومت قاہرہ بنا لیا، اس لیے بحر روم کے جزیرے و مغربی اضلاع ان کے قبضے میں باقی نہ رہ سکے لیکن بحر روم کے مشرقی حصے میں ان کی سیادت مسلم ہو گئی اور مشرقی مقبوضات سے مغربی نقصانات کی تلافی ہو گئی مگر مغربی اضلاع جو ان کے قبضے سے نکلے، ان میں سے اکثر عیسائیوں کے قبضے میں پہنچے اور مشرقی علاقے انہوں نے مسلمانوں ہی سے چھینے۔ لہذا عبیدیوں کے مصر میں آنے سے عیسائیوں کو فائدہ اور مسلمانوں کو نقصان پہنچا۔ عبیدیوں نے خلافت کا دعویٰ بھی کیا اور لوگوں سے جو ان کے تحت حکومت تھے، اپنی خلافت کی بیعت لی اور اپنے آپ کو خلیفہ کہلویا۔ اس طرح دنیا میں خلافت کے تین سلسلے قائم ہوئے۔ پہلا اور سب سے بڑا سلسلہ تو وہی ہے جو حضرت ابو بکر صدیقؓ سے قائم ہو کر خاندان عثمانیہ کے آخری خلیفہ سلطان عبدالحمید خاں تک قائم رہا۔ یہ سلسلہ سب سے بڑا ہے۔ اس کے پہلے حصے کا نام خلافت راشدہ، دوسرے حصے کا نام خلافت بنو امیہ، تیسرے حصے کا نام خلافت عباسیہ بغداد، چوتھے حصے کا نام خلافت عباسیہ مصر، پانچویں حصے کا نام خلافت عثمانیہ ہے۔ ہم اس طویل سلسلہ کے چار حصے ختم کر چکے ہیں۔ اب پانچواں حصہ باقی ہے جو آئندہ جلدوں میں مذکور ہو گا۔ اس طویل سلسلہ خلافت کے بعد دوسرا سلسلہ خلافت وہ ہے جو اندلس میں عبدالرحمن ثالث کے زمانے سے شروع ہو کر اسی خاندان پر ختم ہو گیا۔ اس سلسلہ خلافت کو بھی علمائے اسلام نے خلافت کا حصہ تسلیم کیا ہے اور خلفائے اندلس کو خلفائے اسلام تصور کرتے ہیں یعنی ان کی فرماں برداری ان مسلمانوں کے لیے جو ان کی حدود سلطنت میں رہتے تھے، ضروری اور ان کی بغاوت معصیت تھی۔ تیسرا سلسلہ جو عبیدیوں نے جاری کیا تھا، اس کو علماء اسلام نے سلسلہ خلافت تسلیم نہیں کیا۔ نہ

ان کو خلیفہ مانتے اور نہ اسلامی نقطہ نظر سے ان کو مستحق تکریم سمجھتے ہیں۔ ان لوگوں نے شرک و بدعت کو رواج دیا۔ شعائر اسلام کی بے حرمتی کی اور انواع و اقسام کی بد اعمالیوں کے مرتکب ہوئے۔ بہر حال عبیدیوں کی حکومت مصر میں سنہ ۵۶۷ھ تک قائم رہی۔ اس کے بعد سلطان صلاح الدین ایوبی نے اس سلطنت کا خاتمہ کر کے مصر میں ایوبی سلطنت قائم کی اور خلافت عباسیہ کا خطبہ مصر میں پھر جاری ہوا۔

دولت بنو حمدان در موصل، جزیرہ و شام: ابو الہیجا عبد اللہ بن حمدان بن حمدون بن حارث بن لقمان بن اسد بن حزم نے سنہ ۲۸۹ھ میں صوبہ موصل کے اندر خود مختارانہ حکومت کی بنیاد ڈالی اور قریبا سو برس تک بنو حمدان نے موصل و جزیرہ و شام میں حکومت کی۔ ان لوگوں نے خلفائے عباسیہ کا خطبہ اپنے حدود مملکت میں جاری رکھا۔ ان میں سیف الدولہ اور ناصر الدولہ بہت نامور تھے۔ بنو اٹشید یہ سے شام کا اکثر حصہ انہوں نے چھین لیا تھا۔ جزیرہ پر بھی ان کا تسلط ہو گیا تھا۔ بنو بویہ یعنی دیلمیوں سے بھی ان کی معرکہ آرائیاں ہوئیں اور ان معرکوں میں انہوں نے ہمسرانہ مقابلہ بنی بویہ کا کیا۔ کبھی کبھی خلیفہ بغداد پر بھی ان کا تسلط قائم ہو جاتا تھا۔ ان کے عہد حکومت میں رومیوں پر فوج کشی اور رومیوں کی فوج کشی کی مدافعت کرنے کا تعلق دربار خلافت سے بالکل منقطع ہو گیا تھا۔ بنو حمدان ہی رومیوں پر فوج کشی کرتے اور ان کے حملوں کا جواب دیتے تھے۔ ان میں سیف الدولہ نے رومیوں پر بڑے بڑے کامیاب جہاد کئے اور اس معاملہ میں خوب ناموری اور شہرت حاصل کی۔ آخر میں صوبہ شام ان کے قبضے میں رہ گیا تھا۔ بعد میں بنو حمدان کی حکومت ان کے غلاموں کے قبضہ میں چلی گئی۔ جنہوں نے ملک شام میں عبیدیوں کا خطبہ جاری کیا۔ آخر سنہ ۲۸۰ھ میں اس حکومت کا خاتمہ ہو گیا اور موصل میں بنو عقیل بن کعب بن ربیعہ بن عامر نے اپنی حکومت قائم کی اور صوبہ جزیرہ پر قابض و متصرف ہو گئے۔ اس کے بعد ملک شام کے چھوٹے چھوٹے ٹکڑوں پر متعدد عربی سرداروں نے اپنی حکومتیں قائم کر لیں جو برائے نام کسی بڑی طاقت کے ماتحت ہوتے اور کبھی اپنی مطلق العنانی کا اعلان کرتے۔ یہاں تک کہ سلجوقی بغداد پر قابض و متصرف ہونے کے بعد شام کے علاقوں پر چھا گئے اور وہاں انہوں نے اپنی طرف سے عامل مقرر کئے یا خود اپنی حکومت قائم کی۔

ریاست بنو سلیمان در مکہ: مکہ مکرمہ کی حکومت پر دربار خلافت بغداد سے عاملوں کا تقرر ہوا کرتا تھا مگر سنہ ۳۰۱ھ میں ایک شخص محمد بن سلیمان نے جو سلیمان بن داؤد بن حسن ثنی بن حسن بن علی بن ابی طالب کی اولاد میں سے تھا، اپنی خود مختار حکومت قائم کی۔ (محمد بن سلیمان کو سلیمان بن داؤد کا بیٹا نہیں سمجھنا چاہیے۔ ان دونوں سلیمانوں کے درمیان غالباً دو تین شخص اور ہیں) محمد بن سلیمان کی قائم کی ہوئی یہ ریاست سنہ ۳۳۰ھ تک قائم رہی۔ اس سو سو سال سے زیادہ عرصہ میں مکہ مکرمہ کے اندر بڑے بڑے فساد اور ہنگامے برپا رہے۔ چار پانچ شخصوں نے اس خاندان میں مکہ کی حکومت کی۔ مگر ان کی حکومت عجیب قسم کی تھی۔ یام حج میں مصر اور بغداد کے قافلے آتے اور امارت حج اور خطبہ پڑھنے میں جھگڑا ہوتا۔ آپس میں لڑتے اور حاکم مکہ کوئی چیز نہ سمجھا جاتا۔ اگر بغداد کا امیر حج غالب ہوا تو اس نے بنو بویہ اور خلیفہ بغداد کے نام کا خطبہ پڑھا۔ اگر مصری



امیر حج غالب ہو گیا تو اس نے بنو اخیذ کے نام کا خطبہ پڑھا۔ پھر جب عبیدی مصر پر غالب و متصرف ہو گئے تو عبیدیوں اور عباسیوں کے خطبہ میں جھگڑا ہوتا۔ ادھر قرامطہ آجاتے تو انہیں کا عمل دخل قائم ہو جاتا۔ وہ تمام حاجیوں کو قتل کرتے اور لوٹ مار مچا دیتے۔ کبھی مصری لوگ سنگ اسود کی بے حرمتی کرتے، پھر مارتے اور سنگ اسود کو گالیاں دیتے تو عراقی لوگ مشتعل ہو کر ان کو قتل کرنا شروع کرتے۔ اسی زمانے میں قرامطہ سنگ اسود کو اکھیر کر بحرین لے گئے اور بیس یا زیادہ برسوں کے بعد مکہ میں واپس بھیجا۔ غرض لیام حج میں بنو سلیمان کی حکومت کا کوئی نشان مکہ میں نہیں پایا جاتا تھا۔ یہ لوگ زید یہ شیعہ تھے۔ اس لیے بالطبع عبیدیوں کی جانب مائل تھے مگر ان کی حالت یہ تھی کہ جس کو طاقتور دیکھتے اسی کا کلمہ پڑھنے لگتے۔

ریاست ہوا ششم در مکہ : سلیمانوں کے بعد مکہ میں ابو ہاشم محمد بن حسن بن محمد بن موسیٰ بن عبد اللہ بن ابی الکرام بن موسیٰ جون کی اولاد نے اپنی حکومت قائم کی۔ یہ لوگ بھی مثل بنو سلیمان کے مکہ کے حاکم رہے۔ دولت سلجوقیہ کے ابتدائی عہد حکومت میں ان لوگوں نے خلفاء بغداد کے نام کا خطبہ پڑھنا شروع کر دیا۔ آخر میں جب سلاطین سلجوقیہ کمزور ہو گئے تو ہوا ششم نے پھر عبیدیوں کے نام کا خطبہ پڑھنا شروع کیا۔ سنہ ۵۶۷ھ میں جب سلطان صلاح الدین ایوبی نے دولت عبیدیہ کا خاتمہ کر دیا تو ہوا ششم مکہ کا بھی خاتمہ ہو گیا یعنی حجاز و یمن پر بھی صلاح الدین کا قبضہ ہو گیا اور مکہ میں سلطان کی طرف سے عامل مقرر ہو کر آنے لگے۔ چند روز کے بعد مکہ پر بنو قتادہ نے اپنی حکومت قائم کی۔ ان کے بعد بنو نمی نے حکومت کی۔ ان کے بعد اور لوگ قابض و متصرف رہے۔ یہاں تک کہ سلیم عثمانی نے حجاز پر قبضہ کیا۔ اس وقت سے مکہ کے حاکم شریف مکہ کے نام سے سلاطین عثمانیہ مقرر کرتے رہے۔ یہاں تک کہ ہمارے زمانہ میں شریف حسین نے سلطنت عثمانیہ سے بغاوت کر کے حکومت اسلامیہ کو سخت نقصان پہنچایا اور عالم استقام میں نہایت ذلت و حقارت کی نگاہ سے دیکھا گیا۔ بظاہر اس نے عیسائیوں کی سیادت تسلیم کر کے خاندان سادات کو بدنام کیا اور ہاشمیوں کے نام پر دھبہ لگا دیا۔

دولت مردانیہ دیار بکر : کردوں کے قبیلہ کا ایک شخص ابو علی بن مروان تھا۔ اس نے ولایت دیار بکر میں ایک خود مختار حکومت قائم کی جو اس کے خاندان میں سنہ ۳۸۰ھ سے سنہ ۴۸۹ھ تک یعنی سو برس سے زیادہ مدت تک قائم رہی۔ آمد، ارزن، میفار قین اور کیفہ وغیرہ شہر اسی ریاست میں شامل تھے۔ یہ لوگ عبیدیہ مصر کی اطاعت کا اقرار کرتے تھے۔ اسی لیے عبیدیوں نے ان کو حلب کی حکومت دی تھی۔ اس طرح وہ گویا حمدانیوں کے قائم مقام ہو گئے تھے۔ یہ لوگ دولت بویہ کی اطاعت کا بھی اقرار کرتے تھے۔ سلجوقیوں کے حملے سے ان کا خاتمہ ہو گیا۔

دولت غزنویہ افغانستان : اوپر ذکر ہو چکا ہے کہ اپتگین نے سلطنت سامانیہ کے جنوبی حصہ پر قبضہ کر کے اپنی ایک الگ حکومت قائم کر لی تھی۔ اپتگین کے بعد اس کا داماد سبکتگین اس سلطنت کا مالک ہوا۔ سبکتگین کا بیٹا محمود غزنوی تھا۔ اس خاندان نے سنہ ۳۵۱ھ سے سنہ ۵۵۲ھ تک حکومت کی۔ محمود غزنوی کے زمانے

میں اس سلطنت کی وسعت و طاقت شباب پر تھی۔ پنجاب اور ملتان سے لے کر خراسان کے مغربی سرے تک اور خلیج فارس سے لے کر دریائے جیحون تک یہ سلطنت پھیلی ہوئی تھی۔ محمود غزنوی نے ایک طرف بخارا اور سمرقند تک حملے کئے تو دوسری طرف کالنجر (بنگالہ) اور سومناٹھ تک حملہ آور ہوا۔ اس سلطنت کو جب زوال آیا تو خراسان پر خوارزم شاہیوں نے قبضہ کر لیا اور افغانستان و پنجاب پر خاندان غوری قابض و متصرف ہو گیا۔ غزنویوں کو ہمیشہ خلیفہ بغداد کی اطاعت و فرماں برداری کا اقرار رہا۔ سلطان محمود غزنوی کے عہد حکومت میں سلجوقیوں نے اپنے قدیمی مسکن یعنی مغربی چین کے پہاڑوں سے نکل کر بخارا کے میدانوں میں سکونت اختیار کی اور پھر بتدریج ایشائے کوچک تک پھیل گئے۔ سلطان محمود غزنوی نے ماوراء النہر کا علاقہ بھی فتح کر لیا تھا۔ اس خاندان کی تاریخ مفصل طور پر تاریخ ہند میں درج کی جائے گی۔

**دولت سلجوقیہ :** سلجوقیوں کی حکومت سنہ ۴۳۰ھ سے سنہ ۷۰۰ھ تک کم و بیش ڈھائی سو سال قائم رہی۔ ابتدائی زمانہ ان کا بڑا شاندار تھا۔ آخر میں ان کے بہت سے ٹکڑے ہو گئے اور شروع ہی سے ان کے کئی طبقات قائم ہو چکے تھے۔ ان کا سب سے بڑا سلسلہ وہ تھا جس میں الپ ارسلان اور ملک شاہ سلجوقی جیسے مشہور آفاق سلاطین ہوئے۔ ان کو سلاجقہ ایران کہتے ہیں۔ ان کا کسی قدر حال اوپر بیان بھی ہو چکا ہے۔ اور آئندہ مفصل بیان کیا جائے گا۔ انشاء اللہ تعالیٰ۔ ان کے علاوہ سلاجقہ عراق، سلاجقہ شام، سلاجقہ روم وغیرہ بھی مشہور ہیں۔ ان سب خاندانوں کی تاریخ دلچسپی سے خالی نہیں پھر ان سلجوقیوں کے غلاموں اور اتابکوں کی سلطنتیں قائم ہوئیں۔ وہ بھی بہت مشہور اور اسلامی تاریخ کی زینت کہی جاسکتی ہیں۔ سلجوقیوں کا ظہور ایسے وقت میں ہوا جب کہ دیلمیوں کی چیرہ دستی نے خلافت بغداد کو سخت بے عزت اور کمزور کر دیا تھا۔ سلطنت اسلامیہ کے لوگوں نے تکیے بوٹی کر لئے تھے اور جدا جدا خود مختار ریاستیں اور بڑی بڑی بادشاہتیں قائم ہو چکی تھیں۔ جیسا کہ اسی فصل میں اوپر بیان ہوتا چلا آتا ہے۔ سلجوقیوں نے خلافت عباسیہ کے مٹے ہوئے اقتدار کو پھر چمکایا اور بہت سے چھوٹے چھوٹے خاندانوں کو حکومت و فرماں روائی کی کرسی سے جدا کر کے ایک عظیم الشان اور طاقتور سلطنت میں خلیفہ کی بزرگی اور وقار کو قائم کیا مگر چونکہ سلجوقیوں کی طاقت تمام تر فوجی اور جنگی اجزا سے مرکب تھی اور سپہ سالاران فوج ہی کو انہوں نے ملکی انتظام اور ملک داری کا کام سپرد کر دیا تھا۔ لہذا چند روز کے بعد اس طاقت کا شیرازہ بکھر گیا اور تمام سلجوقی سردار الگ الگ صوبوں اور ولایتوں پر خود مختارانہ قابض ہو کر اسی گزشتہ طائفہ الملوکی کو پھر واپس لانے کا موجب ہوئے۔ سلجوقی لوگ نو مسلم تھے مگر ان میں خلوص کوٹ کوٹ کر بھرا ہوا تھا۔ وہ علوی سازشوں، سبائی ریشہ دوانیوں سے بالکل پاک تھے۔ انہوں نے دین اسلام کی خدمت کے موقعے خوب پائے۔ جہاں تک ان کے امکان میں تھا، انہوں نے مذہبی علوم اور نیک لوگوں کی خوب خدمتیں کیں۔ وہ خلفائے عباسیہ کی تکریم محض اس لیے کرتے تھے کہ ان کو پرانی اسلامی روایات کے مطابق مستحق تکریم جانتے تھے لیکن وہ عباسیوں، امویوں، علویوں کی رقابتوں سے مطلق متاثر نہیں ہوئے، نہ ان کو کسی ایک فریق سے عداوت تھی نہ دوسرے سے بے جا محبت وہ سیدھے سادھے اور سچے پکے مسلمان تھے۔ انہوں نے خوب

عیسائیوں کے مقابلے کئے اور ان کے دلوں پر مسلمانوں کی شمشیر خارا اشکاف کی دہشت و ہیبت پھر قائم کر دی اور عیسائیوں کے بڑھتے ہوئے سیلاب کو ایسا دھکا دیا کہ وہ دور تک پیچھے ہٹ گیا۔ سلجوقیوں ہی کی حکومت کا نتیجہ تھا کہ خلفاء عباسیہ کی حکومت صوبہ عراق پر آخر تک قائم رہی۔ ان کے زوال کا سبب وہی چیز تھی جو ہر ایک قوم کے زوال کا سبب ہوا کرتی ہے یعنی آپس کی نا اتفاقی اور ایک دوسرے سے دست و گریبان ہونا۔ سلجوقیوں کی طاقت جیسا کہ بیان ہوا ایک جنگی طاقت تھی۔ فوج جس پر اس طاقت کا دار و مدار تھا اس کے افسر ترکی غلام ہوتے تھے جو دشت تپچاق سے منگوا کر خریدے جاتے تھے۔ ان زر خرید غلاموں پر سلاطین سلجوقیہ کا سب سے زیادہ اعتماد تھا۔ ان کی وفاداری میں ان کو مطلق شبہ نہ تھا۔ اسی لیے فوجوں کی افسری ان غلاموں کو دی جاتی اور انہیں کو صوبوں اور ولایتوں کی حکومت سپرد ہوتی۔ یہ غلام شائستہ ہو کر جب سرداری کے مرتبے پر پہنچتے تو بڑے وفادار اور بہادر ثابت ہوتے تھے۔ سلاطین سلجوقیہ اپنے نو عمر اور کم سن شہزادوں کی اتالیقی پر انہیں مملوک سرداروں کو مامور کرتے اور انہیں غلاموں کی نگرانی و اتالیقی میں سلجوقی شہزادوں کی ادب آموزی ہوتی۔ اس لیے ان مملوکوں یعنی ترک غلاموں کو اتابک (اتالیق) کے نام سے پکارنے لگے۔ اتابک کے معنی ترکی زبان میں ایسے امیر کے ہیں جو باپ کا قائم مقام سمجھا جائے یعنی اتا بمعنی پدر اور بک مخفف بیگ کا ہے جس کے معنی سردار کے ہیں۔ جب سلاطین سلجوقیہ آپس میں لڑ لڑ کر کمزور ہو گئے تو ان مملوکوں یعنی اتابکوں نے موقعہ پا کر اپنی مستقل حکومتیں جا بجا قائم کر لیں۔ طغٹکین جو سلجوقی تیش کا مملوک تھا وہ تیش کے نو عمر بیٹے وفاق سلجوقی کا اتابق مقرر ہوا اور وفاق کے بعد تیش سلجوقی کی سلطنت کا مالک ہو گیا اور دمشق میں حکومت کرنے لگا۔ عماد الدین زنگی سلطان ملک شاہ سلجوقی کے مملوک کا بیٹا تھا۔ اس نے موصل اور حلب میں اتابکی سلطنت قائم کی۔ عراق کے سلجوقی سلطان مسعود کا ایک قیچاقی غلام تھا۔ اس نے آذربائیجان میں اتابکی سلطنت قائم کی۔ سلطان ملک شاہ سلجوقی کا شاتی انوسٹکین نامی ایک مملوک تھا اس کی اولاد میں شاہان خوارزم شاہیہ تھے۔ اسی طرح سلسفر ایک اتابک سردار تھا جس نے فارس میں اتابکی سلطنت قائم کی۔ غرض چھٹی صدی ہجری میں تمام سلجوقی سلطنت پر سلجوقیوں کے افسران فوج قابض و متصرف ہو کر اپنی اپنی مستقل بادشاہتیں قائم کر چکے تھے۔

**اتابکان شام و عراق :** ملک شاہ سلجوقی کا ترکی غلام آقسنقر تھا جو ملک شاہ کا حاجب بھی تھا۔ وہ حلب اور شام و عراق کی حکومت پر مامور تھا۔ سنہ ۵۲۱ھ میں آقسنقر کے بعد اس کا بیٹا عماد الدین عراق کا حاکم مقرر ہوا۔ اسی لیے اس نے موصل سنجاہ جزیرہ اور ایران کو بھی اپنی حکومت میں شامل کر لیا۔ سنہ ۵۲۲ھ میں شام کے اکثر حصے اور حلب وغیرہ پر بھی قابض ہو گیا۔ عماد الدین نے عیسائیوں اور رومیوں کے مقابلے میں خوب جہاد کئے اور بڑی نیک نامی عالم اسلام میں حاصل کی۔ عماد الدین کے بعد شام کی حکومت اس کے بیٹے نور الدین محمود کو ملی اور موصل و عراق دوسرے بیٹے سیف الدین کے قبضے میں آیا۔ نور الدین محمود نے عیسائیوں کے مقابلے میں اپنے باپ سے بھی زیادہ جہاد کئے اور اس کام میں بڑی شہرت و ناموری پائی۔ نور الدین محمود کے بعد اس خاندان کے اور بھی چھوٹے چھوٹے ٹکڑے ہو گئے۔ اسی خاندان کی ایک شاخ کی قائم مقام دولت ایوبیہ ہوئی۔

عماد الدین زنگی کے خاندان میں سوا سو برس تک حکومت و سرداری باقی رہی۔

**اتابکان اربیلا :** عماد الدین زنگی کے ترکی افسروں میں ایک افسر زین علی کوچک بن بکتکین تھا۔ اس نے اس کو موصل میں اپنا نائب مقرر کیا تھا۔ سنہ ۵۳۹ھ میں زین الدین علی کوچک نے سنجا، حران، تکریت، اربل یعنی اربلا کو اپنی حکومت میں شامل کیا اور اربل کو اپنا دار الحکومت بنا کر اپنی الگ حکومت قائم کی۔ یہ حکومت زین الدین علی کوچک کے خاندان میں سنہ ۶۳۰ھ تک قائم رہی۔ اس کے بعد خلیفہ بغداد کا اس پر براہ راست قبضہ ہو گیا تھا۔

**اتابکان دیار بکر :** ارتوق بن اسب سلجوقی کا ایک افسر تھا۔ اس کے بیٹے ایل غازی نے سنہ ۴۹۵ھ میں اپنی حکومت کی بنیاد ڈالی۔ اس خاندان میں تیمور کے زمانے تک برائے نام حکومت باقی تھی۔ سلطان صلاح الدین کے زمانے میں یہ لوگ سلطان موصوف کے فرماں بردار و ماتحت ہو گئے تھے۔

**اتابکان ارمینیا :** قطب الدین سلجوقی کے غلام سلیمان قبلی نے سنہ ۴۹۳ھ میں شہر خلاط کو دولت مردانیہ سے چھین کر اپنی حکومت قائم کی۔ اس کی اولاد میں سنہ ۶۰۴ھ تک جبکہ دولت ایوبیہ نے اسے فتح کیا حکومت باقی رہی۔

**اتابکان آذربائیجان :** سلطان مسعود سلجوقی کے قیچاقی غلام ایلد کز نے آذربائیجان میں اپنی حکومت قائم کی جو سنہ ۵۳۱ھ سے سنہ ۶۳۳ھ تک ایک سو ایک برس قائم رہی۔

**اتابکان فارس :** ترکوں کے ایک گروہ کا سردار سلغری نامی ایک ترک تھا۔ وہ طغرل بیگ سلجوقیوں کے ہمراہیوں میں شامل ہو گیا۔ اس کی اولاد میں سنقر بن مودود نے سنہ ۵۴۳ھ میں فارس پر قبضہ کیا۔ اس کے خاندان میں سنہ ۶۸۶ھ تک فارس کی حکومت رہی۔ اسی خاندان کا ایک بادشاہ اتابک سعد خوارزم شاہ کا خراج گزار بن گیا تھا۔ اسی کے نام پر شیخ مصلح الدین شیرازی نے اپنا تخلص سعدی رکھا تھا۔ اتابک سعد کے بعد اتابک ابو بکر تخت نشین ہوا۔ اس نے اکتائی خان مغل کی اطاعت اختیار کر لی تھی۔ اسی اتابک ابو بکر کا ذکر شیخ سعدی نے گلستان میں کیا ہے۔

**اتابق الرستان :** اس خاندان کا بانی اتابک طاہر تھا جو اتابکان فارس کا ایک فوجی سردار تھا۔ جس سال سنقر بن مودود نے فارس پر قبضہ کیا، اسی سال ابو طاہر کو ترکستان پر قبضہ کرنے کے لیے بھیجا تھا۔ چنانچہ سنہ ۵۴۳ھ میں ابو طاہر نے ترکستان پر قبضہ کر کے اپنی حکومت کی بنیاد قائم کی جو سنہ ۷۴۰ھ تک قائم رہی۔ اسی خاندان کا ایک شعبہ ترکستان کوچک پر دسویں صدی ہجری تک حکومت کرتا رہا۔

**اتابکان خوارزم شاہیہ :** بلا تکلیں غزنوی کا ایک ترک غلام انوشکین تھا جو سلطان ملک شاہ سلجوقی کا آب دار ہو گیا تھا۔ اس کو ملک شاہ نے خوارزم یعنی خیوا کا حاکم مقرر کیا تھا۔ اس کے بعد اس کا جانشین اس کا بیٹا ہوا۔ جس کا نام خوارزم شاہ تھا۔ اس نے اپنی حکومت کو ترقی دی۔ دریائے جیحون کے کنارے تک اپنی حکومت کو

وسعت دے کر خراسان و اصفہان کو بھی فتح کر لیا۔ اس کے بعد اس نے بہت تیزی کے ساتھ سنہ ۶۱۱ھ میں افغانستان کے ایک بڑے حصے کو غزنین تک فتح کر لیا پھر اس نے شیعہ مذہب اختیار کر کے یہ ارادہ کیا کہ خلافت عباسیہ کو نبخ و بن سے اکھڑ کر نیست و نابود کر دے۔ ابھی اس ارادے میں کامیاب نہ ہونے پایا تھا کہ چنگیز خاں نے حملہ کر کے اپنی طرف متوجہ کر لیا۔ آخر مغلوں نے اس کو خوب پریشان کیا اور وہ ان کے سامنے سے بھاگتا اور فرار ہوتا پھر آخر بحیرہ قزوین کے ایک جزیرہ میں سنہ ۶۱۷ھ میں مر گیا اس کے تین بیٹے تھے۔ وہ بھی باپ کے بعد مغلوں کے آگے آگے بھاگتے پھرے۔ ایک بیٹا جلال الدین خوارزمی بھاگ کر ہندوستان میں آیا اور دو برس ہندوستان میں رہ کر پھر واپس چلا گیا۔ آخر سنہ ۶۲۸ھ میں مغلوں نے اس خاندان کا خاتمہ کر دیا۔ خوارزم شاہیوں کی حکومت سنہ ۶۷۰ھ سے ۶۲۸ھ تک رہی مگر بارہ سال اس سلطنت پر ایسے عروج کے گزرے کہ وہ سلطنت سلجوقی کی ہم پلہ سمجھی جاتی تھی۔

**دولت ایوبیہ :** اتابکان شام و عراق کا ذکر اوپر ہو چکا ہے۔ ان میں عماد الدین زنگی نے کردستان کے رہنے والے ایک کرد سردار مسمی ایوب بن شادی کو شہر بعلبک کا محافظ و حاکم اپنی طرف سے مقرر کیا تھا۔ رفتہ رفتہ وہ بڑا سردار ہو گیا۔ ایوب کا ایک چھوٹا بھائی شیر کوہ تھا۔ عماد الدین کے فوت ہونے پر جب اس کا بیٹا نور الدین محمود زنگی تخت نشین ہوا تو اس نے شیر کوہ کو حمص اور رجبہ کی حکومت عطا کی۔ شیر کوہ کی قابلیت و بہادری کا اندازہ کر کے نور الدین نے شیر کوہ کو اپنی فوج کا سپہ سالار بنایا۔ جب نور الدین نے شیر کوہ کو مصر کی طرف بھیجا تو اس کے بھتیجے صلاح الدین بن ایوب کو بھی مصر کی جانب روانہ کیا۔ یہ تذکرہ پہلے بیان ہو چکا ہے۔ صلاح الدین نے سنہ ۵۶۳ھ میں اپنی حکومت کی بنیاد قائم کی پھر بہت جلد اس کی حکومت میں مصر و شام و حجاز وغیرہ شامل ہو گئے۔ صلاح الدین کی قائم کی ہوئی سلطنت کا نام دولت ایوبیہ ہے۔ اس خاندان میں سنہ ۶۳۸ھ تک حکومت قائم رہی۔ صلاح الدین کے بعد اس خاندان کے بھی کئی ٹکڑے ہو گئے۔ حماہ میں اس خاندان کی ایک شاخ سنہ ۷۴۲ھ تک قائم رہی۔ جو شاخ اس خاندان کی مصر میں حکمران تھی، اس کو ایوبیہ عادلیہ کہتے ہیں۔ انہیں کے جانشین مصر میں مملوک ہوئے۔

**دولت مملوکیہ مصر :** دولت ایوبیہ مصر کے بعد مصر میں مملوک سلاطین کی حکومت سنہ ۵۶۰ھ سے شروع ہوئی۔ ان کا ذکر بھی اوپر آچکا ہے۔ ان مملوکوں کے بھی دو سلسلے ہیں۔ پہلا سلسلہ مملوک بحریہ اور دوسرے مملوک گرجیہ کہلاتا ہے۔

سنہ ۹۲۲ھ میں ان کا بھی خاتمہ ہو گیا اور بجائے ان کے مصر میں حکومت عثمانیہ قائم ہوئی۔ سلاطین سلجوقیہ کے جانشینوں کا ذکر کرتے ہوئے ہم بہت دور آگے نکل گئے ہیں۔ ترتیب زمانی کے اعتبار سے ابھی کئی مشہور زبردست سلطنتوں کی طرف اشارہ کرنا باقی ہے جو اس سے بہت پہلے زمانہ میں قائم ہوئی تھیں۔ لہذا اب خراسان و عراق و شام وغیرہ مشرقی ممالک کو چھوڑ کر ہمیں پھر مغرب کی طرف توجہ کرنی چاہیے۔

دولت زیریہ تیونس : جب دولت عبیدیہ نے قیروان سے قاہرہ میں اپنا دار الحکومت تبدیل کیا تو اس زمانہ میں مصر سے مراکش تک تمام شمالی افریقہ ان کے زیر حکومت تھا اور بحر روم میں دولت عبیدیہ کی بحری طاقت سب پر فائق سمجھی جاتی تھی مگر قاہرہ (مصر) میں دار الحکومت کے تبدیل ہو جانے کے بعد مغربی ممالک پر اس سلطنت کا رعب قائم نہ رہ سکا۔ چنانچہ تیونس میں خاندان زیریہ کی مستقل حکومت ہو گئی جو سنہ ۳۶۲ھ سے سنہ ۵۴۳ھ تک قائم رہی۔

دولت صمادیہ الجیریا : الجیریا میں خاندان صمادیہ کی مستقل حکومت قائم ہو گئی اور یہ حکومت سنہ ۳۹۸ھ سے سنہ ۵۴۷ھ تک قائم رہی۔ اسی طرح عبیدیوں کی دار السلطنت کے تبدیل ہونے پر مراکش میں بھی قبائل بربر خود مختار ہو گئے تھے جن کو خاندان مرابطین نے اپنا محکوم بنایا۔

دولت مرابطین : عہد خلافت بنو امیہ میں یمن کے بعض قبائل علاقہ بربر یعنی تیونس و الجیریا و مراکو میں آکر آباد ہو گئے تھے۔ ان لوگوں نے بتدریج اپنے وعظ اور اپنی اسلامی زندگی کے نمونہ سے بربریوں کو اسلام میں داخل کیا اور انہیں کی سعی و کوشش کا نتیجہ یہ ہوا کہ بربری لوگوں نے اسلام کو قبول کیا۔ انہیں میں سے ایک قبیلہ جو مراکش میں قیام پذیر تھا، اس نے سنہ ۴۴۸ھ میں قبیلہ لتونہ کے فقیہ عبداللہ بن یاسین کے وعظ و پند سے وہ بربری لوگ جو اب تک اسلام میں داخل نہیں ہوئے تھے، مسلمان ہو گئے اور انہوں نے عبداللہ بن یاسین کو اپنا سردار بنانا چاہا مگر عبداللہ نے انکار کر کے ابو بکر بن عمر ایک شخص کی طرف اشارہ کیا۔ چنانچہ نو مسلم بربریوں نے ابو بکر بن عمر کو اپنا سردار بنا کر امیر المسلمین کے نام سے پکارنا شروع کیا۔ اس جمعیت کو دیکھ کر اردگرد کے بہت سے قبائل آکر جمع ہونے شروع ہوئے۔ مراکش میں ان دنوں کوئی مستقل حکومت قائم نہ تھی بلکہ الگ الگ قبائل کی حکومتیں قائم تھیں اور کوئی کسی کا محکوم نہ تھا۔ اس طائف المملوک کے زمانے میں ابو بکر بن عمر کی طاقت دم بدم ترقی کرنے لگی۔ ابو بکر بن عمر نے اپنے ہمراہیوں کو مرابطین کا خطاب دیا یعنی سرحد اسلام کی حفاظت کرنے والی فوج، انہیں کو ملہمیں بھی کہتے ہیں۔ ابو بکر نے بربری قبائل میں خدمت اسلام کا جوش پیدا کر کے ان کو خوب بہادر و الوالعزم بنا دیا اور مراکش سے مشرق کی جانب پیش قدمی کر کے حکملاسہ کو فتح کر لیا اور اپنے چچازاد بھائی یوسف بن تاشقین التونی کو حکملاسہ کا حاکم مقرر کیا۔ یہ یوسف بن تاشقین اس ملک کا بادشاہ ہوا۔ سنہ ۴۶۰ھ میں یوسف نے شہر مراکش آباد کیا اور اسی کو اپنا دار السلطنت بنایا۔ سنہ ۴۷۲ھ میں جبکہ عیسائیوں نے ہسپانیہ کے مسلمان ریمسوں کو اپنی حملہ آوریوں سے بہت تنگ کیا تھا تو انہوں نے یوسف بن تاشقین سے مدد کی درخواست کی۔ یوسف بن تاشقین نے اندلس یعنی ہسپانیہ میں جا کر عیسائیوں کو ایک بڑے معرکہ میں شکست فاش دے کر ان کی کمر توڑ دی۔ اس کے بعد وہ تین ہزار بربری یعنی لشکر مرابطین کو اندلس میں حفاظت کے لیے چھوڑ کر خود افریقہ یعنی مراکش کو واپس چلا آیا۔ چار برس کے بعد عیسائیوں نے پھر اندلس کے مسلمانوں کو تنگ کیا اور انہوں نے یوسف سے امداد کی استدعا کی۔ اس مرتبہ اس نے عیسائیوں کو شکست فاش دے کر اندلس کے اسلامی علاقہ کو اپنی سلطنت کا ایک صوبہ بنالیا۔ غرض مرابطین کی حکومت میں

بہت جلد اندلس، مراکش، تیونس، الجیریا، طرابلس شامل ہو گئے۔ بحری قوت کی جانب اس خاندان نے زیادہ توجہ نہیں کی۔ سنہ ۵۵۱ھ تک مرہطین کی حکومت قائم رہی۔ اپنے بہادرانہ کارناموں سے ایک سو سال تک انہوں نے عیسائی طاقتوں کا ناطقہ بند رکھا۔

دولت الموحدین : بربر کے قبیلہ مسمود کا ایک شخص ابو عبد اللہ محمد بن تو مرت جو جبل سوس کا باشندہ تھا، علم حدیث و اصول و فقہ کا جید عالم اور عربی علم و ادب کا خوب ماہر تھا۔ امر بالمعروف اور نہی عن المنکر میں بھی وہ خوب مستعد تھا۔ نصیحت گری و حق گوئی میں اس کے سامنے امیر و غریب کا مرتبہ یکساں تھا۔ اس کے زہد نے اس کو سادہ لباس اور سادہ غذا پر قانع کر دیا تھا۔ ایک جماعت اس کی تابع تھی اور اس کو مہدی کے نام سے پکارتی تھی۔ اپنے قبیعین میں اس کو شاہانہ اختیارات حاصل تھے۔ سنہ ۵۲۲ھ میں جب اس کا انتقال ہوا تو وہ اپنے فرقہ کی جس کا نام موحدین رکھا تھا، امارت اپنے دوست عبدالمومن کو سپرد کر گیا۔ عبدالمومن نے سلطنت مرہطین کے خلاف خروج کر کے فتوحات شروع کر دیں۔ آخر دو سال کے عرصہ میں اس نے مرہطین سے بہت سا علاقہ چھین کر سنہ ۵۲۴ھ میں اپنی حکومت قائم کر لی۔ سنہ ۵۴۱ھ میں اس نے مرہطین کا دار السلطنت فتح کر لیا اور چند روز کے بعد ان کا خاتمہ کر کے اندلس میں فوج بھیجی۔ اندلس و مراکش پر قبضہ کر لینے کے بعد اپنا لقب امیر المومنین رکھا۔ اس کے بعد سنہ ۵۴۷ھ میں الجیریا کو فتح کر کے صمدیہ خاندان کا خاتمہ کیا۔ طرابلس کو فتح کر لینے کے بعد اس کی سلطنت سرحد مصر سے بحر اطلانتک تک قائم ہو گئی۔ جس میں اندلس کا ملک بھی شامل ہے۔ سنہ ۶۳۲ھ میں موحدین کی فوج کو عیسائیوں کے مقابلہ میں ایسی سخت شکست ہوئی کہ وہ اندلس میں اپنی حکومت قائم نہ رکھ سکے مگر اندلس کے سلاطین غرناطہ برابر عیسائیوں کا مقابلہ کرتے رہے۔ اندلس کی حکومت کے نکل جانے سے خاندان موحدین میں ضعف و تنزل کے آثار نمایاں ہو گئے۔ اس کے بعد سلطان صلاح الدین نے طرابلس ان سے چھین لیا پھر خاندان حفصیہ نے جو تیونس میں موحدین کی طرف سے بطور نائب حکمران تھا، خود مختاری کا اعلان کر دیا، پھر الجیریا میں خاندان زیانیہ بھی خود مختار ہو گیا، پھر ملک مراکش میں کئی مدعیان سلطنت اٹھ کھڑے ہوئے۔ آخر سنہ ۶۲۷ھ میں اس خاندان کا خاتمہ ہو گیا اور اس کی جگہ مراکش میں خاندان مریدیہ حکمران ہوا۔

دولت حفصیہ تیونس : موحدین نے اپنی جانب سے تیونس میں حفص نامی ایک شخص کو نیابت و حکومت پر مامور کیا تھا۔ اس کے خاندان میں یہ عہدہ نسلاً متواتر ہوا۔ آخر سنہ ۶۲۵ھ میں اس خاندان نے خود مختاری اختیار کی۔ اس خاندان نے قریباً تین سو سال تک تیونس میں نیک نامی کے ساتھ حکومت کی۔ آخر سنہ ۹۴۱ھ میں عثمانی امیر البحر ماربر و ساخیر الدین نے تیونس کو فتح کر کے مقبوضات عثمانیہ میں شامل کیا اور اس خاندان کا خاتمہ ہوا۔

دولت زیانیہ الجیریا : موحدین کی جانب سے صوبہ الجیریا میں خاندان زیانیہ کا جو شخص حاکم مقرر تھا، اس

نے خاندان حفصیہ کی تقلید میں سنہ ۶۳۳ھ میں اپنی خود مختاری کا اعلان کیا۔ ان لوگوں کا دار السلطنت تلمسان تھا۔ سنہ ۷۹۶ھ تک ان کی حکومت رہی پھر مراکش کے خاندان مرینیہ نے ان کے ملک پر قبضہ کر کے ان کو نیست و نابود کر دیا۔

**دولت مرینیہ مراکش :** خاندان مرینیہ سنہ ۵۹۱ھ سے مراکش کے پہاڑی علاقہ پر خود مختارانہ قابض و متصرف تھا۔ سنہ ۶۲۷ھ میں انہوں نے موحدین کے دار السلطنت پر قبضہ کر کے تمام مراکش پر اپنی حکومت قائم کر لی اور سنہ ۷۹۶ھ میں اس خاندان کو اسی خاندان کے ایک شعبہ نے برباد کر دیا اور خود اس کا قائم مقام ہو گیا۔ اس کے بعد اس ملک میں مسلمانوں کی دو چھوٹی چھوٹی رقیب حکومتیں قائم ہوئیں جن کا شغل آپس میں ہنگامہ کا بازار گرم رکھنا ہوا۔

یہاں تک ممالک مغربیہ کی طرف ان سلطنتوں کی فہرست بیان ہوئی ہے جو خلافت عباسیہ کی ہم عصر یعنی سنہ ۹۰۰ھ سے پہلے تھیں۔ خلافت عباسیہ کے ختم و خلافت عثمانیہ کے شروع ہونے کے بعد ممالک اسلامیہ کی جو حالت ہوئی یا جو کثیر التعداد نئی سلطنتیں دنیا کے ہر حصہ میں قائم ہوئیں، ان کا ذکر اس فصل میں نہیں کیا جائے گا کیونکہ خلافت عباسیہ کی معاصر تھیں۔ اس کے بعد خلافت عثمانیہ اور اس کی معاصر تمام اسلامی سلطنتوں کا حال بیان کیا جائے گا اور چونکہ خلافت عثمانیہ اس سال یعنی سنہ ۱۳۲۲ھ تک قائم رہی ہے لہذا خلافت عثمانیہ اور اس کی معاصر سلطنتوں کا حال لکھ لینے کے بعد تاریخ اسلام مکمل ہو جائے گی۔ اس فصل میں جن حکومتوں کی فہرست بیان ہو رہی ہے، ان میں سے بعض ایسی بھی ہیں کہ ان کا تذکرہ صرف اسی قدر کافی ہے جو اس فہرست میں بیان ہوا لیکن اکثر ایسی ہیں کہ ان کی تفصیلی تاریخ بیان ہونی چاہیے۔ اگرچہ وہ تفصیل بھی خلاصہ اور نہایت مختصر مگر مکمل خلاصہ ہوگا۔ انہیں حکومتوں کے حالات کا مجموعہ تاریخ اسلام کی تیسری جلد ہو گی۔ اس فصل میں ممالک مشرقیہ کی بعض سلطنتوں کی طرف ابھی اور اشارہ کرنا باقی ہے۔ مثلاً

**دولت اسماعیلیہ حشاشین :** حضرت امام جعفر صادق کے بیٹے موسیٰ کاظم کو اثنا عشری شیعہ امام موصوف کا جانشین اور امام مانتے ہیں لیکن امام موسیٰ کاظم کے ایک بھائی امام اسماعیل تھے۔ جو لوگ بجائے موسیٰ کاظم کے ان کے بھائی کو امام مانتے ہیں وہ شیعہ اسماعیلیہ کہلاتے ہیں۔ دولت عبیدین اسماعیلی شیعوں کی سب سے بڑی سلطنت تھی۔ اسماعیلیوں نے اپنے حصول مقصد کے لیے ہمیشہ پوشیدہ اور خفیہ کارروائیوں اور نہاں در نہاں سازشوں سے کام لیا۔ سلطنت عبیدیہ نے اپنے عقائد اور خیالات کی اشاعت کے لیے شروع ہی سے ایک خفیہ محکمہ قائم کر دیا تھا۔ جس کے ذریعہ داعیوں کو اپنی مقبوضہ مملکت میں ہی نہیں بلکہ دوسرے ملکوں میں بھی بھیجا جاتا تھا۔ یہ داعی واعظوں، درویشوں اور تاجروں وغیرہ کی شکل میں تمام اسلامی ممالک کے اندر پھیلے ہوئے تھے اور لوگوں کو اسماعیلی عقائد کی تعلیم و ترغیب دیتے تھے۔ ان کے کفریہ عقائد نہایت خطرناک تھے۔ قرآن مجید کو یہ لوگ قابل عمل نہیں جانتے تھے۔ اسماعیل بن جعفر صادق کو پیغمبر مانتے اور حضرت علیؑ کا ہم پرتبہ خیال کرتے اور محمد مکتوم بن اسماعیل بن جعفر صادق کو بھی نبی یقین کرتے تھے۔ ان کے نزدیک اماموں کی تعداد



سات تھی۔ بانی دولت عبیدہ کو ساتواں امام قرار دیتے اور عبیدہ سلاطین کی فرمانبرداری و اطاعت کو ذریعہ نجات ثابت کرتے وغیرہ۔ ان داعیوں کی کوششوں نے سلطنت عبیدہ کو بہت فائدہ پہنچایا اور اس کی قبولیت کو بڑھایا تھا۔

حسن بن صباح ایک شخص رے کا باشندہ تھا۔ اس کے نسب میں اختلاف ہے۔ بعض کہتے ہیں کہ وہ عربی النسل تھا اس کے آباؤ اجداد یمن سے آئے تھے۔ بعض کا قول ہے کہ وہ مجوسی النسل تھا۔ بہر حال حسن بن صباح کے باپ اور اہل خاندان کا عقیدہ شیعہ تھا۔ حسن بن صباح نے نیشاپور میں تعلیم پائی تھی۔ وہ عمر خیام اور نظام الملک طوسی وزیر اعظم الپ ارسلان و ملک شاہ کا ہم سبق رہ چکا تھا۔ نہایت ذہین اور خوددار شخص تھا۔ مستنصر عبیدی کے زمانے میں حسن بن صباح مصر پہنچا۔ وہاں اس کی بڑی عزت و تکریم ہوئی۔ سال بھر سے زیادہ عرصہ تک وہ مصر میں شاہی مہمان اور مستنصر کے مصاحب کی حیثیت سے رہا۔ وہاں اس نے عقائد اسماعیلیہ سے پوری واقفیت حاصل کر کے مستنصر کے ہاتھ پر بیعت کی اور دولت عبیدہ کے اعلیٰ درجہ کے داعیوں میں شمار ہوا۔ جب حسن بن صباح اسماعیلیہ داعی بن کر روانہ ہوا تو اس نے مستنصر سے پوچھا کہ آپ کے بعد کس کے احکام کی تعمیل کروں اور آپ کے بعد میرا امام کون ہوگا؟ مستنصر نے کہا کہ میرے بعد تمہارا امام میرا بیٹا نزار ہو گا۔ چنانچہ اسی وجہ سے حسن بن صباح کی قائم کی ہوئی جماعت کو نزاریہ بھی کہتے ہیں۔ مصر سے عراق و ایران میں واپس آ کر حسن بن صباح نے مختلف شہروں میں تھوڑے تھوڑے دنوں اقامت اختیار کی اور لوگوں کو اپنا ہم خیال بنانا شروع کیا۔ یہاں پہلے ہی سے اسماعیلی داعیوں کی کوشش سے بہت سے شیعہ اور غیر شیعہ اسماعیلیہ خیالات کے پیرو ہو چکے تھے۔ اس لیے حسن بن صباح کو بہت جلد بہت سے معاون و مددگار مل گئے۔ ملک شاہ کی طرف سے صوبہ اصفہان و قہستان کا حاکم مہدی علوی تھا۔ حسن بن صباح نے مہدی علوی سے اپنی عبادت گاہ بنانے کے لیے قلعہ الموت کو خرید لیا۔ اس قلعہ میں بیٹھ کر اس نے ہر قسم کی مضبوطی کر لی اور اپنے معتقدین کو جمع کر کے اور اردگرد کے جاہل و جنگجو قبائل میں اپنا اثر قائم کرنے کے بعد اپنی حکومت کی بنیاد قائم کی اور شیخ الجبل کے نام سے مشہور ہوا۔ اس نے بعض عجیب و غریب عقائد و اعمال ایجاد کر کے ان کی تلقین لوگوں کو کی۔ اس نے فدائیوں کا ایک گروہ تیار کیا۔ ان فدائیوں نے بڑے بڑے کام کئے۔ دنیا کے بڑے بڑے بادشاہوں، وزیروں، عالموں کو حسن بن صباح قلعہ الموت میں بیٹھا ہوا اپنے فدائیوں کے ہاتھ سے قتل کر دیتا تھا۔ حسن بن صباح نے اپنے مشہور داعی کیا بزرگ امید کو اپنا ولی عہد و جانشین بنایا۔ اس کے بعد کیا بزرگ امید کی اولاد میں کئی پشت تک حکومت قائم رہی۔ آخر سنہ ۶۲۵ھ میں ہلاکو خاں کے ہاتھ سے اس کی حکومت کا خاتمہ ہوا۔ یہ سلطنت جو حسن بن صباح نے قائم کی تھی، قہستان میں سنہ ۴۸۳ھ سے سنہ ۶۵۵ھ تک پونے دو سو سال تک قائم رہی۔ اس اسماعیلی حکومت کی دھاک ساری دنیا میں بیٹھی ہوئی تھی اور بڑے بڑے شہنشاہ فدائیوں سے ڈرتے تھے کیونکہ وہ ہمیشہ دھوکے سے اور دشمن کو تنہا پا کر اچانک حملہ کرتے تھے۔

ملک شام پر عیسائیوں کے صلیبی حملے : یورپ کے عیسائیوں نے متفق و متحد ہو کر مسلمانوں پر

سنہ ۴۹۰ھ سے حملے شروع کئے۔ عیسائیوں کے مذہبی پیشواؤں یعنی پادریوں نے تمام یورپ کو مسلمانوں کے خلاف بھڑکا کر دیوانہ بنا دیا تھا اور ملک شام کے مسلمانوں کے قبضے سے نکال لینے کو اعلیٰ درجہ کی مذہبی خدمت اور ذریعہ نجات قرار دیا گیا تھا۔ عیسائیوں کے ان حملوں کا سلسلہ تین سو سال تک جاری رہا۔ یورپ کے تمام عیسائی بادشاہ اپنی ہر قسم کی متحدہ طاقت صرف کرنے اور بذات خود عیسائی حملہ آوروں کے ساتھ ملک شام کی طرف آنے پر آمادہ ہو گئے تھے۔ ان تمام لڑائیوں اور چڑھائیوں کا سلسلہ تاریخ اسلام کا ایک دلچسپ باب ہے اور اس داستان کو ایک ہی جگہ مسلسل بیان کیا جائے گا۔ ان صلیبی لڑائیوں کا وہ حصہ جہاں سلطان صلاح الدین ایوبی نے عیسائیوں کا مقابلہ کیا ہے، نہایت اہم اور بہت دلچسپ ہے۔

**دولت مغلیہ ایشیا :** ملک چین کے شمالی پہاڑوں سے چنگیز خاں کی زیر قیادت مغلوں یا تاتاریوں کے گروہ نے مغرب کی جانب خروج کر کے ترکستان، ماوراء النہر، خراسان، آذربائیجان، افغانستان، فارس، عراق، شام، ایشیائے کوچک، روس، آسٹریا تک کے تمام ملکوں کو اپنی لوٹ مار اور قتل و غارت کا آماج گاہ، ساتویں صدی ہجری کے شروع میں بنا لیا تھا۔ سینکڑوں حکومتوں کو برباد اور سینکڑوں حکمران خاندانوں کو مستاصل کر دیا۔ ساتویں صدی ہجری کے وسط یعنی سنہ ۶۵۶ھ میں ہلاکو خاں نے بغداد کو لوٹا اور بغداد کے آخری خلیفہ عباسی مستعصم باللہ کو قتل کیا۔ اس کا ذکر اوپر ہو چکا ہے۔ سنہ ۶۲۴ھ میں چنگیز خاں کے فوت ہونے پر مغلوں کی سلطنت کے کئی ٹکڑے ہو گئے۔ چنگیز خاں کی اولاد کا ایک حصہ چین پر حکمران ہوا۔ ایک حصے نے ترکستان و ماوراء النہر میں اپنی حکومت قائم کی۔ ایک حصہ نے خراسان و ایران پر اپنی حکومت قائم کی۔ ایک حصہ بحر قزوین کے شمالی و مغربی حصہ پر فرماں روا ہوا۔ ان میں مغلوں کی وہ حکومت جو ایران و خراسان میں ہلاکو خاں نے قائم کی تھی، زیادہ قابل توجہ ہے۔ چند ہی روز کے بعد ان مغلوں کی اکثر حکومتیں اسلامی حکومتوں میں تبدیل ہو گئیں یعنی مغلوں نے اسلام قبول کر لیا اور اسلام کے خادم بن گئے۔ دو سو یا پونے دو سو برس کے بعد براعظم ایشیا میں مغلوں کی حکومتیں کمزور ہوتے ہوتے نابود ہونے لگیں اور ان کی جگہ کثیر التعداد چھوٹی چھوٹی ریاستیں جا بجا ایران و خراسان و عراق و ماوراء النہر میں قائم ہو گئیں۔

سنہ ۸۰۰ھ کے قریب ان مغلوں کے تنزل و بربادی کے عالم میں ایک شخص تیمور سردار ہوا۔ اس نے اپنی ملک گیریوں اور فتح مندوں سے تمام براعظم ایشیا میں ایک تہلکہ برپا کر دیا اور دنیا کو چنگیز خاں کی ملک گیریوں کا تماشہ ایک مرتبہ پھر دکھا دیا۔ تیمور چونکہ مسلمان تھا اس لیے اگرچہ قتل و غارت گری کے ہنگامے اس کے ذریعہ بھی بہت رونما ہوئے تاہم اس کی ملک گیریاں چنگیزی حملوں کے مقابلوں میں زیادہ باقاعدہ اور مہذبانہ تھیں۔ تیمور کی اولاد ان تمام ملکوں کی وارث ہوئی جن پر چنگیز خاں کی اولاد نے حکومت کی تھی۔ جس طرح چنگیز خاں کی اولاد کا تنزل ہوا، بالکل اسی طریقہ اور اسی رفتار سے تیمور کی اولاد کا زوال ہوا۔ جتنے دنوں چنگیزی مغلوں نے ایشیاء کے ملکوں پر حکومت کی تھی، قریباً اتنے ہی دنوں تیموری مغلوں کا دور دورہ رہا۔ جب ایران و ترکستان وغیرہ سے تیموری خاندان کی حکومت مٹ گئی تو تیمور کی اولاد میں ایک شخص بابر پیدا ہوا اس نے

ہندوستان و افغانستان میں ایک زبردست حکومت کی بنیاد ڈالی جو عرصہ تک اس کے خاندان میں باقی رہی۔  
 دولت عثمانیہ ترکی : ترکان غز کا تذکرہ اوپر کہیں آچکا ہے۔ ان ترکان غز کے اکثر قبائل کو سلجوقیوں نے  
 دھکیل کر صوبہ ارمینیا اور بحیرہ قزوین کے ساحلوں کی طرف پہنچا دیا تھا۔ انہیں میں ایک وہ قبیلہ تھا جس کو  
 سلطنت عثمانیہ کا قائم کرنے کا فخر حاصل ہوا۔ جب سلاطین سلجوقیہ کا دور دورہ ختم ہوا اور تاتاریوں نے ایشیا کے  
 ملکوں میں ہنگامے برپا کرنے شروع کر دیئے تو اس زمانے میں ایشیائے کوچک کے اس حصے میں جو مسلمانوں کے  
 قبضہ میں تھا۔ دس بارہ چھوٹی چھوٹی ریاستیں قائم تھیں۔ ان ریاستوں میں اکثر سلجوقی شہزادے یا سلجوقیوں کے  
 موالی حکومت کرتے تھے۔ انہیں میں ایک ریاست سرحد ارمینیا پر ترکان غز کے مذکورہ قبیلہ کے سردار سلیمان  
 خاں کے قبضے میں تھی۔ سنہ ۶۲۱ھ میں جب مغلوں نے علاؤالدین کیقبلا سلجوقی کی ریاست پر حملہ کیا تو سلیمان  
 خاں اور اس کے بیٹے ارطغرل نے اپنے ہم قوم ترکوں کو لے کر مغلوں کے خلاف علاؤالدین کیقبلا کی مدد کی۔ یہ  
 مدد عین وقت پر پہنچی اور اس سے مغلوں کو شکست کھا کر فرار ہونا پڑا۔ لہذا علاؤالدین کیقبلا سلجوقی نے سلیمان کو  
 خلعت دے کر اپنی فوج کا سپہ سالار بنایا اور اس کے بیٹے ارطغرل کو شہر انگورہ کے قریب ایک وسیع جاگیر عطا کی۔  
 علاؤالدین سلجوقی کا دار السلطنت اس زمانے میں شہر قونیہ تھا۔ ارطغرل کی جاگیر اور ریاست قیصر روم کے علاقے  
 کی سرحد پر واقع تھی۔

ارطغرل نے اپنے باپ کے فوت ہونے پر اپنی ریاست کو وسیع کیا۔ کچھ علاقہ سلطان قونیہ سے انعام  
 و اکرام کے طور پر حاصل کیا اور کچھ عیسائی علاقے کو دبایا۔ اس طرح ارطغرل کی ایک قابل تذکرہ ریاست قائم ہو  
 گئی۔ مغلوں نے ایشیائے کوچک کے ان چھوٹے رؤسا سے کچھ زیادہ تعرض نہیں کیا اور ان کو ان کے حال پر قائم  
 رہنے دیا۔

سنہ ۶۳۱ھ میں علاؤالدین کیقبلا سلجوقی کے بیٹے غیاث الدین کینخرو کو مغلوں کا خراج گزار ہونا پڑا۔  
 سنہ ۶۵۷ھ میں ارطغرل کا بیٹا عثمان خاں پیدا ہوا۔ سنہ ۶۸۷ھ میں ارطغرل فوت ہوا اور اس کا بیٹا عثمان خاں  
 ہمر تیس سال باپ کی جگہ ریاست کا مالک و فرماں روا ہوا۔ شاہ قونیہ یعنی غیاث الدین کینخرو سلجوقی نے اپنی بیٹی کی  
 شادی عثمان خاں سے کر دی اور اس کو اپنی فوج کی سپہ سالاری کا عہدہ بھی عطا کیا۔ سنہ ۶۹۹ھ میں غیاث الدین  
 کینخرو سلجوقی جب مقتول ہوا تو تمام سلجوقی ترکوں نے سلطنت قونیہ کے تخت پر عثمان خاں کو بٹھایا اور اس طرح  
 اپنی قدیمی ریاست کے علاوہ قونیہ کا علاقہ بھی عثمان خاں کے زیر تصرف آ گیا۔ عثمان خاں نے اپنے آپ کو  
 سلطان کے لقب سے منسوب کیا۔ یہی پہلا سلطان ہے جس کے نام سے اس کے خاندان میں سلطنت عثمانیہ قائم  
 ہوئی۔ عثمانی سلاطین نے بہت جلد تمام ایشیائے کوچک پر قبضہ کر کے قیصر روم کی حکومت کو ایشیا سے نابود کر  
 دیا۔ سنہ ۶۲۳ھ میں سلاطین عثمانیہ نے ایڈریانوبل کو فتح کر کے اپنا دار السلطنت بنایا اور صوبہ طرابلس پر قبضہ کر  
 کے براعظم یورپ کے جنوبی و مشرقی حصہ میں اسلامی حکومت قائم کی۔ قیصر روم نے دب کر صلح کی اور عثمانیہ  
 طاقت سے اپنے بقیہ ملک کو بچایا۔ اس کے بعد عثمانیوں نے عیسائیوں کو شکستیں دے کر یورپ میں اپنے

مقبوضات کو وسیع کرنا شروع کیا۔ آخر سنہ ۱۴۹۲ھ میں آسٹریا، بلگیریا، بوسنیا، ہنگری وغیرہ کے عیسائی سلاطین نے متحد و متفق ہو کر ایک عظیم الشان فوج کے ساتھ سلطنت عثمانیہ پر حملہ کیا۔ سلطان مراد خاں عثمانی نے اپنی قلیل التعداد فوج سے مقام کسودا پر عیسائیوں کے اس لشکر عظیم کا مقابلہ کیا اور سب کو شکست فاش دے کر تمام براعظم یورپ کو ہلا دیا۔

سنہ ۱۴۹۹ھ میں تمام براعظم یورپ نے مل کر جس میں فرانس و جرمنی وغیرہ کی افواج بھی شامل تھیں، سلطنت عثمانیہ کو بیخ و بن سے اکھیڑ دینے کا تہیہ کیا اور مقام نکوپولس میں سلطان بایزید ابن سلطان با مراد خاں سے معرکہ آرائی ہوئی۔ اس لڑائی میں بیس سے زیادہ عیسائی سردار قیدیوں میں بایزید کے سامنے پیش ہوئے جو بادشاہ یا شہزادے تھے۔ اس شکست فاش نے تمام عیسائی دنیا میں خوف و ہراس پیدا کر دیا اور عیسائی سلاطین نے شکست خوردہ اپنے ممالک میں جا کر صلیبی جنگ کے اشتہار شائع کئے اور تمام عیسائی مذہبی جوش میں پھر پہلے سے زیادہ جوش و خروش کے ساتھ جمع ہو کر بایزید یلدرم سے نبرد آزمائی پر مستعد ہو گئے۔ بایزید یلدرم نے اس مرتبہ بھی سب کو شکست فاش دے کر تمام یورپ سے فرمانبرداری کا اقرار لیا۔ اس زمانے میں قیصر روم قسطنطنیہ میں ڈرا اور سہا ہوا بیٹھا تھا۔ اس نے عثمانیوں کے خلاف خفیہ طور پر عیسائی جہادیوں کو امداد پہنچانے میں کمی نہیں کی تھی۔ لہذا بایزید یلدرم نے ارادہ کیا کہ سب سے پہلے قیصر کو سزا دے کر جزیرہ نمابلقان سے عیسائی حکومت کا نام و نشان مٹا دے اور اس کے بعد تمام براعظم یورپ کو فتح کر کے دنیا سے عیسائیوں کا استیصال کر دے۔ وہ ابھی قیصر پر حملہ کرنے نہ پایا تھا کہ براعظم ایشیا کی طرف سے خبر پہنچی کہ تیمور ایک زبردست فوج لے کر بایزید یلدرم کے ایشیائی مقبوضات پر حملہ آور ہوا ہے۔ چنانچہ بایزید کو فوراً ایشیائے کوچک میں آنا اور تیمور کا مقابلہ کرنا پڑا۔ اور سنہ ۱۵۰۲ھ میں جنگ انگورہ ہوئی۔ اس لڑائی میں تیمور فتح مند اور بایزید یلدرم گرفتار ہوا اور براعظم یورپ پامالی سے بچ گیا۔ اس کے بعد یہ معلوم ہوتا تھا کہ سلطنت عثمانیہ کا اب خاتمہ ہو گیا ہے لیکن چند برس کے بعد عثمانیہ سلطنت پھر اسی عروج اور شوکت کی حالت میں دیکھی گئی۔ جیسی کہ وہ بایزید یلدرم کے زمانے میں تھی اور قریباً پچاس ہی سال کے بعد محمد خاں ثانی نے قسطنطنیہ کو فتح کر کے جزیرہ نمابلقان سے عیسائی حکومت کو متاصل کر دیا۔ اس کے بعد سلطان سلیم خاں نے ایرانیوں کو شکست فاش دی۔ مصر کو فتح کیا، عراق اور عرب کو اپنے قبضہ میں لایا اور ایک عظیم الشان اسلامی سلطنت قائم کر کے سنہ ۱۵۲۲ھ میں خلافت عباسیہ کا خاتمہ کر کے عثمانیوں میں خلافت اسلامیہ کے سلسلہ کو جڑی کیا، جیسا کہ اوپر اس کا ذکر ہو چکا ہے۔ اس خاندان کی تاریخ نہایت دلچسپ اور مسلمانوں کے لیے بے حد عبرت آموز ہے۔

**ترکان کا شغریہ :** فرغانہ کے مشرقی قطعات میں جو ترک قبیلے مسلمان ہو گئے تھے، انہوں نے دولت سامانیہ کے زوال پذیر ہونے پر اپنی خود مختارانہ حکومت قائم کی جو سنہ ۳۲۰ھ سے سنہ ۵۶۰ھ تک قائم رہی۔ ان میں ایک خاں مشہور حاکم ترکستان ہوا ہے۔ ان کا دار الحکومت کاشغریہ تھا۔ یہ ترکان غز میں سے تھے اور ترکان عثمانی انہیں کے ہم وطن تھے۔ ترکان سلجوقی کے ظہور و خروج پر اکثر ترکان غزار میداؤ آذربائیجان کی طرف چلے گئے۔

ترکان سلجوق بھی انہیں کے ہم وطن و ہم قوم تھے۔ جو قبائل مغرب کی جانب آوارہ ہو کر چلے گئے، انوں نے بحرہ قزوین کے ارد گرد اپنی حکومتیں قائم کر لی تھیں۔ جو مشرق ہی کی جانب دھکیل دیئے گئے تھے، انہوں نے مشرقی ترکستان یعنی کاشغر میں حکومت کی بنیاد ڈالی تھی۔

**شاہان ہندوستان :** ہندوستان کا ایک صوبہ یعنی ملک سندھ پہلی صدی ہجری میں خلافت اسلامیہ کی حدود میں شامل ہو گیا تھا۔ عرصہ دراز تک سندھ کے عامل دربار خلافت سے مقرر ہو کر آتے رہے۔ اس کے بعد جب خلافت عباسیہ میں ضعف و انحطاط پیدا ہوا تو سندھ میں کئی اسلامی خود مختار ریاستیں قائم ہو گئیں۔ رفتہ رفتہ اسلامی ریاستوں کے رقبے محدود ہوتے گئے۔ محمود غزنوی کے حملوں تک ایک ریاست سندھ میں موجود تھی۔ محمود غزنوی نے پنجاب و ملتان پر قبضہ کر کے اسلامی حکومت میں شامل کیا۔ جب غزنویوں کے قائم مقام غوری ہوئے تو انہوں نے تمام شمالی ہند کو فتح کر کے ہندوستان میں اسلامی حکومت اور مستقل بادشاہت قائم کی۔ پہلا مسلمان بادشاہ جو ہندوستان میں سریر آرائے حکومت ہوا، قطب الدین ایبک تھا جو شہاب الدین غوری کا غلام تھا۔ غلام خاندان کے بعد خلجی خاندان نے حکومت کی۔ خلجیوں کے بعد تغلق حکمران ہوئے۔ خاندان تغلق کے بعد خضر خاں کا خاندان فرماں روا ہوا۔ اس کے بعد لودھی فرماں روا ہوئے۔ لودھیوں کے بعد مغل ہندوستان میں آئے مگر شیر شاہ نے ان کو نکال کر اپنی سلطنت قائم کی۔ مغلوں نے دوبارہ ہندوستان کو شیر شاہ کے خاندان سے فتح کر کے اپنی حکومت قائم کی۔ اس کے بعد انگریز ہندوستان میں آئے۔ یہ مسلمان خاندان جن کا نام اوپر لیا گیا، دہلی و آگرہ میں رہتے تھے۔ انہیں کے معاصر اور بھی مسلمان سلاطین ہندوستان کے مختلف صوبوں میں فرماں روا ہوئے مثلاً بہمنی خاندان، شاہان گجرات، شاہان جون پور، شاہان بنگالہ، شاہان مالوہ وغیرہ۔ ان سب کا حال اور ہندوستان کی پوری تاریخ ایک الگ کتاب میں بیان ہوگی۔ اسی میں خاندان غزنویں اور خاندان غوری کا تذکرہ کیا جائے گا۔

**سلطنت جلائرہ عراق :** مغلوں یعنی تاتاریوں کی حکومت کو زوال آیا تو مغلوں کے فوجی سرداروں نے جا بجا اپنی حکومتیں قائم کر لیں۔ منجملہ ان کے خاندان جلائرہ نے سنہ ۷۳۶ھ سے سنہ ۸۱۴ھ تک عراق میں حکومت کی۔ ان کا دارالسلطنت بغداد تھا۔ اس خاندان کی حکومت کا بانی شیخ حسن بزرگ جلائرہ تھا، اس کا بیٹا اور لیس خاں سنہ ۷۵۷ھ میں اپنے باپ کی وفات پر تخت نشین ہوا۔ اس نے آذربائیجان اور تبریز کو ترکمانوں سے سنہ ۷۵۹ھ میں چھین لیا اور سنہ ۷۶۶ھ میں موصل اور دیار بکر کو بھی اپنی حکومت میں شامل کیا۔ سنہ ۷۸۴ھ میں اس کا انتقال ہوا تو کردستان اس کے بیٹے بایزید کو ملا اور عراق و آذربائیجان وغیرہ پر اس کے دوسرے بیٹے سلطان احمد جلائرہ کی حکومت قائم ہوئی۔ سنہ ۷۹۶ھ میں تیمور نے سلطان احمد جلائرہ کا تمام ملک فتح کر لیا اور احمد جلائرہ بھاگ کر مصر چلا گیا۔ وہاں مملوک سلطنت میں کئی سال پناہ گزیں رہنے کے بعد جبکہ تیمور سمرقند کی طرف واپس گیا، احمد جلائرہ پھر آکر اپنی مملکت قدیمہ پر قابض ہو گیا۔ سنہ ۸۱۳ھ میں احمد جلائرہ ایسف ترکمان کی لڑائی میں مارا گیا اور اس کا بھتیجا شاہ ولد بغداد میں تخت نشین ہوا۔ آخر سنہ ۸۱۴ھ میں اس

خاندان کا قراقرنی ترکمانوں نے خاتمہ کر دیا۔

**دولت مظفریہ :** مغلیہ سلاطین کے دربار میں امیر مظفر خراسانی ایک مشہور زبردست سردار تھا۔ اس کے بیٹے مبارالدین کو سنہ ۱۳۷۳ھ میں محل بادشاہ ابو سعید نے فارس کی گورنری عطا کی۔ سنہ ۱۵۷۵ھ میں فارس پر کرمان کا بھی اضافہ ہو گیا۔ اس نے فارس و کرمان پر قابض و متصرف ہو کر خود مختاری کا اعلان کیا۔ اس میں سنہ ۱۵۵۹ھ تک حکومت رہی۔ حافظ شیرازی مشہور شاعر اسی خاندان کے بادشاہ شجاع نامی کے دربار میں عزت کا مرتبہ رکھتے تھے۔

**ترکمانان قراقرنی آذربائیجان :** یہ بھی مثل جلائر خاندان کے مغلیہ افواج کی سرداری رکھتے تھے۔ اس خاندان نے آذربائیجان میں نہروان کے جنوبی ملکوں میں اپنی حکومت قائم کی اور سنہ ۱۷۸۰ھ سے سنہ ۱۸۷۳ھ تک حکمران رہے۔ ان میں قرا یوسف ترکان بہت مشہور ہے۔ ان لوگوں سے آق قوئی ترکمانوں نے حکومت چھین لی۔ قراقرنی کے معنی سیاہ بھینڑ کے ہیں۔ یہ لوگ اپنے جھنڈے پر سیاہ بھینڑ کی تصویر بناتے تھے۔ اس لیے ان کو قراقرنی کہا جاتا ہے۔ اسی طرح آق قوئی کے معنی سفید بھینڑ کے ہیں جو لوگ سفید بھینڑ کی تصویر اپنے جھنڈے پر رکھتے تھے، وہ آق قوئی کہلائے۔

**آق قوئی خاندان :** آق قوئی ترکمانوں نے بھی دیار بکر کے نواح میں اپنی ریاست سنہ ۱۷۸۰ھ میں قائم کر لی تھی۔ انہوں نے سنہ ۱۷۸۳ھ میں قراقرنی ترکمانوں کو آذربائیجان سے بالکل بے دخل کر کے اپنی حکومت تمام آذربائیجان و دیار بکر پر قائم کر لی تھی مگر سنہ ۱۷۹۰ھ میں شاہ اسماعیل صفوی نے ان کی سلطنت کو مٹا کر تمام ممالک پر قبضہ کر لیا۔

**دولت صوفیہ :** سنہ ۱۸۰۳ھ میں جب بمقام انگورہ تیمور کو فتح حاصل ہوئی تو بہت سے ترک تیموری لشکر نے گرفتار کر لیے۔ بعد فتح ان قیدیوں کو لیے ہوئے تیمور شیخ صفی الدین اردبیلی کی خدمت میں حاضر ہوا۔ شیخ صفی الدین اپنے آپ کو امام موسیٰ کاظم کی اولاد میں سے بتاتے تھے مگر سنی مذہب رکھتے تھے۔ تیمور نے اسی وقت ترک قیدیوں کو آزاد کر دیا۔ قیدیوں نے آزاد ہو کر شیخ کے ہاتھ پر بیعت کی اور شیخ کی خدمت میں رہنے لگے۔ تیمور اردبیل سے چلا گیا لیکن شیخ کے گرد سر فروش خدام کا ایک مجمع کثیر فراہم ہو گیا اور نسلاً بعد نسل شیخ کی اولاد کے ساتھ ان ترک مریدوں کی اولاد نے وفاداری کا اظہار کیا حتیٰ کہ شیخ کی اولاد میں اسماعیل صفوی کو بادشاہ بنا کر چھوڑا۔ اسماعیل صفوی شیعہ عقیدہ رکھتا تھا۔ سنہ ۱۹۰۳ھ میں وہ ایران کے بعض شہروں پر قابض و متصرف ہوا اور پھر رفتہ رفتہ تمام ملک ایران پر قابض ہو گیا۔ سنہ ۱۹۲۰ھ میں سلطان سلیم عثمانی نے اس کو مقام خالدران پر جو تبریز سے بیس فرسنگ کے فاصلہ پر ہے، شکست فاش دی اور صفوی سلطنت کے بعض مغربی صوبوں کو اپنی حکومت میں شامل کر کے شام و مصر کی طرف متوجہ ہو گیا۔ اسماعیل صفوی اس شکست کے بعد دس سال تک زندہ رہا۔ اس کے بعد اس کی اولاد میں ایران کی حکومت و سلطنت جاری رہی۔ یہاں تک کہ سنہ ۱۱۴۸ھ میں

نادر شاہ ایرانی نے اس خاندان کا خاتمہ کر کے اپنی حکومت قائم کی۔ اس کے بعد ایران و افغانستان پر پٹھانوں کی حکومت قائم ہوئی پھر ایران میں سلطنت قاچار شروع ہوئی۔ افغانستان اب تک پٹھانوں کے قبضہ میں ہے۔

اجمالی نظر : حکمران خاندانوں اور اسلامی حکومتوں کی مندرجہ بالا فہرست کے مطالعہ کرنے کے بعد یہ جلد دوم ختم ہو رہی ہے۔ جلد سوم کے مطالعہ کرنے والے کے دماغ میں سلطنت اسلامیہ کی نئی طرز کا ایک خاکہ قائم ہو سکے گا اور وہ یہ اندازہ کر سکے گا کہ کس کس زمانے میں کون کون سا خاندان کہاں کہاں حکمران تھا۔ اس اجمالی علم و واقفیت کے بعد خلافت عباسیہ کے خاتمہ تک اس کی پوری حالت اور ترقی و تنزل کا صحیح اندازہ ہو سکے گا۔ ادھر آئندہ جلد سوم میں انہیں خاندانوں کے جو حالات بیان ہونے والے ہیں ان کے سمجھنے میں یہ فصل مطالعہ کرنے والے کی بے حد امداد کرے گی۔

﴿ بِسْمِ اللّٰهِ ﴾ تاریخ اسلام جلد دوم ختم ہوئی

(جواد احمد)





# تاریخ اسلام



اسلامی کتب خانہ  
الحمد مارکیٹ • عزنی سٹریٹ • اردو بازار لاہور  
Ph: 7116246-7116257